

ماہنامہ بینات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فقہی مقالات کاوقع علمی ذخیرہ

فتاویٰ بینات

ترتیب و تخریج

مجلس دعوتِ حق قیامی اسلامی

۱

العقائد

مکتبہ بینات

جامعۃ العلوم الاسلامیہ

علامہ محمد یوسف بنوری ٹاؤن کراچی پاکستان

ماہنامہ بنیات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فقہی مقالات کا واقع علمی ذخیرہ

فتاویٰ بنیات

ترتیب و تخریج

مجلس دعوت حق قیوان اسلامی

جلد اول

العقائد

مکتبہ بنیات

جامعہ العلوم اسلامیہ

علامہ محمد یوسف بنوری ٹاؤن کراچی پاکستان

کتاب کا نام فتاویٰ بینات (جلد اول)
تربیت و تخریج رفقاء دارالافتاء
ناشر مکتبہ بینات جامعہ علوم اسلامیہ بنوری ٹاؤن کراچی
سن اشاعت رمضان ۱۴۲۷ھ - اکتوبر ۲۰۰۶ء
مطبع القادر پرنٹنگ پریس - کراچی فون : 2723748

مکتبہ بینات
جامعۃ العلوم الاسلامیہ
علامہ محمد یوسف بنوری ٹاؤن کراچی پاکستان

فہرست مضامین

صفحہ	مضامین
۷	پیش لفظ حضرت مولانا ڈاکٹر عبدالرزاق اسکندر صاحب
۱۲	تقدیم مولانا سید سلیمان یوسف بنوری

مقدمہ

۱۹	عصر حاضر کا اہم تقاضا حضرت مولانا سید محمد یوسف بنوری رحمہ اللہ
۲۵	جدید فقہی مسائل اور چند رہنما اصول حضرت مولانا سید محمد یوسف بنوری رحمہ اللہ
۳۱	عصر حاضر کے جدید مسائل کا حل حضرت مولانا سید محمد یوسف بنوری رحمہ اللہ
۳۷	اجتہاد کے اصول و شرائط حضرت مولانا سید محمد یوسف بنوری رحمہ اللہ
۴۹	اسلامی قوانین میں اجتہاد و غائل کا مقام حضرت مولانا سید محمد یوسف بنوری رحمہ اللہ
۶۲	احکام شرعیہ میں رائے عامہ کی حیثیت حضرت مولانا مفتی ولی حسن ٹونگی رحمہ اللہ

کتاب العقائد

۷۵	لفظ خدا کا استعمال
۷۷	اللہ تعالیٰ کی قدرت سے متعلق ایک منطقی مغالطہ
۷۸	بشریت انبیاء علیہم السلام
۹۸	اسلام میں شاتم رسول ﷺ کی سزا
۱۰۷	کیا کنفیو شس نبی تھا؟

صفحہ

مضامین

۱۱۴	انبیاء کے کردار پر مشتمل فلم کا حکم
۱۱۸	تنقید اور حق تنقید
۱۳۷	معیار حق، عصمت و حفاظت، تنقید صحابہ
۱۴۰	رفع الالتباس عن علی والعباس
۱۷۷	تکفیر و انفض پر چند شبہات کا ازالہ
۱۸۵	شیعہ، سنی، اسماعیلی اتحاد کی تحریک، ایک تنقیدی جائزہ
۱۹۶	قادیانی عقائد
۲۰۰	قادیانیت چند سوالات
۲۰۳	مرزا صاحب اور استخارہ
۲۱۵	لا اکراہ فی الدین، ایک قادیانی کے جواب میں
۲۱۷	قادیانیوں کے ساتھ موالات
۲۴۱	نزول مسیح علیہ السلام کا عقیدہ اسلامی اصول کی روشنی میں
۲۷۲	عقیدہ حیات مسیح پر خط و کتابت
۳۲۳	ذکری فرقہ
۳۳۵	حضرت مہدی منتظر کے متعلق جواب پر اشکال کی وضاحت
۳۴۳	حضرت مہدی ---- ایک تحقیق
۳۵۴	کفریات پرویز
۳۷۵	کافر، مرتد اور زندیق کا فرق
۳۷۷	شعائر اسلام کا استخفاف کرنے والے کا حکم
۳۸۶	سنت کا مذاق اڑانا کفر ہے
۳۸۸	سنت کا استخفاف

صفحہ	مضامین
۳۹۴	ڈارون کا نظریہ ارتقا
۴۲۰	”آف گاڈ اینڈ گاڈ سیز“ نامی کتاب پڑھانے کا حکم
۴۲۶	اسلام کے دشمن عیسائی اور یہودی دجال کا ہر اول دستہ ہیں
۴۳۴	ویلہی کا کارنامہ
۴۳۸	لامذہبیت کا فتنہ لا دینیت پر جا کر ختم ہوتا ہے
۴۴۱	تبلیغ اسلام کے روپ میں کفریات کا پرچار
۴۵۰	تنظیم فکر ولی اللہی کا حکم
۴۶۷	شہادت حسین میں یزید کا کردار
۴۶۸	نماز کے بعد صلوٰۃ و سلام کا حکم
۴۷۲	فرمان مصطفوی کے نام سے شائع شدہ اشتہار کا حکم
۴۷۶	امام ابو حنیفہ اور عقیدہ ارجاء
۵۰۵	امام الائمہ پر الزامات کی حقیقت
۵۲۶	المہند علی المہند سے متعلق ایک غلط فہمی کا ازالہ
۵۲۸	مدار نجات - ملائی - آزادی ارواح
۵۳۰	جہنمی کلب شیطانی ڈنر
۵۳۴	جادو کی اقسام اور ان کا حکم
۵۳۶	محفل میلاد اور اجلاس سیرت النبی
۵۳۸	سایہ رسول کی تحقیق
۵۴۳	زمین و آسمان کے بنانے میں ۶ دن کیوں لگے
۵۴۵	کلمہ طیبہ والی فٹ بال
۵۵۰	پیری مریدی

صفحہ	مضامین
۵۵۲	شب براءت
۵۵۸	ماہ صفر کا آخری بدھ
۵۶۰	قبروں کے پھول
۵۷۳	مروجہ حیلہ اسقاط
۵۷۹	حیات انبیاء علیہم السلام
۵۸۵	مسئلہ حیات النبی صلی اللہ علیہ وسلم

حضرت مولانا ڈاکٹر عبدالرزاق اسکندر

پیش لفظ

بسم اللہ الرحمن الرحیم

الحمد لله وسلام على عباده الذين اصطفى :

قرآن کریم میں ہے:

”فاسئلوا اهل الذکر ان کنتم لاتعلمون“ (الانبیاء: ۷)

ترجمہ: ”سو پوچھ لو یاد رکھنے والوں سے اگر تم نہیں جانتے۔“

اسی طرح حدیث شریف میں ہے:

”إنما شفاء العی السؤال“ (ابوداؤد ج ۱، ص: ۴۹)

”لا علم کی شفا سوال کرنے اور پوچھنے میں ہے۔“

بلاشبہ اہل علم کا منصب اگر متلاشیان علم کی علمی ضرورت کو پورا کرنا اور پیاس بجھانا ہے، تو لا علموں کا فرض ہے کہ وہ بھی اپنی علمی تشنگی حضراتِ اہل علم کے پاس جا کر دور کریں۔

دیکھا جائے تو سوال و جواب اور استفتاء و فتویٰ اسی ضرورت کی تکمیل اور قرآن و سنت کے اسی حکم کی تعمیل ہے۔

حضراتِ انبیاء کرام کی ہدایات اور ان کے جانثاروں کی اپنے ہادی و رہبر کی تعلیمات کو دل و جان سے عزیز رکھنا اور جی جان سے ان پر عمل کرنا، اسی کا نتیجہ ہے۔ قرآن کریم کی تفسیر و تشریح اور ذخیرہ احادیث کی شکل میں تعلیماتِ نبوت کا مجموعہ بھی اسی کی عملی شکل ہے، اسلامی فقہ کا ذخیرہ بھی اسی سوال و جواب اور استفتاء و فتویٰ کی مدون شکل ہے۔

یہی وجہ ہے کہ چودہ صدیوں سے مسلمانوں نے اپنے روزہ مرہ زندگی کے مسائل اپنے دور کے اکابر اہل علم اور اربابِ فتویٰ کے سامنے رکھے اور انہوں نے قرآن و سنت، اجماع امت، قیاس اور اجتہاد سے

انہیں حل فرمایا، زمانہ قدیم کے ضخیم فتاویٰ ہوں یا دور حاضر کے ارباب فتاویٰ کی علمی کاوشیں، سب اسی ضرورت کی تکمیل ہیں۔

چنانچہ جب کبھی کسی عالم دین نے کوئی درس گاہ قائم کی تو عوام کی اس بنیادی ضرورت کے تحت اس نے ایک یا کئی علماء کا بورڈ قائم کر کے ایک دارالافتاء بھی قائم کیا، جو مسلمانوں کے روزمرہ مسائل کا شرعی اور فقہی حل بتاتا اور اس معاملہ میں وہ کسی دنیاوی غرض و لالچ سے ماوراء خالص الہی احکام کی نشاندہی کرتا۔

پھر ان علماء میں سے تقویٰ و تدین کے اعتبار سے جو جتنا قد آور تھا، مسلم عوام کا اسی قدر اس کی طرف رجوع ہوا، یہی وجہ ہے کہ بعض اکابر کے فتاویٰ کا مجموعہ پینتیس سے چالیس جلدوں تک جا پہنچا۔ بعض ابنائے غرض نے ان مقبولان بارگاہ الہی کی اس بے پناہ مقبولیت سے جل بھن کر ان کی راہ روکنے کی کوشش کی اور مسلمانوں کو اپنی طرف متوجہ کرنا بھی چاہا، تو مسلم عوام نے انہیں پائے حقارت سے ٹھکرا دیا۔

کچھ طالع آزماؤں نے باقاعدہ سرکاری طور پر سرکاری فتویٰ بازی کا کارخانہ قائم کرنا اور دین و مذہب میں کترو بیونت کرنا چاہی تو علمائے امت کے ساتھ ساتھ عام مسلمانوں نے بھی ان کا ایسا ناطقہ بند کیا کہ انہیں منہ چھپانے کی جگہ تک نہ ملی۔

جامعہ علوم اسلامیہ علامہ بنوری ٹاؤن اور اس کے بانی محدث العصر حضرت اقدس مولانا سید محمد یوسف بنوری قدس سرہ انہی قابل اعتماد اداروں اور افراد میں سے ہیں، جن پر امت مسلمہ اور مسلمانان پاکستان غیر متزلزل اعتماد رکھتے ہیں۔

حضرت بنوری قدس سرہ نے بھی مسلمانوں کی اسی ضرورت کا احساس کرتے ہوئے اپنے ادارہ میں علماء کے بورڈ پر مشتمل ایک دارالافتاء قائم فرمایا، جس سے بلا مبالغہ آج تک لاکھوں مسائل کا حل بتلایا جا چکا ہے اور یہ سلسلہ تاحال جاری ہے۔

جامعہ کے دارالافتاء سے نکلنے والے فتاویٰ کی ترتیب کا کام جاری ہے، جو ان شاء اللہ ایک اسلامی انسائیکلو پیڈیا کی شکل میں نہایت محقق و مدوّن شکل میں مرتب ہو کر سامنے آئے گا۔

حضرت بنوری قدس سرہ نے مسلمانوں کی ذہنی، فکری اصلاح اور دینی تربیت کی خاطر ماہنامہ

بینات کے نام سے ایک تحقیقی و علمی مجلہ بھی جاری فرمایا، جس میں دوسرے مفید اور اصلاحی مضامین و مقالات کے علاوہ اہم تحقیقی مسائل اور فتاویٰ کی اشاعت بھی اس کی اغراض میں شامل تھا، چنانچہ جامعہ کے ارباب علم و تحقیق اور اصحابِ فتویٰ کے اہم فتاویٰ تسلسل سے اس میں شائع ہوتے رہے۔

اب جبکہ جامعہ کے رفقاء اور مخلصین نے فتاویٰ بنوری ٹاؤن پر کام شروع کیا تو خیال ہوا کہ اگر ماہنامہ بینات میں شائع شدہ اہم تحقیقی فتاویٰ کو الگ کتابی شکل میں شائع کر دیا جائے تو اپنی جگہ یہ ایک ”مجلہ فی الفقہ الاسلامی“ کا بدل ہوگا۔

چنانچہ پیش نظر فتاویٰ فقہی ترتیب کے اعتبار سے اُن فتاویٰ پر مشتمل ہے، جو فوقاً ماہنامہ بینات میں اشاعت پذیر ہوئے جن کی ترتیب و تدوین حسب ذیل ہے:

اس مجموعہ کو موضوع کے اعتبار سے تین حصوں میں تقسیم کیا جاسکتا ہے:

۱- عقائد ۲- عبادات ۳- معاملات

جن میں توحید، رسالت، ایمان بالآخرۃ، فرق باطلہ اور عقائد کے متفرق مسائل کے علاوہ کتاب العلم، کتاب الاذکار، نماز، زکوٰۃ، روزہ، حج، نکاح، طلاق، معاملات بیوع، ہظر و اباحت، صید و ذبائح اور فرائض و میراث کے مسائل شامل ہیں۔

اس کے علاوہ جلد اول ایک وسیع علمی اور اساسی مقدمہ پر بھی مشتمل ہے، جس میں فقہ اسلامی کی تطبیق جدید، نئے پیش آمدہ مسائل میں اجتہاد کے اصول و شرائط، اسلامی قوانین میں اجتہاد، عقل اور رائے عامہ کے طریقہ کار اور اس کی جزئیات سے بحث کی گئی ہے۔

اس مقدمہ کو پڑھنے سے بظاہر یوں محسوس ہوتا ہے جیسے یہ پیش نظر مجموعہ کے مضامین اور مباحث کے لئے ہی بطور خاص لکھا گیا تھا، جبکہ حقیقت یہ ہے کہ یہ حضرت بنوری کے وہ مقالات ہیں جو جامعہ ازھر مصر، اور ”ادارہ تحقیقات اسلامی“ اسلام آباد پاکستان کے زیر انتظام منعقد ہونے والے سیمیناروں کے لئے تحریر کیے گئے تھے۔ اسی طرح اس کا دوسرا حصہ ”احکام شرعیہ میں رائے عامہ“ حضرت اقدس مفتی ولی حسن ٹونگی رحمہ اللہ کا مقالہ ہے جو دراصل اسلامی اساس پر ضرب کاری کے جواب میں تحریر کیا گیا تھا جو ”ماہنامہ بینات“ میں شائع ہوا، افسوس! کہ اس کا خاتمہ اور تتمہ بینات میں شائع نہ ہونے کی بناء پر ہمیں دستیاب نہیں ہو سکا، مگر

بایں ہمہ اس مقالے کا موجودہ حصہ بھی اپنے مدعا اور مقصود کی وضاحت میں کامل و مکمل ہے۔

ان اکابر کے مقالات کو بطور مقدمہ ذکر کرنا جہاں باعث خیر و برکت اور اس مجموعہ کے لئے نیک شگون ہے، وہاں یہ نئی نسل کی راہ نمائی اور فقہ مخالف طبقہ کے لیے تازیانہ بھی ہے، بلاشبہ ان مقالات میں فقہ اسلامی کی تطبیق جدید، اجتہاد کے رہنما اصول، حدود اور قیود کو بیان کیا گیا ہے، جس سے نہ صرف یہ کہ نام نہاد مجتہدین کو آئینہ دکھایا گیا ہے، بلکہ ان میں فقہی اصول و قواعد کو ایسے عمدہ اور احسن پیرائے میں پیش کیا گیا ہے کہ معمولی پڑھا لکھا مسلمان، فقہی طالب علم، فقیہ، مفتی اور محققین تک ہر ایک اس سے بھرپور رہنمائی اور فقہی نقد و بحث کی اساس و بنیاد تلاش کر سکتے ہیں۔

اس مجموعہ میں جو فقہی مقالات اور فتاویٰ درج ہیں، وہ ان دو بزرگوں کے علاوہ عموماً دارالافتاء کے مفتیان کرام کے تحریر کردہ ہیں، یا ان کے تصدیق فرمودہ، نیز ایک اچھی خاصی تعداد شہید اسلام حضرت مولانا محمد یوسف لدھیانوی شہید رحمہ اللہ کے سحر انگیز قلم سے نکلے ہوئے مقالات، فتاویٰ اور مسائل کی بھی ہے، جن میں ”تنقید اور حق تنقید“، ”رفع الالتباس عن علی وعباس“، ”عقیدہ حیات مسیح پر خط و کتابت“ اور ”مسئلہ حیات النبی صلی اللہ علیہ وسلم“ قابل ذکر ہیں۔

”مسئلہ حیات النبی صلی اللہ علیہ وسلم“ پر دراصل دو مضامین ہیں، ایک حضرت بنوری رحمہ اللہ کا، اور دوسرا حضرت لدھیانوی شہید رحمہ اللہ کا، حضرت بنوری رحمہ اللہ کی تحریر تو حضرت شیخ الحدیث مولانا محمد سرفراز خان صفدر دامت برکاتہم کی تالیف ”تسکین الصدور“ کی تقریظ و تائید میں لکھی گئی تھی، جسے ماہنامہ بینات میں بھی شائع کیا گیا، اسی طرح حضرت لدھیانوی رحمہ اللہ کا تفصیلی مقالہ بھی دراصل ایک استفتاء کا جواب ہے، جس کی اشاعت کی ابتداء ”ماہنامہ بینات“ کے بصائر و عبرت سے ہوئی اور مسلسل گیارہ قسطوں میں شائع ہوا، اس کے بعد کا حصہ حضرت شہید رحمہ اللہ کے فقہی مسائل کے مجموعہ ”آپ کے مسائل اور ان کا حل“ کی دسویں جلد سے لیا گیا ہے، حضرت شہید رحمہ اللہ کا یہ فتویٰ چونکہ حجم میں کسی قدر طویل ہے، اس لیے اس کو جلد اول کے آخر میں رکھا گیا ہے اور موضوع میں یکسانیت و مناسبت کی بنا پر حضرت بنوری رحمہ اللہ کی تقریظی تحریر بھی آخر میں رکھی گئی۔ چونکہ یہ دونوں تحریریں پیش نظر مجموعہ کی جلد اول ”کتاب العقائد“ کا ایک تہائی حصہ بن رہی تھیں، اس لئے انہیں جزء اول کے آخر میں رکھا گیا ہے، ورنہ

عام فقہی ترتیب کے لحاظ سے ان کو پہلے ہونا چاہئے تھا۔

افسوس کہ ہم فقہی ترتیب کی رعایت کی خاطر اکابر و مشائخ کے مقالات میں فرق مراتب کی ترتیب کو ملحوظ نہیں رکھ سکے، چنانچہ آپ کو کئی ایک اکابر کے فتاویٰ مراتب کے لحاظ سے اصغر، بلکہ مخصصین کے فتاویٰ کے بعد ملیں گے، گوکہ مخصصین کے تحریر کردہ فتاویٰ بھی اکابر کی تصحیح و تصویب کے بعد اصولاً طلباء کے شمار نہیں ہوتے، بلکہ تصحیح کنندہ اساتذہ کرام اور مفتیان عظام کی طرف منسوب ہوتے ہیں۔

آخر میں یہ دعا کرتا ہوں کہ اللہ تعالیٰ اس مجموعہ کو قارئین، مرتبین اور اس کے محقق اصحاب علم اور ارباب فتویٰ اور ہم سب کے لیے ذریعہ نجات اور نئی نسل کے لیے باعث ہدایت بنائے۔

اور جن حضرات نے اس عنوان پر محنت و سعی فرمائی، ان کی اس خالص دینی و مذہبی کوشش کو اپنی بارگاہ میں شرف قبول بخشے۔ آمین۔

واللہ یقول الحق وھو یھدی السبیل

مولانا سید سلیمان بنوری

تقدیم

الحمد لله وكفى وسلام على عباده الذين اصطفى

دین اسلام ان تمام خصوصیات و کمالات کا حامل ہے، جو سابقہ سماوی ادیان میں موجود تھے، اسی طرح ان تمام کمزوریوں اور کوتاہیوں سے مبرا و منزہ ہے، جو دوسرے مذاہب اور خود ساختہ ادیان میں تھیں اور ہیں، اس لیے ہر مذہب و ملت اور دین نے بجا طور پر دین اسلام کو اپنا مقابل و حریف سمجھ کر اس کی راہ روکنے کی کوشش کی۔

اسلامی دعوت کے آغاز ہی سے دین اسلام پر باطل کی طرف سے ہر قسم کی یورش رہی اور ہر دور میں ہر طرف سے اس پر طرح طرح کے وار کئے گئے، مگر چونکہ دین اسلام تا قیامت بحیثیت دین رہنے اور تمام ادیان پر غالب ہونے کے لئے آیا ہے، اس لیے کسی مخالف کی مخالفت اس کی راہ نہ روک سکی، چنانچہ اہل اسلام نے منشاء خداوندی کی تکمیل میں اس کی حفاظت، دفاع اور نشر و اشاعت کے لئے ہر محاذ پر ہر طرح کی قربانیاں دے کر اسلام کی حفاظت اور تبلیغ کا فریضہ انجام دیا، اس کے لیے مسلمانوں نے کبھی مال و جان کا نقصان اٹھایا تو کبھی دین و ایمان پر وار سہے، دشمنوں نے کبھی سیف و سنان کی بارش کی، تو کبھی قلم و زبان سے زیر افشانی کی، بہر کیف مسلمانوں پر اس عنوان سے سخت سے سخت مشکلات اور کٹھن گھڑیاں آئیں لیکن اللہ کی مدد اور مسلمانوں کی قربانیوں کی بدولت دین الہی کی شمع بدستور تاباں و فروزاں رہی۔

ماضی میں صلیبیوں نے ہر قسم کے آلات حرب و ضرب سے مسلح ہو کر مسلمانوں پر حملے کئے تو مسلمانوں نے بھی فتح قسطنطنیہ کی شکل میں سقوط اندلس کا جواب دینے کی کوشش کی۔

اسی طرح معرکہ قلم میں جب یونانی فلسفہ نے مسلمانوں کو فکری اضطراب سے دوچار کیا، الحاد، زندقہ، باطنیت اور اعتزال کے بیج بوئے تو متکلمین اسلام نے اپنی سی سعی و کوشش سے اس فکری اضطراب کے تناور درخت کو بیج و بنیاد سے اکھاڑ پھینکا۔

بارہ صدیوں تک حق و باطل کی کشمکش میں فتح و نصرت اور عزت و شوکت کا سہرا اہل اسلام کے سر بٹھا رہا مگر شومی قسمت کہ گذشتہ دو، اڑھائی صدیوں سے مسلمانوں کا فاتحانہ کردار محکومانہ بننا چلا گیا اور مسلمان مسلسل فکری، سیاسی، ثقافتی اور سماجی زوال و انحطاط کے طوفانی گرداب کے نیچے دبے چلے گئے، ہر میدان اور ہر محاذ پر مسلمان پسپائی اختیار کرتے گئے، یہاں تک کہ پوری مسلم قوم ایک مفتوح قوم کہلانے لگی اور ملک و قوم کے ساتھ ساتھ مسلمانوں کی ذہنیت بھی مغلوب و مفتوح ہو گئی، انفرادی اور اجتماعی زندگی کے ہر شعبہ میں اس پرفاتح قوم کے رنگ و روپ کی ایسی چھاپ بیٹھی کہ فاتح قوم کا مذاق و مزاج ہی اچھے برے کا معیار بن گیا۔

اہل اسلام کے دینی مزاج اور اسلامی وجود کو نابود کرنے کے لئے ہر طرح کے تجربات کئے گئے، کبھی غلام احمد قادیانی کی شکل میں ایک جھوٹا نبی کھڑا کیا گیا، کہیں لارڈ میکالے کی روحانی ذریت کی سرپرستی کر کے مختلف جماعتیں تشکیل دی گئیں اور ان کی فطرت میں اپنے آقاؤں کے پیغام و پروگرام کی تبلیغ و ترویج رچائی و بسائی گئی، دوسرے رخ پر فتنہ انکار حدیث، فتنہ استشراف، فتنہ اسلاف بیزاری اور بزم تکفیر خوب سجائی گئی گویا نظریاتی طور پر مسلمانوں کی نسل کشی کے لئے باطل نے ہر حربہ استعمال کیا اور مسلمان بھی اس سے متاثر ہوئے۔

بلاشبہ امت مسلمہ کی یہ حالت زار حد درجہ قابل رحم ہے، اس وقت سب سے بڑی اسلامی خدمت یہ ہے کہ موجودہ دور کی نوجوان نسل کو اسلام سے آشنا کیا جائے اور جس طرح بھی بن پڑے انہیں اصلی اور پکا مسلمان بنایا جائے۔ ہر دینی شعبہ کا ذمہ دار اپنے میدان اور محاذ سے یہ خدمت انجام دے، نسل جدید کو اسلام کی اساس سے روشناس کرائے، علمی فتنوں سے نجات دلائے، فقہ اسلامی کو فرسودہ اور ناقابل عمل کہہ کر مسترد کر دینے کی روش تبدیل کرائے اور فقہ اسلامی کی تطبیق جدید میں ایسا کردار ادا کرے کہ جاہلیت جدیدہ کا بھوت نسل نو کے اعصاب سے اتار کر پھینک دے، اور اس کا تفسیر، حدیث، فقہ، اصول فقہ اور علم کلام سے رشتہ جوڑ دے اور سب سے بڑھ کر یہ کہ اسلام اور اہل اسلام کے کھلے اور چھپے دشمنوں سے حفاظت و دفاع کے لئے خود بیدار رہے اور دوسروں کو بیدار رکھنے میں ذرہ بھر غفلت نہ آنے دے۔

الحمد للہ! ہمارے اکابر و مشائخ نے اس دینی فریضہ پر پوری توجہ دی ہے، انہیں مقاصد کی خاطر ”ماہنامہ بینات کراچی“ کا اجرا ہوا، چنانچہ بینات کے پہلے شمارہ کے تعارفی کلمات میں حضرت مولانا عبدالرشید نعمانی رحمہ اللہ تحریر فرماتے ہیں:

”یہ رسالہ (بینات) خالص دینی و علمی رسالہ ہے جس کے مقاصد حسب ذیل ہیں:

۱..... اسلام کے اساسی مسائل کی حفاظت اور عصر حاضر کے علمی فتنوں کی نشان دہی اور ان کے موثر جوابات۔

۲..... جدید فقہی مسائل کا قدیم فقہ اسلامی کی روشنی میں صحیح حل،

۳..... علوم اسلامیہ تفسیر، حدیث، فقہ، اصول اور کلام پر علمی مقالات کی اشاعت،

۴..... جدید تعلیم یافتہ اصحاب کی دینی و علمی تربیت کے لئے وقتاً فوقتاً مختلف موضوعات پر اچھے اچھے مضامین کی اشاعت،

۵..... مستشرقین اور دیگر معاندین اسلام نے اسلام کے بارے میں مختلف طریقوں

سے جو غلط فہمیاں پھیلائی ہیں ان کا علمی اور ٹھوس طریقہ پر موثر انداز میں ازالہ کرنا،

الغرض ماہنامہ ”بینات“ قرآن کریم اور سنت نبویہ علی صاحبہا الصلوٰۃ والسلام کی تعلیمات کا علمبردار ہے۔

الحمد للہ ماہنامہ ”بینات“ نے اپنے آغاز سے تاحال اپنے اغراض و مقاصد کی تکمیل میں کوئی کسر نہیں اٹھا رکھی، اللہ تعالیٰ کے فضل و احسان سے یہ سلسلہ قیامت تک جاری رہے گا۔ ادا ماہا اللہ و نفع بہا الامۃ الاسلامیہ۔

ماہنامہ ”بینات“ کا آغاز ایک ایسے وقت میں ہوا جب مختلف اطراف سے اسلام کی اساس پر علمیت نما جاہلیت زدہ فتنوں کی یلغار تھی، ایک طرف غلام احمد پرویز کے کفریات کا پرچار تھا، تو دوسری طرف ”ردشعیت“ کی آڑ میں ”ناصبیت“ کا زہرا گلا جا رہا تھا، کہیں ”تحقیقات اسلامی“ کے نام سے سود کو حلال قرار دینے کی سعی تھی، تو کہیں نام نہاد اجتہاد کا دروازہ کھولنے کی مہم زوروں پر تھی اور اس کے لئے سرکاری سرپرستی کے علاوہ سرکاری خزانوں کے منہ کھول دیئے گئے تھے۔ یہ کوشش درحقیقت اجتہاد مطلق، سنت، حدیث اور ائمہ مجتہدین کی مساعی کو بے قیمت قرار دینے کی سازش تھی، ان حالات میں ماہنامہ ”بینات“ کو اسلاف بیزار طبقہ کی سرکوبی کا فریضہ سرانجام دینا پڑا۔

ان تمام محاذوں پر حضرت مولانا بنوری، مولانا عبدالرشید نعمانی، حضرت مولانا مفتی ولی حسن ٹونگی، حضرت مولانا محمد ادریس میرٹھی اور حضرت مولانا محمد یوسف لدھیانوی شہید رحمہم اللہ، دیگر اساطین علم و فضل

اور اکابر نے اس خوبصورت انداز میں اساس اسلام کی حفاظت اور فتنوں کی سرکوبی کی کہ تمام فتنہ پرداز اپنے فتنوں سمیت اپنی اپنی بلوں میں گھسنے پر مجبور ہو گئے اور یوں اللہ تعالیٰ نے ان فتنوں اور فتنہ پردازوں سے اساس اسلام کو محفوظ و مامون فرما کر حفاظت دین کا اپنا وعدہ پورا فرمایا۔

دفاعی لائن کی اس خدمت کے علاوہ ”بینات“ نے قرآن، حدیث، اسلامی عقائد پر مشتمل نادر مضامین کی اشاعت اور دوسری متنوع انداز کی، دینی، علمی اور تحقیقی خدمات بھی نہایت خوبصورت انداز میں انجام دینے کی سعادت حاصل کی۔ **فللہ الممنۃ والشکر۔**

یہاں ماہنامہ ”بینات“ کی خدمات کا تفصیلی تذکرہ اور احاطہ مقصود ہے نہ ممکن، ان گزارشات سے ماہنامہ ”بینات“ کی کاوشوں کا محور و مرکز سمجھنا مطلوب ہے کہ یہ مجلہ ”الاہم فالاہم“ کے مسلمہ اصول کے تحت زمانہ کے حالات حاضرہ اور پیش آمدہ احوال کو موضوع بنا کر امت مسلمہ کی ہر وقت دینی رہنمائی کا فریضہ انجام دیتا آ رہا ہے۔

اہم فقہی مسائل بالخصوص جدید فقہی مسائل کا حل، امت مسلمہ کی ہر وقت اور ہر لمحہ بنیادی ضرورت رہی ہے، کیونکہ ”فقہ“ عملی زندگی کے احکام و آداب کا عنوان ہے اور ہر لمحہ مسلمانوں کے ساتھ یہ ضرورت لاحق ہے، اس اہم ضرورت کی تکمیل کے لئے تفصیلی فقہی مقالات کے علاوہ مسائل و احکام کا مستقل و مسلسل سلسلہ بھی شروع کیا گیا، جو ”دارالافتاء“ کے عنوان سے تاحال جاری و ساری ہے۔

”مسائل و احکام“ کے مستقل اور باقاعدہ آغاز کی مناسبت سے ماہنامہ بینات کے مدیر مسئول حضرت مولانا محمد ادریس میرٹھی رحمہ اللہ (المتوفی ۲۴ جمادی الاخریٰ ۱۴۰۹ھ) نے اس عنوان کا تعارف کراتے ہوئے لکھا:

”مدرسہ عربیہ اسلامیہ نیوٹاؤن کراچی (حال بنوری ٹاؤن) کے دارالافتاء میں پاکستان اور بیرونی ممالک سے استفاء موصول ہوتے رہتے ہیں، جن میں مسلمانوں کے معاشرتی مسائل میں شریعت اسلامی کی رہنمائی حاصل کی جاتی ہے، ان فتاویٰ اور فقہی احکام کی افادیت کو عام کرنے کی غرض سے ”بینات“ میں ان کی اشاعت کا سلسلہ شروع کیا جا رہا ہے، تاکہ قارئین بہ سہولت ان احکام سے واقفیت اور رہنمائی

حاصل کر سکیں، پہلا استفتاء ایک ایسے فتنہ سے متعلق ہے، جو ایک عرصہ سے مسلمانوں میں (بعنوان وصیت نامہ فرمان مصطفوی از شیخ احمد، مدینہ منورہ) پھیلا یا جا رہا ہے اور شہر و قصبہ میں تقریباً ہر پڑھے لکھے کو اس سے واسطہ پڑتا رہا ہے۔ ”مدیر“

”مسائل و احکام“ کے اس مفید سلسلے کی افادیت کے باوجود دیگر مسائل کے ہجوم اور نئے نئے فتنوں کے تعاقب کی بنا پر اس ”سلسلہ“ میں کچھ تعطل تو رہا مگر اس پر کچھ زیادہ عرصہ نہیں گزرا تھا کہ اس کی ضرورت و طلب کے پیش نظر ربیع الثانی ۱۳۹۹ھ میں یہ سلسلہ دوبارہ شروع کر دیا گیا، اور اب تک یہ سلسلہ ”دارالافتاء“ کے عنوان سے جاری ہے۔

بحمد اللہ! دارالافتاء جامعہ علوم اسلامیہ بنوری ٹاؤن مسلمانوں کے اعتقادی، معاشرتی اور معاشی مسائل میں ان کی دینی رہنمائی کا فریضہ بحسن و خوبی انجام دیتا چلا آ رہا ہے، دارالافتاء کے انہی فتاویٰ اور فقہی مسائل میں سے مفید عام اور منتخب فتاویٰ ماہنامہ ”بینات“ میں ”دارالافتاء“ کے عنوان سے چھپتے رہتے ہیں۔

”مسائل و احکام“ کے آغاز سے تاحال ”بینات“ میں منتخب فتاویٰ کا اچھا خاصا ذخیرہ شائع ہو چکا ہے، ان فتاویٰ میں دینی مسائل اور فتاویٰ کے علاوہ علمی و تحقیقی مواد کی فراوانی بھی ہے، بالخصوص اکابر و مشائخ کے فتاویٰ اور فقہی مقالات کی افادیت کثیر الجہت بھی ہے، چنانچہ ان کے فتاویٰ اور مقالات میں فقہی حکم، علمی اور تحقیقی ابحاث، طرز تحریر، تحقیق کا انداز، فتویٰ نویسی کے اصول و آداب، استدلال و استشہاد کا اسلوب اور ترتیب و تسبیق کے اصول و قواعد ایسے بے شمار فوائد و منافع بھی پنہاں ہوتے ہیں۔

ان ہی نیک مقاصد اور اہم فوائد کے تحت ”ماہنامہ بینات“ میں شائع ہونے والے منتخب فتاویٰ کی جمع و ترتیب کا داعیہ پیدا ہوا، جسے جامعہ کی مجلس تعلیمی کی سرپرستی اور ہمت افزائی سے تقویت ملی۔

اس کے علاوہ ”بصائر و عبر“ کے مجموعہ کے انمول خزانہ کی ترتیب و تدوین بھی اس جمع و ترتیب کے حوالہ سے ہمارے لئے راہ نما ثابت ہوئی، اس لیے کہ ”بصائر و عبر“ بینات کے ان اداریوں کا مجموعہ ہے، جو میرے والد ماجد حضرت علامہ بنوری رحمہ اللہ کے تحقیقی اور فاضلانہ قلم سے صادر ہوئے اور بینات کے مختلف شماروں میں بکھرے ہوئے تھے، ان جواہر پاروں کو حضرت والد ماجد نور اللہ مرقدہ کے فرزند نسبیتی اور روحانی بیٹے حضرت مولانا ڈاکٹر محمد حبیب اللہ مختار شہید رحمہ اللہ (المتوفی یکم رجب ۱۴۱۸ھ) نے جمع

فرما کر کتابی صورت دی اور وہ دو ضخیم جلدوں میں شائع ہوا بلکہ متعدد بار زیور طبع سے آراستہ ہو کر قبول عام حاصل کر چکا ہے۔

الحمد للہ ”فتاویٰ بینات“ کا کام اب تکمیل کا ایک مرحلہ طے کرتے ہوئے تین ضخیم جلدوں میں منظر عام پر آ رہا ہے۔ فللہ الحمد کما هو اہلہ و هو و لی التوفیق

آخر میں ایک اہم وضاحت بھی ضروری ہے کہ زیر نظر مجموعہ میں فتاویٰ کی مختصر تخریج کی گئی ہے، جس میں مشہور و متداول کتابوں کے مشہور و متداول نسخوں کو ہی سامنے رکھا گیا ہے اور اس بات کی کوشش کی گئی ہے کہ حوالہ مکمل ہو، حوالہ کے ساتھ کتاب-مؤلف-مصنف-باب-فصل-بحث-جلد-صفحہ-طبع اور بار اشاعت یا سنہ اشاعت ہو، تاکہ کسی بھی نئی یا پرانی طباعت سے گزرنے والی کتاب کے محولہ ماخذ تک بآسانی رسائی ہو سکے، لیکن ایک ہی کتاب کے مکرر حوالہ جات کی صورت میں اختصاراً مصنف/مؤلف کا نام، طبع اور سنہ اشاعت کو مکرر ذکر نہیں کیا گیا، ایسے مقامات میں اول الذکر طبع ہی مراد ہوتا ہے۔

مزید برآں کہ ماہنامہ بینات میں شائع ہونے والے فتاویٰ کا یہ مجموعہ اپنے سلسلہ کے آغاز سے ۱۴۲۶ھ تک کے منتخب فتاویٰ پر مشتمل ہے، اس کے بعد ماہنامہ میں شائع شدہ فتاویٰ کو آئندہ طباعت میں شامل کر کے اس مجموعہ کا حصہ بنادیا جائے گا۔ ان شاء اللہ

اللہ تعالیٰ سے دعا ہے کہ وہ اس علمی و دینی کاوش کو محض اپنی رضا کے لیے قبول فرمائے، اس کے جملہ کارپردازوں کو اجر عظیم عطاء فرمائے، قارئین کو ان علمی شہ پاروں سے بھرپور مستفید ہونے کی توفیق بخشے اور ہم سب کے لیے دنیا میں رشد و ہدایت اور آخرت میں کامیابی و کامرانی اور عند اللہ سرخروئی کا وسیلہ بنائے۔

آمین! بحرمۃ النبی الکریم صلوات اللہ و تسلیماتہ علیہ و علی آلہ

و صحبہ و عترتہ اجمعین و علینا معهم یا ارحم الراحمین

مقدمہ فتاویٰ بینات

جس میں فقہ اسلامی کی تطبیق جدید، نئے پیش آمدہ مسائل میں اجتہاد کے اصول و شرائط، اسلامی قوانین میں اجتہاد، عقل اور رائے عامہ کے طریقہ کار اور اس کی جزئیات سے بحث کی گئی ہے۔

علماء امت کے لئے لمحہ فکریہ
عصر حاضر کا اہم تقاضا
قدیم فقہ اسلامی کی روشنی میں جدید مسائل کا حل

یوں تو آئے دن اتنے علمی و عملی فتنے ظاہر ہو رہے ہیں کہ جنہیں دیکھ کر حیرت ہوتی ہے کہ کس کس کا جواب دیا جائے اور کس کس کی طرف توجہ کی جائے۔ تن ہمہ داغ داغ شد، پنبہ کجا کجا نہم۔

فتنوں کا ایک سیلاب ہے کہ امنڈا چلا آرہا ہے، کچھ سمجھ میں نہیں آتا کہ کہاں جا کر رکے گا، رسائل ہیں، اخبارات ہیں، ریسرچ کے انسٹی ٹیوٹ ہیں، ثقافت کے ادارے ہیں، کہیں تعمیر نو کے نام پر تخریب دین ہے، کہیں عقائد اسلامیہ پر حملے ہیں، کہیں احکام شرعیہ سے انکار ہے، کہیں انکار سنت پر زور ہے کہیں تحریف قرآن کا فتنہ ہے، کہیں جواز سود و تحلیل خمر کے فتوے ہیں، کہیں رقص و سرور کو جائز کرنے کے لئے تحقیقات ہو رہی ہیں، کہیں تعزیرات و حدود پر ہاتھ صاف کیا جا رہا ہے، کہیں سلف صالحین سے بدظن کرانے کی مذموم کوشش ہو رہی ہے، کہیں اسلامی نظام کی ناکامی کے دلائل پیش کئے جا رہے ہیں۔ الغرض کہیں مستشرقین مصروف عمل ہیں تو کہیں ملاحدہ و زنادقہ اسلام سے برسر پیکار ہیں۔ اندر باہر، عوام و خواص، راہی و رعیت سب ہی کی طرف سے اللہ تعالیٰ کی اس آخری نعمت کو تباہ کرنے کی پوری کوشش جاری ہے، مقصد حیات صرف مادی آسائش ہے، نہ آخرت کا تصور، نہ حساب و کتاب کی فکر، سارے نظام کا محور صرف پیٹ ہے اور بس۔ اور اس پر مستزاد یہ ہے کہ جن حضرات میں ان فتنوں کے دفاع کی صلاحیت و اہلیت ہے وہ یا تو بالکل غافل و خاموش ہیں یا ان کے وسائل اتنے محدود ہیں کہ اگر کچھ کرنا چاہیں بھی تو نہیں کر سکتے۔ فإنا لله وإنا إليه راجعون۔

مصائب شتی جمعت فی مصیبة ولم یکفها حتی قفتها مصائب۔

”کتنے منتشر مصائب ایک مصیبت میں آکر جمع ہو گئے۔ اور اس پر بھی بس نہیں بلکہ روزنی غی مصیبتیں آرہی ہیں۔“

علماء امت کے ذمہ جہاں اور فرائض عائد ہوتے ہیں، وہاں عصر حاضر کے اس اہم فریضہ کی ادائیگی بھی ان ہی کے ذمہ ہے کہ موجودہ دور کے تمدن و تہذیب نے جونت نئے مسائل پیدا کر دیئے ہیں ان پر غور کر کے ان کا حل تلاش کیا جائے آج کل کا نیا طبقہ اپنی ناواقفیت کی بناء پر اس خیال خام میں مبتلا ہو گیا ہے کہ اسلام کا قدیم نظام یا قدیم اسلامی فقہ موجودہ معاشرے کی مشکلات کے حل کے لئے کافی نہیں، لیکن اگر ذرا غور کیا جائے تو یہ بات بالکل واضح ہے کہ ہمارے نظام کے دو حصے ہیں، ایک حصہ وہ ہے جو قرآن و سنت کی صریح نصوص سے ثابت ہے، یہ تمام تر اس علیم و قدیر اور حکیم و خبیر رب العالمین کا ابدی اور دائمی قانون ہے جس کا علم بھی ہر شے کو محیط ہے اور وہ خوب جانتا ہے کہ قیامت تک جو آنے والی نسلیں ہیں ان میں کیا کیا خرابیاں پیدا ہوں گی اور اس کی قدرت بھی کامل ہے چنانچہ اس نے اپنے علم محیط اور قدرت کاملہ سے قیامت تک پیدا ہونے والے تمام امراض روحانی کے لئے ایسا نسخہ شفاء اتارا ہے کہ جس میں نہ کسی ترمیم و اصلاح کی گنجائش ہے نہ کسی ادنیٰ سی تبدیلی کی۔

دوسرا حصہ وہ ہے جو علماء امت اور مجتہدین عظام نے قرآن کریم و سنت نبویہ سے استخراج و استنباط کر کے مرتب فرمایا ہے، اس کے مختلف مراتب اور مختلف ادوار ہیں، معاملات اور معاشرت میں بہت سے احکام ایسے بھی ہیں کہ جن کا تعلق اس عہد سے تھا۔ مجتہدین امت کو اللہ تعالیٰ جزائے خیر دے کہ وہ پہلے ہی ایسے اصول و قواعد مرتب فرما گئے کہ قیامت تک آنے والے اہل علم کو ان سے مستفید ہونے کا موقع ملتا رہے گا اور انہی اصول و قواعد کی روشنی میں آئندہ ہر قسم کی مشکلات حل ہو سکیں گی، ظاہر ہے کہ جتنا تمدن ترقی کرے گا اتنے ہی جدید مسائل پیدا ہونگے اور غیر اسلامی ملکوں سے تعلقات و روابط جتنے زیادہ پیدا ہونگے، نئے نئے مسائل سے واسطہ پڑتا رہے گا۔ مسلمانوں میں اب بھی ایک بہت بڑا طبقہ ایسا موجود ہے کہ اگر تجارت و معاملات میں اسلامی اصول کی روشنی میں ان کے مشکلات کو حل کیا جائے اور فقہی قوانین سے ان کو ایسی تدابیر بتلا دی جائیں کہ جن کی بناء پر وہ شرعی حدود کے دائرہ سے باہر قدم نہ نکال سکیں تو نہایت خوشی سے اس پر لبیک کہیں گے اور بدل و جان ان تدابیر پر عمل کریں گے۔

خلاصہ یہ ہے کہ اس وقت علماء امت کے ذمہ یہ فریضہ عائد ہوتا ہے کہ جس طرح ہمارے اسلاف نے اپنے اپنے زمانے میں ”اجناس“، ”واقعات“ اور ”نوازل“ کے عنوان سے روزمرہ کے نت نئے پیش آنے والے مسائل کو نیکیا کیا اور پھر قدیم فقہ اسلامی کی روشنی میں ان کو حل کیا۔ ٹھیک اسی طرح موجودہ فقہاء بھی جدید نوازل و واقعات کا حل قدیم فقہ اسلامی کی روشنی میں تلاش کریں۔ جدید تمدن سے بھی فقہ کے ہر باب میں نماز روزہ سے لے کر معاملات و معاشرت تک جدید سوالات پیدا ہو گئے ہیں۔

اس لئے علماء امت کے ذمہ اب یہ فرض ہے کہ جلد سے جلد ان نئے پیدا ہونے والے مسائل کے مفصل جوابات امت کے سامنے پیش کر کے مسلمانوں کے دیندار طبقہ کو مطمئن فرمائیں اور جدید نسل کو باور کرائیں کہ دین اسلام میں ہر وقت کے صحیح تقاضے کو پورا کرنے کی پوری پوری صلاحیت موجود ہے اور ہماری شریعت زمان و مکان کی قیود سے بالاتر ہے، ”بینات“ کے آئندہ شمارے میں انشاء اللہ ایک اجمالی فہرست ان مسائل کی پیش کر کے اس سلسلہ میں اہل علم کی خدمت میں چند رہنما اصول بھی پیش کروں گا تاکہ ان کی روشنی میں غور و خوض کر سکیں، بلاشبہ یہ فرض ایک اسلامی حکومت کا تھا کہ وہ وقت کے جامع ترین علماء اور قرآن و حدیث اور فقہ اسلامی کے ایسے ماہرین کو جن کا تقویٰ و اخلاص مسلم ہو، جن کے تدین پر امت کو اعتماد ہو، جن کی زندگیاں قال اللہ و قال الرسول میں گزری ہوں، جن کے ذہنوں میں تو قد و ذکا ہو، جن کی طبیعتوں میں استقامت و استقلال ہو، جو خواہشات و تاثرات سے بالاتر ہوں، جن کے دلوں میں مخلوق خدا کا درد ہو، جو دنیا کی مشکلات سمجھنے کا سلیقہ رکھتے ہوں اور جن میں مؤثر تعبیرات اور عام فہم تحریر کا ملکہ ہو، ان کو کسی ایک مرکز میں جمع کرتی اور ان کی رفاقت میں عصر حاضر کے دیندار قانون دان طبقہ کو شامل کرتی اور فقہ اسلامی کے شعبہ میں تمام ممالک اسلامیہ میں اب تک جتنا کام ہوا ہے وہ سب انکے پیش نظر ہوتا، خواہ وہ مصر و شام میں ہوا ہو یا مغرب اقصیٰ کے ممالک میں اور پھر اس طرح قدیم و جدید فقہ اسلامی کی مہارت و معلومات رکھنے والے حضرات اس کام کو اپنے ہاتھوں انجام دیتے لیکن

ع اے بسا آرزو کہ خاک شدہ۔

افسوس کہ حکومت پاکستان ”ادارہ اسلامیات کراچی“ وغیرہ پر سالانہ لاکھوں روپیہ خرچ کر رہی ہے مگر اس امر پر اس کی توجہ نہیں۔ ان اداروں میں ایک بھی نہ متدین عالم ہے، نہ اسلامی علوم کا ماہر خصوصی۔

بجائے اس کے کہ وہ کچھ کام کرتے، ان کا وجود، ان کی کوششیں خود دین اسلام کے لئے عظیم الشان فتنے کی صورت اختیار کر چکی ہیں فیما غربة الاسلام ویا خيبة المسلمین !

موجودہ صورت حال میں جب حکومت اس طرف متوجہ نہیں تو پھر دیندار مال دار طبقہ کو چاہئے تھا کہ اس خدمت کو بجالانے کے لئے کوئی اقدام کرتا اور علماء کے مشورہ سے اس مقصد کے پیش نظر اہل افراد کا انتخاب کر کے فکر معاش سے ان کو ہر طرح مطمئن کرا کر، اسی کام کے لئے فارغ کرتا اور اس طرح ایک ”مجلس الفقہاء والعلماء“ تشکیل ہوتی کہ جس میں محققین اہل علم باہمی مشاورت اور بحث و تمحیص سے ان مسائل کو حل کرتے۔ شخصی رائے کتنے ہی غور و خوض کے بعد قائم ہو پھر بھی وہ شخصی رائے ہی رہے گی، ان مشکلات کے حل کے لئے اجتماعی جدوجہد کی ضرورت ہے۔ اکابر صحابہؓ کے بعد حضرت امام ابوحنیفہ رحمہ اللہ وہ پہلی شخصیت ہیں جنہوں نے اجتہادی مشکلات کے حل کرنے کے لئے اپنے وقت میں ممتاز ترین چالیس افراد پر مشتمل ایک جماعت کی تشکیل کی اور ایک طویل مدت تک فقہی مسائل کے استنباط اور اجتہادی احکام کی تدوین کی خدمت انجام دیتے رہے، اسی لئے جو پختگی اور قبول عام اس مذہب کو ہوا، اور کسی مذہب کو نصیب نہیں ہوا^(۱) چنانچہ خلافت عباسیہ سے لے کر خلافت عثمانیہ کے اختتام تک جو بارہ سو برس کا طویل زمانہ گزرا ہے اس میں یہی مذہب حنفی تھا جس کی روشنی میں خدا کی مخلوق کی مشکلات حل ہوتی رہیں اور ان خلافتوں میں بھی ”فقہ حنفی“ ملک کا قانون بنا رہا۔ (۲)

لیکن جب کہ ہماری حکومت اور ہمارے ملک کے مسلمانوں کا مالدار طبقہ بھی اس فرض سے غافل

(۱) تبیيض الصحیفة فی مناقب الإمام أبی حنیفة للحافظ السیوطی مع تعلیق الشیخ عاشق الہی - کان اصحاب أبی حنیفة الذین دونوا الکتب الخ - ص ۹۳ - ط: ادارة القرآن کراتشی . مانصہ :
”قال اسد بن الفرات کان اصحاب أبی حنیفة الذین دونوا الکتب أربعین رجلاً وکان فی العشرة المتقدمین أبی یوسف وزفر بن الہذیل وداؤد الطائی واسد بن عمرو ویوسف بن خالد السمئی ویحی بن زکریا وهو الذی کان یکتبها لہم ثلاثین سنة“ - (حسن التقاضی - ص ۱۲)
و کذا فی مناقب الإمام الأعظم أبی حنیفة للإمام الموفق المکی - باب اسباب تقدیم مذهب الإمام الأعظم علی سائر المذاهب - ۲/ ۱۳۳، ۱۳۴ - ط: مکتبہ اسلامیہ کوئٹہ .

(۲) رد المحتار علی الدر المختار - مقدمة الكتاب - ۱/ ۵۶ - ط: ایچ ایم سعید . مانصہ :
وحسبک من مناقبہ وقد جعل اللہ الحکم لأصحابہ واتباعہ من زمنہ إلى هذه الأيام
..... لا یولون القضاء وسائر مناصبہم إلا للحنفیة قالہ بعض الفضلاء الخ

ہے تو اب خالصہ یہ فریضہ علماء امت کے ذمہ آجاتا ہے۔ خصوصاً ان مدارس کے ارباب اہتمام کے ذمے کہ جو اپنے مدرسوں میں ہزار ہا روپے سالانہ خرچہ کرنے کی اہلیت رکھتے ہیں اور مناسب مشاہروں پر اچھے اچھے فضلاء کو رکھ سکتے ہیں۔ اگر ان عربی مدارس میں سے ہر مدرسہ اس مقصد کی تکمیل کے لئے ایک جماعت کی تشکیل کرے اور پھر اپنا ایک نمائندہ منتخب کرے تو کیا اچھا ہو، جو کام ارباب حکومت لاکھوں روپے کے صرفے سے بھی انجام نہیں دے رہے ہیں۔ وہ علماء کا یہ غریب و مفلس اور نادار طبقہ تھوڑے سے خرچ پر بآسانی کر سکتا ہے، مدرسہ عربیہ اسلامیہ کراچی، (جامعۃ العلوم الاسلامیہ علامہ محمد یوسف بنوری ٹاؤن کراچی) دارالعلوم کراچی، دارالعلوم الاسلامیہ ٹنڈوالہار، خیر المدارس ملتان، جامعہ اشرفیہ لاہور، جامعہ مدنیہ لاہور، دارالعلوم حقانیہ اکوڑہ، جامعہ امدادیہ کشور گنج ڈھاکہ، مدرسہ معین الاسلام ہاٹ ہزاری چانگام، مدرسہ اسلامیہ جیری چانگام، جامعہ اسلامیہ قرآنیہ لال باغ ڈھاکہ وغیرہ وغیرہ (۱)۔ اگر یہ مدارس اس مقصد پر متفق ہو جائیں تو یہ عظیم الشان کام انشاء اللہ بہت جلد انجام پذیر ہو سکے گا اور بآسانی یہ مشکل حل ہو جائے گی، آخر میں اپنی یہ مختصر گزارش حضرت رسول اللہ ﷺ کی ایک حدیث پر ختم کرتا ہوں جس سے ان مشکلات کے حل کرنے میں پوری رہنمائی ملتی ہے۔

عن علیؑ قال: قلت یا رسول اللہ ﷺ ان نزل بنا أمر لیس فیہ

بیان أمر ولا نہی فماتاً مرنی؟ قال: شاوروا فیہ الفقہاء والعابدین

ولا تمضوا فیہ رأی خاصۃ۔ رواہ الطبرانی فی الأوسط ورجالہ

موثقون من اہل الصحیح (۲)

”حضرت علیؑ فرماتے ہیں میں نے عرض کیا یا رسول اللہ ﷺ اگر کوئی ایسا

مسئلہ پیش آئے جس میں آپ کا کوئی بیان، کرنے یا نہ کرنے کا نہ ملتا ہو تو آپ کیا ارشاد

(۱) یہ تحریروں عزیز کے دولخت ہونے سے پہلے کی ہے اس لئے مدارس کی فہرست میں مؤخر الذکر چار مدارس مشرقی پاکستان (موجودہ بنگلہ دیش) میں واقع ہیں۔ (مرتب)

(۲) مجمع الزوائد ومنبع الفوائد لنور الدین علی بن ابوبکر الہیثمی (۸۰۷ھ)۔ کتاب العلم۔

باب فی الاجماع ۱۰/۱۷۸۔ ط: دار الکتاب العربی، بیروت، الطبعة الثالثة ۱۴۰۲ھ، ۱۹۸۲ء

فرماتے ہیں، کہ کیا کیا جائے؟ رسول اللہ ﷺ نے فرمایا کہ فقہاء و عابدین سے مشورہ کر کے فیصلہ کیا کریں شخصی رائے کو دخل نہ دیں۔

اس حدیث کریم سے جہاں اجتماعی شورائی فیصلوں کی نہ صرف اہمیت بلکہ فرضیت ثابت ہوئی، ساتھ ساتھ اس جماعت کی اہلیت کی شرائط بھی معلوم ہوئیں کہ وہ ایسے اہل علم ہوں کہ تفقہ فی الدین ان کو حاصل ہو اور وہ صالح و متقی اور عبادت گزار ہوں۔ واللہ سبحانہ ہو الموفق۔

بینات - ربیع الاول ۱۳۸۳ھ

حضرت مولانا محمد یوسف بنوری رحمہ اللہ

جدید فقہی مسائل اور چند رہنما اصول

”بینات“ کے گزشتہ شمارے میں حضرات علماء کرام کی خدمت میں جو گزارش کی گئی تھی اس کے پیش نظر بطور رہنما اصول کے مزید گزارش یہ ہے کہ!

(۱) یہ تو ظاہر ہے کہ ”اسلام“ وہ آخری پیغام حیات و پیغام نجات ہے جو قیامت تک آنے والی نسلوں کے لئے قانون ہدایت ہے۔ اور ہر دور، ہر ملک، ہر قوم کے لئے اس میں ہدایت کے سرچشمے موجود ہیں۔ مادی و روحانی، شخصی و اجتماعی، اقتصادی و معاشی، ملکی و سیاسی غرض ہر ضرورت کی حاجت روائی کا سامان اس میں موجود ہے اور اس کا دامن ایسے بیش قیمت جواہرات سے پر ہے کہ سارے عالم کے افلاس کا علاج اس کے خزانہ عامرہ سے ہو سکتا ہے۔ یہی ایک ایسا صالح ترین و اعلیٰ ترین نظام ہے جو نسل آدم میں عدل و انصاف قائم کر کے ہر مشکل کو آسان کر سکتا ہے۔

(۲) ”قرآن و حدیث“ یا ”کتاب و سنت“ اس کا بنیادی سرمایہ ہیں خلافت راشدہ بالخصوص عہد صدیقی و عہد فاروقی اور اس کے بعد عہد اموی اور عہد عباسی میں صحابہ و تابعین اور پھر ائمہ اجتہاد، ائمہ اربعہ ابوحنیفہ، مالک، شافعی، احمد اور ان کے اقران میں سفیان ثوری، اوزاعی وغیرہ مجتہدین امت و فقہاء اسلام کی مساعی جمیلہ و مبارکہ سے دین اسلام کی تعمیر و تعمیر کا عجیب و غریب نقشہ کامل ترین خوشنما صورت میں محفوظ ہو گیا۔ ان اکابر امت اور فقہاء ملت میں اللہ تعالیٰ نے عظیم ترین اخلاص، اعلیٰ درجہ کا تقویٰ و خشیت الہی علوم دینیہ میں تبحر، دقت نظر، توقد و ذکا، کے جو کمالات جمع کئے تھے اس وقت کی نسل اس کا ادراک بھی نہیں کر سکتی۔ قرآن و حدیث کا علم صحیح اور دین اسلام کی مزاج شناسی کا ذوق جو ان کو نصیب تھا آج اس کا احساس بھی مشکل ہے۔ اور انہی کمالات کا نتیجہ ہے کہ ایک ہزار برس سے زیادہ عرصہ گزرا لیکن ان کا فیض برابر جاری ہے اور قلوب میں ان کی عظمت اور قدر و قیمت ہنوز موجود ہے، بلکہ حقیقت یہ ہے کہ قیامت تک آنے والے ان کی سنت پذیری سے بے نیاز نہیں ہو سکتے اور نہ اس عظیم سرمایہ سے امت کسی وقت مستغنی ہو سکتی ہے۔

(۳) فقہ اسلامی کا یہ ذخیرہ ہمارا بڑا قیمتی سرمایہ ہے اور جہاں اس کی حفاظت کی ضرورت ہے ساتھ ہی ساتھ اس پر عمل کرنا اور اس سے مستفیع ہونا بھی ہمارا فرض ہے۔ مستفیع ہونے سے میرا مقصد یہ ہے کہ جدید تمدن نے جو بہت سے جدید مسائل پیدا کر دیئے ہیں اب اسی فقہ اسلامی کی روشنی میں اس کا حل تلاش کرنا چاہیئے۔ اس سرمایہ کے ہوتے ہوئے امت کو نہ جدید مستقل اجتہاد کی ضرورت ہے اور نہ اس کا امکان۔ اس عظیم الشان ذخیرہ میں بحث و تلاش اور غور و خوض کے بعد جدید مسائل کے حل کرنے کا بہت سامان مل جائے گا، ورنہ زیادہ سے زیادہ بعض جزوی مسائل میں علماء امت کو ان ہی کے بتائے ہوئے اصولوں پر جدید اجتہاد کی ضرورت ہوگی۔

(۴) گزشتہ شمارے میں جو ”معجم طبرانی“ کی حدیث پیش کی تھی اس سے حسب ذیل نتائج برآمد ہوتے ہیں:

الف: جدید مسائل ایسے ضرور پیدا ہونگے جن میں قرآن و حدیث کا صاف و صریح فیصلہ نہ ہوگا۔

ب: علماء امت کے ذمہ یہ فرض عائد ہے کہ اس کا حل کریں۔

ج: علماء انفرادی رائے اور شخصی رائے سے اجتناب کریں اور باہمی مشورہ سے اس کا فیصلہ کریں۔

د: ان علماء میں دو شرطیں ضروری ہیں:

(۱) ان کے دلوں میں خوف خدا ہو۔ (۲) تفقہ فی الدین ان کو حاصل ہو۔

اس حدیث نبوی نے ان علماء امت کو جدید مسائل کے فیصلہ کرنے کا مکلف بنایا ہے جن میں اخلاص و تقویٰ اور عبادت گزاری کی روح موجود ہو اور غور و خوض و باہمی مشورہ کرنے کی اہلیت ہو۔

(۵) اس میں شک نہیں کہ حضرت امام اعظم ابوحنیفہ رحمہ اللہ جو بقول امام شمس الدین ذہبی ”فقہ ملت“ ہیں^(۱) اور بقول صفی الدین خزرجی ”فقہ امت“ ہیں^(۲) ان کی فقہ جامع ترین فقہ بلکہ فقہ اسلامی کی

روح ہے کہ جس کی روشنی میں بقیہ ائمہ نے اپنی اپنی فقہ کی ترتیب و تدوین کی ہے۔ امام ابوحنیفہ رحمہ اللہ نے

(۱) سیر اعلام النبلاء للحافظ شمس الدین الذہبی (المتوفی: ۷۴۸ھ) - ابوحنیفہ - ۶/۳۹۰ - رقم

الترجمة: ۱۶۳ - ط: مؤسسة الرسالة. الطبعة الأولى.

(۲) خلاصة تہذیب الکمال فی أسماء الرجال للإمام الحافظ صفی الدین الخزرجی الأنصاری - من

اسمہ نعمان - ص ۳۴۵ - ط: المطبعة الخيرية. الطبعة الأولى.

جو مسائل اپنے اصحاب و تلامذہ کو املاء کروائے ہیں ان کی تعداد ”صاحب عنایہ شارح ہدایہ“ نے چوتھی صدی کے ایک محقق کے قول کے مطابق بارہ لاکھ ستر ہزار سے زائد بتلائی ہے۔ اگر امت کو یہ سارے مسائل پہنچ جاتے تو شاید بہت سے جدید مسائل حل ہو جاتے، فقہ حنفی کی اسی ہمہ گیری کو دیکھ کر مشہور محقق مؤرخ ”ابن خلدون“ باوجود مالکی المذہب ہونے کے اس کا اعتراف کرتا ہے کہ امام ابوحنیفہ رحمہ اللہ کی فقہ کی سرزمین، اسلامی تہذیب و تمدن کا گہوارہ تھی، اس لئے جو پختگی حنفی فقہ کو نصیب ہوئی وہ فقہ مالکی کو نصیب نہ ہو سکی^(۱) اور شاید یہی وجہ ہے کہ ”امام شعرانی شافعی“ اپنی کتاب ”المیزان“ میں اپنے اس کشف کا ذکر کرتے ہیں کہ امام ابوحنیفہ کا مذہب سب مذاہب سے آخر تک رہے گا۔^(۲) جس کا صاف مطلب یہ ہے کہ اس مذہب میں اس کی زیادہ البیت ہے کہ جدید نظام مسائل پوری طرح حل کر سکے، تاہم بہت سے مسائل ایسے ملیں گے اور ہیں جن کا ذکر موجودہ فقہ حنفی کے اس عظیم الشان ذخیرہ میں نہیں ملتا ہے اور فقہ شافعی اور فقہ حنبلی میں مل جاتا ہے اس لئے اس سلسلہ میں جو بات فکر ناقص میں آئی ہے وہ عرض کرنے کی جرأت کرتا ہوں اور علماء امت کی خدمت میں درخواست کروں گا کہ اگر وہ صحیح نہ ہو تو ضرور اپنی مخلصانہ تنقید سے سرفراز فرمائیں۔ واللہ یقول الحق وهو یہدی السبیل۔

(۶) ”مبسوط“، ”بدائع“، ”قاضی خاں“ سے لیکر ”طحطاوی“، ”ردالمحتار“ اور ”التحریر المختار“ تک کتب فقہ حنفی کی ورق گردانی کرنے کے بعد بھی اگر مسئلہ ہاتھ نہ آئے تو امہات کتب مذاہب ثلاثہ کی ورق گردانی کرنی ہوگی، فقہ مالکی میں ”مدونہ کبریٰ“ سے لے کر ”حطاب“ تک اور فقہ شافعی میں ”کتاب الام“ سے لیکر ”تحفۃ المحتاج“ تک کی مراجعت کرنی ہوگی۔ حکومت سعودی کی عنایت و توجہ سے فقہ حنبلی کا عظیم الشان ذخیرہ طبع ہو کر امت کے سامنے آ گیا ہے۔ اس کے لئے ”معنی ابن قدامہ“ ”المحرر“ اور ”الانصاف“ کی ورق گردانی کافی ہوگی۔ الغرض اگر مسئلہ مطلوبہ مسئلہ ان کتب میں مل جائے تو اس پر فتویٰ دیدیا جائے جدید اجتہاد کی ہرگز ضرورت نہیں۔ اور اگر مسئلہ صراحتہ نہ ملے تو ان مسائل مصرحہ پر قیاس

(۱) مقدمة العلامة ابن خلدون - الفصل السابع فی علم الفقه وما یتبع من الفرائض - ص ۴۷ - ط :

المکتبة التجارية الکبری القاہرة .

(۲) کتاب المیزان للإمام الشعرانی - فصل فی بعض الأجوبة عن الإمام أبی حنیفة - الفصل فی

شهادة الأئمة له - ۵۲ - ط : المکتبة الحسینیة المصریة .

کرنے میں مضائقہ نہ ہوگا بشرطیکہ قیاس مع الفارق نہ ہو جس کا فیصلہ خود علماء کرام فرمائیں گے کہ یہ قیاس کس درجہ میں ہے۔

(۷) اگر مسئلہ مطلوبہ سب فقہاء کے ہاں ملتا ہے لیکن حنفی مذہب میں دشواری ہے اور بقیہ مذاہب میں نسبتاً سہولت ہے اور عوام کا عام ابتلاء ہے تو اخلاص کے ساتھ جماعت اہل علم غور کرے اگر ان کو یقین ہو جائے کہ عموم بلوئی کے پیش نظر عصر حاضر میں دینی تقاضا سہولت و آسانی کا مقتضی ہے تو پھر مذہب مالک، مذہب شافعی، مذہب احمد بن حنبل کو علی الترتیب اختیار کر کے اور اس پر فتویٰ دے کر فیصلہ کیا جائے۔ ہمارے عصر حاضر کے اکابر نے فسخ نکاح کی مشکلات کو اسی طرح حل کیا ہے اور متاخرین حنفیہ نے ”مفقود الخیر“ میں بھی ایسا ہی کیا ہے، البتہ تلفیق سے احتراز کرنا ضروری ہوگا۔ اور ”تتبع رخص“ کو مقصد نہ بنایا جائے گا، مثلاً مسائل معاملات میں ”بیع قبل القبض“ ہے کہ آج کل تمام تاجر طبقہ اس میں مبتلاء ہے، اب اس کی صورت حال پر غور کر کے پوری طرح جائزہ لیا جائے کہ اگر یہ ابتلاء واقعی ہے اور موجودہ معاشرہ مضطر ہے اور بغیر اس کے چارہ کار نہیں تو مذہب مالکی پر فتویٰ دیدیا جائے کہ عدم جواز بیع قبل القبض، مطعومات کے ساتھ مخصوص ہے۔ اس مسئلہ میں مذہب حنبلی بھی مذہب مالکی جیسا ہے اور حدیث میں صراحۃً طعام ہی کا ذکر ہے

نہی رسول اللہ ﷺ عن بیع الطعام حتی یستوفی (۱)

امام ابو حنیفہؒ و امام شافعیؒ نے طعام پر بقیہ چیزوں کو قیاس کر کے منع کر دیا ہے۔

(۸) خلافت ائمہ میں اس پر غور کرنا ہوگا کہ اختلاف کا منشاء نصوص کا تعارض ہے یا قواعد فقہیہ کا اختلاف یا یہ محض اجتہادی وجوہ کی وجہ سے ہے۔ اس سلسلہ میں حضرت شاہ ولی اللہ صاحب رحمہ اللہ کی جو الہامی رائے ”فیوض الحرمین“ میں منقول ہے کہ ائمہ احناف کے اختلافات میں ترجیح کا معیار کیسے قائم کیا جائے اس کو پیش نظر رکھنے سے موجودہ خلافت میں رہنمائی مل سکے گی نیز اختیارات علماء کا سلسلہ جو مختلف ادوار میں جاری رہا اس کو نظیر بنایا جاسکے گا، عرف و حالات کے اختلاف سے جو اثرات ہوں گے ان کو بھی

(۱) الصحيح لمسلم للإمام مسلم بن الحجاج القشیری (المتوفی: ۲۶۱ھ) - کتاب البیوع - باب

ضرور پیش نظر رکھنا ہوگا مثلاً تعلیم القرآن، پھر اذان و امامت پھر تدریس حدیث و علوم دینیہ پر معاوضہ یا مشاہرہ لینے میں قدماء و متاخرین کے زمانوں کے اختلاف کی وجہ سے جو اختلاف رہا یہ سب باتیں پیش نظر رکھنی ہوں گی۔

(۹) جن مطلوبہ احکام کا فیصلہ کرنا ہوگا ان میں طبقات و مراتب قائم کرنے ہو گئے اور یہ دیکھنا ہوگا کہ وہ مسائل موجودہ معاشرے کے لئے کس درجہ میں مطلوب ہیں کیا ان کے بغیر نظام چل نہیں سکتا؟ یا چل تو سکتا ہے لیکن کسی قدر دقت پیدا ہوگی پھر اس دقت پر غور کرنا ہوگا کہ وہ دقت کس درجہ کی ہے؟

(۱۰) معاملات میں فیصلہ کرنے کے لئے سب سے پہلے موجودہ ملک کے بارے میں فیصلہ کرنا ہوگا کہ فقہی اصطلاح کے اعتبار سے یہ ملک ”دارالاسلام“ ہے یا ”دارالامان“ یا ”دارالحرب“ ہے۔ دارالاسلام کا اصلی مدار ”فصل خصومات“ پر ہے کہ پورا قانون تعزیرات و حدود، محاکم شرعیہ عدلیہ قائم ہوں اور معاملات و عقوبات کا قانون مکمل اسلامی ہو، تعزیرات و حدود قانون اسلامی کے مطابق جاری ہوں، اسی طرح موجودہ نظام حکومت کا جائزہ لینا اور اس پر غور کرنا ہوگا کہ یہ کس قسم کی حکومت ہے؟ اسلامی قانون کے نفاذ پر صرف قدرت ہی کافی ہے یا عملی طور پر اس کی تنفیذ بھی ضروری ہے۔ عرصہ دراز تک باوجود قدرت کہ قانون اسلام جاری نہیں کیا گیا تو اس کے عوامل و اسباب کیا ہیں؟ اور سابقہ ”دارالحرب“ یعنی عہد برطانوی کا دارالحرب تقسیم ہو کر دو حصے میں بٹا، ایک حصہ یقیناً اب بھی دارالحرب ہے، دوسرا حصہ صرف حکمرانوں کی تبدیلی سے کیا دارالاسلام بن جائے گا یعنی قانون تو نہیں بدلا مگر قانون کے چلانے والے بدل گئے تو کیا اس لئے حکم بدل جائے گا؟ پھر جبکہ عہد حاضر میں ”عالمی قانون“ کے نام سے صراحۃً کتاب و سنت کے خلاف قانون بنایا گیا، تو کیا صریح خلاف قرآن قانون بننے کے بعد بھی فقہاء اسلام کے مسائل کے مطابق یہ دارالاسلام ہی رہے گا؟ الغرض اس امر کے فیصلہ کرنے کے بعد معاملات کا شرعی فیصلہ ممکن ہو سکے گا، عقود فاسدہ ”ربوا“، ”بیمہ“، ان سب مسائل کے صحیح حل کرنے کے لئے اس ملک و حکومت کے متعلق شرعی و فقہی فیصلہ کرنا ہوگا اور یہ غور کرنا ہوگا کہ موجودہ حزب اقتدار آخر اسلامی قانون کے نافذ کرنے سے گریز کیوں کرتا ہے؟ کیا صرف اسلئے کہ ان کی نفسانی خواہشات کی تکمیل میں یہ قانون حائل ہے؟ یا وہ عقیدۃً اسلامی قانون کو موجودہ زمانے کے لئے غیر صالح اور نا کافی سمجھتا ہے۔ ان سب گوشوں پر غور کرنا اور ان سب حالات کا جائزہ لینا ہوگا

جب جا کر صحیح فیصلہ ہو سکے گا اور جب اس حکومت یا اس ملک کی فقہی و شرعی حیثیت متعین ہو جائے گی تو پھر ان معاملات کے احکام کا صحیح فتویٰ دیا جاسکے گا جن کا حکم اختلاف دار سے مختلف ہو سکتا ہے۔

یہ چند مختصر اشارات ہیں جن کی حیثیت ایک مختصر ”متن“ کی ہے اور اس کی تشریح ایک مفصل مضمون کی محتاج ہے لیکن چونکہ اصلی مخاطب علماء کرام ہیں ان کی خدمت میں یہ اشارات بھی کافی ہونگے۔ میری خواہش ہے کہ علماء کی خدمت میں ان موضوعات کو بھی آئندہ پیش کیا جائے جن پر ان کو غور کرنا ہوگا اور جب تک اجتماعی فیصلہ کا موقع نہ آئے اس سے پہلے انفرادی طور پر ان مسائل کو حل کرنے کی کوشش انہی اصول کے پیش نظر کریں۔ مقصود تین باتیں ہیں:

- الف: اللہ کا یہ دین کامل اور ہر معاشرے کے لئے صالح و موزوں ہے۔
- ب: اسلام کو مشکل سمجھ کر اور ناممکن العمل خیال کر کے اسلام کو ختم کرنے کی کوشش نہ کی جائے۔
- ج: جو فریضہ علماء امت کے ذمہ ایسے حالات میں عائد ہوتا ہے ان سے سبکدوش ہو جائیں نہ جدید اجتہاد کا دروازہ کھولنا ہے نہ ”تتبع رخص“ پر قوم کو آمادہ کرنا ہے۔ نہ ترک تقلید کی بنیاد رکھنا ہے بلکہ یہ سمجھنا ہے کہ ”قرآن و سنت“ اور اس کے بعد ”فقہ اسلامی“ اور ”تفقہ فی الدین“ کے ذریعہ ساری مشکلات حل ہو سکتی ہیں اور فقہاء اسلام اور فقہ اسلامی سے بے نیاز ہو کر دین اسلام کی حفاظت کی تدبیر طفلانہ خیال ہے۔ فقہاء کرام نے دین کی بڑی خدمت کی ہے ایک ہزار برس کے بعد بھی دنیا ان کی جلیل القدر حیرت انگیز خدمات سے مستغنی نہیں ہو سکتی بلکہ قیامت تک ان کی منت پذیر رہے گی۔

الدین النصیحة ”ثلاثا“ قلنا لمن: قال لله ولكتابه و لرسوله

ولائمة المسلمين وعامتهم (مسلم عن تمیم الداری) (۱)

بینات - بیج الثانی ۱۳۸۳ھ

(۱) مشکوٰۃ المصابیح لمحمد بن عبد اللہ خطیب التبریزی (م ۷۳۷ھ) - باب الشفقة والرحمة علی

الخلق - الفصل الاول - ص ۴۲۲، ۴۲۳ - ط: قدیمی

حضرت مولانا محمد یوسف بنوری رحمہ اللہ

عصر حاضر کے جدید مسائل کا حل

اور ایک غلط فہمی کا ازالہ

”بینات“ کے چند مسلسل اعداد میں راقم الحروف نے علماء امت کی خدمت میں جو گزارش کی تھی اس کا حاصل یہ تھا: کہ ”دین اسلام“ کامل ترین نظام حیات ہے، ہر عصر کے لئے صالح نظام ہے اور ہر مشکل کا علاج اس میں موجود ہے ”قرآن کریم و سنت نبویہ“ دو ایسے سرچشمے ہیں جن کا آب حیات قیامت تک کی آنے والی نسلوں کے لئے حیات بخش ہے اور قیامت تک پیدا ہونے والے امراض کے لئے نسخہ شفاء ہے۔ انہی دو چشموں سے ”اجماع امت“ اور ”قیاس فقہی“ کی نہریں جاری ہوئی ہیں اور اس طرح سے کتاب و سنت یا قرآن و حدیث اور اجماع امت و قیاس سے فقہ اسلامی وجود میں آئی اور اسلامی قانون مدون ہوا ہے، اور فقہاء امت کے مساعی مشکورہ سے ہزاروں لاکھوں مسائل قرآن و حدیث کی روشنی میں مرتب ہو گئے ہیں۔ فقہاء امت نے انہی اسلامی مآخذ کی روشنی میں ہر دور کے نئے مسائل کو حل کر کے یہ ثابت کر دیا ہے کہ اللہ تعالیٰ کا یہ قانون ابدی اور محکم ہے، ہر مرض کی دواء اس میں مل جاتی ہے۔ جس طرح ہمارے سلف صالحین نے اپنے اپنے زمانے میں جدید واقعات و مسائل کا حل تلاش کیا اور امت کی رہنمائی کی اور امت کو گمراہی سے بچایا، ٹھیک اسی طرح آج یہ فریضہ عہد حاضر کے علماء کے ذمے عائد ہوتا ہے کہ جدید تمدن سے جو جدید صورت حال رونما ہوئی ہے اس کے پیش نظر مدون و مرتب ذخیرہ کی روشنی میں ان نئے مسائل کا حل معلوم کر کے جدید نسل کو گمراہی سے بچائیں اور ایک دفعہ پھر اس تاریخی حقیقت کو باور کرائیں کہ دین اسلام اور قانون اسلامی ہر زمانے کے لئے کافی و شافی ہے اور یہ کہ فقہاء اسلام کی کوششوں سے جو کچھ مرتب ہوا یہ ہمارا قیمتی سرمایہ ہے، امت کبھی اس سے بے نیاز نہیں ہو سکتی، اس خیال کے تجزیہ سے یہ بات نہایت واضح ہے کہ جو کچھ قرآن کریم اور احادیث نبویہ میں منصوص احکام شرعیہ آگئے ہیں، وہ امت کے لئے ہر حالت

میں واجب الطاعت ہیں، اور ہمارے اجتہاد کے دائرے سے بالاتر ہیں۔ اور اگر احادیث میں کچھ تعارض ہے یا قرآن کریم کی دلالت قطعی موجود نہیں ہے تو فقہاء امت اور محدثین کرام نے انہی مشکلات کے تصفیہ کے لئے ”اصول فقہ، اصول حدیث“ کے علوم و فنون مدون کئے ہیں اور وہ مسائل و ابحاث دائرہ فقہ میں آجاتے ہیں۔ الغرض دین کے احکام تین قسم کے ہیں:

(۱) احکام منصوصہ اتفاقیہ۔

(۲) احکام اجتہادیہ اتفاقیہ۔

(۳) احکام اجتہادیہ خلافیہ۔

پہلی دو قسموں میں جدید اجتہاد کی قطعاً گنجائش نہیں ہے، تیسری قسم میں بھی میں اجتہاد کی ضرورت نہیں سمجھتا، البتہ اتنی گنجائش ہے کہ اگر مذہب حنفی میں واقعی دشواری ہے اور امت محمدیہ واقعی تیسیر و تسہیل کی محتاج ہے اور اعذار بھی صحیح اور واقعی ہیں، محض وہمی و خیالی نہیں ہیں، تو دوسرے مذاہب پر عمل کرنے اور فتویٰ دینے کی گنجائش ہوگی اور ضرورت کس درجہ میں ہے اور ہے بھی یا نہیں، یہ صرف علماء و فقہاء کی جماعت طے کرے گی۔

چوتھی قسم مسائل کی وہ ہے جو جدید تمدن نے پیدا کئے ہیں اور سابقہ فقہ اسلامی کے ذخیرہ میں اس کا ذکر نہیں ہے نہ نفیاً نہ اثباتاً، ان مسائل میں ان جدید تقاضوں کو پورا کرنا اور ان مشکلات کو حل کرنا دور حاضر کے علماء کا فریضہ ہے یعنی یہ کہ وہ ان مسائل کا، قیاس و اجتہاد سے قدیم ذخیرہ کی روشنی میں فیصلہ کریں، ان علماء میں حسب ذیل شرائط ہوں:

(۱) اخلاص۔ (۲) تقویٰ۔

(۳) قرآن و حدیث و فقہ اسلامی میں مہارت و وسعت۔

(۴) وقت نظر و ذکاوت۔

(۵) جدید مشکلات کے سمجھنے کی اہلیت۔

ان صفات کے ساتھ شخصی فیصلہ نہ کیا جائے بلکہ ان صفات پر متصف جماعت ہو اور ان کے فیصلہ سے مسائل حاضرہ حل کئے جائیں۔ بہر حال قرآن کریم حجت ہے، احادیث نبویہ و سنت نبویہ دین کی اہم بنیاد ہے، تعامل علماء امت و اجماع امت شرعی حجت ہیں۔

فقہاء کرام کے اجتہادی مسائل واجب العمل ہیں۔ ظاہر ہے جو شخص یہ دعویٰ کرے کہ اجتہاد جدید کی ضرورت ہے یعنی دین اسلام کا قدیم ڈھانچہ بدل کر جدید ڈھانچہ تیار کیا جائے یا منصوص اجماعی و متفق علیہ مسائل کو از سر نو زیر بحث لایا جائے اور قانون اسلامی کے متفقہ مسائل سے خلاصی کی راہ ڈھونڈ نکالیں اور یہ سب کچھ صرف اس لئے کہ عصر حاضر کی خواہشات و تقاضے سابقہ کوششوں سے پورے نہیں ہوتے۔ اگر کوئی صاحب یہ خیال قائم کریں تو کتنا غلط اور غیر واقعی خیال ہوگا، سبحانک هذا بہتان عظیم، بہر حال میرا یہ منشاء قطعاً نہیں کہ فیصلہ شدہ مسائل جو عہد نبوت سے آج تک مسلمہ ہیں اور امت محمدیہ ان پر عمل پیرا ہے خواہ قرآن کریم کی تصریحات سے ہیں یا احادیث نبویہ میں فیصلہ شدہ ہیں یا فقہاء امت نے طے کر لئے ہیں، ان میں ترمیم کی گنجائش ہے یا تبدیل کا امکان! یہ سب فرق مراتب کے باوجود عملی حیثیت سے سب کے لئے واجب الاطاعت ہیں۔

ڈاکٹر فضل الرحمن ڈائریکٹر ”مرکزی ادارہ تحقیقات اسلامی کراچی“ نے اپنی تائید میں میرا جو حوالہ پیش کیا ہے مجھے اس پر تعجب ہے۔ ڈاکٹر صاحب بینک کے سود کو جائز قرار دیتے ہیں اور موجودہ معاشرے کے لئے بے حد ضروری خیال کرتے ہیں، حالانکہ سود کے جملہ اقسام کی حرمت ”دین اسلام“ کا مسلمہ قانون ہے۔^(۱) ڈاکٹر صاحب کا خیال ہے کہ علماء امت دوبارہ اس مسئلہ پر غور کر کے ان کی تائید و تصدیق کر دیں گے۔ حالانکہ ڈاکٹر صاحب کے خیال کا دار و مدار ہی اس حقیقت پر ہے کہ انہوں نے ”حرمت ربا“ کی احادیث نبویہ کو قطعاً نظر انداز کر دیا ہے اور حضرت رحمت عالم رسول اللہ ﷺ کی تعلیمات اور قرآن دانی اور منصب نبوت سے سراسر ناواقفیت کا ثبوت دیا ہے، نیز قرآن فہمی کے لئے جن علوم عربیت اور علوم بلاغت اور اصول فقہ کے مسلمہ قواعد و اصول کی ضرورت تھی، یہ مضمون لکھ کر انہوں نے اپنی ناواقفیت کا ثبوت بہم پہنچایا ہے جس کی تفصیل و تحقیق ڈاکٹر صاحب ہی کی تعمیل حکم کے پیش عنقریب پیش کی جائے گی اور ان کی جدید تحقیق کا تجزیہ کر کے دکھلایا جائے گا کہ ڈاکٹر صاحب سنت نبویہ اور سنت جاہلیہ کے حدود بھی متعین نہ کر سکے۔ ڈاکٹر صاحب احادیث نبویہ کو ایک حدیثی تحریک کی حیثیت ہی سے جانتے ہیں جو بعد کی پیداوار

(۱) الجامع لأحكام القرآن لأبي عبد الله محمد بن أحمد بن ابوبکر القرطبي (المتوفى: ۵۶۷ھ) - سورة

البقرة: ۲۷۵ - الثامنة عشرة - ۳۵۸/۳ - ط: الهيئة المصرية العامة للكتاب .

ہے۔ وہ اس کی تشریحی حیثیت کے بالکل منکر ہیں۔ ڈاکٹر صاحب مجلہ ”فکر و نظر“ میں اپنے جو مضامین شائع فرما رہے ہیں ان سے یہ خطرہ لاحق ہو گیا ہے کہ ان کے اصول موضوعہ کے پیش نظر دین اسلامی کے اساسی مسائل سب زیر بحث آسکتے ہیں، نماز، روزہ، زکوٰۃ، حج، شراب، زنا، سود، سب میں تاویل و تحریف کر کے اچھا خاصا اسلام کا جدید ڈھانچہ تیار ہو سکتا ہے۔ اور شاید جدید معاشرے کے لئے یہ اسلام کے جدید ایڈیشن کی تیاری کی تدبیر ہو رہی ہے۔ قرآن کریم کے متن کی تشریح کے لئے اگر تعلیمات نبوت سے روشنی حاصل نہ کی جائے تو پورے کفر کا دوسرا نام اسلام ہو سکتا ہے جیسا کہ آج تک ہر دور کے ملاحدہ باطنیہ کرتے رہے پھر مسٹر پرویز کرتے رہے اویسی کام خاکسار تحریک کے بانی نے کیا، کیونکہ ”خاکسار تحریک“ کی بنیاد بھی اسی انکار حدیث پر تھی اور نبی کریم ﷺ کی اطاعت بحیثیت امیر کے مانتے تھے نہ بحیثیت نبوت، اس لئے ان کے نزدیک وفات کے بعد پیغمبر کے اقوال واجب الاطاعت نہیں رہتے، اللہ تعالیٰ رحم فرمائے۔

چند اقتباسات ملاحظہ ہوں، ڈاکٹر صاحب فرماتے ہیں:

”آنحضرت صلی اللہ علیہ وسلم اساسی طور پر بنی نوع انسان کے اخلاقی مصلح تھے وقتاً فوقتاً کچھ انفرادی فیصلوں کو چھوڑ کر جن کی حیثیت ”محض ہنگامی“ واقعات کی ہوتی تھی، آپ نے اسلام کی ترقی کے لئے بہت ہی کم عام قانون سازی کی طرف توجہ فرمائی ہے۔ خود قرآن مجید میں بھی اسلامی تعلیمات کا بہت ”تھوڑا“ سا حصہ ہے جس کا تعلق عام قانون سازی سے ہے“..... الخ

ڈاکٹر صاحب کا خیال ہے:

”آنحضرت صلی اللہ علیہ وسلم جو وقت وفات تک اہل مکہ اور عرب کی اخلاقی اصلاح کی شدید جدوجہد میں مصروف اور اپنی ”قومی ریاست“ کی تنظیم میں مشغول رہے ان کو وقت ہی کہاں مل سکتا تھا کہ وہ زندگی کے جزئیات کیلئے قوانین مرتب فرماتے“..... الخ

ڈاکٹر صاحب کی تحقیق ہے:

”کہ اوقات نماز اور ان کی جزئیات کے بارے میں آنحضرت ﷺ نے

امت کیلئے کوئی غیر لچکدار اور جامد انداز نہیں چھوڑا۔

یعنی لچکدار انداز چھوڑا۔ ڈاکٹر صاحب نے اپنی تائید میں اپنے فہم کے مطابق مؤطا مالک کی پہلی حدیث سے استدلال کیا ہے، جس میں صراحۃً پانچ نمازیں آپ نے پڑھی ہیں لیکن اس میں زاوی نے پانچ اوقات کی تصریح نہیں کی حالانکہ دوسری روایات میں ان پانچ وقتوں کی تصریح بھی آگئی ہے^(۱) جہاں تک ڈاکٹر صاحب کی نگاہ نہیں پہنچی بلکہ خود اسی روایت میں ”وقت الصلوٰۃ“ کا ذکر ہے۔ آگے خود مؤطا مالک ہی میں فجر، عصر، ظہر، مغرب، عشاء، سب ہی اوقات کی احادیث موجود ہیں^(۲) لیکن ڈاکٹر صاحب کی تحقیق ملاحظہ ہو:

”بعد ازاں حدیث میں جب کبھی نماز پر زور دیا جاتا ہے تو ”صلوٰۃ“ کے ساتھ

”علی میقاتہا“ بھی شامل کر دیا جاتا ہے یعنی نماز اپنے صحیح وقت میں۔ اس سے ظاہر ہوتا ہے

کہ نمازوں کے لئے ایک معیاری وقت قائم کرنے کی مہم چلائی گئی تھی۔“ (۳)

دیکھا آپ نے! کس صفائی کے ساتھ اب اعتراف فرمایا گیا کہ پانچ نمازیں بعد کی پیداوار ہیں، گویا نہ نبی کریم ﷺ نے پانچ نمازیں پانچ وقت میں پڑھی ہیں نہ حکم دیا ہے، انسا اللہ، جب ڈاکٹر صاحب کی تحقیقات یہاں تک بے نقاب ہو کر آگئیں تو آئندہ کیا توقع رکھی جاسکتی ہے:

ع قیاس کن زگلستان من بہار مرا۔

ڈاکٹر صاحب نے مجلہ ”فکر و نظر“ کے تین اعداد و شمار میں تقریباً ستر صفحات کا جو مضمون تحریر فرمایا ہے وہ سب اسی انداز کا ہے اس سے چند جملے بلا تبصرے کے پیش کئے گئے تاکہ ناظرین مفصل تبصرے کے انتظار میں زیادہ زحمت نہ اٹھائیں۔ ایسا محسوس ہوتا ہے کہ ڈاکٹر صاحب نے کافی عرصہ قبل یہ ”بارود“ تیار کر رکھی تھی جو اب دفعۃً موصوف نے چھوڑ دی، نہ معلوم ڈاکٹر صاحب کے بارود خانہ میں تباہ کاری کے اور کتنے سامان

(۱) سنن الترمذی للإمام محمد بن عیسیٰ بن سورۃ الترمذی - ابواب الصلوٰۃ - باب ماجاء فی موافقت الصلوٰۃ عن النبی صلی اللہ علیہ وسلم - ۳۸/۱ - ط: ایچ ایم سعید۔

وکذا فی الصحیح لمسلم - کتاب الصلوٰۃ - باب أوقات الصلوات الخمس - ۲۲۱/۱ - ط: قدیمی۔

(۲) المؤطا للإمام مالک (المتوفی: ۱۷۹ھ) - باب وقوت الصلوٰۃ - ۳ - ط: میر محمد

(۳) مجلہ ”فکر و نظر“، جلد نمبر ۱ - ۱۹۶۳ء - ط: مرکزی ادارہ تحقیقات اسلامیہ کراچی۔

پنہاں ہیں، یہ تو محض بسم اللہ ہے، یہ ہے پاکستان کا مرکزی ادارہ تحقیقات اسلام! شاباش زندہ باد ادارہ تحقیقات اسلام! ہم تو ایک پرویز کی ہی مرثیہ خوانی کر رہے تھے، کیا معلوم کہ این خانہ ہمہ آفتاب است۔

ع ناطقہ سرگرمیاں ہے اسے کیا کہئے

اللہ تعالیٰ امت محمدیہ ﷺ کو صحیح اسلام اور اسلامی حقائق کا صحیح فہم عطا فرمائے اور اپنے دین کی حفاظت کے لئے کوئی غیبی سامان فرمائے۔ وما ذلک علی اللہ بعزیز۔

بینات - رجب ۱۳۸۳ھ

مسائل حاضرہ میں اجتہاد کے اصول و شرائط

خطبہ، موتمر عالم اسلامی قاہرہ

حضرت علامہ محمد یوسف بنوری مدظلہ رئیس وفد پاکستانی

قاہرہ میں جو موتمر عالم اسلامی ۲۲ تا ۲۴ مارچ ۱۹۶۴ء منعقد ہوئی تھی اس کے زیر بحث مسائل سے متعلق قبل از وقت مندوبین کو مطلع نہیں کیا گیا تھا، اسلئے پہلے ہی سے کسی مقالہ کی تیاری قیاس سے بعید تھی۔ مگر وہاں پہنچ کر حضرت مولانا بنوری نے جب اسکی ضرورت محسوس فرمائی تو قلم برداشتہ مسافرانہ حالت میں ”مسائل حاضرہ میں اجتہاد کے اصول و شرائط“ پر یہ ٹھوس علمی خطبہ تحریر فرمادیا۔ عام ناظرین ”بینات“ کے لئے اسکا با محاورہ ترجمہ مولانا محمد ادریس صاحب استاذ مدرسہ عربیہ اسلامیہ نے فرمایا ہے جو پیش ہے۔

بسم اللہ الرحمن الرحیم

خطبہ ماثورہ کے بعد:

بلاوا اسلامیہ کے برگزیدہ ترین حضرات علماء و فضلاء!

ہم اولاً جناب ڈاکٹر محمود حب اللہ ناظم اعلیٰ ”ادارہ تحقیقات اسلامی“ ”زیر سرپرستی جامعہ ازہر کی وساطت سے اس عظیم موتمر عالم اسلامی کی شرکت کے لئے ادارہ ازہر کی جانب سے دی گئی لائق فخر و مباہات دعوت کو خوش آمدید کہتے ہیں، ثانیاً ہم خود کو اور تمام شرکاء موتمر کو ہدیہ تہنیت و تبریک پیش کرتے ہیں، اس قابل قدر دعوت پر جو عصر حاضر کی دینی مشکلات کو قرآن حکیم اور سنت نبویہ علی صاحبہا الصلوٰۃ والسلام کی روشنی میں اور اس لائق فخر علمی میراث (فقہ اسلامی) کی رہنمائی میں حل کرنے کے لئے دی گئی ہے، جسکو امت محمدیہ کے

ایسے فتنہاء و حکماء نے آنے والی نسلوں کے لئے بطور ترکہ چھوڑا ہے جن کے پاک و صاف قلوب ایک عظیم تر اخلاص، تقویٰ اور خشیت الہیہ کے انوار سے لبریز تھے، دوسری طرف وہ کتاب اللہ اور سنت رسول اللہ کے لافانی علوم و معارف کے سرچشموں سے بھی شایان شان طور پر سیراب و سرشار ہو چکے تھے اور انہوں نے صبح و شام اپنی زندگی کے تمام شب و روز اور اپنی تمام تر توانائیاں علوم و معارف الہیہ اور تعلیمات سنت نبویہ کے اندر وقت نظر میں اور طویل بحث و تفتیش میں صرف اور وقف کر دی تھیں اور اس سب سے بڑھ کر یہ کہ توفیق و تائید الہی ان کے ساتھ تھی، اسی لئے وہ آنے والی دنیا کی گھٹا ٹوپ تاریکیوں میں ایسے روشن اور تابناک ستارے بن کر چمکے کہ اطراف و اکناف عالم انکے علوم و معارف کی روشنیوں سے جگمگا اٹھا اور آج تک مشرق و مغرب میں انکی علمی فتوحات کے جھنڈے فضاء بسیط میں لہرا رہے ہیں۔

عظیم المرتبت جلیل القدر بزرگو! جامع ازہر یا زیادہ صحیح تعبیر کے ساتھ جامعة ازہریہ تقریباً ایک ہزار سال سے ایسی عظیم الشان علمی اور دینی خدمت انجام دے رہا ہے کہ کسی بھی ملک و مملکت یا علمی و تعلیمی ادارہ کی خدمات اسکے مقابلہ پر تو کیا، پاسنگ بھی نہیں بن سکتیں، اسی لئے بدون کسی شک و شبہ کے جامع ازہر تمام امت کی جانب سے علیٰ حسب المراتب عظیم الشان تعظیم و احترام، قدردانی و قدر شناسی اور تحسین و ستائش کا مستحق ہے، خاص طور پر جبکہ ”تاتاریوں“ کی تاخت و تاراج اور قتل و غارت کا تباہ کن سیلاب بلاد اسلامیہ کے علمی مرکز ”بغداد“ اور اسکے تمام علمی و تعلیمی مراکز، عظیم درگاہوں اور عظیم تر کتب خانوں اور سالہا سال کے علمی ذخائر کو بہالے لے گیا اور صفحہ وجود سے حرف غلط کی طرح مٹا ڈالا (لیکن جامع ازہر اللہ جل شانہ کے فضل و کرم سے ہر طرح کی تباہی سے محفوظ اور اس طوفان خیز دور میں بھی برابر خدمت علم و دین میں مصروف رہا) ایسی صورت میں ”ازہر“ کا علمی مقام دنیا کے ہر اس علمی و تعلیمی ادارہ پر جو تحسین و ستائش اور تعظیم و احترام کا مستحق ہو ایسی نمایاں فوقیت و برتری کا مالک ہے کہ اسکا مقابلہ نہیں کیا جاسکتا۔

معزز حضرات! زمانہ اور اسکے کوائف و ظروف بالکل بدل چکے ہیں، فکر و نظر کے انداز کچھ سے کچھ ہو گئے ہیں، عہد حاضر کے مسائل حیات میں روز بروز مغربی تمدن کی پیدا کردہ نو بنو مشکلات اور پیچیدگیاں سنگ راہ بن کر سامنے آرہی ہیں، زندگی کے تہذیبی، معاشی، اقتصادی اور تجارتی نظامات میں نئے نئے نظریے اور افکار اور خیالات رونما ہو رہے ہیں، یہ ایک نظری اور فکری سیلاب ہے، جو پوری قوت

کے ساتھ یورپ سے آرہا ہے لہذا ہم دنیا کے تمام مسلمان بجا طور پر ازہر سے امید اور توقع رکھتے ہیں کہ جس طرح ازہر نے اپنے سابقہ سنہری عہد اور شاندار ماضی میں عالم اسلامی کی لازوال علمی اور دینی قیادت کی تھی اسی طرح وہ اس پُر فتن دور حاضر میں بھی اپنی تمام تر دینی بصیرت اور حکمت و تدبیر کے ساتھ اسلام کے اساسی حقائق اور بنیادی اغراض و مقاصد کو سامنے رکھ کر ایسی ہی لافانی رہنمائی کرے اور مسائل عصریہ کی دینی مشکلات اور پیچیدگیوں کو اُس روشن اور پاکیزہ طریق پر حل کرے جس کا اسلام کی روح اور دین کا جوہر متقاضی ہے۔ ”کتاب اللہ“، ”سنت رسول اللہ“، ”اجماع ائمہ“ اور اسلامی فقہ پر اسکا مدار ہو۔ یورپ کی پُر فریب اور گمراہ کن تہذیب اور خدا پرستی کے جذبہ پر ضرب کاری لگانے والے تمدن کا اس پر سایہ تک نہ پڑے اور اس طرح اس یورپین تمدن کے تباہ کن طوفان کے مقابلہ کے لئے ایک مضبوط چٹان کی طرح میدان میں آجائے اور ایک آزمودہ کار ”مرد اہنی“ اور تجربہ کار ”دانا راز“ کی طرح مقابلہ کرے۔ اسلئے کہ بغیر کسی شک و شبہ کے اس وقت اسلامی دنیا کی اُمیدیں ”ازہر“ سے وابستہ اور نظریں ”ازہر“ کی طرف اٹھ رہی ہیں جبکہ ہمارے پاس نہ اس سیلاب کے دھارے کو روکنے کے (مادی) وسائل ہیں اور نہ ہمیں اسکی امید باقی رہی ہے کہ ہم اس طوفان کا مقابلہ کر سکیں گے لہذا اس یاس و نا اُمیدی کے عالم میں بجا طور پر ازہر سے اس دینی فرض کو ایسے طریق پر انجام دینے کی توقع کی جاتی ہے جو رحمت خداوندی اور رضاء الہی کے حصول کا ذریعہ ہو، تاکہ ”ازہر“ از سر نو اطراف و اکناف عالم میں مسلمانوں کے لئے مقتدا اور دوسری قوموں کے لئے ایک مثالی نمونہ بن جائے۔

معزز حاضرین! اسلامی اور یورپین تہذیب و تمدن کے اس تصادم و تلاطم کے زمانہ میں دنیا دو متضاد سمتوں اور کناروں پر کھڑی ہے۔ ایک طرف علماء دین کا گروہ ہے جن کو تصلب فی الدین اور تمسک بالشریعت نے ایسا جمود و ورشہ میں دیا ہے کہ انہوں نے حالات حاضرہ میں علم اور دین کی خدمت کے لئے جن تقاضوں اور وسائل کی شدید ضرورت ہے، ان کو بالکل ہی نظر انداز کر دیا ہے۔ دوسری طرف ان روشن خیال منکرین کا گروہ ہے جن میں عہد حاضر کی مشکلات اور پیچیدگیوں کو سمجھنے کی اہلیت تو بدرجہ اتم موجود ہے، وہ بہت اچھی طرح وقت کے ان تقاضوں سے واقف ہیں جن کی امت مسلمہ عہد حاضر کی مشکلات حل کرنے میں محتاج ہے۔ ان کے دلوں میں وہ ایمانی جرأت بھی موجود ہے جس کے تقاضہ کی بنا پر وہ اس خدمت کو

انجام دینے کے لئے مضطرب ہیں اور چاہتے ہیں کہ ان تمام دشواریوں اور پیچیدگیوں کو حل کر دیں، جنہوں نے امت کے ذہن و فکر کو حیرانی کے گرداب میں سرگرداں بنا رکھا ہے لیکن وہ اس دینی بصیرت و ایمانی فراست اور صحیح و پختہ علم دین کی کما حقہ واقفیت سے محروم ہیں جسکے بغیر عہد حاضر کی پیدا کردہ مشکلات و پیچیدگیاں حل نہیں ہو سکتیں۔ لہذا اس میں شک نہیں کہ یہ ہر دو فریق امت کی توقعات کو پورا کرنے سے قاصر ہیں اور ان جیسے عصری مسائل کو ان دونوں میں سے کسی بھی ایک گروہ کے سپرد کر دینا اور اسی پر تکیہ کر لینا زبردست غلطی اور گمراہ کن نادانی ہوگی، نہ اس سے دین و ملت کو کوئی تقویت پہونچے گی اور نہ امت کی پیاس بجھے گی۔

حضرات علما و فضلاء! ہماری آرزو اور تمنا یہ ہے کہ اس ”تحریک“ کی بنیاد اس پر رکھی جائے کہ ایسے رجال دین کو کسی ایک جگہ جمع کیا جائے جن کے نفوس ایک طرف کتاب و سنت اور فقہ اسلامی کے علمی سرچشموں سے کما حقہ سیراب و سرشار ہوں اور دوسری طرف وہ عہد حاضر کی پیدا کردہ ان مشکلات اور پیچیدگیوں کو بھی خوب اچھی طرح سمجھتے ہوں اور انکو حل کرنے کی بھی کما حقہ اہلیت رکھتے ہوں اسی کے ساتھ ساتھ ”ایمانی بصیرت“، ”اخلاص“ اور ”ورع و تقویٰ“ کے زیور سے بھی آراستہ ہوں، یا یہ ادارہ ”مجمع البحوث الاسلامی“ ایک ایسی مجلس کی تشکیل کرے جس کے مستقل اراکین مذکورہ بالا متنوع صفات اور متفرق خصائص کے حامل ہوں، ایسی صورت میں اگر ہر رکن ان تمام اوصاف کا جامع میسر نہ آئے تو ادارہ ”مجمع البحوث“ دونوں قسم کے ایسے علماء کو یکجا کرے جو اپنی اپنی علمی اور فنی صلاحیتوں کے ساتھ ساتھ اس دینی خدمت کو انجام دینے پر دل سے متفق و متحد بھی ہوں اور اس باہمی تعاون سے یہ جماعت مجموعی طور پر ان تمام ضروری اوصاف و فضائل کی حامل ہو سکے گی جن کا اوپر تذکرہ کیا جا چکا ہے۔

معزز و محترم حضرات! میں اس وقت بحث اجتہاد کی ان گہرائیوں میں نہیں جانا چاہتا، جس کی تحقیق کا سہرا ان علماء اصول فقہ کے سر ہے جو تمدن و علوم و فنون کے قدیم تر عہد سے اس پچھلے زمانہ تک ہر دور اور ہر زمانہ میں اس کا حق ادا کرتے رہے ہیں، چنانچہ اس موضع اجتہاد پر سب سے پہلے قلم اٹھانے والے مصنف ”قاضی ابو یوسف“ ہیں ان کے بعد امام شافعیؒ، پھر امام ابو جعفر طحاویؒ، ان کے بعد ابوبکر بھاساویؒ، ان کے بعد ابو یزید دہلویؒ، ان کے بعد بزدویؒ، پھر غزالیؒ اور ابن حزمؒ، ان کے بعد رازیؒ

وآمدی، ابن حاجب، بیضاوی، اسنوی، زرکشی، سبکی، قرانی، نسفی، شاطبی، امیر اتقانی اور ابن ہمام رحمہم اللہ کی تصانیف اس موضوع کی تحقیق و تنقیح کا حق ادا کرتی رہی ہیں اور ”قاضی شوکانی“ رحمہ اللہ پر یہ سلسلہ تصنیف و تالیف ختم ہوتا ہے۔^(۱) ان بزرگوں نے اس موضوع پر چھوٹی بڑی محققانہ کتابیں، جن میں کوئی ایک جلد میں ہے، کوئی ایک سے زائد جلدوں میں، لکھ کر اس موضوع کو اتنا غنی بنا دیا ہے کہ اس پر اضافہ یا مزید بحث و تنقیح اور کسی بھی پہلو سے تحقیق و تفحص کی گنجائش باقی نہیں چھوڑی چنانچہ اجتہاد کی حقیقت، شرائط، اقسام اور مجتہدین کے طبقات نیز یہ بحث کہ اجتہاد کا دروازہ کلاً یا جزاً کھلا ہے یا بند ہو گیا۔ یہ تمام مباحث بالکل طے شدہ اور بحث سے بالاتر ہو چکے ہیں۔ اسکے بعد اب اجتہاد کے معنی، مبادی اور اصول پر بحث کرنے کا حاصل ایک بدیہی مسئلہ کو نظری بنادینے کے سوا اور کچھ نہیں۔ مشاہدہ اسکا سب سے بڑا ثبوت ہے، جس کا جی چاہے مذکورہ بالا مصنفین کی تصانیف کا مطالعہ و مشاہدہ کر لے۔ ان مجتہدین عظام کی فنی تحقیقات اور مسائل کے استنباط، جزئیات کے استخراج، نو بنو رونما ہونے والے مسائل و حوادث کے حل کے جو اصول اور طریقے، بحث و تحقیق کے بعد ان حضرات نے مقرر کر دیئے ہیں۔ وہ اس امر کی حقیقت کو معلوم کرنے کے لئے روشن ترین دلیل اور قوی ترین حجت ہیں کہ کہاں اجتہاد جائز ہے اور کہاں نہیں اور کس قدر اجتہاد باقی رہ گیا ہے اور کس حد تک ختم ہو چکا اور یہ فیصلہ آج کا نہیں بلکہ قدیم ترین زمانہ سے قرون وسطیٰ تک یا زیادہ سے زیادہ متاخرین کے عہد میں ہو چکا ہے یہ وہ بدیہی حقیقت ہے کہ اسکا انکار وہی شخص کر سکتا ہے جو معاند ہو یا ہٹ دھرمی کرنے والا ہو۔ اس وقت مجھے سب سے زیادہ اہم جو چیز نظر آتی ہے وہ یہ ہے کہ میں شریک اجلاس علماء کرام اور فضلاء عظام کی توجہ چند اہم ترین امور کی جانب منعطف کراؤں اور اس میں بھی بسط و تفصیل کے بجائے اشارات پر اکتفا کروں۔

امراول: یہ کہ تمام تر اجتہادی اور فقہی قانون سازی کے اساسی منبع و مأخذ صرف دو ہیں۔ ایک قرآن حکیم، دوسرے سنت نبویہ علی صاحبہا الصلوٰۃ والسلام۔

(۱) المقدمة للشيخ أبي الوفاء الأفغانى على اصول السرخسى للإمام أبي بكر السرخسى (المتوفى: ۴۹۰) - ص ۳ - ط: دار المعارف النعمانية.

امردوم: یہ کہ خلفاء راشدین ابو بکر و عمر و عثمان و علی رضی اللہ عنہم کی سنت انکے بعد فقہاء صحابہ مثلاً ابن مسعود، معاذ بن جبل، ابوالدرداء، زید بن ثابت، ابی بن کعب، ابوموسیٰ اشعری، حذیفہ، عمار، عبدالرحمن بن عوف، انکے بعد ابن عمر، ابن عباس، ابن عمرو وغیرہ رضوان اللہ علیہم اجمعین کے اقوال و آثار بھی استدلال اور حجیت میں لائق اتباع اور علوم نبوت کے انوار حاصل کرنے کے لئے منارہ ہائے نور ہیں۔

امرسوم: یہ کہ امت محمدیہ کے اجماع، خصوصاً اہل حرمین شریفین کے اجماع، مدینہ کے سات یادس فقہاء کے اجماع اور اسکے بعد درجہ بدرجہ فقہاء و علماء امت کے اجماع کو بھی اصول دین کے اندر ایک ایسا محکم اور پائیدار مقام حاصل ہے کہ اسکو نظر انداز نہیں کیا جاسکتا۔

امر چہارم: یہ کہ امت محمدیہ کا علمی اور عملی متواتر و متواتر ”تعامل“ جو قرنہا قرن سے چلا آرہا ہے اُسکا مرتبہ بھی اجماع صریح سے کم نہیں ہے۔

امر پنجم: یہ کہ وہ تمام ائمہ مجتہدین جن کے مذاہب مشرق و مغرب میں پھیلے ہوئے ہیں اور روئے زمین کے تمام متنفس مسلمان بلا استثناء انہیں کے مقرر کردہ اصول و فروع پر اللہ تعالیٰ کی عبادت و طاعت کر رہے ہیں اور انہیں میں سے کسی ایک کے مسلک کی پیروی اور اُن کے نقش قدم پر چلنے میں اپنی نجات کے معتقد ہیں۔ یہ عظیم قبول عام ان حضرات کو صرف اس لئے میسر نہیں آیا کہ یہی کتاب و سنت کے سرچشموں سے سب سے زیادہ سیراب تھے اور علوم کتاب و سنت کے فوق العادہ حاذق و ماہر تھے۔ اجتہاد کے لئے جن علمی و فنی لوازمات کی ضرورت ہے اُن میں یہ کامل الفن تھے یا زمانہ ہائے دراز تک یہ اس بحث و تمحیص میں لگے رہے تھے اور اسی میں انہوں نے اپنی تمام تر توانائیاں اور عمریں صرف و وقف کر دی تھیں بلکہ اسی کے ساتھ ساتھ یہ مقدس ہستیاں ورع و تقویٰ میں، معرفت و خشیت الہیہ میں اللہ کے دین کے لئے عظیم تر اخلاص میں، بندگان خدا کی رہنمائی میں اور اللہ کے دین اور اس کی کتاب اور عامۃ المسلمین کی خیر خواہی میں، عہد نبوت سے قریب تر ہونے اور پچشم خود آثار نبوت کا مشاہدہ کرنے میں اور اس ماحول میں زندگی بسر کرنے میں جو دین کی معرفت کا کامل معیار تھا اور پھر ان میں سے بعض حضرات خود اُن قرون خیر کے اندر ممتاز اور نمایاں حیثیت کے مالک تھے جن کے ”خیر“ ہونے کی شہادت دی گئی ہے اور ان سب باتوں سے بڑھ کر یہ ہے کہ اللہ تعالیٰ کی ازلی مشیت کا فیصلہ تھا کہ ان پاکیزہ نفوس اور مقدس ہستیوں کو

دنیاۓ اسلام میں قبول عام حاصل ہوگا یہ اُن نفوس قدسیہ کی برگزیدگی کے ایسے روشن دلائل ہیں کہ کائنات کے صفحات اس کی شہادت دے رہے ہیں اور اسلامی تاریخ کے اوراق اس کا اعتراف کر رہے ہیں، دشمن تک ان کے تقدس و طہارت کے معترف ہیں۔ لہذا اس عہد کے ہر محقق کے پیش نظر، یہ بدیہی حقیقت رہنی چاہئے کہ ان تمام موجب اعتماد امور کے حصول کا اس تاریک دور میں کسی بھی شخص کے لئے تصور بھی قریب قریب ناممکن ہے چہ جائیکہ حصول، لہذا ائمہ مجتہدین اور ان کے مذاہب کی عظمت کا اعتراف دل کی گہرائیوں میں راسخ ہونا از بس ضروری ہے، ان سے باہر نکلنے کا تصور بھی پاس نہ آنا چاہئے۔

امر ششم: یہ ہے کہ یہ لائق فخر میراث (فقہ مذاہب اربعہ) جس کا امت محمدیہ کے ایسے ایسے مجتہدین نے امت کو وارث بنایا ہے، یہی وہ سب سے بڑی دولت و ثروت ہے جس سے امت ابد الابد تک مستغنی اور بے نیاز نہیں ہو سکتی۔ ایسی صورت میں ”مسائل حاضریہ“ کے حل کرنے میں ان مذاہب کے مجتہدین سے بحث و استفادہ از بس ضروری ہے۔

امر ہفتم: یہ کہ یہی قرآن حکیم، احادیث نبویہ، مسائل اجماع، مدون فقہ کے مسائل اور ائمہ مجتہدین کا تعامل اور طریق کار، ان نو بنو مسائل و حوادث کے حل کرنے میں ہماری موثق رہنمائی کریں گے جو سلف کے زمانے میں نہ تھے۔ اس لئے کہ کتب فتاویٰ، کتب نوازل، اور ہر عہد میں کتب تجنیس، و مزید اس امر کی روشن دلیل ہیں کہ ہر زمانہ میں جو بھی نیا واقعہ یا حادثہ یا مسئلہ پیش آیا ہے ہمارے فقہاء نے اس کے حل کرنے میں مطلق کوتاہی نہیں کی ہے۔

امر ہشتم: یہ ہے کہ دنیا کی تاریخ اور اس کے واقعات و حوادث قانون قدرت کے تحت برابر بڑھے چلے جا رہے ہیں اور بڑھے چلے جائیں گے ان میں وقوف اور ٹھیراؤ نام کو نہیں، اور جتنی کتابیں اب تک تصنیف کی گئی ہیں اور فتوے دیئے گئے ہیں اور فقہاء کے مسائل ہم تک پہنچے ہیں وہ اس جدید زمانے میں پیدا ہونے والے نو بنو واقعات اور تازہ و تازہ حوادث و مسائل کے حل کرنے کے لئے یقیناً کافی نہیں ہیں، اس لئے ہم اس پر مجبور یا مامور ہیں کہ ان جدید مسائل کو اسی ذخیرہ علم و ہدایت کی روشنی میں حل کریں جو ہم تک پہنچا ہے۔ یعنی کتاب اللہ و سنت رسول اللہ، اجماع امت اور اجتہادی و فقہی مسائل میں متقدمین کی علمی میراث یعنی فقہ مذاہب مجتہدین اور اپنی کوتاہ بینی یا اعتراف غر و شکست اور احساس کمتری

میں مبتلا ہو کر جدید فکر و نظر کے اس سیلاب میں (جو یورپین مفکرین کی جانب سے آرہا ہے) ہرگز نہ بہیں۔
امرِ نہم: یہ ہے کہ جہاں تک ہو سکے اور جس طرح بھی ہو سکے ہم ائمہ مجتہدین کے

اقوال ہی سے استدلال کریں اور فقہ مذاہب اربعہ سے باہر نہ جائیں اگرچہ کسی خاص مسئلہ میں ان میں سے کسی ایک کا مسلک چھوڑ کر دوسرے کا مسلک اختیار کرنا پڑے۔ غرض ان مذاہب متبوعہ میں سے جس مذہب میں بھی عہد حاضر کی کسی پیچیدگی اور دشواری کا حل مل جائے اور اس سے وہ عقدہ لاخیل کھل جائے، اسی سے استدلال کریں اور اس کو دانتوں سے پکڑ لیں، تاکہ ہر نئے مسئلہ میں جدید اجتہاد ہمارا مبلغ سعی نہ بن جائے اور ہمیں اجتہاد کا دروازہ ہر کس و ناکس کے لئے چوٹ کھولنا نہ پڑے، اس لئے کہ فریضہ وقت اور تقاضائے ضرورت نہ اجتہاد کے دروازہ کو بالکل کھول دینا ہے اور نہ بالکلیہ بند کر دینا اور اس پر سیل لگا دینا ہے بلکہ اس افراط و تفریط کے درمیان اعتدال کی راہ ہی صراطِ مستقیم ہے کہ ناگزیر ضرورت کے وقت اجتہاد کیا جائے اور وہ اجتہاد فقہ مذاہب اربعہ کے اصول اور طریق کار سے باہر اور آزاد نہ ہو۔

امرِ دہم: یہ ہے کہ آج ہمارے سامنے ”مہم“ جس کو ہمیں سر کرنا ہے، اُن جدید مسائل کا حل ہے جو سلف صالحین کے عہد میں یکسر موجود نہ تھے اور نہ ان کے خیال و فکر میں آسکتے تھے۔ اس لئے کہ یہ صرف مغربی تہذیب یا جدید تمدن کی پیداوار ہیں۔ اور یہ بھی ظاہر ہے کہ وہ مزایا اور خصوصیات جو فراواں علم، عظیم اخلاص اور شدت خشیت اللہ کے ساتھ ہمارے سلف صالحین کے اندر موجود تھیں جیسا کہ میں بتلا چکا، اس دور میں کسی بڑی سے بڑی شخصیت میں بھی نہیں جمع ہو سکتیں لہذا اس کمی کی تلافی اس طرح کی جائے کہ جہاں تک ہو کسی ایک فرد کی شخصی رائے پر اعتماد اور اس کو قبول کرنے سے اجتناب کیا جائے خواہ وہ کتنا ہی بڑا وسیع النظر اور کثیر المعلومات عالم کیوں نہ ہو بلکہ اس ذمہ داری کا بار اٹھانے کے لئے ایک جماعت سامنے آئے جس میں بحیثیت مجموعی وہ تمام کمیزات و خصائص موجود ہوں جن کا تذکرہ کیا جا چکا ہے۔ اس سلسلہ میں امام ابوحنیفہ رحمۃ اللہ علیہ کے طریق کار کو اسوۂ حسنہ اور مشعل راہ بنائیے کہ امام صاحب موصوف باوجود یکہ بجائے خود اتنے قدیم العہد مجتہد ہیں کہ صحابہ اور کبار تابعین سے ان کا زمانہ بالکل ملا ہوا ہے اور خود صغار تابعین میں سے ہیں اور کتاب و سنت کے موجزن سرچشموں سے مکمل طور پر سیراب و سرشار ہیں، اس فراوانی علم کے ساتھ ساتھ قیاسی مشکلات، دشوار ترین فقہی مسائل اور قضاء و افتاء سے متعلق مغلق پیچیدگیوں

کو حل کرنے میں روشن بصیرت اور ایسی فوق العادہ قدرت اجتہاد کے مالک ہیں کہ باتفاق رائے آپ کے ہم عصروں نے آپ کو ”رأس المجتہدین“ تسلیم کیا ہے اور امام محمد بن اور یس شافعی رحمہ اللہ جیسے صف اول کے مجتہدین آپ کے بارے میں فرماتے ہیں کہ ”تفقہ واجتہاد میں تمام دنیا ابو حنیفہ کی عیال (پروردہ) ہے۔“ جیسا کہ حافظ ابن عبد البر، صیرمی اور ابن ابی العوام سے بحوالہ ابی عبید بن قاسم اور بحوالہ حرمہ و ربیع وغیرہ تلامذہ امام شافعی نے، امام موصوف کا مذکورہ بالا مقولہ نقل کیا ہے،^(۱) لیکن ان تمام خارق العادہ اور مسلم صلاحیتوں کے باوجود امام ابو حنیفہ ایک ایسی جماعت کی تخلیق و تشکیل سے مستغنی اور بے نیاز نہ ہو سکے جس میں مجتہدین، محدثین، لغویین، اہل عربیت اور ارباب ورع و تقویٰ عباد و زہاد موجود ہوں چنانچہ انہوں نے ایک اجتہاد کمیٹی بنائی جسکے مستقل اراکین قاضی ابو یوسف، امام زفر، محمد بن الحسن شیبانی، حسن بن زیاد، اسد بن عمرو، نوح بن ابی مریم، عافیہ ازدی، حمزہ زیات، ابن مبارک اور کعب بن الجراح جیسے تقریباً چالیس ماہرین علوم و فنون ائمہ عصر جمع کئے جن میں سے ہر ایک ممبر کسی نہ کسی علم و فن یا زہد و تقویٰ میں اختصاصی اہلیت کا مالک تھا جیسا کہ الموفق المکی نے اس ”لجنۃ الاجتہاد“ سے بحث کی ہے۔

تو دیکھئے کہ امام ابو حنیفہؒ نے اپنی شخصی رائے پر اپنے مذہب کی بنیاد نہیں رکھی بلکہ حنفی مذہب کی تشکیل و تدوین ان تمام حذاق علوم و فنون اور ارباب ورع و تقویٰ ائمہ کی باہمی مشاورت و مساعدت سے وجود میں آئی ہے، یہی وجہ ہے کہ دوسرے شخصی مذاہب کے بالمقابل جو وسیع اور محیط عالم قبول عام حنفی مذہب کو میسر آیا ہے اور کسی مذہب کو میسر نہیں آ سکا۔^(۲) اسی لئے جیسا کہ حنفی مذہب اپنے تکلون کے اعتبار سے سب سے زیادہ قدیم العہد اور پہلا مذہب ہے، اسی طرح دنیا سے انقراض اور زوال کے اعتبار سے بھی دنیا کا سب سے آخری مذہب ہوگا (انشاء اللہ) جیسا کہ امام شعرانی نے اسکی تصریح کی ہے۔ بہر حال عمر فاروق، خلفاء راشدین اور صحابہ کرام (رضی اللہ عنہم) کے بعد ابو حنیفہ پہلے مجتہد ہیں جنہوں نے اپنے مذہب

(۱) مناقب الإمام الأعظم أبی حنیفۃ للموفق بن أحمد المکی (المتوفی: ۵۶۸ھ) - اقوال الإمام

الشافعی فی فقہ الإمام - ۳۱/۲ - مکتبہ اسلامیہ کوئٹہ .

(۲) المرجع السابق - اسباب تقدیم مذہب الإمام الأعظم علی سائر المذاهب -

۱۲۸/۲، ۱۲۳، ۱۳۳ - ط: مکتبہ اسلامیہ .

کی بنیاد (شخصی رائے کے بجائے) باہمی مشاورت اور اجتماعی رائے پر رکھی ہے۔ تو بھلا اس تاریک اور مظلم دور میں جو اس عہد زریں اور ورع و تقویٰ، اخلاص اور یقین کے انوار سے روشن زمانہ سے کوئی بھی نسبت نہیں رکھتا بلکہ بالکل متضاد ہے) ہم کیونکر اس اجتماعی رائے اور مشاورت باہمی سے مستغنی اور بے نیاز ہو سکتے ہیں۔ اللہ تعالیٰ بھی آیت کریمہ ”إِنْ تَتَّقُوا اللَّهَ يَجْعَلْ لَكُمْ فُرْقَانًا“ میں اسکی جانب اشارہ فرماتے ہیں اور نبی علیہ الصلوٰۃ والتسلیم کی ایک حدیث سے تو اس مسئلہ کے تمام پہلو روشن بلکہ منصوص ہو جاتے ہیں۔ چنانچہ حافظ طبرانی نے ”معجم کبیر“ اور ”معجم اوسط“ میں بسند خود حضرت علی رضی اللہ عنہ سے روایت کیا ہے کہ حضرت علی کہتے ہیں: میں نے عرض کیا یا رسول اللہ جب ہمارے سامنے کوئی ایسا مسئلہ آئے جس کے متعلق کوئی واضح بیان (نص کتاب و سنت) موجود نہ ہو، نہ امر ہو نہ نہی (نہ حکم نہ ممانعت) تو ایسے مسئلہ کے متعلق آپ ہمیں کیا حکم فرماتے ہیں (ہم کیا کریں) رسول اللہ صلی اللہ علیہ وسلم نے فرمایا: ایسے مسئلہ میں تم فقہاء اور ارباب ورع و تقویٰ سے مشورہ کرو اور کسی بھی شخصی رائے پر تکیہ نہ کرو۔ حافظ بیہمی ”مجمع الزوائد“ میں فرماتے ہیں: اس روایت کے تمام راوی ثقہ اور رجال صحیحین میں سے ہیں۔^(۱) رسول اللہ صلی اللہ علیہ وسلم کے اس ارشاد گرامی میں اسی اجتماعی اجتہاد اور اُس کی شرائط کی طرف رہنمائی کی گئی ہے جس کا حاصل حسب ذیل ہے:

(۱) اجتہاد کی ضرورت صرف ایسے مسائل میں معتبر ہے جن میں (کوئی نص صریح نہ ہو) نہ رسول اللہ کی کوئی سنت (حدیث) ہو نہ وحی الہی (نص قرآن) ہو۔

(۲) ایسے مسائل کا حل لا بدی طور پر جماعت علماء کے مشورہ سے کیا جائے نہ کہ کسی شخصی رائے سے۔

(۳) اس اجتہاد کے اراکین میں بیک وقت دو وصف ضرور موجود ہونے چاہئیں، ایک تفقہ فی الدین، دوسرا تقویٰ و عبادت گزاری۔

(۱) مجمع الزوائد ومنبع الفوائد للحافظ نور الدین الہیثمی (المتوفی: ۸۰۷ھ) باب الإجماع۔

لائق احترام بزرگو! اس میں شک نہیں کہ قرآن حکیم اور سنت نبویہ ایسے دوسیراب کن سرچشمے ہیں جن کے اندر قیامت تک ہر پیدا ہونے والی نئی سے نئی بیماری کے لئے کامل شفا اور ہر دور میں رونما ہونے والی علمی تشنگی کی تسکین کے لئے آب حیات موجود ہے۔ اس لئے ہمارا عقیدہ ہے کہ ایک طرف تو اللہ تعالیٰ کا علم اس قدر محیط ہے کہ وہ فتنہ اور گمراہی، بے حیائی اور بے لگامی جو انسانی معاشرہ میں کسی بھی دور کے اندر رونما ہونے والی ہے اُس سے وہ بخوبی واقف تھا اور اس جدید تہذیب و تمدن کے زمانہ میں نوع انسانی کے نظام زندگی میں جو بھی معاشرتی، معاشی، اقتصادی اور تجارتی ضروریات و تقاضا پیش آتی رہیں گی، خواہ شخصی ضرورتیں ہوں خواہ اجتماعی، خواہ مادی ضرورتیں ہوں یا روحانی ان کو بھی وہ خوب اچھی طرح جانتا تھا، دوسری طرف اسکی قدرت بھی اس قدر کامل اور محیط ہے کہ وہ اپنے بندوں کے لئے، ایسا کامل و اکمل نظام زندگی آسمان سے نازل فرمادے جو ہر زمانہ میں اور ہر جگہ کافی و وافی ہو، یقیناً اللہ تعالیٰ کی قدرت کاملہ اس سے قاصر و عاجز نہیں ہے۔ ایسی صورت میں قطعی طور پر ہمارا یہ عقیدہ ہے کہ شریعت محمدیہ جو اس نے عطا فرمائی ہے وہ یقیناً ہر کٹھن منزل پر نوع انسانی کی دستگیری کے لئے کفیل ہے اور اس کی آغوش علمی میں ہر مشکل اور دشواری کا حل یقیناً موجود ہے۔ صرف اتنی بات ہے کہ عام انسانی عقول و افکار اسکے مآخذ تک پہنچنے سے قاصر رہتی ہیں تو وہ (اپنی لاعلمی کا اعتراف اور اہل علم کی طرف رجوع کرنے کے بجائے) اس عہد میں انسانی سوسائٹی کے لئے شریعت کے ناقابل عمل ہونے اور عصر حاضر کی ضروریات کو پورا کرنے سے قاصر ہونے کے طعنے مارنے شروع کر دیتی ہیں۔

لہذا وقت کا تقاضا ہے کہ شریعت کے اساسی اصول تشریع کو سامنے رکھ کر ان عصری مسائل کو حل کرنے کے لئے صحیح معیار اور درست پیمانہ پر قدم اٹھایا جائے۔ اور ”مجمع بحوث اسلامی“ کے کارفرماؤں سے یہ توقع رکھی جائے کہ وہ آخری حل اور نتیجہ پر پہنچنے میں عجلت سے کام نہ لیں۔ صبر و ضبط، تحمل و بردباری، دیانت داری و آہستہ روی اختیار فرما کر علوم قدیم و جدید میں ربط و اتصال پیدا کریں۔ نظر دقیق اور رائے صائب کے ذریعہ انکو جمع کرنے کی انتہائی محتاط کوشش فرمائیں اور اس امانت الہیہ کی حفاظت کی ذمہ داری کا احساس و شعور ہر لمحہ پیش نظر رکھیں تاکہ وہ حل صحیح ہو، اللہ تعالیٰ کی بارگاہ میں بھی مقبول ہو اور عامۃ الناس کے نزدیک بھی پسندیدہ، دول و ممالک اسلامیہ کے لئے وہ قابل اعتماد طریق کار اور امت مسلمہ کیلئے

لا اقل اتباع نمونہ ہو۔

کاش کہ ہمیں اس موتمر میں آنے سے پہلے زیر بحث مسائل کی اطلاع دیدی جاتی تاکہ ہم اس سے زیادہ بصیرت اور تیاری کے ساتھ موتمر کے تحقیقاتی کاموں میں حصہ لیتے۔

بہر حال اب بھی ہم ان تمام زیر بحث مسائل میں اپنا نظریہ پیش کرنے کیلئے تیار ہیں اور آپ سے اتنی توقع ضرور رکھتے ہیں کہ مسائل شرعیہ میں صرف ”رخصتوں“ کا قبیح اور تلفیق بین المسائل پر قناعت کر کے اس دھوکہ میں نہ پڑ جائیں کہ ہم نے شریعت کا دامن پکڑ رکھا ہے اور اس طرح دین مبین کو ”کھیل بنا لینے“ کی غلطی کے مرتکب نہ ہو جائیں۔ أعاذنا الله منه.

اللہ سبحانہ و تعالیٰ سے پر خلوص دعا ہے کہ وہ ہماری اُمیدوں کو ناکام و نامراد نہ فرمائیں اور یہ عظیم خدمت ازہر کے زیر سایہ سید جمال عبدالناصر صدر جمہوریہ عربیہ متحدہ کے عہد مسعود میں صالح اور مخلص علماء کی مساعی سے پایہ تکمیل کو پہونچے۔

خاتمہ پر میں ممالک اسلامیہ کے محترم علماء و فضلاء کے سامنے معذرت خواہ ہوں کہ یہ چند کلمات قاہرہ پہونچنے کے دو دن بعد موتمر کے پروگرام کا علم ہوتے ہی مصروف ترین اوقات میں سے دو چار گھنٹے بچا کر قلم برداشتہ لکھ کر پیش کر رہا ہوں اُمید ہے کہ اداء مقصد میں ناکامی ہونے کی صورت میں چشم پوشی اور درگزر سے کام لیں گے۔ واللہ ولی التوفیق۔ والسلام علیکم ورحمۃ اللہ۔

دوشنبہ ۲۵ شوال ۱۳۸۳ھ بمطابق ۹ مارچ ۱۹۶۴ء۔ قاہرہ

محمد یوسف بنوری

بانی و شیخ الحدیث۔ مدرسہ اسلامیہ عربیہ کراچی

نائب صدر وفاق مدارس عربیہ پاکستان

بینات۔ صفر المظفر ۱۳۸۴ھ

اسلامی قوانین میں اجتہاد و عقل کا مقام

اور

جدید مسائل میں اجتہاد کا طریق کار

تحریر: حضرت علامہ مولینا محمد یوسف بنوری مدظلہ

ترجمہ: مولینا محمد یوسف لدھیانوی

زیر نظر مقالہ ”موقف التشريع الاسلامی من الاجتهاد ومذهب العقل فی الدین“ کے عنوان سے ادارہ تحقیقات اسلامی راولپنڈی کی بین الاقوامی کانفرنس (۱۱-۱۲-۱۳ اذی القعدہ ۱۴۰۷ھ) کے لئے لکھا گیا تھا، مقالہ چونکہ تاخیر سے تیار ہوا تھا اس لئے وہاں پڑھا نہیں گیا، البتہ اس کا خلاصہ زبانی بیان کر دیا گیا تھا، اس لئے اس کا ترجمہ بدیہ قارئین ہے (مترجم)

یہ ”اجتہاد“ کے موضوع پر مختصر سا مقالہ ہے میں اس وقت، موضوع سے متعلقہ تمام مباحث پر مفصل بحث کا ارادہ نہیں رکھتا مثلاً ”اجتہاد“ کی لغوی تحقیق، اجتہاد کے معانی، حکم، ارکان، شرائط، اقسام، حجیت اجتہاد پر دلائل اور اس قسم کی اور طویل بحثیں جن سے تمام ائمہ مذہب کے اصول فقہ کی کتابیں بھری پڑی ہیں، چنانچہ ان اکابر نے کسی چھوٹی بڑی بحث کو نہیں چھوڑا جس کی کما حقہ تحقیق و تنقیح نہ کر ڈالی ہو یہ سلسلہ اسلام کے قدیم دور سے لیکر علمی دور کے آخری سرے تک جاری رہا ہے، بلاشبہ یہ امت اسلامیہ کی مایہ نخر دولت ہے، جس سے نہ بحث و تفقہ کا طالب علم مستغنی ہے، نہ عصری مسائل کے حل کا مدعی اس سے بے نیاز ہو سکتا ہے۔

چنانچہ امام ابوحنیفہؒ اور ان کے تلمیذ رشید قاضی القضاۃ ابو یوسفؒ کے دور سے پھر امام شافعیؒ،

امام طحاویؒ، بصاصؒ رازیؒ، ابوزیدؒ دبوسیؒ، فخر بزدویؒ، امام غزالیؒ کے دور سے امام رازیؒ اور آمدیؒ کے دور تک اور ان کے دور سے امیر کاتب اتقائیؒ اور ابن ہمامؒ حنفی کے دور تک اسلامی کتب خانے میں (اصول فقہ پر) اتنا بڑا ذخیرہ وجود پذیر ہوا جس سے عقل حیران رہ جاتی ہے۔

آج کی فرصت میں میرے پیش نظر صرف یہ ہے کہ محققین اہل علم کی توجہ مسائل حاضرہ اور جدید مشکلات میں اجتہاد کے اہم اصولوں کی طرف مبذول کراؤں، کیونکہ نئے تمدن نے نئے مسائل کو جنم دیا ہے اور ان میں بہت سی چیزیں ایسی نظر آتی ہیں جنہیں قواعد شرعیہ اور فقہ اسلامی کے مطابق ڈھالنا ہماری پہلی ضرورت ہے ہمارا ایمان ہے کہ دین اسلام تمام ادیان عالم کے لئے خاتم اور قیامت تک کی ضرورتوں کا کفیل ہے، چنانچہ کتاب و سنت اور ان سے متعلقہ علوم وہ فیاض چشمے ہیں جن سے حل مسائل کے سونے ابلتے ہیں پھر صحابہ و تابعین اور ائمہ مجتہدین کا طریق کار ہمارے لئے روشنی کا مینار ہے ان حضرات نے اجتہاد کیا اور جن ”اصول“ کے احکام نص سے ثابت تھے ان پر (غیر منصوص) کو قیاس کیا اور نصوص کے حکم کو فروع و حوادث کی طرف متعدی کرنے کے لئے اجتہاد سے کام لیا، اس طرح اجتہاد و قیاس اصول شرعیہ میں سے ایک اصول قرار پایا، جس سے تفقہ فی الدین کا دائرہ وسیع ہوا، ہم اس حق میں نہیں کہ اس دائرے کو تنگ کر دیا جائے، یا دین خداوندی کے ان فیاض چشموں کو بند کر دیا جائے کیونکہ کتاب و سنت اور عقل کے دلائل سے ثابت ہے کہ یہ دائرہ ہر دور میں وسیع رہے گا۔

چنانچہ حق تعالیٰ کا ارشاد ہے ”پس تم عبرت لو! اے عقلمندو!“^(۱)۔

نیز ارشاد ہے: ”بیشک اس میں عبرت ہے بصیرت والوں کے لئے“^(۲)۔

اور ظاہر ہے کہ کسی شی کے حکم کو اس کی نظیر کی طرف لوٹانے کا نام ”اعتبار“ ہے، اسی لئے جس

اصل کی طرف نظائر کو لوٹایا جائے اسے ”عبرة“ کہا جاتا ہے۔^(۳)

(۲) ال عمران : ۱۳

(۱) الحشر : ۲

(۳) اصول السرخیسی للإمام أبی بکر محمد بن احمد السرخیسی (المتوفی : ۵۴۹۰ھ) الحجة فی

حجیة القیاس لجمهور العلماء - ۲/ ۱۲۵ - ط: دار المعارف النعمانیة الهند.

نیز ارشاد ہے! ”اور اگر یہ لوگ اس کو رسول (صلی اللہ علیہ وسلم) کے اور جوان میں ایسے امور کو سمجھتے ہیں ان کے حوالے کر دیتے تو ان میں جو لوگ اس کو سمجھنے کی صلاحیت رکھتے ہیں اس کو خود ہی جان لیتے۔“ (۱)

اور استنباط کے معنی ہیں جیسا کہ سرخسیؒ نے لکھا ہے، اجتہاد کے ذریعہ حکم منصوص کی علت دریافت کرنا۔ (۲)

نیز ارشاد ہے: ”پس اگر تم کسی امر میں جھگڑ پڑو تو اسے اللہ و رسول کی طرف لوٹاؤ۔“ (۳)

امام سرخسیؒ لکھتے ہیں: ”یہ کہنا صحیح نہیں ہوگا کہ اللہ و رسول کی طرف لوٹانے سے مراد کتاب و سنت کی طرف رجوع کرنا ہے، کیونکہ یہاں رد کو منازعت پر معلق کیا گیا ہے اور ظاہر ہے کہ کتاب و سنت پر عمل کرنا اس شرط پر معلق نہیں، نیز جن احکام شرعیہ پر کتاب و سنت کے نصوص موجود ہوں ان میں اہل ایمان کی نزاع کی صورت مشکل ہی سے پیش آسکتی ہے، اس سے واضح ہوا کہ یہاں مراد وہ منازعت ہے جو ایسے واقعہ میں پیش آئے جس کے لئے کتاب و سنت کا صریح حکم موجود نہ ہو اور ”رد“ سے مراد یہ ہے کہ جس حادثہ میں نزاع واقع ہو غور و فکر سے کتاب و سنت کے منصوص احکام میں اس کی نظیر تلاش کی جائے اور یہ مماثلت، اجتہاد کے ذریعہ علت حکم کی دریافت ہی سے معلوم ہو سکتی ہے۔“ (۴)

اور آنحضرت صلی اللہ علیہ وسلم اور صحابہ کرام رضوان اللہ علیہم اجمعین کی احادیث، اجتہاد، قیاس اور اعتبار کے سلسلہ میں کافی تعداد میں موجود ہیں ان کی ایک اچھی مقدار، امام سرخسیؒ نے ”اصول“ میں (۵)

(۱) النساء: ۸۳.

(۲) اصول السرخسی - المرجع السابق - المراد من قوله تعالى لعلمه الذين يستنبطونه ۲/۱۲۸.

(۳) النساء: ۵۹.

(۴) اصول السرخسی - المرجع السابق - ۲/۱۲۹.

(۵) اصول السرخسی - المرجع السابق ۲/۱۲۹ إلى ۱۳۳.

امام ابن عبدالبرؒ نے ”جامع بیان العلم“^(۱) میں اور حافظ ابن قیمؒ نے ”اعلام الموقعین“ میں^(۲) اور دوسرے اکابر نے جمع کر دی ہے، ہم یہاں ”حدیث معاذ“ کے ذکر پر کفایت کرتے ہیں جو ”سنن“ میں موجود ہے، ائمہ حدیث نے اسے روایت کیا ہے اور تمام امت نے اسے قبول کیا ہے۔

امام غزالیؒ ”المستصفیٰ“ میں لکھتے ہیں: ”اس حدیث کو امت نے قبول کیا ہے اور کسی نے اس میں طعن یا انکار کا اظہار نہیں کیا اس لئے اس کا مرسل ہونا قاذح نہیں، بلکہ اس کی سند کی تفتیش بھی ضروری نہیں، جیسا کہ آنحضرت صلی اللہ علیہ وسلم کی وہ احادیث جن پر پوری امت عمل پیرا ہے مثلاً وارث کے لئے وصیت نہیں۔“ ”کسی عورت سے اس کی پھوپھی پر نکاح نہ کیا جائے۔“ ”دولتوں کے لوگ ایک دوسرے کے وارث نہیں ہوں گے“ وغیرہ (کہ اس عملی تواتر کے بعد ان کے اسناد کی بحث غیر ضروری ہو جاتی ہے) البتہ یہ حدیث معاذؓ اصل اجتہاد میں نص ہے اور شاید یہ ”تحقیق مناط“ اور تعیین مصلحت کے بارے میں ہے، جہاں کے اصل کا حکم مصلحت پر معلق ہو اس لئے یہ قیاس کو صرف اپنے عموم کی بناء پر شامل ہوگی۔^(۳)

مگر چونکہ بعض لوگوں نے اسے طویل بحث کا نشانہ بنایا اور اسکی اسناد کا سوال اٹھایا ہے اس لئے ہم یہاں امام کوثریؒ کی تحقیق کا خلاصہ اور لب لباب پیش کرتے ہیں، جو اصول حدیث کے قواعد کے مطابق انھوں نے اس کی قوت سند کے بارے میں فرمائی ہے۔

اس حدیث کو امام ابوداؤد، ترمذی اور دارمی نے مختلف الفاظ میں حضرت معاذ رضی اللہ عنہ

(۱) جامع بیان العلم وفضله للقرطبی - باب اجتہاد الراي على الأصول عند عدم النصوص في حين

نزول النازلة - ص ۳۱۷ إلى ۳۳۷ - رقم الحديث: ۹۰۳ إلى ۹۲۶ - ط: دار الكتب العلمية بيروت .

(۲) اعلام الموقعين عن رب العالمين للحافظ شمس الدين ابن القيم الجوزية (المتوفى: ۷۵۶ھ)

ماورد في السنة من تعليل الأحكام - ۱۳۲ إلى ۱۵۷ - ط: دار الكتب العلمية بيروت .

(۳) المستصفی من علم الأصول للإمام محمد بن محمد الغزالی (المتوفى: ۵۰۵ھ) - مقدمة في

حد القياس - الباب الأول في اثبات القياس على منكره - الاعتراض الخامس - ۶۳/۲ - ط:

المكتبة التجارية الكبرى مصر .

سے روایت کیا ہے، کہ: جب حضرت معاذ رضی اللہ عنہ کو آنحضرت صلی اللہ علیہ وسلم نے یمن کا قاضی بنا کر بھیجا تو فرمایا: فیصلہ کیسے کرو گے؟ عرض کیا: کتاب اللہ کے مطابق! فرمایا: اگر اس کا صریح حکم کتاب اللہ میں نہ ہو؟ عرض کیا: تو سنت رسول اللہ صلی اللہ علیہ وسلم کے مطابق! فرمایا: اگر سنت رسول اللہ صلی اللہ علیہ وسلم میں بھی نہ ہو؟ عرض کیا پھر میں اپنی رائے سے اجتہاد کروں گا اور غور و فکر میں کوتاہی نہیں کروں گا! یہ سن کر آنحضرت صلی اللہ علیہ وسلم نے فرمایا: اللہ تعالیٰ کا بیحد شکر ہے کہ اس نے فرستادہ رسول اللہ (صلی اللہ علیہ وسلم) کو رسول اللہ (صلی اللہ علیہ وسلم) کے پسندیدہ طریق کی توفیق دی۔^(۱)

اس حدیث کو اصحاب معاذ رضی اللہ عنہ سے حارث بن عمر و ثقفی نے روایت کیا ہے، اور حارث نہ تو مجہول العین ہے، چنانچہ امام شعبہ فرماتے ہیں کہ وہ مغیرہ بن شعبہ کے بھتیجے ہیں، اور نہ وہ مجہول الوصف ہے کیونکہ وہ کبار تابعین میں، ابو عون ثقفی (م ۱۱۶ھ) کے طبقہ شیوخ میں ہیں اور ان کے بارے میں کوئی 'جرح مفسر' ثابت نہیں، اس لئے ان کی ثقاہت اور قبول روایت کے لئے اتنا ہی کافی ہے اس کے بعد ان کے اہل طبقہ سے نقل توثیق کی حاجت نہیں رہ جاتی اور تمام تابعین کے حق میں خیر کی شہادت دی گئی ہے وہ سب ثقہ اور عادل ہیں، جب تک کہ ان میں جرح موثر اور جرح مفسر ثابت نہ ہو اور صحابہ سب عادل ہیں، ان میں کسی قسم کی جرح موثر نہیں، علاوہ بریں حارث کو ابن حبان نے "ثقاۃ" میں ذکر کیا ہے۔

اور یہ حدیث اس وجہ سے بھی ضعیف نہیں قرار دی جاسکتی کہ ابن عون حارث سے اس کی روایت میں متفرد ہیں، اس لئے کہ ثقہ راوی کے تفرد کی وجہ سے حدیث کو رد کر دینا اہل حق کا اصول نہیں اور ابن عون، امام اعمش، ابو اسحاق، مسعر، شعبہ، ثوری اور ابو حنیفہ جیسے اکابر کے استاذ صحیحین کے راوی، اور باتفاق اہل نقد، ثقہ ہیں۔

(۱) مقالات الکوثری بقلم العلامة الشیخ محمد زاہد الکوثری (المتوفی: ۱۴۷۱ھ) - حدیث معاذ بن

جبل رضی اللہ عنہ فی اجتہاد الرأی - ص ۶۰ إلى ۶۴ - ط: دار الشمسية للنشر المحدودة کراتشی

ابن عون سے اس حدیث کو ابواسحاق شیبانی اور شعبہ بن حجاج نے روایت کیا ہے، اور ابو اسحاق سے ابو معاویہ ضریر نے، اور شعبہ سے یحییٰ بن سعید قطان، عثمان بن عمر عبدی، علی بن جعد، محمد بن جعفر، عبدالرحمان بن مہدی اور ابو داؤد طیالسی وغیرہم نے روایت کیا ہے اور ان حضرات سے بے شمار لوگوں نے روایت کیا، یہاں تک کہ فقہاء تابعین نے اس حدیث کو بالاتفاق قبول کیا۔

اور اس حدیث کو اس وجہ سے رد کر دینا کہ، یہ اصحاب معاذ سے مروی ہے اور وہ مجہول ہیں، چند وجوہ سے غلط ہے۔

اولاً: اس لئے کہ اصحاب معاذ، دین و ثقاہت میں معروف ہیں اور ناممکن ہے کہ کوئی شخص اصحاب معاذ میں سے کسی ایک کے حق میں بھی جرح ثابت کر سکے (اور ثقہ کا مبہم ہونا مضرت نہیں)

ثانیاً: اس لئے کہ اصحاب معاذ کا بلا تعین ذکر، اس امر کی دلیل ہے کہ روایت کے اعتبار سے یہ حدیث حد شہرت کو پہنچی ہوئی تھی، جیسا کہ قاضی ابوبکر بن عربی نے کہا ہے، چنانچہ امام بخاری نے عروہ باری کی حدیث کی سند اس طرح نقل کی ہے! ”میں نے قبیلہ کے لوگوں کو عروہ سے روایت کرتے سنا ہے۔“ اس کے باوجود یہ روایت درجہ صحت سے نہیں گری اور امام مالک نے ”قسامۃ“ میں سند یوں بیان کی ہے ”اسے اس کی قوم کے بڑے لوگوں میں سے چند مردوں نے خبر دی۔“ نیز صحیح مسلم میں زہری سے یوں روایت ہے کہ ”مجھ سے چند مردوں نے بروایت ابو ہریرہ یہ حدیث بیان کی ہے کہ جس نے جنازہ کی نماز پڑھی اس کے لئے ایک قیراط ہے۔“

ثالثاً: اس لئے کہ تاریخ ابن ابی خثیمہ میں بروایت شعبہ یہ لفظ ہیں ”میں نے مغیرہ بن شعبہ کے بھتیجے حارث بن عمرو سے سنا وہ اصحاب رسول اللہ صلی اللہ علیہ وسلم سے معاذ کی یہ حدیث بیان کرتے تھے۔“ حافظ ابن عبد البر نے بھی ”جامع بیان العلم“ میں اسی طرح روایت کی ہے،^(۱)

(۱) جامع بیان العلم و فضلہ - باب اجتہادی الرأی علی الأصول - ص ۳۱۸، ۳۱۷ - رقم الحدیث:

۹۰۳، ۹۰۴، ۹۰۵ - ط: دار الکتب العلمیۃ بیروت .

اندریں صورت اصحاب معاذ رضی اللہ عنہم سے مراد اصحاب رسول اللہ صلی اللہ علیہ وسلم ہیں اور وہ سب عادل ہیں۔

رابعاً: اس لئے کہ خطیب بغدادی ”الفقیہ والمتفقہ“ میں لکھتے ہیں: ”حارث بن عمرو کا“ عن اناس من اصحاب معاذ“ کہنا شہرت حدیث اور کثرت رواۃ کی دلیل ہے اور حضرت معاذ کا فضل وزہد معروف ہے (ان کے اصحاب بھی معمولی درجہ کے لوگ نہیں ہوں گے) اور کہا گیا ہے کہ عبادہ بن نسی نے اسے بروایت عبدالرحمن بن غنم حضرت معاذ سے روایت کیا ہے، اور یہ سند متصل ہے اور اس کے راوی سب ثقہ ہیں، علاوہ بریں اہل علم نے اسے بالاتفاق قبول کیا ہے اور اس سے استدلال کیا ہے، جس سے واضح ہے کہ یہ حدیث ان کے نزدیک درجہ صحت رکھتی ہے“۔^(۱)

حاصل یہ کہ فقہاء محدثین کے نزدیک یہ حدیث صحیح ثابت ہے، اگر اس کے ساتھ خارجی قرائن اور تائیدی روایات کو بھی ملا لیا جائے تو یہ قریباً تو اتر معنوی کا درجہ رکھتی ہے (امام کوثری کی تحقیق کا خلاصہ ختم ہوا)۔

اور جدید مسائل میں حجیت اجتہاد کی عمدہ ترین دلیل وہ حدیث ہے جسے امام نسائی نے سنن میں ”باب الحکم باتفاق اہل العلم“ کے ذیل میں حضرت عبداللہ بن مسعود کے طویل اثر میں روایت کیا ہے، کہ: ”پس اگر ایسا معاملہ پیش آئے جس کا صریح حکم نہ کتاب اللہ میں ہو نہ آنحضرت صلی اللہ علیہ وسلم نے اس کا فیصلہ فرمایا ہے تو وہ فیصلہ کرے جو سلف صالحین نے کیا ہو اور اگر ایسا معاملہ درپیش ہو جو نہ کتاب اللہ میں ہو، نہ رسول اللہ صلی اللہ علیہ وسلم نے اس کا فیصلہ کیا ہو نہ سلف نے، تو اپنی بصیرت سے اجتہاد کرے اور یہ نہ کہے کہ میں ڈرتا ہوں، میں ڈرتا ہوں، کیونکہ حلال بھی واضح ہے اور حرام بھی اور حلال و حرام کے مابین بعض چیزیں مشتبہ ہیں، اس لئے اس پہلو کو چھوڑ دو جو کھٹک پیدا کرے اور وہ پہلو اختیار کرو جس میں کھٹک نہ ہو“۔

(۱) کتاب الفقیہ والمتفقہ للحافظ أبی بکر الخطیب البغدادی۔ (المتوفی: ۵۶۶ھ)۔ باب القول فی

امام نسائی فرماتے ہیں کہ: ”یہ حدیث بہت عمدہ ہے“^(۱) اور اسی کی مثل حضرت عمر رضی اللہ عنہ سے بھی روایت ہے^(۲)۔ اور عقلی حیثیت سے اجتہاد کی ضرورت بالکل واضح ہے۔

امام سرخسی فرماتے ہیں: ”کوئی حادثہ ایسا نہیں جس میں اللہ تعالیٰ کی جانب سے، حلت یا حرمت، وجوب یا عدم وجوب کا حکم نہ ہو اور ظاہر ہے کہ ہر حادثہ میں نص صریح نہیں ہوگی کیونکہ نصوص محدود و متناہی ہیں، جبکہ قیامت تک کے حوادث غیر متناہی اور حادثہ کا نام ”حادثہ“ رکھنے میں اس طرف اشارہ ہے کہ اس میں نص نہیں ہوگی، ورنہ جس پر نص صریح موجود ہوگی وہ ”اصل معبود“ ہوا“^(۳)۔ حاصل یہ کہ زندگی رواں دواں ہے اور وہ اپنے جلو میں بہت سے نئے مسائل کو لاتی ہے، اس لئے ہمارا فرض یہ ہونا چاہیے کہ ہم کتاب و سنت، اجماع امت اور فقہ اسلامی کی روشنی میں ان جدید مسائل کا حل، اس طرح تلاش کریں کہ نہ تو کجروی اور گمراہی کی وادیوں میں بھٹکیں نہ بزودی سے ہاتھ پر ہاتھ دھر کر بیٹھ جائیں۔

تشریع اسلامی کی تاریخ، فقہی دور کی تکمیل اور ہر زمانے میں جدید مسائل پر کتابوں کی تصنیف اس امر کی قطعی دلیل ہے کہ جن مسائل میں کتاب و سنت کے نصوص موجود نہیں، ان میں اجتہاد کا دروازہ ہر وقت کھلا ہے چنانچہ امت اسی اصول پر کار بند رہی ہے، اس لئے جواز اجتہاد پر مزید بحث کی ضرورت نہیں، کیونکہ حق تعالیٰ نے عقل پیدا کی ہے، انسان میں امانت الہیہ کی برداشت کا مدار اسی پر رکھا ہے اور ”بصائر و عبر“ میں غور و تدبر کی بار بار دعوت دی ہے۔

امام فخر الاسلام بزودی فرماتے ہیں:

”عقل بدن انسان میں ایک نور ہے جیسا کہ زمینی عالم میں آفتاب۔ اس سے وہ راہیں کھلتی

(۱) سنن النسائی للإمام أحمد بن شعيب بن علي (المتوفى: ۲۴۰ھ) - الحكم باتفاق اهل العلم - ۳۰۵/۲ - ط: قدیمی .

(۲) المرجع السابق .

(۳) اصول السرخسی للإمام محمد بن أحمد - باب القياس - منهم من قال إن الصحابة كانوا مخصوصين بجواز العمل - ۱۳۹/۲ - ط: دار المعارف النعمانية الهند .

ہیں جہاں حواس ظاہری کا دائرہ ختم ہو جاتا ہے، پھر یہ بذات خود راہنما نہیں بلکہ اس کا کام صرف راستے کا اجاگر کر دینا ہے راستہ واضح ہو جانے کے بعد اس کا ادراک، قلب اپنے نور فہم سے کرے گا جس طرح طلوع آفتاب سے راستہ کھل جاتا ہے، مگر راستہ نظر آنے کے لئے تنہا سورج کی روشنی کافی نہیں بلکہ چشم بینا کی بھی ضرورت ہے۔^(۱)

بہر حال عقل، ایک نور ہے، ایسا نور! جس سے اوہام کی تاریکیاں چھٹ جاتی ہیں ایسا نور! جس سے علل احکام کی راہیں اجاگر ہو جاتی ہیں، حق تعالیٰ نے قرآن کریم کی متعدد آیتوں میں عقل کی مدح و توصیف فرمائی ہے۔ چنانچہ ارشاد ہے:

”ان چیزوں میں نشانیاں ہیں انکو جو غور کرتے ہیں۔“^(۲)

”جو ان کے دل ہوتے جن سے سمجھتے۔“^(۳)

”یوں کھول کر بیان کرتے ہیں ہم نشانیاں ان لوگوں کے لئے جو سمجھتے ہیں۔“^(۴)

”بہرے، گونگے اور اندھے ہیں سو وہ کچھ نہیں سمجھتے۔“^(۵)

”اور وہ ڈالتا ہے گندگی ان پر جو نہیں سوچتے۔“^(۶)

”اور ان کو سمجھتے وہی ہیں جن کو سمجھ ہے۔“^(۷)

”کیا دھیان نہیں کرتے قرآن میں یادلوں پر لگ رہے ہیں ان کے قفل۔“^(۸)

”سمجھتے وہی ہیں جن کو عقل ہے۔“^(۹)

”شاید وہ سوچے یا ڈرے۔“^(۱۰)

”اور سوچ وہی کرے جو رجوع رہتا ہے۔“^(۱۱)

(۱) اصول البزدوی للإمام فخر الإسلام علی بن محمد البزدوی الحنفی (المتوفی: ۴۸۲ھ) - باب بیان

العقل - ۳۲۲، ۲۲۳، ط: نور محمد کراتشی.

(۲) الرعد: ۳ (۳) الحج: ۴۶ (۴) الروم: ۲۸ (۵) البقرة: ۱۷۱

(۶) یونس: ۱۰۰ (۷) العنکبوت: ۴۳ (۸) محمد: ۲۴ (۹) الرعد: ۱۹

(۱۰) طہ: ۴۴ (۱۱) المؤمن: ۱۳

”اور تاکہ سمجھیں عقل والے۔“^(۱)

”اور بیان کرتا ہے اللہ، مثالیں لوگوں کے واسطے تاکہ وہ فکر کریں۔“^(۲)

یہ بات خاص طور سے یاد رکھنے کی ہے کہ بلاشبہ عقل، نور فروزاں ہے مگر اس کے لئے ایک خاص دائرہ ہے جس سے آگے قدم بڑھانا اس کے لئے ممکن نہیں اور جہاں عقل کی پرواز ختم ہوتی ہے وہاں سے، عقل سے بالاتر دائرہ شروع ہوتا ہے، اور وہ وحی الہی اور نبوت الہیہ کا دائرہ ہے، لاریب کہ عقل ان امور کا ادراک نہیں کر سکتی جو وحی کی آنکھ سے نظر آتے ہیں، عقل کے لئے یہی فخر کیا کم ہے کہ وہ وحی کے بیان کردہ حقائق کا ٹھیک ٹھیک ادراک کر لے اور اپنے نور خدا داد سے حقائق کی بلند حکمتوں، گہری مصلحتوں اور باریک اسرار و علل کا سراغ لگانے میں وہ کامیاب ہو جائے۔ اس سے واضح ہوا کہ کتاب و سنت، شرائع الہیہ اور احکام منصوصہ کے سامنے سر جھکانے اور ادب و وقار اور تسلیم و انقیاد کے ساتھ ان کے سامنے کھڑا ہونے کے سوا عقل کو کوئی چارہ نہیں، اور حقائق وحی تک اس کی رسائی نہ ہو سکے تو اسے اپنی تنگ دامانی کا اعتراف کرنا ہوگا۔ مختصر یہ کہ نصوص وحی کے ہوتے ہوئے بھی عقل کو ہر چیز میں مقدم رکھنا بڑی گھناؤنی جسارت ہے اور نصوص وحی کے نہ ہونے کی صورت میں بھی اس سے کام نہ لینا نری حماقت اور کوتاہی ہے صحیح راستہ ان دونوں کے بیچ سے ہو کر گزرتا ہے اور وہی صراط مستقیم ہے۔

البتہ یہاں چند اہم نکات کی طرف اشارہ ہمارے لئے بے حد ضروری ہے جن سے موضوع کھل کر روشن ہو جائے۔

اول: اجتہاد کے لئے قرآن و حدیث اور اجماع امت کا علم، فقہ اسلامی کی کتابوں سے واقفیت اور فہم کتاب و سنت کے لئے جن علوم کی ضرورت ہے، ان میں مہارت از بس ضروری ہے خصوصاً ”علم اصول فقہ“ میں کامل بصیرت ہونی چاہئے کہ اس کے بغیر ہم ایک قدم آگے نہیں چل سکتے۔

دوم: بالغ نظری اور دقیقہ رسی کے ساتھ تقویٰ، خشیت الہیہ اور دین خداوندی کے ساتھ کامل اخلاص۔

سوم: شورائی اجتہاد کا اہتمام چونکہ ایسے یکتا اشخاص کا وجود، جو ان مجتہدانہ صفات میں کامل ہوں، بیحد مشکل ہے، اس لئے ”شخصی رائے“ کی کمی کو ایسی جماعت کی آراء سے پورا کیا جانا چاہیئے، جن میں، فرداً فرداً نہ سہی، مگر مجموعی حیثیت سے یہ تمام صفات کامل طور سے جمع ہوں، یہی وجہ ہے کہ آنحضرت صلی اللہ علیہ وسلم نے امت کو یہ ہدایت فرمائی ہے کہ جدید مسائل میں انفرادی رائے کے بجائے ”فقہاء و عابدین“ سے مشورہ کیا جائے، امام طبرانی نے یہ حدیث، حضرت علی اور حضرت ابن عباس رضی اللہ عنہما سے روایت کی ہے^(۱) اور یہی وجہ ہے کہ امام ابوحنیفہؒ نے، فقیہ الامت ہونے کے باوجود، انفرادی اجتہاد نہیں کیا، بلکہ اس مقصد کے لئے ایسے چالیس افراد کی جماعت تشکیل کی جن میں سے ہر ایک اپنی جگہ یکتائے زمانہ تھا جیسا کہ الموفق نے ”مناقب ابی حنیفہ“ میں ذکر کیا ہے۔^(۲)

چھارم: جب کسی پیش آمدہ مسئلہ کا حل مذاہب اربعہ میں سے کسی میں موجود ہو، بشرطیکہ وہ رائے شاذ اور اجماع امت کے خلاف نہ ہو، تو ہمیں اسی کو اختیار کرنا ہوگا تا کہ اجتہاد جدید اور مذاہب مجتہدین سے خروج کی ضرورت نہ رہے۔

پنجم: چونکہ ہمارے ملک میں حنفی مسلک رائج ہے۔ اس لئے بدون شدید اضطراب کے بلاوجہ اس سے نکلنا اور ”رائے عامہ“ کو خواہ مخواہ پریشان کرنا، غیر معقول ہوگا۔

ششم: جن مسائل میں نصوص قطعیہ موجود ہوں وہ ہر دور میں دائرہ اجتہاد سے خارج ہیں، اجتہاد صرف ان مسائل تک محدود ہے جو نہ منصوص ہوں نہ اجماعی، اس لئے اس کی گنجائش نہیں کہ کسی حکم کی علت، مصلحت یا حکمت تراش کر اسے ایسے طور پر مدار حکم قرار دے لیا جائے کہ اس سے نص کا غیر معمول بہ ہونا یا اجماع امت کا باطل ہونا لازم آئے یہ طرز عمل

(۱) مجمع الزوائد ومنبع الفوائد - باب الاجماع - ۱/۷۸ - ط: دار الکتب العلمیہ .

(۲) مناقب الإمام الاعظم للموفق - ۲/۱۳۳، ۱۳۴ .

تقریباً الحاد و تحریف سے جا ملتا ہے اور بہت سے لوگ جہل یا عناد کی بنا پر اس کے مرتکب ہیں۔
ہفتم: مسائل جدیدہ میں اجتہاد کے لئے خلافت راشدہ خصوصاً خلافت شیعین حضرت ابو بکر و عمر رضی اللہ عنہما کو نظیر بنانا، ناممکن ہے، کیونکہ خلافت راشدہ کا مقام، منصب اجتہاد سے بالاتر ہے اور خلافت راشدہ کے فیصلوں کو مضبوطی سے پکڑنے کا حکم، شارع علیہ السلام کی طرف سے امت کو دیا گیا ہے۔

ہشتم: مذاہب مختلفہ کو ملانے (تلفیق) اور اضطرابی حالت کے بغیر، مذاہب فقہاء سے چھانٹ چھانٹ کر رخصتوں کو تلاش کرنے سے پرہیز کیا جائے، کیونکہ یہ دین ہی سے نکل جانے کے مرادف ہے۔

نہم: جدید تمدن کی بدولت غیر اسلامی ممالک میں بیشتر ایسے قوانین رائج ہیں، جو روح اسلام کے منافی اور قطعیات اسلامیہ سے ٹکراتے ہیں، انہیں ”اضطرار“ کے بہانے سے اسلامی معاشرے میں جوں کا توں فٹ نہ کیا جائے، بلکہ اس مشکل کو حل کرنے کے لئے اسلام میں اس کا جو ”بدل“ موجود ہے اسے اختیار کیا جائے، مثلاً، ”بینک کا سود“، ”بیمہ“ اور ”کمیشن ایجنسی“ کا مسئلہ ہے کہ اسلام میں اس کا بدل شرکت میں ”قراض“ اور ”کفالت“ وغیرہ کی صورت میں موجود ہے جس کے ہوتے ہوئے ان حرام امور کے ارتکاب کی ضرورت نہیں رہتی۔

اشکال کی جڑ ”بنیاد“ یہ ہے کہ ہم غیر اسلامی قوانین کو، ان میں رتی بھر تبدیلی کئے بغیر اسلامی اصول پر منطبق کرنے بیٹھ جاتے اور جب وہ فٹ نہیں ہوتے تو گمان کر لیا جاتا ہے کہ اسلام معاذ اللہ جدید دور کے ساتھ قدم ملا کر چلنے کی صلاحیت نہیں رکھتا۔

یہ یاد رہے! کہ اصول اسلامیہ کا سرچشمہ ذات خداوندی ہے جس کا علم صحیح قیامت تک کے حوادث کو محیط ہے اور جس کی قدرت ازلیہ کاملہ کسی چیز سے عاجز نہیں، کیونکہ یہ شریعت اس ذات کی طرف سے آئی ہے جو علیم و خبیر بھی ہے اور ہر چیز پر قادر بھی۔

دہم: الجاء و اضطراب کے درمیان اور عیش پرستی، زراعت و زری اور امیر سے امیر تر بننے کی حرص کے درمیان جو نمایاں فرق ہے، اسے ملحوظ رکھنا چاہئے ایک بھوکا ننگا فاقہ کش ہے، جسے

قوت لایموت بھی میسر نہیں اور ایک وہ امیر کبیر ہے، جس کا گھر طرح طرح کے اسباب تنعم سے پٹا پڑا ہے، مگر اس کی حرص کی جہنم کو صبر نہیں، یہ کتنا بڑا ظلم ہو گا کہ دونوں کا حکم یکساں قرار دیا جائے، پہلی صورت اضطرار کی ہے (جس میں سدر مق تک مردار کھانے کی بھی اجازت ہے) اور دوسری اسراف و تبذیر کی۔ (جس کے لئے مجبوری کا بہانہ مضحکہ خیز نہیں تو اور کیا ہے) اور کم فہمی (اسی طرح کے) مضحکہ خیز لطیفوں بلکہ ماتم انگیز حادثوں کو جنم دیا کرتی ہے، حق تعالیٰ رحم فرمائے اس پر جو انصاف سے کام لے۔

”اسلامی قوانین میں اجتہاد کا مقام“ پر یہ چند مختصر اشارے عرض کئے گئے ہیں جن میں، تنگنی وقت کے پیش نظر تفصیلات کے بجائے اجمال سے کام لیا ہے، اس میں شک نہیں کہ موضوع کی اہمیت شرح و بسط کی متقاضی تھی، تاہم جس چیز کا پورا ادراک ممکن نہ ہو، اسے بالکل چھوڑ دینا بھی زیب نہیں، کافی آنکھ کار و نا بھی صد غنیمت ہے، اور نادار کی کل کائنات اس کے چند آنسو ہوتے ہیں میرا حال وہی ہے جو کسی شاعر نے کہا ہے:-

عاشق کی پونجی وہ سوز دروں ہے جسکی غمازی رخسار پر بہتے ہوئے چند آنسو کیا کرتے ہیں

واللہ سبحانہ ولی التوفیق وهو حسبنان نعم الوکیل۔

حضرت مولانا مفتی ولی حسن ٹونکی رحمہ اللہ

احکام شرعیہ میں رائے عامہ کی حیثیت

۱۹۶۲ء میں جب پاکستان کا دوسرا دستور نافذ ہوا تو اس کے تحت قانون سازی کے اس اصول کو صراحتاً تسلیم کیا گیا کہ پاکستان میں کوئی قانون اسلام کے منافی نافذ نہیں ہوگا نیز پاکستان کے مسلمانوں کو انفرادی اور اجتماعی طور پر جلد از جلد اس قابل بنایا جائے گا کہ وہ اپنی زندگی کو اسلام کے بنیادی تصورات اور اصولوں کے مطابق ڈھال سکیں اور انھیں ایسی سہولتیں بہم پہنچائی جائیں گی جن کی مدد سے وہ ان تصورات اور اصولوں کے مطابق زندگی گزارنے کا مفہوم سمجھ سکیں۔

چنانچہ دستور کی دفعہ ۱۱۹ کے تحت صدر مملکت کو ”اسلامی نظریہ کی مشاورتی کونسل“ کے قائم کرنے کا اختیار دیا گیا تاکہ یہ ”مشاورتی کونسل“ پاکستان کے قانون ساز اداروں کو ہر شعبہ زندگی سے متعلق اسلام کے تصورات اور اصولوں کی رہنمائی کرے نیز یہ جائزہ بھی لیتی رہے کہ آیا کوئی تجویز یا مجوزہ قانون اسلام کے منافی تو نہیں ہے۔

دستور مذکور کی دفعہ ۳۰۷ کے تحت صدر مملکت کو ”ادارہ تحقیقات“ کے نام سے ایک ادارہ قائم کرنے کا بھی اختیار دیا گیا جو اسلام اور اسلامی تعلیمات سے متعلق ایسی ”تحقیقات“ کرے جن سے صحیح اسلامی بنیادوں پر مسلم معاشرہ کی تشکیل میں مدد مل سکے۔

مرکزی ادارہ تحقیقات اسلامی نے صحیح اسلامی بنیادوں پر معاشرہ کی تشکیل میں مدد دینے کے سلسلہ میں ”جو کاربائے نمایاں“ انجام دیئے ہیں ان کی داستان بڑی طویل ہے جس سے قارئین بینات بخوبی واقف ہیں۔

اسی سلسلہ تحریفات کی ایک کڑی وہ فتنہ ہے جو پچھلے دنوں ”بغیر اللہ کا نام لئے ذبح کے سلسلہ میں“ اس ادارہ کی طرف سے اٹھایا گیا، جس کا مقصد وحید یہ تھا کہ اس ملک میں مشینی ذبح کی راہ ہموار کرے جس

کے جاری کرنے کی بارہا کوششیں کی گئیں البتہ اسلام پسند طبقہ کے مسلسل احتجاجوں پر ملتوی کرنا پڑتا تھا۔ یہ فتنہ اپنی پوری حشر سامانیوں کے ساتھ آپ کے سامنے ہے اس کو دہرانے کی ضرورت نہیں۔

اس وقت ہمارے سامنے ایک کتابچہ ہے جس کو ”ادارہ تحقیقات اسلامی“ کی طرف سے ”ذبیحہ کے احکام“ کے نام سے شائع کیا گیا ہے اس کو جناب محمد سرور صاحب نے ترتیب دیا ہے، جو ادارہ تحقیقات اسلامی کے نقیب ماہنامہ ”فکر و نظر“ کے مدیر شہیر ہیں، اس کتابچہ میں جناب ڈاکٹر فضل الرحمن صاحب کے فتویٰ کی تصویب و تائید کی گئی ہے اور اس کے حق میں بزعم خویش دلائل کے انبار جمع کرنے کی بے معنی کوشش کی گئی ہے۔

ادارہ تحقیقات اسلامی کے بارے میں اب تک کا تجربہ یہ ہے کہ ڈاکٹر صاحب موصوف صحیح اسلامی بنیادوں پر معاشرہ کی مدد دینے کے سلسلہ میں کوئی شوشہ چھوڑ دیتے ہیں اور پھر ادارہ کی فوج ظفر موج اس کو ہاتھوں ہاتھ لیکر اس کو بانس پر چڑھا دیتی ہے اور اس کے لئے گری پڑی روایتوں اور مرجوح اقوال کے سہارے تلاش کر کے ایک ”نیا علم کلام“ تصنیف کر لیا جاتا ہے، پیش نظر کتابچہ اس سلسلہ کی بہترین مثال ہے۔ اس کتابچہ سے ہمیں ایک اہم انکشاف ہوا، اور اس ادارہ سے دین کی جو مٹی پلید ہو رہی ہے یا آئندہ ہوگی اس سلسلہ میں یہ انکشاف بڑی اہمیت کا حامل ہے اس سے اس ادارہ کے آئندہ عزائم کا پتہ لگانا بڑا آسان ہوگا محمد سرور صاحب فرماتے ہیں:

”اب یقیناً اس پر بحث ہوگی اور یہ بحث ہونی چاہیئے اور ہر اہل علم کو اس میں حصہ لینا چاہیئے اگر ”رائے عامہ“ ڈاکٹر صاحب کی رائے کی تصویب کرے گی تو مشینی ذبیحہ کا حلال ہونا تسلیم کر لیا جائے گا ورنہ یہ رائے مسترد کر دی جائے گی۔“ (ص ۲۲۲)

اس کے چند سطروں کے بعد مزید وضاحت فرماتے ہیں:

دارالافتاء تو نہ ادھر ہے نہ ادھر آخری فیصلہ تو ”رائے عامہ“ کا ہوگا جسے بالآخر حکومت تسلیم کرے گی۔ (ص ۲۲۳)

اب یہاں دین کے ہر حکم ہر عبادت اور سارے اوامر و نواہی کے بارے میں یہ اصول طے کر لیا گیا ہے کہ یہاں حکم براہ راست کتاب و سنت نہیں، نہ اسلام کے طے شدہ اصولوں کا کوئی احترام ہوگا، بلکہ

صورت یہ ہوگی کہ اسلام کے بنیادی سے بنیادی مسئلہ کو لیا جائے اور اس میں کوئی نیا شوشہ چھوڑا جائے اور بحث کی دعوت دی جائے کچھ لوگ اس کی حمایت کریں گے اور کچھ مخالفت۔ اور پھر عوام سے استصواب کیا جائے گا، رائے عامہ جس رائے کی حمایت کرے گی حکومت اس کو تسلیم کر کے اسلامی قانون قرار دے گی اور یہ یہاں کا اسلام اور دین قرار پائے گا، اس اصول کے پیش نظر کل یہ مسئلہ اٹھایا جائے گا کہ نمازیں پانچ وقت کی زائد ہیں اور العیاذ باللہ اس سے وقت ضائع ہوتا ہے اس لئے صرف دو یا تین نمازیں اس نوزائیدہ مملکت کے لئے مناسب ہیں۔ کچھ لوگ اس الحاد اور زندقہ کی حمایت کریں گے کیونکہ اس ملک میں منکرین حدیث کی ایک کھیپ آخر موجود ہی ہے جس کا مسلک یہی ہے اور غالباً اکثر صاحب کی رائے تو اس سے بھی آگے ہے کہ نمازوں پر یہ زور و شور بعد کے دور کی پیداوار ہے، ابتدائی دور میں پانچ نمازوں کی اس طرح تاکید نظر نہیں آتی اور بد قسمتی سے رائے عامہ اس کو قبول کر لے تو کیا حکومت اس کو تسلیم کرے گی؟ پھر یہ سلسلہ صرف عبادات اور معاملات تک محدود نہیں رہے گا بلکہ اس کی زد میں ایمانیات اور دین کے مسلمات بھی آئیں گے^(۱) اور ایک دن سارے دین کا سفینہ غرق ہو جائے گا ”نعوذ باللہ من شر و دھم“ ہر مسلمان سمجھتا ہے کہ اسلامی قوانین کے ماخذ حسب ذیل ہیں:

(الف) قرآن کریم۔

(ب) سنت رسول اللہ صلی اللہ علیہ وسلم۔

(ج) خلافت راشدہ کا تعامل۔

(د) مجتہدین امت کے فیصلے۔

مسلمانوں نے بر دور میں اس پر عمل کیا ہے، اور ان کے تعامل و توارث نے اس پر مہر تصدیق ثبت کی ہے شرعی مسائل میں ”رائے عامہ“ کو کبھی بھی حکم تسلیم نہیں کیا گیا۔ رائے عامہ کو اگر تسلیم کر لیا جاتا تو دین کبھی کا ختم ہو چکا ہوتا۔ اس دین متین کو رائے عامہ کے حوالہ کر کے کیا یہ حضرات دریا برد کرنا چاہتے ہیں یورپ نے اپنے قوانین و دستور کو رائے عامہ کے حوالہ کر کے کیا پایا؟

(۱) اور ڈاکٹر صاحب تو سارے ایمانیات پر پہلے ہی ہاتھ صاف کر چکے ہیں اب انتظار صرف ”رائے عامہ“ کا ہے۔ (حاشیہ بینات)

کیا یہ وہی ”رائے عامہ“ نہیں ہے جس نے زنا، لواطت جیسی گھناؤنی حرکات کو جائز اور مباح قرار دے دیا کیا یہی وہ رائے عامہ نہیں ہے جس نے انسانیت کو بہیمیت سے ہمکنار کر کے ہزار ہا تاریکیوں کو جنم دیا ہے اور قول و عمل کی جس قدر بُرائیاں وجود میں آسکتی تھیں وہ سب کی سب پوری طرح آچکی ہیں۔

امریکہ، برطانیہ اور فرانس میں اباحت مطلقہ اور نوجوان نسل کی بے راہروی اور تباہی پر سینکڑوں نہیں، بلکہ ہزاروں رپونٹیں شائع ہو چکی ہیں مگر ان کے مطابق کوئی مثبت قدم نہیں اٹھایا جاتا بلکہ جب کبھی حساس دلوں نے اس پر تشویش کا اظہار کیا تو ان جرائم کے جواز کے لئے سب سے بڑی توجیہ یہی پیش کی گئی کہ ”رائے عامہ“ ان اخلاق سوز حرکتوں کی حامی ہے، اس لئے ہم کیا کر سکتے ہیں، کیا ادارہ تحقیقات اسلامی کے ذمہ دار اس سیاہ تاریخ کو اس ملک میں دہرانا چاہتے ہیں، جس کو اسلام کے نام پر بڑی قربانیاں دے کر حاصل کیا گیا ہے، کیا ”رائے عامہ“ کے فلسفہ سے یہ حضرات اسلامی معاشرے کو بھی یورپ کی سطح پر لانا چاہتے ہیں۔

رائے عامہ کو حکم بنانے کا جو اصول پیش کیا گیا ہے اس کا ہم قرآن کریم، حدیث نبوی، اور سلف کے کلام کی روشنی میں جائزہ لینا چاہتے ہیں تاکہ ہمارے قارئین علی وجہ البصیرۃ اس گمراہ کن اور دین و شریعت کے منافی اصول پر نفرین بھیج سکیں اور اس پر پُر زور احتجاج کر سکیں۔

”ان الحکم الا للہ امر الاتعبدوا ایاہ ذلک الدین القیم“ (یوسف: ۴۰)

ترجمہ: حکم سوائے اللہ کے اور کسی کا نہیں اس کا فرمان ہے کہ اسکے سوا کسی اور کی بندگی نہ کرو یہی صحیح دین ہے۔

”یقولون هل لنا من الامر من شیء قل ان الامر کله للہ“ (ال عمران: ۱۵۳)

ترجمہ: وہ پوچھتے ہیں کہ اختیارات میں ہمارا بھی کچھ حصہ ہے کہو کہ اختیارات تو سارے اللہ کے ہاتھ میں ہیں۔

”ولا تقولوا لما تصف السنتکم الکذب هذا حلال وهذا حرام“ (النحل: ۱۱۶)

ترجمہ: ”اپنی زبانوں سے یونہی غلط سلسط جھوٹ نہ بک دیا کرو کہ یہ حلال ہے اور یہ حرام۔“

”ومن لم یحکم بما انزل اللہ فاولئک هم الکافرون“ (المائدہ: ۴۴)

ترجمہ: جو خدا کی نازل کی ہوئی شریعت کے مطابق فیصلہ نہ کریں وہ ہی دراصل کافر ہیں۔

”ما كان لمومن ولا مومنة اذا قضى الله ورسوله امراً ان يكون لهم الخيرة من امرهم ومن يعص الله ورسوله فقد ضلّ ضلالاً مبيناً“ (الاحزاب: ۳۶)

ترجمہ: کسی مومن مرد اور مومن عورت کو یہ حق حاصل نہیں ہے کہ جب کسی معاملے کا فیصلہ اللہ اور اس کا رسول کر دے تو پھر ان کے لئے خود اپنے معاملے میں فیصلہ کرنے کا اختیار باقی رہ جائے اور جو کوئی اللہ اور اس کے رسول کی نافرمانی کرے وہ گمراہی میں بہت دور نکل گیا۔

”يا ايها الذين آمنوا اطيعوا الله واطيعوا الرسول واولى الامر منكم فان تنازعتم في شئ فردوه الى الله والرسول ان كنتم تؤمنون بالله واليوم الآخر ذالك خير واحسن تاويلاً“ (النساء: ۵۹)

ترجمہ: اے لوگو! جو ایمان لائے ہو اطاعت کرو اللہ کی اور اطاعت کرو رسول کی اور ان لوگوں کی جو تم میں سے صاحب امر ہوں پھر اگر کسی معاملہ میں تمہارے درمیان نزاع ہو تو اس کو اللہ اور رسول کی طرف پھیرو اگر تم ایمان رکھتے ہو اللہ پر اور آخرت کے دن پر یہ بہتر ہے اور بلحاظ انجام بھی اچھا ہے

”الم تر الى الذين يزعمون انهم آمنوا بما انزل اليك وما انزل من قبلك يريدون ان يتحاكموا الى الطاغوت وقد امروا ان يكفروا به ويريد الشيطان ان يضلهم ضلالاً بعيداً“ (النساء: ۶۰)

ترجمہ: کیا تم نے ان لوگوں کو نہیں دیکھا جو یہ سمجھتے ہیں کہ وہ ایمان لے آئے اس کتاب پر جو آپ پر نازل کی گئی اور ان کتابوں پر جو اس سے پہلے اتاری گئیں حالانکہ وہ چاہتے ہیں کہ اپنا فیصلہ ”طاغوت“ کی طرف لے جائیں حالانکہ ان کو اس کا حکم دیا گیا تھا کہ اس کا انکار کریں لیکن شیطان چاہتا ہے کہ ان کو بہت دور کی گمراہی میں ڈال دے۔

”عن جابر رضى الله عنه، قال قال رسول الله صلى الله عليه وسلم
اما بعد فان خير الحديث كتاب الله وخير الهدى هدى محمد

وشر الامور محدثاتها وکل بدعة ضلالة“ (۱)

ترجمہ: جابر رضی اللہ عنہ، سے روایت ہے کہ پیغمبر صلی اللہ علیہ وسلم نے ارشاد فرمایا کہ سب سے بہتر کلام اللہ کی کتاب ہے اور سب سے بہتر طریقہ محمد صلی اللہ علیہ وسلم کا طریقہ ہے اور بدترین امر یہ ہے کہ دین میں نئی چیزیں نکالی جائیں اور ہر بدعت گمراہی ہے۔

”عن ابن عباس قال قال رسول الله ابغض الناس الى الله ثلاثة ملحد في الحرم ومبتغ في الاسلام سنة الجاهلية ومطلب دم امرئ مسلم بغير حق ليهرق دمه“ (۲)

ترجمہ: ابن عباس رضی اللہ عنہما سے روایت ہے کہ پیغمبر صلی اللہ علیہ وسلم نے ارشاد فرمایا کہ اللہ تعالیٰ کے نزدیک تین شخص سب سے زیادہ ناپسندیدہ ہیں ایک تو وہ شخص جو حرم میں الحاد کرے دوسرا وہ شخص جو اسلام میں جاہلیت کا طریقہ زندہ کرے تیسرا وہ شخص جو کسی مسلمان کا ناحق خون بہانے کے لئے حیلے تلاش کرے۔

”عن ابی ہریرۃ قال قال رسول الله صلى الله عليه وسلم كل امتي يدخلون الجنة الا من ابى قيل ومن ابى قال من اطاعني دخل الجنة ومن عصاني فقد ابى“ (۳)

ترجمہ: ابو ہریرہ رضی اللہ عنہ، سے روایت ہے کہ پیغمبر صلی اللہ علیہ وسلم نے ارشاد فرمایا کہ میری ساری امت جنت میں داخل ہوگی سوائے ان لوگوں کے جو انکار کریں کہا گیا کہ ایسے لوگ کون ہیں فرمایا جس نے میری اطاعت کی وہ تو جنت میں داخل ہوا اور جس نے میری نافرمانی کی تو گویا اس نے انکار کیا۔

(۱) مشکوٰۃ المصابیح لمحمد بن عبد اللہ خطیب التبریزی (م ۷۳۷ھ) کتاب الإیمان - باب الاعتصام

بالکتاب والسنة - الفصل الأول - ۲۷۱ - ط: قدیمی کتب خانہ کراچی

(۲) المرجع السابق ۱. (۳) المرجع السابق.

”عن ابن مسعود قال قال رسول الله صلى الله عليه وسلم ما من نبی بعثه الله في امته قبلي الا كان له في امته حواریون واصحاب ياخذون بسنته ويقتدون بامرهم ثم إنها تخلف من بعدهم خلوف يقولون ما لا يفعلون ويفعلون ما لا يؤمرون رواه مسلم“ (۱)

ترجمہ: عبداللہ بن مسعود رضی اللہ عنہ، کا ارشاد ہے کہ رسول صلی اللہ علیہ وسلم نے ارشاد فرمایا کوئی نبی ایسا نہیں جس کو اللہ تعالیٰ نے مجھ سے پہلے اس کی امت میں مبعوث فرمایا الا یہ کہ اس کی امت میں خاص لوگ اور اس کے صحابی ہوئے جو اس کی سنت پر عمل کرتے ہیں اور اس کے احکام کی اقتداء کرتے ہیں۔ پھر اس کے بعد ایسے لوگ پیدا ہوتے ہیں جو کہتے ہیں اور کرتے نہیں ہیں اور ایسے کام کرتے ہیں جن کا انہیں حکم نہیں دیا جاتا۔

”عن ابن مسعود قال من كان مستأفليستين بمن قد مات فان الحي لا تو من عليه الفتنة اولئك اصحاب محمد صلى الله عليه وسلم كانوا افضل هذه الامة ابرها قلوبا واعمقها علما واولها تكلفا اختارهم الله لصحبة نبيه ولاقامة دينه فاعرفوا لهم فضلهم واتبعوهم على اثرهم وتمسكوا بما استطعتم من اخلاقهم وسيرهم فانهم كانوا اعلى الهدى المستقيم“ رواه رزين (۲)

ترجمہ: عبداللہ بن مسعود رضی اللہ عنہ فرماتے ہیں کہ تم میں جو شخص کسی طریقہ پر چلنا چاہے تو چاہیے کہ وہ وفات پانے والے حضرات کے طریقہ پر چلے کیونکہ زندہ لوگ فتنہ سے محفوظ نہیں رہ سکتے اور جن کے طریقے پر چلنا ہے وہ پیغمبر صلی اللہ علیہ وسلم کے صحابہ ہیں اس امت کے افضل ترین حضرات تھے دلوں کے لحاظ سے پاکیزہ، علم کے لحاظ سے گہرے، تکلف سے خالی، اللہ تعالیٰ نے ان حضرات کو اپنے نبی کی صحبت کے

(۱) المرجع السابق ص ۲۹. (۲) المرجع السابق - الفصل الثالث - ص ۳۲

لئے اور دین قائم کرنے کے لئے جن لیا تھا، پس تم ان کے فضل و کمال کا اقرار کرو اور جہاں تک تم سے ہو سکے ان کے اخلاق حمیدہ اور سیرت طیبہ کو مضبوطی سے پکڑے رہو کیونکہ یہ سب لوگ جادہ مستقیم پر قائم تھے۔

”عن ابی ثعلبۃ الخشنی قال قال رسول اللہ صلی اللہ علیہ وسلم ان اللہ فرض فرائض فلا تضیعوا وحرم حرما فلا تنتہکوا وحد حدوداً فلا تعتدوها وسکت عن اشیاء من غیر نسیان فلا تبحثوا عنها“
رواہ الدار قطنی (۱)

ترجمہ: ابو ثعلبہ خشنی روایت کرتے ہیں کہ پیغمبر صلی اللہ علیہ وسلم نے ارشاد فرمایا کہ اللہ تعالیٰ نے کچھ چیزوں کو فرض فرمایا ہے تم ان کو ضائع نہ کرو اور بعض اشیاء کو حرام کہا ہے تم ان کی پردہ دری نہ کرو اور کچھ حدود مقرر کی ہیں ان سے آگے نہ بڑھو۔ اور بعض چیزوں سے۔ بھولے بغیر۔ سکوت فرمایا ان کی جستجو میں نہ پڑو۔

غرض قرآن کریم اور حدیث نبوی نے واضح طور پر اس حقیقت کا واضح گاف الفاظ میں اعلان کر دیا، کہ مسلمانوں کے لئے ”حکم“ کتاب و سنت ہے، انھیں اپنے ہر معاملہ میں اور زندگی کے ہر شعبے میں یہ دیکھنا ہے کہ اس کے بارے میں اللہ تعالیٰ اور اس کے رسول صلی اللہ علیہ وسلم کا فیصلہ کیا ہے، یہ چیز خدا اور رسول صلی اللہ علیہ وسلم کے نزدیک حلال ہے یا حرام، جائز ہے یا ناجائز اور خدا اور رسول صلی اللہ علیہ وسلم کا حکم معلوم ہو جانے کے بعد کسی کا حکم قابل تسلیم نہیں، نہ کسی کی رائے کا اعتبار ہے ”لا طاعة لمخلوق فی معصية الخالق“ جائز و ناجائز اور حلال و حرام کے فیصلوں میں ”رائے عامہ“ کو اتھارٹی تسلیم کرنے کا نظریہ ان معاشروں میں تو پنپ سکتا ہے، جو نہ اللہ پر ایمان رکھتے ہوں، نہ رسول صلی اللہ علیہ وسلم پر، نہ آسمانی کتاب سے بہرہ مند ہوں نہ خدائی شریعت سے لیکن جس شخص کے دل میں ایمان کا ادنیٰ شعور باقی ہو وہ جان سکتا ہے کہ اسلامی قوانین و احکام کے بارے میں رائے عامہ کو ذرہ برابر دخل نہیں۔ اسلام میں احکام و قوانین کے مآخذ وہی ہیں جن کی اوپر نشاندہی کی گئی ہے اس لئے شرعی مسائل میں ”رائے عامہ“ کو بطور حکم

پیش کرنا وہ طرز فکر ہے، جس کی توقع کسی مسلمان سے نہیں ہو سکتی۔

علمائے اصول نے بسلسلہ اجماع تصریح کی ہے کہ صرف رائے عامہ کا کوئی اعتبار نہیں فخر الاکلام
بزودی لکھتے ہیں:

”فامامایختص بالرأی والاستنباط وما یجری مجراہ فلا یعتبر فیہ

الاهل الرأی والاجتهاد“۔ (۱)

ترجمہ: ”وہ مسائل جن کا تعلق رائے اور استنباط سے ہو ان میں صرف ان ہی حضرات کا
اعتبار ہے، جو اہل اجتہاد ہوں۔“

حجتہ الاسلام امام غزالی نے اپنی بے عدیل کتاب ”المستصفیٰ“ میں بسلسلہ اجماع ”رائے عامہ“ پر
سیر حاصل بحث کی ہے اس کا اختصار بدیہ ناظرین ہے:

”واضح رہے کہ شریعت مطہرہ کے دو حصے ہیں ایک تو وہ حصہ جس کے ادراک میں عوام
و خواص سب مشترک ہیں جیسے پانچ نمازیں، روزہ کی فرضیت، زکوٰۃ کی فرضیت اسی
طرح حج کا وجوب سو یہ وہ امور ہیں جن میں عوام اور خواص سب متفق ہیں۔ دوسرا حصہ
وہ ہے جس کا ادراک صرف خواص کر سکتے ہیں جیسے نماز کے احکام کی تفصیل، خرید
و فروخت کے احکام اس کے علاوہ دوسرے اجتہادی مسائل، ایسے مسائل میں خواص
کے اجماع کا اعتبار ہوگا اور اس میں کام یہ ہوگا کہ وہ یہ سمجھیں کہ حق وہی ہے جس میں
اہل حل و عقد اتفاق کریں۔ اس قسم کے امور میں عوام اپنے دلوں میں کسی مخالفت کو جگہ
نہیں دیتے گویا وہ بھی ان میں پورے پورے متفق ہوتے ہیں اس لئے ایسے مسائل
میں کہا جاسکتا ہے کہ پوری امت متفق ہے جس طرح فوج اپنے میں سے ایک ”اہل
رائے“ جماعت کو کسی قلعہ والوں سے صلح کرنے کے لئے مقرر کر دے اور وہ جماعت ان
سے صلح کرے تو وہ پوری فوج کا فیصلہ اور پورے لشکر کی طرف سے صلح سمجھی جاتی ہے۔

(۱) اصول البزودی کنز الوصول إلى معرفة الأصول للإمام فخر الإسلام علی بن محمد البزودی

(۵۳۸۲) - باب الأهلۃ - ص ۲۴۳ - ط: نور محمد کراچی .

اگر عوام کسی ایسے مسئلہ میں جس میں خواص کا اتفاق ہو مخالفت کریں تو اس سے اجماع پر فرق پڑتا ہے یا نہیں؟ اس کا جواب یہ ہے اس بارے میں صحیح ترین رائے یہی ہے کہ عوام کی مخالفت سے اجماع پر کوئی اثر نہیں پڑتا دو دلیلوں میں سے پہلی دلیل تو یہ ہے کہ عوام طلب صواب کے اہل نہیں ہیں، کیونکہ اجتہادی مسائل میں غور و فکر کرنے کے لئے جس قسم کے اوصاف کی ضرورت ہوتی ہے وہ ان سے تہی دامن ہوتے ہیں اور امت کے ”معصوم عن الخطاء“ ہونے کا مفہوم یہ ہے کہ جو لوگ اس کے اہل ہیں وہ خطا پر متفق نہیں ہو سکتے۔

دوسری دلیل قوی ترین یہ ہے کہ حضرات صحابہ رضوان اللہ تعالیٰ اجمعین کا اجماع ہے کہ مسائل اجتہاد یہ میں عوام کا اعتبار نہیں ہے اور اس اجماع کی دلیل قرآن وحدیث ہے قرآن کریم میں فرمایا گیا۔ ”لعلہ الذی یستنبطونہ منہم“ (وہ لوگ جو استنباط کی صلاحیت رکھتے ہیں وہ اس کو جان لیتے ہیں) اس آیت میں صراحت کے ساتھ عوام کو حکم دیا گیا کہ وہ مسائل و واقعات کو خواص کے پاس لے جائیں اور ان کا حکم ان سے معلوم کریں، اسی حدیث میں ان جاہل رؤسا کی مذمت کی گئی ہے جو خود بھی گمراہ ہوتے ہیں اور دوسروں کو بھی اپنی جہالت سے گمراہ کرتے ہیں، اس سے معلوم ہوا کہ صحیح علماء کی مخالفت کرنے سے عوام خطا کا روگناہگار سمجھے جائیں گے۔^(۱)

امام ابواسحاق الشاطبی ”الموافقات“ میں المسئلة التاسعة کے زیر عنوان عوام کے بارے میں فرماتے ہیں:

”ارباب اجتہاد کے فتاویٰ عوام کے حق میں ایسے ہیں جیسے اولہ شرعیہ مجتہدین کے حق میں، کیونکہ عوام کے لئے اولہ کا وجود اور عدم برابر ہے جبکہ عوام اس سے استفادہ نہیں کر سکتے اور واقعہ بھی یہ ہے کہ عوام اولہ شرعیہ میں غور و فکر اور صحیح استنباط

(۱) المستصفی للإمام أبی حامد الغزالی - الباب الثانی فی بیان أركان الإجماع - مسألة يتصور دخول العوام فی الإجماع فإن الشريعة تنقسم ... الخ - ۱۸۱/۱ - ط: المطبعة الأميرية بولاق مصر.

کرنے کے اہل نہیں اور نہ ان کے لئے جائز ہے کہ وہ ادلہ شرعیہ سے استنباط کی جرأت کریں انکے لئے صحیح طریق کار وہی ہے جس کی طرف قرآن کریم نے رہنمائی فرمائی

”فاسالوا اهل الذکر ان کنتم لاتعلمون“ (۱)

ترجمہ: جو چیز تم نہیں جانتے وہ صاحبان علم سے دریافت کرو۔

ہم نے سطور بالا میں جو کچھ عرض کیا ہے اس سے ہمارا مقصد ”رائے عامہ“ کی اہانت یا تنقیص ہرگز نہیں، ہم تو ایک گمراہ کن نظریہ کی قرآن کریم و حدیث نبوی اور سلف کے اقوال کی روشنی میں تردید کر رہے ہیں۔ اور یہ بتا رہے ہیں کہ دین کے احکام و مسائل میں رائے عامہ حکم نہیں ہے حکم قرآن کریم اور حدیث نبوی ہیں، البتہ وہ دنیوی امور جن کے بارے میں شریعت نے دونوں پہلوؤں کے اختیار کرنے کی صراحتاً اجازت دی ہے، یا شریعت نے ان سے سکوت کیا ہے ان میں ”رائے عامہ“ کو کسی ایک جہت کے اختیار کرنے کا حق حاصل ہے۔ اسی طرح یہ بھی ملحوظ رہے کہ ذبیحہ کا مسئلہ ہو، یا عائلی قوانین کا، خاندانی منصوبہ بندی ہو یا بینک کا سود، پانچ نمازوں کی بحث ہو یا زکوٰۃ کے عبادت ہونے کی۔ غرض ہر وہ مسئلہ جس کو ادارہ تحقیقات اسلامی نے اس ملک میں معاشرہ کو ”صحیح اسلامی“ بنیاد پر تشکیل دینے کے سلسلہ میں اٹھایا ہے، الحمد للہ! ”رائے عامہ“ اس سلسلہ میں ادارہ تحقیقات کے محققین کی نئی پچ کو غلط ہی قرار دیتی رہی ہے، اور ایک حقیر مغرب زدہ اقلیت کے سوا ادارہ تحقیقات اسلامی کے ساتھ کوئی مسلمان نہیں ہے اور نہ ہو سکتا ہے اس لئے بحمد اللہ ہم ”رائے عامہ“ سے خائف نہیں ہیں، خائف تو آپ کو ہونا چاہیے ”استصواب رائے“ کی صورت میں چند ووٹوں کے سوا آپ کی جھولی میں کچھ نہیں آئے گا۔

آخر میں ہم دو باتیں نقل کرتے ہیں ایک علامہ محقق محمد زابد الکوثریؒ سے اور دوسری حضرت شاہ ولی اللہ صاحب سے جن کے کلام سے استدلال کتابچہ کے مؤلف محترم جابجا کرتے ہیں۔ محمد زابد الکوثریؒ فرماتے ہیں:

”واحكام الشرع هي مافهمه الصحابة والتابعون وتابعوهم

(۱) الموافقات لأبي إسحاق الشاطبي (م ۷۹۰ھ) قوله: فتاوى المجتهدين بالنسبة إلى العوام..... الخ۔

من كتاب الله وسنة رسوله على موجب اللسان العربى المبين وعمل
الفقهاء انما هو الفهم من الكتاب والسنة وليس لاحد سوى صاحب
الشرع دخل فى الشرع“ (۱)

ترجمہ: شریعت کے احکام درحقیقت وہی ہیں جن کو صحابہ، تابعین اور تبع
تابعین نے کتاب اللہ اور سنت رسول اللہ سے عربی زبان کے قواعد کے مطابق
سمجھا ہے فقہاء کا عمل بھی کتاب اور سنت کا فہم ہی ہے۔ صاحب شرع کے علاوہ کسی کو
احکام اسلام میں دخل دینے کا حق نہیں ہے۔“

حضرت شاہ صاحب نے اسباب تحریف پر بحث کرتے ہوئے ادارہ تحقیقات کے محققین کے طرز
عمل کی کیا خوب نشاندہی فرمائی ہے:

”من جملہ ان کے یہ کہ بعض لوگوں کو ان کی اغراض فاسدہ نصوص شرعیہ کی
غلط توجیہ و تاویل کرنے پر آمادہ کرتی ہیں مثلاً بادشاہوں اور حکمرانوں کو خوش رکھنا، اور
ان ہی کے اشارہ پر چلنا ان کے پیش نظر ہوتا ہے، کلام مجید میں ہے:

”ان الذین یکتُمون ما انزل اللہ من الكتاب ویشترون بہ ثمنًا
قلیلًا اولئک ما یاکلون فی بطونہم الا النار“ (البقرة: ۱۷۴)

ترجمہ: بیشک وہ لوگ جو اللہ تعالیٰ کی نازل کی ہوئی کتاب کے احکام کو
چھپاتے ہیں اور اس کے عوض تھوڑا مول لیتے ہیں وہ جو کچھ بھی کما کر کھاتے ہیں وہ
تو دوزخ کی آگ ہے۔“ (۲)

(۱) مقالات الکوثری للمحقق محمد زاہد الکوثری (م ۱۳۷۱ھ) - ص ۹۲ - ط: دار شمس للنشر کراتشی

(۲) حجة الله البالغة للشاہ ولی اللہ المحدث الدہلوی (م ۱۱۷۶ھ) قوله: ومنها الأغراض الفاسدة -

کتاب العقائد

لفظ ”خدا“ کا استعمال

محترم جناب مولانا محمد یوسف لدھیانوی صاحب! السلام علیکم ورحمۃ اللہ وبرکاتہ
وجہ تحریر وہی ہے جو ہمیشہ لکھتے ہوئے ہوتی ہے۔ یعنی پھر ایک مسئلہ درپیش ہے۔ مسئلہ کچھ ایسا
سنگین تو نہیں لیکن صورتحال کچھ ایسی ضرور ہے۔

صورتحال یہ ہے کہ میرے ایک چچا انڈیا میں رہتے ہیں۔ کچھ عرصہ پہلے میں نے اپنے ایک خط
میں لفظ ”خدا“ کا استعمال کیا تھا (میرا خیال ہے کہ ”خدا حافظ“ لکھا تھا) جس پر انہوں نے مجھے لکھا کہ
لفظ ”خدا“ کا استعمال غلط ہے۔ ”اللہ“ کے لئے لفظ ”خدا“ استعمال نہیں ہو سکتا۔ جس کے جواب میں میں
نے لکھا تھا کہ میرے خیال میں لفظ خدا لکھنے سے کوئی فرق نہیں پڑتا۔ بس ہمارے ذہن میں اللہ کا تصور پختہ
ہونا چاہئے۔ اور اگر لفظ ”خدا“ غلط ہے تو تاج کمپنی جس کے قرآن پاک تمام دنیا میں پڑھے جاتے
ہیں۔ کے ترجمے میں لفظ خدا استعمال نہیں ہوتا۔ میرے اس جواب پر انہوں نے ایک خط لکھا ہے جسکی نقل
میں آپ کو اس خط کے ساتھ ہی روانہ کر رہا ہوں۔ (۱)

آپ سے یہ گزارش ہے کہ آپ قرآن و سنت کی روشنی میں یہ بتائیں کہ لفظ ”خدا“ کا استعمال کیا غلط ہے؟

سائل: اعجاز الدین

الجواب باسمہ تعالیٰ

اللہ تعالیٰ کے لئے لفظ ”خدا“ کا استعمال جائز ہے۔ اور صدیوں سے اکابر دین اس کو استعمال
کرتے آئے ہیں۔ اور کبھی کسی نے اس پر نکیر نہیں کی۔ اب کچھ لوگ پیدا ہوئے ہیں جن کے ذہن پر عجیت کا
وہم سوار ہے۔ انہیں بالکل سیدھی سادی چیزوں میں ”عجی سازش“ نظر آتی ہے، یہ ذہن غلام احمد پرویز اور۔

(۱) خط کی نقل ”بینات“ میں درج نہیں ہوئی، مدعا وہی ہے جو سوال کی آخری سطر میں درج ہے۔ (مرتب)

اس کے ہمنواؤں نے پیدا کیا۔ اور بہت سے پڑھے لکھے شعوری و غیر شعوری طور پر اس کا شکار ہو گئے۔ اسی کا شاخسانہ یہ بحث ہے جو آپ نے لکھی ہے۔ عربی میں لفظ رب، مالک اور صاحب کے معنی میں ہے۔ اسی کا ترجمہ فارسی میں لفظ ”خدا“ کے ساتھ کیا گیا ہے۔ چنانچہ جس طرح لفظ ”رب“ کا اطلاق بغیر اضافت کے غیر اللہ پر نہیں کیا جاتا۔ اسی طرح لفظ ”خدا“ جب بھی مطلق بولا جائے تو اس کا اطلاق صرف اللہ تعالیٰ پر ہوتا ہے۔ کسی دوسرے کو ”خدا“ کہنا جائز نہیں۔ ”غیاث اللغات“ میں ہے:

”خدا بالضم بمعنی مالک و صاحب۔ چون لفظ خدا مطلق باشد بر غیر ذات

باری تعالیٰ اطلاق نکند، مگر در صورتیکہ پیچزے مضاف شود، چون کہ خدا، و وہ خدا“۔ (۱)

ٹھیک یہی مفہوم اور یہی استعمال عربی میں لفظ ”رب“ کا ہے۔ آپ کو معلوم ہو گا کہ ”اللہ“ تو حق تعالیٰ شانہ کا ذاتی نام ہے۔ جس کا نہ کوئی ترجمہ ہو سکتا ہے نہ کیا جاتا ہے۔ دوسرے اسمائے الہیہ ”صفاتی نام“ ہیں جن کا ترجمہ دوسری زبانوں میں ہو سکتا ہے۔ اور ہوتا ہے۔ اب اگر اللہ تعالیٰ کے پاک ناموں میں سے کسی بابرکت نام کا ترجمہ غیر عربی میں کر دیا جائے۔ اور اہل زبان اس کو استعمال کرنے لگیں تو اس کے جائز نہ ہونے اور اس کے استعمال کے ممنوع ہونے کی آخر کیا وجہ ہو سکتی ہے؟ اور جب لفظ ”خدا“ ”صاحب“ اور ”مالک“ کے معنی میں ہے۔ اور لفظ ”رب“ کے مفہوم کی ترجمانی کرتا ہے تو آپ ہی بتائیے کہ اس میں مجوسیت یا عجمیت کا کیا دخل ہوا۔ کیا انگریزی میں لفظ ”رب“ کا کوئی ترجمہ نہیں کیا جائیگا؟ اور کیا اس ترجمہ کا استعمال یہودیت یا نصرانیت بن جائے گا؟ افسوس ہے کہ لوگ اپنی ناقص معلومات کے بل بوتے پر خود رائی میں اس قدر آگے بڑھ جاتے ہیں کہ انہیں اسلام کی پوری تاریخ سیاہ نظر آنے لگتی ہے۔ اور وہ چودہ صدیوں کے تمام اکابر کو گمراہ یا کم سے کم فریب خوردہ تصور کرنے لگتے ہیں۔ یہی خود رائی انہیں جہنم کے گڑھے میں دھکیل دیتی ہے۔ اللہ تعالیٰ اپنی پناہ میں رکھیں۔ واللہ اعلم

کتبہ: محمد یوسف لدھیانوی

مینات - ذوالقعدہ ۱۴۰۷ھ

(۱) غیاث اللغات (فارسی)۔ فصل خائے معجمہ مع دال مہملہ۔ ص ۱۸۵۔ ط: ایچ ایم سعید

قدرت الہی سے متعلق

ایک منطقی مغالطہ

محترم جناب مولانا محمد یوسف لدھیانوی صاحب! السلام علیکم ورحمۃ اللہ وبرکاتہ

بعد از سلام مسنون۔ عرصہ دراز سے آپ کے مسائل پڑھتا آ رہا ہوں ابھی کچھ دنوں سے ایک مسئلے نے پریشان کر رکھا ہے، مقامی علماء کرام صاحبان سے کافی پوچھ گچھ کی ہے لیکن کسی نے بھی ایسا جواب نہیں دیا ہے جس سے تسلی ہوتی۔ اس لئے آپ کو خط لکھ رہا ہوں، آپ سے گزارش ہے کہ تسلی بخش جواب عنایت فرمادیں۔

مسئلہ یہ ہے کہ ایک صاحب نے جو الحمد للہ ایک اچھا مسلمان ہے اور ان کا اور میرا یہ یقین ہے۔ کہ خدا پاک کی ذات ہر چیز پر قادر ہے، ان صاحب نے منطق کی کسی کتاب میں سے یہ سوال دیکھا ہے کہ کیا خدا پاک ایک ایسا پتھر بنا سکتا ہے جسے وہ خود نہ اٹھا سکتا ہو؟ تفصیلاً جواب ارسال کر دیں تاکہ ہماری تسلی ہو جائے اور آئندہ اس طرح کا کوئی سوال دل و دماغ میں نہ سامنے پائے۔

سائل: سید عبدالرشید سلیمان زئی

الجواب باسمہ تعالیٰ

حق تعالیٰ شانہ، بلاشبہ قادر مطلق ہے، اور ہر چیز پر قادر ہے۔ مگر سوال میں یہ منطقی مغالطہ ہے کہ اللہ تعالیٰ کو پہلے ہی سے عاجز فرض کر کے سوال کیا گیا ہے۔ کیونکہ کسی پتھر کو نہ اٹھا سکتا عجز ہے۔ اور اللہ تعالیٰ عجز سے پاک ہے۔ پس جب ایسے پتھر کا وجود ہی ناممکن ہے تو اس کی تخلیق کا سوال ہی غلط ہے۔..... قدرت الہیہ ممکنات سے متعلق ہوتی ہے۔ محالات سے متعلق نہیں ہوتی۔ واللہ اعلم

کتبہ: محمد یوسف لدھیانوی

بشریت انبیاء علیہم السلام

سوال: جناب مکرمی مولانا صاحب! السلام علیکم۔ بعدہ عرض ہے کہ آپ کا رسالہ ”بینات“ شاید پچھلے سال یعنی ۱۹۸۰ء کا ہے اس کا مطالعہ کیا جس میں چند جگہ کچھ اس قسم کی باتیں دیکھنے میں آئیں کہ جن کی وضاحت ضروری ہے کیونکہ میں نے اور دیگر حضرات کی کتابوں کا مطالعہ بھی کیا ہے جس سے آپ کی بات اور ان حضرات کی بات میں بڑا فرق ہے یا تو آپ ان کے خلاف ہیں؟ یا ان کی تحریروں کو نظر انداز کر رہے ہیں۔
مثلاً: نمبر ۱، ص ۳۵:

”آپ صلی اللہ علیہ وسلم اپنی ذات کے لحاظ سے نہ صرف نوع بشر میں داخل ہیں، افضل البشر ہیں، نوع انسان کے سردار ہیں۔ آدم کی نسل سے ہیں، بشر اور انسان دونوں ہم معنی لفظ ہیں۔“

لیکن جب میں دوسرے حضرات کی تصنیف کو سامنے رکھتا ہوں تو زمین آسمان کا فرق محسوس ہوتا ہے آخر اس کی کیا وجہ، حالانکہ شاہ ولی اللہ صاحب محدث دہلوی رحمہ اللہ فرماتے ہیں کہ:
تحقیق امت نے اجماع کیا اس پر کہ شریعت کی معرفت میں سلف پر اعتماد کیا جائے پس تابعین نے اعتماد کیا صحابہ کرام پر اور تبع تابعین نے تابعین پر اس طرح ہر طبقہ میں علماء نے اپنے پہلوں پر اعتماد کیا۔ (۱)

امید ہیکہ اگر دین کا سمجھ دار طبقہ یا کم از کم وہ حضرات تبلیغ دین میں قدم رکھتے ہیں وہ تو اس طریقہ کو اختیار کریں تاکہ دین میں توازن قائم رہے اب مندرجہ بالا مسئلہ میں آپ نے یہ ثابت کرنے کی کوشش کی ہے کہ حضور صلی اللہ علیہ وسلم صرف بشر ہیں مگر افضل ہیں انسانوں کے سردار اور آدم کی نسل میں سے ہیں یعنی حضور صلی اللہ علیہ وسلم کی حقیقت بشر ہے۔

(۱) عقیدہ الجید (عربی متن مع اردو ترجمہ) الباب الثالث - ص ۵۴ - ط: محمد سعید اینڈ سنز کراچی

مگر حکیم الامت جناب مولانا اشرف علی صاحب تھانوی نے اپنی تصنیف ”نشر الطیب فی ذکر النبی الحبيب“ میں پہلا باب ہی نور محمدی صلی اللہ علیہ وسلم پر لکھا ہے جس میں حضور صلی اللہ علیہ وسلم کی پیدائش اللہ تعالیٰ نے نور سے اور حضور صلی اللہ علیہ وسلم کے نور سے ساری کائنات کی پیدائش کا اظہار کیا ہے اور اس ضمن میں چند احادیث بھی روایت کی ہیں جن میں یہ ذکر بھی ہے کہ حضور صلی اللہ علیہ وسلم آدم علیہ السلام کے پیدا ہونے سے چودہ ہزار برس پہلے اپنے رب کے پاس نور تھے۔ اور یہ بھی ہے کہ میں اس وقت نبی تھا جبکہ آدم ابھی پانی اور مٹی کے درمیان تھے۔ (۱)

اور جناب رشید احمد گنگوہی فرماتے ہیں ”امداد السلوک“ میں:

”اور احادیث متواترہ سے ثابت ہے کہ آنحضرت صلی اللہ علیہ وسلم سایہ نہ

رکھتے تھے اور ظاہر ہے کہ نور کے سوا تمام اجسام سایہ رکھتے ہیں۔“ (۲)

حضرت مجدد الف ثانی نے (دفتر سوم مکتوب نمبر ۱۰۰ میں) فرمایا جس سے چند باتوں کا اظہار ہوتا ہے:

۱: حضور صلی اللہ علیہ وسلم ایک نور ہیں کیونکہ حضور صلی اللہ علیہ وسلم نے فرمایا:

خلقت من نور اللہ، میں اللہ کے نور سے پیدا ہوا ہوں۔

۲: آپ نور ہیں اور آپ کا سایہ نہ تھا۔

۳: آپ نور ہیں جس کو اللہ تعالیٰ نے حکمت و مصلحت کے پیش نظر بصورت

انسان ظہور فرمایا۔ (۳)

(۱) نشر الطیب فی ذکر النبی الحبيب - پہلی فصل نور محمدی کے بیان میں - ۱۲ تا ۱۰ - ط: انتظامی کانپور۔

(۲) امداد السلوک - لم نطلع علی طبع جدید۔

(۳) مکتوبات امام ربانی مجدد الف ثانی (فارسی) دفتر سوم - حصہ نہم - مکتوب ۱۰۰ - مجلد ۲ ص

۷۵ - ط: ایچ ایم سعید۔

وابضا المکتوبات الربانیة (عربی) المکتوب ۵۱۲ - إلی الشیخ نور الحق فی کشف سر محبة یعقوب

لیوسف علیہم السلام خاتم حسنة فی بیان الحسن والجمال المحمדיین علی صاحبہما السلام -

۳۵۱ - دار الکتب العلمیة بیروت ۱۴۲۴ھ

مطلب یہ کہ مجدد صاحب بھی آپ کی حقیقت کو نور ہی مانتے ہیں لیکن قدرت خداوندی نے مصلحت کے تحت شکل انسانی میں ظہور کیا۔

رسالہ ”التوسل“ جو مولوی مشتاق احمد صاحب دیوبندی کی تصنیف ہے اور مولوی محمود الحسن صاحب، مفتی کفایت اللہ صاحب، اور مفتی محمد شفیع صاحب علماء دیوبند کی تصدیقات سے موید ہے، اس میں لکھا ہے کہ:

قد جاء کم من الله نور و کتاب مبین، میں نور سے مراد حضرت رسول اکرم ﷺ مراد اور کتاب سے مراد قرآن مجید ہے۔ نور اور سراج منیر کا اطلاق حضور ﷺ کی ذات پر اسی وجہ سے ہے کہ حضور صلی اللہ علیہ وسلم نور مجسم اور روشن چراغ ہیں۔

نور اور چراغ ہمیشہ ذریعہ وسیلہ صراط مستقیم کے دیکھنے اور خوفناک طریق سے حالت حیات میں بھی وسیلہ ہے اور بعد وفات بھی وسیلہ ہیں بلکہ آپ صلی اللہ علیہ وسلم کے دنیا میں تشریف لانے سے پہلے آپ کے جدا مجد عبدالمطلب کو قریش مصیبت کے وقت اسی نور کے سبب حل مشکلات کا وسیلہ بنایا کرتے تھے (التوسل ص ۲۲) (۱)

تفسیر کبیر میں ہے:

قد جاء کم من الله نور و کتاب مبین، ان المراد بالنور محمد

— صلی اللہ علیہ وسلم — وبالکتاب القرآن، (۲)

آپ سے عرض ہے کہ آپ بتائیں کہ یہ عقائد درست ہیں؟

نوٹ: ان حضرات کے عقائد سے حضور صلی اللہ علیہ وسلم کی حقیقت نور ثابت ہے جو آدم سے پہلے پیدا ہوئی۔

فقط محمد عالمگیر

اجواب باسمہ تعالیٰ

حکیم الامت شاہ ولی اللہ محدث دہلوی قدس سرہ کے حوالے سے آپ نے جو اصول نقل کیا ہے کہ

(۱) لم نطلع علی اصل الرسالة. (مرتب)

(۲) التفسیر الکبیر للإمام الرازی — ۳۸۲/۳ — ط: مطبعة العامرية الشريعة ۱۳۲۳ھ.

”شریعت کی معرفت میں سلف پر اعتماد کیا جائے“ یہ بالکل صحیح ہے لیکن آنجناب کا یہ خیال صحیح نہیں کہ راقم الحروف نے نور و بشر کی بحث میں اس اصول سے انحراف کیا ہے میں نے جو کچھ کہا ہے اس کا خلاصہ یہ ہے کہ آنحضرت صلی اللہ علیہ وسلم بیک وقت نور بھی ہیں اور بشر بھی، اور یہ کہ آپ صلی اللہ علیہ وسلم کے نور اور بشر ہونے میں کوئی منافات نہیں کہ ایک کا اثبات کر کے دوسرے کی نفی کی جائے۔ بلکہ آپ صفت ہدایت اور نورانیت باطن کے اعتبار سے نور مجسم ہیں اور اپنی نوع کے اعتبار سے خالص اور کامل بشر ہیں۔

بشر اور انسان ہونا کوئی عار اور عیب کی چیز نہیں کہ آنحضرت صلی اللہ علیہ وسلم کی طرف اس کا انتساب خدا نخواستہ معیوب سمجھا جائے، انسانیت و بشریت کو خدا تعالیٰ نے چونکہ ”حسن تقویم“ فرمایا ہے اس لئے بشریت آپ صلی اللہ علیہ وسلم کے لئے کمال شرف ہے اور آپ صلی اللہ علیہ وسلم کا انسان ہونا انسانیت کے لئے موجب صد عزت و افتخار ہے۔

میرے علم میں نہیں کہ حضرات سلف صالحین میں سے کسی نے آنحضرت صلی اللہ علیہ وسلم کی بشریت کا انکار کر کے آپ کو دائرہ انسانیت سے خارج کیا ہو، بلاشبہ آنحضرت صلی اللہ علیہ وسلم اپنی بشریت میں بھی منفرد ہیں اور شرف و منزلت کے اعتبار سے تمام کائنات سے بالاتر اور ”بعد از خدا بزرگ توئی قصہ مختصر“ کے مصداق ہیں اس لئے آنحضرت صلی اللہ علیہ وسلم کا اکمل البشر، افضل البشر اور سید البشر ہونا ہر شک و شبہ سے بالاتر ہے کیوں نہ ہو جب کہ خود فرماتے ہیں:

انا سید ولد آدم يوم القيامة ولا فخر (۱)

”میں اولاد آدم کا سردار ہوں گا قیامت کے دن اور یہ بات بطور فخر نہیں کہتا۔“

قرآن کریم نے اگر ایک جگہ ﴿قد جاءكم من الله نور وكتاب مبين﴾ فرمایا ہے (اگر نور سے آنحضرت صلی اللہ علیہ وسلم کی ذات گرامی مراد لی جائے) تو دوسری جگہ یہ بھی فرمایا ہے:

قل سبحان ربي هل كنت الا بشرا رسولا. (الاسراء: ۹۳)

”آپ فرمادیجئے کہ سبحان اللہ! میں بجز اس کے کہ آدمی ہوں مگر پیغمبر ہوں اور کیا ہوں۔“

قل انما انا بشر مثلكم يوحى الی انما الهكم اله واحد (الكهف: ۱۱)
 ”آپ کہہ دیجئے کہ میں تو تم ہی جیسا بشر ہوں میرے پاس بس یہ وحی آتی ہے کہ تمہارا
 معبود ایک ہی معبود ہے۔“

وما جعلنا لبشر من قبلک الخلد، افائن مت فہم الخالدون (الانبیاء: ۳۳)
 ”اور ہم نے آپ (صلی اللہ علیہ وسلم) سے پہلے بھی کسی بھی بشر کے لئے ہمیشہ رہنا
 تجویز نہیں کیا۔ پھر اگر آپ صلی اللہ علیہ وسلم کا انتقال ہو جائے تو کیا یہ لوگ دنیا میں
 ہمیشہ کور ہیں گئے؟“

قرآن کریم یہ اعلان بھی کرتا ہے کہ انبیاء کرام علیہم الصلوٰۃ والسلام ہمیشہ نوع بشر ہی سے بھیجے گئے:
 وما کان لبشر ان یؤتیہ اللہ الكتاب والحکمة والنبوة ثم یقول
 للناس کونوا عباداً لی من دون اللہ (آل عمران: ۷۹)

”اور کسی بشر سے یہ بات نہیں ہو سکتی کہ اللہ تعالیٰ اس کو کتاب اور فہم اور نبوت
 عطا فرمادے پھر وہ لوگوں سے کہنے لگے کہ میرے بندے بن جاؤ خدا تعالیٰ کو چھوڑ کر۔“
 وما کان لبشر ان یکلمہ اللہ الا وحیا او من وراء حجاب او

یرسل رسولا فیوحی باذنه ما یشاء (الشوری: ۵۱)
 ”اور کسی بشر کی یہ شان نہیں کہ اللہ تعالیٰ اس سے کلام فرماوے مگر (تین
 طریق سے) یا تو الہام سے، یا حجاب کے باہر سے یا کسی فرشتے کو بھیج دے کہ وہ خدا
 کے حکم سے جو خدا کو منظور ہوتا ہے پیغام پہنچا دیتا ہے۔“
 اور انبیاء کرام علیہم الصلوٰۃ والسلام سے یہ اعلان بھی کرایا گیا ہے۔

قالت لهم رسلهم ان نحن الا بشر مثلكم ولكن الله یمن علی
 من یشاء من عباده (ابراہیم: ۱۱)

”ان کے رسولوں نے ان سے کہا کہ ہم بھی تمہارے جیسے آدمی ہیں۔ لیکن
 اللہ اپنے بندوں میں سے جس پر چاہے احسان فرمادے۔“

قرآن کریم نے یہ بھی بتایا کہ بشر کی تحقیر سب سے پہلے ابلیس نے کی اور بشر اول حضرت آدم کو سجدہ کرنے سے یہ کہہ کر انکار کر دیا:

قال لم اكن لاسجد لبشر خلقتہ من صلصال من حمأ مسنون (الحجر: ۳۳)
 ”کہنے لگا میں ایسا نہیں کہ بشر کو سجدہ کروں جس کو آپ نے بجتی ہوئی مٹی سے جو سڑے ہوئے گارے سے بنی ہے پیدا کیا ہے۔“

قرآن کریم یہ بھی بتاتا ہے کہ کفار نے ہمیشہ انبیاء کرام علیہم الصلوٰۃ والسلام کی اتباع سے یہ کہہ کر انکار کیا کہ یہ تو بشر ہیں، کیا ہم بشر کو رسول مان لیں؟

فقالوا ابشراً منا واحداً نتبعه انا اذا لقي ضلال وسعر (القمر: ۲۴)
 ”پس کہا: کیا ہم اپنے میں سے ایک آدمی کے کہنے پر چلیں تب تو ہم ضرور گمراہی اور دیوانگی میں جا پڑیں گے۔“ (ترجمہ حضرت لاہوری)

وما منع الناس ان يؤمنوا اذ جاءهم الهدى الا ان قالوا ابعث
 الله بشراً رسولا قل لو كان في الارض ملائكة يمشون مطمئنين لنزلنا
 عليهم من السماء ملكاً رسولاً (بنی اسرائیل: ۹۴/۹۵)

”اور جس وقت ان لوگوں کے پاس ہدایت پہنچ چکی اس وقت ان کو لانے سے بجز اس کے اور کوئی بات مانع نہ ہوئی کہ انہوں نے کہا کیا اللہ تعالیٰ نے بشر کو رسول بنا کر بھیجا ہے؟ آپ فرما دیجئے اگر زمین پر فرشتے رہتے ہوتے کہ اس پر چلتے بیستے تو البتہ ہم ان پر آسمان سے فرشتے کو رسول بنا کر بھیجتے۔“

ان ارشادات سے واضح ہے کہ انبیاء کرام علیہم الصلوٰۃ والسلام انسان اور بشر ہی ہوتے ہیں، گویا کسی نبی کی نبوت پر ایمان لانے کا مطلب ہی یہ ہے کہ ان کو بشر اور رسول تسلیم کیا جائے اسی لئے تمام اہل سنت کے ہاں رسول کی تعریف یہ کی گئی ہے:

انسان بعثه الله لتبليغ الرسالة والاحكام (۱)

(۱) شرح العقائد النسفية مع حاشية الخيالي - ص ۳۰ - ط: مصطفى البابي الحلبي .

”رسول وہ انسان ہے جس کو اللہ تعالیٰ اپنے پیغامات اور احکام بندوں تک پہنچانے کے لئے مبعوث فرماتے ہیں۔“

جس طرح قرآن کریم نے انبیاء کرام علیہم الصلوٰۃ والسلام کی بشریت کا اعلان فرمایا ہے اسی طرح احادیث طیبہ میں آنحضرت صلی اللہ علیہ وسلم نے بھی بغیر کسی دغدغہ کے اپنی بشریت کا اعلان فرمایا ہے چنانچہ آنحضرت صلی اللہ علیہ وسلم جہاں یہ فرماتے ہیں کہ سب سے پہلے میرا نور تخلیق کیا گیا (اگر اس روایت کو صحیح تسلیم کر لیا جائے) وہاں یہ بھی فرماتے ہیں:

۱: اللھم إنما أنا بشر فأی المسلمین لعنته أو سبیتہ فاجعله له
زکوة وأجرأ^(۱)

”اے اللہ میں بھی ایک انسان ہی ہوں پس جس مسلمان پر میں نے لعنت کی ہو یا اسے برا بھلا کہا ہو آپ اس کو اس شخص کے لئے پاکیزگی اور اجر کا ذریعہ بنادے۔“

۲: اللھم انی اتخذک عهداً لن تخلفیه فإنما أنا بشر فأی
المؤمنین اذیتہ، شتمتہ، لعنتہ، جلدتہ فاجعلها له صلوة وزکوة
وقربة تقربه بها إلیک^(۲)

”اے اللہ! میں آپ کے یہاں سے ایک عہد لینا چاہتا ہوں آپ اس کے خلاف نہ کیجئے کیونکہ میں بھی ایک انسان ہوں پس جس مومن کو میں نے ایذا دی ہو، گالی دی ہو، لعنت کی ہو، اس کو مارا ہو، آپ اس کے لئے اس کو رحمت، پاکیزگی بنادیتے کہ آپ اس کی وجہ سے اس کو اپنا قرب عطا فرمائیں۔“

۳: اللھم إنما محمد (صلی اللہ علیہ وسلم) بشر یغضب کما
یغضب البشر، الحدیث^(۳)

(۱) الصحيح لمسلم - باب من لعنه النبي صلى الله عليه وسلم او سبه - ۲/۳۲۳ - ط: قديمی.

(۲) المرجع السابق ۱ - ۲/۳۲۳.

(۳) نفس المرجع السابق.

”اے اللہ! محمد صلی اللہ علیہ وسلم بھی ایک انسان ہی ہیں ان کو بھی غصہ آتا ہے جس طرح اور انسانوں کو غصہ آتا ہے۔“

۴: انی اشرطت علی ربی، فقلت انا بشر ارضی کما یرضی البشر واغضب کما یغضب البشر (۱)

”میں نے اپنے رب سے ایک شرط کر لی ہے میں نے کہا کہ میں بھی ایک انسان ہی ہوں میں بھی خوش ہوتا ہوں جس طرح انسان خوش ہوتے ہیں اور غصہ ہوتا ہوں جس طرح دوسرے انسان غصہ ہوتے ہیں۔“

۵: انما انا بشر وانه یاتینی الخصم بعضهم ان یكون ابلغ من بعض فاحسب انه صادق فاقضی له فمن قضیت له بحق مسلم فانما هی قطعة من النار فلیحملها أو یدرها، (۲)

”میں بھی ایک آدمی ہوں اور میرے پاس مقدمہ کے فریق آتے ہیں، ہو سکتا ہے کہ ان میں سے بعض زیادہ زبان آور ہوں پس میں اس کو سچا سمجھ کر اس کے حق میں فیصلہ کر دوں، پس جس کے لئے میں کسی مسلمان کے حق کا فیصلہ کر دوں وہ محض آگ کا ٹکڑا ہے اب چاہے وہ اسے اٹھالے جائے، اور چاہے چھوڑ جائے۔“

۶: انما انا بشر مثلكم أنسی کما تنسون فاذا نسیت فذکرونی (۳)

”میں بھی تم جیسا انسان ہی ہوں میں بھی بھول جاتا ہوں جیسے تم بھول جاتے ہو پس جب میں بھول جاؤں تو مجھے یاد دلادیا کرو۔“

(۱) المرجع السابق .

(۲) صحیح البخاری - باب اثم من خاصم فی باطل وهو یعلمه - ۱/۲۲۲ - ط: قدیمی کتب خانہ

الصحیح لمسلم - باب بیان ان حکم الحاكم لا لغير الباطن - ۲/۷۴ - واللفظ لمسلم - ط: قدیمی .

(۳) صحیح البخاری - کتاب الصلوة - باب التوجه نحو القبلة حیث کان - ۱/۵۸ - ط: قدیمی .

الصحیح لمسلم - باب سجود السهو فی الصلوة - ۱/۲۱۲، ۲۱۳ .

۷: انما انا بشر، اذا امرتکم بشئی من دینکم فخذوا به واذا

امرتکم بشئی من رأیی فانما انا بشر (۱)

”میں بھی ایک انسان ہی ہوں جب تم کو دین کی کسی بات کا حکم کروں تو اسے لے لو اور جب تم کو (کسی دنیوی معاملے میں) اپنی رائے سے بطور مشورہ کوئی حکم دوں تو میں بھی ایک انسان ہی ہوں۔“

۸: ألا ایہا الناس! فانما انا بشر یوشک ان یأتی رسول ربی

فأجیب..... الخ (۲)

”سنو! اے لوگو! پس میں بھی ایک انسان ہی ہوں قریب ہے کہ میرے

رب کا قاصد (یہاں سے کوچ کا پیغام لے کر) آئے تو میں اس کو لبیک کہوں۔“

قرآن کریم اور ارشادات نبوی صلی اللہ علیہ وسلم سے واضح ہے کہ آنحضرت صلی اللہ علیہ وسلم کے صفت نور کے ساتھ موصوف ہونے کا یہ مطلب نہیں کہ آپ صلی اللہ علیہ وسلم کی بشریت کی نفی کر دی جائے، نہ ان نصوص قطعیہ کے ہوتے ہوئے آپ صلی اللہ علیہ وسلم کی بشریت کا انکار ممکن ہے۔

میں نے یہ بھی لکھا تھا کہ بشریت کوئی عار اور عیب کی چیز نہیں جس کی نسبت آنحضرت صلی اللہ علیہ وسلم کی جانب کرنا سوء ادب کا موجب ہو، بشر اور انسان تو اشرف المخلوقات ہے اس لئے بشریت آپ کا کمال ہے، نقص نہیں اور پھر آپ صلی اللہ علیہ وسلم کا اشرف المخلوقات میں سب سے اشرف افضل ہونا خود انسانیت کے لئے مایہ فخر ہے۔

”اس لئے آپ کا بشر، انسان اور آدمی ہونا نہ صرف آپ صلی اللہ علیہ وسلم کے

لئے طرہ افتخار ہے بلکہ آپ کے بشر ہونے سے انسانیت و بشریت رشک ملائکہ ہے۔“ (۳)

(۱) الصحيح لمسلم - باب وجوب امثال ما قاله شرعا..... الخ - ۲/۲۶۴.

(۲) الصحيح لمسلم - باب من فضائل علی بن ابی طالب - ۲/۲۷۹.

(۳) اختلاف امت اور صراط مستقیم از حضرت مولانا محمد یوسف لدھیانوی شہید - دیوبندی بریلوی اختلاف - نور و بشر -

یہی عقیدہ اکابر اور سلف صالحین کا تھا چنانچہ قاضی عیاضؒ ”الشفاء بتعريف حقوق المصطفى صلى الله عليه وسلم“ میں لکھتے ہیں۔

”قد قدمنا انه صلى الله عليه وسلم وسائر الانبياء والرسل من البشر، وان جسمه وظاهره خالص للبشر يجوز عليه من الآفات والتغيرات والالام والاسقام وتجرع كأس الحمام ما يجوز على البشر وهذا كله ليس بنقيصة، لان الشئى انما يسمى ناقصا بالاضافة الى ما هو اتم منه واكمل من نوعه وقد كتب الله تعالى على اهل هذه الدار فيها يحيون وفيها يموتون ومنها يخرجون وخلق جميع البشر بمدرجة الغير (۱)۔

”ہم پہلے ذکر کر چکے ہیں کہ آنحضرت صلی اللہ علیہ وسلم اور دیگر انبیاء و رسل نوع بشر میں سے ہیں اور آپ صلی اللہ علیہ وسلم کا جسم مبارک اور ظاہر خالص بشر کا تھا آپ صلی اللہ علیہ وسلم کے جسم اطہر پر وہ تمام آفات و تغیرات اور تکالیف و امراض اور موت کے احوال طاری ہو سکتے تھے جو انسان پر طاری ہوتے ہیں اور یہ تمام امور کوئی نقص اور عیب نہیں، کیونکہ کوئی چیز ناقص اس وقت کہلاتی ہے جبکہ اس کی نوع میں سے کوئی دوسری چیز اتم و اکمل ہو، دار دنیا کے رہنے والوں پر اللہ تعالیٰ نے یہ بات مقدر فرمادی کہ وہ زمین میں جنیں گے یہیں مریں گے اور یہیں سے نکالے جائیں گے اور تمام انسانوں کو اللہ تعالیٰ نے تغیر کا محل بنایا ہے۔“

آنحضرت صلی اللہ علیہ وسلم کی تکالیف کی چند مثالیں پیش کرنے کے بعد لکھتے ہیں:

وهكذا سائر أنبيائه مبتلى ومعافى، وذلك من تمام حكمته

ليظهر شرفهم فى هذه المقامات، وبين أمرهم ويتم كلمته فيهم

(۱) الشفاء بتعريف حقوق المصطفى صلى الله عليه وسلم - للإمام القاضى عياض - القسم الثانى

ولیحقق بامتحانهم بشریتهم، ويرتفع الالتباس من اهل الضعف فيهم
لئلا يضلوا بما يظهر من العجائب على ايديهم ضلال النصارى بعيسى
بن مريم..... قال بعض المحققين وهذه الطوارى والتغيرات
المذكورة انما تختص باجسامهم البشرية المقصودة منها مقاومة البشر
ومعافات بنى ادم، لمشاكله الجنس، وامابواطنهم فمنزلة غالبا عن
ذلك معصومة منه، متعلقة بالمالا الاعلى والملئكة لاخذها عنهم
وتلقيها الوحي عنهم (۱)

اسی طرح دیگر انبیاء کرام علیہم الصلوٰۃ والسلام کہ وہ تکالیف میں بھی مبتلاء
ہوئے اور ان کو عافیت سے بھی نوازا گیا اور یہ حق تعالیٰ کی کمال حکمت تھی تاکہ ان
مقامات میں ان حضرات کا شرف ظاہر ہو اور ان کا معاملہ واضح ہو جائے اور اللہ تعالیٰ
کی بات ان کے حق میں پوری ہو جائے اور تاکہ اللہ تعالیٰ ان کی بشریت کو ثابت
کردے، اور امت کے اہل ضعف کو ان کے بارے میں جو التباس ہو سکتا تھا وہ اٹھ
جائے تاکہ ان عجائبات کی وجہ سے جو ان حضرات کے ہاتھ پر ظاہر ہوتے ہیں گمراہ نہ
ہو جائیں جس طرح نصاریٰ حضرت عیسیٰ علیہ السلام کے بارے میں گمراہ ہوئے۔
بعض محققین نے فرمایا ہے کہ یہ عوارض اور تغیرات مذکورہ ان بشری اجسام کے ساتھ
مخصوص ہیں جن سے مقصود بشر کی مقاومت اور بنی آدم کی مشقتوں کا برداشت کرنا ہے
تاکہ ہم جنسوں کے ساتھ مشاکلت ہو لیکن ان کی ارواح طیبہ ان امور سے متاثر نہیں
ہوتیں بلکہ وہ معصوم و منزہ اور ملاء اعلیٰ اور فرشتوں سے تعلق رکھتی ہیں کیونکہ وہ فرشتوں
سے علوم اخذ کرتی ہیں اور ان سے وحی کی تلقین کرتی ہیں۔“

الغرض آپ صلی اللہ علیہ وسلم کے نور ہونے کے یہ معنی ہرگز نہیں کہ آپ صلی اللہ علیہ وسلم بنی نوع
انسان میں داخل نہیں۔ آپ نے جو حوالے نقل کئے ہیں ان میں آنحضرت صلی اللہ علیہ وسلم کے لئے نور کی

صفت کا اثبات کیا گیا ہے، مگر اس سے چونکہ آنحضرت صلی اللہ علیہ وسلم کی بشریت کا انکار لازم نہیں آتا اس لئے وہ میرے مدعا کے خلاف نہیں اور نہ میرا عقیدہ ان بزرگوں سے الگ ہے۔

حکیم الامت حضرت مولانا اشرف علی تھانویؒ نے ”نشر الطیب“ میں سب سے پہلے نور محمدی (علی صاحبہ الصلوٰۃ والتسلیمات) کی تخلیق کا بیان فرمایا ہے اور اس کے ذیل میں وہ احادیث نقل کی ہیں جن کی طرف آپ نے اشارہ کیا ہے لیکن حضرتؒ نے نور محمدی صلی اللہ علیہ وسلم کی تشریح بھی فرمادی ہے، چنانچہ پہلی روایت حضرت جابر رضی اللہ عنہ کی ”مسند عبد الرزاق“ کے حوالے سے یہ نقل کی ہے۔

آپ صلی اللہ علیہ وسلم نے فرمایا۔ اے جابر! اللہ تعالیٰ نے تمام اشیاء سے پہلے تیرے نبی کا نور اپنے نور سے (نہ بایں معنی کہ نور الہی اس کا مادہ تھا بلکہ اپنے نور کے فیض سے) پیدا کیا،،، پھر جب اللہ تعالیٰ نے اور مخلوق کو پیدا کرنا چاہا تو اس نور کے چار حصے کئے ایک حصہ سے قلم پیدا کیا، دوسرے سے لوح اور تیسرے سے عرش۔ آگے حدیث طویل ہے۔
اس کے فائدہ میں لکھتے ہیں:

”اس حدیث سے نور محمدی صلی اللہ علیہ وسلم کا اول الخلق ہونا باولیت حقیقیہ ثابت ہوا کیونکہ جن جن اشیاء کی نسبت روایات میں اولیت کا حکم آیا ہے ان اشیاء کا نور محمدی صلی اللہ علیہ وسلم سے متاخر ہونا اس حدیث میں منصوص ہے۔“
اور اس کے حاشیہ میں تحریر فرماتے ہیں:

”ظاہر انور محمدی، روح محمدی سے عبارت ہے اور حقیقت روح کی اکثر محققین کے قول پر مادہ سے مجرد ہے اور مجرد کا مادیات کے لئے مادہ ہونا ممکن نہیں پس ظاہر انور اس نور کے فیض سے کوئی مادہ بنایا گیا اور اس مادہ سے چار حصے کئے گئے الخ، اور اس مادہ سے پھر کسی مجرد کا بننا اس طرح ممکن ہے کہ وہ مادہ اس کا جزء نہ ہو، بلکہ کسی طریق سے محض اس کا سبب خارج عن الذات ہو۔“

دوسری روایت جس میں فرمایا گیا ہے کہ بے شک میں حق تعالیٰ کے نزدیک خاتم النبیین ہو چکا تھا اور آدم علیہ السلام ہنوز اپنے خمیر ہی میں پڑے تھے۔

اس کے حاشیہ میں لکھتے ہیں:

اور اس وقت ظاہر ہے آپ صلی اللہ علیہ وسلم کا بدن تو بنا ہی نہ تھا تو پھر نبوت کی صفت آپ کی روح کو عطا ہوئی تھی اور نور محمدی صلی اللہ علیہ وسلم اسی نور محمدی صلی اللہ علیہ وسلم کا نام ہے، جیسا کہ اوپر مذکور ہوا۔ (۱)

اس سے واضح ہے کہ حضرت تھانویؒ کے نزدیک نور محمدی صلی اللہ علیہ وسلم سے مراد آنحضرت صلی اللہ علیہ وسلم کی پاک اور مقدس روح ہے اور اس فصل میں جتنے احکام ثابت کئے گئے ہیں وہ آپ صلی اللہ علیہ وسلم کی روح مقدسہ کے ہیں اور ظاہر ہے کہ آپ کی پاک روح کے اول الخلق ہونے سے آپ کی بشریت کا انکار لازم نہیں آتا، اور حضرت تھانویؒ کی تشریح سے یہ بھی معلوم ہوا کہ آنحضرت صلی اللہ علیہ وسلم کے نور کے خدا تعالیٰ کے نور سے پیدا کئے جانے کا یہ مطلب نہیں کہ نور محمدی صلی اللہ علیہ وسلم نعوذ باللہ نور خداوندی کا کوئی حصہ ہے بلکہ یہ مطلب ہے کہ نور خداوندی کا فیضان آنحضرت صلی اللہ علیہ وسلم کی روح مقدسہ کی تخلیق کا باعث ہوا۔ آپ نے قطب العالم حضرت مولانا رشید احمد گنگوہیؒ کی ”امداد السلوک“ کا حوالہ دیا ہے کہ

”احادیث متواترہ سے ثابت ہے کہ آنحضرت صلی اللہ علیہ وسلم سایہ نہیں رکھتے تھے اور ظاہر ہے کہ نور کے سوا تمام اجسام سایہ رکھتے ہیں۔“

امداد السلوک کا فارسی نسخہ تو میرے سامنے نہیں البتہ اس کا اردو ترجمہ جو حضرت مولانا عاشق الہی میرٹھی نے ”ارشاد الملوک“ کے نام سے کیا ہے اس کی متعلقہ عبارت یہ ہے:

”آنحضرت صلی اللہ علیہ وسلم بھی اولاد آدم ہی میں ہیں مگر آنحضرت صلی اللہ علیہ وسلم نے اپنی ذات کو اتنا مطہر بنالیا تھا کہ نور خالص بن گئے اور حق تعالیٰ نے آپ صلی اللہ علیہ وسلم کو نور فرمایا اور شہرت سے ثابت ہے کہ آنحضرت صلی اللہ علیہ وسلم کا سایہ نہ تھا اور ظاہر ہے کہ نور کے علاوہ ہر جسم کے سایہ ضرور ہوتا ہے۔“

اسی طرح آپ صلی اللہ علیہ وسلم نے اپنے قابعین کو اس قدر تزکیہ اور تصفیہ بخشا کہ وہ بھی نور بن گئے چنانچہ ان کی کرامات وغیرہ کی حکایتوں سے کتابیں پر اور اتنی

مشہور ہیں کہ نقل کی حاجت نہیں نیز حق تعالیٰ نے فرمایا ہے کہ جو لوگ ہمارے حبیب صلی اللہ علیہ وسلم پر ایمان لائے ان کا نور ان کے آگے آگے دوڑتا ہوگا اور دوسری جگہ فرمایا ہے کہ یاد کرو اس دن کو جب کہ مومنین کا نور ان کے آگے اور دہنی طرف دوڑتا ہوگا اور منافقین کہیں گے کہ ذرا ٹھہر جاؤ تا کہ ہم بھی تمہارے نور سے کچھ اخذ کریں ان دونوں آیتوں سے صاف ظاہر ہے کہ حضرت صلی اللہ علیہ وسلم کی متابعت

سے ایمان اور نور دونوں حاصل ہوتے ہیں (ص ۱۱۴، ۱۱۵) (۱)

اس اقتباس سے چند امور بالکل واضح ہیں:

اول: آنحضرت صلی اللہ علیہ وسلم کا اولاد آدم علیہ السلام میں سے ہونا تسلیم کیا گیا ہے اور آدم علیہ السلام کا بشر ہونا قرآن کریم میں منصوص ہے۔

دوم: آنحضرت صلی اللہ علیہ وسلم کے لئے جس نورانیت کا اثبات کیا گیا ہے یہ وہ ہے جو تزکیہ و تصفیہ سے حاصل ہوتی ہے اور جس میں آنحضرت صلی اللہ علیہ وسلم کا مرتبہ اس قدر اکمل و اعلیٰ تھا کہ آپ نور خالص بن گئے تھے۔

سوم: جسم اطہر کا سایہ نہ ہونے کو متواتر نہیں کہا گیا بلکہ ”شہرت سے ثابت ہے“ کہا گیا ہے بہت سی روایات ایسی ہیں کہ زبان زد عام و خاص ہوتی ہیں مگر ان کو متواتر یا اصطلاحی شہرت کا مرتبہ تو کیا حاصل ہوتا خبر آحاد کے درجہ میں ان کو حدیث صحیح یا قابل قبول ضعیف کا درجہ بھی حاصل نہیں ہوتا بلکہ وہ خالصہ بے اصل اور موضوع ہوتی ہیں سایہ نہ ہونے کی روایت بھی حد درجہ کمزور ہے یہ روایت مرسل بھی ہے اور ضعیف بھی اس درجہ کی کہ اس کے بعض راویوں پر وضع حدیث کی تہمت ہے (اس کی تفصیل حضرت مفتی شفیع صاحب کے مضمون میں ہے جو آخر میں بطور تکملہ نقل کر رہا ہوں)۔

چہارم: احادیث کی تصحیح و تنقیح حضرات محدثین کا وظیفہ ہے حضرات صوفیائے کرام کا اکثر و بیشتر معمول یہ ہے کہ وہ بعض ایسی روایات جو عام طور سے مشہور ہوں ان کی تنقیح کے درپے نہیں ہوتے، بلکہ

(۱) ارشاد الملوک ترجمہ امداد السلوک، از حضرت مولانا عاشق الہی میرٹھی رحمہ اللہ ص ۱۱۴، ۱۱۵ (لم نطلع علی اصل

بر تقدیر صحت اس کی توجیہ کر دیتے ہیں یہاں بھی شیخ قطب الدین کی قدس سرہ نے (جن کے ”رسالہ مکیہ“ کا ترجمہ حضرت گنگوہیؒ نے کیا ہے) اس مشہور روایت کی یہ توجیہ فرمائی ہے کہ آنحضرت صلی اللہ علیہ وسلم کی ذات عالی پر نورانیت اور تصفیہ کا اس قدر غلبہ تھا کہ بطور معجزہ آپ کا سایہ نہیں تھا بہر حال اگر سایہ نہ ہونے کی روایت کو تسلیم کر لیا جائے تو یہ بطور معجزہ ہی ہو سکتا ہے گویا غلبہ نورانیت کی بناء پر آپ کے جسم اطہر پر روح کے احکام جاری ہو گئے تھے اور جس طرح روح کا سایہ نہیں ہوتا اسی طرح آپ صلی اللہ علیہ وسلم کے جسم اطہر کا بھی سایہ نہیں تھا لیکن اس سے آپ صلی اللہ علیہ وسلم کی بشریت کی نفی لازم نہیں آتی ایک تو اس لئے کہ شیخ خود آپ کی بشریت کی تصریح فرما رہے ہیں، ظاہر ہے کہ اس نور کی بشریت سے منافات ہو تو آپ صلی اللہ علیہ وسلم کے تمام تبعین کی بشریت کا انکار لازم آئے گا تیسرے ام المؤمنین حضرت عائشہ صدیقہؓ جو آنحضرت صلی اللہ علیہ وسلم کے حالات کو سب سے زیادہ جانتی ہیں وہ فرماتی ہیں،

کان بشرا من البشر (۱)

آنحضرت صلی اللہ علیہ وسلم بھی انسانوں میں سے ایک انسان تھے۔

سایہ نہ ہونے کی روایت کے بارے میں ”فتاویٰ رشیدیہ“ سے اصل سوال و جواب یہاں نقل کرتا ہوں:

”سوال: سایہ مبارک رسول اللہ صلی اللہ علیہ وسلم کا پڑتا تھا یا نہیں اور جو

ترمذی نے نوادر الاصول میں عبد الملک بن عبد اللہ بن وحید سے انہوں نے ذکوان

سے روایت کیا ہے کہ رسول اللہ صلی اللہ علیہ وسلم کا سایہ نہیں پڑتا تھا سند اس کی صحیح ہے یا

ضعیف یا موضوع؟ ارقام فرمادیں۔

جواب: یہ روایت کتب صحاح میں نہیں اور نوادر کی روایت کا بندہ کو حال

معلوم نہیں کہ کیسی ہے۔ نوادر الاصول حکیم ترمذی کی ہے نہ ابو عیسیٰ ترمذی کی فقط

واللہ اعلم۔ رشید احمد گنگوہی (۲)

اس اقتباس سے معلوم ہو جاتا ہے کہ سایہ نہ ہونے کی روایت حدیث کی متداول کتابوں میں

(۱) مشکوٰۃ المصابیح - باب فی اخلاقہ و شمائلہ صلی اللہ علیہ وسلم - الفصل الثانی - ص ۵۲۰.

(۲) فتاویٰ رشیدیہ - کتاب التفسیر والحديث - ص ۱۵۲ - ط: محمد سعید اینڈ سنز کراچی.

نہیں۔ امام ربانی مجدد الف ثانی قدس سرہ کے حوالے سے آپ نے تین باتیں نقل کی ہیں:

۱: حضور صلی اللہ علیہ وسلم ایک نور ہیں کیونکہ حضور صلی اللہ علیہ وسلم نے فرمایا ہے، خلقت من نور اللہ، میں اللہ کے نور سے پیدا ہوا ہوں۔

۲: آپ صلی اللہ علیہ وسلم نور ہیں آپ کا سایہ نہ تھا۔

۳: آپ صلی اللہ علیہ وسلم نور ہیں جس کو اللہ تعالیٰ نے حکمت و مصلحت کے پیش نظر بصورت انسان ظاہر فرمایا۔

آنحضرت صلی اللہ علیہ وسلم کے نور سے پیدا ہونے اور سایہ نہ ہونے کی تحقیق اوپر عرض کر چکا ہوں البتہ یہاں اتنی بات مزید عرض کر دینا مناسب ہے کہ ”خلقت من نور اللہ“ کے الفاظ سے کوئی حدیث مروی نہیں، مکتوبات شریفہ کے حاشیہ میں اس کی تخریج کرتے ہوئے شیخ عبدالحق محدث دہلوی قدس سرہ کی ”مدارج النبوة“ کے حوالے سے یہ روایت نقل کی ہے:

”انا من نور اللہ والمؤمنون من نوری“

”میں اللہ کے نور سے ہوں اور مؤمن میرے نور سے ہیں۔“

مگر ان الفاظ سے بھی کوئی حدیث ذخیرہ احادیث میں نظر سے نہیں گزری، ممکن ہے کہ یہ حضرت جابرؓ کی حدیث (جو نشر الطیب کے حوالے سے گزر چکی ہے) کی روایت بالمعنی ہو بہر حال اگر یہ روایت صحیح ہو تو اس کی شرح ہے جو حضرت حکیم الامت تھانویؒ کی ”نشر الطیب“ سے نقل کر چکا ہوں۔

سب جانتے ہیں کہ اللہ تعالیٰ کا نور اجزاء و حصص سے پاک ہے اس لئے کسی عاقل کو یہ تو وہم بھی نہیں ہو سکتا کہ آنحضرت صلی اللہ علیہ وسلم کا نور، نور خداوندی کا جزء اور حصہ ہے پھر اس روایت میں اہل ایمان کی تخلیق آنحضرت صلی اللہ علیہ وسلم کے نور سے ذکر کی گئی، اگر جزئیت کا مفہوم لیا جائے تو لازم آئے گا کہ تمام اہل ایمان نور خداوندی کا جزء ہوں اس قسم کی روایت کی عارفانہ تشریح کی جاسکتی ہے، جیسا کہ امام ربانیؒ نے کی ہے، مگر ان پر عقائد کی بنیاد رکھنا اور آنحضرت صلی اللہ علیہ وسلم کو نصوص قطعیہ کے علی الرغم نوع انسان سے خارج کر دینا کسی طرح بھی جائز نہیں۔

تیسری بات جو آپ نے حضرت مجددؒ سے نقل کی ہے اول تو وہ ان دقیق علوم و معارف میں سے

ہے کہ جو عقول متوسطہ سے بالاتر ہیں اور جن کا تعلق علوم مکاشفہ سے ہے، جو حضرات تصفیہ و تزکیہ اور نور باطن کے عالی ترین مقامات پر فائز ہوں وہی ان کے افہام و تفہیم کی صلاحیت رکھتے ہیں، عام لوگ ان دقیق علوم کو سمجھنے سے قاصر ہیں ان لوگوں کو اگر ظاہر شریعت سے کچھ مس ہوگا تو ان اکابر کی شان میں گستاخی کریں گے (جس کا مشاہدہ اس زمانے میں خوب خوب ہو رہا ہے اور جن لوگوں کو ان اکابر سے عقیدت ہوگی وہ ظاہر شریعت اور نصوص قطعیہ کو پس پشت ڈال کر الحاد و زندقہ کی وادیوں میں بھٹکا کریں گے، فـہـاـن الجاہل اما مفرط واما مفرط، اس لئے اکابر کی وصیت یہ ہے کہ:

نکتہ ہاں چوں تیغ پولاد است تیز	چوں نداری تو سپر واپس گریز
پیش این الماس بے اسپر میا	گزر بریدن تیغ رانہود حیا
چہ شبہا نشتم دریں سیر گم	کہ دہشت گرفت آستینم کہ قم
محیط است علم ملک بر بسیط	قیاس تو بروے نہ گردد محیط
نہ ادراک در کنہ ذآتش رسد	نہ فکر ت بغور صفاتش رسد

دوسرے، آپ نے حضرت مجدد کا حوالہ نقل کرنے میں خاصے اختصار سے کام لیا ہے جس سے فہم مراد میں التباس پیدا ہوتا ہے، حضرت مجدد فرماتے ہیں کہ آنحضرت صلی اللہ علیہ وسلم کی تخلیق حق تعالیٰ کے علم اضافی سے ہوتی ہے۔

و مشہوری گردد کہ علم جملی کہ از صفات اضافیہ گشتہ است نوریت کہ در نشأۃ
عنصری بعد از انصباب از اصلاب بارحام متکثرہ بمقتضائے حکم و مصالح صورت انسانی
کہ احسن تقویم است ظہور نمودہ و مسمی بہ محمد و احمد شد، (۱)

”اور ایسا نظر آتا ہے کہ علم اجمالی جو کہ صفات اضافیہ میں سے ہو گیا ہے ایک نور ہے جو کہ نشأۃ عنصری میں بہت سی پشتوں اور رحموں میں منتقل ہوا حکم و مصالح کے تقاضے سے انسانی صورت میں جلوہ گر ہوا اور محمد و احمد کے پاک ناموں سے موسوم ہوا“۔

(۱) مکتوبات امام ربانی مجدد الف ثانی شیخ احمد سرہندی - دفتر سوم - مکتوب صدم - ۵۱۳ خاتمہ حنف در میان حسن و جمال - ط: بازار پرلیس امرتسر۔

حضرت امام ربائی کے اقتباس سے مندرجہ ذیل امور واضح ہوئے۔

۱: آنحضرت صلی اللہ علیہ وسلم کی تخلیق حق تعالیٰ کے علم اجمالی سے صفت اضافیہ کے مرتبہ میں ہوئی۔

۲: یہ صفت اضافیہ ایک نور تھا جس کو انسانی قالب عطا کیا گیا۔

۳: چونکہ انسانی صورت سب سے خوبصورت سانچہ ہے اسلئے حکمت خداوندی کا تقاضا ہوا کہ آپ کو انسان اور بشر کی حیثیت سے پیدا کیا جائے، اگر بشری ڈھانچے سے بہتر کوئی اور قالب ہوتا تو آنحضرت صلی اللہ علیہ وسلم کو کبھی انسانی شکل میں پیدا نہ کیا جاتا، اس سے واضح ہے کہ حضرت امام ربائی آنحضرت صلی اللہ علیہ وسلم کی بشریت کے منکر نہیں، اور نہ وہ نور، بشریت کے منافی ہے جس کا وہ اثبات فرما رہے ہیں۔

آپ نے ”رسالہ التوسل“ اور ”تفسیر کبیر“ کے حوالے سے لکھا ہے کہ آیت کریمہ، قد جاء کم من اللہ نور و کتاب مبین، میں نور، سے آنحضرت صلی اللہ علیہ وسلم کی ذات گرامی مراد ہے اس آیت میں نور کی تفسیر میں تین قول ہیں:

ایک یہ کہ: اس سے آنحضرت صلی اللہ علیہ وسلم مراد ہیں۔

دوم یہ کہ: اسلام مراد ہے۔

اور سوم یہ کہ: قرآن کریم مراد ہے، اس قول کو امام رازیؒ نے اس بناء پر کمزور کہا ہے کہ معطوفین میں تغایر ضروری ہے، لیکن یہ دلیل بہت کمزور ہے، بعض اوقات ایک چیز کی متعدد صفات کو بطور عطف ذکر کر دیا جاتا ہے، چنانچہ حضرت حکیم الامتؒ نے ”بیان القرآن“ میں اسی کو اختیار کیا ہے۔

بہر حال نور سے مراد آنحضرت صلی اللہ علیہ وسلم ہوں یا اسلام ہو، یا قرآن کریم، بہر صورت یہاں نور سے نور ہدایت ہے، جس کا واضح قرینہ آیت کا سیاق ہے۔

یہدی بہ اللہ من اتبع رضوانہ سبل السلام ویخرجہم من

الظلمت إلی النور بإذنه ویہدیہم إلی صراط مستقیم (المائدہ : ۱۶)

اس کے ذریعہ سے اللہ تعالیٰ ایسے شخصوں کو، جو رضائے حق کے طالب ہوں

سلامتی کی راہیں بتلاتے ہیں (یعنی جنت میں جانے کے طریقے کہ عقائد و اعمال

خاصہ ہیں، تعلیم فرماتے ہیں، کیونکہ پوری سلامتی بدنی و روحانی جنت ہی میں نصیب

ہوگی) اور ان کو اپنی توفیق (اور فضل) سے (کفر و معصیت کی) تاریکیوں سے نکال کر (ایمان و طاعت کے) نور کی طرف لے آتے ہیں اور ان کو (ہمیشہ) راہ راست پر قائم رکھتے ہیں (بیان القرآن)۔

امام رازیؒ فرماتے ہیں:

وتسمية محمد والاسلام والقرآن بالنور ظاهرة لان النور
الظاهر هو الذي يتقوى به البصر على ادراك الاشياء الظاهرة، والنور
الباطن ايضاً هو الذي تتقوى به البصيرة على ادراك الحقائق
والمعقولات (۱)۔

آنحضرت صلی اللہ علیہ وسلم اور اسلام اور قرآن کو نور فرمانے کی وجہ ظاہر ہے،
کیونکہ ظاہری روشنی کے ذریعہ آنکھیں ظاہری اشیاء کو دیکھ پاتی ہیں، اسی طرح نور
باطن کے ذریعہ بصیرت حقائق و معقولات کا ادراک کرتی ہے۔
علامہ نسفیؒ ”تفسیر مدارک“ میں لکھتے ہیں:

اوالنور، محمد صلی اللہ علیہ وسلم لانه يهتدى به كما
يسمى سراجاً (۲)۔

”یا نور سے مراد آنحضرت صلی اللہ علیہ وسلم ہیں کیونکہ آپ صلی اللہ علیہ وسلم
کے ذریعہ ہدایت ملتی ہے، جیسا کہ آپ صلی اللہ علیہ وسلم کو چراغ کہا گیا ہے۔“
قریب قریب یہی مضمون تفسیر خازن، تفسیر بیضاوی، تفسیر صاوی، روح البیان اور دیگر تفاسیر میں ہے۔
اس کی طرف اشارہ کرتے ہوئے میں نے لکھا تھا: جس طرح آپ صلی اللہ علیہ وسلم اپنی نوع کے اعتبار
سے بشر ہیں اسی طرح آپ صلی اللہ علیہ وسلم صفت ہدایت کے لحاظ سے ساری انسانیت کے لئے مینارۂ نور
ہیں، یہی نور ہے جس کی روشنی میں انسانیت کو خدا تعالیٰ کا راستہ مل سکتا ہے اور جس کی روشنی ابد تک درخشندہ

(۱) التفسیر الکبیر للامام الرازی - ۱۱/۱۹۰ - ط: الطبعة الثالثة ایران .

(۲) تفسیر المدارک للإمام أبی البرکات النسفی - سورة المائدة: ۱۶-۱۷ - ۲۳۶/۱ - مكتبة رحمانیہ لاہور .

وتا بندہ رہے گی، لہذا میرے عقیدے میں آپ بیک وقت نور بھی ہیں اور بشر بھی۔ میری ان تمام معروضات کا خلاصہ یہ ہے کہ آنحضرت صلی اللہ علیہ وسلم کی بشریت دلائل قطعیہ سے ثابت ہے اس لئے آنحضرت صلی اللہ علیہ وسلم کے لئے نور کی صفت ثابت کرتے ہوئے آپ صلی اللہ علیہ وسلم کو انسانیت اور بشریت کے دائرے سے خارج کر دینا ہرگز صحیح نہیں، جس طرح آپ صلی اللہ علیہ وسلم کی رسالت و نبوت کا اعتقاد لازم ہے اسی طرح آپ کی انسانیت و بشریت کا عقیدہ بھی لازم ہے چنانچہ میں ”فتاویٰ عالمگیری“ کے حوالے سے یہ نقل کر چکا ہوں:

ومن قال لا ادري ان النبي صلى الله عليه وسلم كان انسيا

او جنيا يكفر كذا في الفصول العمدية (۱)

اور جو شخص یہ کہے کہ میں نہیں جانتا کہ آنحضرت صلی اللہ علیہ وسلم انسان تھے

یا جن، وہ کافر ہے۔ واللہ اعلم۔

کتبہ: محمد یوسف لدھیانوی

بینات - محرم الحرام ۱۴۰۲ھ

(۱) الفتاویٰ الہندیۃ - کتاب السیر - الباب التاسع فی احکام المرتدین - مطلب موجبات الکفر

انواع - منها ما يتعلق بالانبياء - ۲ / ۲۶۳ - ط: کوئٹہ .

و کذا فی البحر الرائق - لابن نجیم - باب احکام المرتدین - ۵ / ۱۲۱ - ط: ایچ ایم سعید .

اسلام میں شاتم رسول ﷺ کی سزا

بعد تمام تعریفوں کے جو خدا جل شانہ کے لئے ہیں، ائمہ کرام سے اس مسئلہ کے بارے میں فتویٰ حاصل کرنا ہے کہ ”جو شخص بلحاظ اسم مسلمان ہو اور خدا تعالیٰ اور اس کے برگزیدہ پیغمبروں اور نبی آخر الزمان فخر موجودات اور محسن انسانیت حضرت محمد صلی اللہ علیہ وسلم کی ہنسی اڑاتا ہو ان کے بارے میں استہزائیہ انداز اختیار کرتا ہو۔ جواز واج مطہرات کی شان میں گستاخی اور صحابہ کرام رضوان اللہ علیہم اجمعین کے بارے میں نازیبا الفاظ کا استعمال کرتا ہو اور قرآن مجید کے بارے میں یہ کہتا ہو کہ یہ کوئی تاریخ نہیں فقط ناول ہے، اور اک دیوانے شخص کا خواب ہے، جسے کہانی کا رنگ دیا گیا ہے تو ایسے شخص یعنی سلمان رشدی ملعون کے لئے علماء کرام کا کیا فتویٰ ہے؟

عام مسلمانوں کے لئے علماء کرام کے لئے، حکام وقت اور حکومت وقت کے لئے، ازراہ کرم بتائیے ایسے مسلمانوں کے لئے کیا حکم ہے جو ایسے گستاخ کو قتل کرنا چاہتے ہوں، جبکہ وہ ایک غیر اسلامی ملک (برطانیہ یا امریکا) میں موجود ہو۔ کیا اس ملک کے ساتھ کسی قسم کے تعلقات قائم رکھے جاسکتے ہیں جبکہ وہ ملک اس ملعون کتاب کی اشاعت کی پشت پناہی بھی کر رہا ہو۔ اور ایسے ملعون شخص کو اپنے ہاں پناہ بھی دے رکھی ہو۔

سائل: سعید احمد (کراچی)

اجواب بسمہ تعالیٰ

صورت مسئلہ میں جو آدمی (کافر ہو یا مسلم) سید الاولین و الاخرین، شفیع المذنبین، رحمۃ اللعالمین حضرت محمد صلی اللہ علیہ وسلم پر ہنسی اڑاتا ہے، یا ان کی سیرت و زندگی کے کسی گوشے کے بارے میں استہزائیہ انداز اختیار کرتا ہے، یا ان کی توہین و تنقیص کرتا ہے یا ان کی شان میں گستاخی کرتا ہے، یا ان کو گالی

دیتا ہے، یا ان کی طرف بُری باتوں کو منسوب کرتا ہے یا آپ کی ازواج مطہرات اور ائمہات المؤمنین (رضی اللہ عنہا) کو بازاری عورت اور طوائفوں کے ساتھ تشبیہ دیتا ہے اور صحابہ کرام رضوان اللہ علیہم اجمعین کی شان میں نازیبا الفاظ استعمال کرتا ہے اور قرآن مجید کو ایک دیوانہ اور مجنون آدمی کا خواب بتاتا ہے، یا ایک ناول اور کہانی سے تعبیر کرتا ہے تو وہ آدمی سراسر کافر، مرتد، زندیق اور ملحد ہے۔ اگر ایسا آدمی کسی مسلمان ملک میں حرکت کرتا ہے تو اس کو قتل کرنا مسلمانوں کی حکومت پر واجب ہے اور مشہور قول کے مطابق اس کی توبہ قبول نہیں کی جائے گی۔ اور جو اس کے کفر میں شک کرتا ہے وہ بھی کافر ہے اور یہ ائمہ اربعہ کا مسلک ہے اور اس پر امت کا اجماع ہے۔

جیسا کہ شیخ الاسلام امام تقی الدین ابو العباس احمد بن عبد العظیم بن عبد السلام الحرانی دمشقی المعروف بابن تیمیہ نے اپنی مشہور و معروف کتاب ”الصارم المسلمون علی شاتم الرسول“ میں نقل فرمایا کہ:

”ان من سب النبی صلی اللہ علیہ وسلم من مسلم او کافر فانه یجب قتله
 هذا مذهب علیہ عامة اهل العلم. قال ابن المنذر: أجمع عوام اهل العلم
 علی أن حد من سب النبی صلی اللہ علیہ وسلم، القتل، وممن قاله مالک
 واللیث و احمد واسحق وهو مذهب الشافعی..... وقد حکى ابو بکر
 الفارسی من اصحاب الشافعی اجماع المسلمین علی أن حد من سب النبی
 صلی اللہ علیہ وسلم القتل“ (۱)

ترجمہ: عام اہل علم کا مذہب ہے کہ جو آدمی خواہ مسلمان ہو یا کافر، نبی کریم صلی اللہ علیہ وسلم کو گالی دیتا ہے اس کو قتل کرنا واجب ہے۔ ابن منذر نے فرمایا کہ عام اہل علم کا اجماع ہے کہ جو آدمی نبی کریم صلی اللہ علیہ وسلم کو گالی دیتا ہے، اس کی حد قتل کرنا ہے اور اسی بات کو امام مالک، امام لیث، امام احمد، امام اسحاق نے بھی اختیار فرمایا ہے اور امام

(۱) الصارم المسلمون علی شاتم الرسول لتقی الدین ابن تیمیہ - المسئلة الاولى: (۳، ۴) ط: نشر

شافعی رحمۃ اللہ علیہ کا بھی یہی مذہب ہے..... اور ابو بکر فارسی نے اصحابِ امام شافعی سے مسلمانوں کا اجماع نقل کیا ہے کہ شاتم رسول صلی اللہ علیہ وسلم کی حد قتل ہے۔

”وقال محمد بن سحنون: اجمع العلماء على ان شاتم النبي

صلى الله عليه وسلم والمنقص له كافر، والوعيد جاء عليه بعذاب الله

له وحكمه عند الامة القتل، ومن شك في كفره وعذابه كفر“۔ (۱)

”محمد بن سحنون نے فرمایا کہ علماء کا اجماع ہے کہ شاتم رسول اور آپ کی

توہین و تنقیص شان کرنے والا کافر ہے اور حدیث میں اس کے لئے سخت سزا کی وعید

آئی ہے اور امت مسلمہ کے نزدیک اس کا شرعی حکم قتل ہے۔ اور جو آدمی اس شخص کے

کفر اور عذاب کے بارے میں شک و شبہ کرے گا وہ بھی کافر ہوگا۔“

مندرجہ بالا عبارات سے یہ بات آفتاب نیم روز کی مانند واضح ہو گئی کہ باجماع امت نبی کریم صلی

اللہ علیہ وسلم کو گالی دینے والا یا ان کی توہین و تنقیص کرنے والا کھلا کافر ہے اور اس کو قتل کرنا واجب ہے۔ اور

آخرت میں اس کے لئے دردناک عذاب ہے۔ اور جو آدمی اس کے کافر ہونے اور مستحق عذاب ہونے

میں شک کرے گا وہ بھی کافر ہو جائے گا۔ کیونکہ اس نے ایک کافر کے کفر میں شبہ کیا ہے۔

علامہ ابن تیمیہؒ نے ”ابن سحنون“ سے مزید نقل کیا ہے کہ:

”ان الساب ان كان مسلما فانه يكفر ويقتل بغير خلاف وهو

مذهب الائمة الأربعة وغيرهم“۔ (۲)

”اگر گالی دینے والا مسلمان ہے تو وہ کافر ہو جائے گا اور بلا اختلاف اس کو

قتل کر دیا جائے گا۔ اور یہ ائمہ اربعہ وغیرہ کا مذہب ہے۔“

اور امام احمد حنبلؒ نے تصریح کی ہے کہ:

”قال ابن حنبل: سمعت ابا عبد الله يقول: كل من شتم النبي

(۱) المرجع السابق.

(۲) الصارم المسلول - (۳، ۴).

صلی اللہ علیہ وسلم او تنقصہ مسلما کان أو کافرا فعليه القتل، وأرى

أن يقتل ولا يستتاب (۱)

”جو آدمی بھی خواہ مسلمان ہو یا کافر اگر رسول کریم صلی اللہ علیہ وسلم کو گالی دیتا

ہے یا ان کی توہین و تنقیص کرتا ہے اس کو قتل کرنا واجب ہے۔ اور میری رائے یہ ہے کہ

اسکو توبہ کرنے کیلئے مہلت نہیں دی جائے گی بلکہ فوراً ہی قتل کر دیا جائے گا۔“

”الدر المختار“ میں ہے:

وفي الاشباه ولا تصح ردة السكران الا الردة بسبب النبي

صلی اللہ علیہ وسلم فانه يقتل ولا يعفى عنه (۲).

”اشباہ میں ہے کہ (نشہ میں) مست آدمی کی ردت کا اعتبار نہیں ہے، البتہ

اگر کوئی آدمی نبی کریم صلی اللہ علیہ وسلم کو گالی دینے کی وجہ سے مرتد ہو جاتا ہے تو اس کو

قتل کر دیا جائے گا اور اس گناہ کو معاف نہیں کیا جائے گا۔“

امام احمدؒ اور ”اشباہ“ کی عبارات سے یہ بات معلوم ہوئی کہ شاتم رسول کے جرم کو معاف نہیں کیا

جائے گا بلکہ اس کو قتل کر دیا جائے گا۔

پھر یہ شخص جب مسلسل اس جرم کے ارتکاب میں قائم ہے اور اس پر مصر ہے تو اس کے واجب

القتل ہونے اور اس کی توبہ قبول نہ کرنے کے بارے میں کوئی شک ہی نہیں۔

چنانچہ کتب فقہ میں لکھا ہے کہ جو آدمی ارتداد کی حالت پر بدستور برقرار رہتا ہے یا بار بار مرتد ہوتا

رہتا ہے اس کو فوراً قتل کر دیا جائے گا اور اس کی توبہ قبول نہیں کی جائے گی۔

جیسا کہ ”فتاویٰ شامی“ میں ہے:

”وعن ابن عمر وعلي: لا تقبل توبة من تكررت ردة

كالزندق وهو قول مالك واحمد والليث وعن ابى يوسف لو فعل

(۱) المرجع السابق.

(۲) الدر المختار - كتاب الجهاد - باب المرتد - ۲۲۳/۴.

ذلک مراراً یقتل غيلة“ (۱)

”حضرت عبد اللہ بن عمر اور حضرت علی رضی اللہ عنہم سے روایت ہے کہ متعدد بار مرتد ہونے والے کی توبہ قبول نہیں کی جائے گی جیسا کہ زندیق کی توبہ قبول نہیں کی جاتی اور یہ امام مالک، احمد اور لیث کا مذہب ہے، امام ابو یوسف سے مروی ہے کہ اگر کوئی آدمی مرتد ہونے کا جرم بار بار کرے تو اسے حیلہ سے بے خبری میں قتل کر دیا جائے۔“

اسی طرح ”در مختار“ میں ہے:

”وکل مسلم ارتد فتوبته مقبولة الا جماعة من تکررت ردتہ علی ما مر. والکافر بسب نبی من الانبیاء فانه یقتل حداً ولا تقبل توبته مطلقاً“ (۲)

”ہر وہ مسلم جو (نعوذ باللہ) مرتد ہو جاتا ہے اس کی توبہ قبول ہوتی ہے، مگر وہ جماعت جس کا ارتداد مکرر (بار بار) ہوتا ہو۔ ان کی توبہ قبول نہیں ہوتی۔ اور جو آدمی انبیاء میں سے کسی نبی کو گالی دینے کی وجہ سے کافر ہو جائے اس کو قتل کر دیا جائے گا اور اس کی توبہ کسی حال میں بھی قبول نہیں کی جائے گی۔“

ان عبارات سے یہ بات واضح ہو گئی ہے کہ سب رسول صلی اللہ علیہ وسلم اور اس کی توہین اتنا بڑا جرم ہے کہ بالفرض اگر کوئی (نشہ میں) مست آدمی بھی نبی کریم صلی اللہ علیہ وسلم کو گالی دے گا یا آپ کی توہین و تحقیر کرے گا تو اس کو قتل کر دیا جائے گا۔

اسی طرح امہات المؤمنین (رضوان اللہ علیہن اجمعین) کی شان میں گستاخی کرنے سے آنحضرت صلی اللہ علیہ وسلم کو تکلیف پہونچتی ہے اور گستاخی کرنے والے پر دنیا و آخرت میں اللہ تعالیٰ کی

(۱) رد المحتار علی الدر المختار - کتاب الجہاد - باب المرتد - مطلب مایشک فی انہ ردة لا یحکم بها - ۲۲۵/۳

(۲) الدر المختار - کتاب الجہاد - باب المرتد - ۲۳۱/۳

لعنت ہوتی ہے اسی لئے حضرت عبداللہ بن عباس رضی اللہ عنہما نے فرمایا کہ امہات المؤمنینؓ کی شان میں گستاخی کرنے والے کی توبہ قبول نہیں کی جائے گی اور وہ مباح الدم ہے۔

چنانچہ حضرت عائشہ صدیقہ رضی اللہ عنہا کو گناہ کی تہمت لگانے والوں کے جرم کا ثبوت اور حضرت عائشہؓ کی پاکدامنی کا ثبوت تو قرآن میں مذکور ہے، فقہاء کرام نے بھی اس کی رو سے ایسے شخص کو مباح الدم کہا ہے۔ جو حضرت عائشہ پر تہمت گناہ لگاتا ہے۔ جیسا کہ ”فتاویٰ شامی“ میں ہے:

”نعم لا شک فی تکفیر من قذف السیدۃ عائشہ رضی اللہ عنہا“۔ (۱)

”سیدہ عائشہ صدیقہ رضی اللہ عنہا کو تہمت لگانے والا شخص بلاشبہ کافر ہے۔“

اور ملعون سلمان رشدی اپنی کتاب میں امہات المؤمنینؓ کی شان میں گستاخی کا مرتکب ہوا ہے بالخصوص حضرت عائشہ صدیقہؓ کے بارے میں، جیسا کہ ہفت روزہ ”حریت“ جلد ۷-۱۱ تا ۱۷ نومبر ۱۹۸۸ء شمارہ ۴۵ میں تفصیلی طور پر نقل کیا گیا ہے۔

اور یہ بات اہل دنیا کے سامنے ظاہر ہے کہ ملعون سلمان رشدی نے جالیہ ناول ”شیطانی آیات“ (satanic Verses) کے علاوہ ”مڈنائٹ چلڈرن“ اور ”شیم“ میں بھی شان رسالت میں دریدہ دہنی اور دہنی خباثت کی بدترین مثال پیش کی ہے۔ تفصیل کے لئے ”انڈیا ٹوڈے“ ”ستمبر ۱۹۸۸ء کی اشاعت میں موجود ہے۔ اور مزید اس کتاب کو متعدد ممالک سے شائع کرنے کی کوشش میں لگا ہوا ہے تاکہ دنیا میں فساد پھیلایا جائے اور دین اسلام کو بدنام کیا جائے، تاریخ کو مسخ کیا جائے، ناپختہ اذہان کو اسلام سے برگشتہ کیا جائے اور مسلمانوں کے دل و جگر پر تیشے چلائے جائیں اور تلاش حق میں دامن اسلام کی طرف بڑھنے والے سادہ دل انسانوں کو اسلام اور مسلمانوں سے بدظن کیا جائے۔ لہذا یہ شخص اگر پہلے سے مسلمان تھا تو اب مرتد ہو گیا ہے اور ارتداد پر اصرار کرنے کی وجہ سے ملحد اور زندیق ہے جس کی توبہ کا کچھ اعتبار نہیں اور اس کی سزا قتل ہی ہے۔

دنیا کے تمام مسلمانوں کا عقیدہ اور ایمان ہے کہ حضرت محمد صلی اللہ علیہ وسلم اللہ کے بندے اور

(۱) رد المحتار علی الدر المختار - کتاب الجہاد - باب المرتد - ۲۳۷/۴۔

رسول ہیں، تبلیغ دین اور اشاعت حق میں بالکل امین اور حق گو ہیں اور اس منصب کو بالکل صحیح طریقہ سے انجام دینے والے ہیں۔ اور دین اسلام کی تکمیل فرمادی گئی ہے اس میں کسی قسم کی کوتاہی اور خامی نہیں ہوئی ہے اسی طرح قرآن مجید کو اللہ پاک کا کلام سمجھتے ہیں۔

قرآن کو غیر اللہ کا کلام کہنا سراسر کفر ہے اسی لئے جب کفار مکہ نے قرآن کے کلام ”انسانی“ ہونے کا دعویٰ کیا تھا تو اللہ تعالیٰ نے جواب میں یہ چیلنج دیا کہ اگر قرآن اللہ کا کلام نہیں ہے اور غیر اللہ کا کلام ہے تو تم اور تمہارے سارے دوست احباب اکٹھے ہو کر قرآن کی ایک چھوٹی سی سورت جیسی کوئی سورت بنا لاؤ اگر تم سچے ہو۔ لیکن اب تک کوئی نہ بنا سکا نہ تاقیامت بنا سکے گا۔

لیکن شاتم رسول سلمان رشدی نے لفظ (Mahound) کی آڑ لے کر یہ تاثر دیا ہے کہ ”جناب سرور کائنات صلی اللہ علیہ وسلم میں فرشتے اور شیطان کی آواز میں تمیز کرنے کی اہلیت نہ تھی“ اور یوں کلام الہی کو جو حضرت جبرائیل کی وساطت سے نازل ہوا ہے، نعوذ باللہ شیطانی کلام ظاہر کرنے کی گستاخانہ مکروہ اور شیطانی جسارت کی ہے۔ ان عبارات سے یہ بات واضح ہو گئی ہے کہ سلمان رشدی قرآن شریف کو اللہ کا کلام ماننے کے لئے تیار نہیں ہے اور جو قرآن کو اللہ کا کلام نہیں مانتا وہ بدترین کافر ہے اس قسم کے کافروں کو قتل کرنا واجب ہے جیسا کہ اوپر گزرا ہے۔

اسی لئے تمام اسلامی حکومتوں کے لئے ضروری ہے کہ اگر کافر مرتد زندیق سلمان رشدی ان کی حکومت کے ماتحت ہے تو فوری طور پر قتل کر کے اسے جہنم رسید کریں اگر ان کی حکومت میں نہیں لیکن سفارتی تعلقات کے ذریعہ اس پر دباؤ ڈالنا کسی بھی طریقہ سے ممکن ہے تو اس پر دباؤ ڈال کر اس کو قتل کر دینا ضروری ہے ورنہ ایک بد بخت شقی ازلی اور شاتم رسول کو پناہ دینے والے یا اس کی پشت پناہی کرنے والے ملک سے تعلق اور دوستی رکھنا جائز نہیں ہوگا۔ جیسا کہ قرآن شریف میں ہے:

”لا تجد قوما يؤمنون بالله واليوم الآخر يوادون من حاد الله

ورسوله ولو كانوا آبائهم او اخوانهم او عشيرتهم“۔ (المجادلة: ۲۲)

”جو لوگ اللہ پر اور قیامت کے دن پر ایمان رکھتے ہیں آپ ان کو نہ دیکھیں

گے کہ وہ ایسے شخصوں سے دوستی رکھیں جو اللہ اور اس کے رسول کے برخلاف ہیں وہ

ان کے باپ یا بیٹے یا بھائی یا اپنے گھرانے کے ہوں۔”

”یا ایہا الذین امنوا لا تتخذوا عدوی وعدوکم اولیاء تلقون

الیہم بالموءدة“۔ (الممتحنة : ۱)

”اے ایمان والو! تم میرے دشمنوں اور اپنے دشمنوں کو دوست مت بناؤ

کہ ان سے دوستی کا اظہار کرنے لگو“۔

اور اگر حکومت اس امر عظیم کو انجام دینے کے لئے تیار نہیں ہے تو ہر مسلمان کے لئے ضروری ہے

کہ طاقت بشری کے مطابق کوشش کر کے اللہ کی زمین کو شاتم رسول سے پاک و صاف کر دے کیونکہ یہ اظہار

دین خداوندی کی تکمیل اور اعلاء کلمۃ اللہ کا ذریعہ ہے، جب تک زمین سے شاتم رسول کو ختم نہیں کیا جائے گا

اس وقت تک مکمل دین اللہ کے لئے نہیں ہوتا ہے جو اللہ تعالیٰ نے دیا ہے۔

”وقاتلوہم حتی لا تكون فتنة ویكون الدین کلہ للہ“ (الانفال: ۳۹)

”اور تم ان سے اس حد تک لڑو کہ ان میں فساد عقیدہ نہ رہے، اور دین اللہ تعالیٰ کا

ہو جائے“۔

اسی لئے صفحہ گیتی میں تاریخ کے اوراق شاہد ہیں کہ جو شخص آنحضرت صلی اللہ علیہ وسلم کو گالی دیتا تھا

اس کو قتل کر دیا جاتا تھا جیسا کہ کعب بن اشرف، یہودیہ عورت اور قبیلہ خطمہ کی عورت کو حضرت محمد صلی اللہ علیہ

وسلم کو گالی دینے کی وجہ سے اور اسلام کی مخالفت میں سرگرم عمل رہنے کی وجہ سے قتل کر دیا گیا تھا۔

اسی طرح حضرت کعب بن زہیر عہد نبوی کے ایک نامور شاعر تھے، ابتداء میں وہ اسلام کی مخالفت

میں سرگرم رہے حتیٰ کہ ہادی اسلام صلی اللہ علیہ وسلم کی ”ہجو“ میں کچھ شعر تک کہہ دیئے، معاندانہ کاروائیوں

اور ہجو گوئی کی پاداش میں بارگاہ رسالت سے ان کے واجب القتل ہونے کا اعلان کر دیا گیا تھا۔ جبکہ

سلمان رشدی نے صرف سب و شتم پر بس نہیں کیا بلکہ اس نے اسلام، نبی صلی اللہ علیہ وسلم، اہلبات المؤمنین

اور قرآن مجید کے بارے میں بھی ہر قسم کی گستاخی کرنے میں کوئی کسر نہیں چھوڑی۔

لہذا جو آدمی اس کو قتل کرے گا اسکو بہت زیادہ ثواب ملے گا تاکہ زمین اس کے فتنے سے محفوظ

ہو جائے، اور آئندہ کسی کو اس جیسی دریدہ دھنی کی جسارت نہ ہو۔ جیسا کہ ”فتاویٰ شامی“ میں ہے:

”و جميع الكبائر..... يباح قتل الكل ويثاب قاتلهم“ (۱)

”اور ایسے تمام مرتکبین کبیرہ جن کے گناہوں کا ضرر دوسروں کی طرف

متعدی ہوتا ہے ان کو قتل کرنا جائز ہے اور قاتل ثواب کا مستحق ہے۔“

فقط واللہ اعلم

کتبہ

محمد انعام الحق

الجواب صحیح

۱۔ محمد عبدالسلام عفا اللہ عنہ

۲۔ محمد شفیق عارف

۳۔ ابوبکر سعید الرحمن

بینات - شعبان المعظم ۱۴۰۹ھ

کیا کنفیوشس نبی تھا؟

کیا فرماتے ہیں علماء کرام و مفتیان عظام عقیدہ نبوت و رسالت سے متعلق کہ:

کیا کسی غیر پیغمبر کو اس کی اخلاقی تعلیم و تربیت کے اعتبار سے نبی یا رسول کہہ سکتے ہیں؟ مثلاً چینی مذہب کی تاریخ میں ایک شخص ہو گزرے ہیں جن کا اصل نام کنگ چیو (Kung Chiu) تھا جو کنفیوشس کے نام سے مشہور تھا۔ جو اندازاً ۵۵۵ قبل مسیح میں پیدا ہوا۔ محکمہ مال اور پولیس میں ملازم رہا، وزیر عدالت بھی رہا، شادی کی اور بیوی کو طلاق دی، شاعری اور موسیقی سے شد و شغف تھا، اپنے رسوم و رواج کا سخت پابند تھا، والدہ کی وفات پر ۲۷ برس تک مسلسل سوگ منایا، وغیرہ وغیرہ۔ کنفیوشس سے متعلق یہ تمام معلومات غیر مستند اور تاریخی ہیں۔ اب معلوم یہ کرنا ہے کہ:

- ۱۔ کیا فقط کوئی بھی شخص اچھے اخلاق کی بنا پر پیغمبر ہو سکتا ہے؟
- ۲۔ کیا شاعری اور موسیقی پیغمبرانہ صفات سے متصادم نہیں؟
- ۳۔ کیا گوتم بدھ، زرتشت اور کنفیوشس کو نبی یا رسول کہا جاسکتا ہے؟
- ۴۔ کیا حضرت محمد ﷺ کی تعلیمات اور کنفیوشس کی تعلیمات کا موازنہ کرنا درست ہے؟
- ۵۔ کیا اس قسم کے من گھڑت یا ظنیات پر مبنی عقیدے سے انسان تو بین رسالت کا مرتکب نہیں ہوتا؟
- ۶۔ ایسے شخص کی شریعت میں کیا سزا مقرر ہے جو کسی عام انسان کو نبی یا رسول ثابت کرنے کی کوشش کر کے مراعات حاصل کرے؟

آپ حضرات سے ہمدردانہ درخواست ہے کہ آیا اس عنوان ”کنفیوشس اور رسول اکرم ﷺ کی سیرت اور تعلیمات و افکار کا تقابلی جائزہ“ پر تحقیق اور ثابث کرنا کہ واقعی کنفیوشس نبی تھا، کس حد تک درست ہے۔ کیونکہ بعض روشن خیال و سکالرز صرف اور صرف چند ٹکوں کے لئے صحیح عقیدہ نبوت کو خراب

کرنے کی کوشش کر رہے ہیں۔ قرآن و سنت اور قانون شرعیہ کی روشنی میں اس اہم مسئلہ میں میری راہنمائی فرمائیے۔ والسلام

سائلہ: سارینہ خان ریسرچ طالبہ لالہ زار کالونی پشاور یونیورسٹی کیمپس پشاور

اجواب بسمہ تعالیٰ

۱۔ اچھے اخلاق پیغمبرانہ تعلیمات کا نتیجہ اثر اور حصہ ہوتے ہیں اللہ تعالیٰ کے فرستادہ نبیوں میں سے کوئی نبی ایسا نہیں جس کی تعلیمات اعلیٰ انسانی اقدار اور مثالی اخلاق پر مبنی نہ ہوں، کیونکہ اللہ تعالیٰ کی طرف سے نازل کردہ پیغام فطرت انسانی کا محافظ اور نگہبان ہوتا ہے اگر کوئی انسان فطری و طبعی طور پر اعلیٰ اخلاق کا حامل ہو تو اسے انسانی فطرت کا مونس اور سلیم الطبع انسان تو یقیناً تسلیم کیا جاسکتا ہے، لیکن اس سے یہ لازم نہیں سمجھا جاسکتا کہ ان اچھے اوصاف کے حامل افراد کو پیغمبری کے مرتبہ پر فائز کیا جائے جیسے عیسوی دور نبوت اور آخری شریعت کے درمیانی عرصہ میں عیسوی تعلیمات انسانوں سے اوجھل ہو چکی تھیں اس کے باوجود بنی اسرائیل کے علاوہ بنو اسماعیل میں اعلیٰ انسانی اقدار کی حامل شخصیات موجود تھیں مثال کے طور پر آنحضرت ﷺ کے سلسلہ نسب میں تقریباً سب ہی ایسی برگزیدہ ہستیاں گزری ہیں جن کے کریمانہ اخلاق کے اپنے اور پرانے سب معترف تھے لیکن انہیں ان اوصاف کے باوجود کسی نے نبی نہیں قرار دیا بلکہ ان کے علمی معیار کی پسماندگی کا اندازہ اس بات سے لگایا جاسکتا ہے کہ یہود و نصاریٰ اپنی تعلیمات کے محرف شدہ ہونے کے باوجود عرب قوم (بنو اسماعیل) کے مقابلہ میں تعلیم یافتہ شمار ہوتے تھے۔ ذرا غور فرمائیے کہ اخلاق حسنہ اپنی حقیقت میں مکمل ہونے کے باوجود اپنے حامل کو تعلیم یافتہ نہیں کہلا سکتے تو نبوت و پیغمبری کے مقام رفیع کے لئے زینہ کیونکر بن سکتے ہیں؟

۲۔ شاعری اور موسیقی قطعاً پیغمبرانہ صفات کے منافی ہیں امام الانبیاء حضرت محمد ﷺ کے بارے میں قرآن کریم کا واضح اعلان ہے کہ اللہ تعالیٰ نے انہیں شعر سکھائے اور نہ ہی شعر گوئی آپ کے لئے مناسب ہے قولہ تعالیٰ:

”وما علمناه الشعر وما ينبغي له... الآية (یسین: ۶۹)

۳- گوتم بدھ، زرتشت اور کنفیوشس کو نبی یا رسول نہیں کہا جاسکتا:

الف- اس لئے کہ کسی بھی شرعی یا مستند تاریخی روایت میں ان کے پیغمبر یا نبی ہونے کی صراحت موجود نہیں ہے، حالانکہ متداول مذہب اور نظریہ ہونے کے ناطے یہ ضروری تھا کہ یہود و نصاریٰ وغیرہما کی طرح ان کے بارے میں کوئی تصریح ہوتی۔

ب- قرآن و حدیث میں جتنے پیغمبروں یا ان کی تعلیمات کا ذکر آیا ہے ان سے بنیادی طور پر چند اصول دین مستفاد ہوتے ہیں یعنی ایسے معتقدات جو تمام آسمانی شریعت اور ہر نبی کی تعلیم میں متفقہ طور پر پائے جاتے رہے ہیں، ان معتقدات میں توحید، رسالت، بعثت بعد الموت اور قیامت سرفہرست ہیں۔

توحید: کا مختصر مفہوم یہ ہے کہ بندگی اور عبادت صرف اور صرف اللہ تعالیٰ کی ہوگی، اس کی عبادت اور اس کے اختیارات میں کسی اور کو شریک و ساجھی نہیں ٹھہرایا جائے گا۔

رسالت: کا مطلب یہ ہے کہ خدا تعالیٰ اور اس کی عام مخلوق کے درمیان رابطہ اور واسطہ کا ایک مرتبہ و مقام ہے جس پر اللہ تعالیٰ اپنی مخلوق کی باکمال شخصیات کو فائز کرتا ہے جو ہر قسم کے جسمانی، روحانی اور اخلاقی عیوب سے طبعی اور خلقی طور پر پاک ہوتی ہیں، مخلوق خدا کی رشد و ہدایت کے علاوہ ان کی ذمہ داری یہ بھی ہوتی تھی کہ وہ سابقہ جماعت انبیاء کی تصدیق اور تائید کرنے والے ہوتے تھے، مثلاً روئے زمین میں تادیر متداول ہونے والے ادیان میں سے یہود و نصاریٰ کی اپنے وقت کی اصل تعلیمات اور دین اسلام کا باہمی علاقہ واضح مثال ہے یعنی یہود و نصاریٰ کی اصل کتابوں میں ہمارے نبی ﷺ کی بعثت کی پیشن گوئی موجود تھی، خود قرآن کریم نے اس کی صراحت بھی فرمائی ہے، اسی طرح دین اسلام اور ہمارے نبی حضرت محمد ﷺ نے حضرت موسیٰ علیہ السلام اور حضرت عیسیٰ علیہ السلام کی نبوت و رسالت کی تصدیق و تائید فرمائی۔

”بعثت بعد الموت“ کا مطلب یہ ہے کہ دنیا کی زندگی ختم ہونے کے بعد قبر کے راستہ سے انسان ایک دوسرے جہاں میں داخل ہو جاتا ہے جسے برزخی زندگی سے تعبیر کیا جاتا ہے، وہاں بھی انسان کو اس کے اعمال کا بدلہ دیا جاتا ہے، بالآخر ”برزخ“ کا یہ عرصہ بھی ختم ہوگا اور پوری انسانیت کو ان کے مدافن و مقابر سے اٹھایا جائے گا اور پھر ان کے دنیاوی اعمال کا حساب و کتاب ہوگا اور انسانیت دو حصوں میں تقسیم ہوگی، ایک حصہ دوزخ میں اور دوسرا حصہ بہشت میں جائے گا، دوزخ اور بہشت کی زندگی ہمیشہ ہمیشہ کی زندگی ہے

وہاں فنا کو بھی فنا ہو جائے گی انہی مراحل پر بعث بعد الموت اور قیامت کا اطلاق ہوتا ہے اگر اس پیغمبرانہ اصول اور مزاج کو دیکھا جائے تو گوتم بدھ، زرتشت اور کنفیوشس کو نبی یا رسول کہنا ناممکن معلوم ہوتا ہے کیونکہ ان میں سے ہر ایک تاریخی روایات کے مطابق تقریباً حضرت موسیٰ علیہ السلام اور حضرت عیسیٰ علیہ السلام کے ادوار میں گزرے ہیں، لیکن تورات اور انجیل اسی طرح خود قرآن کریم ان کے تذکرہ سے خاموش ہے اس کے علاوہ اور کوئی استنادی واسطہ بھی نہیں ہے جس سے ان کا نبی یا رسول ہونا معلوم ہو سکے بلکہ ان میں سے بعض کی تعلیمات انبیاء کرام علیہم السلام کی تعلیمات سے مشابہہ تو کیا بالکل متضاد نظر آتی ہیں۔ مثال کے طور پر ”کنفیوشس“ کے خدائی تصور میں ہندومت والا تعدد پایا جاتا ہے اور آباء و اجداد کی روحوں کی عبادت اس مذہب کی اساسیات میں شامل ہے۔

ہاں جہاں ان کا تذکرہ ملتا ہے اس سے اتنا ضرور معلوم ہوتا ہے کہ یہ لوگ عام انسانوں سے مختلف فکر و عمل کے حامل تھے ان کی تعلیمات بنیادی طور پر امر بالمعروف اور نہی عن المنکر پر بھی مشتمل تھیں، انہوں نے اپنی اپنی قوموں کو اخلاقی گراؤ، معاشرتی بگاڑ اور خواہشات میں مبنی مصائب سے نجات دلانے کے لئے اپنے آپ کو نجات دہندہ ظاہر کیا اور قوم کی فلاح و کامیابی کے لئے اپنے خیال کے مطابق حکیمانہ فلسفہ پیش کیا تھا، یہ فلسفہ بنیادی طور پر چونکہ اچھائیوں کی تلقین، برائیوں سے دوری، تقشف، عفو و محبت اور ریاضت نفس پر مبنی تھا اور سارے خصائل فطری طور پر قابل عمل اور لائق ستائش ہیں اس لئے ان لوگوں کے فلسفوں کو کلی طور پر مسترد بھی نہیں کیا جاسکتا، بلکہ یہ تسلیم کر لینے میں کوئی مضائقہ نہیں ہے کہ یہ لوگ اپنے وقت میں اپنی قوم کے حکیم و فلسفی تھے، بلکہ یوں کہنا ہی قرین احتیاط ہوگا کہ ان کا مرتبہ مصلح قوم، حکیم و فلسفی کی حد تک مسلم ہے، جیسا کہ حضرت لقمان حکیم جن کا قرآن کریم میں تذکرہ موجود ہے وہ بھی فطری اصولوں پر مبنی فلسفہ و حکمت کے حامل تھے، بعض لوگوں نے ان کے نبی ہونے کی رائے دی ہے، مگر معتمد نصوص سے تائید نہ ملنے کی بنا پر احتیاط پر مبنی قول یہی ہے کہ وہ اللہ تعالیٰ کے نیک بندے ضرور تھے ان کی تعلیمات نصائح اور مواظبت درست بھی تھے مگر ان صفات کی بنا پر انہیں نبی نہیں کہیں گے۔

اس سے یہ بھی معلوم ہوا کہ کسی کے فلسفہ کے درست ہونے سے اس کا نبی یا رسول ہونا لازم نہیں آتا اس لئے ”گوتم بدھ“ ”زرتشت“ اور ”کنفیوشس“ کی تعلیمات کے اچھے پہلوؤں سے ان کی نبوت

درسالت ثابت کرنا صحیح نہیں۔

پھر خصوصاً موجودہ دور میں تو اس گروہ کے پاس ان کے اصل فلسفے اور اصل تعلیمات کا وجود ہی باقی نہیں رہا، بلکہ ان لوگوں کی وفات کے متصل ہی ان کی تعلیمات سے روگردانی اور حذف و نسخ کا سلسلہ شروع ہو چکا تھا، چنانچہ اس وقت بلا مبالغہ ”بدھ مت“ عیسائیت کے باطل نظریات کی حامل ہے ”زرتشت“ ”مجوسیت“ کے علمبردار اور کنفیوشسیت“ تقریباً پوری طرح ہندو ازم کی تصویر پیش کر رہی ہے اور ساتھ ساتھ سورج، چاند، ستاروں، بادلوں اور پہاڑوں وغیرہ کا الگ الگ خدا ماننے کے قائل ہیں اور اپنے ہر اہم مقام پر مخصوص ذمہ داری کے لئے علیحدہ علیحدہ خدا نصب کرنے کے قائل ہیں۔

(المسلل والنحل و مذاہب عالم کا انسائیکلو پیڈیا)

۴۔ حضرت محمد ﷺ کی تعلیمات اور ”کنفیوشس“ کی تعلیمات کے درمیان موازنہ کرنا تین بنیادی

وجوہ سے باطل ہے:

۱۔ یہ کہ حضور ﷺ کی تعلیمات اور آپ کا نبی ہونا پوری انسانیت میں ایک حقیقت اور معروف و مسلم ہے، گو کچھ لوگ آپ کی تعلیمات مانتے ہیں اور کچھ اعراض کرتے ہیں، لیکن آپ ﷺ کے نبی ہونے میں کوئی شک و شبہ نہیں کرتا، جبکہ کنفیوشس کا معاملہ ایسا نہیں ہے بلکہ صرف ایک طبقہ محض وہم و ظن کے درجہ میں ان کی نبوت کا اعتقاد رکھتا ہے، اگر یوں کہا جائے تو یہ بھی بے جا نہ ہوگا کہ ان کے لئے ”نبوت“ کی اصطلاح کا استعمال ”تقابل ادیان“ و ”مقارنۃ الادیان“ کے سلسلے کے قیام کے بعد شروع ہوا ہے، ورنہ ان کے پیروکار تو اس اصطلاح سے بھی بے بہرہ تھے۔ الغرض نبی اور غیر نبی میں موازنہ محال ہے۔

۲۔ یہ کہ حضور ﷺ کی تعلیمات کا ”وحی الہی“ سے ہونا حتمی طور پر ثابت ہے، آپ ﷺ کا ایک ایک قول و فعل وحی الہی کی روشنی میں صادر ہوا ہے، اس کے برعکس ”کنفیوشس“ کی تعلیمات کے بارے میں وحی یا الہام ہونے کا مؤقف اختیار کرنے کی کوئی اصل نہیں ملتی، بلکہ حقیقت و اصلیت کے شفاف آئینہ میں صرف یہ دکھائی دیتا ہے کہ ان کی تعلیمات خود تخلیقی فلسفہ پر مبنی ہیں اور وہ فلسفہ اپنی بعض بنیادوں کی رو سے فطری اصولوں سے ہم آہنگ بھی تھا، مگر ان کا وحی یا الہام الہی ہونا موہوم و مشکوک ہے۔

۳۔ تیسری اور بنیادی وجہ یہ ہے کہ حضور اکرم صلی اللہ علیہ وسلم کی تعلیمات باقاعدہ سلسلہ سند سے

ثابت ہیں، آپ صلی اللہ علیہ وسلم کے ایک ایک قول، ارشاد اور ہدایت کو باوثوق ذرائع سے نقل کرانے کا جو اہتمام ہوا ہے یہ آپ صلی اللہ علیہ وسلم کا معجزہ ہے، آپ کے ایک ایک قول و عمل کو کئی کئی صحابہ نے نقل کیا پھر صحابہ کرامؓ کے بعد تابعین و تبع تابعین نے جماعت در جماعت نقل کیا، اگر کہیں پر کسی راوی سے طبعی و بشری طور پر کوئی ”چوک“ ہوئی تو اس کی نشاندہی اور وضاحت بھی لازمی طور پر فرمائی گئی جو ”جرح و تعدیل“ کے نام سے مستقل فن کی حیثیت سے ہمارے ہاں معروف و متداول ہے۔ آج اگر حضور صلی اللہ علیہ وسلم کی طرف منسوب کسی قول و عمل کے بارے میں جانچ پرکھ کی حاجت محسوس ہوتی ہے تو بآسانی درایتی و روایتی معیار پر پڑتال کر کے حضور صلی اللہ علیہ وسلم کی طرف منسوب قول و فعل کی حقیقت معلوم کر لی جاتی ہے۔

اس کے برخلاف ”کنفیوشس“ کی تعلیمات کا کوئی سلسلہ سند ہے ہی نہیں، چہ جائیکہ معتبر ہو، کوئی بھی دیانتدار طبقہ، منصف مزاج حلقہ ان کی تعلیمات کے مستند ہونے کا دعویٰ دے نہیں ہو سکتا، بلکہ وہ یہ اعتراف بھی کرے گا کہ ”کنفیوشس“ (کنگ چیو) کی تعلیمات محض ظلمات اور توہمات پر مبنی ہیں، ان کی کوئی سند نہیں ہے۔ اس سے اندازہ کیجئے کہ ایک مستند اور غیر مستند کے درمیان موازنہ بالکل سیاہ و سفید کے درمیان موازنہ کی مانند نہیں تو اور کیا ہے؟

۵۔ اہل سنت والجماعت کا عقیدہ ہے کہ کائنات میں انبیاء کرام علیہم السلام کی جماعت سب سے افضل و برتر ہے پھر انبیاء کرام علیہم السلام میں امام الانبیاء والمرسلین حضرت محمد صلی اللہ علیہ وسلم سب سے افضل ہیں، یعنی حق تعالیٰ شانہ کے بعد مخلوق میں حضور اکرم صلی اللہ علیہ وسلم افضل ہیں، کسی بھی نبی مرسل کو آپ صلی اللہ علیہ وسلم کے ہم پلہ قرار نہیں دیا گیا۔

اسی طرح کسی نبی کی تعلیمات کو آپ صلی اللہ علیہ وسلم کی تعلیمات کی طرح نہیں کہا گیا تو کیا مجال ہے کہ کسی ”موہوم فلسفہ“ کے حامل فرد یا اس کے ”فلسفہ“ کو حضور صلی اللہ علیہ وسلم یا ان کی تعلیمات کے ہم پلہ ہونے کا عقیدہ رکھا جائے، یہ عقیدہ عقیدہ رسالت کے منافی ہے اور عقیدہ رسالت سے انحراف جہاں ایمان کے منافی ہے وہاں منصب رسالت کی توہین بھی ہے۔

اس کے ساتھ ساتھ کسی غیر نبی کو نبی کہنا، ماننا اور باور کرنا گویا اللہ تعالیٰ پر بہتان طرازی اور افتراء بازی ہے، کیونکہ ایک شخص کو اللہ تعالیٰ نے نبی نہیں بنایا اور ہم یہ عقیدہ رکھتے ہیں یا لوگوں میں تشہیر کرتے ہیں

کہ یہ شخص اللہ تعالیٰ کا نبی ہے تو یہ اللہ تعالیٰ پر جھوٹ باندھنا ہوا ایسے افراد قرآن کریم کی رو سے عام ظالموں سے بڑھ کر ظالم ہیں قولہ تعالیٰ:

”وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا“۔ (یونس: ۱۷)

یعنی اور اس سے زیادہ ظالم کون ہے جو اللہ تعالیٰ پر جھوٹا بہتان باندھے۔

۶۔ جو شخص عام انسان کو نبی یا رسول ثابت کرنے کی کوشش کرے، وہ اسلامی تعزیز کا مستحق ہے جس کی ایک صورت یہ بھی ہے کہ حکومت وقت اس شخص کو عمر قید کی سزا دے یا اس کے شکوک و شبہات دور کر کے سچی توبہ کروا کر پھر آزاد کرے۔ اگر پھر بھی وہ شخص اپنے ”باطل نظریہ“ سے باز نہ آئے تو حکومت تعزیراً اسے قتل بھی کر سکتی ہے تاہم ٹھوس شواہد کی موجودگی شرط ہے۔

الغرض جو لوگ ”کنفیو شس اور رسول اکرم صلی اللہ علیہ وسلم کی سیرت و تعلیمات و افکار کا تقابلی جائزہ“ پر تحقیق کر کے ”کنفیو شس“ کو نبی ثابت کرنے کی کوشش میں ہیں انہیں اپنے عقیدہ اور آخرت کو سامنے رکھنا چاہئے، خدا نخواستہ لغزش کھا کر غیر نبی کو نبی بنانے کی کوشش میں کہیں نبی اکرم، شفیع اعظم صلی اللہ علیہ وسلم کی امت میں ہونے کے شرف سے محروم نہ ہو جائیں اور ہمارے مسلمان روشن خیال طبقہ کو یہ حقیقت معلوم ہونی چاہئے کہ ڈیڑھ دو ہزار سال پرانے خود تخلیقی فلسفہ کے حامل افراد کو نبی ثابت کرنے سے زیادہ اہم اور ضروری ہے کہ ہم آقائے نامدار صلی اللہ علیہ وسلم کے دامن شفاعت سے چمٹ کر اپنے آپ کو سچا مسلمان ثابت کرنے کی کوشش کریں۔ اللہ تعالیٰ ہم سب کو راست یابی کا سرمایہ گراں مایہ نصیب فرمائے آمین

الجواب صحیح

محمد عبد المجید دین پوری

کتبہ

رفیق احمد بالا کوٹی

انبیاء کے کرداروں پر مشتمل فلم کا حکم

کیا فرماتے ہیں علمائے کرام و مفتیان عظام اس مسئلہ کے بارے میں کہ:

میں نے بازار سے چند سی ڈیز خریدیں جو بظاہر حضرات انبیاء کرام علیہم السلام کی معلومات پر بنی تھیں، لیکن جب میں نے انہیں دیکھا تو ان میں باقاعدہ اردو زبان میں ترجمے کے ساتھ مختلف افراد کو انبیاء علیہم السلام کی شکل میں دکھا کر ان کی زندگی کے مختلف واقعات قلم بند کئے گئے تھے۔ حضرت یوسف علیہ السلام پر بنائی گئی فلم میں انہیں بازار میں فروخت ہوتے ہوئے زلیخا کی جانب سے آپ سے جنسی تعلق قائم کرنے کی کوشش کرنے کے علاوہ حضرت یعقوب علیہ السلام سمیت ان کے تمام دس بیٹوں کو بھی دکھایا گیا، فلم کے بعض مناظر میں حضرت یعقوب علیہ السلام کو (معاذ اللہ) اپنی حاملہ بیوی سے بوس و کنار کرتے، حضرت یعقوب علیہ السلام کی صاحبزادی کو شراب پیتے ہوئے بتایا گیا، بعد ازاں ان کے ساتھ زیادتی کا واقعہ بھی بنایا گیا۔

حضرت سارہ کو نیم برہنہ حالت، حضرت یعقوب علیہ السلام کے اپنی خادمہ ہاجرہ کے ساتھ تعلقات اور اس کے نتیجے میں حضرت اسماعیل علیہ السلام کی پیدائش بھی اسی فلم کا حصہ ہیں۔

پردہ کے پیچھے سے آنے والی انسانی آواز کو اللہ کی آواز قرار دے کر حضرت یعقوب علیہ السلام کو ختنہ کے احکامات دیئے گئے ہیں، جبکہ ایک بڑی سی چادر اوڑھے شخص کو اللہ کہہ کر (معاذ اللہ) اس کے ہمراہ دو انسانوں کو فرشتوں کے روپ میں بھی دکھایا گیا ہے جو حضرت اسحاق علیہ السلام کی پیدائش کی خوشخبری دیتے ہیں۔

فلم میں حضرت اسماعیل علیہ السلام کی جگہ حضرت اسحاق علیہ السلام کو قربان گاہ لے جانے اور مینڈھے کے آنے کے مناظر بھی موجود ہیں ”کلام مقدس“ کے نام سے بنائی گئی فلم میں زمین کی تخلیق کے

مراحل، کلین شیو شخص کو مکمل برہنہ حالت میں حضرت آدم علیہ السلام اور مکمل برہنہ عورت کو حضرت حوا کے روپ میں پیش کر کے جنت سے پھل کھانے کے بعد دنیا میں بھیجے جانے کی تفصیلات موجود ہیں۔ اس تمام تفصیل کی روشنی میں سوال ہے کہ:

الف: اس قسم کی سی ڈیز کی کھلے عام فروخت اس کے بنانے والوں کے بارے میں شرعی حکم اور سزا کیا ہے؟ نیز حکومت اس کی روک تھام کی کس حد تک ذمہ دار ہے اور اگر حکومت ایسی سی ڈیز کی روک تھام نہیں کرتی تو ایک عام مسلمان کس حد میں رہتے ہوئے ان سی ڈیز کے پھیلاؤ کو روک سکتا ہے؟

ب: ان سی ڈیز کو کیبل نیٹ ورک پر چلانے والے کے لئے شرعی حکم کیا ہے؟ اور کیا ایسے کیبل نیٹ ورک کو مسلمان بزور قوت اس عمل سے باز رکھ سکتے ہیں؟

سائل: عارف محمود۔ گلشن ظہور، جیکب لائن کراچی

اجواب بسمہ تعالیٰ

دارالافتا جامعہ علوم اسلامیہ علامہ بنوری ٹاؤن کراچی میں چند سی ڈیز جو انبیاء اکرام علیہم السلام کے بارے میں بنائی گئیں ہیں، لائی گئیں اور اس بارے میں ”دارالافتا“ سے شرعی رائے پوچھی گئی اور ان میں موجود مواد کی تفصیلات مذکورہ سوال میں ذکر کر دی گئی ہیں، ان تفصیلات کے سامنے آنے کے بعد جواب دینے سے پہلے یہ بات پیش نظر رہنا ضروری ہے کہ حضرات انبیاء اکرام علیہم السلام جیسے مسلمانوں کے ہاں قابل احترام ہستیاں ہیں، اسی طرح عیسائیوں کے ہاں بھی قابل احترام ہستیاں ہیں، اور عیسائی ان ہستیوں کو اللہ تعالیٰ کے نبی اور رسول تسلیم کرتے ہیں، بایں ہمہ عیسائیوں کو ایسی حرکتیں کرنا قطعاً زیب نہیں دیتا، ان انبیاء اکرام علیہم السلام کو مقدس اور قابل احترام جاننے اور ماننے کے دعوے کے بعد عیسائیوں کی اس طرح کی نازیبا اور سو قیانہ حرکتیں کرنا انتہائی شرمناک، افسوس ناک اور ناقابل فہم ہے۔

عیسائیوں کی کسی تنظیم کی طرف سے حضرات انبیاء اکرام علیہم السلام کے بارے میں اس طرح کی فحش اور گھٹیا فلمیں بنا کر انبیاء اکرام علیہم السلام کے روپ میں عام انسانوں کو نبی کے طور پر پیش کرنا، انبیاء اکرام کی توہین و تنقیص ہے۔ کہیں ایسا تو نہیں کہ خود عیسائی نادانستہ طور پر یہودی لابی کی سازشوں کا شکار ہو

رہے ہوں جیسا کہ کلام مقدس کے نام کی سی ڈی کے ڈیزائن میں یہودیوں کا مشہور و معروف چھ کونوں والا ستارہ نمایاں طور پر دکھایا گیا ہے، دختران پولوس نامی عیسائی تنظیم ان سی ڈیز کی نشر و اشاعت کا کام کر رہی ہے، حالانکہ پولوس در پردہ کٹر یہودی تھا جو دین عیسوی کو بگاڑنے کے لئے حضرت عیسیٰ علیہ السلام کے حواریوں میں شامل ہوا تھا اور اسی کی سازشوں سے دین عیسوی کو بہت زیادہ نقصان ہوا (اور اپنی اصلی صورت تھوڑا عرصہ گزرنے کے بعد کھو بیٹھا) غالباً موجودہ زمانے میں اسی پولوس کے نام پر یہ دختران پولوس نامی تنظیم اسی کے مقصد کو پورا کرنے کے لئے کام کر رہی ہے، تاکہ انبیاء کرام علیہم السلام کا جو احترام عیسائیوں کے دلوں میں ہے اس کو ان کے دلوں سے اکھاڑ پھینکا جائے، بہر حال اس کے پیچھے محرکات جو بھی ہوں، انبیاء کرام علیہم السلام، مسلمانوں کے ہاں معصوم اور گناہوں سے پاک ہستیاں ہیں، جیسے نبی آخر الزمان ﷺ کی توہین و تنقیص کفر اور موجب سزائے موت ہے، اسی طرح دیگر تمام انبیاء کرام علیہم السلام یا ان میں سے کسی ایک نبی علیہ السلام کے بارے میں فلمیں بنوانا اور عام گناہگار انسانوں کو انبیاء کرام جیسی معصوم اور مقدس ہستیوں کے طور پر پیش کرنا اور اللہ تعالیٰ کے معصوم اور مقدس انبیاء کرام علیہم السلام کو نازیبا حرکتیں کرتے ہوئے دکھانا، انبیاء کرام کی کھلی توہین و تنقیص ہے۔

لہذا حکومت وقت کا فرض ہے کہ وہ اس کفر و ارتداد پھیلانے والی سی ڈیز کو ضبط کر کے ضائع کرے اور آئندہ کے لئے ایسا قانون پاس کرے، جس سے ایسے کفریہ و توہین آمیز کاموں کا سد باب ہو سکے، جیسا کہ معلوم ہوا ہے کہ یہ سی ڈیز باہر سے درآمد کی گئیں ہیں، تو حکومت وقت کی ذمہ داری بنتی ہے کہ ان سی ڈیز کے درآمد کرنے والوں اور ان کسٹم افسران کو جنہوں نے بغیر تحقیق و تفتیش کے ان سی ڈیز کو ریلیز کیا ہے، عبرت ناک سزا دے اور ان سے سخت باز پرس کر کے مرتکب افراد کو کیفر کردار تک پہنچائے۔

اس کے ساتھ علماً کرام اور عوام کا فریضہ بنتا ہے کہ وہ ان سی ڈیز کے خلاف آواز بلند کریں اور ان کی بندش و ضبطی کی ہر ممکن کوشش کریں، اور تاجر حضرات ان کی خرید و فروخت سے کلیۃً باز آئیں کہ ان کی خرید و فروخت ناجائز و حرام ہے۔

ان سی ڈیز میں توہین انبیاء کرام سے ہٹ کر بعض احکامات کو غلط انداز میں پیش کرنے کی کوشش کی گئی ہے جیسا کہ ”عمل ختنہ“ کو حضرت یعقوب علیہ السلام سے منسوب کیا گیا ہے، حالانکہ اللہ تعالیٰ نے یہ حکم

ان سے پہلے حضرت ابراہیم علیہ السلام پر نازل کیا تھا، اسی طرح حضرت اسماعیل علیہ السلام کی جگہ حضرت اسحاق علیہ السلام کو ذبیح (قربان ہونے والا) دکھایا گیا ہے، حالانکہ یہ بالکل غلط ہے۔ کیونکہ ذبیح حضرت اسماعیل علیہ السلام ہیں نہ کہ حضرت اسحاق علیہ السلام۔

الجواب صحیح

محمد عبد المجید دین پوری

الجواب صحیح

محمد داؤد

کتبہ

عبد الستار حامد

تنقید اور حق تنقید

ایک صالح عزیز کے نام

زیر نظر مقالہ اگرچہ باقاعدہ استفتاء کے جواب کے طور پر شائع نہیں ہوا لیکن اپنی نوعیت، وقیع علمی اور اصولی مسئلہ ہے اس لئے فتاویٰ کے ساتھ شامل کیا جا رہا ہے بلکہ بہت سارے مسائل کے اصولی حل کیلئے رہنما بھی ہے۔ مرتب

عزیزم، سلمہ، السلام علیکم! تمہیں مولانا سید ابوالاعلیٰ مودودی سے والہانہ عقیدت ہے اور تمہارے لئے یہ سوال حیرت و پریشانی کا موجب ہے کہ اکابر اُمت، جناب مولانا سید ابوالاعلیٰ مودودی اور ان کی ”تحریک اسلامی“ کی مخالفت پر کیوں کمر بستہ ہیں؟

میں پوچھتا ہوں کہ سرسید احمد خان کی ”تحریک اصلاح اسلام“، عبد اللہ چکڑالوی کی ”تحریک قرآن“، غلام احمد قادیانی کی ”تحریک تجدید اسلام“، غلام احمد پرویز کی ”تحریک طلوع اسلام“، ڈاکٹر فضل الرحمن کی ”تحریک تجدید اسلام“، اور سوشلسٹوں کی ”تحریک ترقی پسند اسلام“ کی مخالفت علماء نے کیوں کی؟

اس کے جواب میں تم یہی کہو گے کہ ان لوگوں نے اپنی اپنی ذہنی سطح کے مطابق ”اسلام“ کا ایک مصنوعی خاکہ اپنے ذہن میں مرتب کر کے اسے تو معیار قرار دیا، اس کے بعد محمد رسول اللہ صلی اللہ علیہ وسلم کے لائے ہوئے اسلام کی جو چیز اس مصنوعی خاکہ میں فٹ ہو سکی اسے لے لیا، اور جو چیز اس کے خلاف نظر آئی اسے یا تو ہنسی مذاق میں اڑا دیا، یا تاویل کے تیشے سے تراش کر اس کے مفہوم و معنی کو غارت کر دیا گویا ان کا ذہن و فکر، عقل و شعور اور دل و دماغ ”اسلام“ کے تابع نہیں، بلکہ ”اسلام“ کا رد و قبول ان کے ذہنی خاکہ کے تابع ہے۔ اور علماء کا فرض تھا کہ ان کے مصنوعی ”طلسم اسلام“ کو توڑ کر محمد رسول اللہ صلی اللہ علیہ وسلم کے لائے ہوئے حقیقی اسلام کی جو چودہ سو سال سے سینوں اور سفینوں میں محفوظ چلا آتا ہے، اُمت کو دعوت

دیتے اور ان نئے ”مفکرین اسلام“ کے فتنہ سے لوگوں کو آگاہ کرتے..... تم جانتے ہو کہ علماء اُمت نے ہر قیمت پر یہ فریضہ ادا کیا، انہیں گالیاں دی گئیں، ان پر فقرے چست کئے گئے، ان کا مذاق اڑایا گیا۔ ان پر طعن و تشنیع کے نشتر چلائے گئے، مگر علماء کو تو اپنا فرض ادا کرنا تھا اور انہوں نے بہر حال اسے ادا کیا، اور جب تک جان میں جان اور منہ میں زبان ہے تب تک علماء اُمت سے یہ توقع نہیں رکھنی چاہئے کہ وہ دن کو دن اور رات کو رات کہنے کے جرم کا ارتکاب نہیں کریں گے۔

اب سنو! اسی طرح کا ایک مصنوعی خاکہ جناب مودودی صاحب نے اپنی ذہانت و طباعی سے اختراع کیا، اسی کو ”اسلامی تحریک“ کی حیثیت سے پیش کیا، اسی کی بنیاد پر اسلامی جماعت، تشکیل کی اور آج ان کی ”جماعت اسلامی“ کے بڑے چھوٹوں پر اسی مصنوعی خاکہ کی چھاپ ہے۔ خدا نخواستہ میرا یہ مطلب نہیں کہ جو حکم مذکورہ بالا لوگوں کا ہے وہی جناب مودودی پر بھی لگا رہا ہوں، نہیں! بلکہ درجات و مراتب کا فرق ہے۔ ”ظلمات بعضها فوق بعض“ تشبیہ سے مقصد صرف اتنا ہے کہ حقیقی اسلام کو سمجھنے سے یہ سب لوگ قاصر رہے اور اپنے فہمیدہ اسلام کا الگ ناک نقشہ مرتب کرنے میں سب شریک ہیں، یہ الگ امر ہے کہ ان میں سے بعض کا مرتبہ نقشہ محمد رسول اللہ صلی اللہ علیہ وسلم کے اسلام سے بالکل ہی مختلف ہو، اور بعض کا اس قدر مختلف نہ ہو، مگر اس میں کیا شک ہے کہ ان میں سے ہر ایک نے اپنی عقل و فہم کے زور سے ”اسلام“ کا جو خاکہ سمجھا اسی کو لوگوں کے سامنے پیش کیا، اسی کو مدار ٹھہرایا اور اسی کی قوم کو دعوت دی۔

عربی کی مثل ہے ”لکل ساقطة لا قطة“ یعنی ہر گری پڑی چیز کو اٹھانے والا کوئی نہ کوئی مل ہی جاتا ہے، ذہنی مطابقت اور قلبی تشابہ کی بناء پر ان میں سے ہر ایک کو کچھ نہ کچھ افراد مل ہی گئے..... یہ تمہارے سوال کا مختصر سا جواب ہے، مگر میرا خیال ہے کہ اس اجمال سے تمہاری تشفی نہیں ہوگی، اس لئے مجھے اس کی بقدر ضرورت تفصیل کرنا ہوگی۔ آج کی صحبت میں میں آپ کو صرف ایک نکتہ پر غور و فکر کی دعوت دوں گا، تم نے جماعت اسلامی کے دستور میں جناب مودودی صاحب کے قلم سے یہ فقرہ پڑھا ہوگا۔

”رسول خدا کے سوا کسی انسان کو ”معیار حق“ نہ بنائے، کسی کو ”تنقید“ سے

بالا تر نہ سمجھے، کسی کی ذہنی غلامی میں مبتلا نہ ہو۔ ہر ایک کو خدا کے بتائے اسی معیار کامل

پر جانچے اور پرکھے، اور جو اس معیار کے لحاظ سے جس درجہ میں ہو، اس کو اسی درجہ میں

رکھے۔ (مودودی مذہب ۵۳)

اس دستوری عقیدہ میں جناب مودودی صاحب نے ہر فرد جماعت کو، خواہ اس کی اپنی حیثیت کچھ ہی ہو، یہ تلقین فرمائی ہے کہ صرف رسول اللہ صلی اللہ علیہ وسلم کی ذات اقدس کو مستثنیٰ کرنے کے بعد کسی انسان کو تنقید سے بالاتر نہ سمجھا جائے نہ کسی کی ذہنی غلامی میں مبتلا ہو جائے بلکہ جو کسوٹی مودودی صاحب اور ان کی جماعت کو خدا نے عطا کی ہے اس پر ہر ایک کو ٹھونک بجا کر پرکھا جائے، اور پھر اس جانچ پرکھ کے نتیجے میں جس کا جو درجہ متعین ہوا اسے اسی درجہ میں رکھا جائے۔ اب ذرا ”مودودی مذہب“ کا مطالعہ کر کے دیکھئے کہ تنقید کی چھلنی میں چھان پھٹک کر مودودی صاحب اور ان کی جماعت نے اکابر کے کیا کیا درجے متعین فرمائے ہیں۔ سنیے! مودودی صاحب بتاتے ہیں کہ:

۱۔ موسیٰ علیہ السلام کی مثال اس جلد باز فاتح کی سی ہے جو اپنے اقتدار کا

استحکام کیے بغیر مارچ کرتا ہوا چلا جائے۔ اور پیچھے جنگل کی آگ کی طرف مفتوحہ علاقہ

میں بغاوت پھیل جائے۔ (مودودی مذہب، ص ۲۳)

۲۔ پیغمبروں تک کو اس نفس شریک کی رہزنی کے خطرے پیش آئے ہیں۔ چنانچہ

داؤد علیہ السلام جیسے جلیل القدر پیغمبر کو ایک موقع پر تنبیہ کی گئی کہ ”لا تتبع الهوی

فیضک عن سبیل اللہ“ (سورۃ ص ۲۷) ہوائے نفس کی پیروی نہ کرنا ورنہ

تمہیں اللہ کے راستے سے بھٹکا دے گی۔ (ص ۲۱)

۳۔ حضرت داؤد علیہ السلام نے اپنے عہد کی اسرائیلی سوسائٹی کے عام رواج

سے متاثر ہو کر ”اور یا“ سے طلاق کی درخواست کی تھی..... (ص ۲۴)

۴۔ حضرت داؤد کے فعل میں خواہش نفس، کچھ دخل تھا، اس کا حاکمانہ اقتدار

کے نامناسب استعمال سے بھی کوئی تعلق تھا، اور وہ کوئی ایسا فعل تھا جو حق کے ساتھ

حکومت کرتے والے کسی فرمانروا کو زیب نہ دیتا تھا..... (ص ۲۵)

۵۔ حضرت نوح علیہ السلام اپنی بشری کمزوریوں سے مغلوب اور جاہلیت کے

جذبہ کا شکار ہو گئے..... (ص ۲۶)

۶۔ عصمت دراصل انبیاء کے لوازم ذات سے نہیں ہے..... اور ایک لطیف نکتہ ہے کہ اللہ تعالیٰ نے بالارادہ ہر نبی سے کسی نہ کسی وقت اپنی حفاظت اٹھا کر ایک دو لغزشیں ہو جانے دی ہیں، تاکہ لوگ انبیاء کو خدا نہ سمجھیں اور جان لیں کہ یہ بھی بشر ہیں..... (ص ۳۰)

۷۔ انبیاء کرام سے قصور بھی ہو جاتے تھے اور انہیں سزا تک دی جاتی تھی..... (۳۱)

۸۔ حضرت یونس علیہ السلام سے فریضہ رسالت کی ادائیگی میں کچھ کوتاہیاں ہو گئی تھیں۔ اور غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا..... (ص ۳۵)

۹۔ صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کر جاتے تھے (یہ پوری عبارت مودودی مذہب، ص ۵۶ میں پڑھ لیں) آگے کی عبارت نقل کرتے ہوئے بھی شرم آتی ہے۔

۱۰۔ صحابہ کرام جہاد فی سبیل اللہ کی اصلی سپرٹ سمجھنے میں بار بار غلطیاں کر جاتے تھے..... (ص ۵۹)

۱۱۔ ایک مرتبہ صدیق اکبر جیسا بے نفس متورع اور سراپا لئہیت بھی اسلام کے نازک ترین مطالبہ کو پورا کرنے سے چوک گیا..... (ص ۶۰)

۱۲۔ (آنحضرت صلی اللہ علیہ وسلم) شخصی عظمت نے رحلت مصطفوی کے وقت اضطراری طور پر حضرت عمر کو تھوڑی دیر کے لئے مغلوب کر لیا تھا..... (ص ۶۵)

۱۳۔ حضرت عثمان، جن پر اس کارِ عظیم (خلافت) کا بار رکھا گیا تھا، ان خصوصیات کے حامل نہ تھے جو ان کے جلیل القدر پیشروؤں کو عطا ہوئی تھیں۔ اس لئے جاہلیت کو اسلامی نظام اجتماعی کے اندر گھس آنے کا راستہ مل گیا..... (ص ۶۵)

۱۴۔ خلفائے راشدین کے فیصلے بھی اسلام میں قانون نہیں قرار پائے، جو انہوں نے قاضی کی حیثیت سے کئے تھے..... (ص ۶۶)

۱۵- حضرت عثمان نے پے در پے اپنے رشتہ داروں کو بڑے بڑے اہم عہدے عطا کئے اور ان کے ساتھ دوسری ایسی رعایات کیں جو عام طور پر لوگوں میں ہدف تنقید بن کر رہیں (ص-۷۱)

۱۶- مثال کے طور پر انہوں نے افریقہ کے مال غنیمت کا پورا خمس (۵ لاکھ دینار) مروان کو بخش دیا..... (ص-۷۱)

۱۷- اس سلسلہ میں خصوصیت کے ساتھ دو چیزیں ایسی تھیں جو بڑے دور رس اور خطرناک نتائج کی حامل ثابت ہوئیں..... (ص-۷۲)

۱۸- دوسری چیز جو اس سے زیادہ فتنہ انگیز ثابت ہوئی وہ خلیفہ (حضرت عثمان) کے سیکرٹری کی اہم پوزیشن پر مروان بن الحکم کی ماموریت تھی..... (ص-۷۲)

۱۹- تاریخ بتاتی ہے اور صحیح بتاتی ہے کہ مروان و یزید امت مسلمہ کے نزدیک ناپسندیدہ شخصیتیں سمجھی جاتی ہیں، یہ نرم سے نرم الفاظ ہیں جو مروان اور یزید کے بارے میں کہے جاسکے ہیں..... (ماہنامہ فاران، ص-۲۲، ستمبر ۷۶ء)

۲۰- حضرت عثمان رضی اللہ عنہ کی پالیسی کا یہ پہلو (جو فقرہ ۱۷-۱۸ میں نقل ہوا) بلا شبہ غلط تھا، اور غلط کام بہر حال غلط ہے خواہ کسی نے کیا ہو۔ اس کو خواہ مخواہ کی سخن سازیوں سے صحیح ثابت کرنے کی کوشش کرنا نہ عقل و انصاف کا تقاضہ اور نہ دین ہی کا یہ مطالبہ ہے کہ کسی صحابی کی غلطی کو غلطی نہ کہا جائے..... (مودودی مذہب، ص-۷۳) (۱)

۲۱- ایک اور نہایت مکروہ بدعت حضرت معاویہ کے عہد میں یہ شروع ہوئی کہ وہ خود اور ان کے حکم سے ان کے تمام گورنر خطبوں میں برسرِ ممبر حضرت علی رضی اللہ عنہ پر سب و شتم کی بوچھاڑ کرتے تھے..... کسی کے مرنے کے بعد اس کو گالیاں دینا شریعت تو درکنار انسانی اخلاق کے بھی خلاف تھا، اور خاص طور پر جمعہ کے خطبہ کو اس گندگی سے آلودہ کرنا تو دین و اخلاق کے لحاظ سے سخت گھناؤنا فعل تھا..... (ص-۷۵)

(۱) اور اللہ اللہ فی صحابی کا مطلب کیا ہے؟ (حاشیہ بینات مدیر)

۲۲- زیاد بن سمیہ کا استلحاق بھی حضرت معاویہ رضی اللہ عنہ کے ان افعال میں

سے ہے جن میں انہوں نے سیاسی اغراض کے لئے شریعت کے ایک مسلم قاعدے کی

خلاف ورزی کی تھی (ص-۷۶) (۲)

۲۳- حضرت معاویہ رضی اللہ عنہ نے اس کو اپنا حامی اور مددگار بنانے کے لئے

اپنے والد ماجد کی زنا کاری پر شہادتیں لیں۔ (۱) اور اس کا ثبوت بہم پہنچا کر کہ زیاد انہی

(ابوسفیان) کا ولد الحرام ہے پھر اسے اسی بنیاد پر اپنا بھائی اور اپنے خاندان کا فرد قرار

دے دیا۔ یہ فعل، اخلاقی حیثیت سے جیسا کہ کچھ مکروہ ہے وہ تو ظاہر ہی ہے، مگر قانونی

حیثیت سے بھی یہ ایک صریح ناجائز فعل تھا، کیونکہ شریعت میں کوئی نسب زنا سے ثابت

نہیں ہوتا..... (ص-۷۷)

۲۴- حضرت عمرو بن العاص..... سے دو کام ایسے سرزد ہو گئے ہیں۔ جنہیں غلط

کہنے کے سوا کوئی چارہ نہیں ہے..... (ص-۸۲)

۲۵- حضرت علیؑ نے..... مالک بن حارث الاشتر اور محمد بن ابی بکر کو گورنری تک

کے عہدے دے دیئے، درآنحالیکہ قتل عثمان میں ان دونوں صاحبوں کا جو حصہ تھا، وہ

سب کو معلوم ہے حضرت علیؑ کے پورے زمانہ خلافت میں ہم کو صرف یہی ایک کام ایسا

نظر آتا ہے، جس کو غلط کہنے کے سوا کوئی چارہ نہیں..... (ص-۸۵)

۲۶- حضرت عائشہؓ و حفصہؓ نبی کریم صلی اللہ علیہ وسلم کے مقابلے میں کچھ زیادہ

جری ہو گئی تھیں اور حضور صلی اللہ علیہ وسلم سے زبان درازی کرنے لگی

تھیں..... (ص-۸۸)

۲۷- تاریخ پر نظر ڈالنے سے معلوم ہوتا ہے کہ اب تک کوئی مجدد کامل پیدا نہیں ہوا

(۱) غالباً اسی سنت کی تقلید میں آنجناب نے فاطمہ جناح کی انتخابی مہم میں سیاسی اغراض کے لیے شریعت کے ایک مسلمہ

قاعدے کی خلاف ورزی کی تھی۔ (حاشیہ بینات-مدیر)

(۲) زنا کاری پر شہادتیں لینے کیسا عجیب انکشاف ہے (حاشیہ بینات-مدیر)

قریب تھا کہ عمر بن عبد العزیز اس منصب پر فائز ہو جاتے، مگر وہ کامیاب نہ ہو سکے..... (ص ۹۱)

۲۸- امام غزالی کے تنقیدی کام میں علمی و فکری حیثیت سے چند نقائص بھی تھے۔ اور وہ تین عنوانات پر تقسیم کئے جاسکتے ہیں، ایک قسم ان نقائص کی ہے جو حدیث کے علم میں کمزور ہونے کی وجہ سے ان کے کام میں پیدا ہوئے، دوسری قسم ان نقائص کی جو ان کے ذہن پر عقلیات کے غلبہ کی وجہ سے تھے، اور تیسری قسم ان نقائص کی جو تصوف کی طرف ضرورت سے زیادہ مائل ہونے کی وجہ سے تھے..... (ص ۹۲)

۲۹- پہلی چیز جو مجھ کو حضرت مجدد الف ثانی کے وقت سے شاہ (ولی اللہ) صاحب اور ان کے خلفاء کے تجدیدی کام میں کھٹکی ہے وہ یہ ہے کہ انہوں نے تصوف کے بارے میں مسلمانوں کی بیماری کا پورا اندازہ نہیں لگایا، اور ان کو پھر وہی غذا دے دی جس سے مکمل پرہیز کرانے کی ضرورت تھی..... (ص ۹۲)

۳۰- اسی طرح یہ قالب (تصوف) بھی مباح ہونے کے باوجود اس بناء پر قطعی چھوڑ دینے کے قابل ہو گیا ہے کہ اس کے لباس میں مسلمانوں کو 'افیون کا چسکہ' لگایا ہے، اور اس کے قریب جاتے ہی ان 'مزمن مریضوں' کو پھر وہی 'چینا بیگم' یاد آ جاتی ہے، جو صدیوں سے ان کو تھپک تھپک کر سلاتی رہی ہے..... (ص ۹۲)

۳۱- مسلمانوں کے اس مرض سے نہ حضرت مجدد صاحب ناواقف تھے نہ شاہ صاحب، دونوں کے کلام میں اس پر تنقید بھی موجود ہے، مگر غالباً اس مرض کی شدت کا انہیں پورا اندازہ نہ تھا، یہی وجہ ہے کہ دونوں بزرگوں نے ان بیماروں کو پھر وہی غذا دی جو اس مرض میں 'مہلک' ثابت ہو چکی تھی اور اس کا نتیجہ یہ ہوا کہ رفتہ رفتہ دونوں کا حلقہ پھر اسی پرانے 'مرض' سے متاثر ہوتا چلا گیا..... (ص ۹۳)

۳۲- اگرچہ مولانا اسماعیل شہید رحمۃ اللہ علیہ نے اس حقیقت کو اچھی طرح سمجھ کر ٹھیک وہی روش اختیار کی جو ابن تیمیہ نے کی تھی، لیکن شاہ ولی اللہ کے لٹریچر میں تو یہ

سامان موجود ہی تھا جس کا کچھ اثر شاہ اسماعیل شہیدؒ کی تحریروں میں بھی باقی رہا، اور پیری مریدی کا سلسلہ سید صاحب کی تحریک میں چل رہا تھا، اس لئے 'مرض صوفیت' کے 'جراثیم' سے یہ تحریک پاک نہ رہ سکی (ص ۹۵)

۳۳۔ اور یہی "جہالت" ہم ایک نہایت قلیل جماعت (۱) کے سوا مشرق سے لے کر مغرب تک مسلمانوں میں عام دیکھ رہے ہیں، خواہ ان پڑھ عوام ہوں، یا دستار بند علماء یا خرقہ پوش مشائخ، یا کالجوں اور یونیورسٹیوں کے تعلیم یافتہ حضرات۔ ان سب کے خیالات اور طور طریقے ایک دوسرے سے بدرجہا مختلف ہیں، مگر اسلام کی حقیقت اور اس کی روح سے ناواقف ہونے میں سب یکساں ہیں..... (ص ۹۵)

میں نے جناب مودودی صاحب کے بھرے ہوئے دریائے تنقید سے یہ چند قطرے پیش کئے ہیں، اور یہ سب کچھ انہوں نے بزعم خود، خدا کے بتائے ہوئے 'معیار' پر جانچنے اور پرکھنے کے بعد لکھا ہے۔ میں ان کے ایک ایک فقرے پر بحث نہیں کرنا چاہتا، تم خود سوچو کہ ان تنقیدات کے بعد اسلام کا کیا نقشہ ذہن میں آتا ہے۔ البتہ جی چاہتا ہے کہ تمہاری سہولت کے لئے چند اصولی باتیں پیش کر دوں:

۱۔ جناب مودودی صاحب کا ارشاد کہ "رسول اللہ (صلی اللہ علیہ وسلم) کے سوا کسی انسان کو تنقید سے بالاتر نہ سمجھئے"۔ اس کے آثار و نتائج پر غور کرنے کے لئے سب سے پہلے یہ دیکھئے کہ "تنقید" کسے کہتے ہیں، تم جانتے ہو کہ یہ عربی لفظ ہے جس کے معنی ہیں کسی چیز کو جانچنا، پرکھنا اور کھوٹا کھرا معلوم کرنا۔ اور اردو محاورے میں یہ لفظ نکتہ چینی، خردہ گیری اور اظہار نقص کے معنی میں استعمال کیا جاتا ہے، یعنی جانچنے پر کھنے کے بعد جب کوئی چیز عیب دار ثابت ہوتی ہے تو اس کے کمزور پہلوؤں کے اظہار کا نام تنقید ہے۔ جب ہم کہتے ہیں کہ فلاں شخص نے فلاں پر تنقید کی تو اس کا مفہوم اس کے سوا کچھ نہیں ہوتا کہ اس کے کمزور پہلوؤں پر روشنی ڈالی، اس پر نکتہ چینی کی اور اس کے عیوب و نقائص بیان کئے۔

۲۔ جس چیز یا جس شخصیت کو تنقید کا محل سمجھا جائے اس کے بارے میں سب سے پہلا

(۱) غالباً مودودی صاحب کی اپنی جماعت (جماعت اسلامی) (حاشیہ بینات - مدیر)

تصور یہ قائم ہوتا کہ ”تنقید“ سے پہلے یہ چیز قابل اعتماد نہیں، بلکہ جانچ پرکھ کی محتاج ہے اور اس کے بعد ہی یہ فیصلہ ہو سکے گا کہ یہ لائق اعتماد ہے یا نہیں۔ کیونکہ جو چیز سو فی صد لائق اعتماد ہو اس کے جانچنے پر کھنے کی ضرورت نہیں رہتی، اور نہ دنیا میں کوئی ایسا عقلمند آپ نے دیکھا ہوگا جو سکہ بند اور لائق اعتماد چیزوں کی جانچ پرکھ کرتا پھرے۔ الغرض یہ ایک بدیہی اصول ہے کہ جو چیز لائق اعتماد ہے اس کی تنقید (یا اردو محاورے کے مطابق اس پر تنقید) کی ضرورت نہیں، اور جو چیز محتاج تنقید ہے، وہ تنقید سے قبل لائق اعتماد نہیں۔ مثلاً بازار میں مہر شدہ باٹ استعمال ہوتے ہیں۔ آپ نے کسی کو نہیں دیکھا ہوگا کہ وہ سودا خریدتے وقت دوکاندار سے یہ دریافت کرے کہ میاں! اس کا وزن بھی درست ہے۔ کیونکہ وہ سرکاری مہر کے بعد تنقید سے بالاتر ہے اور اس پر سرکاری مہر کا ہونا ہی اس کے قابل اعتماد ہونے کی ضمانت ہے، اس کے باوجود اگر کوئی شخص اس دانشمندی کا مظاہرہ کرے تو تم جانتے ہو کہ اسے کیا کہا جائے گا۔

اب جب مودودی صاحب ہمیں یہ بتاتے ہیں کہ رسول خدا (صلی اللہ علیہ وسلم) کے سوا کوئی بھی انسان تنقید سے بالاتر نہیں، تو اس کے معنی اس کے سوا اور کیا ہیں آنحضرت صلی اللہ علیہ وسلم کے سوا کوئی انسان بھی ہمارے لئے لائق اعتماد نہیں، اس اعتماد کو جناب مودودی صاحب ”ذہنی غلامی“ سے تعبیر کر کے یہ فرماتے ہیں کہ نہ (رسول خدا کے سوا) کسی (انسان) کی ذہنی غلامی میں مبتلا ہو۔ گویا جناب مودودی صاحب کے نزدیک چودہ سو سال کی امت میں ایک شخص بھی ایسا نہیں جس کے کسی قول و فعل پر ہم اعتماد کر سکیں، تاوقتیکہ مودودی صاحب خدا کے بتائے ہوئے معیار پر جانچ کر اس کی درجہ بندی نہ کریں، اور ہمیں یہ نہ بتلا دیں کہ فلاں شخص پر تم اس حد تک اعتماد کر سکتے ہو اور اس حد تک نہیں۔

یہی وجہ ہے کہ ان کے خود تراشیدہ تصور اسلام میں خلفائے راشدین کے قاضیانہ فیصلوں کو بھی قانونی حیثیت حاصل نہیں ہے حالانکہ رسول اللہ صلی اللہ علیہ وسلم نے بڑی تاکید سے امت کو وصیت فرمائی تھی کہ خلفائے راشدین کی سنت کو مضبوط پکڑیں۔ مشکوٰۃ شریف میں یہ حدیث تم نے پڑھی ہوگی:

”عن العرباض بن ساریة: قال صلی بنا رسول اللہ صلی اللہ علیہ

وسلم ذات یوم ثم اقبل علینا بوجهه. فوعظنا موعظة بلیغة زرفت منها

العیون ووجللت منها القلوب فقال رجل یا رسول اللہ کأن هذه

موعظة مودع فاوصنا فقال: اوصيكم بتقوى الله والسمع والطاعة
وان كان عبدا حبشيا، فانه من يعش منكم بعدى فسيري اختلافا
كثيرا، فعليكم بسنتي وسنة الخلفاء الراشدين المهديين،
تمسكوا بها وعضوا عليها بالنواجذ، واياكم ومحدثات الامور، فان
كل محدثة بدعة، وكل بدعة ضلالة“ رواه احمد وابوداود والترمذی
وابن ماجه (۱)

ترجمہ ”حضرت عرباض بن ساریہ رضی اللہ عنہ فرماتے ہیں کہ ایک دن رسول اللہ صلی
اللہ علیہ وسلم ہمیں نماز پڑھا کر فارغ ہوئے تو ہماری جانب رخ کر کے بہت ہی پُراثر
وعظ فرمایا، جس سے آنکھیں نہ پڑیں اور دل کانپ گئے، وعظ سن کر ایک شخص نے
عرض کیا کہ یا رسول اللہ! آج کا وعظ تو ایسا (جامع اور مؤکد) تھا جیسا رخصت کرنے
والے کا وعظ ہوتا ہے (کہ وہ کوئی ایسی بات نہیں چھوڑتا جس پر تنبیہ کی حاجت
ہو) پس (اگر واقعی آپ صلی اللہ علیہ وسلم کے رخصت ہونے کا وقت قریب ہے
تو) ہمیں کوئی وصیت فرمائیے (جس کو عمر بھر یاد رکھیں) آپ صلی اللہ علیہ وسلم نے
فرمایا: میں تمہیں اللہ سے ڈرتے رہنے کی وصیت کرتا ہوں اور یہ کہ (تم میں سے جو
اولوالامر ہو اس کی) سنو اور مانو، خواہ وہ حبشی غلام ہی کیوں نہ ہو، کیونکہ تم میں سے جو
شخص میرے بعد زندہ رہے گا وہ بہت سے (نظریاتی) اختلافات دیکھے گا۔ پس تم
میری سنت کو اور ان خلفاء کی سنت کو جو رشد و ہدایت پر فائز ہیں اختیار کرو، اسے خوب
مضبوط پکڑ لو، اور دانتوں سے تھام لو، اور نئے نئے امور سے اجتناب کرو، کیونکہ ہر نئی
بات (جسے دین کا جزء سمجھ لیا جائے وہ) بدعت اور ہر بدعت گمراہی ہے۔ (مشکوٰۃ
ص ۲۹ بحوالہ مسند احمد، ابوداؤد، ترمذی، ابن ماجہ)

۳- جانتے ہو کوئی شخص جب کسی دوسرے پر ”تنقید“ کرتا ہے تو اس کا منشاء کیا ہوتا ہے؟

سنو اگر کسی کے علم پر تنقید کی جائے (خواہ وہ صرف کسی ایک مسئلہ یا معاملہ سے متعلق ہو) تو اس کا منشاء یہ ہوتا ہے کہ اس مسئلہ میں ان صاحب کا علم صحیح نہیں بلکہ ناقد کا علم صحیح ہے یا ناقد اس مسئلہ کو اس سے بہتر سمجھتا ہے اسی طرح اگر کسی کے فہم پر تنقید کی جائے تو اس کا منشاء اپنے فہم کی برتری کا احساس ہے اور اگر عمل پر تنقید کی جائے تو اس کا منشاء اپنے عملی تفوق کا جذبہ ہے۔ الغرض جس بات میں آپ دوسرے پر تنقید کریں گے۔ اس میں اپنے علم و عمل اور عقل اور فہم کے مقابلے میں دوسرے کے علم و عمل اور عقل و فہم کو فروتر سمجھیں گے۔ پھر کبھی تو ناقد واقعی ان امور میں اس شخص سے جس پر تنقید کی گئی، فائق ہوتا ہے اور کبھی واقعہ فائق نہیں ہوتا، بلکہ وہ اپنی خوش فہمی کے جنون میں اپنے کو فائق تر سمجھتا ہے۔ اسلام کی ”اصطلاح“ میں اسے ”کبر“ یا ”تکبر“ کہتے ہیں اور یہی ”کبر“ تھا جس کا شکار سب سے پہلے ابلیس ہوا، اور اسی بر خود غلط، احساس برتری نے اسے ”معلم ملکوت“ کے بجائے قیامت تک ملعون بنا دیا۔ اب اس اصول کو سامنے رکھ کر ذرا مودودی صاحب کی تنقید اور اصول تنقید پر نظر ڈالئے۔ وہ ہر شخص کو حق دیتے ہیں کہ وہ رسول خدا صلی اللہ علیہ وسلم، کے سوا سلف صالحین میں سے ہر شخص پر تنقید کرے۔ بتائیے! آخر اس کو کیا نام دیا جائے، کیا مودودی صاحب کے نزدیک ان کی جماعت کا ہر فرد سلف صالحین سے علم و فہم میں فائق ہے۔ اگر نہیں، تو اس کا منشاء بر خود غلط پندار کے سوا اور کیا ہے؟ اور پھر مودودی صاحب جب یہ کہتے ہیں کہ حضرت یونس علیہ السلام سے فریضہ رسالت میں کچھ کوتاہیاں ہو گئی تھیں، اس وقت ان کا دعویٰ گویا یہ ہوتا ہے کہ وہ فریضہ رسالت کی ذمہ داریوں کو حضرت یونس علیہ السلام سے زیادہ سمجھتے ہیں، بلکہ شاید خدا سے بھی زیادہ۔ کیونکہ کم از کم مودودی صاحب سے یہ توقع نہیں ہے کہ وہ اپنی جماعت کی کوئی ذمہ داری کسی ایسے شخص کے سپرد کر دیں جس کے بارے میں انہیں علم ہے کہ وہ اسے پوری طرح ادا نہیں کر سکے گا۔ مگر بقول ان کے خدا نے فریضہ رسالت کی ذمہ داری حضرت یونس علیہ السلام کے سپرد کر کے یہ احتیاط ملحوظ نہیں رکھی۔ اسی طرح جب وہ کہتے ہیں کہ نوح علیہ السلام جاہلیت کے جذبہ سے مغلوب ہو گئے تھے تو گویا وہ دعویٰ کرتے ہیں کہ جذبات جاہلیت پر ان کی نظر حضرت نوح علیہ السلام سے زیادہ ہے، اور یہ کہ ان جاہلی جذبات پر غالب آنے کی وہ حضرت نوح علیہ السلام سے زیادہ ہمت رکھتے ہیں کیونکہ اپنے بارے میں ان کا ارشاد یہ ہے کہ:

”خدا کے فضل سے میں نے کوئی کام یا کوئی بات جذبات سے مغلوب ہو کر

نہیں کیا، اور کہا کرتا، ایک ایک لفظ جو میں نے اپنی تقریر میں کہا ہے تول تول کر کہا ہے، اور

یہ سمجھتے ہوئے کہا کہ اس کا حساب مجھے خدا کو دینا ہے نہ کہ بندوں کو، چنانچہ میں اپنی جگہ

بالکل مطمئن ہوں کہ میں نے کوئی لفظ بھی خلاف حق نہیں کہا۔ (مودودی مذہب، ص ۲۹)

جب وہ کہتے ہیں کہ حضرت داؤد علیہ السلام نے اسرائیلی سوسائٹی کے عام رواج سے متاثر ہو کر

فلاں کام کیا تھا، اس وقت وہ نہ صرف اس بات کو بھول جاتے ہیں کہ جو شخص اپنی سوسائٹی کی ذہنی غلامی میں

بتلا ہو جائے وہ پیغمبر ہی نہیں ہوتا، بلکہ اس کے ساتھ وہ یہ تاثر بھی دیتے ہیں کہ داؤد علیہ السلام کی جگہ اگر

حضرت مولانا سید ابوالاعلیٰ مودودی ہوتے تو ”اور یا“ سے اس کی بیوی کی طلاق کا بھی مطالبہ نہ فرماتے۔

جب وہ کہتے ہیں کہ حضرت معاویہؓ نے فلاں معاملہ میں انسانی اخلاق تک کو ملحوظ نہیں رکھا۔ اس

وقت وہ اپنے آپ کو انسانی اخلاقیات کا حضرت معاویہؓ سے بڑا عالم سمجھتے ہیں، اور جب وہ یہ کہتے ہیں

حضرت معاویہؓ نے شریعت کے فلاں قاعدے کی صریح خلاف ورزی کی اس وقت وہ اپنے آپ کو حضرت

معاویہؓ سے بڑھ کر عالم شریعت کی حیثیت سے پیش کرتے ہیں۔

جب وہ کہتے ہیں کہ حضرت عمر بن العزیز (رحمہ اللہ) سے لے کر حضرت سید احمد شہید رحمہ اللہ

تک مجددین کے تجدیدی کاموں میں یہ یہ نقائص رہ گئے۔ اس وقت وہ یہ باور کراتے ہیں کہ وہ تجدید

واحیائے دین کو ان تمام اکابر سے زیادہ سمجھتے ہیں اور جب وہ فخر سے یہ اعلان کرتے ہیں کہ:

”میں نے دین کو حال یا ماضی کے اشخاص سے سمجھنے کے بجائے ہمیشہ قرآن

اور سنت ہی سے سمجھنے کی کوشش کی ہے (۱)، اسلئے میں کبھی یہ معلوم کرنے کے لئے کہ

خدا کا دین مجھ سے اور ہر مومن سے کیا چاہتا ہے، یہ دیکھنے کی کوشش نہیں کرتا کہ فلاں

اور فلاں بزرگ کیا کہتے ہیں۔ بلکہ صرف یہ دیکھنے کی کوشش کرتا ہوں کہ قرآن کیا کہتا

(۱) اور قرآن و سنت کا سمجھنا آنجناب کو کس نے سکھایا تھا، حال یا ماضی کے اشخاص نے؟ ملاً اعلیٰ کے فرشتوں نے یا مرزا غلام

احمد قادیانی کی طرح سب کچھ شکم مادر ہی سے لے کر آئے تھے، ناشکری کی حد ہے کہ دو چار لٹے سیدھے حرف جن اشخاص کی

جو تیوں کی برکت سے حاصل ہوئے انہی کو نظر انداز کیا جا رہا ہے۔ (حاشیہ بینات - مدیر)

ہے اور رسول نے کیا کہا۔ (مودودی مذہب، ص ۶۸) (۱)

اس وقت دراصل وہ لوگوں کو یہ بتانا چاہتے ہیں کہ امت کے طویل ترین دور میں کوئی بزرگ ان سے زیادہ دین کو سمجھنے والا پیدا نہیں ہوا۔ خیر یہ ایک الگ موضوع ہے، اس پر انشاء اللہ کبھی دوسری فرصت میں کچھ کہوں گا سردست مجھے یہ کہنا ہے کہ تنقید کا منشا ہمیشہ ”انا خیر منہ“ کا احساس ہوتا ہے، اگر کوئی شخص واقعہ کسی سے علم و فہم اور عمل و اخلاق میں بڑھ کر رہے تو اسے بلاشبہ اپنے چھوٹے پر تنقید کا حق حاصل ہے۔ اور اگر بخود غلط احساس برتری، اس کا منشاء ہو تو اس سے ہر مومن کو اللہ کی پناہ مانگنی چاہئے۔ اب اگر جناب مودودی صاحب واقعی ان تمام حضرات سے اپنے علم و فہم اور عمل و تقویٰ میں فائق ہیں جن پر انہوں نے تنقید کی ہیں تو بلاشبہ انہیں تنقید کا حق ہے، اور اگر ان حضرات کے مقابلہ میں علم و فہم اور عمل و تقویٰ میں تہی دامن ہونے کے باوصف وہ تنقید کا شوق رکھتے ہیں تو اس کا منشاء بجز غرور و پندار اور تکبر کے کیا ہو سکتا ہے؟

۴۔ پھر جناب مودودی صاحب کے نظریہ کے مطابق جب چودہ سو سال امت کا کوئی بھی فرد تنقید سے بالا نہیں؟ نہ کسی پر اعتماد کیا جاسکتا ہے، بلکہ خدا کی بتائی ہوئی کسوٹی پر ہر ایک کو جانچنا اور پرکھنا لازم ہے تو سوال یہ ہے کہ جو دین آج کی امت کو سلف صالحین کی نقل و روایت اور علم و عمل کے ذریعہ پہنچتا ہے اس پر اعتماد کیسے کیا جائے؟ تم جانتے ہو کہ ہمارے دین کے دلائل کل چار ہیں۔ کتاب اللہ، سنت رسول اللہ صلی اللہ علیہ وسلم، (خلفائے راشدین کی سنت اسی کے ضمن میں آجاتی ہے) اجماع امت، اور قیاس مجتہدین۔

ائمہ اجتہاد کے فقہی مسائل تو یوں ختم ہوئے کہ مودودی صاحب ماشاء اللہ خود مجتہد مطلق ہیں۔ انہیں دین فہمی کے لئے ماضی و حال کے کسی بزرگ سے علمی استفادہ کی حاجت نہیں۔ اور جب پوری امت کو محتاج تنقید اور نالائق اعتماد فرض کر لیا جائے تو ظاہر ہے کہ ان کے اجماع کی بھی کوئی حیثیت نہ ہوگی اور کتاب و سنت کا مدار روایت و درایت پر ہے جن لوگوں کے علم و عمل پر ہی اعتماد نہیں ان کی روایت و درایت کا حال معلوم۔ خصوصاً جبکہ جناب مودودی صاحب کی تحقیق کے مطابق صحابہ کرام ایک دوسرے پر چوٹیں کیا کرتے تھے اور ایک دوسرے کو (نعوذ باللہ) جھوٹا بتایا کرتے تھے اگر صحابہ کرام بھی نعوذ باللہ ایسے ہی تھے جن

(۱) بنیادی طور پر ٹھیک یہی نظریہ مرزا غلام احمد قادیانی اور غلام احمد پرویز کا ہے۔ (حاشیہ مینات۔ مدیر)

کی تصویر مودودی صاحب کی تنقیدات نے مرتب کی ہے تو بعد کی امت تو ظاہر ہے کہ ان سے بدتر ہی ہوگی۔ نتیجہ یہ کہ قرآن و حدیث سے لے کر اجماع و قیاس تک ہر چیز مشکوک اور ناقابل اعتماد ٹھہری جب تک کہ خدا کے بتائے ہوئے معیار پر رکھ کر مودودی صاحب ہمیں نہ بتائیں کہ فلاں چیز کتنی حد تک قابل اعتماد ہے اور کتنی حد تک نہیں.....؟ ذرا انصاف سے کہیے کہ مرزا غلام احمد قادیانی اور مسٹر غلام احمد پرویز اس کے سوا اور کیا کہتے ہیں؟ اور پھر یہ ”خدائی معیار“ مودودی صاحب کو کہاں سے حاصل ہوگا، جس پر جانچ جانچ کہ وہ سلف صالحین میں سے ایک ایک فرد کی درجہ بندی کریں گے، (اور جیسی درجہ بندی انہوں نے کر دی ہے اس کا کچھ نمونہ تم دیکھ ہی چکے ہو) کیا ان پر نئے سرے سے وحی نازل ہوگی یا چودہ سو سال پیچھے کی طرف زقند لگا کر وہ برا اور راست رسول اللہ صلی اللہ علیہ وسلم سے قرآن و سنت سن لیں گے؟ جب وہ ماضی یا حال کے کسی بھی بزرگ کے واسطے کے قائل نہیں اور نہ کسی کی ذہنی غلامی کی ذلت اٹھانے کے لئے تیار ہیں تو آخری خدائی معیار انہیں کس غار سے دستیاب ہوگا۔

۵۔ تم یہ بھی جانتے ہو کہ ہمارے آخری دین کو اللہ تعالیٰ نے قیامت تک محفوظ رکھنے کا ذمہ لیا ہے دین کی حفاظت جیسی ہو سکتی ہے جب کہ نصوص دین کے الفاظ بھی بغیر کسی تغیر و تبدل کے محفوظ رہیں۔ ان کے معانی بھی محفوظ ہوں۔ پھر ان پر رسول اللہ صلی اللہ علیہ وسلم نے جس طرح خود عمل کر کے دکھایا اور صحابہ کرامؓ سے اپنے سامنے عمل کرایا، وہ بھی محفوظ ہو، اور پھر ان اعمال سے جو اسلامی ذوق، احسانی کیفیت اور دین منہی کا ملکہ پیدا ہوتا ہے وہ بھی محفوظ رہے۔ غرضیکہ یہ چار چیزیں ہونئیں، الفاظ، معانی، اعمال اور ذوق دین..... ہم ذہنی غلامی کے بتلاؤں کا تو خیال ہی نہیں بلکہ عقیدہ ہے کہ حق تعالیٰ نے یہ چاروں چیزیں بغیر کسی انقطاع کے محفوظ رکھیں اور جن حضرات کے ذریعہ محفوظ رکھیں وہ ہمارے محسن ہیں، مقتدا ہیں، معتمد علیہ ہیں، اور ہم ان کے ذہنی غلام ہیں۔ ممنون احسان ہیں۔ کیونکہ اگر ان حضرات کو درمیان سے ہٹا دیا جائے اور یہ فرض کر لیا جائے کہ فلاں دور میں وہ دین کے الفاظ کو یا معانی کو، یا عمل کو، یا ذوق کو محفوظ نہیں رکھ سکتے تھے یا یہ کہ ان پر اعتماد نہیں کیا جاسکتا تو اس سے پورے دین ہی کی نفی ہو جاتی ہے۔ مگر مودودی صاحب کے نظریہ کے مطابق تو ان چاروں چیزوں میں سے ایک چیز بھی لائق اعتماد نہیں رہی، کیونکہ ماضی اور حال کے بزرگوں کو ذہنی غلامی میں مبتلا ہونے کی ذلت ان کے منصب عالی کے لئے ناقابل برداشت

ہے جس کے لئے وہ کسی طرح بھی آمادہ نہیں..... اور اگر ان کی رعایت سے یہ تسلیم بھی کر لیں کہ قرآن و سنت کے الفاظ محفوظ ہیں، تب بھی ان الفاظ کو معنی پہنانے اور ان معانی کو عملی جامہ پہنانے اور پھر ان اعمال ریاضت سے دین کا ذوق نصیب ہونے کے مراحل باقی رہیں گے، اور چونکہ مودودی صاحب کسی بھی انسان کی ذہنی غلامی قبول کرنے پر آمادہ نہیں اس لئے انہیں یہ سارے مراحل بغیر کسی کی راہنمائی کے طے کرنے ہونگے، اسی طرح ان کی جماعت کے ایک ایک فرد کے لئے بھی چونکہ سلف صالحین کی ذہنی غلامی شجرہ ممنوعہ ہے۔ اس لئے انہیں بھی اپنی عقل و فہم کی پرواز سے یہ مرحلے طے کرنے ہوں گے۔ اس سے ان کے دین کا جو حلیہ بنے گا اس پر کسی تبصرہ کی ضرورت نہیں، حاصل یہ کہ جو شخص آج چودہ سو سال پرانے اسلام کے اندر رہنا چاہتا ہے اس کو تو حاملین دین سلف صالحین کی ذہنی غلامی کے بغیر چارہ نہیں اور جو شخص اس ذلت کو برداشت نہیں کر سکتا یا نہیں کرنا چاہتا، وہ خواہ کتنا ہی بلند پرواز کیوں نہ ہو اسلام کو..... محمد رسول اللہ صلی اللہ علیہ وسلم کے لائے ہوئے اسلام کو..... حاصل نہیں کر سکتا۔ اگر سلف صالحین کے قال و حال پر اعتماد کے بغیر اور ان کی ذہنی غلامی میں مبتلا ہوئے بغیر بھی اسلام کو حاصل کرنے کا کوئی سائنٹفک طریقہ جناب مودودی صاحب نے ایجاد فرمایا ہے اس کے معلوم کرنے کا متمنی ہوں۔ بشرطیکہ وہ مسٹر پرویز اور مرزا غلام احمد قادیانی وغیرہ ملاحدہ کے طریقہ سے ذرا مختلف ہو۔

۶۔ جناب مودودی صاحب کی ششہ بیانی اور قلم کی روانی کا میں بھی معترف ہوں۔ مگر میرا یہ خیال ہے کہ وہ اپنی بلند پروازی میں ایسے الفاظ بھی استعمال فرما جاتے ہیں جو موقعہ و محل کے اعتبار سے بالکل ہی بے معنی ہوں۔ مثلاً یہی تنقید سے بالاتر اور ذہنی غلامی کے الفاظ کو لیجئے۔ یہ اپنے سیاق سابق کے اعتبار سے بالکل مہمل ہیں۔ ذرا غور فرمائیے اگر دین اسلام کی ذہنی غلامی کوئی عیب نہیں بلکہ لائق صد فخر ہے تو حاملین اسلام، اور سلف صالحین کی پیروی اور ذہنی غلامی کیوں لائق فخر نہیں، اور اگر دین اسلام ہم ایسے جاہلوں کی تنقید سے بالاتر ہے تو جن حضرات کے واسطے سے ہمیں دین پہنچا ان کا علم و فہم تنقید سے بالاتر کیوں نہ ہوگا۔ ارشاد نبوی: ”ان الله لا يجمع امتی علی ضلالة“ (۱) (اللہ تعالیٰ میری امت کو گمراہی پر جمع

(۱) مشکوٰۃ المصابیح - باب الاعتصام بالکتاب والسنة - ص ۳۰ - رقم الحدیث: ۱۶۳ - ط: ایچ ایم

نہیں کریگا) کا آخر کیا مفہوم ہے۔

ایک طفل مکتب کا تصور کیجئے جو پہلے دن مکتب میں گیا۔ اُستاد نے اسے بغدادی قاعدہ شروع کرایا ہو جب اُستاد نے اس کو الف، ب کہلایا تو اس کے جواب میں وہ صاحبزادہ صاحب فرماتے ہیں کہ حضور! میں چودھویں صدی کا مفکر ہوں آپ کی ذہنی غلامی کیوں قبول کروں تو اس صاحبزادے کی تعلیم جس قدر مکمل ہوگی وہ محتاج بیان نہیں.....

ہم لوگ صحابہ کرامؓ اور دیگر سلف صالحین کے مقابلہ میں وہ حیثیت بھی نہیں رکھتے جو اس ماڈرن صاحبزادے کی اُستاد کے مقابلہ میں تھی، ہمیں دین کی ابجد انہی بزرگوں کے ذریعہ حاصل ہوئی ہے، ان کی ذہنی غلامی سے انحراف کا نتیجہ بھی اس صاحبزادے سے مختلف نہیں ہوگا۔ خدا مجھے معاف فرمائے۔ میرا یہ خیال ہے کہ سلف صالحین سے کٹ کر اور ان کی ذہنی غلامی کا جوا اتار کر جو لوگ اسلام کا ناک نقشہ مرتب کر رہے ہیں۔ وہ سرے سے اسلام کے قائل ہی نہیں، وہ قرآن اور سنت کے الفاظ بار بار اس لئے استعمال کرتے ہیں کہ اسلامی معاشرہ میں کفر والحاد پھیلانے کے لئے اس کے بغیر کام نہیں چلتا، جناب مودودی صاحب کو میں ان لوگوں کی صف کا آدمی تو نہیں سمجھتا، لیکن افسوس ہے کہ مودودی صاحب نے سلف صالحین میں سے ایک ایک فرد کی ذہنی غلامی کی نفی کر کے دور حاضر کے ملاحدہ کی ذہنی غلامی کو ترجیح دی ہے، اور انہوں نے آزاد روی کا وہی راستہ اپنایا ہے جس پر آج کا ماڈرن طبقہ پکٹ دوڑ رہا ہے۔

۷۔ جناب مودودی صاحب سلف صالحین کی اقتدا و اتباع کو ذہنی غلامی کا نام دے کر اس کا مذاق اڑا رہے ہیں، حالانکہ یہ وہی ذہنی غلامی ہے جس کو قرآن سبیل المومنین قرار دے کر اس کے چھوڑنے والوں کو جہنم رسید کرنے کی دھمکی دیتا ہے اور پھر یہ وہی ذہنی غلامی ہے جس کو قرآن ”الصراط المستقیم“ قرار دے کر اس کی ہدایت کی دعاء تلقین کرتا، اور پھر یہ وہی ذہنی غلامی ہے جس کے لئے مسلمان ناک رگڑ رگڑ کر پنج وقتہ دعائیں کرتے ہیں۔ کتنی مکروہ اور بھونڈی تعبیر ہے۔ جس راستہ پر مقدسین کے قافلوں کے قافلے گزرے ہیں اس کی پیروی کو ذہنی غلامی بتایا جائے۔

تم نے اگر اسلامی دور میں ابھرنے والے باطل فرقوں کا مطالعہ کیا ہے تو یہ حقیقت تم پر آشکارا ہوگی کہ ان سب کی بنیاد اسی ”انا ولا غیر“ پر استوار ہوئی، ان سب نے سلف کی ذہنی غلامی سے عار کی اور اپنی عقل

فہم کے بازوؤں پر تخیلات کے جنگل میں پرواز شروع کر دی، اور پھر جس کا جدھر منہ اٹھا اسی سمت اڑتا رہا۔

اسلام میں سب سے پہلا فتنہ عبد اللہ بن سبا یہودی نے برپا کیا جس کی بنیاد ہی ”رسول خدا“ کے سوا کسی انسان کو تنقید سے بالاتر نہ سمجھنے پر تھی، پھر اسی سبائیت کے لٹن سے ”فتنہ خوارج“ نے جنم لیا جو بڑی شوخ چشتی سے کہتے تھے کہ حضرت علیؑ اور دیگر صحابہ نے دین کو نہیں سمجھا، ہم ان سے بہتر سمجھتے ہیں، پھر انہی بنیادوں پر معتزلہ، مرجئہ، قدریہ وغیرہ فرقے پیدا ہوئے ان میں سے ہر ایک نے سلف کی پیروی کو ”ذہنی غلامی“ تصور کیا، فضلوا و اضلوا۔ دور حاضر میں جو نئے نئے فرقے پیدا ہوئے ان میں اصول و نظریات کے اختلاف کے باوجود تمہیں یہی قدر مشترک نظر آئیگی۔ سلف صالحین کا مذاق اڑانا، ان کے کاموں میں کیڑے نکالنا، ان کی حیثیت کو مجروح کرنا، ان پر تنقیدی نشر چلانا اور ان کی پیروی کو رجعت پسندی، دقیانوسیت، قدامت پرستی، ذہنی غلامی جیسے القاب دینا دور جدید کا فیشن ہے۔ افسوس ہے کہ جناب مودودی صاحب نے بھی اپنی ”اسلامی تحریک“ کی بنیاد اسی نظریہ پر اٹھائی ہے۔ ہم جب خارجیوں کے حالات پڑھتے تھے تو ہمیں ان کی جرأت پر تعجب ہوتا تھا کہ وہ ایک ایسی شخصیت کے مقابلے میں دین فہم کا دعویٰ کر رہے ہیں جس نے آفتاب اسلام کو اپنی آنکھوں سے طلوع ہوتے دیکھا جو ۲۳ سالہ دور نبوت میں رسول اللہ صلی اللہ علیہ وسلم کا رفیق و معتمد علیہ رہا۔ جو نزول وحی کے ایک ایک واقعہ کا عینی شاہد تھا۔ جس نے اپنی زندگی بچپن سے کہولت تک اسلام پر نثار کر دی۔ ان لوگوں کی عقل کو آخر کیا ہو گیا تھا۔ کہ وہ اس کی دین فہمی پر تنقید کرتے تھے۔ مگر تاریخ اپنے آپ کو دہراتی ہے آج جناب مودودی صاحب کی تنقیدوں نے (جو انہوں نے حضرت عثمانؓ اور دیگر صحابہ کبار پر کی ہیں) خارجیوں سے متعلق ہمارا سارا تعجب دور کر دیا۔ مودودی صاحب ہمیں بتاتے ہیں کہ حضرت عثمانؓ اسلامی نظام کو قائم نہیں رکھ سکتے تھے نہ ان کے بعد کسی کو اس کی توفیق ہوئی اب جناب مودودی صاحب کی تحریک اسلامی، اسلامی نظام برپا کرے گی۔ ان ہی الانحارجیۃ جدیدۃ حضرت عثمان رضی اللہ عنہ سے خدا کے فرشتے حیا کرتے تھے، اور رسول اللہ صلی اللہ علیہ وسلم فرماتے تھے: ”الا استحی من رجل تستحی منه الملائکۃ“۔ (۱) ”کیا میں ایسے شخص سے حیا نہ کروں جس سے فرشتے بھی حیا کرتے ہیں۔“

مگر مودودی صاحب ان سے کوئی جھجک محسوس نہیں کرتے بلکہ ان پر بے لاگ تنقید کرتے ہیں۔
رسول اللہ صلی اللہ علیہ وسلم حضرت عثمانؓ کی بے پناہ قربانیوں سے متاثر ہو کر فرماتے ہیں:

”ما علی عثمان ما عمل بعد هذه ما علی عثمان ما عمل بعد

هذه“۔ رواہ الترمذی (۱)

”عثمان اس کے بعد جو کچھ بھی کریں ان پر الزام نہیں عثمان اس کے بعد جو کچھ بھی کریں ان پر الزام نہیں۔“

مگر مودودی صاحب ان پر الزامات کی بوچھاڑ کرنے کو سرمایہ فخر و مباہات سمجھتے ہیں:
آنحضرت صلی اللہ علیہ وسلم اُمت کو وصیت فرماتے ہیں:

”اللہ اللہ فی اصحابی“ اللہ اللہ فی اصحابی لا تتخذوہم غرضا

من بعدی، فمن أحبهم فحببی أحبهم، ومن أبغضهم فبغضی

أبغضهم“۔ ترمذی (۲)

”میرے ساتھیوں کے بارے میں اللہ سے ڈرو، اللہ سے ڈرو ان کو میرے

بعد ہدف تنقید نہ بنالینا، پس جس نے ان سے محبت کی پس میری محبت کی بناء پر ان سے

محبت کی، اور جس نے ان سے بغض رکھا تو مجھ سے بغض کی بناء پر ان سے بغض رکھا۔“

لیکن مودودی صاحب ان کی تنقید کو چھلنی میں چھاننا ضروری سمجھتے ہیں۔ ہر کس و ناکس کو ان پر تنقید

کا حق دیتے ہیں ان کی عیب چینی کر کے اُمت کو ان سے نفرت و بغض رکھنے کی تلقین کرتے ہیں کہ لوگ ان

کی ذہنی غلامی سے دست بردار ہو جائیں، یہ جدید رنگ میں اس خارجیت کا احیا ہے۔ جو صحابہؓ کے دور میں

اُبھری تھی، ولعن اخر الاممہ اولہا (اور اُمت کے پچھلے لوگ پہلوں پر لعن طعن کریں گے حدیث نبوی)

اس تحریر کو فقیر الامت عبداللہ بن مسعود رضی اللہ عنہ کے ارشاد پر ختم کرتا ہوں تاکہ ان کے ارشاد

سے مودودی صاحب کے فرامین کا ”معیار حق“ تمہیں معلوم ہو سکے۔

(۱) المرجع السابق .

(۲) المرجع السابق .

عن عبد الله بن مسعود رضى الله عنه قال من كان مستنا فليستن بمن
 قدمات فان الحى لا يومن عليه الفتنة اولئك اصحاب محمد صلى
 الله عليه وسلم كانوا افضل هذه الامة ابرها قلوبا واعمقها علما واقلها
 تكلفا اختارهم الله لصحبة نبيه ولإقامة دينه فاعرفوا لهم فضلهم
 واتبعوا على اثرهم وتمسكوا بما استطعتم من اخلاقهم وسيرتهم
 فإنهم كانوا على الهدى المستقيم. رواه رزين (۱)

حضرت عبد اللہ بن مسعود رضی اللہ عنہ فرماتے ہیں کہ تم میں سے جس کو کسی اقتدا کرنی ہو
 تو ان حضرات کی اقتدا کرے جو فوت ہو چکے ہیں کیوں کہ زندہ آدمی فتنہ کے اندیشہ
 سے مامون نہیں میری مراد محمد صلی اللہ علیہ وسلم کے صحابہ ہیں، یہ حضرات ساری امت
 سے افضل تھے سب سے زیادہ پاک دل تھے علم میں سب سے گہرے اور سب سے کم
 تکلف تھے اللہ تعالیٰ نے اپنے نبی صلی اللہ علیہ وسلم کی صحبت و رفاقت اپنے دین کی
 اقامت و حمایت کے لیے ان کو منتخب فرمایا لہذا ان کے فضل و کمال کو پہچانو، ان کے نقش
 قدم پر چلو، جہاں تک ممکن ہو ان کی سیرت و اخلاق کو اپناؤ کیوں کہ وہ سیدھی ہدایت پر
 تھے۔

حق تعالیٰ شانہ ہمیں اور پوری امت کو اس زرین نصیحت پر عمل پیرا ہونے کی توفیق عطا فرمائے اور
 صراط مستقیم پر قائم رکھے۔

کتبہ: محمد یوسف لدھیانوی

بینات - ذوالحجہ ۱۴۰۶ھ

معیار حق - عصمت و حفاظت - تنقید صحابہ

استفتاء

۱۔ معیار حق کی تعریف و تشریح کیجئے۔

۲۔ کیا صحابہ رضوان اللہ تعالیٰ علیہم اجمعین معیار حق ہیں؟ اگر معیار حق ہیں تو ان کے درمیان جو اختلاف آتا ہے اس وقت ایک رائے کو لینے اور دوسری رائے کو چھوڑنے سے معیار حق پر اثر نہیں پڑے گا۔

۳۔ کیا رضاء الہی کی وجہ سے گناہوں سے حفاظت ہوتی ہے جیسا کہ عصمت سے ہوتی ہے؟

۴۔ کیا صحابہ رضوان اللہ علیہم اجمعین پر تنقید کرنا جائز ہے؟ اگر ہے تو کسی نے کسی صحابی پر تنقید کی ہے؟

۵۔ اگر صحابہ کرام رضوان اللہ علیہم اجمعین پر تنقید جائز سمجھی جائے تو آیت کریمہ پر اثر نہیں پڑے گا؟

”واعلموا ان فيكم رسول الله لو يطيعكم في كثير من الامر

لعنتم ولكن الله يحب اليكم الايمان وزينه في قلوبكم وكره اليكم

الكفر والفسوق والعصيان“۔ آلیۃ (الحجرات: ۷)

۶۔ کیا ایسی بھی کوئی جگہ ہے کہ صحابہ کی رائے ہوتے ہوئے کسی نے اپنی رائے پر عمل کیا ہو اور صحابی

کی رائے کو چھوڑ دیا ہو۔؟

الجواب باسمہ تعالیٰ

۱۔ معیار حق کوئی قرآنی یا حدیثی، فقہی اصطلاح نہیں، ایک خاص مفہوم کے پیش نظر ادبی و انشائی

طور پر یہ لفظ استعمال کیا گیا ہے۔ ”کل یؤخذ من قوله ویترک إلا صاحب هذا القبر صلی اللہ

علیہ وسلم“۔ جیسا کہ امام مالک کا مقولہ ہے۔ اس مفہوم کو ادا کرنے کے لئے استعمال کیا گیا ہے۔ لیکن

اس کو جس مفہوم میں استعمال کرنے کے بعد اس سے جو نتائج نکالے جا رہے ہیں، اکثر صحیح نہیں ہے۔

۲۔ سنت اور بدعت کے درمیان بنیادی فرق یہی ہے، کہ جو عہد نبوت اور عہد خلافت راشدہ و عہد

صحابہ میں دین کا جزو نہ بن سکا۔ (۱)

اس لئے احادیث میں سنت نبویہ اور سنت خلفاء راشدین کے تمسک کا حکم دیا گیا (۲) اور صحابہ کے بارے میں تصریح فرمادی گئی کہ جو دین کا کام وہ کریں گے وہ غلط نہیں ہو سکتا وہ بدعت نہ ہوگی۔ اگر اختلاف پایا جائے تو ان میں سے کسی کو بھی اختیار کیا جائے تو خروج عن الدین نہ ہوگا۔ (۳) اور اگر سب متفق ہو گئے تو صورت اجماع کی ہو جاتی ہے، اتباع اس کی فرض ہو جاتی ہے اب کوئی شخص یہ کہے کہ صحابہ کرام رضوان اللہ علیہم اجمعین معیار حق نہیں ہیں، صرف آنحضرت صلی اللہ علیہ وسلم معیار حق ہیں تو اس کا حاصل یہ نکلتا ہے کہ اگر حدیث نبوی موجود نہیں تو تعامل صحابہ یا سنت صحابہ حجت نہیں یہ کتنی غلط بات ہوگی اور اس پر مستزاد یہ بھی کہا جائے کہ کبھی کبھی انبیاء سے تقاضائے شریعت ایسی بات ظہور میں آ سکتی ہے جو عصمت کے خلاف ہو تو بات انتہائی خطرناک صورت اختیار کر لیتی ہے، گویا نبی باوجود عصمت کے احیاناً غیر معصوم ہو سکتا ہے اس طرح عصمت سے بھی امان اٹھ جاتا ہے، ہر وقت یہ احتمال قائم رہتا ہے، کہ اس وقت شاید وہ غیر معصومانہ حالت ہو۔

۳۔ رضاء الہی سے اتنی بات ضرور ثابت ہو جاتی ہے کہ صحابی سے کوئی بات ایسی ظاہر نہیں ہو سکتی ہے جو نجات کے منافی ہو اگر کوئی شخص غیر معصوم بھی ہو تو یہ کیا ضروری ہے کہ وہ ضرور اللہ تعالیٰ کی مرضی کے خلاف کام کرے گا؟ اور گناہ بھی کرے گا؟ بہت سے صالحین امت غیر معصوم ہیں، لیکن اس کے باوجود ان سے کوئی گناہ نہیں ہوتا۔ عصمت سے گناہ کا صدور ہو نہیں سکتا، رضاء کا ثمرہ یہ ہے کہ گناہ ہوتا نہیں اگرچہ ناممکن نہ ہونے کا امکان ہے۔ لیکن کسی چیز کے امکان کے لئے کیا یہ ضروری ہے کہ واقع ہو جائے۔ بہر حال

(۱) "الابداع فی مضار الابتداع، للشيخ علي محفوظ - طريقة ثانية في معنى البدعة" - ص: ۱۷،

ط: المكتبة العلمية بالمدينة المنورة. ۱۳۹۱ھ، ولفظه: "ما احدث بعده صلى الله عليه وسلم أو بعد

القرون المشهورة لهم بالخير خيرا كان أو شرا عبادة أو عادة وهي ما يراد به عرض ديني الخ".

(۲) سنن الترمذی - ابواب المناقب - باب من سب اصحاب النبی - ۲/۲۲۵.

(۳) مشکوٰۃ المصابیح، باب الاعتصام بالكتاب والسنة، الفصل الثانی، عن العرباض بن ساریة

فعلیکم بسنتی وسنة الخلفاء الراشدين السہدیین - ۱/۲۹۰، ۳۰.

اس کو محفوظ کہیں یا اور کوئی لفظ اس حقیقت کو ظاہر کرے۔

۴۔ صحابہ ہمارے تنقید سے بالاتر ہیں۔ "اللہ، اللہ فی اصحابی لا تتخذوہم غرضاً من

بعدی"۔ الخ وغیرہ احادیث میں تصریح ہے۔ (۱)

۵۔ جواب نمبر ۴ سے جواب معلوم ہو گیا تنقید جائز نہیں۔

۶۔ بظاہر اس کی نظیر اختلافات ائمہ میں نہیں ملے گی، کہ حدیث میں کوئی تصریح نہ ہو، اور پھر صحابہ

میں ان کا تعامل موجود ہو، اس کو ترک کر دیا جائے، اور صرف اپنی رائے سے کام لیا جائے، البتہ اس کے نظائر بہت ہیں، کہ صحابہ میں آراء کا اختلاف رہا ان میں کسی ایک کو ترک کیا گیا، اور دوسرے کو اختیار کیا گیا۔ اس وقت بہت عجلت میں یہ چند سطریں لکھ سکا، مزید تفصیل و دلائل کی اس وقت فرصت نہیں۔

فتیۃ اللہ اعلم

بینات - ذوالقعدہ ۱۳۸۵ھ

(۱) مشکوٰۃ المصابیح، باب مناقب الصحابة، الفصل الثالث، ۵۵۳/۲۔ وفيه ايضاً، عن عمر بن الخطاب رضي الله عنه قال: سمعت رسول الله يقول: سألت ربي عن اختلاف اصحابي من بعدى فاوحى اليّ يا محمد! ان اصحابك عندي بمنزلة السجده في السماء بعضها اقوى من بعض ولكن لا بد من اخذ بشئ مما هم عليه من اختلافهم فهو عندي على هدى".

رفع الالتباس عن علی والعباس (رضی اللہ عنہما)

حضرت عباس اور حضرت علی مرتضیٰ (رضی اللہ عنہما)

کے بارے میں چند شبہات کا ازالہ

محترم المقام جناب یوسف لدھیانوی صاحب! السلام علیکم ورحمۃ اللہ وبرکاتہ

قاضی ابوبکر ابن العربیؒ ۴۶۸ھ تا ۵۴۳ھ اپنی کتاب ”العواصم من القواصم“ کے ایک باب میں

رقم طراز ہیں۔

”رسول اللہ صلی اللہ علیہ وسلم کی وفات ایک کمر توڑ حادثہ تھا۔ اور عمر بھر کی مصیبت۔

کیونکہ حضرت علیؓ حضرت فاطمہؓ کے گھر میں چھپ کر بیٹھ گئے“،

”اور حضرت علیؓ اور حضرت عباسؓ نبی صلی اللہ علیہ وسلم کی بیماری کے دوران اپنی الجھن

میں پڑ گئے۔ حضرت عباسؓ نے حضرت علیؓ سے کہا کہ موت کے وقت بنی عبدالمطلب

کے چہروں کی جو کیفیت ہوتی ہے میں رسول اللہ صلی اللہ علیہ وسلم کے چہرے کی دیکھ رہا

ہوں۔ سو آؤ ہم رسول اللہ صلی اللہ علیہ وسلم سے پوچھ لیں اور معاملہ ہمارے سپرد ہو تو

ہمیں معلوم ہو جائے گا۔“

”پھر اس کے بعد حضرت عباسؓ اور حضرت علیؓ نبی صلی اللہ علیہ وسلم کے ترکہ میں الجھ

گئے وہ فدک، بنی نضیر اور خیبر کے ترکہ میں میراث چاہتے تھے۔“

ائمہ حدیث کی روایت کے مطابق حضرت عباس رضی اللہ عنہ نے حضرت

علی رضی اللہ عنہ کے متعلق کہا تھا کہ جب حضرت عباس رضی اللہ عنہ اور علی رضی اللہ عنہ

دونوں رسول اللہ صلی اللہ علیہ وسلم کے اوقاف کے بارے میں حضرت عمر رضی اللہ عنہ کے

پاس اپنا جھگڑا لے کر آئے تو حضرت عباس رضی اللہ عنہ نے حضرت عمر رضی اللہ عنہ سے

کہا: ”اے امیر المومنین میرے اور اس..... کے درمیان فیصلہ کرا دیں۔“

دیگر جگہ پر ہے کہ آپس میں گالی گلوچ کا.....“۔ (ابن حجر، فتح الباری)

”حضرت علیؓ بن ابی طالب رسول اللہ صلی اللہ علیہ وسلم کے پاس آئے جب کہ آنحضرت صلی اللہ علیہ وسلم اپنی آخری بیماری میں مبتلا تھے لوگوں نے آپ سے پوچھا کہ اے ابوالحسن! رسول اللہ صلی اللہ علیہ وسلم کی طبیعت کیسی ہے؟ تو آپ نے فرمایا کہ اب آپ پہلے سے اچھی حالت میں ہیں۔ تو حضرت عباس نے حضرت علیؓ کا ہاتھ پکڑا اور فرمایا: ”خدا کی قسم تین روز کے بعد آپ پر لائھی کی حکومت ہوگی۔ مجھے معلوم ہو رہا ہے کہ اس بیماری میں رسول اللہ صلی اللہ علیہ وسلم کی وفات عنقریب ہونے والی ہے۔ کیونکہ بنی عبدالمطلب کے چہروں کی جو کیفیت موت کے وقت ہوتی ہے وہ مجھے آنحضرت صلی اللہ علیہ وسلم کی معلوم ہو رہی ہے۔ آؤ ہم رسول اللہ صلی اللہ علیہ وسلم کے پاس چلیں اور آپ سے پوچھ لیں کہ آپ کے بعد خلیفہ کون ہوگا؟ آپ ہمیں خلافت دے جائیں تو بھی ہمیں معلوم ہو جائے اور اگر آپ کسی اور کو خلافت دے دیں تو پھر ہمارے متعلق اس کو وصیت کر جائیں“ تو حضرت علیؓ نے کہا ”خدا کی قسم اگر ہم رسول اللہ صلی اللہ علیہ وسلم سے اس کے متعلق سوال کریں اور آپ ہم کو نہ دیں تو پھر لوگ ہم کو کبھی نہ دیں گے اور میں تو خدا کی قسم اس کے متعلق رسول اللہ صلی اللہ علیہ وسلم سے ہرگز سوال نہ کروں گا“ یہ حدیث صحیح بخاری کتاب المغازی اور ”البدایہ والنہایہ“ میں ابن عباسؓ سے مروی ہے اور امام احمدؒ نے اپنی مسند میں روایت کیا ہے۔

سوالات:

- ۱..... حضرت علیؓ (رضی اللہ عنہ) چھپ کر کیوں بیٹھ گئے تھے؟
- ۲..... کیا ان دونوں کو مال و دولت کی اس قدر حرص تھی کہ بار بار ترکہ مانگتے تھے جبکہ ان کو حضرت ابو بکر اور عمر رضی اللہ عنہما نے علم کرا دیا تھا کہ اس مال کی حیثیت ترکے کی نہیں۔ تقسیم نہیں کیا جاسکتا۔
- ۳..... یہ جھگڑا ان دونوں کو نہ صرف مال و دولت کا حریص ثابت کرتا ہے بلکہ اخلاقی پستی کی

طرف بھی اشارہ ملتا ہے کیونکہ گالی گلوچ شرفاء کا وطیرہ نہیں.....“۔

۴..... ”تین روز کے بعد آپ پر لائچی کی حکومت ہوگی“۔ اس عبارت کو واضح کریں۔

۵..... حضرت عباسؓ کو کیسی فکر پڑی ہے کہ خلافت ملے، نہ ملے تو وصیت ہی ہو جائے کہ ان کے مفادات محفوظ ہو جائیں۔ نبی اکرم صلی اللہ علیہ وسلم کی بیماری اور وفات کا صدمہ اگر غالب ہوتا تو یہ خیالات اور یہ کاروائیاں کہاں ہوتیں؟

۶..... خط کشیدہ الفاظ سے تو حضرت علیؓ کا ارادہ یہی ظاہر ہوتا ہے کہ خواہ رسول اللہ صلی اللہ علیہ وسلم انکار ہی کیوں نہ کر دیں، انہیں خلافت درکار ہے اور یہ بھی کہ انہیں احتمال یہی تھا کہ رسول اللہ صلی اللہ علیہ وسلم منع فرمادیں گے اسی لئے کہتے ہیں کہ میں نہ سوال کروں گا (اور بعد میں رسول اللہ صلی اللہ علیہ وسلم کی وفات کے بعد اس خلافت کو حاصل کروں گا) خط کشیدہ الفاظ اگر یہ مفہوم ظاہر نہیں کرتے تو پھر کیا ظاہر کرتے ہیں؟ امید ہے کہ جواب جلد ارسال فرمائیں گے فقط والسلام

محمد ظہور الاسلام

اجواب باسمہ تعالیٰ

سوالات پر غور کرنے سے پہلے چند امور بطور تمہید عرض کر دینا مناسب ہے۔

اول: اہل حق کے نزدیک صحابہ کرام رضوان اللہ علیہم اجمعین میں سے کسی کی تحقیق و تنقیص جائز نہیں۔ بلکہ تمام صحابہ کرام رضوان اللہ علیہم اجمعین کو عظمت و محبت سے یاد کرنا لازم ہے۔ کیونکہ یہی اکابر آنحضرت صلی اللہ علیہ وسلم اور امت کے درمیان واسطہ ہیں۔ امام اعظمؒ اپنے رسالہ ”فدا کبر“ میں فرماتے ہیں:

”ولا نذكر الصحابة (وفي نسخة ولا نذكر احدا من اصحاب

رسول الله صلى الله عليه وسلم) الا بخير“۔ (۱)

”اور ہم صحابہ کرامؓ کو (..... اور ایک نسخہ میں ہے کہ ہم رسول اللہ صلی اللہ علیہ وسلم کے

(۱) الفقه الاکبر للإمام الاعظم ابي حنيفة النعمان بن ثابت الكوفي مع شرحه للملا علي القاري -

ص ۱۰۱ - ط: دار الباز للنشر والتوزيع، مكة المكرمة.

اصحاب میں سے کسی کو) خیر کے سوا یا نہیں کرتے۔“

امام طحاوی اپنے ”عقیدہ“ میں فرماتے ہیں:

”ونحب اصحاب رسول الله صلى الله عليه وسلم ولا نفر ط فى حب احد منهم ولا نتبرأ من احد منهم ونبغض من يبغضهم وبغير الخير يذکرهم وحبهم دين وايمان واحسان. وبغضهم كفر ونفاق وطغيان“ (۱)
 ”اور ہم رسول اللہ صلی اللہ علیہ وسلم کے صحابہ سے محبت رکھتے ہیں۔ ان میں سے کسی کی محبت میں افراط و تفریط نہیں کرتے۔ اور نہ کسی سے برأت کا اظہار کرتے ہیں۔ اور ہم ایسے شخص سے بغض رکھتے ہیں جو ان میں سے کسی سے بغض رکھے یا ان کو ناروا النفاظ سے یاد کرے۔ ان سے محبت رکھنا دین و ایمان اور احسان ہے۔ اور ان سے بغض رکھنا غر و نفاق اور طغیان ہے۔“

امام ابو زرہ عبید اللہ بن عبد الکریم الرازکی (المتوفی ۲۶۴ھ) کا یہ ارشاد بہت سے اکابر نے نقل

کیا ہے کہ:

”اذا رأيت الرجل ينتقص احدا من اصحاب رسول الله صلى الله عليه وسلم فاعلم انه زنديق. لان الرسول صلى الله عليه وسلم عندنا حق. والقرآن حق، وانما ادى الينا هذا القرآن والسنن، اصحاب رسول الله صلى الله عليه وسلم وانما يريدون ان يجرحوا شهودنا ليبتلوا الكتاب والسنة والجرح بهم اولى، وهم زنادقة“ (۲)

(۱) العقيدة الطحاوية للإمام أبي جعفر أحمد بن محمد الطحاوي مع شرحه للشيخ محمد بن أبي العز الدمشقي - ماورد من الايات في الشفاء على الصحابة - ۲/ ۶۸۹ - ط: مؤسسة الرسالة بيروت.

(۲) مقدمة العواصم من القواصم - اصحاب رسول الله ﷺ عدول - الخ ص: ۲۸.

وكذا في مقدمة كتاب الإصابة في تمييز الصحابة للعسقلاني - الفصل الثالث في بيان حال الصحابة من العدالة - ۱/ ۱۰ - ط: مطبعة السعادة بجوار محافظة مصر.

”جب تم کسی شخص کو دیکھو کہ وہ رسول اللہ صلی اللہ علیہ وسلم کے صحابہ میں سے کسی کی تنقیص کرتا ہے تو سمجھ لو کہ وہ زندیق ہے۔ اس لئے کہ رسول اللہ صلی اللہ علیہ وسلم ہمارے نزدیک حق ہیں۔ اور قرآن کریم حق ہے۔ اور قرآن کریم اور آنحضرت صلی اللہ علیہ وسلم کے فرمودات ہمیں صحابہ کرامؓ نے ہی پہنچائے ہیں، یہ لوگ صحابہ کرامؓ پر جرح کر کے ہمارے دین کے گواہوں کو مجروح کرنا چاہتے ہیں تاکہ کتاب و سنت کو باطل کر دیں۔ حالانکہ یہ لوگ خود جرح کے مستحق ہیں۔ کیونکہ وہ خود زندیق ہیں۔“

یہ تو عام صحابہ کرام علیہم الرضوان کے بارے میں اہل حق کا عقیدہ ہے جبکہ حضرت عباس اور حضرت علی رضی اللہ عنہما کا شمار خواص صحابہؓ میں ہوتا ہے۔ حضرت عباسؓ کو آنحضرت صلی اللہ علیہ وسلم ”عمی و صنوابی“ فرمایا کرتے تھے۔ یعنی ”میرے چچا اور میرے باپ کی جگہ“۔ اور ان کا بے حد اکرام فرماتے تھے۔ حضرت عمر رضی اللہ عنہ ان کے وسیلہ سے استسقاء (بارش کی دعاء) کرتے تھے۔ ان کے علاوہ حدیث کی کتابوں میں ان کے بہت سے فضائل و مناقب وارد ہیں۔ اور حضرت علی کرم اللہ وجہہ کے فضائل و مناقب تو حد شمار سے خارج ہیں۔ ان کے دیگر فضائل سے قطع نظر وہ اہل حق کے نزدیک خلیفہ راشد ہیں۔

قاضی ابوبکر بن العربی ”العواصم من القواصم“ میں جس کا حوالے آپ نے سوال میں درج کئے ہیں لکھتے ہیں:

”وقتل عثمان، فلم يبق على الأرض احق بها من علي. فجاءته علي قدر في وقتها ومحلها. وبين الله على يديه من الاحكام والعلوم ما شاء الله ان يبين. وقد قال عمر: لو لا علي لهلك عمر. وظهر من فقهه وعلمه في قتال اهل القبلة من استدعائهم ومناظرتهم. وترك مبادرتهم والتقدم اليهم قبل نصب الحرب معهم. وندائه: لا نبدا بالحرب. ولا يتبع مول ولا يجهز على جريح ولا تهاج امرأة ولا نغرم لهم مالا وامره بقبول شهادتهم والصلوة خلفهم حتى قال اهل العلم: لو لا ما جرى ما عرفنا قتال اهل البغي“۔ (۱)

(۱) العواصم من القواصم في تحقيق مواقف الصحابة بعد وفاة النبي ﷺ للقاضي ابن العربي (المترقي: ۵۴۳ھ) - خلافة علي - ص ۱۳۱ - ط: دار الكتب العلمية بيروت.

”اور حضرت عثمان رضی اللہ عنہ شہید ہوئے تو روئے زمین پر حضرت علی رضی اللہ عنہ سے بڑھ کر کوئی خلافت کا مستحق نہیں تھا، چنانچہ نوشیۃ الہی کے مطابق خلافت انہیں اپنے ٹھیک وقت میں ملی۔ اور بر محل ملی۔ اور ان کے ہاتھوں اللہ تعالیٰ نے ان احکام و علوم کا اظہار فرمایا جو اللہ تعالیٰ کو منظور تھا اور حضرت عمر رضی اللہ عنہ نے فرمایا تھا: ”اگر علیؓ نہ ہوتے تو عمر ہلاک ہو جاتا۔“ اور اہل قبلہ سے قتال میں ان کے علم و تفقہ میں سے بہت سے امور ظاہر ہوئے۔ مثلاً انہیں دعوت دینا۔ ان سے بحث و مناظرہ کرنا، ان سے لڑائی میں پہل نہ کرنا۔ اور ان سے جنگ کرنے سے قبل یہ اعلان کرنا کہ ہم جنگ میں ابتداء نہیں کریں گے، بھاگنے والے کا تعاقب نہیں کیا جائے گا، کسی زخمی کو قتل نہیں کیا جائے گا، کسی خاتون سے تعرض نہیں کیا جائے گا، اور ہم ان کے مال کو غنیمت نہیں بنائیں گے۔ اور آپ کا یہ حکم فرمانا کہ اہل قبلہ کی شہادت مقبول ہوگی۔ اور ان کی اقتداء میں نماز جائز ہے وغیرہ، حتیٰ کہ اہل علم کا قول ہے کہ اگر حضرت علی رضی اللہ عنہ کے اہل قبلہ سے قتال کے یہ واقعات پیش نہ آتے تو ہمیں اہل بغی کے ساتھ قتال کی صورت ہی معلوم نہ ہو سکتی۔“

پس جس طرح ایک نبی کی تکذیب پوری جماعت انبیاء کرام علیہم السلام کی تکذیب ہے۔ کیونکہ یہ دراصل وحی الہی کی تکذیب ہے۔ ٹھیک اسی طرح کسی ایک خلیفہ راشد کی تنقیص خلفائے راشدین کی پوری جماعت کی تنقیص ہے۔ کیونکہ یہ دراصل خلافت نبوت کی تنقیص ہے۔ اسی طرح جماعت صحابہؓ سے کسی ایک کی تنقیص و تحقیر پوری جماعت صحابہؓ پر تنقیص ہے کیونکہ یہ دراصل صحبت نبوت کی تنقیص ہے۔ اسی بناء پر آنحضرت صلی اللہ علیہ وسلم نے فرمایا:

”اللہ اللہ فی اصحابی لا تتخذوہم غرضا بعدی فمن احبہم

فبحبی احبہم ومن ابغضہم فببغضی ابغضہم“۔ (۱)

(۱) جامع الترمذی للامام ابی عیسیٰ محمد بن عیسیٰ الترمذی۔ ابواب المناقب۔ فی من سب اصحاب النبی صلی اللہ علیہ وسلم۔ ۲/۲۲۵ ط۔ ایچ ایم سعید۔

”میرے صحابہ کے بارے میں اللہ سے ڈرو، اللہ سے ڈرو۔ ان کو میرے بعد ہدف ملامت نہ بنالینا پس جس نے ان سے محبت کی تو میری محبت کی وجہ سے ان سے محبت کی۔ اور جس نے ان سے بغض رکھا اس نے مجھ سے بغض کی وجہ سے ان سے بغض رکھا۔“

خلاصہ یہ ہے کہ ایک مسلمان کے لئے صحابہ کرام رضوان اللہ علیہم اجمعین سے محبت رکھنا اور انہیں خیر کے ساتھ یاد کرنا لازم ہے۔ خصوصاً حضرات خلفائے راشدین رضی اللہ عنہم جنہیں آنحضرت صلی اللہ علیہ وسلم کے بعد نیابت نبوت کا منصب حاصل ہوا۔ اسی طرح وہ صحابہ کرام جن کا آنحضرت صلی اللہ علیہ وسلم کی بارگاہ عالی میں محب و محبوب ہونا ثابت ہے، ان سے محبت رکھنا حب نبوی کی علامت ہے۔ اس لئے امام طحاویؒ اس کو دین و ایمان اور احسان سے تعبیر فرماتے ہیں۔ اور ان کی تنقیص و تحقیر کو کفر و نفاق اور طغیان فرماتے ہیں۔

دوم: ایک واقعہ کے متعدد اسباب و علل ہو سکتے ہیں۔ اور ایک قول کی متعدد وجہات ہو سکتی ہیں۔ اس لئے ہمیں کسی واقعہ پر گفتگو کرتے ہوئے یا کسی کے قول کی وجہ یہ کرتے ہوئے صاحب واقعہ کی حیثیت و مرتبہ کو ملحوظ رکھنا لازم ہوگا۔ مثلاً ایک مسلمان یہ فقرہ کہتا ہے کہ مجھے فلاں ڈاکٹر سے شفا ہوئی تو قائل کے عقیدہ کے پیش نظر اس کو کلمہ کفر نہیں کہا جائے گا۔ لیکن یہ فقرہ اگر کوئی دہریہ کہتا ہے تو یہ کلمہ کفر ہوگا۔ یا مثلاً کسی پیغمبر کی توہین و تذلیل اور اس کی ڈاڑھی نوچنا کفر ہے لیکن جب ہم یہی واقعہ حضرت موسیٰ علیہ السلام کے بارے میں پڑھتے ہیں تو ان کی شان و حیثیت کے پیش نظر کسی کو اس کا وسوسہ بھی نہیں آتا۔

سوم: جس چیز کو آدمی اپنا حق سمجھتا ہے اس کا مطالبہ کرنا، نہ کمال کے منافی ہے اور نہ اسے حرص پر محمول کرنا صحیح ہے۔ انبیاء کرام علیہم السلام کے بعد حضرت صحابہ کرام رضوان اللہ علیہم اجمعین سے بڑھ کر کون کامل و مخلص ہوگا۔ لیکن حقوق میں بعض اوقات ان کے درمیان بھی منازعت کی نوبت آتی تھی۔ آنحضرت صلی اللہ علیہ وسلم ان کے درمیان فیصلے فرماتے تھے۔ مگر نہ اس پر نکیر فرماتے تھے کہ یہ منازعت کیوں ہے؟ اور نہ حق طلبی کو حرص کہا جاتا ہے۔

چہارم: اجتہادی رائے کی وجہ سے فہم میں خطا ہو جانا لائق مواخذہ نہیں۔ اور نہ یہ کمال و اخلاص کے منافی ہے۔ حضرات انبیاء کرام علیہم السلام باجماع اہل حق معصوم ہیں مگر اجتہادی خطا کا صدور

ان سے بھی ممکن ہے، لیکن ان پر چونکہ وحی الہی اور عصمت کا پہرہ رہتا ہے اس لئے انہیں خطا و اجتہادی پر قائم نہیں رہنے دیا جاتا۔ بلکہ وحی الہی فوراً انہیں متنبہ کر دیتی ہے۔ انبیاء کرام علیہم السلام کے علاوہ دیگر کاملین معصوم نہیں۔ ان سے خطائے اجتہادی سرزد ہو سکتی ہے۔ اور ان کا اس پر برقرار رہنا بھی ممکن ہے۔ البتہ حق واضح ہو جانے کے بعد وہ حضرات بھی اپنی خطائے اجتہادی پر اصرار نہیں فرماتے بلکہ بغیر جھجک کے اس سے رجوع فرما لیتے ہیں۔

پنجم: رائے کا اختلاف ایک فطری امر ہے اور کاملین و مخلصین کے درمیان اختلاف رائے کی وجہ سے کشاکشی اور شکر رنجی پیدا ہو جانا بھی کوئی مستبعد امر نہیں بلکہ روزمرہ کا مشاہدہ ہے، قیدیان بدر کے قتل یا فدیہ کے بارے میں حضرت ابوبکر و حضرت عمر (رضی اللہ عنہما) کے درمیان شرعاً و عقلاً جو اختلاف رائے ہوا وہ کس کو معلوم نہیں، لیکن محض اس اختلاف رائے کی وجہ سے کسی کا نام دفتر اخلاص و کمال سے نہیں کاٹا گیا، باوجودیکہ وحی الہی نے حضرت عمر رضی اللہ عنہ کی تائید کی اور حضرت ابوبکر صدیق رضی اللہ عنہ کی رائے پر..... جسے آنحضرت صلی اللہ علیہ وسلم کی تائید حاصل تھی..... رحیمانہ عتاب بھی ہوا مگر کون کہہ سکتا ہے کہ اس کی وجہ سے حضرت ابوبکر رضی اللہ عنہ کے فضل و کمال اور صدیقیت کبریٰ میں کوئی ادنیٰ فرق بھی آیا اسی طرح بنو تمیم کا وفد جب بارگاہ نبوی میں حاضر ہوا تو اس مسئلہ پر کہ ان کا رئیس کس کو بنایا جائے، حضرات شیخین رضی اللہ عنہما کے درمیان اختلاف رائے ہوا، جس کی بناء پر دونوں کے درمیان تلخ کلامی تک نوبت پہنچی، اور سورۃ حجرات کی ابتدائی آیات اس سلسلہ میں نازل ہوئیں اس کے باوجود ان دونوں بزرگوں کے قرب و منزلت اور محبوبیت میں کوئی فرق نہیں آیا۔

الغرض اس کی بیسیوں نظیریں مل سکتی ہیں کہ انتظامی امور میں اختلاف رائے کی بناء پر کشاکشی اور تلخی تک نوبت آ سکتی ہے مگر چونکہ ہر شخص اپنی جگہ مخلص ہے اس لئے یہ کشاکشی ان کے فضل و کمال میں رخنہ انداز نہیں سمجھی جاتی۔

ششم: حکومت و امارت ایک بھاری ذمہ داری ہے اور اس سے عہدہ برآ ہونا بہت ہی مشکل اور دشوار ہے اس لئے جو شخص اپنے بارے میں پورا اطمینان نہ رکھتا ہو کہ وہ اس عظیم ترین ذمہ داری سے عہدہ برآ ہو سکے گا یا نہیں اس کے لئے حکومت و امارت کی طلب شرعاً و عرفاً مذموم ہے۔ آنحضرت صلی اللہ علیہ وسلم

کا ارشاد گرامی ہے:

”انکم ستحرصون علی الأمانة وستکون ندامة یوم القيامة

فنعم المرضعة وبنت الفاطمة“۔ (۱)

”بے شک تم امارت کی حرص کرو گے اور عنقریب یہ قیامت کے دن سراپا

ندامت ہوگی۔ پس یہ دودھ پلاتی ہے تو خوب پلاتی ہے۔ اور دودھ چھڑاتی ہے تو بری

طرح چھڑاتی ہے۔“

لیکن جو شخص اس کے حقوق ادا کرنے کی اہلیت و صلاحیت رکھتا ہو اس کے لئے اس کا مطالبہ شرعاً

و عقلاً جائز ہے۔ اور اگر وہ کسی خیر کا ذریعہ ہو تو مستحسن ہے۔ سیدنا یوسف علیہ السلام کا ارشاد قرآن کریم میں

نقل کیا ہے کہ انہوں نے شاہ مصر سے فرمایا تھا:

”اجعلنی علی خزائن الأرض انی حفیظ علیم“۔ (یوسف: ۵۵)

”ملکی خزانوں پر مجھ کو مامور کر دو۔ میں ان کی حفاظت رکھوں گا۔ اور خوب واقف ہوں۔“

اور قرآن کریم ہی میں سیدنا سلیمان علیہ الصلوٰۃ والسلام کی یہ دعا بھی نقل کی گئی ہے:

”رب اغفر لی وھب لی ملکاً لا ینبغی لاحد من بعدی انک

انت الوھاب“۔ (ص: ۳۵)

”اے میرے رب میرا (پچھلا) قصور معاف کر اور (آئندہ کے لئے) مجھ

کو ایسی سلطنت دے کہ میرے سوا (میرے زمانہ میں) کسی کو میسر نہ ہو۔“

آنحضرت صلی اللہ علیہ وسلم کی خلافت و نیابت جسے اسلام کی اصطلاح میں ”خلافت راشدہ“ کہا

جاتا ہے۔ ایک عظیم الشان فضیلت و منقبت اور حسب ذیل وعدہ الہی کی مصداق ہے:

”وعد الله الذین امنوا منکم و عملوا الصلحت لیستخلفنہم فی

الارض کما استخلف الذین من قبلہم ولیمکن لہم دینہم الذی ارتضی

(۱) صحیح البخاری - کتاب الاحکام - باب ما یکرہ من الحرص علی الامارة - ۱۰۵۸/۲۔

لهم وليدلّٰنهم من بعد خوفهم امنا. يعبدونني لا يشركون بي

شيئا“۔ (النور: ۵۵)

”(اے مجھ کو امت) تم میں جو لوگ ایمان لاویں اور نیک عمل کریں ان سے

اللہ تعالیٰ وعدہ فرماتا ہے کہ ان کو (اس اتباع کی برکت سے) زمین میں حکومت عطا

فرمائے گا۔ جیسا ان سے پہلے (اہل ہدایت) لوگوں کو حکومت دی تھی۔ اور جس دین کو اللہ

تعالیٰ نے ان کے لئے پسند کیا (یعنی اسلام) اس کو ان کے (نفع آخرت) کے لئے قوت

دے گا۔ اور ان کے اس خوف کے بعد اس کو مبدل با من کر دے گا۔ بشرطیکہ وہ میری

عبادت کرتے رہیں اور میرے ساتھ کسی قسم کا شرک نہ کریں“۔ (بیان القرآن)

جو شخص اس خلافت کی اہلیت رکھتا ہو اس کے لئے اس کے حصول کی خواہش مذموم نہیں۔ بلکہ اعلیٰ

درجہ کے فضل و کمال کو حاصل کرنے کی فطری خواہش ہے۔ حدیث میں ہے کہ جب آنحضرت صلی اللہ علیہ وسلم

نے غزوہ خیبر میں یہ اعلان فرمایا کہ ”میں یہ جھنڈا اکل ایک ایسے شخص کو دوں گا جو اللہ تعالیٰ اور اس کے رسول صلی

اللہ علیہ وسلم سے محبت رکھتا ہے۔ اور اللہ تعالیٰ اور اس کے رسول ﷺ اس سے محبت رکھتے ہیں“ تو صحابہ کرام

رضی اللہ عنہم میں سے ہر شخص اس فضیلت کو حاصل کرنے کا خواہشمند تھا۔ حضرت عمر رضی اللہ عنہ فرماتے ہیں:

”ما أحببت الامارة الا يومئذ. قال: فتساورت لها رجاء أن أدعى

لها. قال: فدعا رسول الله صلى الله عليه وسلم علي بن أبي طالب

فأعطاه إياها“۔ (۱)

”میں نے اس دن کے سوا امارت کو کبھی نہیں چاہا۔ پس میں اپنے آپ کو نمایاں

کر رہا تھا۔ اس امید پر کہ میں اس کے لئے بلایا جاؤں۔ پس آنحضرت صلی اللہ علیہ وسلم نے

حضرت علی بن ابی طالب رضی اللہ عنہ کو طلب فرمایا اور وہ جھنڈا ان کو عنایت فرمایا“۔

ظاہر ہے کہ اس موقع پر حضرت عمر رضی اللہ عنہ اور دیگر صحابہ کرام رضوان اللہ علیہم اجمعین کا یہ

(۱) الصحيح لمسلم - كتاب الفضائل - باب مناقب علي بن أبي طالب - ۲/۲۷۹ - ط: قديمي .

خواہش کرنا کہ امارت کا جھنڈا انہیں عنایت کیا جائے اس بشارت اور اس فضیلت کو حاصل کرنے کے لئے تھا۔ شیخ محی الدین نوویؒ اس حدیث کے ذیل میں لکھتے ہیں:

”انما كانت محبته لها لما دل عليه الامارة من محبته لله

ولرسول الله صلى الله عليه وسلم ومحبتهما له والفتح على يديه“ (۱)

”حضرت عمر رضی اللہ عنہ کا اس دن یارات کی محبت وخواہش کرنا اس وجہ

سے تھا کہ یہ اللہ تعالیٰ اور اس کے رسول صلی اللہ علیہ وسلم کے محبت و محبوب ہونے کی

دلیل تھی۔ اور اس شخص کے ہاتھ پر فتح ہونے والی تھی۔“

الغرض خلافت نبوت ایک غیر معمولی شرف، امتیاز اور مجموعہ فضائل و خواص ہے۔ جو حضرات اس

کے اہل تھے اور انہیں اس کا پورا اطمینان تھا کہ وہ اس کے حقوق ان شاء اللہ پورے طور پر ادا کر سکیں گے ان

کے دل میں اگر اس شرف و فضیلت کے حاصل کرنے کی خواہش ہو تو اس کو ”خواہش اقتدار“ سے تعبیر کرنا

جائز نہیں ہوگا۔ بلکہ یہ کار نبوت میں شرکت اور جارحہ نبوی بننے کی حرص کہلائے گی۔ مسند البند شاہ ولی اللہ

محدث دہلویؒ فرماتے ہیں:

”ایام خلافت بقیہ ایام نبوت بودہ است۔ گویا در ایام نبوت حضرت پیغامبر

صلی اللہ علیہ وسلم تصریحاً بزبان مے فرمود۔ و در ایام خلافت ساکت نشسته بدست و سر

اشارہ مے فرماید“ (۲)

”خلافت راشدہ کا دور دور نبوت کا بقیہ تھا۔ گویا دور نبوت میں آنحضرت صلی

اللہ علیہ وسلم صراحتاً ارشادات فرماتے تھے۔ اور دور خلافت میں خاموش بیٹھے ہاتھ اور

سر کے اشارے سے سمجھاتے تھے۔“

ان مقدمات کو اچھی طرح ذہن نشین کر لینے کے بعد اب اپنے سوالات پر غور فرمائیے:

(۱) شرح مسلم للنواوی - باب مناقب علی بن ابی طالب رضی اللہ عنہ - ۲/۲۷۹.

(۲) إزالة الخفاء - مقصد اول - فصل ششم در عموما و تعریضات قرآنی، ... الخ - ۱/۲۵ - ط: سہیل اکیڈمی لاہور

۱۔ حضرت علی رضی اللہ عنہ کا گھر میں بیٹھ جانا:

قاضی ابوبکر بن العربی نے پہلا قاصمہ (کمر توڑ حادثہ) رسول اللہ صلی اللہ علیہ وسلم کی رحلت کو قرار دیا ہے۔ اور اس سلسلہ میں لکھا ہے کہ اس ہوش ربا سانحہ کی وجہ سے حضرت علی رضی اللہ عنہ گھر میں چھپ کر بیٹھ گئے تھے۔ حضرت عثمان رضی اللہ عنہ پر سکتہ طاری ہو گیا تھا۔ اور حضرت عمر رضی اللہ عنہ پر وارثی کی سی کیفیت طاری ہو گئی تھی۔ وغیرہ وغیرہ۔

اس پوری عبارت سے واضح ہو جاتا ہے کہ اس قیامت خیز سانحہ کے جو اثرات صحابہ کرام رضی اللہ عنہم پر مرتب ہوئے قاضی ابوبکر بن العربی ان اثرات کو ذکر کر رہے ہیں۔ حضرت علی رضی اللہ عنہ پر اس حادثہ کا یہ اثر ہوا تھا کہ وہ گھر میں عزالت نشین ہو گئے تھے۔

آپ نے بہت سے لوگوں کو دیکھا ہوگا کہ کسی محبوب ترین شخصیت کی رحلت کے بعد جہان ان کے لئے تیرہ و تار ہو جاتا ہے۔ ان کی طبیعت پر انقباض و انفسردگی طاری ہو جاتی ہے۔ اور دل پر ایک ایسی گرہ بیٹھ جاتی ہے جو کسی طرح نہیں کھلتی۔ ان کی طبیعت کسی سے ملنے یا بات کرنے پر کسی طرح آمادہ نہیں ہوتی۔ وہ کسی قسم کے جزع فزع یا بے صبری کا اظہار نہیں کرتے لیکن طبیعت ایسی بجھ جاتی ہے کہ مدتوں تک معمول پر نہیں آتی۔ آنحضرت صلی اللہ علیہ وسلم سے بڑھ کر کوئی محبوب اس خطہ ارضی پر نہیں ہوا اور صحابہ کرام رضوان اللہ علیہم اجمعین سے بڑھ کر کوئی عاشق زار اس چشم فلک نے نہیں دیکھا ہمیں تو ان اکابر کے صبر و تحمل پر تعجب ہے کہ انہوں نے اس عشق و محبت کے باوجود یہ حادثہ عظیمہ کیسے برداشت کر لیا، لیکن آپ انہیں عشاق کے بارے میں سوال کرتے ہیں کہ وہ گھر میں چھپ کر کیوں بیٹھ گئے تھے؟

راقم الحروف نے اپنے اکابر کو دیکھا ہے کہ جب درس حدیث کے دوران آنحضرت صلی اللہ علیہ وسلم کی رحلت کے سانحہ کبریٰ کا باب شروع ہوتا تو آنکھوں سے اشکبائے غم کی جھڑی لگ جاتی، آواز گلوگیر ہو جاتی اور بسا اوقات رونے کی ہچکیوں سے گھگھکی بندھ جاتی..... جب چودہ سو سال بعد اس حادثہ جانکاہ کا یہ اثر ہے تو جن عشاق کی آنکھوں کے سامنے یہ سب کچھ بیت گیا، سوچنا چاہئے کہ ان کا کیا حال ہوا ہوگا۔

رتم و از رفتن من عالمے ویران شد . من مگر شمع چوں رتم بزم برہم ساختم

خاتون جنت، جگر گوشہ رسول (صلی اللہ علیہ وسلم) حضرت فاطمہ الزہراء رضی اللہ عنہا، آنحضرت صلی اللہ علیہ وسلم کے خادم خاص حضرت انس رضی اللہ عنہ سے فرماتی تھیں ”انس تم نے کیسے گوارا کر لیا کہ تم آنحضرت صلی اللہ علیہ وسلم پر مٹی ڈالو“ (۱)

اور مسند احمد کی روایت میں ہے تم نے کیسے گوارا کر لیا کہ آنحضرت صلی اللہ علیہ وسلم کو دفن کر کے خود لوٹ آؤ (حیۃ الصحابہ، ص ۳۲۸) (۲)

حضرت ابوبکر صدیق رضی اللہ عنہ کو آنحضرت صلی اللہ علیہ وسلم کے وصال کی خبر ہوئی تو فرمایا آہ! میری کمر ٹوٹ گئی۔ صحابہ فرماتے ہیں کہ حضرت ابوبکر مسجد میں پہنچے مگر کسی کو توقع نہ تھی کہ وہ مسجد تک آسکیں گے (حیۃ الصحابہ، ج ۲، ص ۳۲۳) (۳)

اگر ہم درد کی اس لذت اور محبت کی اس کسک سے نا آشنا ہیں تو کیا ہم سے یہ بھی نہیں ہو سکتا کہ جن حضرات پر یہ قیامت گذر گئی تو ہم ان کو معذور ہی سمجھ لیں۔

اور پھر حضرت علی رضی اللہ عنہ کے گھر میں بیٹھ جانے کا یہ مطلب نہیں کہ وہ جمعہ، جماعت اور دینی و معاشرتی حقوق و فرائض ہی کو چھوڑ بیٹھے تھے۔ شیخ محبت الدین الخطیب ”حاشیہ العواصم“ میں لکھتے ہیں:

”واضاف الحافظ ابن کثیر فی البدایہ والنہایہ (۵: ۲۲۹) ان

علیا لم ینقطع عن الصلوات خلف الصدیق وخرج معہ الی ذی القصة

لما خرج الصدیق شاہرا سیفہ یرید قتال اهل الردة“ (۴)

”اور حافظ ابن کثیر نے البدایہ والنہایہ میں اس پر اتنا اضافہ کیا ہے کہ

حضرت علی رضی اللہ عنہ نے صدیق اکبر رضی اللہ عنہ کی اقتداء میں نماز پڑھنے کا سلسلہ

(۱) صحیح البخاری - کتاب المغازی - باب مرض النبی ﷺ ووفاته - ۲/ ۶۴۱.

(۲) حیۃ الصحابة للشيخ محمد يوسف الدهلوی - باب كيف خرج الصحابة عن الشهوات ما قالت الصحابة علی وفاته ﷺ - ۲/ ۳۲۸، ۳۲۷ - ط: مجلس دائرة المعارف حيدر آباد دکن، الهند.

(۳) حیۃ الصحابة - حال الصحابة عند وفاته ﷺ وبكاؤهم علی فراقه - ۲/ ۳۲۳.

(۴) حاشیۃ العواصم ۳۸: ۱.

ترک نہیں فرمایا تھا، نیز جب حضرت صدیق اکبر رضی اللہ عنہ مرتدین سے قتال کرنے کے لئے تلوار سونت کر ”ذی القصة“ تشریف لے گئے تو حضرت علی کرم اللہ وجہہ بھی ان کے ساتھ نکلے تھے۔

پس جب آپ سے نہ دین و معاشرتی فرائض میں کوتاہی ہوئی اور نہ نصرت صدیق اکبر رضی اللہ عنہ میں ان سے کوئی ادنیٰ تخلف ہوا تو کیا اس بناء پر کہ شدت غم کی وجہ سے ان پر خلوت نشینی کا ذوق غالب آگیا تھا، آپ انہیں مورد الزام ٹھہرائیں گے؟

۲۔ طلب میراث:

جہاں تک بار بار ترکہ مانگنے کا تعلق ہے، یہ محض غلط فہمی ہے۔ ایک بار صدیقی دور میں حضرت عباس رضی اللہ عنہ اور حضرت فاطمہ رضی اللہ عنہا نے ترکہ ضرور مانگا تھا۔ اور بلاشبہ یہ ان کی اجتہادی رائے تھی جس میں وہ معذور تھے اسے اپنا حق سمجھ کر مانگ رہے تھے، اس وقت نص نبوی صلی اللہ علیہ وسلم ”لا نورث ما ترکناہ صدقۃ“۔ ”ہماری وراثت جاری نہیں ہوتی جو کچھ ہم چھوڑ کر جائیں وہ صدقہ ہے۔“ کا یا تو انکو علم نہیں ہوگا۔ یا ممکن ہے کہ حادثہ وصال نبوی صلی اللہ علیہ وسلم کی وجہ سے انکو ذہول ہو گیا ہو جس طرح اس موقع پر حضرت عمر رضی اللہ عنہ کو آیت ”وما محمد الا رسول“ سے ذہول ہو گیا تھا۔ اور حضرت ابوبکر صدیق رضی اللہ عنہ نے جب یہ آیت (دیگر آیات کے ساتھ) برسر منبر تلاوت فرمائی تو انہیں ایسا محسوس ہوا گویا یہ آیت آج ہی نازل ہوئی تھی۔

الغرض ان اکابر کا ترکہ طلب کرنا، نہ مال کی حرص کی بناء پر تھا۔ اور نہ یہ ثابت ہے کہ حضرت ابوبکر صدیق رضی اللہ عنہ سے اس ارشاد نبوی صلی اللہ علیہ وسلم سننے کے بعد انہوں نے دوبارہ کبھی مطالبہ دہرایا ہو، یا انہوں نے اس حدیث میں حضرت ابوبکر صدیق رضی اللہ عنہ سے کوئی منازعت فرمائی ہو۔ قاضی ابوبکر بن العربی لکھتے ہیں:

”وقال لفاطمة وعلي والعباس: ان رسول الله صلى الله عليه

وسلم قال لا نورث. ماتر كناہ صدقة. فذكر الصحابة ذلك.“ (۱)

”اور حضرت صدیق رضی اللہ عنہ نے حضرات فاطمہ، علی اور عباس رضی اللہ عنہم سے فرمایا کہ رسول اللہ صلی اللہ علیہ وسلم نے فرمایا کہ ”ہماری وراثت جاری نہیں ہوتی۔ ہم جو کچھ چھوڑ جائیں وہ صدقہ ہے۔ تب دیگر صحابہؓ نے بھی یہ حدیث ذکر کی۔“ اس کے حاشیہ میں شیخ محبت الدین الخطیبؒ لکھتے ہیں:

”قال شيخ الاسلام ابن تيمية في منهاج السنة قول النبي صلى الله عليه وسلم: لا نورث. ماتر كناه صدقة“ رواه عنه ابوبكر وعمر وعثمان، وعلي، وطلحة والزبير، وسعد وعبد الرحمن بن عوف، وعباس بن عبد المطلب، وازواج النبي صلى الله عليه وسلم وابوهريرة. والرواية عن هؤلاء ثابتة في الصحاح والمسانيد“ (۱)

”شیخ الاسلام ابن تیمیہؒ منہاج السنۃ میں لکھتے ہیں کہ آنحضرت صلی اللہ علیہ وسلم کا یہ ارشاد کہ ”ہماری وراثت جاری نہیں ہوتی۔ ہم جو کچھ چھوڑ جائیں وہ صدقہ ہے۔“ آنحضرت صلی اللہ علیہ وسلم سے مندرجہ ذیل حضرات روایت کرتے ہیں۔ حضرت ابوبکر، عمر، عثمان، علی، طلحہ، زبیر، سعد، عبد الرحمن بن عوف، عباس بن عبد المطلب، ازواج مطہرات، اور ابو ہریرہ رضی اللہ عنہم اجمعین اور ان حضرات کی احادیث صحاح و مسانید میں ثابت ہیں۔“

اس سے واضح ہے کہ حدیث: ”لا نورث، ماتر کناہ صدقہ“ کو خود حضرت علی اور حضرت عباس رضی اللہ عنہما بھی روایت کرتے ہیں اس لئے یا تو ان کو اس سے پہلے اس حدیث کا علم نہیں ہوگا۔ یا وقتی طور پر ذہول ہو گیا ہوگا۔ اور یہ بھی احتمال ہے کہ اس حدیث کے مفہوم میں کچھ اشتباہ ہوا ہو اور وہ اس کو صرف منقولات کے بارے میں سمجھتے ہوں۔

بہر حال حضرت ابوبکر صدیق رضی اللہ عنہ کے متنبہ کر دینے کے بعد انہوں نے نہ اس حدیث میں کوئی جرح و قدح فرمائی۔ نہ حضرت ابوبکر صدیق رضی اللہ عنہ سے منازعت کی۔ بلکہ اپنے موقف سے

دستبردار ہو گئے۔ اور یہ ان مؤمنین قانتین کی شان ہے جن میں نفسانیت کا کوئی شائبہ نہیں ہوتا۔
 الغرض ”بار بار ترکہ مانگنے“ کی جو نسبت ان اکابر کی طرف سوال میں کی گئی ہے وہ صحیح نہیں ایک بار انہوں نے مطالبہ ضرور کیا تھا جس میں وہ معذور تھے۔ مگر وضوح دلیل کے بعد انہوں نے حق کے آگے سر تسلیم خم کر دیا۔ البتہ انہوں نے حضرت عمر رضی اللہ عنہ کے ابتدائی دور خلافت میں یہ درخواست ضرور کی تھی کہ ان اوقاف نبویہ صلی اللہ علیہ وسلم کی تولیت ان کے سپرد کر دی جائے۔ حضرت عمر رضی اللہ عنہ کو اولاً اس میں کچھ تامل ہوا لیکن بعد میں ان کی رائے بھی یہی ہوئی اور یہ اوقاف ان کی تحویل میں دیدئے گئے، بعد میں ان اوقاف کے انتظامی امور میں ان کے درمیان منازعت کی نوبت آئی تو حضرت عباس رضی اللہ عنہ نے حضرت علیؓ کی شکایت کی (جس کا تذکرہ سوال سوم میں کیا گیا ہے) اور حضرت عمر رضی اللہ عنہ سے درخواست کی کہ یہ اوقاف تقسیم کر کے دونوں کی الگ الگ تولیت میں دے دیئے جائیں۔ حضرت عمر رضی اللہ عنہ نے یہ درخواست مسترد فرمادی۔ صحیح بخاری میں مالک بن اوس بن حدثان رضی اللہ عنہ کی طویل روایت کئی جگہ ذکر کی گئی ہے۔“

”باب فرض الخمس“ میں ان کی روایت کے متعلقہ الفاظ یہ ہیں:

”ثم جثمانی تکلمانی و کلمتکما واحدة وأمرکما واحد
 جثنی یا عباس تسالنی نصیبک من ابن اخیک وجاءنی هذا (یرید
 علیاً) یرید نصیب امرأته من ابیها. فقلت لکما: ان رسول الله صلی
 الله علیه وسلم قال: ”لا نورث، ما ترکناه صدقة“ فلما بدالی ان ادفعه
 الیکما قلت: ان شئتما دفعتهما الیکما علی ان علیکما عهد الله
 وميثاقه لتعملان فیها بما عمل فیها رسول الله صلی الله علیه وسلم
 وبما عمل فیها ابوبکر وبما عملت فیها منذ ولیتها، فقلتما: ادفعهما
 الینا، فبذالك دفعتهما الیکما. فانشدکم بالله هل دفعتهما الیهما
 بذالك؟ قال الرهط: نعم. ثم اقبل علی علی وعباس فقال: انشدکما
 بالله هل دفعتهما الیکما بذالك، قالوا: نعم. قال: فلتمسان منی قضاءً

غیر ذالک؟ فوالله الذی باذنه تقوم السماء والارض لا اقصیٰ فیہا

غیر ذالک، فان عجزتما عنہا فادفعاهما الی فانی اکفیکماھا“ (۱)

”حضرت عمر رضی اللہ عنہ نے فرمایا، پھر تم دونوں میرے پاس آئے
در آنحالیکہ تمہاری بات ایک تھی۔ اور تمہارا معاملہ ایک تھا۔ اے عباس! تم میرے پاس
آئے تم مجھ سے اپنے بھتیجے (آنحضرت صلی اللہ علیہ وسلم) سے حصہ مانگ رہے تھے اور
یہ صاحب یعنی حضرت علیؑ اپنی بیوی کا حصہ ان کے والد سے مانگ رہے تھے۔ پس میں
نے تم سے کہا کہ آنحضرت صلی اللہ علیہ وسلم کا ارشاد ہے کہ ”ہماری وراثت جاری نہیں
ہوتی۔ ہم جو کچھ چھوڑ جائیں وہ صدقہ ہے“۔ پھر میری رائے ہوئی کہ یہ اوقاف
تمہارے سپرد کر دیئے جائیں۔ چنانچہ میں نے تم سے کہا کہ اگر تم چاہو تو میں تمہارے
سپرد کئے دیتا ہوں مگر تم پر اللہ تعالیٰ کا عہد و میثاق ہوگا کہ تم ان میں وہی معاملہ کرو گے جو
رسول اللہ صلی اللہ علیہ وسلم کیا کرتے تھے۔ اور جو ابوبکر رضی اللہ عنہ نے کیا۔ اور جو میں
نے کیا جب سے یہ میری تولیت میں آئے ہیں۔ تم نے کہا کہ ٹھیک ہے یہ آپ ہمارے
سپرد کر دیجئے چنانچہ اسی شرط پر میں نے یہ اوقاف تمہارے سپرد کئے۔ پھر حاضرین سے
مخاطب ہو کر فرمایا کہ میں تمہیں اللہ کی قسم دے کر پوچھتا ہوں کیا میں نے اسی شرط پر ان
کے سپرد کئے تھے یا نہیں؟ ”سب نے کہا جی ہاں! پھر حضرت علیؑ اور حضرت عباس رضی اللہ
عنہما سے فرمایا، میں تمہیں اللہ تعالیٰ کی قسم دے کر پوچھتا ہوں کیا میں نے یہ اوقاف اسی
شرط پر تمہاری تحویل میں دیئے تھے یا نہیں؟ دونوں نے کہا جی ہاں! اسی شرط پر دیئے تھے
۔ فرمایا اب تم مجھ سے اور فیصلہ چاہتے ہو (کہ دونوں کو الگ الگ حصہ تقسیم کر کے دے
دوں) پس قسم ہے اس اللہ تعالیٰ کی جس کے حکم سے زمین و آسمان قائم ہیں میں اس کے
سوا تمہارے درمیان کوئی فیصلہ نہیں کروں گا۔ اب اگر تم ان اوقاف کی تولیت سے عاجز
آگئے ہو تو میرے سپرد کر دو۔ میں ان کے معاملہ میں تمہاری کفایت کروں گا۔

اس روایت کے ابتدائی الفاظ سے یہ وہم ہوتا ہے کہ ان دونوں اکابر نے حضرت عمر رضی اللہ عنہ سے پھر میراث کا مطالبہ کیا تھا۔ مگر سوال و جواب اور اس روایت کے مختلف ٹکڑوں کو جمع کرنے کے بعد مراد واضح ہو جاتی ہے کہ اس مرتبہ ان کا مطالبہ ترک نہیں تھا بلکہ ان کے نزدیک یہ حقیقت مسلم تھی کہ ان اراضی کی حیثیت وقف کی ہے۔ اور وقف میں میراث جاری نہیں ہوتی۔ اس بار ان کا مطالبہ ترک نہیں تھا۔ بلکہ وہ یہ چاہتے تھے کہ اس کی تولیت ان کے سپرد کر دی جائے۔ حضرت عمر رضی اللہ عنہ کو اولاً اس میں تامل ہوا کہ کہیں یہ تولیت بھی میراث ہی نہ سمجھ لی جائے۔ لیکن غور و فکر کے بعد ان حضرات کی درخواست کو آپ نے قبول فرمایا اور یہ اوقاف ان دونوں حضرات کے سپرد کر دیئے گئے پھر جس طرح انتظامی امور میں متولیان وقف میں اختلاف رائے ہو جاتا ہے ان کے درمیان بھی ہونے لگا۔ حضرت علی رضی اللہ عنہ علم و فقاہت میں چونکہ فائق تھے اس لئے وہ اپنی رائے کو ترجیح دیتے تھے گویا عملی طور پر بیشتر تصرف ان اوقاف میں حضرت علی رضی اللہ عنہ کا چلتا تھا اور حضرت عباس رضی اللہ عنہ کے تصرفات مغلوب تھے اس سے ان کو شکایت پیدا ہوئی اور انہوں نے دوبارہ حضرت عمر رضی اللہ عنہ سے مطالبہ کیا کہ ان اوقاف کو تقسیم کر کے ہر ایک کا زیر تصرف حصہ الگ کر دیا جائے۔ مگر حضرت عمرؓ نے یہ مطالبہ تسلیم نہیں کیا بلکہ یہ فرمایا کہ یا تو اتفاق رائے سے دونوں اس کا انتظام چلاؤ۔ ورنہ مجھے واپس کر دو میں خود ہی اس کا انتظام کر لوں گا۔

اور علی سبیل التزول یہ فرض کر لیا جائے کہ یہ حضرات، حضرت عمر رضی اللہ عنہ کی خدمت میں بھی پہلی بار طلب ترکہ ہی کے لئے آئے تھے تب بھی ان کے موقف پر کوئی علمی اشکال نہیں۔ اور نہ ان پر مال و دولت کی حرص کا الزام عائد کرنا درست ہے بلکہ یوں کہا جائے گا کہ ان کو حدیث کی تاویل میں اختلاف تھا۔ جیسا کہ ”بخاری شریف“ کے حاشیہ میں اس کی تفصیل ذکر کی گئی ہے۔

شرح اس کی یہ ہے کہ حدیث: ”لأنورث، ماتر کناہ صدقة“۔ تو ان کے نزدیک بھی مسلم تھی، مگر وہ اس کو صرف منقولات کے حق میں سمجھتے تھے۔ حضرت ابو بکر رضی اللہ عنہ نے اس کو منقولات وغیرہ منقولات سب کے حق میں عام قرار دیا۔ بلاشبہ حضرت صدیق اکبر رضی اللہ عنہ نے حدیث کا جو مطلب سمجھا وہی صحیح تھا۔ لیکن جب تک ان حضرات کو اس مفہوم پر شرح صدر نہ ہو جاتا ان کو اختلاف کرنے کا حق حاصل تھا۔ اس کی نظیر مانعین زکوٰۃ کے بارے میں حضرات شیخین کا مشہور مناظرہ ہے حضرت عمر رضی اللہ عنہ

حضرت صدیق اکبر رضی اللہ عنہ سے بار بار کہتے تھے:

”کیف تقاتل الناس؟ وقد قال رسول الله صلى الله عليه

وسلم: امرت ان اقاتل الناس حتى يقولوا لا اله الا الله. فمن قالها فقد

عصم مني ماله ونفسه الا بحقه وحسابه على الله.“ (۱)

”آپ ان لوگوں سے کیسے قتال کر سکتے ہیں جب کہ رسول اللہ صلی اللہ علیہ

وسلم کا ارشاد ہے کہ مجھے حکم ہوا ہے کہ میں لوگوں سے قتال کروں یہاں تک وہ ”لا اله الا

الله“ کے قائل ہو جائیں پس جو شخص اس کلمہ کا قائل ہو گیا اس نے مجھ سے اپنا مال اور

اپنی جان محفوظ کر لی۔ مگر حق کے ساتھ اور اس کا حساب اللہ تعالیٰ کا ذمہ ہے۔“

یہاں حضرت عمر رضی اللہ عنہ کو ایک حدیث کا مفہوم سمجھنے میں دقت پیش آرہی ہے۔ اور وہ حضرت

صدیق رضی اللہ عنہ کے موقف کو خلاف حدیث سمجھ کر ان سے بحث و اختلاف کرتے ہیں تا آنکہ اللہ تعالیٰ

نے ان پر بھی ارشاد نبوی صلی اللہ علیہ وسلم کا وہ مفہوم کھول دیا جو حضرت صدیق اکبرؓ پر کھلا تھا۔ جب تک

انہیں شرح صدر نہیں ہوا انہوں نے حضرت صدیق رضی اللہ عنہ سے نہ صرف اختلاف کیا۔ بلکہ بحث

و مناظرہ تک نوبت پہنچی۔

ٹھیک اسی طرح ان حضرات کو بھی حدیث ”لانورث، ماتر کناہ صدقة“ میں جب تک شرح

صدر نہیں ہوا کہ اس کا مفہوم وہی ہے جو حضرت صدیق رضی اللہ عنہ نے سمجھا تب تک ان کو اختلاف تھا۔ اور

ان کا مطالبہ ان کے اپنے اجتہاد کے مطابق بجا اور درست تھا۔ لیکن بعد میں ان کو بھی حضرت عمر رضی اللہ عنہ کی

طرح شرح صدر ہو گیا۔ اور انہوں نے حضرت ابو بکر رضی اللہ عنہ کے موقف کو صحیح اور درست تسلیم کر لیا۔ جس

کی واضح دلیل یہ ہے کہ حضرت علی کرم اللہ وجہہ نے اپنے دور خلافت میں ان اوقاف کی حیثیت میں کوئی

تبدیلی نہیں فرمائی۔ بلکہ ان کی جو حیثیت حضرت صدیق اکبر رضی اللہ عنہ متعین کر گئے تھے اسی کو برقرار رکھا۔

اگر ان کو حضرت صدیق رضی اللہ عنہ کے موقف پر شرح صدر نہ ہوا ہوتا تو ان اوقاف کی حیثیت تبدیل

(۱) صحیح البخاری - کتاب الزکوۃ - باب وجوب الزکوۃ وقول الله عز وجل - ۱۸۸/۱۔

کرنے سے انہیں کوئی چیز مانع نہ ہوتی۔

خلاصہ یہ کہ مطالبہ ترکہ ان حضرات کی طرف سے ایک بار ہوا بار بار نہیں، اور اس کو مال و دولت کی حرص سے تعبیر کرنا کسی طرح بھی زیبا نہیں۔ اس کو اجتہادی رائے کہہ سکتے ہیں اور اگر وہ اس سے رجوع نہ بھی کرتے تب بھی لائق ملامت نہ تھے۔ اب جبکہ انہوں نے اس سے رجوع بھی کر لیا تو یہ ان کی بے نفسی و لٹہیت کی ایک اعلیٰ ترین مثال ہے۔ اس کے بعد بھی ان حضرات پر لب کشائی کرنا نقص علم کے علاوہ نقص ایمان کی بھی دلیل ہے۔

۳۔ حضرت علی اور حضرت عباس رضی اللہ عنہما کی منازعت:

اس منازعت کا منشاء اوپر ذکر کیا جا چکا ہے۔ اور اسی سے یہ بھی معلوم ہو چکا ہے کہ یہ منازعت کسی نفسانیت کی وجہ سے نہیں تھی۔ نہ مال و دولت کی حرص سے اس کا تعلق ہے۔ بلکہ اوقاف کے انتظام و انصرام میں رائے کے اختلاف کی بناء پر حضرت عباس رضی اللہ عنہ کو حضرت علی رضی اللہ عنہ سے وقتی طور پر شکایت پیدا ہو گئی تھی۔ اور جیسا کہ پہلے عرض کیا جا چکا ہے ایسا اختلاف رائے نہ مذموم ہے نہ فضل و کمال کے منافی ہے۔ جہاں تک حضرت عباس رضی اللہ عنہ کے ان الفاظ کا تعلق ہے جو سوال میں نقل کئے گئے ہیں۔ اور جن کے حوالے سے نعوذ باللہ ان پر اخلاقی پستی کا فتویٰ صادر کیا گیا ہے۔ تو سائل نے یہ الفاظ تو دیکھ لئے مگر یہ نہیں سوچا کہ یہ الفاظ کس نے کہے تھے۔ کس کو کہے تھے۔ اور ان دونوں کے درمیان خوردی و بزرگی کا رشتہ کیا تھا۔ اور عجیب تر یہ کہ قاضی ابوبکر بن العربی کی جس کتاب کے حوالے سے یہ الفاظ نقل کئے گئے ہیں اسی کتاب میں خود موصوف نے جو جواب دیا ہے اسے بھی نظر انداز کر دیا گیا۔ ابوبکر بن العربی "العواصم" میں حضرت عباس رضی اللہ عنہ کے ان الفاظ کو نقل کر کے لکھتے ہیں:

"قلنا: انما قول العباس لعلی فقول الأب لابن، وذلك علی

الرأس محمول. وفي سبيل المغفرة مبذول. وبين الكبار والصغار.....

فكيف الأباء والابناء مغفور موصول". (۱)

"ہم کہتے ہیں کہ حضرت علیؑ کے بارے میں حضرت عباسؑ کے الفاظ بیٹے کے

حق میں باپ کے الفاظ ہیں، جو سر آنکھوں پر رکھے جاتے ہیں، اور سبیل مغفرت میں صرف کئے جاتے ہیں، بڑے اگر چھوٹوں کے حق میں ایسے الفاظ استعمال کریں تو انہیں لائق مغفرت اور صلہ رحمی پر محمول کیا جاتا ہے چہ جائیکہ باپ کے الفاظ بیٹے کے حق میں۔“ اور ”العواصم“ ہی کے حاشیہ میں ”فتح الباری“ کے حوالے سے لکھا ہے:

”قال الحافظ: ولم ارفی شیئی من الطرق انه صدر من علی فی حق العباس شیئی. بخلاف ما یفہم من قوله فی رواية عقیل ”استبأ“ واستصوب المازری صنیع من حذف هذه الألفاظ من هذا الحديث. وقال: لعل بعض الرواة وهم فیها. وان كانت محفوظة فاجود ما تحمل علیه ان العباس قالها دلالة علی علی لانه كان عنده بمنزلة الولد، فاراد ردعه عما یعتقد انه مخطئی فیہ“۔ (۱)

”حافظ ابن حجر فرماتے ہیں کہ کسی روایت میں میری نظر سے نہیں گذرا کہ حضرت علی رضی اللہ عنہ کی جانب سے حضرت عباس رضی اللہ عنہ کے حق میں کچھ کہا گیا ہو۔ بخلاف اس کے جو عقیل کی روایت میں ”استبأ“ کے لفظ سے سمجھا جاتا ہے۔ اور مازری نے ان راویوں کے طرز عمل کو درست قرار دیا ہے جنہوں نے اس حدیث میں ان الفاظ کے ذکر کو حذف کر دیا ہے۔ مازری کہتے ہیں غالباً کسی راوی کو وہم ہوا ہے اور اس نے غلطی سے یہ الفاظ نقل کر دیئے ہیں۔ اور اگر یہ الفاظ محفوظ ہوں تو ان کا عمدہ ترین محل یہ ہے کہ حضرت عباس رضی اللہ عنہ نے یہ الفاظ حضرت علی رضی اللہ عنہ پر ناز کی بناء پر کہے۔ کیونکہ حضرت علی رضی اللہ عنہ کی حیثیت ان کے نزدیک اولاد کی تھی۔ اس لئے پر زور الفاظ میں ان کو ایسی چیز سے روکنا چاہا جس کے بارے میں ان کا خیال تھا کہ وہ غلطی پر ہیں۔“

(۱) حاشیة العواصم من القواصم - حاشیہ ص: ۱۹۵

حافظ کی اس عبارت سے مندرجہ ذیل امور منقح ہو گئے:

اول: حضرت علی رضی اللہ عنہ کی جانب سے حضرت عباس رضی اللہ عنہ کے حق میں کوئی نامناسب لفظ سرزد نہیں ہوا۔ اور عقیل کی روایت میں ”استبأ“ کے لفظ سے جو اس کا وہم ہوتا ہے وہ صحیح نہیں۔
دوم: حضرت عباس رضی اللہ عنہ کے جو الفاظ حضرت علی رضی اللہ عنہ کے حق میں نقل کئے گئے ہیں۔ ان میں بھی راویوں کا اختلاف ہے۔ بعض ان کو نقل کرتے ہیں۔ اور بعض نقل نہیں کرتے۔ حافظ مازنی کے حوالے سے ان راویوں کی تصویب کرتے ہیں جنہوں نے یہ الفاظ نقل نہیں کئے۔ اور جن راویوں نے نقل کئے ہیں ان کا خطیہ کرتے ہیں اور اسے کسی راوی کا وہم قرار دیتے ہیں۔

سوم: بالفرض یہ الفاظ محفوظ بھی ہوں تو حضرت علی رضی اللہ عنہ کی حیثیت چونکہ حضرت عباس رضی اللہ عنہ کے سامنے بیٹے کی ہے۔ اور والدین، اولاد کے حق میں اگر ازراہ عتاب ایسے الفاظ استعمال کریں تو ان کو بزرگانہ ناز پر محمول کیا جاتا ہے۔ نہ کوئی عقلمند ان الفاظ کو ان کی حقیقت پر محمول کیا کرتا ہے اور نہ والدین سے ایسے الفاظ کے صدور کو لائق ملامت تصور کیا جاتا ہے۔ اس لئے حضرت عباسؓ کے یہ الفاظ بزرگانہ ناز پر محمول ہیں۔

تمہیدی نکات میں حضرت موسیٰ علیہ السلام کے واقعہ کی طرف اشارہ کر چکا ہوں۔ حضرت عباس رضی اللہ عنہ کے اس واقعہ کو موسیٰ علیہ السلام کے واقعہ سے ملا کر دیکھئے۔ کیا یہ واقعہ اس واقعہ سے بھی زیادہ سنگین ہے؟ اگر حضرت موسیٰ علیہ السلام کے اس عتاب و غضب سے ان کے مقام و مرتبہ پر کوئی حرف نہیں آتا تو اگر حضرت عباس رضی اللہ عنہ نے اپنے بیٹے کے حق میں اپنے مقام و مرتبہ کے لحاظ سے کچھ الفاظ استعمال کر لئے تو ان پر (نعوذ باللہ ثم نعوذ باللہ) اخلاقی پستی کا فتویٰ صادر کر ڈالنا میں نہیں سمجھتا کہ دین و ایمان یا عقل و دانش کا کونسا تقاضہ ہے؟ بلاشبہ گالی گلوچ شرفاء کا وطیرہ نہیں، مگر یہاں نہ تو بازاری گالیاں دی گئیں تھیں۔ اور نہ کسی غیر کے ساتھ سخت کلامی کی گئی تھی کیا اپنی اولاد کو سخت الفاظ میں عتاب کرنا بھی وطیرہ شرفاء سے خارج ہے؟ اور پھر حدیث میں آنحضرت صلی اللہ علیہ وسلم کی یہ دعا وارد ہے:

”اللهم انی اتخذ عندک عهداً لن تخلفیه. فانما انا بشر

فای المؤمنین اذیتہ أو شتمتہ أو لعنتہ أو جلدتہ فاجعلها له صلوٰۃ

وزکوة وقربة تقربه بها اليك يوم القيامة“ (۱)

”اے اللہ! میں آپ سے ایک عہد لینا چاہتا ہوں۔ آپ میرے حق میں اس کو ضرور پورا کر دیجئے۔ کیونکہ میں بھی انسان ہی ہوں۔ پس جس مومن کو میں نے ستایا ہو، اسے کوئی نامناسب لفظ کہا ہو۔ اس پر لعنت کی ہو۔ اس کو مارا ہو، آپ اس کو اس شخص کے حق میں رحمت و پاکیزگی اور قربت بنا دیجئے۔ کہ اس کی بدولت اس کو قیامت کے دن اپنا قرب عطا فرمائیں۔“

اس حدیث میں آنحضرت صلی اللہ علیہ وسلم نے اپنی طرف ”سب و شتم“ کی نسبت فرمائی ہے جس سے مراد یہ ہے کہ اگر کسی مسلمان کے حق میں میری زبان سے ایسا لفظ نکل گیا ہو جس کا وہ مستحق نہیں تو آپ اس کو اس کے لئے رحمت و قربت کا ذریعہ بنا دیجئے۔ کیا اس کا ترجمہ گالی گلوچ کر کے نعوذ باللہ آپ پر بھی اخلاقی پستی کی تہمت دھری جائے گی اور اسے وطیرہ شرفاء کے خلاف کہا جائے گا؟ حق تعالیٰ شانہ سخن فہمی اور مرتبہ شناسی کی دولت سے کسی مسلمان کو محروم نہ فرمائے۔

۴۔ لائٹھی کی حکومت:

حدیث کے اصل الفاظ یہ ہیں: ”انت و اللہ بعد ثلث عبد العاص“ (بخاری تم تین دن بعد محکوم ہو گے) ”صحیح بخاری“ کے حاشیہ میں ”عبد العاص“ کے تحت لکھا ہے:

”کنایۃ عن صیورته تابعا لغيره۔ کذا فی التوشیح قال فی الفتح والمعنی: انه یموت بعد ثلث وتصیر انت مامورا علیک۔ وهذا من قوة فراسة العباس“ (۲)

”یہ اس سے کنایہ ہے کہ وہ دوسروں کے تابع ہوں گے۔“ ”توشیح“ میں اسی طرح ہے حافظ فتح الباری میں لکھتے ہیں کہ مراد یہ ہے کہ تین دن بعد آنحضرت صلی اللہ علیہ وسلم کا وصال ہو جائے گا۔ اور تم پر دوسروں کی امارت ہوگی۔ اور یہ حضرت عباس رضی اللہ عنہ

(۱) الصحيح لمسلم - كتاب البر والصلة والآداب - باب من لعنه النبي ﷺ - ۳۲۴/۲

(۲) حاشیة صحيح البخاری - كتاب المغازی - باب مرض النبي ﷺ ووفاته - ۶۳۹/۲ - حاشیة: ۱۴

کی قوت فراست تھی۔

خلاصہ یہ ہے کہ ”عبد العصا“ جس کا ترجمہ ترجمہ نگار نے ”لاٹھی کی حکومت“ کیا ہے۔ مراد اس سے یہ ہے کہ تم محکوم ہو گے۔ اور تمہاری حیثیت عام رعایا کی سی ہوگی۔ یہاں یہ عرض کر دینا ضروری ہے کہ کنائی الفاظ میں لفظی ترجمہ مراد نہیں ہوتا اور اگر کہیں لفظی ترجمہ گھسیٹ دیا جائے تو مضمون بھونڈا بن جاتا ہے، اور قائل کی اصل مراد نظروں سے اوجھل ہو جاتی ہے۔ مثلاً عربوں میں ”فلان کثیر الرماد“ کا لفظ سخاوت سے کنایہ ہے۔ اگر اس کا لفظی ترجمہ گھسیٹ دیا جائے کہ ”فلاں کے گھر راکھ کے ڈھیر ہیں“ تو جو شخص اصل مراد سے واقف نہیں وہ راکھ کے ڈھیر تلے دب کر رہ جائے گا اور اسے یہ فقرہ مدح کے بجائے مذمت کا آئینہ دار نظر آئے گا۔ یہی حال ”عبد العصا“ کا بھی سمجھنا چاہئے۔ ترجمہ کرنے والے نے اس کا لفظی ترجمہ کر ڈالا۔ اور عام قارئین چونکہ عربوں کے محاورات اور لفظ کی اس ”کنائی مراد“ سے واقف نہیں اس لئے انہیں لاٹھیوں کی بارش کے سوا کچھ نظر نہیں آئے گا۔ ایک حدیث میں آتا ہے:

”لا ترفع عصاک عن اہلک“ (۱) (اپنے گھر والوں سے کبھی لاٹھی ہٹا کر نہ رکھو)
صاحب مجمع البحار اس کی شرح میں لکھتے ہیں:

”ای: لا تدع تادیبہم وجمعہم علی طاعة اللہ تعالیٰ، يقال: شق

العصا ای: فارق الجماعة، ولم یرد الضرب بالعصا، ولكنه مثل..... لیس

المراد بالعصا المعروفة بل اراد الادب وذا حاصل بغیر الضرب“ (۲)

”یعنی ان کی تادیب اور ان کو اللہ تعالیٰ کی طاعت پر جمع کرنے کا کام کبھی نہ

چھوڑو، محاورے میں کہا جاتا ہے کہ فلاں نے ”لاٹھی چیر ڈالی“ یعنی جماعت سے الگ

ہو گیا۔ یہاں آنحضرت صلی اللہ علیہ وسلم کی مراد لاٹھی سے مراد مارنا نہیں، بلکہ یہ ایک

(۱) المسند للإمام احمد بن حنبل - حدیث معاذ بن جبل - ۱۸۸/۱۶ - رقم: ۲۱۹۷۴ - ط: دار الحديث القاهرة.

(۲) مجمع بحار الانوار فی غرائب التنزیل ولطائف الأخبار. للإمام محمد طاهر الصدیقی الہندی - حرف العین - باب العین مع الصاد... ۶۱۴/۳ - ط: مکتبة دار الإیمان بالمدينة المنورة.

ضرب المثل ہے..... یہاں ”عصا“ سے معروف لائھی مراد نہیں۔ بلکہ ادب سکھانا مراد ہے۔ اور یہ مارنے پینے کے بغیر بھی ہو سکتا ہے۔“

اسی طرح ”عبد العصا“ میں بھی معروف معنوں میں لائھی مراد نہیں۔ نہ لائھی کی حکومت کا یہ مطلب ہے کہ وہ حکومت لائھیوں سے قائم ہوگی یا قائم رکھی جائے گی۔ بلکہ خود حکومت و اقتدار ہی کو ”لائھی“ سے تعبیر کیا گیا ہے، اور مطلب یہ ہے کہ تم دوسروں کی حکومت کے ماتحت ہو گے۔ حضرت علی رضی اللہ عنہ آنحضرت صلی اللہ علیہ وسلم کے عزیز و خویش اور آپ کے پروردہ تھے، اس لئے آنحضرت صلی اللہ علیہ وسلم کے زیر سایہ ان کی حیثیت گویا ایک طرح سے شہزادے کی تھی (اگر یہ تعبیر سوء ادب نہ ہو) حضرت عباسؓ انکو جو کچھ کہہ رہے ہیں وہ یہ ہے کہ تین دن بعد آنحضرت صلی اللہ علیہ وسلم کا سایہ عاطفت اٹھتا محسوس ہو رہا ہے۔ اس کے بعد تمہاری حیثیت..... ملت اسلامیہ کے عام افراد کی سی ہوگی۔

۵۔ حضرت عباس رضی اللہ عنہ کا مشورہ:

قاضی ابوبکرؓ کی کتاب ”العواصم من القواصم“ میں حضرت عباس رضی اللہ عنہ کے الفاظ اس طرح نقل کئے گئے ہیں:

”اذھب بنا الی رسول اللہ صلی اللہ علیہ وسلم فلنسالہ فیمن

یکون هذا الامر بعده. فان کان فینا علمنا ذالک. وان کان فی غیرنا

علمنا، فاوصی بنا“۔ (۱)

”چلو آنحضرت صلی اللہ علیہ وسلم کی خدمت میں چلیں آپ صلی اللہ علیہ وسلم

سے دریافت کریں کہ آپ کے بعد یہ امر خلافت کس کے پاس ہوگا؟ پس اگر ہمارے

پاس ہو تو ہمیں معلوم ہو جائے گا۔ اور اگر کسی دوسرے کے پاس ہو اتب بھی ہمیں

معلوم ہو جائے گا۔ اس صورت میں آپ ہمارے حق میں وصیت فرمائیں گے۔“

اور یہ بعینہ صحیح بخاری کے الفاظ ہیں۔ (۱) آپ نے اول تو خط کشیدہ الفاظ کا ترجمہ ہی صحیح نہیں کیا۔ معلوم نہیں کہ یہ ترجمہ جناب نے خود کیا ہے۔ یا کسی اور کا ترجمہ نقل کیا ہے۔

دوم: یہ ہے کہ اہل علم آج تک صحیح بخاری پڑھتے پڑھاتے آئے ہیں مگر حضرت عباس رضی اللہ عنہ کے ان الفاظ میں ان کو کبھی اشکال پیش نہیں آیا۔ خود قاضی ابوبکر بن العربی اس روایت کو نقل کر کے لکھتے ہیں:

”رای العباس عندی اصح. واقرب الی الاخرة. والتصریح

بالتحقیق. وهذا یبطل قول مدعی الاشارة: باستخلاف علی، فکیف

ان یدعی فیہ نص“۔ (۲)

”حضرت عباس کی رائے میرے نزدیک زیادہ صحیح اور آخرت کے زیادہ

قریب ہے۔ اور اس میں تحقیق کی تصریح ہے اور اس سے ان لوگوں کا قول باطل

ہو جاتا ہے جو دعویٰ کرتے ہیں کہ آپ صلی اللہ علیہ وسلم نے حضرت علی رضی اللہ عنہ کے

خلیفہ بنائے جانے کا اشارہ فرمایا تھا۔ چہ جائیکہ اس باب میں نص کا دعویٰ کیا جائے۔“

انصاف فرمائیے کہ جس رائے کو ابوبکر بن العربی زیادہ صحیح اور ”اقرب الی الاخرة“ فرما رہے ہیں،

آپ انہی کی کتاب کے حوالے سے اسے ”خلافت کی فکر پکڑنے“ سے تعبیر کر کے حضرت عباس رضی اللہ عنہ

کو مورد الزام ٹھہرا رہے ہیں۔ اور آپ کا یہ خیال بھی آپ کا سوء ظن ہے کہ ”نبی اکرم صلی اللہ علیہ وسلم کی

بیماری اور وفات کا صدمہ اگر غالب ہوتا تو یہ خیالات اور یہ کاروائیاں کہاں ہوتیں“..... خود آپ نے جو

روایت نقل کی ہے اس میں تصریح ہے کہ حضرت عباس رضی اللہ عنہ نے یہ اندازہ لگایا تھا کہ آنحضرت صلی اللہ

علیہ وسلم کی صحت مایوسی کی حد میں داخل ہو چکی ہے۔ اور آپ اپنے خدام کو داغ مفارقت دینے والے ہیں

عین اس حالت میں اگر کوئی شخص یہ چاہتا ہے کہ جو امور اختلاف و نزاع اور امت کے شقاق و افتراق

کا موجب ہو سکتے ہیں۔ ان کا تصفیہ خود آنحضرت صلی اللہ علیہ وسلم ہی سے کرالینا مناسب ہے۔ تاکہ بعد

(۱) صحیح البخاری - کتاب المغازی - باب مرض النبی ﷺ - ۶۳۹/۲۔

(۲) العواصم والقواصم ص. ۱۸۶، ۱۸۷۔

میں شورش و فتنہ نہ ہو تو آپ کا خیال ہے کہ وہ بڑا ہی سنگ دل ہے، اس کو ذرا بھی نہ آنحضرت صلی اللہ علیہ وسلم سے تعلق و محبت ہے نہ اسے آپ کی بیماری کا صدمہ ہے۔ اور نہ وفات کا غم ہے..... آپ ہی فرمائیں کہ کیا یہ صحت مندانہ طرز فکر ہے؟

آپ کو معلوم ہے کہ حضرت عباس رضی اللہ عنہ آنحضرت صلی اللہ علیہ وسلم کے خاندان بنو ہاشم کے بزرگ ترین فرد تھے۔ اور یہ بھی آپ کو معلوم ہے کہ خاندان کے بزرگوں کو ایسے موقعوں پر آئندہ پیش آنے والے واقعات کا ہولناک منظر پریشان کیا کرتا ہے اگر کسی الجھن کا اندیشہ ہو تو وہ وفات پانے والے شخص کی زندگی ہی میں اس کا حل نکالنے کی تدبیر کیا کرتے ہیں۔ یہ روزمرہ کے وہ واقعات ہیں جن سے کم و بیش ہر شخص واقف ہے، ایسے موقعوں پر اس قسم کے سرد و گرم چشیدہ بزرگوں کی راہنمائی کو ان کے حُسن تدبیر اور دور اندیشی پر محمول کیا جاتا ہے، اور کسی معاشرے میں ان کے اس بزرگانہ مشورے کو سنگدلی پر محمول نہیں کیا جاتا، اور نہ کسی ذہن میں یہ وسوسہ آتا ہے کہ ان بڑے بوڑھوں کو مرحوم سے کوئی تعلق نہیں۔ مرنے والا مر رہا ہے مگر انکو ایسی باتوں کی فکر پڑ رہی ہے۔ ٹھیک یہی بزرگانہ حسن تدبیر یا دور بینی و دور اندیشی حضرت عباس رضی اللہ عنہ کو اس رائے پر آمادہ کر رہی تھی کہ آنحضرت صلی اللہ علیہ وسلم جب دنیا سے تشریف لے جا رہے ہیں تو آپ صلی اللہ علیہ وسلم کے بعد آپ کی جانشینی کا مسئلہ خدا نخواستہ کوئی پیچیدہ صوت حال اختیار نہ کر لے۔ اس لئے اس کا تصفیہ خود آنحضرت صلی اللہ علیہ وسلم ہی کے ذریعہ ہو جائے تو بہتر ہے اور ان کا یہ اندیشہ محض ایک توہماتی مفروضہ نہیں تھا۔ بلکہ بعد میں یہ واقعہ بن کر سامنے آیا، اور یہ تو حق تعالیٰ شانہ کی عنایت خاصہ تھی کہ یہ نزاع فوراً دب گیا۔ ورنہ خدا نخواستہ یہ طول پکڑ جاتا تو سوچئے کہ اس امت کا کیا بنتا؟ اب اگر عین مایوسی کی حالت میں حضرت عباس رضی اللہ عنہ نے اپنی فہم و فراست سے یہ مشورہ دیا کہ یہ قصہ خود آنحضرت صلی اللہ علیہ وسلم کی حیات طیبہ ہی میں طے ہو جانا چاہئے تو فرمائیے کہ انہوں نے کیا بُرا کیا؟۔

اوپر میں نے جس عنایت خداوندی کا ذکر کیا ہے غالباً اسی کی طرف آنحضرت صلی اللہ علیہ وسلم نے اپنے ارشاد گرامی ”یأبی اللہ والمؤمنون الا ابابکر“ میں اشارہ فرمایا تھا:

”عن عائشة قالت: قال لی رسول اللہ صلی اللہ علیہ وسلم فی

مرضہ: ادعی لی ابابکر اباک و اخاک حتی اکتب کتابا فانی اخاف ان

یتمنی متمن ویقول قائل انا اولی، ویأبی اللہ والمؤمنون الا ابابکر“ (۱)۔
 ”حضرت عائشہ رضی اللہ عنہا فرماتی ہیں کہ آنحضرت صلی اللہ علیہ وسلم نے
 اپنی مرض الوفا میں مجھ سے فرمایا کہ میرے پاس اپنے باپ ابوبکر اور اپنے بھائی کو
 بلا لاؤ تاکہ میں ایک تحریر لکھ دوں، کیونکہ مجھے اندیشہ ہے کہ کوئی تمنا کرنے والا تمنا
 کرے۔ اور کوئی کہنے والا کہے کہ میں سب سے بڑھ کر خلافت کا مستحق ہوں دوسرا
 نہیں۔ حالانکہ اللہ تعالیٰ اور اہل ایمان ابوبکرؓ کے سوا کسی اور کا انکار کرتے ہیں۔“
 ”صحیح بخاری“ کی ایک روایت میں ہے:

لقد هممت أو أردت أن أرسل إلى أبي بكر وابنه فاعهد أن
 يقول القائلون أو يتمنى المتمنون ثم قلت: يأبی اللہ ویدفع المؤمنون
 أو یدفع اللہ ویأبی المؤمنون (۲)

میرا ارادہ ہوا تھا کہ میں ابوبکر رضی اللہ عنہ اور ان کے صاحبزادے کو
 بلا بھیجوں اور تحریر لکھوا دوں کیونکہ مجھے اندیشہ ہے کہ کہنے والے کہیں گے اور تمنا کرنے
 والے تمنا کریں گے لیکن پھر میں نے کہا اللہ تعالیٰ (ابوبکر کے سوا کسی دوسرے کا) انکار
 کریں گے اور مسلمان مدافعت کریں گے، یا یہ فرمایا کہ اللہ تعالیٰ مدافعت فرمائیں گے
 اور اہل اسلام انکار کر دیں گے۔“

اس حدیث سے یہ بھی معلوم ہوا کہ جس نزاع و اختلاف کا اندیشہ حضرت عباس رضی اللہ عنہ کو لاحق
 تھا اور جس کا وہ تصفیہ کرا لینا چاہتے تھے۔ اس اندیشے سے آنحضرت صلی اللہ علیہ وسلم کا ذہن مبارک بھی خالی
 نہیں تھا۔ اور آپ صلی اللہ علیہ وسلم خود بھی چاہتے تھے کہ اس کا تحریری تصفیہ کر ہی دیا جائے لیکن پھر آپ نے
 حق تعالیٰ شانہ کی رحمت و عنایت اور اہل اسلام کی فہم و بصیرت پر اعتماد کرتے ہوئے اس معاملہ کو خدا تعالیٰ
 کے سپرد فرمادیا کہ انشاء اللہ اس کے لئے ابوبکر رضی اللہ عنہ ہی کا انتخاب ہوگا اور اختلاف و نزاع کی کوئی

(۱) الصحيح لمسلم - كتاب الفضائل - باب من فضائل أبي بكر الصديق - ۲/۲۷۳.

(۲) صحيح البخاری - كتاب الاحكام - باب الاستخلاف - ۲/۱۰۷۲.

ناگفتہ بہ صورت انشاء اللہ پیش نہیں آئے گی۔

الغرض حضرت عباس رضی اللہ عنہ کا یہ بزرگانہ مشورہ نہایت صائب اور مخلصانہ تھا اور اس میں ہمیں کوئی ایسی بات نظر نہیں آتی جس کی صفائی یا معذرت کی ضرورت لاحق ہو۔ رہا حضرت عباس رضی اللہ عنہ کا یہ ارشاد کہ اگر خلافت ہمارے سوا کسی اور صاحب کو ملے گی تو آنحضرت صلی اللہ علیہ وسلم اپنے بعد ہونے والے خلیفہ کو ہمارے بارے میں وصیت فرمادیں گے۔ یہ بھی محض اپنے مفادات کا تحفظ نہیں، جیسا کہ سوال میں کہا گیا ہے۔ بلکہ یہ ایک دقیق حکمت پر مبنی ہے وہ یہ کہ آنحضرت صلی اللہ علیہ وسلم کے متعلقین کی عزت و توقیر و حقیقت آنحضرت صلی اللہ علیہ وسلم ہی کی محبت و عظمت اور عزت و توقیر کا ایک شعبہ ہے۔ یہی وجہ ہے کہ آنحضرت ﷺ نے اپنے تمام خدام اور متعلقین کے بارے میں مختلف عنوانات سے تاکیدیں اور وصیتیں فرمائی ہیں کہیں عام صحابہ کرام کے بارے میں۔ کہیں حضرات خلفاء راشدینؓ کے بارے میں۔ کہیں حضرات انصار کے بارے میں۔ کہیں امہات المؤمنین کے بارے میں۔ اور کہیں حضرت علیؓ اور حضرات حسنین رضی اللہ عنہم اجمعین کے بارے میں جیسا کہ حدیث کے تمام طالب علم ان امور سے بخوبی واقف ہیں۔

حضرت عباس رضی اللہ عنہ کے مشورہ وصیت کا منشاء یہ ہے کہ آنحضرت صلی اللہ علیہ وسلم کے بعد خلافت آپ صلی اللہ علیہ وسلم کے اعزہ و اقارب کو نہ ملے تو آپ صلی اللہ علیہ وسلم ان کی عظمت و توقیر کے بارے میں خصوصی وصیت فرما جائیں تاکہ خلافت بلا فصل سے ان کی محرومی کو ان کے نقص اور نااہلیت پر محمول نہ کیا جائے اور لوگ ان پر طعن و تشنیع کر کے آنحضرت صلی اللہ علیہ وسلم سے جفا دے مروتی کے مرتکب نہ ہوں۔ پس حضرت عباس رضی اللہ عنہ کو فکر اپنے مفادات کی نہیں۔ بلکہ ان لوگوں کے دین و ایمان کی ہے جو اپنی خام عقلی سے ان کی خلافت سے محرومی کو ان پر لب کشائی کا بہانہ بنالیں۔

اور اگر یہی فرض کر لیا جائے کہ وہ خلافت سے محرومی کی صورت میں اپنے خاندان کے مفاد کے تحفظ کے بارے میں آنحضرت صلی اللہ علیہ وسلم سے وصیت کرانا چاہتے تھے۔ تب بھی سوچنا چاہئے کہ آخر وہ کس کا خاندان ہے؟ حضرت عباس رضی اللہ عنہ اپنے ذاتی مفاد کا تحفظ نہیں کر رہے (حالانکہ عقلاً و شرعاً یہ بھی قابل اعتراض نہیں) وہ تو آنحضرت صلی اللہ علیہ وسلم سے آپ ہی کے خاندان کے بارے میں کلمہ خیر کہلانا چاہتے ہیں کیا آنحضرت صلی اللہ علیہ وسلم کا خاندان ایک مسلمان کی نظر میں اس لائق بھی نہیں کہ

آنحضرت صلی اللہ علیہ وسلم اس کے بارے میں کوئی کلمہ خیر امت کو ارشاد فرمائیں؟ اور جو شخص ایسا خیال بھی دل میں لائے تو اسے طعن و تشنیع کا نشانہ بنالیا جائے؟ انا للہ وانا الیہ راجعون۔

کیا اسی مرض الوفات میں آنحضرت صلی اللہ علیہ وسلم نے تکلیف کی شدت کے باوجود حضرت ابوبکر صدیق رضی اللہ عنہ کے بارے میں وصیتیں نہیں فرمائیں۔ کیا حضرات انصار کے بارے میں وصیت نہیں فرمائی؟ کیا غلاموں اور خادموں کے بارے میں وصیت نہیں فرمائی۔ کیا اہل ذمہ کے بارے میں وصیت نہیں فرمائی؟ اگر کسی نیک نفس کے دل میں خیال آتا ہے کہ آپ صلی اللہ علیہ وسلم خاندان نبوت کے بارے میں کوئی وصیت فرمادیں تو اسکو خود غرضی پر محمول کرنا کیا صحیح طرز فکر ہے؟

غالباً اسی مرض الوفات میں آنحضرت صلی اللہ علیہ وسلم، امہات المومنین سے فرماتے تھے:

”ان امرکن مما یہمنی من بعدی ولن یصبر علیکن الا

الصابرون الصدیقون“ (۱)

”بے شک میرے بعد تمہاری حالت مجھے فکر مند کر رہی ہے۔ اور تمہارے (اخراجات

برداشت کرنے) پر صبر نہیں کریں گے مگر صابر اور صدیق لوگ۔“

الغرض زندگی سے مایوسی کی حالت میں مرنے والے کے متعلقین کے بارے میں فکر مندی ایک طبعی امر ہے۔ خود آنحضرت صلی اللہ علیہ وسلم تو کل علی اللہ اور تعلق مع اللہ کے سب سے بلند مقام پر فائز ہونے کے باوجود اپنے بعد اپنے متعلقین کے بارے میں فکر مند ہوئے۔ اسی کا عکس حضرت عباس رضی اللہ عنہ

(۱) جامع الترمذی - ابواب المناقب عن رسول اللہ صلی اللہ علیہ وسلم - مناقب عبدالرحمن بن عوف -

۲/۲۱۶ - ط: ایچ ایم سعید .

المستدرک علی الصحیحین للإمام أبی عبد اللہ الحاکم - کتاب معرفة الصحابة - باب مناقب عبدالرحمن بن عوف - دعاء عائشة لابن عوف علی صلته - ۳/۶۸۸ .

موارد الظمان إلی زوائد ابن حبان للحافظ نور الدین الہیثمی - کتاب المناقب - باب فضائل عبدالرحمن بن عوف - رقم الحدیث: ۲۲۱۶ - ص ۵۴۷ - ط: عباس احمد الباز مکة .

مشکوۃ المصابیح - باب مناقب العشرة رضی اللہ عنہم - الفصل الثالث - ص ۵۶۷ .

کے قلب مبارک پر پڑا۔ اور ان کو خیال ہوا کہ آپ صلی اللہ علیہ وسلم اپنے اہل خاندان کے بارے میں کچھ ارشاد فرما جائیں۔

آنحضرت صلی اللہ علیہ وسلم نے اپنے اہل قرابت کے بارے میں بھی بڑی تاکید و صیتیں فرمائی ہیں، یہی وجہ ہے کہ حضرات صحابہ کرام خصوصاً حضرات خلفائے راشدین رضی اللہ عنہم اجمعین کو آپ صلی اللہ علیہ وسلم کے اہل قرابت کی رعایت کا بہت ہی اہتمام تھا۔ جس کے بے شمار واقعات پیش نظر ہیں۔ یہاں حضرت ابو بکر صدیق رضی اللہ عنہ کا ایک فقرہ نقل کرتا ہوں جسے ”العواصم“ کے حاشیہ میں شیخ محبت الدین الخطیبؒ نے ”صحیح بخاری“ کے حوالے سے نقل کیا ہے:

”والذى نفسى بيده لقربة رسول الله صلى الله عليه وسلم

احب الى ان اصل من قرابتى“ (۱)

”اس ذات کی قسم جس کے قبضہ میں میری جان ہے۔ البتہ آنحضرت صلی اللہ علیہ وسلم کے اہل قرابت کے ساتھ حسن سلوک کرنا مجھے اپنے اہل قرابت کے ساتھ حسن سلوک سے زیادہ محبوب ہے۔“

بلاشبہ ایک مومن مخلص کا یہی ایمانی جذبہ ہونا چاہئے، کیونکہ یہ آنحضرت صلی اللہ علیہ وسلم سے تعلق و محبت کی نمایاں علامت ہے۔ آنحضرت صلی اللہ علیہ وسلم کا ارشاد گرامی ہے:

”احبوا الله لما يغذوكم به من نعمه. واحبوني لحب الله.

واحبوا اهل بيتى لحبى“ (۲)

”اللہ تعالیٰ سے محبت رکھو کیونکہ اپنی نعمتوں کے ساتھ تمہیں پالتا ہے۔ اور مجھ سے محبت رکھو اللہ تعالیٰ کی محبت کی وجہ سے۔ اور میرے اہل بیت سے محبت رکھو میری

(۱) صحیح البخاری - کتاب المناقب - باب مناقب قرابة رسول الله ﷺ - ۵۲۶/۱۔

(۲) جامع الترمذی - ابواب المناقب - مناقب اهل بيت النبي ﷺ - ۲۱۹/۲۔

وايضاً الجامع الصغير في احاديث البشير والنذير لجلال الدين السيوطي - ۲۰/۱ -

رقم الحديث: ۲۲۳ - ط: دار الكتب العلمية بيروت.

محبت کی وجہ سے۔“

۶۔ حضرت علی رضی اللہ عنہ اور طلب خلافت:

حضرت عباس رضی اللہ عنہ کے اس مشورہ پر کہ چلو آنحضرت صلی اللہ علیہ وسلم سے استصواب کرائیں کہ خلافت ہمارے پاس ہوگی یا کسی اور صاحب کے پاس؟ حضرت علی کرم اللہ وجہہ نے فرمایا:

”انا واللہ لئن سالناہا رسول اللہ صلی اللہ علیہ وسلم

فمنعناہا لا یعطینا الناس بعدہ. وانی واللہ لا اسألہا رسول اللہ صلی

اللہ علیہ وسلم“۔ (۱)

”بخدا! اگر ہم نے رسول اللہ صلی اللہ علیہ وسلم سے اس بارے میں سوال کیا اور

آپ صلی اللہ علیہ وسلم نے ہم کو نہ دی تو لوگ ہمیں آپ صلی اللہ علیہ وسلم کے بعد نہیں دیں

گے۔ اور بخدا! میں تو رسول اللہ صلی اللہ علیہ وسلم سے اس کے بارے میں سوال نہ کروں گا۔“

جس شخص کے ذہن میں حضرت علی کرم اللہ وجہہ کی طرف سے میل نہ ہو وہ اس فقرہ کا مطلب یہی

سمجھے گا کہ ان کا مقصود حضرت عباس رضی اللہ عنہ کے مشورے کو قبول نہ کرنا تھا۔ اور اس پر انہوں نے ایک

ایسی دلیل بیان کی کہ حضرت عباسؓ کو اس پر خاموش رہنا پڑا۔ یعنی جب خود آپ بھی تسلیم کرتے ہیں کہ جس

طرح یہ احتمال ہے کہ آنحضرت صلی اللہ علیہ وسلم خلافت ہمیں دے جائیں۔ اسی طرح یہ بھی احتمال ہے کہ کسی اور

صاحب کا نام تجویز فرمادیں۔ اب اگر یہ معاملہ ابہام میں رہے تو اس کی گنجائش ہے کہ مسلمان خلافت کیلئے ہمیں

منتخب کر لیں۔ لیکن اگر سوال کرنے پر آنحضرت صلی اللہ علیہ وسلم نے منع فرمادیا تو ہمارے انتخاب کی کوئی گنجائش

نہیں رہے گی۔ اب فرمائیے کہ یہ ابہام کی صورت آپ کے خیال میں ہمارے لئے بہتر ہے۔ یا تعین کی صورت؟

ظاہر ہے کہ اس تقریر پر دور دور بھی کہیں اس الزام کا شائبہ نظر نہیں آتا جو آپ نے یہ کہہ کر حضرت علی رضی اللہ

عنہ پر عائد کرنا چاہا ہے کہ: ”ان کا ارادہ یہی ظاہر ہوتا ہے کہ خواہ رسول اللہ صلی اللہ علیہ وسلم انکار ہی کیوں نہ

(۱) العواصم من القواصم..... ص: ۱۸۶.

کر دیں انہیں خلافت درکار ہے۔ اور یہ بھی کہ انہیں احتمال یہی تھا کہ رسول اللہ صلی اللہ علیہ وسلم منع فرمادیں گے۔ اس لئے انہوں نے کہا میں سوال نہ کروں گا (اور بعد میں رسول اللہ صلی اللہ علیہ وسلم کے بعد اس خلافت کو حاصل کروں گا)۔

اس الزام کی تردید کے لئے حضرت علی رضی اللہ عنہ کا طرز عمل ہی کافی ہے۔ اگر ان کا ارادہ یہی ہوتا کہ انہیں رسول اللہ صلی اللہ علیہ وسلم کی ممانعت کے علی الرغم..... نعوذ باللہ..... اپنی خلافت قائم کرنی ہے تو وہ ضرور ایسا کرتے۔ لیکن واقعات شاہد ہیں کہ خلفاء ثلاثہ کے دور میں انہوں نے ایک دن بھی خلافت کا دعویٰ نہیں کیا۔

حضرت علی رضی اللہ عنہ جانتے تھے خلافت نبوت کا مدار محض نسبی قرابت پر نہیں۔ بلکہ فضل و کمال اور سوابق اسلامیہ پر ہے۔ اور وہ یہ بھی جانتے تھے کہ ان امور میں حضرت صدیق اکبر رضی اللہ عنہ سب سے لائق ہیں اور ان کی موجودگی میں کوئی دوسرا شخص خلافت کا مستحق نہیں۔ ”صحیح بخاری“ میں ان کے صاحبزادہ حضرت محمد بن الحنفیہ سے مروی ہے:

”قلت لابی: من خیر الناس بعد النبی صلی اللہ علیہ وسلم؟“

قال: ابوبکر. قال قلت ثم من؟ قال عمر، وخشیت ان یقول عثمان،

قلت ثم انت؟ قال ما انا الا رجل من المسلمین“ (۱)

”میں نے اپنے والد ماجد حضرت علی رضی اللہ عنہ سے عرض کیا کہ رسول اللہ

صلی اللہ علیہ وسلم کے بعد سب سے افضل و بہتر آدمی کون ہے؟ فرمایا ابوبکرؓ، میں نے

عرض کیا ان کے بعد؟ فرمایا، عمرؓ..... مجھے اندیشہ ہوا کہ اب پوچھوں گا تو حضرت عثمانؓ کا

نام لیں گے۔ اس لئے میں نے (سوال بدل کر) کہا کہ ان کے بعد آپ کا مرتبہ

ہے؟ فرمایا، میں تو مسلمانوں کی جماعت کا ایک فرد ہوں۔“

وہ اپنے دور خلافت میں برسر منبر یہ اعلان فرماتے تھے:

”خیر هذه الامة بعد نبیہا ابوبکر وبعد ابی بکر عمر رضی

(۱) صحیح البخاری - کتاب المناقب - باب (بدون ترجمہ) - ۵۱۸/۱.

اللہ عنہما ولو شئت اخبرتکم بالثالث لفعلت“ (۱)

”رسول اللہ صلی اللہ علیہ وسلم کے بعد اس امت میں سب سے افضل ابو بکر

ہیں اور ابو بکر کے بعد عمر رضی اللہ عنہما، اور اگر میں چاہوں تو تیسرے مرتبہ کا آدمی بھی بتا سکتا ہوں۔“

اس سلسلہ کی تمام روایات حضرت شاہ ولی اللہ محدث دہلویؒ نے ”ازالۃ الخفاء“ میں جمع کر دی ہیں۔ وہاں ملاحظہ کر لی جائیں۔

حضرت علی رضی اللہ عنہ یہ بھی جانتے تھے کہ رسول اللہ صلی اللہ علیہ وسلم نے آخری ایام میں ابو بکر رضی اللہ عنہ کو جو امامت صغریٰ تفویض فرمائی ہے، یہ درحقیقت امامت کبریٰ کے لئے ان کا ”استخلاف“ ہے۔

اخرج ابو عمرو فی الاستيعاب عن الحسن البصري عن قيس بن عباد قال: قال لي علي بن ابي طالب: ان رسول الله صلى الله عليه وسلم مرض ليالي وایاما، ینادی بالصلاة فيقول مروا ابابكر يصلي بالناس، فلما قبض رسول الله صلى الله عليه وسلم نظرت فاذا الصلاة علم الاسلام وقوام الدين. فرضينا لدينا من رضى رسول الله صلى الله عليه وسلم لدينا فبايعنا ابابكر رضى الله عنه“ (۲)

”حافظ ابو عمرو ابن عبد البر“ الاستيعاب“ میں حضرت حسن بصریؒ سے اور وہ قیس بن عباد سے روایت کرتے ہیں کہ حضرت علی رضی اللہ عنہ نے مجھ سے فرمایا کہ، رسول اللہ صلی اللہ علیہ وسلم کئی دن رات بیمار رہے، نماز کی اذان ہوتی تو آپ صلی اللہ علیہ وسلم فرماتے ابو بکرؓ کو کہو نماز پڑھائیں۔ پس جب رسول اللہ صلی اللہ علیہ وسلم کا وصال ہوا تو میں نے دیکھا کہ نماز اسلام کا سب سے بڑا شعار اور دین کا مدار ہے۔ پس ہم نے اپنی دنیا (کے

(۱) المسند للإمام احمد بن حنبل - مسند علی بن ابی طالب - ۱۰۶/۱ - ط: المكتب الاسلامی

بیروت. وایضاً رقم الحدیث ۸۳۷، ج. ۱ ص ۵۳۰ ط: دار الحدیث، القاہرہ.

(۲) ازالۃ الخفاء - مقصد اول فصل ہفتم - در اقامت دلیل عقلی ... الخ - ۶۸/۱ - ط: سہیل اکیڈمی لاہور.

نظم و نسق) کے لئے اس شخص کو پسند کر لیا جس کو رسول اللہ صلی اللہ علیہ وسلم نے ہمارے دین کے لئے پسند فرمایا تھا۔ اس لئے ہم نے ابو بکر رضی اللہ عنہ سے بیعت کی۔

اس لئے حضرت علی رضی اللہ عنہ کو رسول اللہ صلی اللہ علیہ وسلم سے یہ پوچھنے کی ضرورت نہیں تھی کہ آپ کے بعد خلیفہ کون ہوگا؟ اسی کے ساتھ حضرت علی رضی اللہ عنہ میں بھی خلافت نبوت کی صلاحیت والہیت بدرجہ اتم موجود تھی، اور رسول اللہ صلی اللہ علیہ وسلم کے متعدد ارشادات سے انہیں یہ بھی معلوم تھا کہ اس خلافت نبوت میں ان کا بھی حصہ ہے اور یہ کہ خلافت اپنے وقت موعود پر ان کو ضرور پہنچے گی۔ ان ارشادات نبویہ (علی صاحب الصلوٰۃ والسلام) کی تفصیل و تشریح کا یہ موقع نہیں، یہاں صرف ایک حدیث نقل کرتا ہوں:

”عن ابی سعید الخدری رضی اللہ عنہ قال: کنا جلوساً ننتظر رسول اللہ صلی اللہ علیہ وسلم فخرج علينا من بعض بیوت نسائه. قال فقمنا معه فانقطعت نعله، فتخلف علیها علی یخصفها ومضى رسول اللہ صلی اللہ علیہ وسلم ومضينا معه. ثم قام ينتظره وقمنا معه. فقال ان منکم من یقاتل علی تاویل القرآن کما قاتلت علی تنزیله. فاستشرفنا وفینا ابوبکر وعمر رضی اللہ عنہما فقال: لا، ولكنه خاصف النعل. قال فجئنا نبشره، قال فکانہ قد سمعه (مسند احمد) قال الهیثمی رواہ احمد ورجاله رجال الصحیح غیر فطر بن خلیفہ وهو ثقة“ (۱)

”حضرت ابوسعید خدریؓ سے روایت ہے کہ ہم بیٹھے رسول اللہ صلی اللہ علیہ وسلم کا انتظار کر رہے تھے، پس رسول اللہ صلی اللہ علیہ وسلم ازواج مطہراتؓ میں سے کسی

(۱) مسند احمد بن حنبل - حدیث ابی سعید الخدری - ۱۸۲/۳ - ط: المکتب الاسلامی.

وايضاً رقم: ۱۱۷۱۲، ج- ۱۰ ص ۲۵۷ ط: دارالحدیث القاہرہ.

مجمع الزوائد ومنبع الفوائد - کتاب المناقب - مناقب علی - باب فی قتالہ ومن یقاتلہ - ۱۳۳/۹ -

ط: دار الکتاب العربی بیروت.

کے گھر سے باہر تشریف لائے۔ پس ہم آپ صلی اللہ علیہ وسلم کے ساتھ جانے کے لئے اُٹھے کہ آپ کا نعل مبارک ٹوٹ گیا۔ حضرت علی رضی اللہ عنہ اس کی مرمت کے لئے رک گئے۔ اور رسول اللہ صلی اللہ علیہ وسلم چل پڑے، ہم لوگ بھی آپ کے ساتھ چل پڑے۔ پھر آپ صلی اللہ علیہ وسلم حضرت علی رضی اللہ عنہ کے انتظار میں کھڑے ہو گئے۔ پس آپ نے ارشاد فرمایا کہ بے شک تم میں سے ایک شخص قرآن کی تاویل پر قتال کرے گا۔ جیسا کہ میں نے اس کی تنزیل پر قتال کیا ہے۔ پس ہم سب اس کے منتظر ہوئے کہ اس کا مصداق کون ہے؟ ہم میں حضرت ابو بکر و عمر رضی اللہ عنہما بھی تھے۔ آپ نے فرمایا اس سے تم لوگ مراد نہیں ہو۔ بلکہ وہ جوتا گاٹھنے والا مراد ہے، ابو سعید خدری رضی اللہ عنہ فرماتے ہیں کہ ہم خوشخبری دینے کے لئے حضرت علی رضی اللہ عنہ کے پاس آئے تو ایسا محسوس ہوا گویا انہوں نے رسول اللہ صلی اللہ علیہ وسلم کا یہ ارشاد پہلے سے سن رکھا ہے۔“

اس تفصیل سے حضرت علی رضی اللہ عنہ کے ارشاد کا مطلب واضح ہو جاتا ہے۔ کہ میں رسول اللہ صلی اللہ علیہ وسلم سے اس بارے میں سوال نہیں کرتا۔ اور یہ کہ آپ نے انکار فرمادیا تو مسلمان ہمیں کبھی نہیں دیں گے۔ کیونکہ اگر رسول اللہ صلی اللہ علیہ وسلم اس موقع پر یہ فرماتے (اور یہ فرمانا محض احتمال نہیں بلکہ یقینی تھا) کہ میرے بعد علیؑ کو خلیفہ نہ بنایا جائے بلکہ ابو بکرؓ کو خلیفہ بنایا جائے تو اس کا متبادر مفہوم تو یہی ہوتا کہ رسول اللہ صلی اللہ علیہ وسلم کے بعد خلیفہ بلا فصل حضرت علیؑ نہیں، لیکن لوگوں کو یہ غلط فہمی ہو سکتی تھی کہ علیؑ میں خلافت کی صلاحیت و اہلیت ہی نہیں، یا یہ کہ خلافت نبوت میں ان کا سرے سے کوئی حصہ ہی نہیں۔ اور آپ کے دور خلافت میں رسول اللہ صلی اللہ علیہ وسلم کے اسی ارشاد کو پیش کر کے لوگوں کو اس غلط فہمی میں ڈالا جاسکتا تھا کہ آپ صلی اللہ علیہ وسلم نے فرمایا تھا کہ ”میرے بعد علیؑ کو خلیفہ نہ بنانا“ یہ تھا غلط فہمی کا اندیشہ جس کی بناء پر حضرت علی رضی اللہ عنہ نے فرمایا کہ اگر اس موقع پر رسول اللہ صلی اللہ علیہ وسلم نے ہمیں روک دیا تو اندیشہ ہے کہ مسلمان اس کو ایک دائمی دستاویز بنالیں گے اور ہمیں خلافت کے لئے نااہل تصور کر لیا جائے گا۔ ظاہر ہے کہ یہ غلط فہمی، جس کا اندیشہ تھا نہ صرف منشاء نبوی صلی اللہ علیہ وسلم کے خلاف ہوتی۔ بلکہ

رسول اللہ صلی اللہ علیہ وسلم کے ان ارشادات کے ساتھ بدترین ظلم بھی ہوتا۔ جو آپ نے حضرت علی کرم اللہ وجہہ کے بارے میں ارشاد فرمائے ہیں۔

”ربنا اغفر لنا ولاخواننا الذین سبقونا بالایمان ولا تجعل فی قلوبنا غلا

للذین امنوا ربنا انک رؤف رحیم“۔

کتبہ: محمد یوسف لدھیانوی

بینات۔ جمادی الثانیہ ۱۴۰۲ھ

تکفیر و افض پر چند شبہات کا ازالہ

ماہنامہ بینات جمادیٰ الثانی ۱۴۰۸ھ کی خصوصی اشاعت ”خمینی اور اثناء عشریہ کے بارے میں علماء کرام کا متفقہ فیصلہ“ پر مشتمل تھی جو ہندوستان کے اکابر علماء کے فتاویٰ اور گرامی قدر آراء پر مبنی تھیں، مدلل اور ناقابل انکار حقائق کی حامل ایک تحقیقی و تاریخی دستاویز تھی۔ ”بینات“ کی اس خصوصی اشاعت کے وائڈیشن چند ہی دنوں میں نایاب ہو گئے۔ قارئین کے بڑھتے ہوئے تقاضوں کے پیش نظر تیسرا وائڈیشن شائع کرنا پڑا۔ اتر ہندوستان میں حضرت مولانا محمد منظور نعمانی مدظلہ کے خلوص و اخلاص اور دعوات صالحہ کا شمار کہ بزاروں کی تعداد میں ”الفرقان“ اور پھر کتابی شکل میں اس عظیم تحقیقی کتاب نے ”ایرانی انقلاب اور خمینی“ سے بڑھ کر کام دکھایا۔ اس سے جہاں ابن سبا کی اولاد کو اپنی روانے آئینہ تار تار ہوتے دکھائی دیئے لگی وہاں کسریٰ کے جانشین خمینی کے ایوان میں زلزلہ اور بھونچال سا آگیا۔ لہذا شیعہ لابی نے اپنی خفت کو عفت میں تبدیل کرنے کی کوشش کرتے ہوئے ایک گمنام مفتی صاحب سے اپنی منشاء کا فتویٰ حاصل کر کے ایران اور پاکستان کے شیعہ حلقوں میں اچھال کر سرخرو ہونے کی ناکام کوشش کی۔ ”بینات“ کے ایک قاری نے ذریعہ غازی خان سے اس فتویٰ کی ایک کاپی بھیج کر تشفی چاہی تھی کہ حضرت مولانا محمد عاشق الہی مدظلہ کا جواب میسر آگیا جو انشاء اللہ اس سلسلہ کی تشکیک کے لئے تریاق ثابت ہوگا۔ (سعید احمد جلال پوری عفی عنہ)

روافض کا فرقہ اپنے عہد اول سے اسلام اور مسلمان کا اور قرآن کا اور صحابہ رضی اللہ عنہم کا بہت بڑا دشمن رہا ہے مکاری اور تقیہ کے ہتھیار سے مسلح ہونے کی وجہ سے عامۃ المسلمین بلکہ بہت سے علماء پر بھی ان کا کفر مخفی رہا۔ ہندوستان میں حضرت مولانا عبدالشکور لکھنوی رحمۃ اللہ علیہ پہلے وہ شخص ہیں جنہوں نے گزشتہ صدی میں روافض کی کتابوں کا خوب وسیع مطالعہ کیا اور یہ یقین ہو جانے کے بعد کہ ”فرقہ اثناء عشریہ“ عقائد کفریہ رکھتا ہے، ان پر کفر کا فتویٰ دیا۔ بہت سے لوگوں کو ضرورت سے زیادہ احتیاط کی پاسداری ہے۔ وہ یہ کہتے ہیں کہ علی الاطلاق روافض کو کافر نہ کہا جائے کیونکہ ان کے بہت سے فرقے ہیں ہر ایک کا حال معلوم نہیں ہے۔ البتہ مقید کر کے یوں کہنا چاہئے کہ جو شخص تحریف قرآن کا یا حضرت جبریل علیہ السلام کے بھول کر غیر علی پر وحی لانے کا قائل ہو یا حضرت ابوبکر صدیق رضی اللہ عنہ کی صحابیت کا منکر ہو یا حضرت عائشہ صدیقہ رضی اللہ عنہا پر تہمت کو صحیح جانتا ہو وہ کافر ہے۔

در حقیقت شیعوں کے کفریہ عقائد پر ان کے تقیہ نے پردہ ڈال رکھا تھا جب کوئی شخص ان کے مذکورہ عقائد کے بارے میں گفتگو کرتا تو کہہ دیتے کہ یہ ہمارے عقیدے نہیں ہیں۔ ان کی کتابیں بھی زیادہ تر سامنے نہ آئی تھیں۔ دور حاضر میں ان کی کتابیں چھپ کر سامنے آ گئی ہیں اور خمینی نے اپنی کتاب ”کشف الاسرار“ اور ”الحکومت الاسلامیہ“ میں واضح طور پر عقائد کفریہ شائع کر دیئے ہیں جن لوگوں نے ان کو امام مانا وہ سب ان عقائد کفریہ کو تسلیم کرنے کی وجہ سے کافر ہو گئے۔ ایران کے علاوہ دوسرے تمام ممالک کے شیعہ تقریباً سب ہی خمینی کو امام مان چکے ہیں۔ الا ما قل و شد۔ اور خمینی نے جو عقائد کفریہ شائع کئے ان کی پورے عالم کے روافض میں سے کسی نے بھی تردید نہیں کی۔ یہ اس بات کی واضح دلیل ہے کہ تمام روافض ”اثنا عشریہ“ ان عقائد سے متفق ہیں۔

آج کل شیعوں کے بہت سے فرقے کہاں ہیں جو یوں کہا جائے کہ تمام روافض کو علی الاطلاق کافر کہنے سے اجتناب کیا جائے۔ پورے عالم میں اس وقت ان کے دو ہی فرقے ہیں۔ ایک فرقہ ”تفضیلی“ ہے جو یمن میں پایا جاتا ہے یہ لوگ حضرت علی کرم اللہ وجہہ کو دیگر تمام صحابہ کرامؓ سے افضل جانتے ہیں۔ اور فروع میں فقہ شافعی پر عمل کرتے ہیں۔ اس بات سے کوئی کافر نہیں ہوتا۔ اگرچہ ان کا مسلک تفضیلی عام روایات حدیث کے خلاف ہے، اور اس فرقہ کا کوئی عقیدہ کفریہ سامنے نہیں آیا۔ لہذا اس کو کوئی کافر بھی نہیں کہتا۔ (۱)

دوسرا فرقہ ”اثنا عشریہ“ جس کے عقائد کفریہ بالکل واضح اور ظاہر ہیں۔ حضرت مولانا منظور نعمانی دامت برکاتہم مدیر اعلیٰ ماہنامہ ”الفرقان“ لکھنو کو اللہ تعالیٰ جزائے خیر دے جنہوں نے فرقہ ”اثنا عشریہ“ کے عقائد کفریہ کی ان کی کتابوں سے نشان دہی فرمائی پھر ایک سوال مرتب فرمایا جس کا جواب مولانا حبیب الرحمن اعظمی دامت برکاتہم العالیہ نے تحریر فرمایا ہے اور فرقہ ”اثنا عشریہ“ کو کافر قرار دیا ہے۔ ہندو پاک کے بڑے بڑے علماء اور مفتیان کرام نے اس پر اپنی تصدیق اور توثیق دستخط ثبت فرمادیئے ہیں۔ یہ مجموعہ دونوں ملکوں (ہندو پاک) میں شائع ہو چکا ہے۔ روافض کی طرف سے اب تک کوئی ایسی بات کسی فرد یا ادارہ یا انجمن

نے شائع نہیں کی کہ یہ ہمارے عقائد نہیں ہیں اور جب تک کوئی فرقہ، فرقہ اثنا عشریہ سے منسلک رہے گا، ان عقائد کفریہ سے برأت ظاہر نہیں کر سکتا ورنہ وہ اپنے دین سے ہاتھ دھو بیٹھے گا۔

مذکورہ بالا فتویٰ اور اس کی توثیقات اور تصدیقات کے طبع ہونے کے بعد ایک صاحب کو اظہار حق کا جوش آیا۔ یہ صاحب احمد علی سعید ہیں جن کو دارالعلوم دیوبند کا مفتی اعظم ظاہر کیا گیا ہے ان کا حالیہ فتویٰ رسالہ ”توحید“ تہران میں ایرانی حکومت نے شائع کیا ہے۔ اس فتویٰ میں تحریر کیا ہے کہ روافض پر علی الاطلاق کفر کا فتویٰ لگانا غیر شرعی جسارت ہے۔ لیکن ساتھ یہ بھی لکھا ہے کہ فقہاء نے تصریح کی ہے کہ جو ان ضروریات دین کا منکر ہو جو نصوص معلومہ سے ثابت ہیں۔ اس پر کفر کا فتویٰ لگایا جائے گا اور یہ بھی لکھا ہے کہ جس کا عقیدہ ہو کہ حضرت جبریل علیہ السلام نے وحی کے لانے میں غلطی کی ہے یا حضرت ابو بکر صدیق رضی اللہ عنہ کی صحبت رسول کا قائل نہ ہو یا عائشہ صدیقہ رضی اللہ عنہا پر بہتان تراشی کرتا ہو تو ایسا عقیدہ رکھنے والے پر کفر کا حکم لگایا جائے گا۔ نیز یہ بھی لکھا ہے کہ تمام شیعوں کا عقیدہ یہ نہیں۔

مفتی صاحب موصوف کو روافض سے ضرورت سے زیادہ حسن ظن ہے حالانکہ جو روافض فرقہ ”اثنا عشریہ“ سے متعلق ہیں (اور علی الاطلاق ان ہی کو شیعہ کہا جاتا ہے)۔ ان میں سے کوئی شخص بھی مذکورہ بالا عقائد سے بیزاری ظاہر کرنے والا نہیں ہے جب سے روافض کو علی الاطلاق کافر کہا گیا ہے اور حضرت مولانا حبیب الرحمن صاحب کا فتویٰ مع تصدیق علماء حق روافض کی تکفیر کے بارے میں شائع ہوا ہے اس کو تقریباً ایک سال گزر رہا ہے۔ کسی شیعہ نے بھی یہ اعلان نہیں کیا کہ ہم ان عقائد سے بری ہیں۔ اگر شیعہ ان عقائد سے بیزار ہیں تو اسی رسالہ توحید ہی میں احمد علی صاحب کے فتوے کے ساتھ ہی ان عقائد سے اپنی بیزاری شائع کر دیتے جن کی وجہ سے ان پر کفر کا فتویٰ عائد کیا گیا۔ مفتی صاحب موصوف نے تحریر فرمایا کہ ”جن روافض کا یہ عقیدہ ہے وہ اقل قلیل ہیں“۔ مفتی صاحب کی یہ بات غلط ہے کیونکہ فرقہ اثنا عشریہ کا ہر فرد ان عقائد کا حامل ہے اگرچہ وہ اظہار نہیں کرتا لیکن قرائن واضحہ سے یہ بات محقق ہے کہ ان سب کے یہی عقائد ہیں۔ مفتی صاحب نے خود بھی یہ بات تحریر فرمائی ہے کہ قرائن واضحہ سے مفتی کو جب یہ معلوم ہو جائے کہ کس کا یہ عقیدہ ہے تو کفر کا فتویٰ اس کے بارے میں دے سکتا ہے۔

مفتی صاحب موصوف کا یہ فرمانا کہ ”جن کے عقائد کفریہ ہیں وہ اقل قلیل ہیں“ تعجب خیز ہے۔ کیا

مفتی صاحب پورے عالم کے روافض سے مل کر اور ہر اک کا عقیدہ معلوم کر کے یہ بات لکھ رہے ہیں۔ یا رجما بالغیب یہ ارشاد فرما رہے ہیں؟

جناب مفتی صاحب نے ”شرح فقہ اکبر“ سے یہ بات بھی نقل کی ہے کہ اگر کسی کے کلام میں ۱۹۹ احتمال کفر کے ہیں اور ایک احتمال اس کی نفی کا ہے تو کفر کا فتویٰ نہیں لگانا چاہئے۔ مفتی صاحب نے اپنی بات کو مؤید کرنے کے لئے اس عبارت کو بے جا پیش کیا ہے اور اس کا غلط سہارا لیا ہے۔ جن عقائد کی بنیاد پر حضرات اکابر نے روافض پر کفر کا فتویٰ لگایا ہے ان میں سے کسی ایک میں بھی غیر کفر کا ایک فیصد بھی احتمال نہیں ہے جو شخص یہ کہتا ہو کہ قرآن محرف ہے اس میں کفر ہی کفر ہے۔ ایمان کا کون سا احتمال مفتی صاحب کو نظر آ رہا ہے۔

اس زمانہ میں لاعلمی میں بہت سے مفتی دشمنوں کے آلہ کار بن جاتے ہیں۔ اس وقت جناب احمد علی صاحب نے اپنا فتویٰ لکھ کر اہل حق کے فتویٰ کی تردید کرنے کی بے جا جسارت کی ہے۔ روافض کے ہاتھ میں انہوں نے ایک بہت بڑا ہتھیار دے دیا تاکہ وہ ملکہ فرین کو غلطی پر بتا سکیں پھر فتویٰ بھی دارالعلوم دیوبند کے مفتی اعظم کی طرف سے منسوب ہے حالانکہ یہ صاحب دارالعلوم دیوبند قائم کردہ حضرت مولانا قاسم نانوتوی قدس سرہ کے مدرسہ میں نہ مدرس ہیں نہ مفتی ہیں مفتی اعظم تو کیا ہوتے۔

روافض، اہل سنت و ان کے اکابر کو حتیٰ کہ حضرات صحابہ کرام تک کو کافر کہتے ہیں جن میں حضرات خلفاء ثلاثہ حضرت ابو بکرؓ حضرت عمرؓ اور حضرت عثمان رضی اللہ عنہم بھی ہیں بدوہ حضرت رسول کریم صلی اللہ علیہ وسلم پر بھی یہ تہمت رکھتے ہیں کہ آپ نے العیاذ باللہ حضرت ابو بکر و عمر رضی اللہ عنہما کے رستہ امت کو اللہ تعالیٰ کا پیغام نہیں پہنچایا جو حضرت علیؓ کی خلافت سے متعلق تھا۔ جو لوگ رسول اللہ صلی اللہ علیہ وسلم پر کتمان حق کا الزام لگاتے ہوں کوئی تاویل والا مفتی ان کو کہاں تک دائرہ اسلام میں رکھ سکتا ہے؟ شیعہ خود اپنے اقرار سے حضرت رسول اللہ صلی اللہ علیہ وسلم کے دین پر نہیں ہیں۔ اہل سنت الحمد للہ اسی دین پر ہیں جو رسول اللہ صلی اللہ علیہ وسلم، اللہ تعالیٰ کی طرف سے لائے اور وہی حقیقتاً دین اسلام ہے روافض کا اپنا بنایا ہوا خود ساختہ دین وہ ہے جسے وہ حضرات ائمہ اہل بیت علیہم السلام کی طرف منسوب کرتے ہیں۔

جب وہ دین محمدی صلی اللہ علیہ وسلم پر ہیں ہی نہیں اور وہ اہل سنت کا دین اور اپنا دین الگ الگ

بتاتے ہیں۔ اہل سنت کو کافر کہتے ہیں تو علماء اہل سنت نے اگر ان کو دائرہ اسلام سے خارج بتا دیا تو کونسی غلطی کی؟ روافض کو اس پر ذرا بھی افسوس نہیں ہے کہ وہ اہل سنت کے اس دین پر نہیں ہیں جو رسول اللہ صلی اللہ علیہ وسلم کا دین ہے ان کو تو اپنے خود ساختہ دین پر فخر ہے وہ تو اہل سنت کے دین کو اختیار کرنے کو تیار نہیں اور ہمارے مفتیان کرام میں جو ان کو خواہ مخواہ دائرہ اسلام میں داخل کرنے کی بے جا کوشش میں لگے ہوئے ہیں۔ مفتی احمد علی صاحب کسی شیعہ سے یہ کہلوادیں کہ میرا دین وہی ہے جسے حضرت خاتم النبیین صلی اللہ علیہ وسلم لے کر آئے تھے۔ اُس کے بعد ان کے ”داخل فی الاسلام“ ہونے کی بات کریں روافض صاف یوں نہیں کہتے کہ ہمارا دین اسلام نہیں ہے لیکن عقائد کفریہ کی وجہ سے ان کا دعوائے اسلام غلط ہے۔ یوں تو قادیانی بھی اپنے آپ کو مسلمان کہتے ہیں حالانکہ ختم نبوت کے منکر ہیں۔ ان کو پاکستان قومی اسمبلی میں ہر فرقے اور ہر جماعت نے کافر قرار دے دیا وہ پھر بھی یہ کہہ رہے ہیں کہ ہم مسلمان ہیں۔ اس زبردستی کے دعویٰ کا اس دنیا میں علاج ہو جاتا اگر کسی جگہ اسلامی قانون کا نفاذ ہوتا اب تو آخرت ہی میں ان کے کفر کی سزا ملے گی، جوابدہی ہوگی۔

درحقیقت ان آخری سات آٹھ سال میں جس طرح کھل کر روافض کا کفر سامنے آیا ہے۔ اس سے پہلے کبھی اس قدر واضح ہو کر سامنے نہیں آیا تھا۔ کچھ عجب نہیں کہ سمجھدار شیعہ، خمینی کی امامت کو شیعوں کے لئے اس اعتبار سے بہت زیادہ ضرر رساں اور خطرناک قرار دے رہے ہوں کہ اس کی باتوں اور کتابوں سے اہل سنت پر روافض کا کفر پوری طرح عیاں ہو گیا جواب تک تقیہ کے غلیظ حجاب میں مستور تھا۔

ساری دنیا کو معلوم ہے کہ روافض تمام صحابہ مہاجرین و انصار کو کافر کہتے ہیں اور یہ بھی سب کو معلوم ہے کہ ان کی ہر مجلس تبرّ اور ختم ہوتی ہے، جو شخص مہاجرین و انصار کو کافر کہتا ہے وہ قرآن مجید کی تصریح ”رضی اللہ عنہم ورضوا عنہ“ کو جھٹلاتا ہے، جو سورۃ توبہ میں موجود ہے۔

اور حقیقت یہ ہے کہ شیعوں کو تحریف قرآن کا اسی لئے قائل ہونا پڑا کہ وہ مہاجر و انصار کے کفر کے قائل ہیں۔ ان کو ایک کفر نے دوسرے کفر میں دھکیل دیا۔ مفتی احمد علی کسی شیعہ سے یہ کہلوادیں کہ مہاجرین و انصار اہل ایمان تھے اور اللہ تعالیٰ ان سے راضی ہے۔ اگر مفتی صاحب انکو کافر کہنے کو تیار نہیں تو کیا وہ تصریح قرآن کی تکذیب کی وجہ سے عند اللہ کافر نہ ہوں گے؟

ہم شیعوں کو بھی دعوتِ فکر دیتے ہیں۔ ان میں سے ہر شخص غور کرے کہ میں سیدنا محمد رسول اللہ صلی اللہ علیہ وسلم کے دین پر ہوں یا نہیں؟ ابو بکر و عمر رضی اللہ عنہما، تمام مہاجرین و انصار جیسے بھی ہوں اللہ تعالیٰ کا ان کا معاملہ ہے تم اپنے ایمان کی تو فکر کرو۔ کیا بارہ اماموں کا عقیدہ رسول اللہ صلی اللہ علیہ وسلم سے منقول ہے؟ کیا ان اماموں کے معصوم ہونے کے بارے میں رسول اللہ صلی اللہ علیہ وسلم نے کچھ ارشاد فرمایا؟ کیا تقیہ اور تبرّٰی کی تعلیم رسول اللہ صلی اللہ علیہ وسلم نے دی ہے؟ غور کریں اور خوب کریں اور یہ بھی بتائیں کہ رسول اللہ صلی اللہ علیہ وسلم دنیا سے اپنے مقصد میں کامیاب ہو کر تشریف لے گئے یا ناکام۔ شیعہ کامیابی والی بات نہیں کہہ سکتے کیوں کہ ان کے نزدیک چار پانچ کے علاوہ سب صحابہ کافر تھے اور ان کا یہ بھی عقیدہ ہے کہ حضرت رسول اکرم صلی اللہ علیہ وسلم، حضرت علی رضی اللہ عنہ کی خلافت کا اعلان نہ کر سکے۔ اگر شیعوں کی یہ بات مان لی جائے تو رسول اللہ صلی اللہ علیہ وسلم کی محنت رائیگاں گئی۔ شیعوں کی اس بات سے آیت قرآنی ”لیظہرہ علی الدین کلہ“ کی تکذیب لازم آتی ہے۔ ہم خیر خواہانہ طور پر شیعوں کو غور و فکر کی دعوت دیتے ہیں۔

فتویٰ کا تعلق تو روافض کی تکفیر سے تھا لیکن جناب احمد علی صاحب حرم شریف کے فساد کو بھی درمیان میں لے آئے جو وہاں ۱۴۰۷ھ کے حج کے موقع پر ہوا۔ تحریر فرماتے ہیں کہ ”یہ بات کہ ایران کے شیعوں نے حرم شریف میں فساد کیا۔ اگر یہ بات صحیح ہی ہو کہ انہوں نے فساد کیا ہے تو اس فعل کی وجہ سے بھی ان پر کفر کا فتویٰ کسی طرح بھی عائد نہیں ہوتا۔“ معلوم ہوتا ہے کہ شیعوں نے یہ بات احمد علی صاحب سے لکھوائی ہے مفتیان کرام نے اس فساد کی وجہ سے ان کو کافر نہیں کہا۔ ان کی وجہ کفر اور ہیں جو فتویٰ میں ذکر کی گئی ہیں۔

جناب احمد علی صاحب نے اول تو شیعوں کو فساد سے بری کرنے کے لئے مذکورہ بالا عبارت میں یہ الفاظ لکھ دیئے ہیں کہ ”اگر یہ بات صحیح ہی ہو کہ انہوں نے فساد کیا“ پھر یہ تحریر فرمایا کہ ”اب حرم میں جو کچھ ہوا کس نے پہل اور ابتداء کی، اس کے مقاصد کیا تھے اور کس نے دفاع کیا اسکو تو صحیح طور پر دونوں حکومتیں ہی جانتی ہیں (الی ان قال) کیسے کہا جائے کہ اس میں سنی مسلمان شریک نہیں تھے اس لئے کہ ایران میں صرف شیعہ ہی نہیں بستے، سنیوں کی بھی لاکھوں کی تعداد ہے۔ کیا ان میں سے کوئی حج کو نہیں گیا تھا اور اس میں شریک نہیں تھا؟

مفتی صاحب نے خواہ مخواہ ایسے احتمالات پیدا کئے ہیں جن سے شیعوں کا حجاج پر حملہ آور ہونا اور ”البلد الامین“ میں فساد برپا کرنا محض ایک مشکوک سی بات ہو کر رہ جاتی ہے جس سے بڑی حد تک شیعوں کا دامن فساد اور قتل و قتال سے پاک ہو جاتا ہے۔ یاد وہ لوگ جنہوں نے ان سے فتویٰ لکھوایا اور صحیح حال اللہ تعالیٰ ہی کو معلوم ہے لیکن انہوں نے دانستہ یا نادانستہ طور پر جو شیعوں کی حمایت کی ہے وہ جسارت بے جا ہے۔

مختلف ممالک کے حجاج موقع پر حاضر تھے جنہوں نے آنکھوں دیکھا حال بیان کیا ہے خواہ مخواہ ان کی آنکھوں میں دھول جھونکی جا رہی ہے اور جھوٹی شقیں نکال کر انکو جھوٹا اور روافض کو شر و فساد سے بری قرار دیا جا رہا ہے۔ ایرانی شیعہ تقریباً اٹھارہ سال سے حج کے نام پر حرمین آتے رہے ہیں اور شر و فساد کرتے رہے ہیں۔ جناب احمد علی صاحب نے ممکن ہے اس لمبی مدت میں حج نہ کیا ہو اگر حج کیا ہو تو شیعوں کی حرکات سے صرف نظر کر گئے ہوں۔ ورنہ ایسی بات نہ لکھتے۔ بلاشبہ ایران میں اہل سنت والجماعت رہتے ہیں۔ اول تو ان کی تعداد بہت ہی کم ہے۔ پھر جو حج میں تھوڑے سے آتے رہے ہیں وہ تو دوسرے مسلمانوں کی طرح صرف حج کرنے آتے ہیں۔ شیعوں کے ساتھ کسی سال بھی انہوں نے شر و فساد اور نعرہ بازی میں شرکت نہیں کی۔ احقر کو برہا برس سے ہر سال حج کی سعادت نصیب ہوتی ہے۔ شیعوں کا شر و فساد ہر سال سامنے آتا تھا۔ لیکن سعودی حکومت قصداً طرح دے جاتی تھی اور چشم پوشی سے کام لیتی تھی۔ جب سر سے پانی اونچا ہو گیا تو حکومت سعودیہ کو وہ اقدام کرنا پڑا جس کی ذمہ داری ان پر آتی تھی۔

شیعہ قرآن کو تو ماننے نہیں ورنہ ”سورۃ حج“ کی آیت (ومن یرد فیہ بالحاد بظلم نذقہ من عذاب الیم) (الحج: ۲۵) کو سامنے رکھتے اور وہ حرکت نہ کرتے جو انہوں نے مکہ معظمہ میں ۱۴۰۷ء کے حج میں کی۔ آخر حج کے موقع پر چاقو اور چھری لے کر جلوس نکالنا حج کا کونسا رکن ہے؟

مفتی احمد علی صاحب ہی اس عقدہ لائیکل کو حل کر سکتے ہیں۔ فتویٰ کے آخر میں احمد علی صاحب نے لکھا ہے کہ ”موجودہ وقت میں جو کچھ ہے مفاد پرستوں اور اقتدار پرستوں کا ایک نیا فتنہ ہے۔“ ہمارے نزدیک احمد علی صاحب کا فتویٰ کچھ اس انداز کا ہے کہ انہیں مفاد پرستوں نے استعمال کر لیا ہے اور اہل کفر کے کفر ظاہر ہو جانے کے بعد انکو دائرہ اسلام میں داخل کرنے کی ضد کرنا یہ ایک مستقل فتنہ ہے۔ اللہ ہم سب پر رحم فرمائے اور شیعہ کے مکائد اور دسائس سے محفوظ رکھے۔ یہ بات قابل سوال ہے کہ ”دیوبند“ کا لکھا ہوا

فتویٰ ایران کیسے پہنچا اور وہاں کیسے چھپا اور وہاں کے رسالہ میں چھپنے کے لئے کس نے دیا اور یہ فتویٰ ہندوستان کے جرائد میں کیوں نہ آیا؟۔ فالی اللہ المشتکی وهو المستعان۔

بشکریہ: مابنامہ الفاروق کراچی صفر ۱۴۰۹ھ

کتبہ: محمد عاشق الہی بلند شہری

بینات - رجب المرجب ۱۴۰۹ھ

سنی، شیعہ اور اسماعیلی اتحاد کی تحریک

ایک تنقیدی جائزہ

کیا فرماتے ہیں علمائے دین و مفتیان شرع متین درج ذیل دو دورقی پمفلٹ کے بارے میں جس کا عنوان ہے ”سنی، شیعہ اور اسماعیلی اتحاد“ اس پمفلٹ کے مندرجات کچھ یوں ہیں۔

”ہم سب ”سنی، شیعہ اور اسماعیلی“ ایک اللہ، ایک رسول ﷺ اور ایک قرآن مجید پر ایمان رکھتے ہیں، ”ناردرن ایریا“ میں ہم سب کا تعاون اور محبت مدتوں سے مثالی رہا ہے، ہم ایک دوسرے کی عبادت گاہوں میں اپنی اپنی نمازیں ادا کرتے رہے ہیں لیکن گزشتہ چند ماہ سے اسلام دشمن سازشوں کے جال میں پھنس کر ہمارے درمیان جو قتل و غارت ہوئی ہم سب اس پر شرمندہ اور معذرت خواہ ہیں۔

محترم علامہ عارف الحسینی کے قتل کی تفتیش اور ملزمان کی گرفتاریوں سے ہم سب کو یقین محکم ہو گیا ہے کہ جس طرح ایک ملزم نے افغانستان سے ۶ لاکھ روپے کے عوض جناب علامہ عارف الحسینی کو قتل کیا ہے اسی طرح افغانستان اور روسی سازشوں کے تحت ملک کے اس انتہائی اہم اور حساس سرحدی علاقے میں بھائیوں کو بھائیوں سے لڑایا گیا ہے۔

خلفائے راشدین کے خلاف بہتان طرازیوں اور امام باڑے یا جماعت خانے کا جلا یا جانا سب کچھ گھناؤنی سازش کا نتیجہ تھا جس کا ہم سب شکار ہوئے ہم سب اپنی اپنی غلطیوں پر نادم اور شرمندہ ہیں اور ایک دوسرے کو کھلے دل سے معاف کر کے گلے لگاتے ہیں، قرآن مجید میں دوسرے مذاہب کے بتوں تک کو برا کہنے سے منع کیا گیا ہے کہ وہ جواب میں اللہ کو برا کہیں گے، انہیں یہاں تک پھیلی ہوئی ہیں کہ ہم میں سے بعض مکاتب فکر نے قرآن مجید میں تحریف کی

سازش کی ہے تاکہ ہم کو ایک دوسرے سے بدظن کر کے لڑایا جاسکے ہم سب مشترکہ طور پر یہ اعلان کرتے ہیں کہ قرآن مجید کی تحریف کرنے والا بھی اسلام کے دائرہ سے خارج ہے۔

۱: دشمنان اسلام اور پاکستان کو منہ توڑ جواب دینے کے لئے ہم سب نے فیصلہ کیا ہے کہ تمام مساجد، امام باڑے اور جماعت خانوں کے دروازے سب سنی، شیعہ اور اسماعیلیوں کے لئے کھلے رہیں گے کسی بھی مکتب فکر کا مسلمان کسی بھی عبادت گاہ میں جا کر اپنے مسلک سے نماز ادا کر سکتا ہے۔

۲: قرآن مجید میں تحریف کے الزام کو رد کرنے کے لئے ضروری ہے کہ زیادہ سے زیادہ مساجد میں، امام باڑوں اور جماعت خانوں میں قرآن مجید کے مخلوط مدارس قائم کئے جائیں جہاں سب مکاتب فکر کے بچے، بڑے قرآن مجید پڑھیں۔

۳: خلفائے راشدین پر تبرائیہ جتنے والوں کا محاسبہ خود شیعہ برادری بھی کرے گی اور سنی حضرات پر امن عزاداری کو یقینی بنانے میں پوری مدد دیں گے کیونکہ کسی کے بھی بزرگوں یا شعائر مذہب کی تضحیک لازماً کشیدگی پیدا کرے گی۔

۴: اگر آپ اپنی آبادی کی مساجد، امام باڑے، جماعت خانے میں قرآن مجید کا مخلوط مدرسہ قائم کرنا چاہیں تو ہم ہر طرح کا مالی اور اخلاقی تعاون پیش کریں گے۔

۵: اگر آپ اپنی آبادی کی مسجد، امام باڑے، جماعت خانے میں ڈپنٹری قائم کرنا چاہیں تب بھی ہماری ممکنہ امداد حاضر ہے۔

۶: کسی بھی مکتب فکر کے لوگوں کو دوسرے مکتب فکر سے کوئی شکایت پیدا ہو تو وہ راست اقدام سوچنے کے بجائے زیر دستخطی سے رابطہ کریں تاکہ متعلقہ مکتب فکر کے بزرگوں سے مل کر شکایت کنندہ کی تکلیف دور کی جاسکے۔

یقین کیجئے کہ ہر مکتب فکر کے بزرگ انتہائی درد مند اور خدا خونی والے لوگ ہیں اس کے ثبوت میں ہم علی آباد (ہنزہ) میں مسجد قبا کی مثال پیش کرتے ہیں جہاں اسماعیلیوں کی شکایت پر سنی منتظمین نے فوراً امام مسجد کو علیحدہ کر دیا اسی طرح علامہ آغا حامد، دشمنان اسلام کی سازشیں ناکام

بنانے اور اخوت و رواداری کی فضاء کے لئے بے چین ہیں، ہم سب کو دشمنان اسلام کے سامنے مذاق نہیں بننا چاہیے ”اور مل کر اللہ کی رسی کو مضبوطی سے پکڑو اور متفرق نہ ہو جاؤ“۔ القرآن

آفتاب احمد ششی

(کنوینر) سنی شیعہ اسماعیلی اتحاد کمیٹی

جمعیت تعلیم القرآن، فورٹریس اسٹیڈیم، لاہور کینٹ

مندرجہ بالا پمفلٹ کی عبارت کے مضمون، تحریک اور ایسے عمل پر کیا حکم ہے؟ مزید یہ کہ جو صاحب ایسے امور کو لے کر چلے اور رجوع نہ کرے اس کا کیا حکم ہے؟

سائل: صغیر احمد (حال وارد کراچی) ۱۷۸، انارکلی لاہور

اجواب بسمہ تعالیٰ

منسلک پمفلٹ ”سنی، شیعہ اسماعیلی اتحاد“ کے مضمون کا حکم بیان کرنے سے قبل یہ ضروری ہے کہ تین امور کا تذکرہ ہو جائے تاکہ اس پمفلٹ کے بارے میں ایک عام آدمی کو بھی نتیجہ اخذ کرنے میں سہولت ہو اور وہ امور ثلاثہ یہ ہیں:

۱: فرقہ شیعہ و فرقہ اسماعیلیہ آغا خانی کے مختصر عقائد اور پھر اہلسنت کے عقائد سے موازنہ۔

۲: اس پمفلٹ کے مندرجات پر نقد و تبصرہ۔

۳: اتحاد کے لئے شرائط۔

آخری امر کا تذکرہ اس لئے ضروری ہے کہ عام لوگوں کا تاثر یہ ہے کہ اختلاف چھوٹے طبقے کے پیدا کردہ ہیں ہر طبقہ کے بڑے اس بات کے متمنی ہیں کہ اتفاق و اتحاد رہے۔

شیعہ کے عقائد

ان کے بنیادی ”عقائد ثلاثہ“ یہ ہیں:

۱- عقیدہ امامت:

اس کا مطلب یہ ہے کہ جیسے انبیاء کرام علیہم الصلوٰۃ والسلام ”مبعوث من اللہ“ (اللہ تعالیٰ کی طرف

سے بھیجے ہوئے) ہوتے ہیں ایسے ہی ”ائمہ معصومین“ بھی، ان پر وحی نازل ہوتی ہے اور ان کو حسب منشاء قرآن پاک میں تبدیلی کرنے کی اجازت ہوتی ہے۔ (العیاذ باللہ تعالیٰ)

۲۔ بغض صحابہ:

ان کا دوسرا بڑا عقیدہ یا اصول صحابہ کرام رضی اللہ عنہم سے بغض و عداوت ہے ان کے نزدیک تمام صحابہ کرام رضوان اللہ عنہم اجمعین ماسوائے حضرات مقداد، ابوذر غفاری، اور سلمان فارسی رضی اللہ عنہم کے بعد وصال النبی ﷺ مرتد ہو گئے تھے اور ان تین حضرات نے بھی بشمول حضرت علی رضی اللہ عنہ کے طوعاً و کرہاً ایک مرتد حضرت ابو بکر رضی اللہ عنہ کی بیعت کر لی تھی۔ (العیاذ باللہ)

۳۔ تحریف قرآن:

تیسرا بنیادی عقیدہ جو پہلے دو کا نتیجہ ہے وہ ہے تحریف قرآن، ان کے نزدیک موجودہ قرآن حضرت عثمان رضی اللہ عنہ کا تحریف کردہ ہے۔ (العیاذ باللہ) اور اصلی قرآن ائمہ کے پاس اباعن جد منتقل ہوتا رہا ہے اور اب امام مہدی کے پاس ہے اس کے چالیس پارے ہیں وہ ایک غار ”سرمین راہ“ میں اس قرآن کو لئے بیٹھے ہیں، اپنے ظہور کے بعد اس کو لائیں گے اور نافذ کریں گے۔ (۱)

مزید تفصیل کے لئے مذکورہ کتاب کے علاوہ ”بینات“ کا خصوصی نمبر، مولانا محمد منظور نعمانی مدظلہ کی کتاب ”ایرانی انقلاب“ اور شاہ عبدالعزیز کی کتاب ”تحفہ اثنا عشریہ“ کا مطالعہ فرمائیں۔

اسماعیلیوں کے عقائد

اسماعیلیوں کے عقائد شیعہ ہی کی طرح ہیں بلکہ ان سے بھی کچھ آگے ہیں۔ اسی بناء پر بعض شیعہ نے بھی ان کو اپنے میں شمار کرنا مناسب نہیں سمجھا۔ ان کے عقائد کو بھی ہم مذکورہ بالا انداز سے لے لیتے ہیں۔

۱۔ عقیدہ امامت:

آغا خانی اپنے ”امام حاضر“ کو صرف معصوم ہی نہیں مانتے بلکہ یہ بھی مانتے ہیں کہ ان کا امام

(۱) ماخوذ از اختلاف امت اور صراط مستقیم مؤلفہ حضرت مولانا محمد یوسف لدھیانوی رحمہ اللہ ص ۱۶ تا ۲۴ - ط: بینات

حاضر ہے، خدا کا مظہر ہے خدا تعالیٰ اپنی تمام الہی طاقتوں کے ساتھ یکے بعد دیگرے امام حاضر میں حلول کرتا ہے اس لیے ان کے نزدیک امام حاضر ہی خدا ہے وہی مستحق دعا و عبادت ہے۔
درج ذیل عبارت میں اسی عقیدہ کا اظہار ہے:

”اس کالج میں خداوند عالم کا ظہور انسانی جسم میں ہے اور وہ ساری روحوں

کا شہنشاہ ہے یعنی وہ امام حاضر ہے۔“ (۱)

۲۔ بغض صحابہ:

اس عقیدہ میں اسماعیلی بھی شیعہ ہی کی طرح ہیں کیونکہ وہ بھی اکابر اصحاب ثلاثہ کو غاصب، ظالم اور خائن کہتے ہیں (العیاذ باللہ تعالیٰ)

۳۔ تحریف قرآن:

ان کے نزدیک بھی قرآن پاک میں معاذ اللہ حضرت عثمانؓ نے تحریف کی ہے اصل قرآن تو چالیس پارے ہیں تمیں تو موجودہ اور باقی دس پارے امام حاضر کی زبان ہے (العیاذ باللہ تعالیٰ) (۲)
ہم نے مذکورہ دونوں فرقوں کے تین بنیادی عقیدوں کا تذکرہ کیا ہے لیکن کلمہ کا نہیں کیونکہ وہ تو عقیدے کا مظہر ہی ہوتا ہے لہذا اب طر دال للباب اس کا بھی ذکر کرتے دیتے ہیں۔
شیعہ کا کلمہ:

”لا الہ الا اللہ محمد رسول اللہ علی ولی اللہ وصی رسول

اللہ و خلیفۃ بلا فصل۔“

یہ کلمہ ”دینیات برائے جماعت نہیم و وہم“ کے جدا شیعہ نصاب۔ جاری کردہ حکومت پاکستان سے لیا گیا ہے لیکن انہی کا کلمہ ایرانی رسالہ ”وحدت اسلامی“ کے سالنامہ ۱۹۸۳ء میں یوں درج ہے:
”لا الہ الا اللہ محمد رسول اللہ علی ولی اللہ خمینی حجة اللہ۔“

(۱) آئمان برہم پور کاش۔ ص ۲۹۶

(۲) ماخوذ از مجموعہ اشاعت غت روزنامہ شہرہ ۲۵ فروری ۱۹۸۸ء جولائی ۱۹۸۸ء

اسماعیلی کلمہ:

”اشھد ان لا الہ الا اللہ، واشھد ان محمد رسول اللہ،

واشھد ان علی اللہ“ (۱)

آغا خانیوں کے عقائد کی تفصیل کے لیے ڈاکٹر زاہد علی کی تالیف ”ہمارے اسماعیلی مذہب کی حقیقت اور اس کا نظام“ کا مطالعہ کافی ہے۔ مذکورہ ڈاکٹر صاحب خاندانی طور پر اسماعیلی تھے۔ لیکن بفضل اللہ تائب ہو کر اسلام کے کامل اور صحیح مبلغ ہو گئے تھے۔

اب دوسری طرف اہل سنت کے ہاں نہ تو عقیدہ تحریف قرآن ہے اور نہ بغض صحابہ رضی اللہ عنہ اور نہ ہی امامت کا مذکورہ تصور بلکہ یہ سب چیزیں ان کے نزدیک دائرہ اسلام سے خارج کرنے والی ہیں۔ ان کے ہاں صحابہ کرام رضوان اللہ علیہم اجمعین مثل النجوم ہیں ان کی اقتداء ہی میں ہدایت مضمر ہے۔ وہ موجودہ قرآن پاک ہی کو منزل من اللہ جانتے ہیں اور اسی بناء پر ان کے ہاں بنیادی عقیدہ توحید و رسالت کا ہے، اور تمام صحابہ علی حسب المراتب شرف صحابیت سے مشرف ہونے کے باعث ان کے سر کے تاج ہیں۔

لہذا یہ بات ثابت ہوئی کہ اہلسنت کے ساتھ ان دونوں گروہوں کا اختلاف اصولی ہے اور کفر و اسلام کا اختلاف ہے کوئی فروعی اختلاف نہیں کیونکہ تحریف قرآن کا قائل اور حضرت ابو بکر صدیق رضی اللہ عنہ کی صحابیت کا منکر باجماع اہل اسلام کافر ہے۔ یہاں ایک بات کا تذکرہ مفید ہوگا وہ یہ کہ جب امت مسلمہ قادیانیوں کو ایک مرزا کے نبی ماننے پر کافر و مرتد کہتی ہے تو شیعہ اور آغا خانی تو بطریق اولیٰ اس کے مستحق ہوں گے کیونکہ وہ تو بارہ اماموں کو نبی بلکہ ان سے بھی بڑھ کر مانتے ہیں۔

اگر کسی خیر خواہ کو یہ اشکال ہو کہ وہ تو ان عقائد سے برأت کا اظہار کرتے ہیں تو اس سلسلہ میں واضح ہو کہ ان دونوں فرقوں کے مذہب کا بنیادی جزو ہے ”تقیہ“ جس کے معنی ہیں ”اپنے عقائد کو چھپانا“ تو وہ اس اظہار برأت میں اسی ”تقیہ“ سے کام لیتے ہیں، ویسے بھی جب کوئی شخص کسی مذہب کا متبع و پیروکار ہے تو اس کی بات کا اعتبار نہیں ہوتا بلکہ اس مذہب کے ائمہ و مجتہدین کی بات دیکھی جاتی ہے، لہذا مذکورہ دونوں

(۱) ماخوذ از مجموعہ اشاعت مہفت روزہ تکبیر

فروقوں کے اماموں اور بڑے علماء کی باتوں کو دیکھا جائے گا جیسا کہ صاحب ”اصول کافی“ جس کے بارے میں ملت شیعہ کا خیال ہے کہ اس نے گیارہویں بارہویں امام کا زمانہ پایا ہے یا موجودہ دور میں خمینی اور پیشوا ”ملا باقر مجلسی“ اگر کوئی ان سے برأت کا اظہار کرے تو وہ شیعہ یا اسماعیلی ہی نہیں اور اس کا ان کی طرف اپنے آپ کو منسوب کرنا صحیح نہیں لہذا ”برأت کا عذر“ عذر لنگ ہے۔

منسلکہ پمفلٹ کی حقیقت:

منسلکہ پمفلٹ جھوٹ کا پلندہ، کذب و افتراء کا طومار اور اہل سنت عوام کو دھوکہ دینے کے لئے ”تقیہ“ کی سیاہ نقاب ہے، یہ اہلسنت کی تحریک ہرگز نہیں ہو سکتی کیونکہ اگر شیعہ اور اسماعیلی اپنے کفریہ عقائد کو چھوڑ دیں تو وہ خود اسلام میں داخل ہو جائیں گے اور اس صورت میں اس تحریک اور اتحاد کو سنی، شیعہ، اسماعیلی اتحاد قرار دینا غلط ہوگا بلکہ اس کو ”انتقال الشيعة والاسماعيلين الى اهل السنة“ کہنا ہوگا اور اگر انہوں نے اپنے عقائد کو نہیں چھوڑا جیسا کہ پمفلٹ میں غور کرنے سے معلوم ہوتا ہے اور اس کا نام بھی اس کی طرف مشعر اور اس کے لئے مثبت ہے تو پھر یہ کفر و اسلام کے اتحاد کی کوشش ہے کیونکہ شیعیت اور آغا خانیت خالص کفر ہے جیسا کہ اوپر ذکر کئے گئے عقائد سے واضح ہو چکا ہے۔

اور جہاں تک اس کے مندرجات پر تفصیلی جائزہ کی بات ہے تو اس سلسلہ میں گزارش ہے کہ پہلا پیرا گراف تو سفید جھوٹ ہے کیونکہ نادرن ایریا میں مسلمانوں، شیعوں اور آغا خانیوں کے مابین دشمنی تو مثالی کہی جاسکتی ہے، ان کے مابین محبت کا دعویٰ کرنا روز روشن کو شب تاریک قرار دینے کے مترادف ہے پھر دوسرے پیرا گراف میں سازشوں کو فقط روس اور افغانستان کی طرف منسوب کرنا گویا عام مشاہدہ کا انکار کرنا ہے کیونکہ سرکاری تحقیقات سے یہ بات ثابت ہو چکی ہے کہ ایسے واقعات میں ایران ملوث ہے جیسا کہ مرحوم صدر ضیاء الحق نے اپنے ایک بیان میں بھی اس کی طرف اشارہ کیا تھا۔

تیسرے پیرا گراف میں صحابہ کرام رضوان اللہ علیہم اجمعین کے خلاف بہتان تراشی کو سازش کا نتیجہ قرار دیا گیا ہے حالانکہ یہ ثابت ہو چکا ہے کہ عداوت و بغض صحابہ، شیعہ اور آغا خانیوں کا جزو ایمان ہے، اب اگر یہ سازش ہے تو پمفلٹ لکھنے والوں کو گویا اس کا اقرار ہے کہ شیعہ اور آغا خانی مذہب خود اسلام

اور اہل اسلام کے خلاف ایک گھناؤنی سازش ہیں۔

پوتھے پیرا گراف میں تحریف قرآن کی سازش پر افواہ کا اطلاق کیا گیا ہے، جو پرلے درجے کی جہالت اور جھوٹ ہے، اس لئے کہ شیعوں کے امام ملا باقر مجلسی نے تو ”تذکرۃ الاممہ“ میں ان سورتوں کو بھی نقل کیا ہے جو اس کے زعم میں قرآن سے نکال دی گئی تھیں۔ العیاذ باللہ

اور خمینی موجودہ شیعہ امام اسی ”ملا باقر مجلسی“ کو اپنی کتاب ”کشف الاسرار“ میں اپنا امام و مقتدا لکھتا ہے اب اگر یہ لوگ مجبور ہو کر ایسے شخص کو جو تحریف قرآن کا قائل ہو دائرہ اسلام سے خارج قرار دیں تو پھر انہیں ملا باقر مجلسی، خمینی اور دیگر شیعہ مجتہدین اور آغا خانی مصنفین کو بھی کافر کہنا ہوگا حالانکہ وہ اس کے قائل کبھی نہیں ہو سکتے اور اگر بغیہ تقیہ کے اس کے قائل ہو جاتے ہیں تو پھر ہم یہی کہہ سکتے ہیں کہ کفر کی مختلف وجوہ میں سے ایک وجہ ان میں نہیں رہی اب اگر وہ مزید وجوہ کفر کو بھی چھوڑ دیں تو اسلام میں داخل ہو جائیں گے ورنہ دو خداؤں کو ماننے والا اور سو خداؤں کو ماننے والا کفر میں برابر ہیں۔

آخر میں پمفٹ میں مختلف تجاویز اور فیصلے دیئے گئے ہیں، ان میں سے پہلا فیصلہ تو یہ کہ سنی، شیعہ اور اسماعیلی، ہر ایک کو اجازت ہوگی کہ دوسرے کے عبادت خانے میں جا کر عبادت کرے۔ معلوم نہیں اس پر عمل کہاں ہوا؟ یہاں کراچی میں تو اسماعیلی جماعت خانوں میں داخلے پر پابندی تو ویسے ہی ہے جیسے کہ پہلے تھی اور جملہ حقوق داخلہ بحق متبعین آغا خان محفوظ ہیں۔ اب اگر اس کو عقلاً بھی دیکھا جائے تو ناممکن نظر آتا ہے کیونکہ جب عقائد دونوں فریقوں کے جدا اور طرز عبادت جدا ہے اور دونوں کے درمیان کفر و اسلام کا فاصلہ ہے تو پھر کیسے ایک جگہ عبادت کی جاسکتی ہے۔ اور جہاں تک مخلوط مدارس و مکاتب کا تعلق ہے تو اس میں ان سادہ لوح اہلسنت کو تو اپنے بچوں سے ہاتھ دھونے پڑیں گے، باقی شیعہ اور آغا خانی تو اس کے علاوہ اور چاہتے ہی کیا ہیں! یہ روزمرہ کے مشاہدے کی بات ہے کہ شیعہ اور اسماعیلی کا بچہ اپنے عقائد سے بخوبی واقف ہوتا ہے جبکہ اہلسنت کے بڑے بھی اس سے واقف ہونا اضطراری نہیں سمجھتے۔

پھر تہز ابازی کے انسداد کے لئے شیعہ خود محاسبہ کریں گے تو بہت اچھا! سب سے پہلے تو موجودہ امام خمینی کا محاسبہ کریں کیونکہ اس کی کتابیں مثلاً ”کشف الاسرار“ اور ”الحکومت الاسلامیہ“ ان خرافات سے بھری پڑی ہیں۔ اگر وہ ایسا نہیں کر سکتے تو محاسبہ کیسا ہوگا؟

باقی یہ کہنا کہ سنی پر امن عزاداری کو یقینی بنائیں گے! عزاداری پر امن ہی کہاں ہوتی ہے؟ کیونکہ عزاداری کا ڈھونگ پہلے دن ہی سے اہلسنت کے خلاف خونی ڈرامہ کھیلنے کے لئے رچایا گیا ہے۔ چنانچہ یہ جلوس ہمیشہ چھریوں اور خنجروں سے لیس قاتلوں پر مشتمل ہوتے ہیں جیسا کہ گزشتہ کئی سال کے واقعات گواہ ہیں اور اگر بفرض محال یہ جلوس پر امن ہوں بھی تو ان کا جواز شرعی کہاں سے ثابت ہے؟ خود شیعہ کی کتابوں میں اس کو ناجائز لکھا ہے مثلاً ملا باقر مجلسی نے ”حیات القلوب“ کے ص ۱۵۹، ۱۷۴، ۳۳۷ کے علاوہ بھی کئی صفحات پر تصریح کی ہے اور وہی ملا اپنی کتاب ”جلاء العیون“ کے ص ۲۱۳ پر لکھتا ہے کہ

”ما تم کی ابتداء قاتلان حسین نے کی تاکہ اپنے جرم پر پردہ ڈال سکیں“ (۱)

اس کے علاوہ جو فیصلے اور تجاویز ہیں وہ خود فریبیوں کے سوا کچھ حیثیت نہیں رکھتیں اب بدیہی طور پر یہ سوال پیدا ہوتا ہے کہ اگر ان فرقوں کے عقائد واقعتاً ایسے ہی ہیں تو پھر ان پر حکومت گرفت کیوں نہیں کرتی، اور ان کو کافر کیوں قرار نہیں دیتی جبکہ یہ ایک اسلامی مملکت ہے؟ تو اس کا جواب یہ ہے کہ ”ہمارے ملکی قانون میں اسلام اور اس کے بنائے ہوئے طریقوں سے انحراف قابل مواخذہ نہیں ہے“ یہ بات اثر حسین ایڈوکیٹ نے سندھ ہائی کورٹ میں دوران بحث کہی تو عدالت نے اس پر سکوت اختیار کیا۔ (۲)

آخر میں ہم تیسرے امر کا تذکرہ کرتے ہیں کیونکہ ہر تھوڑی سی دینی سوچ رکھنے والا دنیا دار اتحاد بین المسلمین کے لئے اپنے آپ کو بے چین ظاہر کرتا ہے اور انتشار و اختلاف کو علماء کے سر ڈالتا ہے۔

اتحاد کی شرط:

شیعہ آغا خانی اور اہلسنت کے اتحاد کی دعوت جو اس پمفلٹ میں دی گئی ہے غلط اور بے ہودہ ہے، اتحاد کی شرط، بشرطیکہ دوسرے فرقے بھی راضی ہوں اور مخلص ہوں تو فقط ایک ہی ہے اور اس شرط پر عمل کئے اور اس صورت کو اپنائے بغیر اہل حق کا ان حضرات سے اتحاد ناممکن ہے اور وہ شرط یہ ہے کہ شیعہ اور آغا خانی

(۱) بحوالہ خیر الفتاویٰ جلد اول۔ ناشر: جامعہ خیر المدارس۔ ص: ۸۸-۸۷۔

(۲) ہفت روزہ تکبیر اشاعت ۹ جون ۱۹۸۸ء

اپنے تمام عقائد باطلہ سے برأت کا اظہار کریں اور ہر اس شخص کو جو ان عقائد کا حامل ہو، کافر قرار دیں چاہے وہ ان کا امام ہی کیوں نہ ہو، اگر اتحاد کی یہ شرط نہ پائی جائے تو یہ کفر و اسلام کا اتحاد ہوگا جو نہ صرف ناممکن بلکہ محال ہے اور اس کی دعوت کفر کو برداشت کرنے کی دعوت کے مترادف ہوگی۔

اب یہ تو ظاہر ہے کہ اس شرط پر عمل کر کے حقیقتاً تو وہ شیعہ اور اسماعیلی نہیں رہیں گے بلکہ اہلسنت میں داخل ہو جائیں گے لیکن اس کے سوا اتحاد کی کوئی صورت نظر نہیں آتی کیونکہ کچھ لو اور کچھ دو کی بنیاد پر ”اتحاد بین المسلمین“ نہیں بلکہ ”اتحاد بین المنافقین“ ہوگا۔

اب آخر میں ہم سائل کے سوالات کے جواب کی طرف آتے ہیں۔

۱: مذکورہ بالا تفصیل کو دیکھنے کے بعد یہ بات بالکل واضح ہو جاتی ہے کہ یہ پمفلٹ اور تحریک و عمل کسی چالاک اور منافق شیعہ ذہن کی پیداوار ہے جس کا مقصد اہلسنت کو بے غیرت بنانا اور ان کو ایک سازش کے تحت گمراہ کرنا ہے لہذا یہ تحریک و عمل قطعاً ناجائز و حرام ہے کوئی عقل سلیم رکھنے والا اس کو صحیح نہیں کہے گا چہ جائیکہ علماء۔ اور یہ تحریک و عمل اس انسان کو جو اس پر عمل پیرا ہو کم از کم اہل سنت سے ضرور خارج کر دے گا لہذا اس پمفلٹ کا مضمون بلا مبالغہ مذقہ اور عیاری پر مبنی ہے کیونکہ ممکن نہیں کہ ایک شخص سنی بھی ہو اور شیعہ بھی ہو وغیرہ وغیرہ پھر وہ دوسرے کے عقائد کو جانتے ہوئے اس کے ساتھ اتحاد کر لے، یہ پمفلٹ سراسر گمراہی ہے، عوام کو اس سے متنبہ کیا جائے۔

۲: اس تحریک کو لے کر چلنے والا اگر اسلام اور عقیدہ اہلسنت کا مدعی ہے تو اس پر لازم ہے کہ فوراً توبہ کر لے اور اپنے ایمان کو بچانے کی سعی کرے ورنہ اس تحریک کے سبب سے وہ اہلسنت سے خارج ہو جائے گا رہا یہ کہ وہ پھر کس زمرے میں شمار ہوگا، مذکورہ بالا تقریر کی روشنی میں ادنیٰ فہم رکھنے والا شخص بھی اس کو سمجھ سکتا ہے کیونکہ اہلسنت کے نزدیک کفر و اسلام کے درمیان ایسی کوئی گھاٹی نہیں جس سے آدمی اہل سنت کے زمرے سے نکل کر بھی خالص مسلمان رہ جائے۔

اور اگر وہ شخص منع کرنے کے باوجود اور شیعہ و آغانیوں کے عقائد سے مطلع ہونے کے باوجود اپنی اس تحریک پر جمار ہے اور اصرار کرتا رہے تو یہ شخص دین اسلام اور مسلمانوں کا غدار شمار ہوگا۔ مسلمانوں کو چاہئے کہ اس سے قطع تعلق کر لیں کیونکہ ایسے شخص سے تعلق آدمی کے ایمان کو خطرے میں ڈال سکتا ہے اور

حضور ﷺ اور ان کے صحابہ کرام رضوان اللہ علیہم اجمعین کی ناراضگی کا سبب تو ہے ہی۔ اللہ پاک ہم سب کو دین کی صحیح سمجھ نصیب فرمائے اور صراط مستقیم پر چلائے۔ فقط واللہ اعلم

کتبہ: محمد زہیر

بینات - شوال ۱۴۰۹ھ

قادیانی عقائد

عقیدہ ۱: قادیانیوں کا عقیدہ ہے کہ کلمہ طیبہ لا الہ الا اللہ محمد رسول اللہ، میں محمد رسول اللہ سے مراد مرزا غلام احمد قادیانی ہے۔ مرزا بشیر احمد صاحب ایم، اے لکھتے ہیں:

”مسیح موعود (مرزا غلام احمد قادیانی) خود محمد رسول اللہ صلی اللہ علیہ وسلم ہے جو اشاعت اسلام کے لئے دوبارہ تشریف لائے اس لئے ہم (مرزائیوں) کو کسی نئے کلمہ کی ضرورت نہیں ہاں اگر محمد رسول اللہ کی جگہ کوئی اور آتا تو ضرورت پیش آتی۔“

(کلمۃ الفصل ص ۱۵۸، مندرجہ ریویو آف ریلیجز، بابت مارچ، اپریل ۱۹۱۵ء)

عقیدہ ۲: قادیانیوں کا عقیدہ ہے کہ چودہویں صدی سے تمام انسانیت کا رسول مرزا غلام احمد ہے۔ (تذکرہ ص ۳۶۰)

عقیدہ ۳: قادیانیوں کا عقیدہ ہے کہ رحمۃ للعالمین مرزا غلام احمد ہے۔ (تذکرہ ص ۸۳)

عقیدہ ۴: قادیانی عقیدہ ہے کہ خاتم الانبیاء مرزا غلام احمد قادیانی ہے۔ مرزائی اخبار ”الفضل“ مورخہ ۲۶ ستمبر ۱۹۱۵ء کی اشاعت میں لکھتا ہے:

”یہ مسلمان کیا منہ لے کر دوسرے مذاہب کے بالمقابل اپنا دین پیش کر سکتے ہیں تا وقتیکہ وہ مسیح موعود (غلام احمد قادیانی) کی صداقت پر ایمان نہ لائیں، جو فی الحقیقت وہی ختم المرسلین تھا کہ خدائی وعدہ کے مطابق دوبارہ آخرین میں مبعوث ہوا وہ (مرزا) وہی فخر اولین و آخرین ہے جو آج سے تیرہ سو برس پہلے رحمۃ للعالمین بن کر آیا تھا۔ (قادیانی مذہب ص ۲۶۴)

عقیدہ ۵: قادیانی عقیدہ ہے کہ آسمان وزمین اور تمام کائنات کو صرف مرزا غلام احمد کی خاطر پیدا

کیا گیا۔ لولاک لما خلقت الافلاک۔ (حقیقۃ الوحی ص ۹۹)

عقیدہ ۶: قادیانی عقیدہ ہے کہ مرزا غلام احمد کا آسمانی تحت تمام نبیوں سے اونچا ہے۔ (حقیقۃ الوحی: ۸۹)

عقیدہ ۷: قادیانی عقیدہ ہے کہ آنحضرت ﷺ کا زمانہ روحانی ترقیات کی طرف پہلا قدم تھا اور

مرزا غلام احمد کے زمانہ میں روحانیت کی پوری تجلی ہوئی۔ (خطبہ الہامیہ: ص ۱۷۷)

عقیدہ ۸: قادیانی عقیدہ ہے کہ آنحضرت ﷺ کو چھوٹی فتح مبین نصیب ہوئی تھی اور بڑی فتح

مبین مرزا غلام احمد کو ہوئی۔ (خطبہ الہامیہ: ص ۱۹۳)

عقیدہ ۹: قادیانی عقیدہ ہے کہ آنحضرت ﷺ کے زمانہ کا اسلام پہلی رات کے چاند کی طرح

(یعنی بے نور) تھا اور مرزا غلام احمد کے زمانہ کا اسلام چودہویں رات کے چاند کی طرح تاباں و درخشاں

ہے۔ (خطبہ الہامیہ: ص ۱۸۴)

عقیدہ ۱۰: قادیانی عقیدہ ہے کہ آنحضرت ﷺ کے معجزات تین ہزار تھے (تحفہ گوڑیہ: ص ۶۳)

اور مرزا غلام احمد کے معجزے تین لاکھ سے بھی زیادہ ہیں۔ (حقیقۃ الوحی: ص ۶۷)

عقیدہ ۱۱: قادیانی عقیدہ ہے کہ مرزا غلام احمد کا ذہنی ارتقاء آنحضرت ﷺ سے زیادہ تھا۔

(ریویو، مئی ۱۹۲۹ء، بحوالہ قادیانی مذہب، ص ۲۴۱)

عقیدہ ۱۲: قادیانی عقیدہ ہے کہ مرزا غلام احمد کی روحانیت آنحضرت ﷺ سے اقویٰ اور اکمل اور

اشد ہے۔ (خطبہ الہامیہ: ص ۱۸۱)

عقیدہ ۱۳: قادیانی عقیدہ ہے کہ:

محمدؐ پھر اتر آئے ہیں ہم میں

محمدؐ دیکھنے ہوں جس نے اکمل

اور آگے سے ہیں بڑھ کر اپنی شان میں

غلام احمد کو دیکھئے قادیاں میں

(اخبار بدل قادیان جلد ۲ شمارہ ۳۲ مورخہ ۲۵ اکتوبر ۱۹۰۶ء)

عقیدہ ۱۴: قادیانی عقیدہ ہے کہ اللہ تعالیٰ حضرت آدم علیہ السلام سے لے کر حضرت محمد رسول

اللہ ﷺ تک ہر ایک نبی سے مرزا غلام احمد قادیانی پر ایمان لانے اور اس کی بیعت و نصرت کرنے کا عہد لیا

تھا۔ (اخبار الفضل، ۱۹، ۲۱ ستمبر ۱۹۱۵ء، الفضل ۲۶ فروری ۱۹۲۳ء، قادیانی مذہب ص ۳۴۲)

عقیدہ ۱۵: قادیانی عقیدہ ہے کہ: اگر حضرت موسیٰ و عیسیٰ مرزا غلام احمد کے زمانے میں ہوتے تو

ان کو مرزا کی پیروی کے سوا کوئی چارہ نہ ہوتا۔ (اخبار الفضل، ۱۸ مارچ، ۱۹۱۶ء، بحوالہ قادیانی مذہب

(ص ۳۲۵)

عقیدہ ۱۶: قادیانی عقیدہ ہے کہ جس طرح قرآن کریم آنحضرت ﷺ کا معجزہ تھا جس کی مثل لانے سے دنیا عاجز ہے اسی طرح مرزا غلام احمد کی تصنیف ”اعجاز احمدی“ اور ”اعجاز المسیح“ بھی معجزہ ہے۔

عقیدہ ۱۷: قادیانی عقیدہ ہے کہ آخری آسمانی کتاب قرآن مجید نہیں بلکہ مرزا غلام احمد کی وحی کا مجموعہ ”تذکرہ“ آخری وحی ہے۔

عقیدہ ۱۸: قادیانی عقیدہ ہے کہ مرزا غلام احمد قادیانی بمنزلہ خدا کی اولاد کے ہے۔ (تذکرہ۔ ص: ۴۱۲)

عقیدہ ۱۹: قادیانی عقیدہ ہے کہ مرزا غلام احمد خدا کا بروز ہے۔ (تذکرہ۔ ص: ۵۹۶)

عقیدہ ۲۰: قادیانی عقیدہ ہے کہ مرزا غلام احمد خدا کی توحید و تفرید ہے۔ (تذکرہ۔ ص: ۲۸۱)

عقیدہ ۲۱: قادیانی عقیدہ ہے کہ مرزا غلام احمد خدا کی روح ہے۔ (تذکرہ۔ ص: ۷۴۱)

عقیدہ ۲۲: قادیانی عقیدہ ہے کہ

غلام احمد ہے عرش رب اکبر مکاں ہے گویا لامکاں میں

(اخبار بدر ۲۵ اکتوبر ۱۹۰۶ء)

عقیدہ ۲۳: قادیانی عقیدہ ہے کہ مرزا غلام احمد ”کن فیکون“ کا مالک ہے۔ (تذکرہ۔ ص: ۵۲۵)

عقیدہ ۲۴: قادیانی عقیدہ ہے کہ مرزا غلام احمد خدا کا اعلیٰ نام ہے۔ (تذکرہ۔ ص: ۳۲۸)

عقیدہ ۲۵: قادیانی عقیدہ ہے کہ مرزا خدا سے ہے اور خدا مرزا سے

خدا سے تو خدا تجھ سے واللہ ترا رتبہ نہیں آتا بیاں میں۔

(اخبار بدر ۲۵ اکتوبر ۱۹۰۶ء)

عقیدہ ۲۶: قادیانی عقیدہ ہے کہ آنحضرت ﷺ پر دجال، عیسیٰ بن مریم، یاجوج و ماجوج، دلیۃ الارض وغیرہ کی پوری حقیقت نہیں کھلی تھی مرزا غلام احمد پر ان تمام چیزوں کی حقیقت کھل گئی۔ (ازالۃ اوہام ص: ۶۹۱)

عقیدہ ۲۷: قادیانی عقیدہ ہے کہ اس زمانہ میں صرف آنحضرت ﷺ کی پیروی مدار نجات نہیں بلکہ صرف مرزا غلام احمد کی پیروی سے نجات ہوگی۔ (اربعین۔ ص: ۷)

عقیدہ ۲۸: قادیانی عقیدہ ہے کہ جو لوگ مرزا غلام احمد کو (مندرجہ بالا صفات کے ساتھ) نہیں

مانتے وہ شقی ازلی ہیں جو دوزخ بھرنے کے لئے پیدا کئے گئے۔ (براہمین احمد یہ حصہ پنجم ص: ۸۲، ۸۳)
 عقیدہ ۲۹: قادیانی عقیدہ ہے کہ جو شخص مرزا کی پیروی نہ کرے وہ خدا و رسول کا نافرمان اور

جہنمی ہے۔ (اشتہار معیار الاخیار، مورخہ ۲۵ مئی ۱۹۰۰ء)

عقیدہ ۳۰: قادیانی عقیدہ ہے کہ ”ہر ایک شخص جو موسیٰ کو تو مانتا ہے مگر عیسیٰ کو نہیں مانتا یا عیسیٰ کو مانتا ہے مگر محمد ﷺ کو نہیں مانتا یا محمد ﷺ کو مانتا ہے مگر مسیح موعود (غلام احمد قادیانی) کو نہیں مانتا وہ نہ صرف کافر پرکا کافر اور دائرہ اسلام سے خارج ہے۔ (کلمۃ الفضل ص: ۱۱۰ مصنفہ مرزا بشیر احمد قادیانی)

عقیدہ ۳۱: قادیانی عقیدہ ہے کہ حضرت عیسیٰ کے جو معجزات قرآن کریم میں بیان فرمائے ہیں وہ سب ”سمریزم“ کا کرشمہ تھے۔ (ازالہ اوہام حاشیہ ص: ۳۰۵)

عقیدہ ۳۲: قادیانی عقیدہ ہے کہ حضرت عیسیٰ کے قرآنی معجزات مکروہ اور قابل نفرت تھے مرزا قادیانی لکھتا ہے۔ اگر یہ عاجز اس عمل کو مکروہ اور قابل نفرت نہ سمجھتا تو خدا تعالیٰ کے فضل و توفیق سے امید قوی رکھتا تھا کہ عجوبہ نمایوں میں حضرت ابن مریم سے کم نہ رہتا۔ (ازالہ اوہام حاشیہ ص: ۳۰۹)

عقیدہ ۳۳: قادیانی عقیدہ ہے کہ آنحضرت ﷺ کے لئے بطور معجزہ صرف چاند گہن ہوا تھا اور مرزا غلام احمد کے معجزہ کے طور پر چاند اور سورج دونوں کو گہن ہوا۔ (اعجاز احمدی ص: ۷۱)

یہ عقائد صریح طور پر اسلام کی ضد اور پیغمبر اسلام صلی اللہ علیہ وسلم سے بغاوت ہے اس لئے مرزا غلام احمد کے ماننے والوں سے خیر خواہانہ گزارش ہے کہ ان کفریہ عقائد سے توبہ کر کے دوبارہ اسلام میں داخل ہوں۔ وما علینا الا البلاغ

کتبہ: محمد یوسف لدھیانوی

بینات - صفر ۱۳۹۷ھ

قادیانیت — چند سوالات

مرزا صاحب کو مجدد ماننے والوں کا حکم

کیا فرماتے ہیں علماء دین اس مسئلہ میں کہ: کل مورخہ ۸ ستمبر ۱۹۷۳ء بوقت ساڑھے چار بجے دن سابق امام مسجد وڈنگ مسجد محمد طفیل متعلقہ مرزائی فرقہ لاہوری کی ساس کا جنازہ مسجد ہذا میں لایا گیا اور یہاں کے سرکاری امام خواجہ قمر الدین جو کہ اپنے آپ کو اہل سنت والجماعت ظاہر کرتے ہیں، انہوں نے مرزائی سابق محمد طفیل کی اقتداء میں نماز جنازہ ادا کی جب چند معززین نے اس حرکت کا محاسبہ کیا تو خواجہ قمر الدین سرکاری امام وڈنگ مسجد نے یہ دلیل پیش کی کہ میں نے اس لئے نماز جنازہ میں شرکت کی ہے کیونکہ مرزا محمد طفیل بسا اوقات میرے پیچھے نماز پڑھ لیا کرتے ہیں اور دوسری دلیل یہ دی کہ میں لاہوری مرزائیوں کو کافر نہیں سمجھتا کیونکہ وہ مرزا غلام احمد قادیانی کو صرف مجدد تسلیم کرتے ہیں اور ہم کو کافر نہیں کہتے۔ لہذا مہربانی فرما کر قرآن و سنت کی روشنی میں ایسے شخص کے متعلق شرعی فتویٰ سے کما حقہ آگاہ کیا جائے۔

یعنی شاہدوں کے دستخط مندرجہ ذیل ہیں: صابر حسین، محمد شریف، عبدالرحمن، ملک احمد خاں۔

سائل: ایک نمازی مسجد وڈنگ، لندن، انگلینڈ

الجواب باسمہ تعالیٰ

مرزائیوں کے دونوں فرقے لاہوری اور قادیانی باتفاق علمائے اسلام کافر اور دائرہ اسلام سے خارج ہیں، لاہوری فرقہ نفاق اور تقیہ کی وجہ سے قادیانی فرقہ سے زیادہ خطرناک ہے فرقہ لاہوریہ کے کفر کے لئے یہی کافی ہے کہ یہ ایک مدعی نبوت کا ذبہ کو مجدد، مصلح اور امام تسلیم کرتے ہیں (۱)

(۱) اعلاء السنن - کتاب السیر - ابواب احکام المرتدین متنبی البنجاب القادیانی ومن صدقہ کافر

حضرت مولانا محمد انور شاہ صاحب قدس سرہ العزیز نے اپنی بے نظیر تالیف ”اکفار الملحدين“ میں مؤخر الذکر فرقہ کے کفر کو دلائل ظاہرہ باہرہ سے ثابت کیا ہے، من شاء فلیراجع الیہ۔ (۱)

اسی طرح کسی ایسے فرقہ یا اس کے بعض افراد کو مسلمان سمجھنا جسے علمائے امت نے بالاتفاق کافر اور دائرہ اسلام سے خارج قرار دیا ہے جبکہ علماء امت کے فیصلہ کا علم بھی ہو حد درجہ گمراہی ہے اور ایسے آدمی پر خوف کفر ہے۔

مرزائی، لاہوری یا کوئی ایسا فرقہ جو باتفاق علمائے اسلام خارج از دائرہ اسلام ہے اس کے کسی فرد کی جنازہ کی نماز پڑھنا جائز نہیں۔ (۲)

نماز جنازہ درحقیقت دعا ہے اور کسی کافر کے لئے اس کے مرنے کے بعد دعا کرنا نص قرآنی حرام ہے۔ (۳)

حضرت شاہ صاحب نے ”عقیدۃ السفارینی“ سے اہل الہواء کے سلسلہ میں سلف کا مذہب جس کو انہوں نے خلف تک پہنچایا یہ نقل کیا ہے:

بان لا یسلموا علی القدریة ولا یصلوا علی جنائزہم ولا یعودوا

مرضاہم (۴)

سلف کا مذکورہ بالا فیصلہ اہل ہواء کے بارے میں ہے مرزائی ہواء سے گزر کر برسوں سے صریح کفر میں داخل ہو چکے ہیں ان کی نماز جنازہ میں شرکت کس طرح جائز ہو سکتی ہے۔

بناء علیہ خواجہ قمر الدین امام وڈکنگ مسجد، لندن گمراہ، تبع ہواء ہے، قطعاً لائق امامت نہیں (۵)، اس

(۱) اکفار الملحدين - قبیل تفسیر الزندقة والاحاد والباطیة الخ - ص ۱۰ - ط: مجلس علمی کراتشی

(۲) احکام القرآن للجصاص - سورة التوبة: ۸۴ - ۱۲۴/۳ - ط: سہیل اکیڈمی لاہور

(۳) سورة التوبة: ۱۱۳

(۴) اکفار الملحدين - النقل عن الائمة الاربعة وغيرهم من ائمة الدين - الخ - ۸ - ط: مجلس علمی

(۵) فتح القدیر - کتاب الصلوة - باب الإمامة - ۳۰۴/۱ - ط: مکتبہ رشیدیہ

کو علیحدہ کر کے کسی صحیح العقیدہ شخص کو امام مقرر کیا جائے ہشام رازی نے امام محمدؒ سے نقل کیا ہے کہ اہل
الاہواء کے پیچھے پڑھی ہوئی نماز لائق اعادہ ہے۔ (۱)

کتبہ: ولی حسن ٹونگی

مسئلہ فوق الذکر کی جو تحقیق کی گئی ہے یہی دور حاضر کے علماء امت کا متفقہ فیصلہ ہے اس لئے میں
ہی فتویٰ مذکور کی تائید و توثیق کرتا ہوں۔

محمد یوسف بنوری

مینات - ذیقعدہ ۱۳۹۳ھ

(۱) اکفار الملحدين - النقل عن الائمة..... الخ - ص ۳۸ - ط: مجلس علمی .

مرزا صاحب اور استخارہ

مکرمی جناب مدیر ماہنامہ ”مینات“ السلام علیکم ورحمۃ اللہ وبرکاتہ۔

- ۱: ہمارے علاقہ میں کچھ مرزائی رہتے ہیں اور وہ مسلمانوں میں اس بات کا چرچا کرتے ہیں کہ مرزا غلام احمد قادیانی کو ہم نبی تو تسلیم نہیں کرتے بلکہ مجدد مانتے ہیں۔ ان کا یہ دعویٰ کہاں تک صحیح ہے؟
- ۲: نیز وہ مسلمانوں سے یہ کہتے ہیں کہ اگر تم کو مرزا قادیانی کی صداقت میں کسی قسم کا شک و شبہ ہے تو تم استخارہ کر کے معلوم کر لو، کیا یہ شرعاً درست ہے؟ براہ کرم مفصل جواب عنایت فرمائیں۔

(مولوی) رشید احمد

خطیب جامع مسجد سوئی گیس یونیورسٹی روڈ، کراچی

اجواب بسمہ تعالیٰ

آپ کے پہلے سوال کے جواب میں چند باتیں قابل ذکر ہیں۔

- ۱: ان مرزائی صاحبان کا یہ پروپیگنڈہ کہ وہ مرزا صاحب کو نبی نہیں بلکہ صرف مجدد مانتے ہیں محض دجل و تلہیس پر مبنی ہے یا پھر وہ خود اپنے مذہب سے جاہل ہیں، یا ان کے بڑوں نے انہیں قصداً جاہل رکھا ہے ان مرزائی صاحبان سے کہیے کہ اگر ان کا واقعہ یہی مسلک ہے تو اپنے خلیفہ ربوہ مرزا ناصر احمد صاحب سے لکھوالائیں کہ ”جو شخص مرزا کو نبی مانے خواہ کسی تاویل سے ہو وہ انکار ختم نبوت کی بناء پر کافر و مرتد اور دائرہ اسلام سے خارج ہے“ قل ہاتوا برہانکم ان کنتم صادقین۔

- ۲: مرزا غلام احمد قادیانی کا جھوٹا دعویٰ نبوت ایسا نہیں جسے مکروفریب کے غلیظ پردوں میں لپیٹ کر گول کیا جاسکے، مرزا صاحب کی وہ کتابیں جن میں انہوں نے جھوٹی نبوت کا بار افتراء اپنے سر لیا ہے ساری دنیا کے سامنے ہیں اور آج بھی ربوہ سے ”روحانی خزائن“ کے نام سے چھپ رہی ہیں، اس لئے اگر

مرزائی صاحبان کسی مصلحت کی بناء پر مرزا صاحب کے دعویٰ نبوت کا انکار کرتے ہیں تو اس کے یہ معنی ہیں کہ وہ مرزا صاحب کو ان کے دعویٰ نبوت میں جھوٹا سمجھتے ہیں اور ظاہر ہے کہ جو شخص اتنا بڑا جھوٹا دعویٰ کرے اسے ”جھوٹ کا مجدد“ کہنا تو بجا ہے مگر اسے مجدد اسلام تسلیم کرنا نہ عقل و فہم کی رو سے روا ہے نہ دین و مذہب کے اعتبار سے جائز ہے، اس لئے مرزا صاحبان سے کہئے کہ یا تو مرزا صاحب کے دعووں کے مطابق انہیں نبی تسلیم کریں اور ان کے نقش قدم پر چل کر جہاں وہ خود پہنچے ہیں وہاں پہنچیں یا پھر اسلام کی تعلیمات کے مطابق مدعی نبوت کا ذبحہ کو دائرہ اسلام سے خارج قرار دے کر ان سے بیزاری کا اعلان کریں۔

۳: اگر کبھی آپ کو مرزا صاحب کی کتابوں کے مطالعہ کا اتفاق ہوا ہے تو آپ ہماری اس رائے سے اتفاق کریں گے ادعائے نبوت، ادعائے معجزات، ادعائے وحی والہام، مخالفین کی تکفیر و تذلیل، تمام انبیاء علیہم السلام سے برتری کا دعویٰ اور اولوالعزم انبیاء کرام کی توہین و تنقیص کے سوا مرزا صاحب کی کتابوں کے انبار میں اور کوئی پیغام نہیں ملتا وہ اپنی ہر چھوٹی بڑی کتاب میں انہی باتوں کے اصرار و تکرار دہانے کے ایسے خوگر ہیں کہ ان کا قاری اکتا کر رہ جاتا ہے۔ مثلاً

”سچا خدا وہی ہے جس نے قادیان میں اپنا رسول بھیجا۔“ (دافع ابلاغ ص ۱۱ طبع قدیم)

”ہمارا دعویٰ ہے کہ ہم رسول اور نبی ہیں۔“ (اخبار بدر، ۱۵ مارچ ۱۹۰۸ء)

”خدا تعالیٰ نے اور اس کے پاک رسول نے مسیح موعود (مرزا صاحب) کا

نام نبی و رسول رکھا۔“ (نزول المسیح ص ۴۸)

”صد ہا نبیوں کی نسبت ہمارے معجزات اور پیش گوئیاں سبقت لے گئی ہیں۔“

”خدا نے اس بات کو ثابت کرنے کے لئے کہ میں اس کی طرف سے ہوں

اس قدر نشان (معجزات) دکھلائے ہیں کہ اگر وہ ہزار نبی پر تقسیم کئے جائیں تو ان کی

ان سے نبوت ثابت ہو سکتی ہے۔“ (ہشتمہ معرفت ص ۳۱۷)

”جو کوئی میری جماعت میں داخل ہو گیا وہ صحابہ میں داخل ہو گیا۔“ (خطبہ الہامیہ ص ۱۷۱)

”اور میں اس خدا کی قسم کھا کر کہتا ہوں جس کے ہاتھ میں میری جان ہے کہ

اس نے مجھے بھیجا ہے اور میرا نام نبی رکھا ہے اور اس نے میری تصدیق کے لئے بڑے

بڑے نشانات ظاہر کئے ہیں جو تین لاکھ تک پہنچتے ہیں۔“ (تمہ حقیقۃ الوحی ص ۶۸)

”اوائل میں میرا بھی عقیدہ تھا کہ مجھ کو مسیح بن مریم سے کیا نسبت ہے وہ نبی ہے اور خدا کے بزرگ مقربین میں ہے اور اگر کوئی امر میری فضیلت کی نسبت ظاہر ہوتا تھا تو میں اس کو جزوی فضیلت قرار دیتا تھا، مگر بعد میں جو خدائے تعالیٰ کی وحی بارش کی طرح میرے پر نازل ہوئی تو اس نے مجھ کو اس عقیدے پر قائم نہ رہنے دیا اور صریح طور پر بھی مسیح کا خطاب مجھے دیا گیا۔“ (حقیقۃ الوحی ص ۱۴۹، ۱۵۰)

”مگر میں خدا تعالیٰ کی ۲۳ برس کی متواتر وحی کو کیوں کر رد کر سکتا ہوں میں اس کی پاک وحی پر ایسا ہی ایمان لاتا ہوں جیسا کہ خدا کی ان تمام وحیوں پر ایمان لاتا ہوں جو مجھ سے پہلے ہو چکی ہیں۔“ (حقیقۃ الوحی ص: ۱۵۰)

اینک منم کہ حسب بشارات آدم عیسیٰ کجا ست تا بنہد پابمنبرم
(ازالبہ اوہام۔ ص ۶)

(ترجمہ) ہاں! میں وہ ہوں جو بشارتوں کے موافق آیا ہوں، عیسیٰ کہاں ہے جو میرے منبر پر قدم رکھے۔

منم مسیح زماں ومنم کلیم خدا، منم محمد واحد کہ مجتبیٰ باشد
(ترجمہ) میں ہی مسیح زماں ہوں اور میں ہی کلیم خدا ہوں میں ہی محمد اور احمد مجتبیٰ ہوں۔ (تریاق القلوب ص ۳)

کل مسلم یقبلنی ویصدق دعوتی الا ذریۃ البغایا
(ترجمہ) کل مسلمانوں نے مجھے مان لیا ہے اور تصدیق کی ہے مگر کنجریوں کی اولاد نے مجھے نہیں مانا۔
(آئینہ کمالات اسلام ص ۱۲۵)

ان العدا صاروا خنازیر الفلا ونسائهم من دونهن الا کالب
(ترجمہ) میرے دشمن جنگلوں کے سورا اور ان کی عورتیں کیتوں سے بڑھ کر ہیں۔ (رسالہ نجم الہدی ص ۱۰)

”ہر ایک شخص جس کو میری دعوت پہنچی ہے اور اس نے مجھے قبول نہیں کیا وہ

مسلمان نہیں ہے۔“ (مکتوب مرزا صاحب بنام ڈاکٹر عبدالخلیم... مندرجہ الذکر الخلیفہ، نمبر ۴ ص ۲۲)

”کل مسلمان جو حضرت مسیح موعود (مرزا صاحب) کی بیعت میں شامل

نہیں ہوئے خواہ انہوں نے حضرت مسیح موعود (مرزا صاحب) کا نام بھی نہیں سنا وہ

کافر اور دائرہ اسلام سے خارج ہیں میں تسلیم کرتا ہوں کہ یہ میرے عقائد ہیں۔۔

(مرزا محمود کا فتویٰ آئینہ صداقت ص ۳۵)

یہ مرزا صاحب کی سینکڑوں عبارتوں میں سے چند عبارتیں ہیں جن سے صاف طور پر واضح ہو جاتا

ہے کہ مرزا صاحب نے نبوت، وحی اور معجزات کا دعویٰ کیا، اپنی نبوت کو تمام انبیاء کرام کے ہم رنگ بتایا، اپنی

وحی کو قرآن جیسی قطعی وحی قرار دیا، اولوالعزم انبیاء علیہم السلام سے افضلیت کا دعویٰ کیا اپنے ماننے والوں کو

صحابہ کی صف میں شامل کیا اور نہ ماننے والوں کے حق میں لعنت کے مکروہ ترین الفاظ استعمال کر کے انہیں

غیر مسلم، کافر، جہنمی اور دائرہ اسلام سے خارج قرار دیا ان تمام باتوں کے باوجود اگر کوئی کہتا ہے کہ مرزا

صاحب نے نبوت کا دعویٰ نہیں بلکہ صرف مجدد ہونے کا دعویٰ کیا تھا تو وہ حقائق کی دنیا میں نہیں بلکہ احمقوں کی

جنت میں رہتا ہے آخر بتایا جائے کہ اسلامی تاریخ کی چودہ صدیوں میں کون ایسا مجدد ہوا جس پر قرآن نازل

ہوا کرتا تھا جو انبیاء علیہم السلام کے برابر کرسی نشینی کا دعویٰ کرتا تھا جو اپنے کونبی اور رسول کہلاتا تھا جو اپنے ماننے

والوں کو ”صحابی“ کے خطاب سے سرفراز کرتا تھا جو بباغ و بیل اعلان کرتا تھا کہ نبی کون ہوتے ہیں جو میرے

منبر پر قدم بھی رکھیں، جو اپنے اوپر ایمان لانے کی دعوت دیتا تھا اور جو ایمان نہ لانے والوں کو حرام زادے،

جہنمی اور کافر ٹھہراتا تھا؟ اگر اسی کا نام ”مجدد“ ہے تو نہ جانے ملحد اور زندیق کا مفہوم کس پر صادق آئے گا۔

۴: علاوہ ازیں مرزا صاحب کا کفر و ضلال صرف دعویٰ نبوت میں منحصر نہیں بلکہ اس کے

بہت سے اسباب میں سے صرف ایک سبب اور نہایت اہم سبب ہے، ورنہ مرزا صاحب کے کفریات کی

فہرست خاصی طویل ہے انہوں نے اسلام کے ایسے متعدد قطعی عقائد کا انکار کیا کہ ان میں سے ہر ایک کا انکار

ایک مستقل کفر ہے، انہوں نے متعدد آیات کو جو آنحضرت ﷺ سے متعلق تھیں اپنی ذات پر منطبق کیا انہوں

نے ”ظل و بروز“ کے پردے میں آنحضرت ﷺ کی رسالت و نبوت کو علی وجہ الکمال اپنی جانب منسوب کیا

انہوں نے عیسیٰ علیہ السلام کو برہنہ گالیاں دیں انہیں ناجائز حمل کی پیداوار بتایا ان کی والدہ حضرت مریم بتول

پر تہمت دھری، ان کے سلسلہ نسب پر فحش الفاظ میں طعن کیا انہیں شرابی کا لقب دیا، ان کے قطعی معجزات کو پائے تختیر سے ٹھکرایا۔

الغرض اس قسم کے بے شمار ہدیانات ہیں جن کے حوالے نقل کئے جائیں تو اس کے لئے ایک دفتر درکار ہے اور علمائے امت کی تصانیف میں ان امور کی پوری تفصیل موجود ہے اس لئے بالفرض اگر مرزا صاحب نے دعویٰ نبوت نہ بھی کیا ہوتا اور مرزائی امت انہیں واقعہ نبی کے بجائے ”مجدد“ ہی تسلیم کرتی تب بھی ان کفریات کے ہوتے ہوئے ان کو مجدد ماننا درحقیقت ان کفریات پر ”ص“ (تصحیح و تصویب) کرنا ہے یہی وجہ ہے کہ مرزائیوں کی لاہوری شاخ جو مرزا صاحب کو مجدد اور ”مسیح موعود“ کہتی ہے امت مسلمہ کے نزدیک دائرہ اسلام سے اسی طرح خارج ہے (۱) جس طرح کہ مرزا محمود کی قادیانی جماعت۔

ہمیں معلوم ہے کہ لاہوری اور قادیانی پارٹیوں کا یہ باہمی اختلاف درحقیقت جنگ زرگری کی پیداوار ہے ورنہ ان کے خلیفہ اول حکیم نور دین کے زمانے تک مسٹر محمد علی ”امیر جماعت لاہور“ بھی مرزا صاحب کو بر ملا نبی مانتے تھے اور اس کا تحریری ثبوت ہمارے پاس موجود ہے آپس کے معاملات میں جھگڑا ہوا تو لاہوری جماعت نے اپنا الگ موقف پیش کرنا شروع کر دیا اس کے باوجود وہ اب بھی مرزا صاحب کو ”مسیح موعود“ کے خطاب سے یاد کرتے ہیں۔ سوال یہ ہے کہ ”مسیح موعود“ کی کوئی اصطلاح اگر اسلام میں ہے تو کیا وہ نبی کے سوا کسی دوسرے پر راست آتی ہے؟ اس کے صاف معنی ”مسیح موعود“ کے پردے میں مرزا صاحب کی نبوت کا اعلان نہیں تو اور کیا ہے؟

الغرض مرزا صاحب کے دعاوی کی تصدیق و تائید میں مرزائیوں کی دونوں شاخیں (قادیانی جماعت اور لاہوری جماعت) ہم زبان ہیں فرق ہے تو صرف عنوان اور تعبیر کا فرق ہے، یہی وجہ ہے کہ قادیانی جماعت کے خلیفہ دوم تمام مسلمانوں کو دائرہ اسلام سے خارج قرار دیتے ہیں مگر لاہوری مرزائیوں کو کافر نہیں بلکہ ”غیر مبایع“ کہتے ہیں۔ ادھر لاہوری جماعت بھی قادیانی جماعت کو کافر نہیں کہتی۔ حالانکہ اگر ان کا یہی عقیدہ ہے کہ مرزا صاحب نبی نہیں تو غیر نبی کو نبی ماننا کفر ہے ان کا فرض تھا کہ وہ قادیانی جماعت کو

کافر قرار دیتے اسی طرح مرزا محمود صاحب کی قادیانی پارٹی کا فرض تھا کہ وہ مرزا صاحب کو نبی نہ ماننے کی بناء پر جس طرح تمام مسلمانوں کی تکفیر کرتے ہیں مسٹر محمد علی اور ان کی پارٹی کی بھی تکفیر کرتے۔

اس سے معلوم ہوا کہ مرزائیوں کی دونوں پارٹیاں مرزا صاحب کو ”مسیح موعود“ مانتی ہیں اور دونوں کا عقیدہ ہے کہ یہ منصب ایک نبی کا منصب ہے، دونوں مرزا صاحب کی تصدیق ان دعاوی میں کرتی ہیں، دونوں ایک دوسرے کو مسلمان بھی کہتی ہیں صرف اپنے ”برانڈ مارک“ کی شناخت کے لئے ایک نے مسیح موعود کو کھلے بندوں ”نبی“ کہا اور دوسری جماعت نے ”مسیح موعود“ بمعنی آخری مجدد کہا حالانکہ یہ دونوں لفظ نبوت ہی کی ایک تعبیر ہے اس سے ان بعض پڑھے لکھے جاہلوں کی گمراہی واضح ہوگی جو لاہوری مرزائیوں کو مسلمان ثابت کرنے کی کوشش کیا کرتے ہیں حالانکہ کھلی ہوئی بات ہے کہ جو عین، مرزا غلام احمد قادیانی کے کفریات کی تصدیق کرتا ہے اور جو مرزا صاحب ایسے دجال کو مسیح موعود اور آخری زمانہ کا مجدد کہتا ہے اس کے کفر و ضلال میں کیا شک ہے؟

اس کے باوجود اگر کوئی انہیں مسلمان سمجھے تو ہم پوچھنا چاہتے ہیں کہ اگر آج ایسی جماعت پیدا ہو جو مسیلمہ کذاب کو ”مسیح موعود“ اور ”مجدد اعظم“ مانے اس کے بارے میں کیا ارشاد ہوگا؟

تاریخ اور سیرت کی کتابیں اٹھا کر دیکھئے آپ کو معلوم ہوگا کہ مسیلمہ کذاب کا دعویٰ مرزا غلام احمد (مسیلمہ پنجاب) کے مقابلہ میں بالکل صفر نظر آتا ہے اگر اس کے ماننے والے ”فی النار والسقر“ ہیں تو مرزا صاحب نے کونسا قصور کیا کہ ان کے ماننے والوں کو ”لھم خزی فی الحیوة الدنیا ولھم فی الاخرة عذاب النار“ کی دولت سے محروم رکھا جائے حاصل یہ کہ کسی مدعی نبوت کو مجدد ماننے کا مطلب اس کے تمام دعاوی کی تصدیق کرنا ہے اور کفر خالص کی تصدیق بھی کفر ہے اور اس کو کفر نہ سمجھنا خود کفر آمیز جہالت ہے۔

۵: آخری بات اس سلسلہ میں یہ عرض کرنا ہے کہ مرزا صاحب کی جھوٹی نبوت کا کھوٹ

ساری دنیا پر کھل چکا ہے مرزا صاحب اور ان کی ذریت کے کفر و نفاق کی دھجیاں میدان مناظرہ سے عدالت کے کٹہرے تک اور منبر و محراب سے لے کر اسمبلی ہال تک فضا میں تحلیل ہو چکی ہیں، مسلمانوں کا بچہ بچہ مرزائیوں کے خداع و دجل اور مرزا صاحب کی جھوٹے افسانہ نبوت سے واقف ہو چکا ہے اس کے باوجود مرزائیوں کی ڈھٹائی کا یہ عالم ہے کہ مسلمانوں کے گھروں اور ان کی عبادت گاہوں میں گھس گھس کر ان کے

دین و ایمان پر ڈاکہ ڈالتے ہیں مرزا صاحب کے دین باطل کے زہر کو دجل و فریب کی شیرینی میں لپیٹ کر مسلمانوں کے حلق سے اتارنے کی کوشش کرتے ہیں انہیں مال و دولت کا لالچ دیتے ہیں سادہ لوح نوجوانوں کو نوکری اور ملازمت کا سبز باغ دکھاتے ہیں، پڑھے لکھے طبقے کو تبلیغ اسلام کے خوش کن پروپیگنڈہ سے مسحور کرتے ہیں قرآن کریم کے تحریف شدہ نسخے ہزاروں کی تعداد میں تقسیم کرتے ہیں اور اس مہم میں اسرائیلیوں کی طرح ان کی پوری پوری قوم لگی ہوئی ہے اس سے مسلمانوں کی آنکھیں کھل جانی چاہئیں اور انہیں غفلت کی نیند سے بیدار ہونا چاہئے مسلمانوں نے مرزائیوں کے مقابلہ میں دفاعی پوزیشن اختیار کر رکھی ہے جب مرزائی ان کے گرد و پیش پر حملہ آور ہوتے ہیں تو انہیں تنبہ ہوتا ہے حالانکہ امت محمدیہ کے سبھی طبقات علماء، خطباء، وکلاء، طلباء، اور تجار وغیرہ کا فرض یہ ہے کہ ان کے جو بھائی محض جہالت و ناواقفی یا مال و دولت کے لالچ کی وجہ سے مرزائی کفر کی دلدل میں پھنس چکے ہیں انہیں ہر ممکن طریقے سے اسلام کے آب حیات کی طرف لایا جائے جو لوگ محمد رسول اللہ ﷺ کے دامن رحمت کو چھوڑ کر مرزا غلام احمد کی جھوٹی مسیحیت کے دامن سے چپک گئے ہیں انہیں اس وادی خارزار سے نکالنے کی فکر کی جائے؟ آخر یہ کیا ستم ہے کہ مرزائی کفر گلی کو چوں میں ناچتا پھرے اور مسلمان مہربلب ہوں اور ان کی زبانیں گنگ ہوں۔ ”سگہارا بستہ و سگہارا کشادہ“۔

جواب سوال دوم:

مرزائیوں کا یہ مشورہ کہ مرزا صاحب کی صداقت معلوم کرنے کے لئے استخارے کا نسخہ آٹمایا جائے یہ بھی دوز بردست مغالطوں پر مبنی ہے، اول یہ کہ انہوں نے اول ہی سے فرض کر لیا ہے کہ مرزا صاحب کا صادق یا کاذب ہونا مسلمانوں کے نزدیک محل تردد ہے، حالانکہ یہ بات مرزا صاحب کے دعویٰ نبوت کی طرح سو فیصد غلط اور سفید جھوٹ ہے مسلمانوں کو جس طرح حضرت ختمی مآب محمد رسول اللہ ﷺ کی رسالت و نبوت پر ایمان ہے ٹھیک اسی طرح مرزا صاحب کے کاذب و مفتری ہونے کا یقین ہے جس میں شک وارتیاب کا کوئی شائبہ نہیں، اسلئے کہ:

اولاً: آنحضرت صلی اللہ علیہ وسلم کی ختم نبوت ایسا قطعی عقیدہ ہے کہ آپ ﷺ کے بعد کسی قسم

کی نبوت کا مدعی بغیر کسی شک و شبہ کے کذاب و دجال ہے اور جو شخص اس سے معجزہ طلب کرے وہ بھی دائرہ اسلام سے خارج ہے اس عقیدہ سے متعلق ”شرح الشفاء“ سے چند جملے یہاں نقل کئے جاتے ہیں:

و کذا لک نکفر من ادعی نبوة احد مع نبينا صلی اللہ علیہ وسلم ای فی زمانہ کمسیلمة الکذاب والاسود العنسی ، او ادعی نبوة احد بعده فانه خاتم النبيين بنص القرآن والحديث ، فهذا تكذيب الله ورسوله او من ادعی النبوة لنفسه بعد نبينا صلی اللہ علیہ وسلم کالمختار بن ابی عبید الثقفی وغیرہ۔

قال ابن حجر: ويظهر كفر كل من طلب منه معجزة لانه يطلبه منه مجوزا لصدقه مع استحالة المعلومة من الدين ضرورة، نعم ان اراد بذلك تسفيهه وبيان كذبه فلا كفر به. انتهى. وكذا لک من ادعی منهم انه يوحى اليه وان لم يدع النبوة فهو لاء المذكورون کلهم کفار محکوم بکفرهم لانهم مکذبون النبی ﷺ.... الخ (۱)، ترجمہ: اور اسی طرح جو شخص آپ ﷺ کے زمانے میں کسی کی نبوت کا دعویٰ کرے جیسا کہ مسلمان کذاب اور اسود عنسی نے کیا تھا یا آپ ﷺ کے بعد کسی کی نبوت کا دعویٰ کرے اسے کافر قرار دیا جائے گا کیونکہ آنحضرت ﷺ کا آخری نبی ہونا قرآن و حدیث کے قطعی دلائل سے ثابت ہے اس لئے ایسا مدعی اللہ و رسول کی تکذیب کرتا ہے اسی طرح جو شخص آپ ﷺ کے بعد اپنی ذات کے لئے نبوت کا دعویٰ کرے وہ بھی کافر ہے جیسا کہ مختار بن ابی عبید وغیرہ نے کیا تھا۔

حافظ ابن حجر کہتے ہیں کہ جو شخص اس مدعی نبوت سے بطور ثبوت کے معجزہ طلب کرے اس کا کفر بھی ظاہر ہو جائے گا کیونکہ ثبوت طلب کرنے کے معنی یہ ہیں کہ اس مدعی

(۱) اکفار الملحدين - بیان وجوہ تکفیر اهل القبلة - ص ۵۷، ۵۸ - ط: مجلس علمی کراچی

نبوت کے سچا ہونے کا امکان ہے حالانکہ دین کے قطعی دلائل سے ثابت ہے کہ آپ ﷺ کے بعد کسی مدعی نبوت کے سچا ہونے کا کوئی امکان نہیں وہ قطعاً جھوٹا ہے ہاں اگر اس کی حماقت اور جھوٹ کا پول کھولنے کے لئے معجزہ کا مطالبہ کرے تو مطالبہ کنندہ کافر نہیں ہوگا اسی طرح جو شخص یہ دعویٰ کرے کہ اس پر وحی آتی ہے اگرچہ صاف طور پر نبوت کا دعویٰ نہ کرے (وہ بھی کافر ہے) الغرض یہ مذکور الصدر سارے لوگ کافر ہیں ان پر کفر کے احکام جاری ہوں گے کیونکہ یہ لوگ آنحضرت ﷺ کی تکذیب کرتے ہیں.... الخ

الغرض مرزا صاحب نے نبوت، وحی اور معجزات وغیرہ کے جو دعویٰ کئے (جو ان کی کتابوں میں آج بھی موجود ہیں) اور جن کے چند فقرے پہلے سوال کے ذیل میں نمبر ۳، پر ہم بھی نقل کر چکے ہیں ان کے ہوتے ہوئے مرزا صاحب کے دجال و کذاب ہونے میں کسی ادنیٰ شک وارتیاب کی گنجائش نہیں رہ جاتی اس لئے جو شخص ان کے جھوٹا ہونے میں معمولی شک کرے وہ بھی مسلمان نہیں رہتا چہ جائیکہ ان کو مجدد تسلیم کرے یا ان کے مجدد ہونے کے بارے میں استخارہ کرتا پھرے، بنا بریں مسلمانوں سے استخارہ کرنے کا مطالبہ کرنا درحقیقت انہیں غیر محسوس طریقے پر کافر بنانے کی سازش ہے۔

ثانیاً: مرزا صاحب ”مراق“ کے مریض تھے جو اطباء کی نصرت کے مطابق ”مالخولیا“ کا ایک شعبہ ہے مرزا صاحب لکھتے ہیں: مجھ کو دو بیماریاں ہیں ایک اوپر کے دھڑ کی یعنی مراق اور ایک نیچے کے دھڑ کی یعنی کثرت بول۔

(اخبار بدر، جلد ۲ نمبر ۲۳ ص ۵ مورخہ ۷ جون ۱۹۰۶ء، رسالہ تشیذ الاذہان جلد نمبر ۱ شمارہ نمبر ۲ بابت جون ۱۹۰۶ء)

ایک دوسری جگہ لکھتے ہیں: میرا تو یہ حال ہے کہ دو بیماریوں میں ہمیشہ مبتلا رہتا ہوں تاہم مصروفیت کا یہ حال ہے کہ بڑی بڑی رات تک بیٹھا کام کرتا رہتا ہوں، حالانکہ زیادہ جاگنے سے مراق کی بیماری ترقی کرتی ہے اور دوران سر کا دورہ زیادہ ہو جاتا ہے تاہم میں اس بات کی پرواہ نہیں کرتا اور اس کام کو کئے جاتا ہوں (یہ بھی مراق ہی کا اثر ہے)۔ اس لئے مرزا صاحب کے نبوت، مسیحیت اور مجددیت کے دعوؤں کو جوش جنون کا کرشمہ تو کہا جاسکتا ہے لیکن کوئی عاقل ایک مراقی آدمی کی مجنونانہ بڑکولائق التفات بھی نہیں سمجھے گا چہ جائیکہ اس کے لئے استخارہ کیا کرے۔

ثالثاً: مرزا صاحب نفسیاتی مریض بھی تھے ان پر مختلف نفسیاتی کیفیات طاری ہوا کرتی تھیں وہ کبھی خوابوں کی دنیا میں ”خدا“ اور کبھی ”خدا کی مانند“ بن جاتے تھے (حاشیہ اربعین نمبر ۳، ص ۳۰، آئینہ کمالات ص ۵۶۵)

اور کبھی کشفی حالت میں ان پر نسوانی کیفیت طاری ہوتی تھی اور اللہ تعالیٰ رجولیت کی طاقت کا اظہار کرتے (قاضی یار محمد کا مرتبہ ٹریکٹ نمبر ۳۴، موسومہ ”اسلامی قربانی“) اسی کشفی سلسلہ میں انہیں نسوانی وظائف، حیض، حمل اور وضع حمل کے تجربات سے بھی گزرنا پڑا (ملاحظہ فرمائیے حقیقۃ الوحی کا حاشیہ اور اس کا تتمہ، یاد رہے کہ انبیاء کا کشف وحی قطعی کے مترادف ہوتا ہے)

انہیں کبھی کبھی ہسٹریا کے دورے بھی پڑتے تھے (سیرۃ المہدی) جو مرزائیوں کے اعتراف کے مطابق امراض مخصوصہ زنان میں شمار ہوتا ہے۔ غرض ایسے نفسیاتی مریض کے نبی یا مجدد ہونے کا سوال ہی خارج از بحث ہے کجا کہ اس کے لئے استخاروں کے مشورے دیئے جائیں۔

رابعاً: مزید برآں خود مرزا صاحب کے اپنے چیلنج کے مطابق ان کا کذاب ہونا ساری دنیا میں روز روشن کی طرح کھل چکا ہے مثلاً انہوں نے (محمدی بیگم) کے نکاح آسمانی کی پیش گوئی کی تھی اور پوری دنیا کو اس کا چیلنج دیا تھا اور اسے اپنے صدق و کذب کا معیار قرار دیا تھا مگر یہ آسمانی منکوحہ جس کا نکاح بقول ان کے کہ خدا نے آسمان پر پڑھا تھا کبھی ان کے حبلہ عقد میں نہ آئی، بالآخر انہیں اقرار کرنا پڑا کہ خدا نے یہ نکاح فسخ کر دیا اور خود ان کے مقرر کردہ معیار کے مطابق ان کا مفتری اور کذاب ہونا خدا تعالیٰ نے ساری دنیا کو دکھا دیا۔

نیز انہوں نے مرزا احمد بیگ کے داماد کی موت کے لئے ایک تاریخ مقرر فرمائی اور اسے عظیم الشان ”نشان“ اور ”ایک صادق یا کاذب کی شناخت کے لئے کافی“ دلیل قرار دیا مگر دنیا جانتی ہے کہ وہ اس مقررہ تاریخ تک نہیں مرا اس طرح خود مرزا صاحب کے اقرار سے ان کے کاذب ہونے کی شناخت کے لئے یہ عظیم الشان نشان کافی ہو گیا۔ نیز انہوں نے مولانا ثناء اللہ مرحوم کو مباہلہ کی دعوت دیتے ہوئے حق تعالیٰ سے فیصلہ کن دعا کی کہ ہم دونوں میں سے جو جھوٹا ہے وہ سچے کے سامنے مرجائے چنانچہ اللہ تعالیٰ نے مرزا صاحب کے جھوٹے ہونے کا آخری فیصلہ فرما دیا اور مرزا صاحب، مولانا مرحوم کی حیات میں دارالجزاء

پہنچ گئے اس نوعیت کے متعدد واقعات ہیں جن کی تفصیل کے لئے ایک دفتر چاہیے، ہمیں ان واقعات سے کوئی دلچسپی نہیں کہ یہ مرزا صاحب کی نجی روئیداد حیات ہیں یہاں صرف یہ کہنا ہے کہ جب حق تعالیٰ نے ایک دوبار نہیں بلکہ دسیوں بار خود مرزا صاحب کے چیلنج کے مطابق انہیں جھوٹا ثابت کر دیا ہے، اور بالآخر خود ان کی موت نے ان کے جھوٹ پر مہر تصدیق ثبت کر دی ہے تو اس کے بعد ان کا صدق و کذب معلوم کرنے کے لئے استخارے کی یا کسی اور چیز کی کیا ضرورت باقی رہ جاتی ہے مرزا صاحب کے یہاں تو سرتاپا کذب ہی کذب ہے شر ہی شر ہے وہاں استخارے کا کیا سوال؟

اور دوسرا مغالطہ اس مشورہ استخارہ میں یہ ہے کہ استخارہ ایسے امور کے لئے مشروع ہے جن کا کرنا نہ کرنا شرعاً دونوں جائز ہوں مگر آدمی یہ فیصلہ نہ کر سکے کہ میرے لئے اس کے کرنے میں خیر ہے یا نہ کرنے میں مثلاً فلاں جگہ رشتہ کروں یا نہ کروں اور فلاں جگہ ملازمت ٹھیک رہے گی یا نہیں وغیرہ لیکن جن امور کا خیر محض ہونا دلائل شرعیہ سے ثابت ہو وہاں استخارہ کی ضرورت نہیں، اسی لئے مشہور مقولہ ہے کہ، ”در کار خیر حاجت بیج استخارہ نیست“، اسی طرح جن امور کا شر محض ہونا دلائل شرعیہ سے ثابت ہو وہ بھی استخارہ کا محل نہیں (۱)

کوئی شخص شراب نوشی یا بدکاری کے لئے استخارہ کرنے لگے تو اسے زندیق کہا جائے گا اسی طرح اگر کوئی شخص استخاروں کے ذریعہ معلوم کرنا چاہے کہ فلاں شخص سچا ہے یا جھوٹا ہے، نبی ہے یا نہیں، مجدد ہے یا نہیں اسے بھی احمق اور زندیق کہا جائے گا مرزا صاحب کا شر محض، کذاب محض اور ضلال محض ہونا دلائل قطعیہ سے ثابت ہے جو شخص اس خالص کفر کے لئے استخارہ تجویز کرے اس کے زندیق اور بے ایمان ہونے میں کوئی شک و شبہ نہیں مرزائی امت آسمان کے تارے توڑ لائے آسمان وزمین کے قلابے ملا دے اور مشرق و مغرب کے احمقوں کو جمع کرے مگر وہ واللہ العظیم مرزا غلام احمد قادیانی کے کذاب و مفتری اور دجال و مضل ہونے میں ادنیٰ شبہ نہیں ہو سکتا اگر محمد رسول اللہ ﷺ سچے ہیں، قرآن سچا ہے اور اسلام سچا ہے تو مرزا صاحب جھوٹے ہیں اور قطعاً جھوٹے ہیں۔

آپ کو معلوم ہے کہ ”بلعم باعورا“ کو اسی استخارے نے گمراہ کیا تھا اسے تین دن سخت تنبیہ ہوتی

رہی لیکن جب وہ اپنی حماقت سے باز نہ آیا اور چوتھے دن بھی استخارہ کیا تو کوئی تنبیہ نہ ہوئی اس سے وہ احمق سمجھا کہ یہی حق ہے، بالآخر واضلہ اللہ علی علم، کا مصداق بنا اور مشلہ کمثل الکلب، کا طوق اس کے گلے کا ہار بنا، الغرض یہ خالص زندیقانہ مشورہ ہے جو مرزائیوں نے سادہ لوح مسلمانوں کو جہنم میں لے جانے کے لئے تجویز کیا ہے علماء امت کا فرض ہے کہ وہ مسلمانوں کو اس فتنے سے متنبہ کریں۔

نوٹ: اس مضمون کے تمام حوالے ”اکفار الملعونین“ اور ”محمدیہ پاکٹ بک“ سے لئے گئے ہیں۔ (مدیر)

لا اکراه فی الدین

ایک قادیانی کے جواب میں

سوال: لا اکراه فی الدین یعنی دین میں کوئی جبر نہیں نہ تو آپ جبراً کسی کو مسلمان بنا سکتے ہیں اور نہ ہی جبراً کسی مسلمان کو آپ غیر مسلم بنا سکتے ہیں اگر یہ مطلب ٹھیک ہے تو پھر آپ نے ہماری جماعت (جماعت احمدیہ) کو کیوں جبراً قومی اسمبلی اور حکومت کے ذریعہ غیر مسلم کہلوایا؟

جواب: آیت کا مطلب یہ ہے کہ کسی کو جبراً مسلمان نہیں بنایا جاسکتا یہ مطلب نہیں کہ جو شخص اپنے غلط عقائد کی وجہ سے مسلمان نہ رہا اس کو غیر مسلم بھی نہیں کہا جاسکتا، دونوں باتوں میں زمین و آسمان کا فرق ہے آپ کی جماعت کو قومی اسمبلی نے غیر مسلم نہیں بنایا، غیر مسلم تو آپ اپنے عقائد کی وجہ سے خود ہی ہوئے ہیں (۱) البتہ مسلمانوں نے غیر مسلم کو غیر مسلم کہنے کا ”جرم“ ضرور کیا ہے۔



سوال: مساجد میں خدا اور اس کے ذکر سے اور رسول خدا کے ذکر سے احمدیوں کو روکنا اور ہم سے یہ کہنا کہ آپ مساجد کی شکل مندر کی طرح بنائیں اور مسجد میں خدا اور اس کے رسول کا نام نہ لیں کیا یہ سب کچھ آپ کے نزدیک اسلامی طریقہ ہے؟

جواب: سنعدبہم مرتین، کے تحت متعدد احادیث روح المعانی میں مذکور ہیں کہ آنحضرت

(۱) شہرہ آفاق مقدمہ بہاولپور میں حضرت سید محمد انور شاہ کشمیریؒ نے قادیانی اور اس کے پیروکاروں کے چھ وجوہ کفر متعین فرمائے تھے: (۱) ختم نبوت کا انکار۔ (۲) دعویٰ نبوت مطلقہ و تشریعیہ۔ (۳) ادعائے وحی اور اپنی وحی کو قرآن کے برابر قرار دینا۔ (۴) حضرت عیسیٰ علیہ السلام کی توہین۔ (۵) آنحضرت صلی اللہ علیہ وسلم کی توہین۔ (۶) ساری امت کو بجز اپنے متبعین کے کافر قرار دینا۔ (مقدمہ بہاولپور ص ۳۱)

صلی اللہ علیہ وسلم نے منافقین کو مسجد سے نکالا اس لئے یہ عمل تو عین سنت نبوی ہے۔ (۱)



سوال: احمدیوں کو مسجدیں بنانے سے جبراً روکا جا رہا ہے کیا یہ اسلام میں آپ کے نزدیک جائز ہے؟
جواب: آنحضرت ﷺ نے مسجد ضرار کے ساتھ کیا کیا تھا؟ اور قرآن کریم نے اس کے بارے میں کیا ارشاد فرمایا ہے؟ شاید جناب کے علم میں ہوگا، اس کے بارے میں کیا ارشاد ہے۔ (۲)

آپ حضرات دراصل رنج کی وجہ سے معقول بات پر بھی اعتراض فرماتے ہیں دیکھئے اس بات پر تو غور ہو سکتا تھا (اور ہوتا بھی رہا ہے) کہ آپ کی جماعت کے عقائد مسلمانوں کے سے ہیں یا نہیں؟ اور یہ کہ اسلام میں ان عقائد کی گنجائش ہے یا نہیں؟ لیکن جب یہ طے ہو گیا کہ آپ کی جماعت کے نزدیک مسلمان، مسلمان نہیں اور مسلمانوں کے نزدیک آپ کی جماعت مسلمان نہیں؟ تو خود انصاف فرمائیے کہ آپ مسلمانوں کو اور مسلمان آپ کو اسلامی حقوق کیسے عطا کر سکتے ہیں؟ اور از روئے عقل و انصاف کسی غیر مسلم کو اسلامی حقوق دینا ظلم ہے؟ یا اس کے برعکس نہ دینا ظلم ہے؟

میرے محترم! بحث جبر و اکراہ کی نہیں، بلکہ بحث یہ ہے کہ آپ نے جو عقائد اپنے اختیار و ارادہ سے اپنائے ہیں ان پر اسلام کا اطلاق ہوتا ہے یا نہیں؟ اگر ان پر اسلام کا اطلاق ہوتا ہے تو آپ کی شکایت بجائے نہیں ہوتا تو یقیناً بے جا ہے۔ اس اصول پر تو آپ بھی اتفاق کریں گے اور آپ کو کرنا چاہیئے۔

اب آپ خود ہی فرمائیے کہ آپ کے خیال میں اسلام کس چیز کا نام ہے؟ اور کن چیزوں کے انکار کر دینے سے اسلام جاتا رہتا ہے اس تنقیح کے بعد آپ اصل حقیقت کو سمجھ سکیں گے جو غصہ کی وجہ سے اب نہیں سمجھ رہے۔

کتبہ: محمد یوسف لدھیانوی

بینات - محرم الحرام ۱۴۰۰ھ

(۲) عن ابن عباس قال قام رسول الله صلى الله عليه وسلم يوم الجمعة خطيباً فقال قم يا فلان فاخرج فإنك منافق فأخرجهم بأسمائهم (روح المعاني للألوسي تحت قوله تعالى سنعذبهم مرتين - ۱۱/۱۸: دار الفكر بيروت)
(۲) ان النبي أمر بعد حرق المسجد وهدمه أن يتخذ كناسة يلقي فيها الحيف والنس (روح المعاني - ۱۸/۱۱)

قادیانیوں کے ساتھ موالات

کیا فرماتے ہیں علماء دین متین و فہم اللہ للصواب حسب ذیل مسئلہ میں:

کوئی شخص یا جماعت کسی داعی نبوت کاذبہ پر ایمان لانے کی وجہ سے باتفاق امت دائرہ اسلام سے خارج ہو، اور اُن کا کفر یقینی اور شک و شبہ سے بالاتر ہو، اس کے علاوہ اُن میں حسب ذیل وجوہ بھی موجود ہوں:

(۱) وہ اسلام کا لبادہ اُڑھ کر مسلمانوں کے ایمان پر ڈاکہ ڈالتے ہوں اور تمام عالم اسلام اور ملت اسلامیہ کے خلاف ریشہ دوانیوں میں مصروف ہوں۔

(۲) مسلمانوں کو جانی و مالی ہر طرح کی ایذا پہنچانے میں تا مقدور کوتاہی نہ کرتے ہوں۔

(۳) اُن کی مادی قوت اور مالی وسائل میں روز افزوں ترقی کا تمام تر انحصار مسلمانوں کے استحصال پر ہوں، اُن کے کارخانے اور انڈسٹریاں مسلمانوں کے ذریعہ چلتی ہوں اور وہ اسلامی ملک کے تمام کلیدی مناصب پر فائز اور معاشی وسائل پر قابض ہونے کی کوششیں کر رہے ہوں۔

(۴) دشمن اسلام بیرونی طاقتوں، یہودی اور مسیحی حکومتوں اور ہندوستان کی اسلام دشمن حکومت سے اُن کے روابط ہوں، الغرض مسلمانوں کے لئے دینی، معاشی، اقتصادی اور معاشرتی اعتبار سے اُن کا طرز عمل سنگین خطرات کا باعث ہو بلکہ ان کی وجہ سے ایک اسلامی مملکت کو بغاوت و انقلاب کے خطرات تک لاحق ہوں۔

(۶) حکومت یا حکومت کی سطح پر یہ توقع نہ ہو کہ اس فتنہ سے ملک و ملت کو بچانے کی کوئی تدبیر کی جائے گی اور یہ اُمید نہ ہو کہ جس شرعی سزا کے وہ مستحق ہیں وہ ان پر جاری ہو سکے گی، اندریں حالات بے بس مسلمانوں کو اس فتنہ کی روک تھام کے لئے کیا کرنا چاہئے؟ اور اس سلسلہ میں شرعی طور پر اُن پر کیا فریضہ عائد ہوتا ہے؟ کیا ان حالات میں اس جماعت یا فرد کی بڑھتی ہوئی جارحیت پر قدغن لگانے کے لئے حسب ذیل امور کے جواز یا وجوب کی شرعاً کوئی صورت ہے کہ:

- (الف) امت اسلامیہ اس فرد یا جماعت کے ساتھ برادرانہ تعلقات منقطع کرے۔
- (ب) ان سے سلام و کلام، میل جول، نشست و برخاست، شادی و غمی میں شرکت نہ کی جائے بلکہ معاشرتی سطح پر ان سے مکمل طور پر قطع تعلق کر لیا جائے۔
- (ج) ان سے تجارت، لین دین اور خرید و فروخت کی جائے یا نہیں؟
- (د) ان کے کارخانوں، فیکٹریوں سے مال خریدا جائے یا ان کا مکمل اقتصادی مقاطعہ کیا جائے؟
- (ه) انکی تعلیم گاہوں، ہوٹلوں، ریسٹورانوں میں جانا جائز ہے یا نہیں؟
- (و) ان سے رواداری برتی جائے یا نہیں؟
- (ز) ان کے کارخانوں اور فیکٹریوں کی مصنوعات استعمال کی جائیں یا نہیں؟
- غرض ان سے مکمل سوشل بائیکاٹ یا مقاطعہ کرنے کی اجازت ہے یا نہیں؟ کیا تمام مسلمانوں کو بھی شرعاً یہ حق حاصل ہے کہ انہیں راہ راست پر لانے کے لئے ان کا بائیکاٹ کریں۔ جبکہ اُس کے سوا اور کوئی چارہ اصلاح موجود نہ ہو۔

مجلس عمل کراچی

اجواب باسمہ تعالیٰ

بلاشبہ قرآن کریم کی وحی قطعی، جناب رسول اللہ صلی اللہ علیہ وسلم کی احادیث متواترہ قطعیہ اور امت محمدیہ کے قطعی اجماع سے ثابت ہے کہ حضرت محمد رسول اللہ صلی اللہ علیہ وسلم آخری پیغمبر ہیں، آپ کے بعد کوئی نبی نہیں آ سکتا، اس لئے حضرت نبی کریم صلی اللہ علیہ وسلم کے بعد ہر نبوت کا مدعی کافر اور دائرہ اسلام سے قطعاً خارج ہے (۱)

اور جو شخص اس مدعی نبوت کی تصدیق کرے۔ اور اسے مقتدا و پیشوا مانے وہ بھی کافر و مرتد اور دائرہ اسلام سے خارج ہے، (۲)

(۱) روح المعانی للآلوسی - سورة الاحزاب: ۴۰ - ۵۹ / ۱ - ط: المكتبة الحقانية ملتان

(۲) اعلاء السنن - ابواب احکام المرتدین - فائدة: من ادعی النبوة او صدق من الخ - ۶۳۶ / ۱۲

اس کفر اور ارتداد کے ساتھ اگر اُس میں وجوہ مذکورہ فی السوال میں سے ایک وجہ بھی موجود ہو تو قرآن کریم اور احادیث نبویہ اور فقہ اسلامی کے مطابق وہ اسلامی اخوت اور اسلامی ہمدردی کا ہرگز مستحق نہیں۔ مسلمانوں پر واجب ہے کہ اس کے ساتھ سلام و کلام، نشست و برخاست اور لین دین وغیرہ تمام تعلقات ختم کر دیں۔ کوئی ایسا تعلق یا رابطہ اس سے قائم کرنا جس سے اُس کی عزت و احترام کا پہلو نکلتا ہو یا اُس کو قوت و آسائش حاصل ہوتی ہو جائز نہیں۔ کفار، محاربین اور اعداء اسلام سے ترک موالات کے بارے میں قرآن حکیم کی بے شمار آیات موجود ہیں اسی طرح احادیث نبویہ اور فقہ میں اس کی تفصیلات موجود ہیں۔

یہ واضح رہے کہ کفار محاربین جو مسلمانوں سے برسر پیکار ہوں، انہیں ایذا پہنچاتے ہوں، اسلامی اصطلاحات کو منسوخ کر کے اسلام کا مذاق اڑاتے ہوں، اور مارا آستین بن کر مسلمانوں کی اجتماعی قوت کو منتشر کرنے کے درپے ہوں، اسلام اُن کے ساتھ سخت سے سخت معاملہ کرنے کا حکم دیتا ہے۔ رواداری کی ان کافروں سے اجازت دی گئی ہے جو محارب اور موذی نہ ہوں۔ ورنہ ”کفار محاربین“ سے سخت معاملہ کرنے کا حکم ہے۔ (۱)

علاوہ ازیں بسا اوقات اگر مسلمانوں سے کوئی قابل نفرت گناہ سرزد ہو جائے تو بطور تعزیر و تادیب ان کے ساتھ ترک تعلق اور سلام و کلام و نشست و برخاست ترک کرنے کا حکم شریعت مطہرہ اور سنت نبوی میں موجود ہے چہ جائیکہ کفار محاربین کے ساتھ۔

اس سلسلہ میں سب سے پہلے تو اسلامی حکومت پر یہ فرض عائد ہوتا ہے کہ وہ ان فتنہ پرداز مرتدین پر ”من بدل دینہ فاقتلوه“ کی شرعی تعزیر نافذ کر کے اس فتنہ کا قلع قمع کرے اور اسلام اور ملت اسلامیہ کو اس فتنہ کی یورش سے بچائے۔ چنانچہ رسول اللہ صلی اللہ علیہ وسلم اور خلفائے راشدین نے فتنہ پرداز موذیوں اور مرتد و کافر سے جو سلوک کیا وہ کسی سے مخفی نہیں۔ اور بعد کے خلفاء اور سلاطین اسلام نے بھی کبھی اس

(۱) احکام القرآن للہانوی - سورة الممتحنة: ۸ - ط: ادارة القرآن کراچی. ولفظہ:

”وبالجملة في الآية دليل على جواز البر والاحسان إلى الكافر إذا لم يكن محاربا لكن يشترط ان

لا يقصد تعظيمه واکرامه“۔

فریضہ سے غفلت اور تساہل پسندی کا مظاہرہ نہیں کیا۔

لیکن اگر مسلمان حکومت اس قسم کے لوگوں کو سزا دینے میں کوتاہی کرے یا اس سے توقع نہ ہو تو خود مسلمانوں پر یہ فرض عائد ہوتا ہے کہ وہ بحیثیت جماعت اس قسم کی سزا کا فیصلہ کریں جو ان کے دائرہ اختیار میں ہو، الغرض ارتداد، محاربت، بغاوت، شرارت، نفاق، ایذا، مسلمانوں کیساتھ سازش، یہود و نصاریٰ و ہنود کے ساتھ ساز باز ان سب وجوہ کے جمع ہو جانے سے بلاشبہ مذکور فی السوال فرد یا جماعت کے ساتھ مقاطعہ یا بائیکاٹ نہ صرف جائز بلکہ واجب ہے، اگر مسلمانوں کی جماعت بھیبت اجتماعی اس فتنہ کی سرکوبی کے لئے مقاطعہ یا بائیکاٹ جیسے بلکے سے اقدام سے بھی کوتاہی کرے گی تو وہ عند اللہ مسئول ہوگی۔

یہ مقاطعہ یا بائیکاٹ ظلم نہیں بلکہ اسلامی عدل و انصاف کے عین مطابق ہے، کیونکہ اس کا مقصد ہے کہ مسلمانوں کو ان کی محاربت اور ایذا رسانی سے محفوظ کیا جائے اور ان کی اجتماعیت کو ارتداد و نفاق کے دست برد سے بچایا جائے۔ اس کے ساتھ ہی ساتھ خود ان محاربین کے لئے بھی اس میں یہ حکمت مضمر ہے کہ وہ اس سزا یا تادیب سے متاثر ہو کر اصلاح پذیر ہوں اور کفر و نفاق کو چھوڑ کر صحیح ایمان و اسلام قبول کریں، اس طرح آخرت کے عذاب اور ابدی جہنم سے ان کو نجات مل جائے، ورنہ اگر مسلمانوں کی ہیئت اجتماعیہ ان کے خلاف کوئی تادیبی اقدام نہ کرے تو وہ اپنی موجودہ حالت کو مستحسن سمجھ کر اس پر مصر رہیں گے اور اس طرح ابدی عذاب کے مستحق ہوں گے۔

رسول اکرم صلی اللہ علیہ وسلم نے مدینہ پہنچ کر ابتداء یہی طریقہ اختیار فرمایا تھا کہ کفار مکہ کے قافلوں پر حملہ کر کے ان کے اموال پر قبضہ کیا جائے تاکہ مال اور ثروت سے ان کو جو قوت و شوکت حاصل ہے وہ ختم ہو جائے جس کے بل بوتے پر وہ مسلمانوں کو ایذا پہنچاتے ہیں اور مقابلہ کرتے ہیں اور مختلف سازشیں کرتے ہیں، قتل نفس اور جہاد بالسیف کے حکم سے پہلے مقاطعہ اور دشمنوں کو اقتصادی طور پر مفلوج کرنے کی یہ تدبیر اس لئے اختیار کی گئی تھی تاکہ اس سے ان کی جنگی صلاحیت ختم ہو جائے اور وہ اسلام کے مقابلہ میں آ کر کفر کی موت نہ مریں۔ گویا اس اقدام کا مقصد یہ تھا کہ ان کے اموال پر قبضہ کر کے ان کی جانوں کو بچایا جائے۔ کیونکہ اموال پر قبضہ ان کی جان لینے سے زیادہ بہتر تھا۔

علاوہ ازیں اس تدبیر میں یہ حکمت و مصلحت بھی تھی کہ کفار مکہ کے لئے غور و فکر کا ایک اور موقع

فراہم کیا جائے تاکہ وہ ایمان کی نعمت سے سرفراز ہو کر ابدی نعمتوں کے مستحق بن سکیں اور عذابِ آخری سے نجات پا سکیں۔ لیکن جب اس تدبیر سے کافر اور مشرکین کے عناد کی اصلاح نہ ہوئی تو ان کے شر و فساد سے زمین کو پاک کرنے کے لئے اللہ تعالیٰ کی جانب سے جہادِ بالسیف کا حکم دیدیا گیا اور اللہ تعالیٰ نے قریش کے تجارتی قافلہ کے بجائے اُن کی عسکری تنظیم سے مسلمانوں کا مقابلہ کرادیا۔ رسول اکرم صلی اللہ علیہ وسلم کی ابتداء کی تدبیر سے اُمتِ مسلمہ کو یہ ہدایت ضرور ملتی ہے کہ خاص قسم کے حالات میں جہادِ بالسیف پر عمل نہ ہو سکے تو اس سے اقل درجہ کا اقدام یہ ہے کہ کفارِ محاربین سے نہ صرف اقتصادی بایکاٹ کیا جائے بلکہ اُن کے اموال پر قبضہ تک کیا جاسکتا ہے مگر ظاہر ہے کہ عام مسلمان نہ تو جہادِ بالسیف پر قادر ہیں، نہ انہیں اموال پر قبضہ کی اجازت ہے، اندریں صورت ان کے اختیار میں جو چیز ہے وہ یہ ہے کہ ان موذی کافروں سے ہر قسم کے تعلقات ختم کر کے اُن کو معاشرہ سے جدا کر دیا جائے۔

بدنِ انسانی کا جو حصہ اس درجہ سُرُگل جائے کہ اس کی وجہ سے تمام بدن کو نقصان کا خطرہ لاحق ہو اور جانِ خطرہ میں ہو تو اس ناسور کو جسم سے پیوستہ رکھنا دانشمندی نہیں، بلکہ اسے کاٹ دینا ہی عینِ مصلحت و حکمت ہے، تمام عقلاء اور حکماء و اطباء کا اسی پر عمل اور اتفاق ہے اور پھر جب یہ موذی کفارِ مسلمانوں کا خون چوس چوس کر پل رہے ہوں اور طاقتور ہو کر مسلمانوں ہی کو صفحہ ہستی سے مٹانے کی کوشش کر رہے ہوں تو ان سے خرید و فروخت اور لین دین میں مکمل مقاطعہ، اسلام اور ملتِ اسلامیہ کے وجود و بقاء کے لئے ایک ناگزیر ملی فریضہ بن جاتا ہے، آج بھی اس متمدن دُنیا میں مقاطعہ یا اقتصادی ناکہ بندی کو ایک اہم دفاعی مورچہ سمجھا جاتا ہے اور اس کو سیاسی حربہ کے طور پر استعمال کیا جاتا ہے مگر مسلمانوں کے لئے یہ کوئی سیاسی حربہ نہیں بلکہ اُسوہِ نبی، سنتِ رسول اور ایک مقدس مذہبی فریضہ ہے۔ اسلام کی غیرت ایک لمحہ کے لئے یہ برداشت نہیں کرتی کہ اسلام اور ملتِ اسلامیہ کے دشمنوں سے کسی نوعیت کا کوئی تعلق اور رابطہ باقی رکھا جائے۔

اب ہم آیاتِ قرآنیہ، احادیثِ نبویہ اور فقہاءِ اُمتِ اسلامیہ کے وہ نقول پیش کرتے ہیں جن سے اس مقاطعہ کا حکم واضح ہوتا ہے:

(۱) ”اِذَا سَمِعْتُمْ آيَاتَ اللّٰهِ يَكْفُرُ بِهَا وَيَسْتَهْزِئُ بِهَا فَلَا تَقْعُدُوا

مَعَهُمْ“ (النساء: ۱۳۹)

”جب سنو تم کہ اللہ کی آیتوں کا انکار کیا جا رہا ہے اور ان کا مذاق اڑایا جا رہا

ہے تو ان کے ساتھ نشست و برخاست ترک کر دو۔“

(۲) ”وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ“ (الانعام: ۶۸)

”اور جب تم دیکھو ان لوگوں کو جو مذاق اڑاتے ہیں ہماری آیتوں کا تو ان

سے کنارہ کشی اختیار کر لو۔“

اس آیت کے ذیل میں حافظ الحدیث امام ابو بکر الجصاصؒ لکھتے ہیں:

”وهذا يدل على ان علينا ترك مجالسة الملحدين وسائر

الكفار لاظهارهم الكفر والشرك وما لا يجوز على الله تعالى اذا لم

يمكننا انكاره... الخ (۱)

”یہ آیت اس امر پر دلالت کرتی ہے کہ ہم (مسلمانوں) پر ضروری ہے کہ

ملاحظہ اور سارے کافروں پر ان کے کفر اور شرک اور اللہ پر ناجائز باتیں کہنے کی روک

نہ کر سکیں تو ان کے ساتھ نشست و برخاست ترک کر دیں۔“

(۳) ”يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى

أَوْلِيَاءَ“ (المائدة: ۵۱)

”اے ایمان والو! تم یہود و نصاریٰ کو اپنا دوست مت بناؤ۔“

امام ابو بکر الجصاصؒ لکھتے ہیں:

”و في هذه آية دلالة على ان الكافر لا يكون وليا

للمسلمين لا في التصرف ولا في النصرة وتدل على وجوب البراءة

من الكفار والعدواة لهم لان الولاية ضد العدواة فاذا أمرنا بمعاداة

اليهود والنصارى لكفرهم فغيرهم من الكفار بمنزلتهم والكفر ملة

(۱) احكام القرآن للجصاص - سورة الانعام - باب النهي عن مجالسة الظالمين - ۳/۲ - ط: دار الكتاب

واحدة“ (۱)

اس آیت میں اس امر پر دلالت ہے کہ کافر مسلمانوں کا ولی (دوست) نہیں ہو سکتا، نہ تو معاملات میں اور نہ امداد و تعاون میں..... اور اس سے یہ امر بھی واضح ہوتا ہے کہ کافروں سے برأت اختیار کرنا اور ان سے عداوت رکھنا واجب ہے کیونکہ ولایت، عداوت کی ضد ہے اور جب ہم کو یہود و نصاریٰ سے ان کے کفر کی وجہ سے عداوت رکھنے کا حکم ہے تو دوسرے کافر بھی ان ہی کے حکم میں ہیں، سارے کافر ایک ہی ملت ہیں۔

(۴) ”سورہ ممتحنہ“ کا تو موضوع ہی ”کفار سے قطع تعلق“ کی تاکید ہے۔ اس سورہ میں بہت سختی کے ساتھ کفار کی دوستی اور تعلق سے ممانعت کی گئی ہے، اگرچہ رشتہ دار، قرابت دار ہوں۔ اور فرمایا کہ قیامت کے دن تمہارے یہ رشتے کام نہیں آئیں گے۔ اور یہ کہ جو لوگ آئندہ کفار سے دوستی اور تعلق رکھیں گے، وہ راہ حق سے بھٹکے ہوئے اور ظالم شمار ہوں گے۔ (۲)

(۵) ”لا تجد قوما یؤمنون باللہ والیوم الآخر یوادون من حاد اللہ ورسولہ

ولو كانوا آباءهم او ابناءهم او اخوانهم او عشیرتهم“ (المجادلة: ۲۲)

”تم نہ پاؤ گے کسی قوم کو جو یقین رکھتے ہوں اللہ پر اور آخرت پر کہ دوستی

کریں ایسوں سے جو مخالف ہیں اللہ کے اور اس کے رسول کے خواہ وہ ان کے باپ

ہوں، بیٹے ہوں، بھائی ہوں یا خاندان والے ہوں۔“

آگے چل کر اس آیت کریمہ میں ان مسلمانوں کو جو باوجود قرابت داری کے، محارب کافروں سے دوستانہ تعلقات ختم کر دیتے ہیں، سچے مومن کہا گیا ہے، انہیں جنت اور رضوان الہی کی بشارت سنادی گئی ہے اور ان کو ”حزب اللہ“ کے لقب سے سرفراز فرمایا گیا ہے، جس سے واضح ہو جاتا ہے کہ خدا و رسول کے دشمن، موزی کافروں سے تعلقات رکھنا، ان سے گھل مل کر رہنا اور انہیں کسی قسم کی تقویت پہنچانا کسی مومن کا

(۱) احکام القرآن للجصاص - سورة المائدة - مطلب الکافر لایکون ولیاً لل مسلم - ۲/۴۴۳ - ط: دار الکتاب

(۲) الممتحنہ: ۱ تا ۹

کا نہیں ہو سکتا۔

بطور مثال ان چند آیات کا ذکر کیا گیا ہے ورنہ بے شمار آیات کریمہ اس مضمون میں موجود ہیں۔

اب چند احادیث نبویہ ملاحظہ ہوں:

(۱) جامع ترمذی کی ایک حدیث میں جو سمرہ بن جندب سے مروی ہے:

”حکم دیا گیا ہے کہ مشرکوں اور کافروں کے ساتھ ایک جگہ سکونت بھی اختیار

نہ کرو۔ ورنہ مسلمان بھی کافروں جیسے ہوں گے۔ (۱)

(۲) نیز ترمذی کی ایک حدیث میں جو جریر بن عبد اللہ الجلی سے مروی ہے، رسول اکرم صلی اللہ

علیہ وسلم نے ارشاد فرمایا:

”انا برئ من کل مسلم یقیم بین اظهر المشرکین“.

”یعنی آپ صلی اللہ علیہ وسلم نے اظہار برأت فرمایا اُس مسلمان سے جو

محارب کافروں میں سکونت پذیر ہو“۔ (حوالہ بالا)

(۳) صحیح بخاری کی ایک حدیث میں ”قبیلہ عکل“ اور ”عرینہ“ کے آٹھ نواشخاص کا ذکر ہے جو مرتد

ہو گئے تھے، ان کے گرفتار ہونے کے بعد حضور اکرم صلی اللہ علیہ وسلم نے حکم دیا کہ ان کے ہاتھ پاؤں کاٹ

دیئے جائیں، اور ان کی آنکھوں میں گرم کر کے لوہے کی کیلیں پھیر دی جائیں اور ان کو مدینہ طیبہ کے کالے

کالے پتھروں پر دھوپ میں ڈال دیا جائے، چنانچہ ایسا ہی کیا گیا، یہ لوگ پانی مانگتے تھے لیکن پانی نہیں دیا

جاتا تھا۔ صحیح بخاری کی روایت کے الفاظ ہیں: ”یستسقون فلا یسقون“ (۲) اور ایک روایت میں یہ لفظ

ہیں: ”حتی ان احدہم یکدم بفیہ الارض، فرأیت الرجل منهم یکدم الارض بلسانہ حتی

یموت.“ کہ وہ پیاس کے مارے زمین چاٹتے تھے مگر انہیں پانی دینے کی اجازت نہ تھی۔ (۳)

(۱) سنن الترمذی - باب فی کراہیۃ المقام بین اظهر المشرکین - ۱/ ۱۹۴ - ط: فاروقی کتب خانہ

(۲) صحیح البخاری - کتاب الوضوء - باب ابوالابلی والدواب والغنم ومرايضها - ۱/ ۳۶ - ط: قدیمی

(۳) صحیح البخاری - کتاب الطب - ابواب الدواء بالابن الابل - ۲/ ۸۴۸ - ط: قدیمی

امام نوویؒ اس حدیث کے ذیل میں لکھتے ہیں:

”ان المحارب المرتد لا حرمة له في سقى الماء ولا

غيره، ويدل عليه ان من ليس معه ماء الا للطهارة ليس له ان يسقيه

المرتد ويتيمم بل يستعمله ولو مات المرتد عطشاً“ (۱)

”اس سے معلوم ہوا کہ محارب مرتد کا پانی وغیرہ پلانے میں کوئی احترام

نہیں، چنانچہ جس شخص کے پاس صرف وضو کے لئے پانی ہو تو اس کو اجازت نہیں ہے

یہ کہ پانی مرتد کو پلا کر تیمم کر لے، بلکہ اس کے لئے یہ حکم ہے کہ پانی مرتد کو نہ پلائے

اگرچہ وہ پیاس سے مر جائے بلکہ وضو کر کے نماز پڑھے۔“

(۴) غزوہ تبوک میں تین کبار صحابہ کعب بن مالک، بلال بن امیہ واقفی بدری اور مرارة بن ربیع

بدری عمری کو غزوہ میں شریک نہ ہونے کی وجہ سے سخت سزا دی گئی، آسمانی فیصلہ ہوا کہ ان تینوں سے تعلقات

ختم کر لئے جائیں ان سے مکمل مقاطعہ کیا جائے، کوئی شخص ان سے سلام و کلام نہ کرے حتیٰ کہ ان کی بیویوں

کو بھی حکم دیا گیا کہ وہ بھی ان سے علیحدہ ہو جائیں اور ان کے لئے کھانا بھی نہ پکائیں، یہ حضرات روتے

روتے نڈھال ہو گئے اور حق تعالیٰ کی وسیع زمین ان پر تنگ ہو گئی (۲) وحی قرآنی کے الفاظ ملاحظہ ہوں:

”وعلى الثلاثة الذين خلفوا حتى ضاقت عليهم الارض بما

رحبت وضاقت عليهم أنفسهم وظنوا ان لا ملجأ من الله الا اليه“.

اور ان تینوں پر (بھی توجہ فرمائی) جن کا معاملہ ملتوی چھوڑ دیا گیا تھا۔ یہاں تک

کہ جب زمین ان پر باوجود اپنی فراخی کے تنگی کرنے لگی، اور وہ خود اپنی جانوں سے تنگ

آ گئے اور انہوں نے سمجھ لیا کہ اللہ تعالیٰ سے کہیں پناہ نہیں مل سکتی بجز اسی کی طرف کے۔“

پورے پچاس دن یہ سلسلہ جاری رہا آخر کار اللہ تعالیٰ نے ان کی توبہ قبول فرمائی اور معافی ہو گئی۔

(۱) فتح الباری - کتاب الوضوء - باب ابوال ابل والدواب ... الخ - ۱ / ۲۴۱ - ط: رئاسة ادارات البحوث.

(۲) التفسیر المظہری - سورة التوبة - ۳ / ۳۱۳ - ط: اشاعة العلوم دہلی.

قاضی ابوبکر بن العربی لکھتے ہیں:

”وفیه دلیل علی ان للامام ان يعاقب المذنب بتحريم كلامه

علی الناس أدباً له وعلی تحريم أهله علیه“ (۱)

”اس قصہ میں اس امر کی دلیل ہے کہ امام کو حق حاصل ہے کہ کسی گنہگار کی

تادیب کے لئے لوگوں کو اس سے بول چال کی ممانعت کر دے۔ اور اس کی بیوی کو

اس کے لئے ممنوع ٹھہرا دے۔“

حافظ ابن حجر فتح الباری میں لکھتے ہیں:

”وفیہا ترک السلام علی من اذنب وجواز هجره اکثر من

ثلاث.....“ الخ (۲)

”اس سے ثابت ہوا کہ گنہگار کو سلام نہ کہا جائے اور یہ کہ اس سے قطع تعلق

تین روز سے زیادہ بھی جائز ہے۔“

بہر حال کعب بن مالک اور ان کے رفقاء کا یہ واقعہ قرآن کریم کی ”سورۃ توبہ“ میں مذکور ہے اور

اس کی تفصیل صحیح بخاری، صحیح مسلم اور تمام صحاح ستہ میں موجود ہے۔

امام ابو داؤد نے اپنی کتاب سنن ابی داؤد میں ”کتاب السنۃ“ کے عنوان کے تحت متعدد ابواب قائم کئے ہیں:

(الف) باب مجانبۃ اهل الاهواء (اہل ہوا باطل پرستوں سے کنارہ کشی کرنے اور بغض

رکھنے کا بیان) (۳)

(ب) باب ترک السلام علی اهل الاهواء (اہل ہوا سے ترک سلام کا بیان) (۴)

سنن ابی داؤد میں حدیث ہے کہ عمار بن یاسرؓ نے خلوق (زعفران) لگایا تھا آپ صلی اللہ علیہ وسلم

(۱) احکام القرآن لابن العربی سورۃ التوبۃ: ۱۱۸-۱۰۲۶/۲-ط: دار الکتاب العربی .

(۲) فتح الباری - کتاب المغازی - باب حدیث کعب بن مالک - ۱۲۳/۸-ط: رئاسة ادارات

(۳) سنن أبی داؤد - ۶۳۲/۲-ط: میر محمد

(۴) المرجع السابق.

نے ان کو سلام کا جواب نہیں دیا۔ (۱)

غور فرمائیے کہ معمولی خلاف سنت بات پر جب یہ سزا دی گئی تو ایک مرتد موذی اور کافر محارب سے بات چیت، سلام و کلام اور لین دین کی اجازت کب ہو سکتی ہے؟

امام خطابی ”معالم السنن“ میں حدیث کعب کے سلسلہ میں تصریح فرماتے ہیں:

”مسلمانوں کے ساتھ بھی ترک تعلق اگر دین کی وجہ سے ہو تو بلا قید ایام کیا

جاسکتا ہے جب تک توبہ نہ کریں۔“ (۲)

(۵) مسند احمد و سنن ابی داؤد میں ابن عمر رضی اللہ عنہما سے روایت ہے کہ رسول صلی اللہ علیہ وسلم

نے فرمایا:

”القدرية مجوس هذه الأمة إن مرضوا فلا تعودوهم وإن

ماتوا فلا تشهدوهم“ (۳)

”تقدیر کا انکار کرنے والے اس امت کے مجوسی ہیں اگر بیمار ہوں تو

عیادت نہ کرو اور اگر مر جائیں تو جنازے پر نہ جاؤ۔“

(۶) ایک اور حدیث میں ہے:

لا تجالسوا أهل القدر ولا تفاتحوهم“ (۴)

”منکرین تقدیر کیساتھ نہ نشست و برخاست رکھو اور نہ ان سے گفتگو کرو۔“

(۷) سنن کبریٰ بیہقی میں حضرت علی رضی اللہ عنہ سے روایت ہے:

(۱) سنن أبی داؤد - کتاب الترجل - باب فی الخلق للرجال - ۵۷۵/۲ - ط: میر محمد کتب خانہ

(۲) معالم السنن للخطابی - کتاب السنة - باب مجانبۃ اهل الاهواء - ۵/۷ - ط: المكتبة الاثرية

(۳) مسند احمد - مسند ابن عمر - رقم الحدیث: ۵۵۸۴ - ۱۲۵/۵ - ط: دار الحدیث قاہرہ

سنن أبی داؤد - کتاب السنة - باب فی القدر - ۶۴۴/۲ - ط: میر محمد کتب خانہ

(۴) سنن أبی داؤد - کتاب السنة - باب فی فراری المشرکین - ۶۴۹/۲ - ط: میر محمد

”امرنی رسول اللہ صلی اللہ علیہ وسلم أن أغور ماء آبار بدر“ (۱)

”جنگ بدر میں رسول صلی اللہ علیہ وسلم نے مجھے حکم فرمایا کہ بدر کے کنوؤں کا

پانی خشک کر دوں۔“

اور ایک روایت میں ہے:

”ان تغور المياه كلها غير ماء واحد نلقى القوم عليه“ (۲)

”کہ سوائے ایک کنویں کے جو بوقت جنگ ہمارے کام آئے گا باقی سب

کنویں خشک کر دیئے جائیں۔“

صحیح بخاری میں ہے کہ حضرت علی کرم اللہ وجہہ کے پاس چند بد دین زندیق لائے گئے تو آپ نے انہیں آگ میں جلادیا۔ حضرت ابن عباس کو اس کی اطلاع پہونچی تو فرمایا: اگر میں ہوتا تو انہیں جلاتا نہیں، کیونکہ رسول اللہ صلی اللہ علیہ وسلم نے منع فرمایا ہے: کہ اللہ تعالیٰ کے عذاب کی سزا مت دو بلکہ میں انہیں قتل کرتا۔ کیونکہ رسول اللہ صلی اللہ علیہ وسلم نے فرمایا ہے:

”من بدل دينه فاقتلوه“ (۳)

”جو شخص مرتد ہو جائے اسے قتل کر دو۔“

صحیح بخاری میں صعب بن جثامہ رضی اللہ عنہ سے مروی ہے کہ رسول اللہ صلی اللہ علیہ وسلم سے سوال کیا گیا کہ رات کی تاریکی میں مشرکین پر حملہ ہوتا ہے تو عورتیں اور بچے بھی زد میں آجاتے ہیں فرمایا: وہ بھی انہی میں شامل ہیں۔ (۴)

بہر حال یہ تو حضرت نبی کریم صلی اللہ علیہ وسلم کے ارشادات ہیں۔ عہد نبوت کے بعد عہد خلافت راشدہ میں بھی اسی طرز عمل کا ثبوت ملتا ہے۔

(۱) مسنن کبریٰ للبیہقی - جماع ابواب السیر - باب قطع الشجر وحرق المنازل - ۸۴/۹ - ط: نشر السنة

(۲) المرجع السابق .

(۳) صحیح البخاری - کتاب استیابة المعاندين - باب حکم المرتد والمرتدة - ۱۰۲۳/۲ - ط: قدیمی

(۴) صحیح البخاری - کتاب الجہاد - باب اهل الدار بیوتون فیصاب الولدان ... الخ - ۱۰۲۳/۱

مانعین زکوٰۃ کے ساتھ حضرت صدیق اکبر رضی اللہ عنہ کا اعلان جہاد کرنا بخاری و مسلم میں موجود ہے۔ (۱)

مسلمہ کذاب، اسود غنسی، طلحہ، سدی اور ان کے پیروؤں کے ساتھ جو سلوک کیا گیا اس سے حدیث و سیر کا معمولی طالب علم بھی واقف ہے۔ (۲)

عہد فاروقی میں ایک شخص صبیح عراقی قرآن کریم کی آیات کے ایسے معانی بیان کرتا تھا، جس میں ہوائے نفس کا دخل تھا، اور ان سے مسلمانوں کے عقائد میں تشکیک کا راستہ کھلتا تھا، یہ شخص فوج میں تھا، جب عراق سے مصر گیا اور حضرت عمرو بن العاص گورنر مصر کو اس کی اطلاع ہوئی تو انہوں نے اس کو حضرت عمر فاروق رضی اللہ عنہ کے پاس مدینہ بھیجا اور صورت حال لکھی، حضرت عمرؓ نے نہ اس کا موقف سنا، اور دلائل۔ بحث و مباحثہ میں وقت ضائع کئے بغیر اس کا ”علاج بالجرید“ ضروری سمجھا، فوراً کھجور کی تازہ شاخیں منگوائیں اور خود اپنے ہاتھ سے اس کے سر پر بے تحاشہ مارنے لگے، اتنا مارا کہ خون بہنے لگا۔ وہ چیخ اٹھا: ”امیر المؤمنین! آپ مجھے قتل ہی کرنا چاہتے ہیں تو مہربانی کیجئے تلوار لے کر میرا قصہ پاک کر دیجئے، اور اگر صرف میرے دماغ کا خناس نکالنا مقصود ہے تو آپ کو اطمینان دلاتا ہوں کہ اب وہ بھوت نکل چکا ہے۔“ اس پر حضرت عمرؓ نے اسے چھوڑ دیا اور چند دن مدینہ رکھ کر اسے عراق بھیج دیا اور حضرت ابو موسیٰ اشعری کو لکھا: ان لا یجالسہ احد من المسلمین“ کہ کوئی مسلمان اس کے پاس نہ بیٹھے۔ اس مقاطعہ سے اس شخص پر عرصہ حیات تنگ ہو گیا، تو حضرت ابو موسیٰؓ نے حضرت عمرؓ کو لکھا کہ اب اس کی حالت ٹھیک ہو گئی ہے، تب حضرت عمرؓ نے لوگوں کو اس کے پاس بیٹھنے کی اجازت دی۔ (۳)

(۱) صحیح البخاری - کتاب استیابة المعاندين والمرتدين - باب قتل من أبی قبول الفرائض - ۲/۱۰۲۳۔

صحیح مسلم - کتاب الایمان - باب الامر بقتال الناس حتی یقولوا لا اله الا الله - ۱/۳۷۷۔

(۲) البدایة والنهاية مقتل مسلمة الكذاب لعنه الله - ۶/۳۲۸ - ط: دار الريان للتراث - القاهرة

ایضاً - خروج الاسود الغنسی - ۶/۳۱۱ -

ایضاً - خروج طلحة بن خويلد - ۷/۱۲۱ -

(۳) سنن الدارمی - باب من هاب الفتيا وكره التطع والتبدع - ۱/۵۱ - ط: دار المحاسن القاهرة۔

اب فقہ کی چند تصریحات ملاحظہ ہوں:

(۱) علامہ درودیرمالکی ”شرح کبیر“ میں باغیوں کے احکام میں لکھتے ہیں:

”وقطع الميرة والماء عنهم الا ان يكون فيهم نسوة“

وذاری“ (۱)

”ان کا کھانا پانی بند کر دیا جائے الا یہ کہ ان میں عورتیں اور بچے ہوں۔“

(۲) کوئی قاتل اگر حرم مکہ میں پناہ گزیں ہو جائے اس سلسلہ میں ابوبکر الجصاص لکھتے ہیں:

”قال أبو حنيفة و أبو يوسف و محمد و زفر و الحسن بن زياد:

إذا قتل في غير الحرم ثم دخل الحرم لم يقتل منه مادام فيه، ولكنه

لا يبايع ولا يؤاكل إلى أن يخرج من الحرم (۲)

امام ابو حنیفہ، امام ابو یوسف، محمد، زفر اور حسن بن زیاد کا قول ہے کہ جب حرم

سے باہر قتل کر کے حرم میں داخل ہو تو جب تک حرم میں ہے اس سے قصاص نہیں لیا

جائے گا لیکن نہ اس کے ہاتھ کوئی چیز فروخت کی جائے نہ اس کو کھانا دیا جائے یہاں

تک کہ وہ حرم سے نکلنے پر مجبور ہو جائے۔

(۳) ”در مختار“ میں ہے:

”وافتي الناصحي بوجوب قتل كل موذ وفي ”شرح

الوهبانية: ويكون بالنفي عن البدل وبالهجوم على بيت المفسدين

وبالاخراج عن الدار وبهدمها“ (۳)

ناصحی نے فتویٰ دیا ہے کہ ہر موذی کا قتل واجب ہے اور ”شرح وہبانیہ“ میں

(۱) حاشیۃ الدسوقی علی الشرح الکبیر ۲/۲۶۶-ط: مطبعة التقدم العلمية مصر .

(۲) احکام القرآن للجصاص - آل عمران - مطلب فی حکم الجانی فی غیر الحرم إذا التجأ الیه -

۲/۲۷-ط: دار الکتب العلمیۃ بیروت .

(۳) الدر المختار - کتاب الحدود - باب التعزیر - ۳/۶۴ .

ہے کہ تعزیریوں بھی ہو سکتی ہے کہ شہر بدر کر دیا جائے اور اُن کے مکان کا گھیراؤ کیا جائے انہیں مکان سے نکال باہر کیا جائے اور مکان ڈھا دیا جائے۔

(۴) ابن عابدین الشامی رد المحتار میں لکھتے ہیں:

قال فی احکام السياسة: وفي المنتقى: واذا سمع فی داره صوت المزامير فادخل عليه لانه لما اسمع الصوت فقد اسقط حرمة الدار، وفي حدود "البزازية" وغصب "النهاية" وجناية "الدراية" ذكر الصدر الشهيد عن اصحابنا انه يهدم البيت على من اعتاد الفسوق وأنواع الفساد فی داره حتى لا بأس بالهجوم على بيت المفسدين وهجم عمر على نائحة فی منزلها وضربها بالدرة حتى سقط خمارها فقبل له فيه، فقال: لا حرمة لها بعد اشتغالها بالمحرم والتحقت بالاماء..... وعن عمر رضى الله عنه انه احرق بيت الخمار. عن الصفار الزاهد: الامر بتخريب دار الفاسق (۱).

احکام السياسة میں "المنتقى" سے نقل کیا ہے کہ جب کسی کے گھر سے گانے بجانے کی آواز سنائی دے تو اس میں داخل ہو جاؤ کیونکہ جب اُس نے یہ آواز سنائی تو اپنے گھر کی حرمت کو خود ساقط کر دیا۔ اور "بزازیہ" کی کتاب الحدود اور "نہایہ" کے باب الغصب اور "درايہ" کی کتاب الجنایات میں لکھا ہے کہ صدر الشہید نے ہمارے اصحاب سے نقل کیا ہے کہ جو شخص فسق و بدکاری اور مختلف قسم کے فساد کا عادی ہو ایسے شخص پر اس کا مکان گرا دیا جائے حتیٰ کہ مفسدوں کے گھر میں گھس جانے میں بھی مضائقہ نہیں..... حضرت عمر ایک نوحہ گر عورت کے گھر میں گھس آئے اور اس کے ایسا ڈرہ مارا کہ اس کے سر سے چادر اتر گئی اور اپنے طرز عمل کی وضاحت کرتے ہوئے فرمایا کہ: حرام میں مشغول ہونے کے بعد اُس کی کوئی حرمت نہیں رہی اور یہ لونڈیوں کی صف میں

(۱) رد المحتار علی الدر المختار - کتاب الحدود - باب التعزیر مطلب یكون التعزیر بالقتل - ۶۵/۴.

شامل ہوگئی۔ حضرت عمرؓ سے یہ بھی مروی ہے کہ آپؐ نے ایک شرابی کے مکان کو آگ لگا دی تھی صفارزادہ کہتے ہیں کہ فاسق کا مکان گرا دینے کا حکم ہے۔

(۵) ملا علی قاری ”مرقاۃ شرح مشکوٰۃ“ میں لکھتے ہیں:

وهذا تنصيص على أن الضرب تعزير يملكه الانسان وإن لم

يكن محتسبا وصرف في ”المنتقى“ بذلك“ (۱)

اور یہ اس امر کی تصریح ہے کہ مارنا ایسی تعزیر ہے جس کا انسان اختیار رکھتا

ہے خواہ محتسب نہ ہو۔ ”المنتقى“ میں اس کی تصریح کی ہے۔

یاد رہے کہ اس قسم کے مقاطعہ کا تعلق درحقیقت ”بغض فی اللہ“ سے ہے جس کو حضرت محمد

صلی اللہ علیہ وسلم نے ”احب الاعمال الى اللہ“ فرمایا ہے۔ (۲)

”بغض فی اللہ“ کے ذیل میں امام غزالی، ”احیاء العلوم“ میں بطور کلیہ لکھتے ہیں:

”الاول: الکافر، فالکافر ان کان محارباً فهو يستحق القتل

والارقاق، وليس بعد هذين اهانة، الثاني: المبتدع الذي يدعو الى

بدعته فان كانت البدعة بحيث يكفر بها فامر به اشد من الذمی لانه

لا يقر بنجزيه، ولا يسامح بعقد ذمه، وان كان ممن لا يكفر به فامر به

بينه وبين الله اخف من امر الكافر لا محالة، ولكن الامر في الانكار

عليه اشد منه على الكافر، لان شرا لکافر غير متعد فان المسلمين

اعتقدوا كفره فلا يلتفتون الى قوله.....“ الخ (۳)

اول کافر، پس کافر اگر حربی ہو تو اس بات کا مستحق ہے کہ قتل کیا جائے یا غلام

(۱) مرقاۃ المفاتیح شرح مشکوٰۃ المصابیح - کتاب الجہود - باب التعزیر - ۲۲۱/۷ - ط: مکتبہ حقانیہ

(۲) سنن أبی داؤد - کتاب السنۃ - باب مجانبۃ اهل الأهواء وبغضهم - ۲۷۶/۲ - ط: ایچ ایم سعید

(۳) احیاء علوم الدین للعلامة الغزالی - کتاب آداب الالفۃ والاخوة - بیان مراتب الذین یغضون فی

اللہ... الخ - ۱۶۸/۲ - ط: دار المعرفة بیروت.

بنالیا جائے اور یہ ذلت و اہانت کی آخری حد ہے۔ دوم صاحب بدعت جو اپنی بدعت کی دعوت دیتا ہو، پس اگر بدعت حد کفر تک پہنچی ہوئی ہو تو اس کی حالت کافر ذمی سے بھی سخت تر ہے، کیونکہ نہ اس سے جزیہ لیا جاسکتا ہے۔ نہ اس کو ذمی کی حیثیت دی جاسکتی ہے، اور اگر بدعت ایسی نہیں جس کی وجہ سے اس کو کافر قرار دیا جائے تو عند اللہ تو اس کا معاملہ کافر سے لامحالہ اخف (ہلکا) ہے مگر کافر کی بہ نسبت اس پر نکیر زیادہ کی جائے گی کیونکہ کافر کا شر متعدی نہیں اس لئے کہ مسلمان کافر کو ٹھیکہ کافر سمجھتے ہیں لہذا اس کے قول کو لائق التفات ہی نہیں سمجھیں گے۔ الخ

”ردالمحتار“ میں قرامطہ کے بارے میں لکھا ہے:

”ونقل عن علماء المذاهب الاربعة انه لا يحل اقرارهم فى ديار الاسلام بجزية ولا غيرها، ولا تحل مناكحتهم ولا ذبائحتهم..... والحاصل انهم يصدق عليهم اسم الزنديق والمنافق والملحد. ولا يخفى ان اقرارهم بالشهادتين مع هذا الاعتقاد الخبيث لا يجعلهم فى حكم المرتد لعدم التصديق ولا يصح اسلام احدهم ظاهرا الا بشرط التبرئ عن جميع ما يخالف دين الاسلام لانهم يدعون الاسلام ويقرون بالشهادتين. وبعد الظفر بهم لا تقبل توبتهم اصلاً.....“ الخ (۱)

مذاهب اربعہ سے منقول ہے کہ انہیں (قرامطہ کو) اسلامی ممالک میں ٹھہرانا جائز نہیں نہ جزیہ لے کر نہ بغیر جزیہ کے۔ نہ ان سے شادی بیاہ جائز ہے نہ ان کا ذبیحہ حلال ہے..... حاصل یہ ہے کہ ان پر زندیق، منافق اور ملحد کا مفہوم پوری طرح صادق آتا ہے اور ظاہر ہے کہ اس خبیث عقیدہ کے باوجود ان کا کلمہ پڑھنا انہیں مرتد کا حکم نہیں دیتا۔ کیونکہ وہ تصدیق نہیں رکھتے۔ اور ان کا ظاہری اسلام غیر معتبر ہے جب تک ان

(۱) ردالمحتار علی الدر المختار - کتاب الجہاد - مطلب حکم الدروز والتیامنة..... الخ - ۳/۲۳۳.

تمام امور سے جو دین اسلام کے خلاف ہیں براءت کا اظہار نہ کریں، کیونکہ وہ اسلام کا دعویٰ اور شہادتین کا اقرار تو پہلے سے کرتے ہیں (مگر اس کے باوجود یکے بے ایمان اور کافر ہیں) اور ایسے لوگ گرفت میں آجائیں تو ان کی توبہ اصلاً قابل قبول نہیں۔
فقہ حنفی کی معتبر کتاب ”معین الحکام“ میں بسلسلہ تعزیر ایک مستقل فصل میں لکھا ہے:

والتعزیر لا یختص بفعل معین ولا قول معین، فقد عزر رسول اللہ صلی اللہ علیہ وسلم بالہجر، وذلك فی حق الثلاثة الذین ذکرہم اللہ تعالیٰ فی القرآن العظیم فہجروا خمسین یوما، لا یکلمہم احد، وقصتہم مشہورة فی الصحاح، وعزر رسول اللہ صلی اللہ علیہ وسلم بالنفی، فامر باخراج المخنثین من المدینة ونفاهم، وكذلك الصحابة من بعده، ونذكر من ذلك بعض ما وردت به السنة مما قال ببعضہ اصحابنا، وبعضہ خارج المذهب:

فمنہا: امر عمر بہجر صبیغ الذی کان یسأل عن الذاریات وغیرہا، ویامر الناس بالتفقہ فی مشکلات من القرآن، فضر بہ ضرباً وجیعاً ونفاه الی البصرة او الکوفة، وامر بہجرہ، فکان لا یکلمہ احد حتی تاب وکتب عامل البلد الی عمر بن الخطاب رضی اللہ عنہ ینخبرہ بتوبتہ فأذن للناس فی کلامہ.

ومنہا: ان عمر رضی اللہ عنہ حلق راس نصیر بن الحجاج و نفاه من المدینہ لما شببت النساء بہ فی الاشعار وختی الفتنة.

ومنہا: ما فعلہ علیہ الصلوة والسلام بالعربیین.

ومنہا: ان ابابکر استشار الصحابة فی رجل ینکح کما ینکح المرأة، فاشاروا بحرقہ بالنار فکتب أبوبکر بذلك إلی خالد بن الولید، ثم حرقہم عبد اللہ بن الزبیر فی خلافتہ، ثم حرقہم هشام بن عبد الملك.

ومنها: ان ابابکر حرق جماعة من اهل الردة .
 ومنها: امره صلى الله عليه وسلم بكسر دنان الخمر وشق ظروفها .
 ومنها: امره صلى الله عليه وسلم يوم خيبر بكسر القدور
 التي طبخ فيها لحم الحمر الاهلية، ثم استاذنوه في غسلها، فاذن لهم،
 فدل على جواز الامرين لان العقوبة بالكسر لم تكن واجبة .
 ومنها: تحريق عمر المكان الذي يباع فيه الخمر .
 ومنها: تحريق قصر عمر سعد بن ابي وقاص لما احتجب فيه
 عن الرعية فصار يحكم في داره .
 ومنها: مصادرة عمر عماله باخذ شطر أموالهم وقسمتها
 بينهم وبين المسلمين .
 ومنها: انه ضرب الذي زور على نقش خاتمه واخذ شيئا من
 بيت المال مائة، ضربه في اليوم الثاني مائة: ثم ضربه في اليوم الثالث
 مائة: وبه اخذ مالک لأن مذهبه التعزير يزاد على الحد .
 ومنها: ان عمر رضى الله عنه لما وجد مع السائل من الطعام
 فوق كفايته وهو يسأل، اخذ ما معه واطمعه ابل الصدقة، وغير ذلك
 مما يكثر تعدادده وهذه قضايا صحيحة معروفة. (الخ)
 ترجمہ ”اور تعزیر کسی معین فعل یا معین قول کے ساتھ مختص نہیں۔ چنانچہ رسول اللہ
 صلی اللہ علیہ وسلم نے ان تین حضرات کو (جو غزوہ تبوک سے پیچھے رہ گئے تھے اور) جن
 کا واقعہ اللہ تعالیٰ نے قرآن عظیم میں ذکر فرمایا ہے، مقاطعہ کی سزا دی تھی۔ چنانچہ
 پچاس دن تک ان سے مقاطعہ رہا، کوئی شخص ان سے بات تک نہیں کر سکتا تھا۔ ان کا

(۱) معین الحکام فیما یردد بین الخصمین من الاحکام لعلاء الذین الطرابلسی فصل بلا اسم تحت فصل

فی عقوبة العائن - ص ۲۳۱ - ط: المطبعة اليمينية بمصر .

مشہور قصہ صحاح میں موجود ہے۔ نیز رسول اللہ صلی اللہ علیہ وسلم نے جلا وطنی کی سزا بھی دی۔ چنانچہ مثنیٰ کو مدینہ سے نکالنے کا حکم دیا اور انہیں شہر بدر کر دیا۔ اسی طرح آپ صلی اللہ علیہ وسلم کے بعد صحابہ کرام رضوان اللہ علیہم اجمعین نے بھی مختلف تعزیرات جاری کیں، ہم ان میں سے بعض کو جو احادیث کی کتابوں میں وارد ہیں یہاں ذکر کرتے ہیں، ان میں سے بعض کے ہمارے اصحاب قائل ہیں اور بعض پر دیگر ائمہ نے عمل کیا ہے:

..... حضرت عمر رضی اللہ عنہ نے صبیغ نامی ایک شخص کو مقاطعہ کی سزا دی یہ شخص ”الذاریات“ وغیرہ کی تفسیر پوچھا کرتا تھا اور لوگوں کو فہمائش کیا کرتا تھا کہ وہ مشکلات قرآن میں تفقہ پیدا کریں، حضرت عمر نے اس کی سخت پٹائی کی، اور اسے بصرہ یا کوفہ جلا وطن کر دیا اور اس سے مقاطعہ کا حکم فرمایا۔ چنانچہ کوئی شخص اس سے بات تک نہیں کرتا تھا، یہاں تک کہ وہ تائب ہوا اور وہاں کے گورنر نے حضرت عمر رضی اللہ عنہ کو اس کے تائب ہونے کی خبر لکھ بھیجی تب آپ نے لوگوں کو اجازت دی کہ اس سے بات چیت کر سکتے ہیں۔

..... حضرت عمر رضی اللہ عنہ نے نصیر بن حجاج کا سر منڈوا کر اسے مدینہ سے نکال دیا تھا جبکہ عورتوں نے اشعار میں اس کی تشبیب شروع کر دی تھی اور فتنہ کا اندیشہ لاحق ہو گیا تھا۔

..... آنحضرت صلی اللہ علیہ وسلم نے قبیلہ عرینہ کے افراد کو جو سزا دی (اس کا قصہ صحاح میں موجود ہے)۔

..... حضرت ابوبکر رضی اللہ عنہ نے ایک ایسے شخص کے بارے میں جو بد فعلی کراتا تھا، صحابہ سے مشورہ کیا، صحابہ نے مشورہ دیا کہ اسے آگ میں جلا دیا جائے، حضرت ابوبکر رضی اللہ عنہ نے خالد بن ولید رضی اللہ عنہ کو یہ حکم لکھ بھیجا بعد ازاں حضرت عبداللہ بن زبیر اور ہشام بن عبد الملک نے بھی اپنے اپنے دور خلافت میں اس قماش کے لوگوں کو آگ میں ڈالا۔

..... حضرت ابوبکر رضی اللہ عنہ نے مرتدین کی ایک جماعت کو آگ میں جلا دیا۔

..... آنحضرت صلی اللہ علیہ وسلم نے شراب کے منکے توڑنے اور اس کے مشکیزے

پھاڑ دینے کا حکم فرمایا۔

..... آنحضرت صلی اللہ علیہ وسلم نے خیبر کے دن ان ہانڈیوں کو توڑنے کا حکم فرمایا۔ جن میں گدھوں کا گوشت پکایا گیا تھا، پھر صحابہ نے آپؐ سے اجازت چاہی کہ انہیں دھو کر استعمال کر لیا جائے تو آپؐ نے اجازت دے دی۔ یہ واقعہ دونوں باتوں کے جواز پر دلالت کرتا ہے، کیونکہ ہانڈیوں کو توڑ ڈالنے کی سزا واجب نہیں تھی۔

..... حضرت عمر رضی اللہ عنہ نے اس مکان کے جلا دینے کا حکم فرمایا جس میں شراب کی خرید و فروخت ہوتی تھی۔

..... حضرت سعد بن ابی وقاصؓ نے جب رعیت سے الگ تھلگ رہ کر اپنے گھر ہی میں فیصلہ کرنا شروع کیا تو حضرت عمر رضی اللہ عنہ نے ان کا مکان جلا ڈالا۔

..... حضرت عمر رضی اللہ عنہ نے اپنے عمال کے مال کا ایک حصہ ضبط کر کے مسلمانوں میں تقسیم کر دیا۔

..... ایک شخص نے حضرت عمر رضی اللہ عنہ کی مہر پر جعلی مہر بنوالی تھی اور بیت المال سے کوئی چیز لے لی تھی۔ حضرت عمر رضی اللہ عنہ نے اس کے سوڈرے لگائے، دوسرے دن پھر سوڈرے لگائے اور تیسرے دن بھی سوڈرے لگائے، امام مالک نے اسی کو لیا ہے، چنانچہ ان کا مسلک ہے کہ تعزیر مقدار حد سے زائد بھی ہو سکتی ہے۔

..... حضرت عمر رضی اللہ عنہ نے جب ایک ایسا سائل دیکھا جس کے پاس قدر کفایت سے زائد غلہ موجود تھا، اس کے باوجود وہ بھیک مانگتا پھر رہا تھا تو حضرت عمر رضی اللہ عنہ نے اس کے پاس جو کچھ تھا چھین کر صدقہ کے اونٹوں کو کھلا دیا۔

ان کے علاوہ اس نوعیت کے اور بھی بہت سے واقعات ہیں اور یہ صحیح اور معروف فیصلے ہیں۔

اور ”شرح السیر الکبیر“ میں ہے:

”ولا باس بان یبیع المسلمون من المشرکین ما بدالہم من

الطعام والثیاب وغیر ذلک الا السلاح والکراع والسبی، سواء

دخلوا اليهم بأمان أو بغير أمان، لانهم يتقوون بذلك على قتال المسلمين ولا يحل للمسلمين اكتساب سبب تقويتهم على قتال المسلمين، وهذا المعنى لا يوجد في سائر الامتعة، ثم هذا الحكم اذا لم يحاصروا حصناً من حصونهم. اما اذا حاصروا حصناً من حصونهم فلا ينبغي لهم ان يبيعوا من اهل الحصن طعاماً ولا شراباً ولا شيئاً يقويهم على المقام، لانهم انما حاصروهم لينفذ طعامهم وشرابهم، حتى يعطوا بأيديهم ويخرجوا على حكم الله، ففي بيع الطعام وغيره منهم اكتساب ما يتقوون به على المقام في حصنهم، بخلاف ما سبق، فان اهل الحرب في دارهم يتمكنون من اكتساب ما يتقون به على المقام لا بطريق الشراء من المسلمين، فاما اهل الحصن لا يتمكنون من ذلك بعد ما احاط المسلمون بهم فلا يحل لاحد من المسلمين ان يبيعهم شيئاً من ذلك، ومن فعله فعلم به الامام أدبه على ذلك لا ارتكابه ما لا يحل. (۱)

”اور کوئی مضائقہ نہیں کہ مسلمان کافروں کے ہاتھ غلہ اور کپڑا وغیرہ فروخت کریں مگر جنگی سامان اور گھوڑے اور قیدی فروخت کرنے کی اجازت نہیں، خواہ وہ امن لے کر ان کے پاس آئے ہوں یا بغیر امان کے، کیونکہ ان چیزوں کے ذریعہ مسلمانوں کے مقابلے میں ان کو جنگی قوت حاصل ہوگی، اور مسلمانوں کے لئے ایسی کوئی چیز حلال نہیں جو مسلمانوں کے مقابلہ میں کافروں کو تقویت پہونچانے کا سبب بنے، اور یہ علت دیگر سامان میں نہیں پائی جاتی۔ پھر یہ حکم جب ہے جبکہ مسلمانوں نے ان کے کسی قلعہ کا محاصرہ نہ کیا ہوا، لیکن جب انہوں نے ان کے کسی

(۱) شرح السير الكبير للإمام محمد بن الحسن الشيباني - باب هدية اهل الحرب - ۳/ ۱۲۴۲ - ط: مكتبة

قلعہ کا محاصرہ کیا ہوا ہو تو ان کے لئے مناسب نہیں کہ اہل قلعہ کے ہاتھ غلہ یا پانی یا کوئی ایسی چیز فروخت کریں جو ان کے قلعہ بند رہنے میں مدد و معاون ثابت ہو، کیونکہ مسلمانوں نے ان کا محاصرہ اسی لئے تو کیا ہے کہ ان کی رسد اور پانی ختم ہو جائے اور وہ اپنے کو مسلمانوں کے سپرد کر دیں، اور اللہ تعالیٰ کے حکم پر باہر نکل آئیں۔ پس ان کے ہاتھ غلہ وغیرہ بیچنا ان کے قلعہ بند رہنے میں تقویت کا موجب ہوگا۔ بخلاف گذشتہ بالا صورت کے کیونکہ اہل حرب اپنے ملک میں ایسی چیزیں حاصل کر سکتے ہیں جن کے ذریعہ وہاں قیام پذیر رہ سکیں، انہیں مسلمانوں سے خریدنے کی ضرورت نہیں، لیکن جو کافر کہ قلعہ بند ہوں، اور مسلمانوں نے ان کا محاصرہ کر رکھا ہو وہ مسلمانوں کے علاوہ کسی سے ضروریات زندگی نہیں خرید سکتے، لہذا کسی بھی مسلمان کو حلال نہیں کہ ان کے ہاتھ اس قسم کی کوئی چیز فروخت کرے، جو شخص ایسی حرکت کرے اور امام کو اس کا علم ہو جائے تو امام اسے تادیب اور سرزنش کرے کیونکہ اُس نے غیر حلال فعل کا ارتکاب کیا ہے۔“

مذکورہ بالا نصوص اور فقہاء اسلام کی تصریحات سے حسب ذیل اصول مستفہ ہو کر سامنے آ جاتے ہیں:

(۱) کفار محاربین سے دوستانہ تعلقات ناجائز اور حرام ہیں۔ جو شخص ان سے ایسے روابط رکھے وہ گمراہ، ظالم اور مستحق عذاب الیم ہے۔

(۲) جو کافر مسلمانوں کے دین کا مذاق اُڑاتے ہوں اُن کے ساتھ معاشرتی تعلقات، نشست و برخاست وغیرہ بھی حرام ہے۔

(۳) جو کافر مسلمانوں سے برسرِ پیکار ہوں ان کے محلے میں ان کے ساتھ رہنا بھی ناجائز ہے۔

(۴) مُرْتَد کو سخت سے سخت سزا دینا ضروری ہے۔ اس کی کوئی انسانی حرمت نہیں یہاں تک کہ اگر پیاس سے جان بلب ہو کر تڑپ رہا ہو تب بھی اسے پانی نہ پلایا جائے۔

(۵) جو کافر مُرْتَد اور باغی مسلمانوں کے خلاف ریشہ دوانیوں میں مصروف ہوں ان سے

خرید و فروخت اور لین دین، جبکہ اس سے ان کو تقویت حاصل ہوتی ہو، جائز نہیں، بلکہ اُن کی اقتصادی ناکہ بندی کر کے اُن کی جارحانہ قوت کو مفلوج کر دینا واجب ہے۔

(۶) مفسدوں سے اقتصادی مقاطعہ کرنا ظلم نہیں بلکہ شریعت اسلامیہ کا اہم ترین حکم اور اسوۂ رسول صلی اللہ علیہ وسلم ہے۔

(۷) اقتصادی اور معاشرتی مقاطعہ کے علاوہ مرتدین، موزیوں اور مفسدوں کو یہ سزائیں بھی دی جاسکتی ہیں، قتل کرنا، شہر بدر کرنا، ان کے گھروں کو ویران کرنا، ان پر ہجوم کرنا وغیرہ۔

(۸) اگر محارب کافروں اور مفسدوں کے خلاف کاروائی کرتے ہوئے ان کی عورتیں اور بچے بھی تبعا اس کی زد میں آجائیں تو اس کی پروا نہیں کی جائے گی، ہاں اصلۃً عورتوں اور بچوں پر ہاتھ اٹھانا جائز نہیں۔

(۹) ان لوگوں کے خلاف مذکورہ بالا اقدامات کرنا دراصل اسلامی حکومت کا فرض ہے، لیکن اگر حکومت اس میں کوتاہی کرے تو خود مسلمان بھی ایسے اقدامات کر سکتے جو ان کے دائرہ اختیار کے اندر ہوں۔ اور ظاہر ہے کہ عوام کے اختیار میں مکمل مقاطعہ ہی ایک ایسا اقدام ہے جو موثر بھی ہے اور پُر امن بھی۔

(۱۰) مکمل مقاطعہ صرف کافروں اور مفسدوں سے ہی جائز نہیں بلکہ کسی سنگین نوعیت کے معاملہ میں ایک مسلمان کو بھی یہ سزا دی جاسکتی ہے۔

(۱۱) زندگی اور ملحد جو بظاہر اسلام کا کلمہ پڑھتا ہو مگر اندرونی طور پر خبیث عقائد رکھتا ہو اور غلط تاویلات کے ذریعہ اسلامی نصوص کو اپنے عقائد خبیثہ پر چسپاں کرتا ہو، اس کی حالت کافر اور مرتد سے بھی بدتر ہے کہ کافر اور مرتد کی تو یہ باتفاق قابل قبول ہے مگر بقول شامی زندگی کا نہ اسلام معتبر ہے، نہ کلمہ، نہ اس کی توبہ ہی قابل التفات ہے۔ الا یہ کہ وہ اپنے تمام عقائد خبیثہ سے برأت کا اعلان کرے۔

ان اصول کی روشنی میں زیر بحث فرد یا جماعت کی حیثیت اور ان سے اقتصادی و معاشی اور معاشرتی و سیاسی مقاطعہ (یا مکمل سوشل بائیکاٹ) کا شرعی حکم بالکل واضح ہو جاتا ہے۔ واللہ تعالیٰ اعلم

کتبہ: ولی حسن ٹونگی

بینات - ذوالحجہ ۱۳۹۵ھ

نزول مسیح کا عقیدہ

اسلامی اصول کی روشنی میں

ذیل کا مقالہ آج سے ستائیس سال قبل سہ روزہ ”صدق“ لکھنؤ کی چھ اشاعتوں (۱۸ شعبان
لغلیہ ۱۲ رمضان المبارک ۱۳۷۲ھ) میں شائع ہوا تھا موجودہ حالات میں اس کی افادیت و ضرورت کے
پیش نظر سرسری نظر ثانی کے بعد اسے ”بینات“ کے قارئین کی خدمت میں پیش کیا جاتا ہے۔ (مدیر)

حامداً و مصلیاً، امام حجۃ الاسلام غزالی ”مقاصد الفلاسفہ“ وغیرہ میں فرماتے ہیں:
”یونانیوں کے علوم میں حساب، ہندسہ اور تقلیدس، یقینی علوم تھے ان کو یقینی
اور صحیح پا کر ان کے بقیہ علوم الہیات، طبعیات، نجوم وغیرہ کو بھی بعض لوگ ان کی تقلید
میں صحیح خیال کرنے لگے۔“

حقیقت میں یہ ایک عام چیز ہے، نہ اس عہد کی تخصیص ہے نہ یونانیوں کے علوم کی خصوصیت۔
اکثر لوگ جب کسی کی شخصیت سے مرعوب ہو جاتے ہیں ان کے بعض خود ساختہ غلط نظریات و افکار کو یا تو صحیح
مان لیتے ہیں یا اس میں تاویل کے درپے ہو جاتے ہیں اور ان کی شخصیت کو بچاتے رہتے ہیں۔
آج کل یہی وبا پھیل رہی ہے بعض مشاہیر جن کے بعض کمالات و خصائص عوام میں مسلم ہو گئے
ہیں اکثر لوگ ان کی شخصیت اور بعض خصوصیات سے مرعوب ہو کر ان کے بقیہ خیالات و افکار کو بھی صحیح تصور
کرنے لگتے ہیں اور بسا اوقات اس میں غلو کر کے ان ہی تحقیقات کو صحیح نظریات سمجھنے لگتے ہیں۔

اس عقلی ترقی کے دور میں یہ چیز خود دنیا کے دوسرے عجائبات کی طرح حیرت انگیز ہے۔ ایک
طرف کبار امت اور اساطین عمائدین، اشعری، ماتریدی، باقلانی، غزالی، رازی، آمدی وغیرہ جیسے محققین اسلام

کی تحقیر کی جاتی ہے۔ کبار فقہاء امت اور اکابر محدثین کے فیصلوں کو بنظر اشتباہ دیکھا جاتا ہے اور دوسری طرف قرن حاضر کے بعض ارباب قلم کی قلمی جولانیوں سے متاثر ہو کر یا ان کی شخصیت سے مرعوب ہو کر ان کے ہر فکر اور ہر خیال کو قطعی خیال کرنے لگتے ہیں۔

کچھ دنوں سے ہندوستان کے موثر جریدہ ”صدق“ میں نزول مسیح علیہ السلام کا عقیدہ زیر بحث ہے جو مدتوں پہلے سے فیصلہ شدہ ہے اور جو ”فتنہ قادیانیت“ کی وجہ سے پھر تقریباً چالیس سال زیر بحث رہا ہے اور جس پر متعدد کتابیں تصنیف ہوئی ہیں۔

مولوی ابوالکلام صاحب، مولوی جبار اللہ صاحب، مولانا عبید اللہ صاحب سندھی وغیرہ کی تحریرات میں یہ چیز آئی اور مولانا آزاد نے تو یہاں تک لکھ دیا کہ اگر یہ عقیدہ نجات کے لئے ضروری ہوتا تو قرآن کریم میں کم سے کم، واقیموا الصلوٰۃ، جیسی تصریح ضروری تھی اور ہمارا اعتقاد ہے کہ کوئی مسیح اب آنے والا نہیں..... الخ،

اس وقت بھی میں نے اس خیال کی تردید میں ایک مفصل مضمون لکھا تھا جو بعض ارباب جرائد کی مدہانت سے شائع نہ ہو سکا اور نہ اس کا مسودہ میرے پاس ہے، غور کرنے سے یہ معلوم ہوتا ہے کہ ان حضرات کو اصل داعیہ اس قسم کے خیالات میں عقلی استبعاد کا ہے اور بد قسمتی سے اپنے عقلی معیار کو ان حضرات نے اتنا بلند سمجھا ہے کہ نبوت کا منصب گویا ان عقول کا صرہ کو دیدیا گیا، ہو سکتا ہے کہ ہمارے بعض نیک دل ارباب قلم ان ہی حضرات کی شخصیتوں سے مرعوب ہو کر غیر شعوری تقلید میں کچھ درمیانی صورت اختیار کرنے لگے ہوں۔

اہل حق کے مسلک کی تائید میں جناب محترم مولانا ظفر احمد صاحب محدث تھانوی نے ایک مقالہ ”صدق“ میں شائع فرمایا، اس کے جواب میں جے پور کے ایک محترم نے بہت طویل مقالہ ”صدق“ میں شائع فرمایا جس کی تنقیح حسب ذیل امور میں ہو سکتی ہے۔

- ۱: نزول مسیح کا عقیدہ صحیح ہے لیکن ظنی ہے یقینی نہیں۔
- ۲: نزول مسیح کے بارے میں احادیث اصطلاحی تو اتر کو نہیں پہنچیں۔
- ۳: نزول مسیح کے بارے میں اجماع کا نقل مشتبہ ہے، غیب کے آئندہ امور میں اجماع محل نظر ہے۔

ممکن ہے کچھ اور اجزاء بھی تنقیح طلب ہوں، لیکن اصلی مدار ان تین چیزوں پر ہے اور یہی زیادہ اہم بھی ہیں، اس وقت اس مختصر فرصت میں اس مسئلہ کی نوعیت میں بعض خطرناک اصولی غلطیاں جو پیش آرہی ہیں ان کا تصفیہ مقصود ہے، جے پوری صاحب نہ تو میرے مخاطب خاص ہیں، نہ ان کے مضمون کی سطر سطر کی تردید یا گرفت منظور ہے، نہ طالب علمانہ بحثوں میں الجھنا مقصود ہے، نہ ان کی نیت پر حملہ ہے، صرف طالب حق کے لئے چند اصولی اساسی امور بیان کرتے ہیں، باقی جو دو عناد کا تو کوئی علاج نہیں۔ والسلام علی من اتبع الهدی۔

۱: دین اسلام کے مہمات عقائد و اعمال یا اصول و فروع کا ایک ذخیرہ جیسے قرآن کریم اور نبی کریم صلی اللہ علیہ وسلم کے توسط سے ہم تک پہنچا ہے، اسی طرح اعتقادی و عملی ضروریات دین ہم تک بذریعہ توارث یا تعامل طبقہ بہ طبقہ بھی پہنچتے رہے ہیں بلکہ اگر غور کیا جائے تو یہ معلوم ہوگا کہ دین اسلام اور اس کے کل ضروریات ہم کو اسی توارث کے ذریعہ پہنچے ہیں لاکھوں کروڑوں مسلمان جن کو نہ تو قرآنی تعلیمات کی پوری خبر ہے نہ احادیث نبویہ کا علم ہے لیکن باوجود اس کے وہ دین کی مہمات و ضروریات سے واقف رہتے ہیں۔

یہ دوسری بات ہے کہ عوام کا ایمان اجمالی ہوتا ہے تفصیلات کے وہ اس وقت مکلف ہوتے ہیں جب ان کے علم میں آجائے، یہ حق تعالیٰ کا ایک مستقل احسان ہے کہ باوجود اس دینی توارث کے قرآن کریم و حدیث نبی کریم صلی اللہ علیہ وسلم کی شکل میں ایک ایسا دستور اساسی بھی دیدیا کہ اگر کسی وقت مدتوں کے بعد اس دینی عملی توارث میں فتور یا قصور آجائے یا لوگ منحرف ہو جائیں تو تجدید و احیاء کے لئے ایک مکمل ”اساسی قانون“ اور علمی ذخیرہ بھی محفوظ رہے تاکہ امم سابقہ کی طرح ضلالت کی نوبت نہ آئے اور حق تعالیٰ کی حجت پوری ہو جائے۔

اور ظاہر ہے جب کتاب الہی ”خاتم الکتب الالہیہ“ ہو اور نبی کریم ”خاتم الانبیاء“ ہوں اور دین ”خاتم الادیان“ اور امت ”خیر الامم“ ہو تو اس کے لئے یہ تحفظات ضروری تھے اور اسی لئے اس علمی قانون پر عمل کرنے کے لئے ”عملی نمونوں“ کی ایک جماعت بھی ہمیشہ موجود رہے گی تاکہ علمی و عملی دونوں طرح حق و باطل کا امتیاز قائم رہ سکے اور پوری طرح تحفظ کیا جائے اور مزید اطمینان یا اتمام حجت کے لئے دونوں باتوں کا صاف صاف نہایت موکد طریقہ پر اعلان بھی کر دیا چنانچہ ارشاد ہوتا ہے:

۱: ”انا نحن نزلنا الذکر وانا له لحافظون“ (الحجر: ۹)

ہم ہی نے قرآن کو اتارا اور ہم ہی اس کے محافظ ہیں۔

۲: اور نبی کریم صلی اللہ علیہ وسلم فرماتے ہیں:

”لا تزال طائفة من امتی قائمین علی الحق لا یضرهم من

خالفهم ولا من خذلهم حتی یاتی امر اللہ وھم علی ذلک“ (۱)

یعنی ایک گروہ قیامت تک کے لئے دین حق پر قائم رہے گا کسی کے امداد نہ

کرنے سے یا مخالفت کرنے سے ان کا کچھ نہ بگڑے گا۔

اور میرے خیال ناقص میں تو ”فاسئلوا اھل الذکر ان کنتم لاتعلمون“ (اگر تم نہیں

جانتے ہو تو اہل علم سے پوچھتے رہو) میں بھی ایک لطیف اشارہ ہے کہ ہر دور میں کچھ اہل حق ضرور ہوں گے،

بہر حال اتنی بات واضح ہوئی کہ ”محافظین حق“ اور ”قائمین علی الحق“ کا ایک گروہ قیامت تک ہوگا، جس سے

یہ بات ثابت ہوئی کہ مہمات دین کے لئے صرف علمی اور ذہنی دستور اساسی ہی نہیں بلکہ ایک ”عملی نمونہ“

بھی موجود رہے گا اور اسی طرح توارث اور تعامل کا سلسلہ بدستور جاری رہے گا، اگر بالفرض وہ علمی و دفتری

قانون دنیا سے مفقود بھی ہو جائے تو حصول مقصود کے لئے اس گروہ کا وجود بھی کافی ہوگا۔

دین اسلام کی بہت سی ضروریات اور قطعیات مثلاً، نماز، روزہ، زکوٰۃ، حج، نکاح، طلاق، خرید

وفروخت کی اجازت، شراب نوشی، زنا کاری، قتل و قاتل کی حرمت وغیرہ وغیرہ بیسیوں باتیں اسی توارث کے

ذریعہ سے ہم تک پہنچتی رہیں۔ بلکہ نماز کی بعض کیفیات اور زکوٰۃ کی بعض تفصیلات نہ تو صریح قرآن سے

ثابت ہیں، نہ اس بارے میں احادیث ”اصطلاحی متواتر“ ہیں، لیکن باوجود اس کے دنیا جانتی ہے کہ وہ سب

چیزیں ضروری ہیں اور قطعی ہیں اور اس میں کوئی شبہ بھی نہیں۔

۲: ”اولہ سمعیہ“ یعنی عقائد و احکام کے ثبوت کے لئے قرآن و حدیث کے نصوص چار قسم

کے ہوتے ہیں:

(۱) صحیح البخاری - کتاب الاعتصام - باب قول النبی لا تزال طائفة من امتی - ۱۰۸۷/۲

الف: ثبوت ودالات دونوں قطعی ہوں۔ ب: ثبوت قطعی ہو دالات ظنی ہو۔
ج: دالات قطعی ہو ثبوت ظنی ہو۔ د: ثبوت ودالات دونوں ظنی ہوں۔

ثبوت کے معنی یہ ہیں کہ اللہ و رسول صلی اللہ علیہ وسلم کا کلام ہے، دالات کے معنی یہ کہ اس کے کلام کی مراد یہ ہے قرآن و احادیث متواترہ ثبوت کے اعتبار سے دونوں قطعی ہیں، البتہ دالات کے اعتبار سے کبھی قطعیت ہوگی کبھی ظنیت۔

اخبار آحاد میں تیسری چوتھی قسم پائی جاتی ہے، مزید تفصیل کے لئے عبدالعزیز بخاری کی کتاب کشف الاسرار شرح اصول فخر الاسلام اور شرح تحریر الاصول ابن امیر حاج وغیرہ ملاحظہ ہوں پہلی قسم سے انکار کفر ہے۔ دوسری تیسری قسم کے انکار سے کفر تک نوبت نہیں پہنچتی۔

۳: تصدیق رسالت جو بنیادی عقیدہ ہے اس میں تصدیق کے معنی یہ ہیں کہ آنحضرت صلی اللہ علیہ وسلم کی ہر بات کو دل قبول کرے اور تسلیم کرے قرآن میں، ”و صدق بہ“، اور، ”ویسلموا تسلیما“ سے یہی مراد ہے صرف کسی شے کا علم میں آ جانا جو منطقی و معقولی تصدیق ہے قطعاً کافی نہیں ہے، ورنہ صرف معرفت تو بہت سے یہودیوں کو اور ہر قل کو بھی حاصل تھی لیکن مسلمان ہونے کے لئے اور نجات کے لئے اتنی بات کافی نہ ہوئی۔

۴: احادیث متواترہ کا افادہ قطعیت اہل حق بلکہ امت کا اجماعی مسئلہ ہے۔

۵: اصطلاحی تواتر میں ایک شرط یہ ہے کہ ہر دور میں نقل کرنے والے اتنے ہوں کہ غلطی اور شبہ کی گنجائش نہ رہے۔ نقل کرنے والوں کی کوئی خاص تعداد مقرر نہیں، بسا اوقات کسی خاص موقع پر پانچ خاص آدمیوں کی روایت سے یقین حاصل ہو جاتا ہے جو پچاس دوسروں سے کسی دوسرے موقع پر حاصل نہیں ہو سکتا ہے، اس لئے علماء اصول نے تصریح کر دی ہے کہ بیان کرنے والوں یا سننے والوں کے مرتبہ سے فرق پڑ جاتا ہے اور کبھی مضمون اور بات کی نوعیت سے بھی تفاوت ہو سکتا ہے دیکھو ”فواتح الرحموت شرح مسلم الثبوت“ (۱)۔

(۱) فواتح الرحموت شرح مسلم الثبوت - للشیخ عبدالعلی محمد الہندی (م ۱۲۲۵ھ) - الأصل الثانی

۶: بعض اصولیین کے نزدیک تواتر حدیث کا مدار راویوں کی کثرت اور طرق و مخارج کی تعداد پر نہیں بلکہ دار و مدار ”تلقی بالقبول“ پر ہے جن احادیث کو قرن اول یعنی صحابہؓ کے عہد ہی میں امت نے قبول کر لیا ہے وہی متواتر ہیں۔ اس تعریف کے پیش نظر متواتر احادیث کی تعداد بہت بڑھ جاتی ہے بعض محققین نے اسی تعریف کو زیادہ پسند کیا ہے اس میں کوئی شبہ نہیں کہ عملی اعتبار سے قبولیت عامہ نفس کثرت روایات سے کہیں زیادہ مؤثر اور قوی ہے اسی کو ہم نے توارث و تعامل سے تعبیر کیا ہے، عنقریب اس بات کی تائید دوسری طرح سے بھی ہو جائیگی۔

۷: قرن اول میں ناقلین شرط تواتر پر ہوں اور قرن ثانی و ثالث میں کمی آجائے یہ محض عقلی احتمال ہے ذخیرہ حدیث میں اس کی مثال نہیں ملتی۔ بلکہ احادیث کی روایت میں واقعہ یہ ہے کہ راوی بڑھتے گئے اور قرن ثانی و ثالث میں اخبار احاد کے راوی بھی اس کثرت کو پہنچ گئے ہیں جو قرن اول میں احادیث متواترہ کے بھی نہیں تھے۔

جے پوری صاحب کو یہاں بھی بظاہر اشتباہ ہے اگرچہ آخری جزو کو خود بھی ایک مقام پر تسلیم کر گئے ہیں۔

۸: احادیث متواترہ کا ذخیرہ حدیث میں نہ ہونا یا نہایت کم ہونا دونوں دعوے تحقیق و واقعیت کے خلاف ہیں، حافظ ابن حجر وغیرہ محققین اس خیال کی تردید کرتے ہیں اور فرماتے ہیں کہ اس قسم کے خیالات کا منشا احوال رواۃ و کثرت طرق پر قلت اطلاع کے سوا اور کچھ نہیں بلکہ فرماتے ہیں کہ صحاح ستہ میں اس کی مثالیں بکثرت موجود ہیں، حافظ جلال الدین سیوطیؒ نے تو دو مستقل رسالے تصنیف کئے ہیں جن میں احادیث متواترہ کو جمع کیا ہے:

(۱) ”الازہار المتناثرة فی الاخبار المتواترة“، یہ رسالہ چھپ چکا ہے۔

(۲) تدریب الراوی^(۱) (۳) فتح المغیث للسخاوی^(۲)

(۱) تدریب الراوی للحافظ جلال الدین السیوطی (متوفی ۹۱۱ھ) - النوع الثلاثون : المشہور من الحدیث - ص ۴۴۹ - ط: قدیمی کتب خانہ .

(۲) فتح المغیث للإمام أبی عبد اللہ السخاوی (متوفی ۹۰۲ھ) - تعریف المتواتر لغة واصطلاحاً - ۱۳/۴ - ط: دار الإمام الطبری .

۹: محدثین میں کبار محدثین کی رائے یہ ہے کہ صحیح بخاری و صحیح مسلم کی وہ احادیث صحیحہ جو درجہ تواتر کو نہیں بھی پہنچیں وہ بھی قطعی ہیں اور ان سے علم یقینی حاصل ہوتا ہے۔ استاذ ابو منصور بغدادی، امام ابوالحق اسفرائی، امام الحرمین، امام ابو حامد اسفرائینی، قاضی ابوطیب طبری، امام ابوالحق شیرازی، شمس الائمہ سرخسی حنفی، قاضی عبد الوہاب مالکی، ابو یعلیٰ حنبلی، ابو خطاب حنبلی، ابن فورک، ابن طاہر مقدسی، ابو نصر عبد الرحیم شافعی ابن صلاح وغیرہ محققین مذاہب اربعہ کا یہی مذہب ہے، بلکہ اکثر اشاعرہ اور عام محدثین کا بھی یہی مسلک ہے اور یہی رائے ہے متأخرین میں سے ابن تیمیہ، ابن قیم، ابن کثیر، ابن حجر، سیوطی کا یہی دعویٰ ہے نووی وغیرہ نے جو خلاف کیا ہے حافظ ابن حجر نے اس کو بھی نزاع لفظی بتایا ہے، الافصح فی المحاکمة بین النووی وابن الصلاح“ ابوعلی غسانی کی جو اس موضوع پر مستقل کتاب ہے وہ بھی نزاع لفظی ٹھہراتے ہیں فرماتے ہیں کہ ”علم قطعی نظری“ کا افادہ سب کے یہاں مسلم ہے۔ امام ابن طاہر مقدسی تو یہاں تک فرماتے ہیں کہ جو صحیحین کی روایتیں نہیں ہیں لیکن صحیحین کی شرط پر ہوں وہ بھی مفید قطع ہیں، مکہ کے کبار تابعین میں سے عطاء ابن ابی رباح فرماتے ہیں:

ان ما اجمعت علیہ الأمة اقوی من الاسناد (۱)

جس حدیث پر امت کا اتفاق ہو کہ یہ صحیح ہے نفس اسناد کے تواتر سے یہ زیادہ قوی چیز ہے۔ امام ابوالحق اسفرائی فرماتے ہیں:

اهل الصنعة مجمعون علی ان الاخبار التي اشتمل علیها
الصحيحان مقطوع لصحة اصولها ومتونها، فمن خالف حكمه خبراً
منها وليس له تاويل سائغ للخبر نقضنا حكمه، لان هذه الاخبار تلقتہ
الأمة بالقبول (فتح المغیث للسخاوی) (۲)

(۱) فتح المغیث للسخاوی — حکم الصحیحین والتعلیق — ۵۹/۱۔

حلیۃ الأولیاء وطبقات الأصفیاء للحافظ ابن نعیم الاصفہانی (متوفی ۵۴۳۰) — عطاء ابن ابی رباح —

۳۱۴/۳ — ط: دار الکتب العلمیۃ بیروت۔

(۲) فتح المغیث للسخاوی — حکم الصحیحین والتعلیق — ۵۹/۱۔

محدثین سب اس پر متفق ہیں کہ بخاری و مسلم کی احادیث سب قطعی ہیں۔
اگر بغیر تاویل کوئی ایک حدیث کی بھی مخالفت کرے گا تو اس کے حکم کو ہم توڑ دیں گے
کیونکہ امت محمدیہ نے ان احادیث کو قبول کر لیا ہے۔

حافظ ابن حجر عسقلانی فرماتے ہیں:

الاجماع على القول بصحة الخبر اقوى في افادة العلم من

مجرد كثرة الطرق. (۱)

کسی حدیث کی صحت پر علماء کا متفق ہونا افادۂ علم (قطعییت) میں کثرت
طرق سے زیادہ قوی ہے۔

۱۰: متواتر لفظی کے یہ معنی ہرگز نہیں کہ بعینہ ایک ہی لفظ سے وہ احادیث مروی ہوں، بلکہ
جس لفظ سے بھی ہوں مضمون ایک ہونا چاہئے اور ایک یا دو محدثین نے جو نفی تواتر حدیث کا دعویٰ کیا تھا یا
صرف ایک ہی مثال بتلائی تھی، بعض محققین کے نزدیک ان کی مراد بھی یہی ہے کہ ایک لفظ سے متواتر کی مثال
نہیں ملتی، عزیز الوجود ہے، گویا ان کے نزدیک بھی احادیث متواترہ بہت ہیں لیکن ایک لفظ سے نہیں ہیں،
صرف حدیث ”من کذب علی متعمداً فليتبوأ مقعده من النار“ کو ایسا بتلایا گیا ہے، اس بناء پر نزاع
بھی لفظی ہو جاتا ہے۔ متواتر معنوی کے یہ معنی نہیں کہ لفظ مختلف ہوں اور مضمون سب میں ایک ہو بلکہ یہ معنی
ہیں کہ ہر ایک حدیث میں مضمون الگ الگ ہو اور ایک بات قدر مشترک نکل آئے جیسے احادیث معجزات کہ
ہر ایک اگرچہ اخبار آحاد میں سے ہے لیکن نفس ثبوت معجزہ سب میں مشترک ہے۔ اسی کو اصطلاح میں تواتر
معنوی یا تواتر قدر مشترک کہتے ہیں ملاحظہ ہو ”مسلم الثبوت“ اور اس کی شرح ”فواتح الرحموت“۔ (۲)

۱۱: ادلہ شرعیہ میں ایک دلیل ”اجماع امت“ ہے اگر اس اجماع کا ثبوت قطعی ہو تو اجماع قطعی ہوگا۔
اور اس کا منکر بھی کافر ہوگا۔ جیسے دوسرے قطعیات شرعیہ کا منکر، بعض عقائد اگرچہ اخبار آحاد سے ثابت

(۱) نزہۃ النظر شرح نخبة الفكر للإمام ابن حجر - الخبر المحقق بالقرائن - ص ۳۶ - ط: قدیمی

و کذا فی فتح المغیث - المرجع السابق - ص ۲۰/۱۔

(۲) فواتح الرحموت لعبد العلی الہندی (المتوفی ۱۲۴۵ھ) - الاصل الثانی السنۃ - ۱۵۰/۲ - ط: مکتبۃ العلم۔

ہوں لیکن جب ان پر امت کا اجماع ہو جائے تو وہ بھی قطعی ہو جاتے ہیں کما فی التلویح (۱) و تیسیر التحریر (۲)
 آئندہ غیبی امور کے متعلق ”علامات قیامت“ کے بارے میں اگر اجماع ہو تو اس کے معنی یہ ہیں کہ
 اس بارے میں مخبر صادق سے جو نقل ہے وہ صحیح ہے۔ ملاحظہ ہو تفصیل کے لئے فواتح الرحموت شرح مسلم (۳)
 ”حدوث عالم“ پر اجماع کے معنی بھی یہی ہیں جیسے فتح الباری میں تقی الدین ابن دقین العید سے
 منقول ہے، جے پوری صاحب نے اس بارے میں کسی قدر تلخیص سے کام لیا ہے، (۴) فلیتنبہ۔

۱۲: جو چیز قرآن کریم یا احادیث متواترہ سے ثابت ہو یا اجماع امت سے اور دلالت بھی
 قطعی ہو تو وہ سب ضروریات دین میں داخل ہیں ”ضروریات دین“ کے معنی یہ ہیں کہ ان کا دین اسلام سے
 ہونا بالکل بدیہی ہو خواص سے گزر کر عوام تک اس کا علم پہنچ گیا ہو۔ یہ نہیں کہ ہر عامی کو اس کا علم ہو۔ کیونکہ بسا
 اوقات تعلیم دین نہ ہونے سے بعض ”ضروریات دین“ کا علم عوام کو نہیں ہوتا لیکن تعلیم کے بعد اور جان لینے
 کے بعد اس پر ایمان لانا ضروری ہوتا ہے علماء نے تصریح فرمادی ہے کہ ”بعض متواترات شرعیہ“ کے جہل
 سے تو کفر لازم نہیں آتا لیکن معلوم ہونے کے بعد تجوّد و انکار سے آدمی کا فر ہو جاتا ہے۔ ملاحظہ ہو، ”جواہر
 التوحید“ کی شرح و حاشیہ ”الموافقات للشاطبی“ و اکفار الملحدین (۵)

۱۳: ”ضروریات دین“ کا انکار کرنا یا اس میں خلاف مقصود تاویل کرنا دونوں کو علماء کرام

(۱) التوضیح للعلامة عبيد الله بن مسعود الملقب بصدر الشريعة (المتوفى: ۷۴۷ھ) الأمر الرابع في حكم
 الإجماع - ۵۱۲/۲ - ط: نور محمد كتب خانہ .

(۲) تیسیر التحریر للعلامة محمد امين المعروف بأمير بادشاه - باب الإجماع - انكار حكم الإجماع
 القطعي يكفر - ۲۵۸، ۲۵۹ - ط: دار الباز مكة .

(۳) فواتح الرحموت - الأصل الثالث في الإجماع - مسألة جمع - ص ۳۰۵ - ط: مكتبة العلم .

(۴) اكفار الملحدين في ضروریات الدين - عبارات من الحافظ ابن حجر في تحقيق كفر
 الخوارج - ص ۳۱ - ط: دار الكتب العلمية .

(۵) حاشية اكفار الملحدين - تفسير ضروریات الدين - ص ۳ - ط: دار الكتب العلمية بيروت .

نے موجب کفر بتلایا ہے۔ حجۃ الاسلام غزالی نے اس موضوع میں ”التفرقة بین الاسلام والزندقة“ مستقل کتاب لکھی ہے۔ اور فیصلہ کن بحث فرمائی ہے۔ مدت ہوئی مصر سے چھپ کر آگئی ہے اور غالباً ہندوستان میں بھی طبع ہوئی ہے اور امام العصر محدث وقت، حضرت استاذ مولانا محمد انور شاہ کی کتاب ”اکفار الملحدین فی ضروریات الدین“ اس موضوع میں نہایت ہی جامع اور بے مثل کتاب ہے۔

۱۴: جو چیز متواتر ہو جائے وہ دین میں ضروری ہو جاتی ہے کیونکہ متواتر کا افادہ علم ضروری قطعی مسلمات سے ہے پس اگر کسی کو اس کا علم ہو جائے کہ یہ حدیث احادیث متواترہ میں سے ہے یا یہ بات مغیبات مستقلہ سے ہے خواہ عقائد کے متعلق ہو خواہ احکام کے بارے میں ہو، تصدیق رسالت کے لئے اس سے چارہ نہیں اور نہ تکذیب رسول کا کفر ہونا کسی دلیل کا محتاج ہے۔ بہر حال تصدیق رسول کا ایمان کے لئے ضروری ہونا اور تکذیب سے کفر لازم آنا یہ خود دین کی ضروریات میں داخل ہے کتب کلامیہ اور کتب اصول فقہ میں یہ ”قواعد کلیہ“ مفصل مل جاتے ہیں، بطور نمونہ ہم اس سمندر سے چند قطرے پیش کرنے کی کوشش کرتے ہیں:

(۱) ومن اعترف بکون شیء من الشرع ثم جحدہ کان منکرا

للشرع وانکار جزء من الشرع کانکار کله (شرح التحرير ۳، ۱۳) (۱)

جو شخص یہ مانے کہ یہ چیز شریعت میں ہے باوجود اس کے انکار کرے تو یہ کل

شریعت کا انکار ہے۔

(۲) وصح الاجماع علی کل من جحد شینا صح عندنا بالاجماع

ان رسول الله صلی الله علیہ وسلم اتی به فقد کفر أو جحد شیناً صح

عندہ بان النبی صلی الله علیہ وسلم قاله فهو کافر (الملل) (۲)

اس پر اجماع ہے کہ جس چیز کے متعلق یہ اتفاق ہو کہ نبی کریم ﷺ فرما چکے ہیں

اس کا انکار کفر ہے یا یہ مانتا ہو کہ آپ فرما چکے ہیں، باوجود اس کے نہ مانے یہ کفر ہے۔

(۱) لم نطلع علی طبع جدید (مرتب)

(۲) کتاب الفصل فی الملل والأهواء والنحل للإمام أبی عبد الله محمد علی بن حزم الاندلسی الظاہری

(المتوفی: ۵۶۵ھ) - کتاب الإیمان - ۲۵۵/۳ - ط: المثنیٰ ببغداد.

(۳) من انکر الاخبار المتواترة فی الشریعة مثل حرمة لبس

الحریر علی الرجال کفر (شرح الفقہ الاکبر) (۱)

کسی شرعی حکم کی حدیث متواتر ہو اور اس سے انکار کیا جاوے تو کافر ہوگا
جیسے ریشمی لباس مردوں کے لئے۔

(۴) فصار منکرا المتواتر ومخالفة کافرا (اصول فخر الاسلام) (۲)

متواتر کا انکار یا مخالفت دونوں کفر ہیں۔

(۵) والصحیح ان کل قطع من الشرع فهو

ضروری (المحصول للرازی) (۳)

دین میں جو چیز قطعیات کو پہنچ چکی ہو وہ ضروریات دین میں داخل ہے۔

(۶) شروط القطع فی النقلیات التواتر الضروری فی النقل

والتجلی الضروری فی المعنی (ایضاً) (۴)

شرعی امور جب تواتر سے ثابت ہوں اور معنی بھی واضح ہوں یہی قطعیت ہے۔

(۷) کل مالم یحتمل التأویل فی نفسه وتواتر نقله ولم یتصور ان

یقوم برهان علی خلافه فمخالفته تکذیب محض (الفرقة للغزالی

ص ۱۴) (۵)

(۱) شرح کتاب الفقہ الاکبر للإمام الأعظم - مطلب فی ایراد الألفاظ المکفرة التي جمعها

العلامة - ص ۲۷۶ - ط: دار الكتب العلمية بیروت.

(۲) کشف الأسرار عن اصول فخر الاسلام البزدوی للإمام علاء الدین عبدالعزیز احمد د (المتوفی: ۷۳۰ھ) -

۵۳۳/۲ - ط: دار الكتب العلمية بیروت.

(۳) اکفار الملحدين فی ضروریات الدین - ص ۸۴ - ط: دار الكتب العلمية بشاور.

(۴) المرجع السابق - ص ۸۵.

(۵) لم نطلع علی طبع جدید.

جس چیز کی نقل متواتر ہو اور تاویل کی گنجائش نہ ہو اور کوئی دلیل خلاف پر قائم نہ ہو تو ایسی چیز کی مخالفت رسول اللہ ﷺ کی تکذیب ہے۔

(۸) بل انکار المتواتر عدم قبول اطاعة الشارع ورد على الشريعة وان لم يكذب وهو كفر بواح بنفسه (شرح الاشباه للحموى ، رد المحتار ، طحطاوى) (۱)

بلکہ حقیقت میں تو متواتر کا انکار شارع کی عدم اطاعت ہے اور شریعت اسلام کا رد ہے جو خود کھلا ہوا کفر ہے اگرچہ تکذیب نہ کرے۔

(۹) ومن انكر شيئا من شرائع الاسلام فقد ابطال قول لا اله الا الله (السير الكبير للإمام محمد) (۲)

شریعت اسلامیہ کی کسی چیز سے انکار کرنا کلمہ اسلام سے انکار کرنا ہے۔

(۱۰) فلا خلاف بين المسلمين ان الرجل لو اظهر انكار الواجبات الظاهرية المتواترة والمحرمات الظاهرة المتواترة ونحو ذلك فانه يستتاب فان تاب ، والا قتل كافرا مرتدا (۳)

امت مسلمہ میں کوئی خلاف اس بارے میں نہیں کہ جو کوئی متواترات سے انکار کرے چاہے اس کا کرنا فرض ہو یا ترک حرام ہو اس سے توبہ نہ کرے تو کافر ہے اور واجب القتل ہے۔

(۱) اَكْفَارُ الْمُلْحِدِينَ فِي ضَرُورِيَّاتِ الدِّينِ - تحقيق أن تكذيب الشارع كفر سواء كان بنسبة الكذب ... - ص ۱۹ - ط: دار الكتب العلمية بشاور.

(۲) لم نطلع على هذا القول في اَكْفَارِ الْمُلْحِدِينَ ولكن وجدنا ما يقاربه ونصه : فمن أنكر شيئا من الضروريات كحدوث العالم وفرضية الصلوة والصوم لم يكن من اهل القبلة ولو كان مجاهدا بالطاعات اَكْفَارُ الْمُلْحِدِينَ - تحقيق ان هل القبلة اتفقوا على ضروريات الدين - ص ۱۷ .

(۳) مهذب شرح العقيدة الطحاوية للإمام ابن أبي العز الدمشقي - قضية التكفير - ص ۲۳۲ - ط: مكتبة الغرباء

(۱۱) لایکفر اهل القبلیۃ الا فیما فیہ انکار ما علم مجینہ بالضرورة او

اجمع علیہ کاستحلال المحرمات (المواقف ومثله فی العضدیۃ) (۱)

اہل قبلہ کی اس وقت تک تکفیر نہیں کی جاتی جب تک ضروریات دین کا یا کسی

ایسی چیز کا جس پر اجماع منعقد ہوا انکار نہ کرے مثلاً حرام کو حلال سمجھنا۔

(۱۲) وكذلك يقطع بتكفير من كذب او انكر قاعدة من قواعد

الشريعة وما عرف يقينا بالنقل المتواتر من فعل رسول الله ﷺ (۲)

جو شخص تکذیب کرے یا کلیات شریعت میں سے کسی قاعدہ سے انکار کرے یا

جو چیز نبی کریم ﷺ سے متواتر ثابت ہے اس سے انکار کرے اس کی تکفیر قطعی و یقینی ہے۔

(۱۳) وخرق الاجماع القطعی الذی صار من ضروریات الدین

کفر (کلیات ابی البقاء) (۱)

قطعی اجماع جو ضروریات دین میں داخل ہے اس کا خلاف کرنا کفر ہے۔

(۴) ضروریات دین کی مثال میں علماء امت اپنی اپنی کتابوں میں دو چار مثالیں ذکر کرتے

ہیں۔ ناظرین کو یہ غلط فہمی ہو جاتی ہے کہ ضروریات دین بس یہی ہیں آگے سلسلہ ختم ہو گیا یہ چیز بے پوری

صاحب کو بھی پیش آرہی ہے۔ حالانکہ ان اکابر کا مقصود محض مثال پیش کرنا ہے، نہ استقصاء، نہ حصر، نہ

تخصیص۔ اس غلط فہمی کے ازالہ کے لئے ذیل میں ہم ان مثالوں کو ایک جگہ جمع کر دیتے ہیں جو سرسری محنت

سے مل سکیں۔ تاکہ اس مختصر فہرست سے خود بخود یہ حقیقت واضح ہو جائے کہ مقصود تمثیل تھی، نہ کہ پوری

فہرست کتب فقہ، اصول فقہ، کتب کلام، اصول حدیث میں ذیل کی مثالیں ملتی ہیں:

اثبات علم الہی، قدرت محیط، ارادۃ کاملہ، صفت کلام، قرآن کریم، قدم

قرآن، قدم صفات باری، حدوث عالم، حشر اجساد، عذاب قبر، جزاء و سزا، رویت

(۱) اکفار الملحدين - بیان وجوہ تکفیر اهل القبلة - ص ۵۴-۵۵.

(۲) المرجع السابق - ۵۶.

(۳) اکفار الملحدين - النقل عن الأئمة وغيرهم من أئمة الدين .

باری قیامت میں، شفاعت کبریٰ، حوض کوثر، وجود ملائکہ، وجود کراما کاتبین، ختم نبوت کا وہی ہونا، مہاجرین و انصار کی اہانت کا عدم جواز، اہل بیت کی محبت، خلافت شیخین، پانچ نمازیں، فرض رکعات کی تعداد، تعداد سجدات، رمضان کے روزے، زکوٰۃ، مقدار زکوٰۃ، حج، وقوف عرفات، تعداد طواف، جہاد، نماز میں استقبال کعبہ، جمعہ، جماعت، اذان، عیدین، جواز مسح خفین، عدم جواز سب رسول، عدم جواز سب شیخین، انکار جسم، انکار حلول اللہ، عدم استحلال محرمات، رجم زانی، محض حرمت لبس حریر (ریشم پہننا) جواز بیع، غسل جنابت، تحریم نکاح امہات، تحریم نکاح بنات، تحریم نکاح ذوی المحارم، حرمت خمر، حرمت قمار۔

اس وقت یہ کیا ون مثالیں پیش کی گئی ہیں۔ اب تو خیال مبارک میں آگیا ہوگا کہ بعض وہ امور جس کی طرف التفات بھی نہ ہوگا وہ بھی ضروریات دین میں داخل ہیں۔

اب ہم اس بحث کے آخر میں محقق ہند حضرت عبدالعزیز صاحب کی عبارت کا اقتباس پیش کرتے ہیں پوری عبارت اکفار الملحدین میں منقول ہے۔ اس سے انشاء اللہ یہ بات بالکل بدیہی ہو جائے گی کہ ضروریات دین کے لئے ضابطہ کلیہ کیا ہے اور جو چیزیں بطور تمثیل پیش کی جاتی ہیں۔ ان کا دائرہ صرف تمثیل ہی کی حد تک محدود ہے، فرماتے ہیں:

لأن ضروریات الدین منحصرة عندهم فی ثلاثة: مدلول الكتاب بشرط ان يكون نصاً صریحاً لا يمكن تأويله كتحريم الامهات والبنات، ومدلول السنة المتواترة لفظاً او معناً سواء كان من الاعتقادات او من العمليات وسواء كان فرضاً او نفلاً..... والمجمع عليه اجماعاً قطعياً كخلافة الصديق والفاروق ونحو ذلك ولا شبهة ان من انكر امثال هذه الامور لم يصح ايمانه بالكتاب والنبين (۱)۔

ضروریات دین تین قسم کے ہیں پہلی قسم یہ کہ تصریح نص قرآنی سے ثابت ہوں جیسے ماں بیٹی سے نکاح کا حرام ہونا، دوسری قسم یہ کہ سنت متواترہ سے ثابت ہوں۔ تواتر خواہ لفظی ہو خواہ معنوی عقائد میں ہو یا اعمال میں ہو فرض ہو یا نفل ہو۔ تیسری قسم یہ ہے کہ اجماع قطعی سے ثابت ہوں جیسے صدیق اکبرؓ و فاروق اعظمؓ کی خلافت وغیرہ اس میں کوئی شبہ نہیں کہ اس قسم کے امور سے اگر انکار کیا جائے تو اس شخص کا ایمان قرآن اور انبیاء پر صحیح نہیں ہے۔

امام العصر محدث حضرت استاذ محمد انور شاہ مزید توضیح کے ساتھ فرماتے ہیں کہ ”ضروری“ کے معنی یہ ہیں کہ حضرت رسالت مآب ﷺ سے اس کا ثبوت ضروری ہو، دین سے ہونا یقینی ہو۔ اور جو بھی اس کا شرعی مرتبہ ہو اسی درجہ کا عقیدہ اس کا ضروری ہوگا۔ مثلاً نماز فرض ہے اور فرضیت کا عقیدہ بھی فرض ہے اور اس کا سیکھنا بھی فرض ہے اور انکار کفر ہے اسی طرح مسواک کرنا سنت ہے اور سنت ہونے کا عقیدہ فرض ہے اور سیکھنا سنت اور انکار کرنا کفر ہے اور عملاً ترک کر دینا باعث عتاب یا عقاب ہے۔

اب امید ہے کہ اس تشریح سے ضروریات دین کی حقیقت واضح ہوگئی ہوگی، بات تو بہت لمبی ہوگئی لیکن توقع ہے کہ طالب حق کے لئے نہایت کارآمد ثابت ہوگی اور آج کل جو عام طور سے ایمان و کفر کے قواعد یا مسائل میں عوام کو یا عالم نما جاہلوں کو شبہات و شکوک یا دساوس پیش آرہے ہیں ان کا بھی اس سے تصفیہ ہو جائے گا اس طولانی تمہید کے بعد ان ہی اصول مذکورہ کی روشنی میں ہم نزول مسیح علیہ السلام کے عقیدے کو پرکھتے ہیں اگرچہ ہمارا اصلی مقصد تو پورا ہو گیا۔ اب طالب حق خود ہی ان اصول اسلامیہ اور قواعد مسلمہ کی روشنی میں تفتیش کر کے مزید ”ضروریات دین“ کا سراغ بھی لگا سکے گا۔ لیکن تہرے چند مختصر گزارشات بھی ناظرین کی خدمت میں پیش کرتے ہیں۔

نزول مسیح علیہ السلام کے تین پہلو ہیں:

(۱) قرآنی حیثیت اس کی کیا ہے؟

(۲) حدیثی حیثیت سے مرتبہ کیا ہے؟

(۳) اور اجماع امت کا فیصلہ اس بارے میں کیا ہے؟

تینوں امور واضح ہونے کے بعد خود بخود یہ چیزیں اظہر من الشمس ہو جائیں گی کہ عقیدہ نزول ”ضروریات دین“ میں سے ہے یا نہیں۔

عقیدہ نزول مسیح اور قرآن کریم

۱: وانه لعلم للساعة فلا تمترن بها (الزخرف: ۷۶)

”اور بے شک وہ نشانی ہے قیامت کی، پس نہ شک کرو اس میں۔“

ترجمان القرآن حضرت ابن عباس اور حضرت ابوہریرہ صحابہ میں سے، تابعین میں سے ابو العالیہ، ابو مالک، عکرمہ، حسن، قتادہ، ضحاک، مجاہد، وغیرہ سے آیت کریمہ کی صحیح تفسیر یہ منقول ہے کہ ”انہ“ کی ضمیر عیسیٰ علیہ السلام کی طرف راجع ہے۔ قرآنی سیاق کا تقاضا بھی یہی ہے اور ”علم“ کے معنی نشانی کے ہیں، تفسیر ابن جریر، تفسیر ابن کثیر، تفسیر درمنثور میں مجاہد سے مروی ہے:

قال: آية للساعة خروج عيسى ابن مريم قبل يوم القيامة،

”فرمایا قیامت کی نشانی ہے حضرت عیسیٰ بن مریم کا قیامت سے پہلے تشریف لانا۔“

حافظ ابن کثیر دعویٰ کرتے ہیں کہ یہی تفسیر صحیح ہے۔ ظاہر ہے کہ کسی صحابی سے اس کے خلاف تفسیر جب منقول نہیں تو ایسی صورت میں حبر امت اور بحرامت ترجمان القرآن ابن عباس کی تفسیر سے زیادہ رائج کوئی تفسیر ہو سکتی ہے۔ اب ترجمہ آیت کریمہ کا یہ ہوا کہ ”یقینی یہ ہے کہ نزول عیسیٰ علیہ السلام قیامت کی نشانی ہے پس اس میں شک نہ کرو“ تفصیل کے لئے تفسیر ابن جریر، تفسیر ابن کثیر، الدر المنثور، عقیدۃ الاسلام فی حیات عیسیٰ علیہ السلام ملاحظہ ہو۔ (۱)

(۱) تفسیر ابن جریر

تفسیر ابن کثیر - ۱۳۲/۳ - ط: قدیمی کراتشی

الدر المنثور فی تفسیر الماثور للإمام عبدالرحمن جلال الدین السيوطی (المتوفى: ۹۱۱ھ) - ۳۸۷/۷ - ط: دار الفكر بيروت.

عقیدۃ الاسلام وتعلیقاتہ تحیۃ الاسلام للعلامة انور شاه کشمیری - ۲۸/۲ - ملحقہ مجموعہ

رسائل کشمیری - ط: اداره القرآن کراتشی

اس لئے عقیدۃ الاسلام میں حضرت امام العصر فرماتے ہیں:

اذا تواترت الاحادیث بنزوله، وتواترت الآثار، وهو المتبادر من نظم

الایة: ”وانه لعلم للساعة“ فلا يجوز تفسير غيره. (۱)

جب عیسیٰ علیہ السلام کے نزول کی احادیث و آثار متواتر ہیں، اور قرآن کریم کی آیت کا واضح مفہوم بھی یہی ہے تو اس کے علاوہ کوئی اور تفسیر صحیح نہ ہوگی۔

۳: وان من اهل الكتاب الا ليؤمنن به قبل موته ويوم القيامة

يكون عليهم شهيدا (النساء: ۱۵۹)

کوئی شخص بھی اہل کتاب میں سے نہ رہے گا مگر وہ عیسیٰ علیہ السلام پر ان کی موت سے قبل ایمان لائے گا۔

”موتہ“ کی ضمیر میں نزاع ہے ابن جریر نے ابن عباس، مجاہد، عکرمہ، ابن سیرین، ضحاک وغیرہ کی تفسیر کے مطابق اس کی تصحیح و ترجیح فرمائی ہے کہ ”موتہ“ کی ضمیر راجع ہے عیسیٰ علیہ السلام کی طرف اور مقصود یہ ہے کہ نزول عیسیٰ علیہ السلام کے وقت جتنے اہل کتاب ہونگے عیسیٰ علیہ السلام کی وفات سے پہلے سب ایمان لے آئیں گے اور اسی قول کو ابن جریر اپنی تفسیر میں اولیٰ هذا الاقوال بالصحة، قرار دیتے ہیں، ابن کثیر اپنی تفسیر میں فرماتے ہیں:

وهذا القول هو الحق كما سنبينه بعد بالدليل القاطع ان شاء الله.

یہی قول حق ہے جیسا کہ آگے دلیل قطعی کے ساتھ اس کو بیان کریں گے، انشاء اللہ۔

اور پھر فرماتے ہیں:

”ولا شك ان هذا الذي قاله ابن جرير هو الصحيح لانه

المقصود من سياق“ (۲)۔

”لا ريب کہ یہ جو کچھ ابن جریر نے فرمایا ہے یہی صحیح ہے کیونکہ سياق آیت

سے یہی مقصود ہے۔“

(۱) عقیدۃ الاسلام - ۲/۲۸ - ملحقہ مجموعہ رسائل کشمیری - ط: ادارة القرآن کراچی

(۲) تفسیر ابن کثیر - ۱/۵۷۷۔

غرضیکہ انتہائی تاکید سے ابن کثیر نے اس دعوے کو ثابت کیا ہے۔ ”فتح الباری“ اور ”عمدة القاری“ میں اس تفسیر کو ”اہل العلم“ کی تفسیر بتلایا ہے۔ (۱)

بہر حال قرآن کریم کی رائج تفسیر کی بناء پر ان دو آیتوں میں نزول مسیح کا ذکر ہے ہاں یہ دونوں آیتیں اس مقصود میں ظاہر الدلالة ہیں قطعی الدلالة نہیں لیکن چونکہ احادیث صحیحہ نزول عیسیٰ علیہ السلام کے متعلق تواتر کو پہنچ گئی ہیں اور تواتر منید قطعیت ہے اس حیثیت سے یہ آیتیں منید قطعیت ہوگی اگرچہ مقطوع لغیرہ ہوں۔

بہر حال یہ تفصیل ہمارے موضوع سے خارج ہے اس موضوع کی تفصیل و تحقیق نکات و لطائف کو دیکھنے کا اگر شوق ہو تو ”عقیدۃ الاسلام“، اور ”تحیۃ الاسلام“ کی مراجعت کی جائے جو امام العصر مولانا انور شاہ قدس سرہ کی اس موضوع پر بے نظیر کتابیں ہیں۔

نزول عیسیٰ علیہ السلام کے بارے میں تواتر حدیث:

اب رہا دوسرا پہلو: حدیثی اعتبار سے تو یہ پہلے ذہن نشین ہونا چاہیے کہ تواتر حدیث یا تواتر احادیث دونوں ایک ہی حقیقت کے دو عنوان ہیں۔ محدثین کی اصطلاح میں اگر ایک ”متن“ مثلاً دس صحابہ سے مروی ہو تو یہ دس حدیثیں کہلائیں گی اگر عدد صحابہ درجہ تواتر کو پہنچ گیا تو یہی حدیث متن کے اعتبار سے حدیث متواتر ہوگی، رواۃ اور کثرت طرق کے اعتبار سے احادیث متواتر کی تعبیر زیادہ انسب ہوگی بظاہر بے پوری صاحب اس سے بھی غافل ہیں۔

اب سنئے اگر کسی حدیث کے رواۃ اور طرق بحث و تفتیش کے بعد درجہ تواتر کو پہنچ گئے ہیں تو ہر محدث کو اس حدیث کے متواتر کہنے کا حق حاصل ہوگا اگرچہ امت میں سے کسی نے تصریح نہ کی ہو۔ بلکہ

(۱) فتح الباری شرح صحیح البخاری للإمام الحافظ ابن حجر العسقلانی (المتوفی: ۸۵۳ھ) - کتاب

الأنبياء - باب نزول عیسی بن مریم علیہ السلام - ۲/ ۳۹۲ - ط: رئاسة ادارة البحوث العلمية والافتاء .

(۲) عمدة القاری شرح صحیح البخاری للإمام العلامة بدر الدین العینی (المتوفی: ۸۵۵ھ) - کتاب

الأنبياء - باب نزول عیسی بن مریم علیہ السلام - ۱۳/ ۹۲ - ط: مصطفى البابی الحلبي مصر.

ہوسکتا ہے کہ کسی محدث نے بغیر بحث و تحقیق کے کسی حدیث کے متعلق فرمادیا ہو کہ یہ ”خبر واحد“ ہے۔ بعد میں تتبع طرق اور کثرتِ روایت سے کسی کو معلوم ہو کہ متواتر ہے تو وہ متواتر اور مفید للعلم القطعی ہوگی، نیز یہ معلوم رہے کہ ہر فن کا مسئلہ اس فن والوں سے لیا جاتا ہے کسی حدیث کی تصحیح یا تحسین یا تضعیف یا خبر واحد یا مشہور و متواتر ہونے کے لئے محدث کی شہادت پیش کی جائے گی صرف فقیہ کا یہ منصب نہیں۔ اور نہ صرف متکلم یا معقولی کا یہ وظیفہ ہے۔

ایک موقع پر جے پوری صاحب نے ”نزول مسیح“ کی احادیث کو ”اخبار آحاد“ کہنے کے لئے تفتازانی کی عبارت پیش فرمائی ہے۔ یہ فن تفتازانی کا نہیں۔ وہ معانی و بیان یا منطق و کلام میں ہزار درجہ محقق ہوں تو ہوں حدیث ان کا فن نہیں ہے یہاں تو غزالی، امام الحرمین، رازی، آمدی جیسے اکابر کے اقوال بھی قابل اعتبار نہیں چہ جائیکہ تفتازانی؟ ایسے موقع پر تو مغلطائی، ماردینی، مزنی، ذہبی، عراقی، ابن حجر، عینی، ابن تیمیہ، ابن قیم، ابن کثیر، وغیرہ وغیرہ محدثین امت اور حفاظ حدیث کی شہادت مقبول ہوسکتی ہے۔

سید جرجانی اور تفتازانی کی احادیث دانی جاننے کے لئے یہ واقعہ کافی ہے کہ چھ ماہ تک ”حب الہجرۃ من الایمان“ میں مناظرہ کرتے رہے کہ حدیث ہے اور ”من“ ابتدا یہ ہے؟ یا تبعیضیہ؟ بیچاروں کو اتنی بھی خبر نہیں ہوئی کہ حدیث ”موضوع“ ہے۔

خیر اس بحث کو رہنے دیجئے، احادیث ”نزول مسیح“ صحاح کی حدیثیں ہیں اور صحاح ہی میں عبد اللہ بن مسعود، عبد اللہ بن عمر، حذیفہ، ابن اسید، ابو امامہ باہلی، جابر بن عبد اللہ، نواس بن سمعان سے مروی ہیں ان میں سے ابو ہریرہؓ، جابرؓ، حذیفہؓ، ابن عمرؓ کی حدیثیں تو صحیحین کی ہیں۔ اگر اس باب میں صرف شیخین ہی کی حدیثیں ہوتیں تو نمبر (۹) کے مطابق محققین اہل حدیث و کبار محدثین کے نزدیک ان کے افادہ یقین میں ذرا بھی شبہ نہیں اور صحیح ابن خزیمہ، صحیح ابن حبان، مسند احمد، سنن اربعہ وغیرہ کی حدیثیں ملا کر مرفوعات کی تعداد ستر تک پہنچ جاتی ہیں۔

کیا ستر کبار صحابہ جن کی فضیلت میں وحی متلو نازل ہوئی اور روئے زمین پر انبیاء علیہم السلام کے بعد صدق شعار قوم ان سے زیادہ نہیں گزری، اگر اسان نبوت سے ان کی حکایت مفید للعلم نہیں ہوگی تو کس قوم کی ہوگی؟ اگر ہمیں کسی صلاح و تقویٰ اور صداقت کا یقین ہو اور ہمیں بائیس ایسے آدمی آکر ہم سے کوئی

بات بیان کریں تو انصاف سے بتایا جائے کہ ہمارے لئے مفید للعلم الیقینی ہوگی یا نہیں؟ حالانکہ ایک صحابی ایک ہزار راویوں پر بھاری ہے بلکہ اگر یہ کہا جائے کہ ساری امت پر بھاری ہے تو شاید مستبعد نہ ہوگا، پھر ان ستر صحابہ کی مرفوع احادیث کے علاوہ تقریباً تیس صحابہ و تابعین سے آثار موقوفہ بھی مروی ہیں اور محدثین کا یہ فیصلہ ہے کہ غیر قیاسی و غیر عقلی امور میں موقوف روایت بھی مرفوع کے حکم میں ہے۔ گویا سو مرفوع روایتیں باسانید صحیحہ و حسنہ جمع ہوگئی ہیں کیا کوئی بتا سکتا ہے کہ جن محدثین نے جن احادیث کے متعلق تواتر اصطلاحی کا دعویٰ کیا ہے وہ کثرت رواۃ و کثرت طرق اور کثرت مخارج میں اس کا مقابلہ کر سکتی ہیں حدیث ”من کذب علی متعمدا فلیتبو مقعده من النار“ (۱) جو سب سے اعلیٰ ترین متواتر حدیث کی نظیر پیش کی گئی ہے اس کے رواۃ بھی تقریباً سو ہی تک پہنچتے ہیں حالانکہ مشکل ہے کہ سو کی سو روایتوں کے تمام رجال صحیح یا حسن تک پہنچیں، حدیث ”مسح خفین“ باتفاق محدثین حدیث متواتر ہے کتب اصول فقہ و کتب فقہ، شروح حدیث میں متعدد مواضع میں امام ابو حنیفہ کا یہ مشہور قول نقل چلا آتا ہے:

ما قلت بالمسح (علی الخفین) حتی جاء لی مثل ضوء النهار

وانی اخاف الکفر علی من لم یر المسح علی الخفین، (۱)

میں مسح خفین کا اس وقت قائل ہوا جب کہ دن کی روشنی کی طرح یہ مسئلہ

میرے سامنے واضح ہو گیا اور جو شخص مسح خفین کا قائل نہیں مجھے اس کے حق میں کفر کا

اندیشہ ہے۔

تو مسح خفین کے انکار سے کفر کا اندیشہ ہے۔ اور تاریخ خطیب بغدادی میں ہے کہ امام ابو حنیفہ

سے کسی نے ان کا مسلک پوچھا تو انہوں نے فرمایا:

(۱) الصحيح لمسلم - المقدمة - ۷/۱ - ط: قدیمی .

(۲) الکفایة علی الهدایة - کتاب الطهارة - باب المسح علی الخفین - ۱۲۷/۱ .

وفتح القدير - کتاب الطهارة - باب المسح علی الخفین - ۱۲۷/۱، ۱۲۷/۱ .

وعمدة القاری شرح البخاری للعلامة العینی - باب المسح علی الخفین - بیان استنباط الأحکام -

۲/۸۰۴ - ط: مصطفى البابی مصر .

افضل الشيخين واحب الختین واری المسح علی

الخفین، (۱)

میں حضرت ابوبکر و عمر کو سب (صحابہ) سے افضل سمجھتا ہوں عثمان و علی رضی

اللہ عنہما سے محبت رکھتا ہوں، مسح خفین کا قائل ہوں۔

گویا سنی ہونے کے لئے مسح خفین کے ماننے کو ضروری معیار قرار دیا ہے۔ بالفاظ دیگر جواب کا خلاصہ یہ نکلا کہ میں نہ شیعہ ہوں نہ خارجی ہوں بلکہ سنی ہوں تو اس لئے کہ امام کے نزدیک مسح علی الخفین کی احادیث متواتر ہیں اور مفید للعلم القطعی ہیں حالانکہ غسل رجليں قرآن کریم کا قطعی حکم ہے اور احادیث غسل رجليں بھی متواتر ہیں۔ دو قطعی دلیلوں سے فرضیت غسل رجليں ثابت ہو چکی تھی، پھر بھی جمہور امت کے نزدیک مسح علی الخفین کا جواز یقینی ہے اور اس قطعی دلیل سے کتاب اللہ اور احادیث متواترہ غسل پر زیادتی صحیح ہو گئی۔ (۲)

غور کرنے کا مقام ہے کہ احادیث مسح علی الخفین کے باب میں بتصریح امام احمد بن حنبل مرفوع حدیثیں کل چالیس ہیں حالانکہ صحابہ میں سے بعض اکابر کا خلاف بھی منقول ہے پھر یہ بھی مشکل ہے کہ یہ چالیس حدیثیں سب کی سب صحیح یا حسن ہوں اس کے باوجود اتنی مقدار تو اتنی قطعی کے لئے کافی ہوئی۔ (۳)

احادیث غسل رجليں کو متواتر اصطلاحی کہا گیا ہے حالانکہ بمشکل اکتیس حدیثیں منقول ہیں۔ احادیث معراج جسمانی کو متواتر اصطلاحی کہا گیا ہے حالانکہ کل رواۃ بیس تک پہنچتے ہیں احادیث ”حوض کوثر“

(۱) لم نجد هذه العبارة نصوصاً ولكن فيه: عن يحيى بن نصر قال كان أبو حنيفة يفضل أبا بكر وعمر ويحب علياً وعثمان وكان يمسح على الخفين وكان أعلم الناس في زمانه واتقاه - (تاريخ بغداد - النعمان بن ثابت أبو حنيفة صاحب المذهب - ۳۷۷/۱ - رقم الترجمة: ۷۲۹۷ - ط: دار الكتاب العربي بيروت).

(۲) عمدة القاری - باب المسح علی الخفین - ۴۰۹/۲.

(۳) كشف الاسرار عن اصول فخر الاسلام البزدوی للإمام علاء الدین البخاری (المتوفى: ۷۳۰ھ) - باب المشهور من الأخبار - ۵۳۵/۲، ۵۳۶ - ط: دار الكتب العلمية بيروت.

وكذا في المغنی لابن قدامة (المتوفى: ۷۲۲ھ) - باب المسح علی الخفین - ۳۱۶/۱ - ط: دار الفكر.

کو متواتر اصطلاحی کہا گیا ہے حالانکہ کل احادیث پچاس تک پہنچتی ہیں احادیث ”رفع یدین عند اتحریمہ“ کو متواتر اصطلاحی کہا گیا ہے حالانکہ کل حدیثیں بمشکل پچاس تک پہنچیں گی۔

حدیث: ”من بنی مسجداً لله“.... الخ متواتر ہے باوجودیکہ صحابہ روایت کرنے والے میں سے متجاوز نہیں، ایسی ہی حدیث شفاعت، حدیث عذاب قبر، حدیث سوال منکر نکیر، حدیث المرء مع من احب، حدیث کل میسر لما خلق له، حدیث بدء الاسلام غریبا... الخ وغیرہ وغیرہ ان سب حدیثوں کو اصطلاحی تواتر کے اعتبار سے متواتر کہا گیا ہے۔

حافظ ابن تیمیہ نے تو کئی رسائل میں احادیث شفاعت، جوش کوثر، عذاب قبر کو سنت متواترہ سے تعبیر کیا ہے باوجودیکہ ان کے رواۃ و طرق احادیث نزول مسیح کو نہیں پہنچتے۔

اب نہیں معلوم ہے پوری صاحب کے یہاں وہ کون سی شرط ہے جو حدیث متواتر اصطلاحی کے لئے موجود ہونی چاہئے، محدثین نے جن متواتر حدیثوں کو جمع کیا ہے وہ سب اصطلاحی متواترات ہیں نہ کہ لغوی، نہ معلوم ہے پوری صاحب کو تواتر کے لفظ سے کیوں چڑ ہے کہ جہاں ”تواترات الاخبار“ کا لفظ دیکھ لیا، فرمانے لگے، ”یہ تواتر لغوی ہے، مراد کثرت ہے“، نہ معلوم یہ ”جہی“ کا منصب آپ کو کس نے دیا ہے؟

ہاں یہ صحیح ہے کہ بعض مواقع پر لغوی تواتر مراد ہوتا ہے لیکن خارجی قرائن اور بحث و تحقیق سے فیصلہ ہو جاتا ہے کہ یہ تواتر اصطلاحی ہے یا لغوی، جن کا یہ فن ہے اور شب و روز اس کی مزا ولت کرتے ہیں اور حدیث ان کی صفت نفس بن گئی ہے وہ ہی اپنی بصیرت سے اس کا فیصلہ کرتے ہیں۔ ہر عمر و زید کا یہ منصب نہیں اب سوچئے کہ صحابہ میں سے احادیث نزول کو اتنے روایت کرنے والے اور صحابہ سے نقل کرنے والے یقیناً اس سے کہیں زائد ہیں اور کم سے کم اتنے تو ضرور ہیں اور باتفاق امت رواۃ بڑھتے ہی گئے کم نہیں ہوئے۔ اسی وجہ سے متواترات کی مشہور احادیث کی تعداد بھی بڑھ گئی کہ قرن ثانی میں نقل کرنے والے بڑھ جاتے ہیں اور قرن ثالث میں تو اخبار آحاد بھی مشہور و متواتر کی کثرت طرق اور کثرت رواۃ کو پہنچ جاتی ہیں۔ جو بے پوری صاحب کو خود بھی تسلیم ہے اب ایسی صورت میں اگر کوئی محدث بھی تصریح نہ کرتا کہ یہ حدیث متواتر ہے جب بھی کوئی مضائقہ نہ تھا۔

لیکن باوجود اس کے جب حافظ ابن کثیر ان کو ”اخبار متواترہ“ سے تعبیر کرتے ہیں حافظ جلال الدین سیوطی ان کو ”متواتر“ کہتے ہیں۔ قدماء محدثین میں سے ”ابو الحسن السجری الآبری“ اس کو متواتر مانتے ہیں اور خارجی بحث و تحقیق سے بھی یہ بات ثبوت کو پہنچ چکی تو خدا را انصاف کیجئے کہ ایسی صورت میں کیا کسی کو یہ حق حاصل ہے کہ بے دلیل محض اپنی خواہش پوری کرنے کے لئے یہ کہے کہ تواتر سے لغوی تواتر مراد ہے۔

ابو الحسن آبری قدماء محدثین میں سے ہیں، ابن خزیمہ صاحب الصحیح^{لصحیح} سے روایت کرتے ہیں ۳۶۳ھ میں وفات پا چکے ہیں ان کا قول حافظ ابن حجر نے فتح الباری مطبوعہ میریہ میں یوں نقل کیا ہے وقال ابو الحسن الخسعی الآبدی۔

یہ نا تخمین کی تصحیف ہے صحیح ”السجری الآبری“ ہے ”بجستانی“ کی نسبت غیر قیاسی ”نسجری“ آیا کرتی ہے، کمافی القاموس ”السجستی“ نہیں آتی، جیسا جے پوری صاحب فرماتے ہیں۔

فی مناقب الشافعی: وتواترت الاخبار بان المهدی من هذه الامة وان

عیسیٰ یصلی خلفه.... الخ

مناقب شافعی میں ہے کہ اس مضمون کی احادیث متواتر ہیں کہ مہدی اس

امت سے ہوں گے اور عیسیٰ علیہ السلام ان کی اقتداء میں نماز پڑھیں گے۔

اصل غرض اس عبارت سے چاہے ابن ماجہ والی حدیث کا رد ہی ہو جس میں ”ولا مہدی الا

عیسیٰ“، آیا ہے لیکن اس سے تین باتیں نکل آئیں۔

الف: احادیث مہدی متواتر ہیں۔

ب: احادیث نزول مسیح متواتر ہیں۔

ج: مہدی کا عیسیٰ علیہ السلام کے لئے امام ہونا متواتر ہے۔

لیجئے بجائے ایک دعویٰ کے اب تین دعوے ہو گئے، جے پوری صاحب کا یہ فرمانا کہ لازم آتا ہے

غرض یہ تو نہ تھی، بالکل بے معنی بات ہے کیونکہ لازم بین ہے لزوم صریح ہے اور قائل کا غیر مراد نہیں بلکہ یہ مراد

بالاولیٰ ہے اور اس کا التزام ہے تو کیا یہ لازم ہونا ان کے خلاف مقصود ہے۔ کیا ”ولایت النص“ اور ”ولایت بالاولیٰ“ یا ”ظاہر النص“ کی بحث اصول فقہ میں محض بیکار ہے۔ حقیقت میں خروج مہدی، نزول مسیح، خروج دجال تینوں متشاکل و متقارب امور ہیں اور شرعی حیثیت میں تقریباً ان تینوں میں لزوم ہے اس لئے اکثر احادیث میں تینوں کا ذکر ساتھ ساتھ آتا ہے، ”فرحم اللہ من النصف“۔

اب صرف ایک دو محدثوں کا ضعیف قول کہ متواتر عزیز الوجود ہے کیسے قابل وثوق ہو سکتا ہے کیا مثبت کا قول رائج ہے یا نافی کا؟ اکثریت کس طرف اور اقلیت کس طرف ہے؟ خارجی ثبوت کس کی شہادت دیتا ہے۔ اثبات متواترات کی، یا نفی کی؟ اور کثرت کی یا قلت کی؟ کیا کسی نے ان کے قول کو قبول بھی کیا ... احادیث کا ذخیرہ متواترات سے بھرپورا ہے اگر کسی کو نظر نہ آئے تو اس کا کیا علاج؟

بہر حال حدیثی ابحاث میں محض انکل سے یا محض عقلی احتمالات سے کام نہیں چلتا نہ اس قسم کے وساوس سے خدا کے ہاں نجات ہو سکتی ہے محدثین میں سے جن محدثین نے یہ فرمایا تھا کہ متواتر حدیث قلیل الوجود ہیں۔ وہ یہ بھی تو فرماتے ہیں کہ بخاری و مسلم کی اخبار احاد بھی مفید للعلم الیقینی ہیں تو ان کے یہاں تو ”ضروریات دین“ کے لئے صحیحین کی اخبار احاد بھی کافی ہیں۔

آپ بتائیے کہ آپ کے نزدیک قرآن کریم کے سوا ”ضروریات دین“ کے لئے کیا ثبوت رہ جاتا ہے کیا اس کے یہ معنی نہیں کہ قرآن کے بغیر کوئی بھی عقیدہ ثابت نہیں ہو سکتا۔ کیونکہ قطعیت کے لئے سوا قرآن کے متواتر حدیث ہونی چاہیے اور وہ ہے نہیں؟ اللہ اللہ کیسے کام ہلکا ہو گیا یہی تو فرقہ اہل قرآن والے کہتے چلے آئے ہیں اور کل منکرین حدیث کا منشاء بھی یہی نکلتا ہے۔ بہر حال بقیہ ضروریات دین کے لئے یا تو صحیحین کے اخبار احاد کو مفید للعلم مان کر ان کو قطعی ماننا ہو گا یا احادیث متواترہ کو تسلیم کر کے ان ”ضروریات دین“ پر ایمان لانا ہو گا۔ تیسرا قول کہ نہ تو احادیث صحیحین مفید قطعیت ہیں اور نہ کوئی حدیث متواتر موجود ہے جو مفید قطعیت ہو۔ یا اجماع مرکب باطل ہے، اللہ تعالیٰ فہم و انصاف عطا فرمائے۔ یہی تو وہ پرانا فتنہ ہے جو جہمیہ کی میراث رہ گئی ہے گویا آج کل اس فتنہ کی تجدید ہو رہی ہے کیونکہ ”عقائد قطعیہ“ کے لئے ان دلائل کی ضرورت ہوگی جن کا مفید علم ہونا قطعی طور پر مسلم ہو۔ اور وہ صرف قرآن کریم کے وہ نصوص ہوں گی جو قطعی الدالہ ہوں یا حدیث متواتر قطعی الدالہ ہو اور وہ ہے نہیں۔ یہی تو حمدان قرمطی اور ان کے اتباع

”قراٹھ“ کا مسلک ہے۔ اب بتلائیے کہ بات کہاں سے کہاں تک پہنچ جائے گی؟

پس خلاصہ یہ ہوا کہ احادیث نزول مسیح صحیحین کی حدیثیں ہیں۔ محققین محدثین اور اکثر اشاعرہ کے مذہب کے موافق تو افادہ علم و یقین کے لئے یہ بھی کافی ہے اور اگر مدار تواتر پر بھی ہو تو قرن اول میں ان احادیث کی تلقی بالقبول ہو چکی ہے تو یہ چیز بھی ان احادیث میں موجود ہے۔ اگر خواہ مخواہ اسی کی ضد ہے کہ تواتر اصطلاحی کی مشہور تعریف کی بناء پر متواتر احادیث چاہئیں تو لیجئے گزشتہ تحقیق و تفصیل سے یہ بات بھی بحمد اللہ ثبوت کو پہنچ گئی ہے کہ احادیث نزول مسیح اصطلاحی تواتر سے، متواتر ہیں اور متواتر بھی قطعی الدلالة ہیں، احادیث متواترہ قطعی الثبوت اور قطعی الدلالة ہونے کے بعد عقیدہ نزول مسیح کی فرضیت و قطعیت میں کیا شبہ رہ جاتا ہے اور جو دوائکار کا جو نتیجہ ہے وہ بھی ظاہر ہے، یقین و اذعان کی ان مختلف جہات اور حیثیات کے بعد بھی اس کے ضروریات دین ہونے میں کوئی شبہ باقی رہتا ہے؟ واللہ يقول الحق وهو يهدي السبيل .

نزول مسیح علیہ السلام اور اجماع امت:

نمبر (۱۳) میں یہ بات واضح ہو گئی ہے کہ مستقبل میں جن امور کے متعلق امت کا اجماع ہوتا ہے اس کی حیثیت کیا ہے؟ کیونکہ امت کو تو غیب کا علم نہیں، وہ تو علّام الغیوب ہی کا خاصہ ہے۔ اس کا مطلب صرف یہ ہے کہ مخبر صادق سے جو کچھ منقول ہے اس پر امت کا اتفاق ہے اگر وہ نقل بذریعہ آحاد ہو جب بھی اجماع کے بعد قطعی و یقینی ہو جاتی ہے اب غور کیجئے کہ کتب حدیث میں جو امہات و اصول ہیں مثلاً بخاری، مسلم، سنن نسائی، سنن ابی داؤد، ترمذی، ابن ماجہ، سے لے کر مستدرک حاکم و سنن کبریٰ بیہقی تک بیسیوں کتابوں میں نزول عیسیٰ علیہ السلام کے مستقل ابواب موجود ہیں سب ہی نزول کی احادیث روایت کرتے ہیں۔ اور نفس نزول میں اسنادی اعتبار سے کوئی علت قاعدہ نہیں بیان کرتے۔

پھر ان ہی کتب حدیث و تفسیر میں صحابہ رضی اللہ تعالیٰ عنہم سے پھرتا بعین سے اور تابعین بھی مختلف بلاد کے مدینہ، مکہ، بصرہ، کوفہ، شام، وغیرہ کے سب سے نزول مسیح کے بارے میں نقول موجود ہیں۔ پھر کسی صحابی کسی تابعی سے نہیں بلکہ کسی امام دین، کسی محدث، کسی مصنف، سے بھی اس کا خلاف کسی کتاب میں کسی دور میں، کہیں بھی کوئی حرف نقل نہیں ہوا۔ کیا یہ اس کی دلیل نہیں کہ یہ بات اور یہ عقیدہ بالکل اجماعی و اتفاقی

ہے۔ پھر کتب عقائد میں جو مستند ترین اور اعلیٰ ترین کتب عقیدہ ہیں ان سب میں اس کا ذکر عقیدہ کی صورت میں موجود ہے اس سے بڑھ کر کیا دلیل ہوگی؟

اس وقت ہم ذیل میں دواہم ترین ماخذ پیش کرتے ہیں:

(۱) عقیدہ طحاویہ: جو امام ابو حنیفہؒ، ابو یوسفؒ، محمدؒ، وغیرہ ائمہ حنفیہ کے عقائد میں

موثوق ترین چیز ہے۔ اس کی عبارت ملاحظہ ہو:

وَنُؤْمِنُ بِأَشْرَاطِ السَّاعَةِ مِنْ خُرُوجِ الدَّجَالِ وَنَزُولِ عِيسَى ابْنِ مَرْيَمَ عَلَيْهِ السَّلَامُ مِنَ السَّمَاءِ (۱)

خروج دجال اور آسمان سے نزول عیسیٰ علیہ السلام وغیرہ علامات قیامت پر ہمارا ایمان ہے۔

(۲) فقہ اکبر: امام ابو حنیفہؒ کی مشہور ترین متداول کتاب ہے، ابو مطیع بلخی کی روایت سے

منقول ہے امام ابو منصور ماتریدی جو ماتریدیہ کے امام الطائفہ ہیں وہ اس کتاب کے پہلے شارح ہیں اس فقہ اکبر کی عبارت یہ ہے:

وَنَزُولِ عِيسَى عَلَيْهِ السَّلَامُ مِنَ السَّمَاءِ وَسَائِرِ عَلَامَاتِ الْقِيَامَةِ عَلَى مَا وَرَدَتْ بِهِ الْأَحَادِيثُ الصَّحِيحَةُ حَقَّ كَائِنْ (۲)

آسمان سے عیسیٰ علیہ السلام کا نازل ہونا اور اس کے علاوہ علامات قیامت جو صحیح احادیث میں مذکور ہیں بالکل حق ہیں۔

ان عبارتوں میں جس طرح تصریح کی گئی ہے اس سے بڑھ کر عقیدہ ہونے کی کیا تصریح ہوگی؟ کیا اس قسم کی تصریحات کے بعد کسی منصف کے لئے کوئی شبہ باقی رہتا ہے؟ کیا اس عقیدہ کے اتفاقی ہونے کے لئے مزید کسی دلیل کی ضرورت باقی رہتی ہے؟ یہ عقائد تو وہ ہیں جو بذریعہ توارث امت محمدیہ (علیٰ صاحبہا الصلوٰۃ والسلام) میں پہنچ چکے ہیں اب اجماع کی بھی دو تصریحی شہادتیں پیش کی جاتی ہیں تاکہ بیان

(۱) شرح العقيدة الطحاوية للأمام أبي جعفر الطحاوي (المتوفى: ۲۴۱ھ) - اشراط الساعة - خروج الدجال ونزول عيسى - ص ۵۶۴ - ط: المكتبة الإسلامية .

(۲) الفقه الأكبر مع شرحه للإمام أبي حنيفة نعمان بن ثابت (المتوفى: ۱۵۰ھ) ص ۱۶۶، ۱۶۷ - ط: دار الباز .

سابق کی تصدیق و تائید میں کسی طالب حق کے لئے کوئی خلجان باقی نہ رہے۔

امام ابو اہلق کلا آبادی بخاری جو قرن رابع کے اکابر حفاظ محدثین سے ہیں اور اپنی اسناد سے روایت حدیث کرتے ہیں، اپنی کتاب ”معانی الاخبار“ میں فرماتے ہیں:

قد اجمع اهل الاثر و كثير من اهل النظر على ان عيسى عليه السلام

ينزل من السماء فيقتل الدجال ويكسر الصليب (۱)

کل محدثین اور بہت سے متکلمین کا اس پر اجماع ہے کہ عیسیٰ علیہ السلام آسمان سے نازل ہوں گے دجال کو قتل کریں گے اور صلیب کو توڑیں گے۔

یہ خیال رہے کہ محدثین کا دور متکلمین سے پہلے شروع ہوتا ہے اور اس مسئلہ پر محدثین کا اجماع منعقد ہو چکا ہے بعد میں اگر متکلمین کے عہد میں خلاف بھی ہوگا ہو تو اجماع سابق کو مضرت نہیں، نہ یہ خلاف اتفاق ہونے کے بعد قابل اعتبار ہے جس کی تحقیق کتب اصول فقہ میں موجود ہے نیز بظاہر یہ خلاف جو بعض متکلمین کی طرف منسوب ہے صحیح نہیں جیسا کہ آئندہ سفارینی کی عبارت سے واضح ہے۔

بہر حال یہ تو ہوئی نقل اجماع کے بارے میں قدماء محدثین کی تصریح اب متاخرین المحدثین میں سے امام شمس الدین محمد بن احمد حنبلی سفارینی نابلسی کی عبارت ملاحظہ ہو۔

واما الاجماع فقد اجتمعت الامة على نزوله ولم يخالف فيه

احد من اهل الشريعة وانما انكر ذلك الفلاسفة والملاحدة مما

لا يعتد بخلافه وقد انعقد اجماع الامة على انه ان ينزل ويحكم بهذه

الشريعة المحمدية (۲)

(۱) نchie الاسلام - ص ۱۳۵ -

(۲) کتاب لوائح الأنوار البهية وسواطع الأسرار الأثرية لشرح الدررة المضينة في عقد الفرقة المرضية -

حرف الدال والذال - العلامة الثانية : خروج الدجال وما يتعلق به - ۹۰ / ۲ - ط : المجلة المنار مصر .

ولهذا الكتاب تلخيص واختصار قد طبع من مطبعة الشرقى بدمشق ، لخصه حسن الشطى الحنبلى

والحوالة المذكورة تحت عنوان : فضل فى اشتراط الساعة وعلاماتها ... ص ۱۱۸ .

رہا نزول عیسیٰ علیہ السلام میں اجماع تو کل امت محمدیہ کا اہل شرع میں ان کے نزول پر اجماع ہے کہ وہ نازل ہوں گے اور شرع محمدی پر عمل کریں گے۔ بجز فلاسفہ اور ملاحدہ کے کسی نے خلاف نہیں کیا اور ان کا خلاف قابل اعتبار نہیں۔

سفارینی مذکور بارہویں صدی کے اکابر محدثین میں ہیں، جنہیں المذہب، نابلس کے ایک گاؤں سفارین کے باشندے ہیں نام محمد بن احمد، شمس الدین لقب، ابوالعون کنیت ہے، بیسیوں کتابوں کے مصنف ہیں۔

”سلک الدرر فی اعیان القرن الثانی عشر“ اور ”السحب الوابلہ علی ضرائح الحسابہ“، وغیرہ میں ان کا مفصل ترجمہ اور حالات مذکور ہیں سلک الدرر میں ان کو الشیخ الامام العلامة البحر النحریر الکامل الہمام وغیرہ جلیل القدر القاب سے ذکر کیا ہے اور بہت سے مفاخر و آثار لکھنے کے بعد فرماتے ہیں۔

وبالجملة فقد کان غرة عصره وشامة مصره لم یمظهر فی بلده بعده

مثله الخ (۱)

صاحب الضرائح لکھتے ہیں

شمس الدین العلامة المسند الحافظ المتقن، وبالجملة فتالیفه نافعة مفيدة مقبولة سارت به الركبان انتشرت فی البلدان، کان اماما متقنا، جلیل القدر، زينة اهل عصره ونقاوة اهل مصره

..... الخ (۲)

سید مرتضیٰ زبیدی بگرامی صاحب ”تاج العروس شرح القاموس“ اور صاحب ”اتحاف السادة المتقین بشرح احیاء علوم الدین“، حدیث میں ان کے تلمیذ ہیں۔

اب تو جے پوری صاحب نے سفارینی کو پہچان لیا ہوگا کہ وہ کون ہیں اور کس پایہ کے ہیں، سفارینی کی عبارت سے معلوم ہوا کہ کل محدثین اور سب متکلمین ماتریدیہ، اشاعرہ، معتزلہ سب کے سب کا

(۱) سلک الدرر فی اعیان القرن الثانی عشر - للسید محمد خلیل - ۳۱، ۳۲ - ط: مکتبة المثنیٰ بغداد

(۲) لم نطلع علی طبع جدید .

نزول مسیح علیہ السلام پر اجماع ہے صرف ملحدین و فلاسفہ اس کے منکر ہیں اس قسم کے مواضع میں جب اجماع کا اس طرح ذکر کیا جاتا ہے۔

جے پوری صاحب کو جیسے تواتر کے لفظ سے چڑھ ہے ایسا ہی اجماع کے لفظ سے بھی ضد ہے جہاں اجماع کا لفظ دیکھا جھٹ فرمائیں گے کہ یہ کوئی سکوتی اجماع ہوگا محض اپنی ضد کو پورا کرنے کے لئے بے انصافی کر کے بے دلیل ایسی بات کہنا کسی عالم کا شعار نہیں، جب تک کوئی صریح دلیل اس کے خلاف قائم نہ ہو اجماع سے یہی اجماع صریح اجماع ناطق مراد ہوگا اگر ان کو اس پر اصرار ہے کہ یہ اجماع سکوتی ہے تو لائیں کوئی دلیل پیش کریں، ہاتو ابرہانکم ان کنتم صادقین۔

نیز واضح رہے کہ تالیفی دور کے بعد اجماع کا نقل انہی تالیفات کے ذریعے سے ہوتا ہے جتنے مسائل اصول کے ہوں یا فروع کے جن میں اجماع نقل کیا جاتا ہے اسی پر اعتماد کیا جاتا ہے آج تک تالیفی دور میں کل ارباب تالیف کا سلف میں بھی اور خلف میں بھی یہی معمول چلا آ رہا ہے یہ کبھی نہ ہوا اور نہ ہو سکتا ہے کہ چودہویں صدی میں کسی زید و عمرو کو اسنادی اجماع پہنچ گیا ہو اس قسم کے خیالات محض طفلانہ ہیں اگر بات لمبی نہ ہوتی تو ہم یہاں پر اس کے نظائر پیش کرتے کہ جن امور میں اجماع نقل ہوا ہے اور امت کے نزدیک اجماع سے وہ درجہ قطعیت کو پہنچ گئے ہیں۔ ان میں بھی اس سے زیادہ اجماع کا ثبوت نہیں کہ فلاں کتاب میں فلاں شخص نے اس پر اجماع نقل کیا ہے اور ناقل ثقہ ہے اب تک امت محمدیہ (علیٰ صاحبہا الصلوٰۃ والسلام) نے اپنی تالیفات میں اس عملی امانت کو اچھے طریقہ سے ادا کر دیا ہے اب آگے اللہ تعالیٰ رحم فرمائیں۔

خلاصہ بحث:

اس طویل بحث کا خلاصہ حسب ذیل امور میں پیش کیا جاتا ہے۔

- (۱) نزول مسیح علیہ السلام کا عقیدہ امت محمدیہ (علیٰ صاحبہا الصلوٰۃ والسلام) میں قرن بہ قرن، طبقہ بہ طبقہ متوارث چلا آ رہا ہے اور اس کو تواتر قطعی حاصل ہے، قطعیت کے لئے یہ توارث خود بخود مستقل دلیل ہے جس کی تفصیل نمبر (۱) میں گزر چکی ہے۔

(۲) باوجود اس توارث کے قرآن مجید میں بھی اس کا ذکر موجود ہے اکثر اہل علم اور صحابہ و تابعین کی تفسیر کی بنا پر نزول مسیح علیہ السلام کا ذکر قرآن کریم میں ہے۔

(۳) نزول مسیح کی احادیث باتفاق امت صحیح ہیں اور باتفاق امت ان کی تلقی بالقبول ہو چکی ہے اور یہ کہ تصریح حفاظ حدیث وہ احاطاتی متواتر ہیں خارجی بحث و تحقیق سے بھی ان تینوں باتوں کی قطعیت میں کوئی شبہ نہیں۔

(۴) نزول مسیح کے بارے میں امت محمدیہ کا اجماع بھی منعقد ہو چکا ہے۔ قدماء محدثین اور متاخرین اس اجماع کو نقل کرتے ہیں۔ اور آج تک کسی کتاب میں کسی کا اہل حق میں سے انکار یا خلاف منقول نہیں۔

(۵) غرض یہ کہ عقیدہ نزول مسیح مختلف جہات مختلف اعتبارات سے قطعی ہے۔ اور ضروریات دین میں داخل ہے اور معلوم ہونے کے بعد صرف باطنی زبغ یا قلبی وساوس یا عقلی استبعاد کی بناء پر انکار کرنا اور انکار کے لئے حیلے تلاش کرنا اور چارہ جوئی کرنا مومن قانت کا شیوہ نہیں۔ رسول اللہ صلی اللہ علیہ وسلم کی صداقت ضروریات دین کا اہم ترین جزو ہے۔

جب حضرت رسالت پناہ صلی اللہ علیہ وسلم ایک بات فرما چکے ہوں اور قطعی ذرائع سے ہم تک پہنچ جائے پھر اس کا ضروریات دین میں داخل نہ ہونا ایمان کا جزو نہ بننا بالکل غلط و متناقض دعویٰ ہے اور پیغمبر اسلام صلی اللہ علیہ وسلم کی تکذیب ہے۔ اگر تصدیق رسول ضروریات دین میں داخل ہے تو کوئی راستہ ماننے کے سوائے اس کی کیفیت سمجھ میں آئے یا نہ آئے۔ اگر فرشتہ آسمان سے اتر سکتا ہے۔ اور بصورت دیدہ کاہن متمثل ہو سکتا ہے تو ایک نبی کا آسمان پر چلا جانا اس میں کون سا عقلی استبعاد ہے؟

فتمثل لها بشراً سوياً^(۱) لقد جاءت رسلنا ابراهيم بالبشرى^(۲) وغیرہ آیات قرآنیہ میں بشکل انسانی فرشتہ کا متمثل ہونا بالکل منصوص ہے، انبیاء علیہم السلام کی روحانیت ان کی قوت قدسیہ کی وجہ سے بھی غالب ہوتی ہے۔ اس لئے ان کے اجساد مبارکہ پر روحانی کیفیات باسانی جاری ہو سکتی ہیں۔

کیا نبی کریم صلی اللہ علیہ وسلم کی معراج جسمانی اور جسد عنصری کا عروج بنص قرآن مکہ سے بیت المقدس تک ثابت نہیں؟ اور آگے آسمانوں پر صعود و عروج احادیث متواترہ سے ثابت نہیں؟ کیا اس پر یقین اہل حق کا عقیدہ نہیں؟ تو جیسے یہاں صعود و نزول آناً فاناً قابل انکار نہیں۔ اسی طرح عیسیٰ علیہ السلام کا رفع جسمانی پھر حق تعالیٰ جل شانہ کے ارادہ کی مقناطیسی جذب نے ان کو آسمان پر اٹھالیا ہو تو اس میں کوئی حیرت کی بات ہے۔ آج کل ”مسمریزم“ اور ”اسپرینچولیزم“ کے عجائبات کا اگر کسی کو ذرہ بھر بھی علم ہو تو ان خوارق الہیہ میں ذرا بھی شبہ نہیں کر سکتا۔

خیر! یہ چیز تو ہمارے موضوع بحث سے خارج ہے۔ کہنا صرف اتنا ہے کہ جب اللہ و رسول کوئی بات ارشاد فرمائیں ہمیں بجز تسلیم کے کوئی مخلص نہیں

قوله تعالى: وما كان لمؤمن ولا مؤمنة اذا قضى الله ورسوله امراً ان يكون لهم الخيرة (الاحزاب: ۳۶)

”اللہ و رسول کے فیصلہ کے بعد کسی مرد مومن یا عورت مومنہ کو ماننے نہ

ماننے کا اختیار باقی نہیں رہتا“

عقیدہ کی تنقیح کے دو جزو ہیں عیسیٰ علیہ السلام کا جسمانی رفع اور پھر قیامت کے قریب آسمان سے نزول، یہی دو چیزیں ضروریات دین میں داخل ہیں، جب نزول مانا جائے گا تو رفع جسمانی خود بخود ماننا پڑے گا اس لئے اس مضمون میں اس جزو کو نہیں لیا جائے گا، باقی یہ تفصیلات کہ رفع سے پہلے موت طاری ہوئی تھی یا نہیں، تھوڑی دیر کے لئے یا زیادہ دیر کے لئے رفع بحالت حیات ہوا؟ وغیرہ وغیرہ ان جزوی تفصیلات میں کچھ کچھ سلف سے خلاف منقول ہے، لیکن اہل حق اور جمہور اہل سنت کا اس میں منقح فیصلہ یہی ہے کہ جسد عنصری کے ساتھ بحالت حیات رفع آسمانی واقع ہوا، اس وقت صرف مسئلہ نزول کو اصولی حیثیت سے واضح کرنا تھا۔ اتنا عرض کر دیا گیا، اسی پر کفایت کی جاتی ہے توقع ہے کہ طالب حق کے لئے اتنا لکھنا کافی ہوگا۔

ان ارید الا اصلاح ما استطعت و ما توفیقی الا باللہ علیہ تو کلت والیہ انیب۔

کاتبہ: محمد یوسف لدھیانوی

بینات - رجب و شعبان ۱۳۹۱ھ

عقیدہ حیات مسیح علیہ السلام پر خط و کتابت

گزشتہ سال اس ناکارہ نے ایک رسالہ ”قادیانیوں کو دعوت اسلام“ کے نام سے شائع کیا تھا جس میں بتایا گیا تھا کہ مرزائی مذہب جناب مرزا صاحب کو ”محمد رسول اللہ“ سمجھتا ہے اور انہیں آنحضرت ﷺ سے افضل قرار دیتا ہے اس رسالے کا جواب تو آج تک نظر سے نہیں گزرا البتہ اسے پڑھ کر لاہوری جماعت کے آرگن ”پیغام صلح لاہور“ کے مدیر جناب خلیل الرحمن صاحب نے اپنے اخبار میں ”مولوی محمد یوسف لدھیانوی کی خدمت میں چند گزارشات“ کے زیر عنوان لکھا کہ حیات عیسیٰ علیہ السلام کے عقیدے میں ان کے کچھ اشکال ہیں۔

اور آپ نے جو فرض اپنے آپ کو سونپا ہے اس کا تقاضا ہے کہ آپ ہمارے شکوک و شبہات اور اشکال کا ازالہ کریں۔“

اگر حضرت عیسیٰ علیہ السلام کی زندگی کا ثبوت مل جائے تو حضرت مرزا صاحب کا دعویٰ مسیح موعود خود بخود باطل ہو جاتا ہے۔“ (ص ۶ کا لم ۲)

یہ مضمون پڑھتے ہی میں نے ان کو لکھ بھیجا کہ ”میں آپ کے اور آپ کی ساری جماعت کے تمام شبہات حل کرنے کو حاضر ہوں۔“ چنانچہ مبادیات طے کرنے کے لئے طرفین سے خطوط کا تبادلہ ہوتا رہا۔ کچھ سردی گرمی بھی ہوئی مراسلت کا یہ دلچسپ حصہ فی الحال محفوظ رکھا جاتا ہے۔ جہاں سے اصل موضوع پر گفتگو شروع ہوئی۔ مراسلت کا وہ حصہ ادھر ”پیغام صلح“ میں اور ادھر ”بینات“ میں شائع ہو گا۔ پہلے اس ناکارہ کا خط اور پھر مدیر پیغام کا جواب (جو ”پیغام صلح“ میں علی الترتیب ۹ شوال اور ۱۶ شعبان ۱۳۹۷ھ کو شائع ہو چکے ہیں) ذیل میں پیش کئے جاتے ہیں۔ اس ناکارہ کا جواب الجواب جو ۲۹ شعبان کو مدیر پیغام صلح کے نام بذریعہ ڈاک بھیجا گیا اور جس کے جواب کا ابھی منتظر ہوں وہ انشاء اللہ آئندہ شمارے میں شائع ہو گا دیکھئے خط و کتابت کا یہ سلسلہ کب تک چلتا ہے۔

(محمد یوسف)

مجلس تحفظ ختم نبوت پاکستان

۳ جمادی الاخریٰ ۱۳۹۷ھ ۹ جون ۱۹۷۷ء

مخدوم و مکرم جناب پروفیسر خلیل الرحمان صاحب، زیدت عنایا تھم

نامہ کرم کل موصول ہو کر موجب منت ہوا، شکر گزار ہوں کہ آنحضرت م نے میری اور اپنی حیثیت طے فرمادی میرے پیرا نمبر ۴ سے آنجناب کے جذبات کو ٹھیس پہنچی اور ”عوض معاوضہ گلہ نہ دارد“ کے تحت آپ نے جس تلخ کلامی کا اظہار فرمایا مجھے اس کا بجا طور پر پہلے سے احساس تھا، مگر آپ کے عقائد پر بحث کرنے کے لئے یہ واضح کرنا ضروری تھا کہ میرے نزدیک جناب مرزا صاحب اور ان کے مخلصین کی شرعی حیثیت کیا ہے اسی لئے میں نے عرض کیا تھا کہ اگر آپ چاہیں تو میں اپنے اس دعوے پر دلائل پیش کروں اور آپ میرے شبہات حل فرمائیں۔ چونکہ آپ اس موضوع سے نبی کبیدہ خاطر ہوتے ہیں اور میرے دلائل کا سامنا کرنے کے لئے آمادہ نہیں اس لئے مجھے بھی اصرار نہیں اسی بناء پر میں آنجناب کے خط کے اس حصہ کو جو پیرا نمبر ۴ کے ضمن میں ارقام فرمایا گیا ہے یکسر چھوڑ رہا ہوں۔ بہر حال آپ کا شکریہ ادا کرتا ہوں کہ آپ نے ”عوض معاوضہ“ کے ذریعہ دل کا غبار ہلکا کر لیا۔ اب ٹھنڈے دل سے حیات و نزول عیسیٰ علیہ السلام پر گفتگو کر سکیں گے، دست بدعا ہوں کہ حق تعالیٰ توفیق و ہدایت سے ہم سب کو بہرہ ور فرمائے۔ آج کی صحبت میں چند معروضات پیش خدمت ہیں۔ رد و قبول اور تنقید و تسلیم کے آپ مختار ہیں۔ واللہ الموفق

(۱) کسی اسلامی عقیدے کا ثبوت تین میں سے کسی ایک کے ذریعہ سے ہو سکتا ہے، ۱: قرآن کریم، ۲: حدیث متواتر، ۳: اجماع امت۔ حسن اتفاق سے ہمارے زیر بحث مسئلہ میں یہ اصول ثلاثہ متفق ہیں یہ عقیدہ قرآن کریم سے بھی ثابت ہے حدیث متواتر سے بھی اور اکابر امت کے اتفاق و اجماع سے بھی۔

۱۔ قرآن مجید:

جناب مرزا صاحب لکھتے ہیں:

”﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ پ ۲۸ یہ آیت جسمانی اور سیاست ملکی کے طور پر حضرت مسیح کے حق میں پیشگوئی ہے اور جس غلبہ کاملہ دین اسلام کا وعدہ دیا گیا ہے وہ غلبہ مسیح کے ذریعہ ظہور میں آئے گا، اور جب حضرت مسیح علیہ السلام دوبارہ اس دنیا میں تشریف لائیں تو ان کے ہاتھ سے دین اسلام جمیع آفاق و اقطار میں پھیل جائے گا لیکن اس عاجز پر ظاہر کیا گیا ہے

کہ یہ خاکسار اپنی غربت اور انکسار اور توکل اور آیات اور انوار کی رو سے مسیح کی ”پہلی زندگی“ کا نمونہ ہے اور اس عاجز کی فطرت اور مسیح کی فطرت باہم نہایت متشابہ واقعہ ہوئی ہے..... چونکہ اس عاجز کو حضرت مسیح سے مشابہت تامہ ہے اس لئے خداوند کریم نے مسیح کی پیش گوئی میں ابتداء سے اس عاجز کو بھی شریک کر رکھا ہے یعنی حضرت مسیح پیشگوئی متذکرہ بالا کا ظاہری اور جسمانی طور پر مصداق ہے اور یہ عاجز روحانی اور معنوی طور پر اس کا محل اور مورد ہے۔“ (۱)

نوٹ:..... جناب مرزا صاحب نے اس آیت کی یہ الہامی تفسیر فرمائی ہے۔ جیسا کہ ان کے خط کشیدہ الفاظ ”اس عاجز پر ظاہر کیا گیا ہے“ سے ظاہر ہے اور چونکہ ان کا الہام بھی ان کے نزدیک قطعی ہے اس لئے حضرت عیسیٰ علیہ السلام کے دنیا میں دوبارہ تشریف لانے کی پیش گوئی ثبوت اور دلالت دونوں کے لحاظ سے قطعی ہے۔ پس اس پر ایمان لانا ضروری ہوا کہ حضرت عیسیٰ علیہ السلام خدا تعالیٰ کی پیش گوئی کے مطابق ضرور دوبارہ تشریف لائیں گے اور انہی کے ہاتھ پر دین اسلام کو دوبارہ غلبہ کا ملہ ہوگا جس کا اس آیت میں وعدہ دیا گیا ہے۔

حدیث متواتر:

مرزا صاحب لکھتے ہیں:

”مسیح ابن مریم کے آنے کی پیش گوئی ایک اول درجہ کی پیشگوئی ہے جس کو سب نے باتفاق قبول کر لیا ہے اور جس قدر صحاح میں پیش گوئیاں لکھی گئی ہیں کوئی پیش گوئی اس کے ہم پہلو اور ہم وزن ثابت نہیں ہوتی۔ انجیل بھی اس کی مصدق ہے اب اس قدر ثبوت پر پانی پھیرنا اور یہ کہنا کہ تمام حدیثیں موضوع ہیں درحقیقت ان لوگوں کا کام ہے جن کو خدا تعالیٰ نے بصیرت دینی اور حق شناسی سے کچھ بھی بہرہ اور حصہ نہیں دیا اور بیاعث اس کے کہ ان لوگوں کے دلوں میں قال اللہ وقال الرسول کی عظمت باقی نہیں رہی اس لئے جو بات ان کی اپنی سمجھ سے بالاتر ہو اس کو محالات اور منتعات میں داخل کر لیتے ہیں۔“ پس یہ کمال درجہ کی بے نصیبی اور بھاری غلطی ہے کہ یک لخت تمام حدیثوں کو ساقط الاعتبار سمجھ

(۱) براہین احمدیہ۔ از مرزا غلام احمد قادیانی۔ حصہ چہارم۔ ص ۴۹۸، ۴۹۹ حاشیہ ط: احمدیہ انجمن اشاعت اسلام لاہور

لیں اور ایسی متواتر پیش گوئیوں کو جو خیر القرون میں ہی تمام ممالک اسلام میں پھیل گئی تھیں اور مسلمات میں سے سمجھی گئی تھیں بمد موضوعات داخل کر دیں۔ (۱)

نوٹ:..... قرآن کریم نے حضرت مسیح ابن مریم (علی نبینا وعلیہما الصلوٰۃ والسلام) کے دوبارہ آنے کی جو قطعی اور اٹل پیش گوئی فرمائی ہے (جس کا ذکر ابھی ہو چکا ہے) احادیث متواترہ میں آنحضرت صلی اللہ علیہ وسلم نے اسی پیش گوئی کی ادنیٰ ادنیٰ جزئیات اور تفصیلات بیان فرمائی ہیں، اور خیر القرون سے آج تک کے سب مسلمانوں نے اسی کو قبول کیا ہے اور عہد نبوی ﷺ سے آج تک اسی کو مسلمات میں شمار کیا گیا ہے، چنانچہ قرآن کریم وحدیث اور اسلامی لٹریچر میں ”مسیح ابن مریم“ کے نام سے ایک ہی شخصیت متعارف ہے اور وہ ہیں سیدنا عیسیٰ ابن مریم علی نبینا وعلیہما الصلوٰۃ والسلام پس ہر مومن کا یہ فرض ہے کہ خدا اور رسول کی اس قطعی و متواتر پیش گوئی پر لفظاً ومعناً ایمان رکھے اور سیدنا عیسیٰ علیہ السلام کی دوبارہ تشریف آوری کا صدق دل سے معتقد رہے۔

۲- اجماع امت

مرزا صاحب فرماتے ہیں:

”ایک دفعہ ہم دلی میں گئے تھے، ہم نے وہاں کے لوگوں سے کہا کہ تم نے تیرہ سو برس سے یہ نسخہ استعمال کیا کہ آنحضرت کو مدفون اور حضرت عیسیٰ کو زندہ آسمان پر بٹھایا..... مگر اب دوسرا نسخہ ہم بتاتے ہیں۔ وہ استعمال کر کے دیکھو اور وہ یہ ہے کہ حضرت عیسیٰ کو وفات شدہ مان لو“۔ (۲)

نوٹ:..... ادھر تیرہ سو سال سے (اور اب چودہ سو سال سے) حضرت عیسیٰ بن مریم (علیہما السلام) کے دوبارہ دنیا میں تشریف لانے کی قطعی اور متواتر پیشگوئی تمام ممالک اسلامیہ میں پھیل گئی تھی اور اسے مسلمات میں شمار کیا گیا تھا، ادھر اسی وقت سے آج تک مسلمان حضرت عیسیٰ علیہ السلام کو آسمان پر زندہ مانتے چلے آتے ہیں۔ پس جس طرح خیر القرون سے لے کر تیرہ سو سال تک کے مسلمانوں نے خدا تعالیٰ اور رسول

(۱) ازالہ اوہام - از مرزا غلام احمد قادیانی - حصہ دوم، ص ۵۵۷ مندرجہ روحانی خزائن ص ۴۰۰ ج ۳ ط: الشریکۃ الاسلامیہ ربوہ

(۲) ملفوظات مرزا صاحب - جلد دوم، ص ۳۰۰ - ط: ربوہ

صلی اللہ علیہ وسلم کی پیشگوئی پر ایمان رکھا، اگر آج کے مسلمانوں کو بھی خیر القرون کے اسلام کی ضرورت ہے تو انہیں بھی اسی طرح اس پیش گوئی پر ایمان رکھنا ہوگا۔

۲: جو امور خیر القرون سے متواتر چلے آتے ہیں ان کا دین محمدی ﷺ میں داخل ہونا ہر شک و شبہ سے بالاتر ہے، ان تمام امور کو ماننا اسلام ہے۔ اور ان میں سے کسی ایک کا انکار کفر ہے۔ اس کی مثال ایسی سمجھئے کہ ایک شخص سارے قرآن کو مانے اور اس کی ایک آیت کو مشکوک سمجھے، ایسا شخص قرآن کریم کا منکر تصور کیا جائے گا۔ اسی طرح آنحضرت صلی اللہ علیہ وسلم کے ارشادات و فرمودات جو تواتر سے منقول ہوں۔ ان میں سے کسی ایک کا منکر آنحضرت صلی اللہ علیہ وسلم کا مذب ہوگا۔

۳: پھر انکار کی دو صورتیں ہیں (۱) متواتر الفاظ کا انکار (۲) متواتر معنی و مفہوم کا انکار، دونوں کا ایک ہی حکم ہے مثلاً ایک شخص نماز کا سرے سے منکر ہے اور دوسرا شخص کہتا ہے کہ میں نماز کا قائل ہوں مگر نماز کا وہ مفہوم جو مسلمانوں نے سمجھ رکھا ہے۔ غلط ہے، یہ دونوں شخص نماز کے منکر تصور ہوں گے یا مثلاً ایک شخص قرآن کریم کو خدا تعالیٰ کی کتاب ہی نہیں مانتا اور دوسرا شخص مانتا ہے مگر ساتھ ہی یہ کہتا ہے کہ قرآن کے معنی وہ کتاب نہیں جس کو مسلمان چودہ سو سال سے خدا کی کتاب کہتے چلے آ رہے ہیں۔ پہلا شخص بھی قرآن کا منکر ہے اور دوسرا شخص بھی۔ یہی حال تمام متواترات کا سمجھنا چاہئے کہ امت اسلامیہ نے جن الفاظ کو تواتر سے نقل کیا ان کا انکار بھی کفر ہے، اور ان الفاظ کے جو متواتر معنی و مفہوم نقل کیا ان کا انکار بھی کفر ہے۔

۴: چونکہ دین کا مدار نقل پر ہے اسلئے دین پر اعتماد جیسی ہو سکتا ہے جبکہ ناقلین دین پر اعتماد کیا جائے، صحابہ، تابعین اور گزشتہ صدیوں کے مجدد دین اور ائمہ دین (رضوان اللہ علیہم) ہمارے اور آنحضرت ﷺ کے درمیان واسطہ ہیں، اگر ان اکابر کو درمیان سے ہٹا دیا جائے تو دین اسلام کی ہر چیز مشکوک ہو کر رہ جاتی ہے۔ پھر قرآن کا قرآن ہونا تک ثابت نہیں کیا جاسکتا۔ کجا کہ کسی اسلامی عقیدہ یا مسئلہ پر اعتماد کیا جاسکے، اسلئے قرآن کریم کی ایسی تفسیر، جو کسی متواتر عقیدہ کے خلاف یا سلف صالحین کے مسلمہ معنی و مفہوم کے خلاف ہو "تفسیر بالرأے" کہلاتی ہے۔ جس کی ہمیں اجازت نہیں دی گئی۔

۵: یہ تو پیرا نمبر ۱ میں واضح کر چکا ہوں کہ سیدنا عیسیٰ علیہ السلام کی دوبارہ تشریف آوری کی پیش گوئی خود خدا تعالیٰ نے فرمائی ہے، آنحضرت ﷺ نے اس کی تفصیلات ارشاد فرمائی ہیں اور اول سے آخر

تک امت اسلامیہ نے اسے اپنے معتقدات و مسلمات میں شامل کیا ہے، اس کے بعد کسی منصف عاقل کو اس پیش گوئی کی صحت و صداقت میں کوئی شبہ نہیں رہ جاتا (یا کم از کم بعد از علم نہیں رہنا چاہئے) رہا یہ خیال کہ ان کے دوبارہ آنے سے ختم نبوت کی مہر ٹوٹ جاتی ہے، صحیح نہیں، کیونکہ خاتمیت کا مقتضی یہ ہے کہ آپ ﷺ کے بعد کسی شخص کو منصب نبوت پر فائز نہ کیا جائے یہ نہیں کہ کوئی ایسا نبی، جسے پہلے سے نبوت مل چکی ہے زندہ نہ رہے، نویں صدی کے مجدد حافظ ابن حجر عسقلانی کے الفاظ میں:

”فوجب حمل النفس على انشاء النبوة لاحد من الناس،

لا على نفى وجود نبى قد نبى قبل ذلك“ (۱)

۶: سیدنا عیسیٰ علیہ السلام کی تشریف آوری آنحضرت صلی اللہ علیہ وسلم کی شان میں گستاخی اور ہتک کا موجب نہیں بلکہ آپ ﷺ کے شرف و فضیلت، سیادت و قیادت اور جلالت قدر کا مظہر ہے، کیونکہ آیت ”ميثاق النبيين“ (ال عمران: ۸۱) کے مطابق تمام انبیاء کرام (علیہم السلام) سے آنحضرت صلی اللہ علیہ وسلم پر ایمان لانے اور آپ صلی اللہ علیہ وسلم کی نصرت کرنے کا عہد لیا گیا تھا۔ اب اس عہد کے ایفاء کے لئے اگر تمام انبیاء کرام علیہم السلام کو زندہ رکھا جاتا، اور وہ سب حضرات لواء محمدی ﷺ کے تلے جمع ہو کر اصالتاً آپ صلی اللہ علیہ وسلم کی نصرت کرتے تو ظاہر ہے کہ اس میں آپ ﷺ کی تعظیم ہوتی نہ کہ تنقیص۔ آپ ﷺ کی جلالت قدر کا ظہور ہوتا نہ کہ ہتک عزت کا۔

اب اگر حکمت الہیہ نے (ان مصالح کی بناء پر جن کو وہ حکیم مطلق ہی بہتر جانتا ہے) تمام انبیاء کرام کی نیابت کے لئے انبیاء بنی اسرائیل کے خاتم سیدنا عیسیٰ علیہ السلام کو منتخب کر لیا، اور انہوں نے اپنی طرف سے اصالت اور دیگر انبیاء کرام کی جانب سے نیابت ایمان و نصرت کا وہ عہد پورا کر دکھایا تو اسکو آپ صلی اللہ علیہ وسلم کی تنقیص اور ہتک کیوں کہا جائے؟ کیا کسی پر ایمان لانا اور اس کی نصرت کے لئے کمر بستہ ہونا اس کے حق میں تنقیص اور ہتک کہلاتا ہے؟ قرب قیامت میں سیدنا عیسیٰ علیہ السلام کی تشریف آوری آنحضرت ﷺ کے دین کے خادم و ناصر کی حیثیت میں ہوگی اور ان کے ایمان و نصرت سے نیابت تمام انبیاء

(۱) الاصابة في تمييز الصحابة للحافظ ابن حجر العسقلانی (م ۸۵۲ھ) - ۱/۲۳۶.

کرام علیہم السلام کی تصدیق و نصرت ساری دنیا کے سامنے علی رؤس الاشهاد متحقق ہو جائے گی۔ بعید نہیں کہ ارشاد نبویؐ، ”انا اولی الناس بعیسی بن مریم فی الاولی والاخرۃ“ (۱) میں اس مضمون کی جانب بھی اشارہ ہو۔ بہر حال کسی گزشتہ نبی کا آپ ﷺ کی رعیت میں شامل ہو کر نصرت و حمایت بجالانا آپ ﷺ کے شرف و منزلت کو دوبالا کرتا ہے نہ کہ ہتک و تنقیض کا موجب ہے۔

۷: اور اسی سے یہ بھی واضح ہوا ہوگا کہ سیدنا عیسیٰ علیہ السلام کی تشریف آوری سے دین اسلام میں نقص واقع نہیں ہوتا بلکہ اس کے شرف و فضیلت کا عملی اظہار ہے کہ دور محمدی (علی صاحبہ الصلوٰۃ والتسلیمات) میں ایک نہیں بلکہ سارے اولوالعزم رسول بھی تشریف لائیں تو انہیں اپنی اپنی کتابیں اور شریعتیں لپیٹ کر رکھ دینی ہوں گی اور ان کا منصب بھی دین اسلام کے ناصرین اور خدام کا ہوگا، کیونکہ خاتم النبیین ﷺ کی بعثت کے بعد انبیاء سابقین کی تمام کتابیں اور شریعتیں منسوخ ہو چکی ہیں۔ اب کسی کو آپ ﷺ کی پیروی کے بغیر چارہ نہیں، حدیث: لو کان موسیٰ حیاً لما وسعه الاتباعی (۲)، کا یہی مفہوم ہے اور سیدنا عیسیٰ علیہ السلام کی تشریف آوری اس ارشاد کی عملی تصدیق ہے۔

۸: احکام میں نسخ و تبدیلی ممکن بھی ہے اور واقع بھی کہ حاکم جس وقت کے لئے جو حکم قرین مصلحت سمجھے دے سکتا ہے، مگر عقائد میں نسخ و تبدیلی ممکن نہیں۔ کیونکہ جو خبر واقعہ کے مطابق ہو اس پر پختہ یقین رکھنے کا نام عقیدہ ہے اور اس کے مقابلہ میں خلاف واقعہ خبر پر یقین جمانے کا نام ”جہل مرکب“ ہے عیسیٰ علیہ السلام زندہ ہیں“ یہ جملہ خبریہ اگر واقعہ کے مطابق ہے تو اس کا یقین عقیدہ ہے اور اگر واقعہ کے مطابق نہیں تو ”جہل مرکب“ ہے ”عیسیٰ علیہ السلام دوبارہ دنیا میں اتریں گے“ یہ خبر اگر واقعہ کے مطابق ہے تو عقیدہ ہے، اور اگر خلاف واقعہ ہے تو اس کا اعتقاد ”جہل مرکب“ ہے۔

۹: چونکہ جناب مرزا صاحب کو اپنے الہامات پر قرآن کریم کی طرح ایمان تھا اور وہ ان سے انحراف کو کفر کے مرادف سمجھتے تھے اس لئے نامناسب نہ ہوگا اگر زیر بحث مسئلہ میں ان کا ایک الہام بھی تبرکاً درج

(۱) مشکوٰۃ المصابیح للامام ولی الدین الخطیب التبریزی (م ۷۲۳ھ) باب بدء الخلق و ذکر الانبیاء

علیہم السلام ص: ۵۰۹/۲۔

(۲) المرجع السابق - ۳۰/۱۔

کردیا جائے۔ کیا بعید کہ کسی سعید روح کو اسی سے ہدایت و توفیق کی متاع بے بہا نصیب ہو جائے۔ وہو هذا:

”عسی ربکم ان یرحم علیکم وان عدتم عدنا وجعلنا جہنم

للكافرین حصیرا“ (۱)

خدا تعالیٰ کا ارادہ اس بات کی طرف متوجہ ہے کہ تم پر رحم کرے اور اگر تم نے گناہ اور سرکشی کی طرف رجوع کیا تو ہم بھی سزا اور عقوبت کی طرف رجوع کریں گے اور ہم نے جہنم کو کافروں کے لئے قید خانہ بنا رکھا ہے۔ یہ آیت اس مقام میں حضرت مسیح کے جلالی طور پر ہونے کا ظاہر اشارہ ہے۔ یعنی اگر طریق رفیق اور نرمی اور لطف احسان کو قبول نہیں کریں گے اور حق محض جو دلائل واضحہ اور آیات بینہ سے کھل گیا ہے اس سے سرکش رہیں گے تو وہ زمانہ بھی آنے والا ہے کہ جب خدا تعالیٰ مجرمین کے لئے شدت اور عنف اور قہر اور سختی کو استعمال میں لائے گا۔ اور حضرت مسیح نہایت جلالت کے ساتھ دنیا پر اتریں گے اور تمام راہوں اور سڑکوں کو خس و خاشاک سے صاف کر دیں گے۔ اور کج اور ناراست کا نام و نشان نہ رہے گا۔ اور جلال الہی گمراہی کے تخم کو اپنی تجلی قہری سے نیست و نابود کر دے گا۔ اور یہ زمانہ اس زمانہ کے لئے بطور ارہاس کے واقع ہوا ہے۔ یعنی اس وقت جلالی طور پر خدائے تعالیٰ اتمام حجت کرے گا۔ اب بجائے اس کے جمالی طور پر یعنی رفیق اور احسان سے اتمام حجت کر رہا ہے۔“ (۲)

۱۰: آنجناب کی ارشاد فرمودہ گنجائش کو ملحوظ رکھتے ہوئے بہت ہی مختصر اشارات عرض کیے ہیں۔ جن میں اجمال کی حد تک اختصار کی رعایت کی ہے۔ چونکہ آپ عاقل و فہیم ہیں اس لئے مطلب سمجھنے میں امید ہے دقت نہیں ہوگی۔ رد و قبول اور تنقید و تسلیم کا آنجناب کو اختیار ہے، ان میں کوئی بات لائق قبول

(۱) آیت کریمہ نقل کرنے میں مرزا صاحب سے غفلت ہوئی ہے، حکایت کے طور پر انہی کے نقل کردہ حوالہ کے مطابق آیت کے الفاظ نقل کئے جاتے ہیں جبکہ صحیح الفاظ یہ ہیں: عسی ربکم ان یرحمکم وان عدتم عدنا..... الایۃ (مرتب)

(۲) براہین احمدیہ از غلام احمد قادیانی - حصہ چہارم - ص ۵۰۵ - حاشیہ در حاشیہ - ط: احمدیہ انجمن اشاعت اسلام لاہور۔

ہو تو زہے نصیب۔ اگر لائق رد ہو تو دلیل کے ساتھ رد فرمائیے۔ آئندہ صحبت میں آنجناب کے نقد کا بھی منتظر رہوں گا اور جدید شبہات کا بھی اگر کوئی شبہ ہو۔ نیز اصل مسئلہ پر مزید دلائل یا توضیح کی ضرورت ہوگی تو اس کے لئے بھی حاضر ہوں حق تعالیٰ شانہ ہمیں توفیق و ہدایت سے نوازے۔ حق و باطل کی تمیز نصیب فرمائے اور کجی و ناراستی سے بچائے۔ آمین، امید ہے مزاج سامی بعافیت ہوں گے۔ فقط

محمد یوسف لدھیانوی - ملتان



مکرمی و محترمی مولوی محمد یوسف صاحب زید مجدکم۔

آپ کا مکتوب گرامی مرقومہ ۹ جون ۱۹۷۷ء ملا میں آپ کا یہ خط اور اس پر اپنا تبصرہ ”پیغام صلح“ میں اشاعت کے لئے ارسال کر رہا ہوں آپ بھی مناسب خیال فرمادیں تو اپنے کسی جریدہ میں یہ دونوں شائع فرما کر مشکور فرمادیں۔

۱: میں نے اپنے خط مورخہ ۳۰/۵/۷۷ء میں آپ سے یہ عرض کیا تھا کہ (۱) میں سائل ہوں اور آپ مجیب (۲) میں نے بحیثیت سائل آپ سے درخواست کی ہے کہ بروئے قرآن حیات مسیح ثابت کریں اور (۳) مجھے قرآن کریم سے باہر کوئی اصول موضوعہ یا دلیل منظور نہ ہوگی۔ لیکن آپ نے قرآن کریم کے ساتھ احادیث اور اجماع امت کو بھی لے لیا ہے اس لئے میں اپنے اصول کو پیش نظر رکھتے ہوئے اپنی توجہ اور معروضات صرف قرآن کریم سے پیش کردہ آیات پر ہی مرکوز رکھوں گا۔ حدیث متواتر اور اجماع پر بحث قرآن کریم کے بعد آئے گی جیسا کہ میں نے آپ کو ایک دفعہ لکھا تھا کہ میرے نزدیک کوئی ایسی حدیث جو قرآن کریم کے مخالف پڑتی ہو اور کسی شخص کا ایسا قول خواہ وہ حضرت مرزا صاحب ہی کیوں نہ ہوں جو قرآن کریم کے مخالف ہو برگز قابل قبول نہیں۔ البتہ اگر کوئی حدیث تاویل کے بعد قرآن کریم کے موافق نظر آئے تو وہ مانی جائے گی۔

۲: قرآن کریم سے حیات مسیح کا ثبوت۔

قرآن کریم سے حیات مسیح ثابت کرنے کے لئے آپ نے تین آیات پیش کی ہیں۔

الف: هو الذی ارسل.... علی الدین کلہ. (الصف، ۹)

ب: واذا اخذ اللہ میثاق النبیین (ال عمران، ۸۱)

ج: وان عدتم.... حصیرا. (بنی اسرائیل، ۸۰)

”الف“ اور ”ج“ کے تحت درج شدہ آیات آپ نے اس لئے میرے سامنے رکھی ہیں کہ براہین احمدیہ حصہ چہارم کے صفحات ۴۹۸، ۴۹۹ اور ۵۰۵ پر آپ کو وہ تفسیر مل گئی ہے جو ان آیات کے بارے میں حضرت مرزا صاحب نے بیان کی ہے لیکن آپ یہ بھول گئے ہیں کہ براہین احمدیہ کا حصہ چہارم ۱۸۸۴ء میں شائع ہوا اور حضرت مسیح علیہ السلام کی وفات کا راز آپ پر ۱۸۹۰ء میں اس الہام کے ذریعے منکشف ہوا۔

”مسیح ابن مریم فوت ہو گیا ہے وجعلناک المسیح بن مریم۔“

اس کے مد نظر آپ نے ۱۸۹۱ء میں دعویٰ مسیح موعود تک قرآن کریم کی روشنی میں اللہ تعالیٰ کی طرف سے دی گئی اطلاع کو جانچا اور پرکھا۔ جب آپ کو یقین ہو گیا کہ قرآن کریم وفات مسیح کی تصدیق کرتا ہے تو آپ نے مسیح موعود ہونے کا دعویٰ کیا اور اپنے وفات مسیح کے عقیدہ کی تائید میں قرآن کریم سے ۳۰ آیات پیش کیں جو ازالہ اوہام میں بالتفصیل درج ہیں اس لئے آپ کو چاہیے تھا کہ آپ ۱۸۹۱ء کے بعد کی کوئی تفسیر پیش کرتے جس میں سے حضرت مرزا صاحب کا عقیدہ دوبارہ حیات مسیح مستبعد ہو سکتا۔

ضمنیہ بھی عرض کر دوں کہ کوئی بھی شخص جو اللہ تعالیٰ کی طرف سے مامور ہونے کا دعویٰ کرتا ہو اپنی طرف سے اس سے زیادہ ظاہر نہیں کر سکتا جو اللہ تعالیٰ نے اس پر ظاہر کیا ہو۔ اور نہ ہی اس مقام پر مبعوث ہونے کا دعویٰ کر سکتا ہے۔ جب تک اللہ تعالیٰ کی طرف سے اس کا مدعی ہونے کا حکم نازل نہ ہو جائے اس لئے ۱۸۸۴ء میں حضرت مرزا صاحب نے نہایت دیانت داری اور سچائی سے کام لیتے ہوئے وہی کچھ بتایا جو آپ پر ظاہر ہو چکا تھا یعنی ”اس عاجز کی فطرت اور مسیح کی فطرت باہم نہایت متشابہ واقع ہوئی ہے۔“ اور ”اس عاجز کو مسیح سے مشابہت تامہ ہے اس لئے خداوند کریم نے مسیح کی پیش گوئی میں ابتداء سے اس عاجز

کو بھی شریک کر رکھا ہے۔“

اور وہاں تو یہ الفاظ بھی ہیں جو آپ نے... اس طرح نقطے ذال کر حذف کر دئے ہیں ”گویا ایک ہی جوہر کے دو ٹکڑے یا ایک ہی درخت کے دو پھل ہیں“، یہاں تو حضرت صاحب نے ایک فطرتی اور سائنسی اصول بیان کر دیا ہے ایک ہی درخت کے دو پھل یا سارے پھل شکل و شباهت جسامت اور دوسری خصوصیات میں ایک دوسرے کے ساتھ مشابہت تامہ رکھتے ہیں اور ایک ہی جوہر کے دو ٹکڑے کیا سائنسی لحاظ سے سارے ہی ٹکڑوں بلکہ ان کے خورد بینی ذرات یا ایٹموں میں بھی طبعی اور کیمیائی لحاظ سے مشابہت تامہ ہوتی ہے۔ اس سے تو جسمانی مشابہت بھی ظاہر ہوتی ہے۔ لیکن حضرت مرزا صاحب نے صرف وہی کچھ بیان فرمایا جو ان پر ظاہر کیا گیا تھا۔ اسی لئے ”جسمانی اور سیاست ملکی کے طور پر حضرت مسیح کے حق میں پیش گوئی“ میں اپنے آپ کو شامل نہ کیا۔ یہ آپ کا اپنا اجتہاد اور خیال تھا جس میں غلطی لگنے کے امکان کو مسترد نہیں کیا جاسکتا۔ اور جب خدا تعالیٰ نے آپ پر ظاہر کر دیا تو مسیح ابن مریم کے دوبارہ واپس آنے کا آپ کا نظریہ غلط ثابت ہو گیا اور تب آپ نے مسیح موعود ہونے کا دعویٰ کیا۔

جہاں تک ”الصف کی آیت ۹“ کا تعلق ہے بعینہ الفاظ ”الفتح ۲۸“ میں ہیں۔ ”الصف“ ابتدائی مدنی زمانہ کی ہے اور ”الفتح“ ۶ھ کی نازل شدہ۔ اس سے اگلی آیت ۲۹ میں اس رسول کا نام لے کر یعنی ”محمد رسول اللہ“ کہہ کر بتا دیتا ہے کہ یہ غلبہ دین محمد ﷺ کی رسالت سے ہی وابستہ ہے اور اس سے آگے ”والذین معہ“ کے الفاظ یہ بتاتے ہیں کہ یہ غلبہ دین ان لوگوں کے ساتھ بھی وابستہ ہے جنہیں آپ کی معیت کا شرف حاصل ہے۔ یہ معیت محض قوی نہیں فعلی بھی ہے اس کی علامتیں یہ ہیں کہ کفار کے مقابلہ میں قوی، آپس میں رحم کرنے والے۔ رکوع اور سجد کرنے والے اور اپنے رب کا فضل چاہنے والے ہیں اور یہ نشانیاں ان کے چہروں پر ان کے سجدوں کے اثر سے نمایاں ہیں یعنی آپ کی مکمل اطاعت اور اتباع کرنے والے لوگ ہیں ورنہ زبان سے کہنے والے تو منافقین بھی تھے کہ ہم آپ کے ساتھ ہیں جیسا کہ ”البقرہ ۱۴۰“ میں فرمایا ہے۔

”اور جب انہیں ملتے ہیں جو ایمان لائے کہتے ہیں ہم ایمان لائے اور

جب اپنے شیطانوں کے ساتھ اکیلے ہوتے ہیں کہتے ہیں ہم تمہارے ساتھ ہیں ان

سے ہم صرف ہنسی کرتے ہیں۔“

اس لئے آپ کی معیت کا مطلب آپ ﷺ کی کامل اطاعت اور اتباع ہے اور اس اطاعت اور اتباع کے ثمرات کا ذکر ”النساء ۶۹“ میں ان الفاظ میں کیا گیا ہے۔

”اور جو اللہ اور رسول کی اطاعت کرتا ہے تو یہ ان کے ساتھ ہوں گے جن پر

اللہ نے انعام کیا من النبین والصدیقین والشهداء والصالحین، یعنی

نبیوں اور صدیقوں اور شہیدوں اور صالح لوگوں کے ساتھ اور یہ اچھے ساتھی ہیں۔“

یہ مقامات آپ ﷺ کی زندگی تک محدود نہیں تھے بلکہ ”ومن یطع اللہ والرسول“ کے الفاظ

سے صاف ظاہر ہوتا ہے کہ جو بھی اللہ اور رسول کی اطاعت کرتا ہے یا کرے گا خواہ آپ ﷺ کی زندگی میں

ہو یا بعد میں وہ ان مقامات کو پا جائے گا اس لئے اس میں عمومیت ہے اور اس بات پر کہ بعد میں آنے والے

بھی آپ ﷺ کی اطاعت سے یہ مقامات حاصل کر سکتے ہیں۔ سورۃ الجمعہ کی آیات نمبر ۲ اور نمبر ۳ بڑی واضح

اور غیر مبہم شہادت دیتی ہیں:

۲: ”وہی ہے جس نے امیوں کے اندر انہی میں سے ایک رسول

بھیجا جو ان پر اس کی آیات پڑھتا ہے اور انہیں پاک کرتا ہے اور انہیں کتاب اور حکمت

سکھاتا ہے اور وہ پہلے یقیناً کھلی گمراہی میں پڑے تھے۔“

۳: ”اور ان میں سے اوروں کو بھی جو ابھی ان کو نہیں ملے (بعد میں

آنے والے) اور وہ غالب حکمت والا ہے۔“

بعد میں آنے والوں کے بھی آپ صلی اللہ علیہ وسلم ہی معلم ہوں گے اور انہیں آپ کی

شاگردی کا شرف حاصل ہوگا۔ آپ ہی کے ذریعے وہ علم و حکمت سیکھیں گے اور ان کا تزکیہ بعد میں ہوگا جو

ان کے لئے مذکورہ مراتب کے حصول کا موجب ہوگا اور تاریخ گواہ ہے کہ اس امت میں آپ ﷺ کے بعد

ایسے لوگ پیدا ہوئے جنہیں یہ رتبہ ملا، اس گروہ میں ”النبین“ کا ذکر بھی ہے اس کی تفسیر خود آنحضرت ﷺ

کی زبان مبارک سے ان الفاظ میں کی گئی ہے۔ ”علماء امتی کانبیاء بنی اسرائیل“، اس تمام تفصیل

سے مندرجہ ذیل نتائج اخذ ہوتے ہیں:

۱: اظہار دین آنحضرت ﷺ کی رسالت اور ان لوگوں سے وابستہ ہے جنہیں آپ کی معیت

حاصل ہے۔

- ۲: یہ معیت صرف قوی نہیں بلکہ فعلی بھی ہے جس کا مطلب آپ کی مکمل اطاعت اور اتباع ہے۔
- ۳: ایسی اطاعت اور اتباع سے انسان کو انبیاء، صدیقین، شہداء اور صالحین کی رفاقت حاصل ہوتی ہے۔
- ۴: اس میں عمومیت ہے تخصیص نہیں۔ جو بھی آپ صلی اللہ علیہ وسلم کے قدم پر قدم مارے گا۔ وہ یہ مقامات حاصل کر سکتا ہے۔

۵: یہ بات آپ کے زمانہ حیات تک محدود نہیں بلکہ آپ کے بعد آنے والے بھی اس سرچشمہ ہدایت و حق سے سیراب ہو کر تزکیہ نفوس کر کے یہ مقامات پاسکتے ہیں اس طرح آپ صلی اللہ علیہ وسلم ہی ان کے معلم، ہادی، رہنما اور مقتدا ہوں گے۔

۶: تاریخ اسلام اس پر گواہ ہے کہ آپ کے بعد اس امت میں ایسے عظیم المرتبت انسان پیدا ہوئے جنہیں اولیاء اور مجدد کہا جاتا ہے اور جن کے ذریعے اپنے اپنے زمانہ میں مسلمانوں میں پیدا ہونے والی خرابیاں دور ہوئیں اور نئے نئے مسائل کا حل پیش کیا گیا۔ اب سوال یہ پیدا ہوتا ہے کہ حضرت عیسیٰ علیہ السلام آنحضرت صلی اللہ علیہ وسلم کے بعد آئیں گے اور ”آخرین منہم“ میں شامل ہوں گے۔ اس طرح وہ بھی علم و حکمت کی باتیں آنحضرت صلی اللہ علیہ وسلم سے سیکھیں گے اور آپ ہی کے ذریعہ ان کا تزکیہ نفس ہوگا۔ اوزیوں وہ آپ کے تلامذہ میں شامل ہوں گے اور آپ کی اطاعت اور اتباع سے ہی ان کو یہ سب کچھ حاصل ہوگا۔ یعنی آنحضرت صلی اللہ علیہ وسلم مطاع ہوں گے اور حضرت عیسیٰ علیہ السلام مطیع۔ لیکن جب میں قرآن کریم پر نظر ڈالتا ہوں تو مجھے وہاں یہ آیت نظر آتی ہے ”وما ارسلنا من رسول الا لیطاع باذن اللہ“، یعنی رسول مطاع ہوتا ہے نہ کہ مطیع۔ اس کی اطاعت کی جاتی ہے نہ کہ وہ کسی کی اطاعت کرتا ہے اور جو بھی رسول آیا ہے وہ مطاع ہی ہوا ہے مطیع نہیں ہوا، اسے تعلیم براہ راست اللہ تعالیٰ کی طرف سے بذریعہ وحی ملتی رہی ہے جو وہ لوگوں تک پہنچاتا رہا ہے اور وہ ایک کتاب کی صورت میں محفوظ رہی ہے اور چاہئے بھی یہی کیونکہ زمانہ ارتقاء پذیر رہا ہے اور ہر دور کے مسائل مختلف رہے ہیں۔ زمانہ کی ضروریات کے مطابق انبیاء تشریف لاتے رہے ہیں اور ہر نبی کو اپنے زمانہ کی ضروریات کے مطابق اللہ تعالیٰ کی طرف سے علم حاصل ہوتا رہا ہے۔ اس لئے اس تعلیم میں بتقاضائے زمانہ رد و بدل ہوتا رہا ہے پہلی کتابوں میں جو باتیں زمانہ کی

ضرورت کے مطابق ہوتی تھیں وہ رکھی جاتیں اور دوسری باتوں کو ترک کر کے نئے احکام نازل کئے جاتے۔ اسی طرح شریعت میں رد و بدل ہوتا رہا جیسا کہ اس آیت سے ظاہر ہوتا ہے۔

”وَمَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا أَلَمْ تَعْلَمْ أَنَّ اللَّهَ عَلَىٰ

كُلِّ شَيْءٍ قَدِيرٌ“

حضرت عیسیٰ صاحب کتاب نبی اور رسول تھے۔ آپ مطاع تھے مطیع نہیں ہو سکتے۔ مجھے کہیں کوئی ایسی مثال قرآن کریم میں نہیں ملتی کہ کسی نبی کو دوسرے نبی کا مطیع اور شاگرد بنادیا ہو۔ اس لئے وہ عیسیٰ جو بنی اسرائیل میں سے نبی تھے اور انہی کی طرف تھے ”آخرین منہم“ میں شامل نہیں ہو سکتے۔ اس لئے وہ آ بھی نہیں سکتے اور زندہ بھی نہیں ہیں۔ اور پھر وہاں الفاظ ”یَرْكَبُهُمْ“ بھی ہیں۔ اگر حضرت عیسیٰ علیہ السلام ان میں شامل ہوں گے تو ان کا تزکیہ نفس بھی آنحضرت ﷺ کے ذریعہ ہوگا۔ مطلب یہ ہوا کہ جب وہ آئیں گے تو نعوذ باللہ گنہگاروں میں شامل ہوں گے۔ کیا یہ ممکن کہ مقام نبوت پر فائز ہونے کے بعد وہ اس سے گر کر گنہگاروں میں شامل ہو جائیں گے اور کسی دوسرے نبی کے ذریعہ ان کے تزکیہ کی ضرورت پڑے اور اس تزکیہ کے بعد وہ لوگوں کی اصلاح کے لئے پھر مبعوث کئے جائیں؟ کیا قرآن کریم سے کوئی ایسی مثال پیش کی جاسکتی ہے؟ اگر نہیں تو پھر کیوں ایسا نہ ہو کہ اسی نبی کی امت کا کوئی شخص جس کا تزکیہ نفس اسی نبی کے ذریعہ ہو چکا ہو اصلاح کے لئے کھڑا کیا جائے۔

میرے خیال میں ”منہم“ میں آنحضرت ﷺ کی امت کے لوگ شامل ہیں اور اس طرح حضرت عیسیٰ علیہ السلام اس سے باہر ہیں اور کوئی نبی بیک وقت نبی بھی اور امتی بھی نہیں ہو سکتا۔ حضرت عیسیٰ علیہ السلام امتی اس لئے بھی نہیں ہو سکتے کہ ان کے متعلق قرآن کریم میں یہ ارشاد ہوا ہے کہ، ”وَيَعْلَمُ الْكِتَابُ وَالْحِكْمَةُ وَالتَّوْرَةُ وَالْإِنْجِيلُ“، اور وہ اسے کتاب اور حکمت اور تورات اور انجیل سکھائے گا (ال عمران: ۴۸) اس لئے آنحضرت سے سیکھنے اور ان کے شاگردوں میں داخل ہونے کا سوال ہی پیدا نہیں ہوتا۔ لہذا یہ آیت جو آپ نے نقل کی ہے اور اس سے حضرت عیسیٰ علیہ السلام کی حیات پر دلیل دی ہے کسی طرح بھی یہ ثبوت بہم نہیں پہنچاتی کہ حضرت عیسیٰ علیہ السلام زندہ ہیں اور آنحضرت ﷺ کے بعد اصلاح امت کے لئے تشریف لائیں گے۔

آل عمران کی آیت ۸۱ سے ثبوت:

یہ آیت کریمہ میثاق النبین کے متعلق ہے جس کا ترجمہ میں اپنے قارئین کے لئے درج کر دیتا ہوں۔

”اور جب اللہ نے نبیوں کے ذریعہ عہد لیا کہ جو کچھ میں نے تمہیں کتاب اور حکمت سے دیا ہے پھر تمہارے پاس وہ رسول آئے جو اس کی تصدیق کرنے والا ہو جو تمہارے پاس ہے تو تم نے ضرور اس پر ایمان لانا ہوگا اور ضرور اس کی مدد کرنی ہوگی۔ کہا کیا تم اقرار کرتے ہو اور اس پر میرے عہد کا بوجھ لیتے ہو؟ انہوں نے کہا ہم اقرار کرتے ہیں۔ کہا پس گواہ رہو اور میں تمہارے ساتھ گواہوں میں سے ہوں۔“

اس کی تشریح کرتے ہوئے آپ فرماتے ہیں کہ ”اگر انبیاء کرام کو زندہ رکھا جاتا“ یعنی آپ خود تسلیم کرتے ہیں کہ حضرت عیسیٰ علیہ السلام سے پہلے جتنے انبیاء تھے وہ زندہ نہیں ہیں فوت ہو چکے ہیں۔ اب اللہ تعالیٰ کے اس قانون سے جس کے تحت تمام انبیاء علیہم السلام کی وفات واقع ہوئی آپ حضرت عیسیٰ علیہ السلام کو مستثنیٰ رکھتے ہوئے فرماتے ہیں۔

”اگر حکمت الہیہ نے ان مصالح کی بناء پر جن کو وہ حکیم مطلق ہی بہتر جانتا ہے، تمام انبیاء کرام کی نیابت کے لئے انبیاء بنی اسرائیل کے خاتم سیدنا عیسیٰ علیہ السلام کو منتخب کر لیا اور انہوں نے اپنی طرف سے اصالۃ اور دیگر انبیاء کرام کی جانب سے نیابتۃ ایمان و نصرت کا وعدہ پورا کر دکھایا تو اس کو آپ ﷺ کی تنقیص اور ہتک کیوں کہا جائے۔“

آپ کی اس تشریح پر میرے یہ اعتراضات ہیں

۱: کیا آپ قرآن کریم سے کوئی ایک ایسی آیت دکھا سکتے ہیں جس میں یہ ذکر ہو کہ حکمت الہیہ نے ان مصالح کی بناء پر حضرت عیسیٰ علیہ السلام کو انبیاء علیہم السلام کی نیابت کے لئے منتخب کیا۔ کیونکہ میرا ایمان ہے کہ انسانوں کی فلاح و بہبود اور اصلاح نفوس کے لئے جو بات ضروری ہوتی ہے اس کو اس کی حکمت نے کبھی پوشیدہ نہیں رکھا۔ اپنے ایسے احکام کو وہ ”آیات بینات“ سے تعبیر کرتا ہے اور ان بینات کے

بعد ہی وہ منکرین کو کافر کا خطاب دیتا ہے۔ جیسا کہ فرماتا ہے،

”یہ ایک سورۃ ہے جسے ہم نے اتارا ہے اور اس کے احکام کو ضروری ٹھہرایا اور اس میں کھلے کھلے حکم اتارے (فیہا آیات بینت) تاکہ تم نصیحت حاصل کرو (۱)۔

اور فرماتا ہے کہ ”یہ اسلئے کہ ان کے رسول ان کے پاس کھلے دلائل لے کر آتے تھے پر انہوں نے انکار کیا (فکفروا) سو اللہ تعالیٰ نے انہیں پکڑا اور وہ طاقتور سزا دینے میں سخت ہے۔“ (۲)

اگر اللہ تعالیٰ کسی قوم کی حالت کے مطابق کھلے کھلے دلائل اور واضح احکام نازل نہ کرے اور نعوذ باللہ مصلحت آمیزی اور مصلحت کوشی سے کام لے تو اسے مخالفین حق کو سزا دینے کا کیا حق پہنچتا ہے اگر حضرت عیسیٰ کو اصلاح امت محمدیہ کے لئے زندہ رکھنا مقصود تھا تو اسے کون روک سکتا تھا کہ قرآن میں ان کی زندگی کے متعلق صاف صاف بیان کر دیتا اور وہاں ایسی آیات نہ ہوتیں جن سے کہیں تو ان کی حیات ثابت ہوتی اور کہیں ممات۔ اور اس پر مسلمانوں میں اختلاف رونما ہوتا۔

۲: قرآن کریم میں نہ تو مجھے کوئی ایسی آیت ملی ہے جس میں ان مصالحوں کا ذکر ہو جن کے مد نظر حضرت عیسیٰ کو زندہ رکھا گیا اور نہ ہی کوئی ایسی آیت نظر آتی ہے جس میں یہ ذکر ہو کہ انبیاء علیہم السلام نے یہ نیابت انہیں سونپی ہو کہ وہ ان سب کی طرف سے اس عہد کو پورا کریں۔ کیونکہ عہد پورا کرنا اسی نبی کا فرض ہے جس سے یہ عہد لیا گیا ہو۔ خدا ایک نبی سے عہد لیتا ہے۔ وہ خود اسے پورا نہیں کرتا اور ذمہ داری دوسرے کے سر ڈال دیتا ہے اس کی منطق مجھے سمجھ نہیں آئی۔ ایمان اسی نبی نے لانا ہے اور مدد اسی نبی نے کرنی ہے۔ اس میں کیا تنگ ہوئی کہ وہ دوسرے کو کہے کہ بھئی میں تو نہ ایمان لاتا ہوں اور نہ مدد کرتا ہوں تم میری طرف سے ایمان بھی لے آؤ اور مدد بھی کرو۔ کیا یہ خدا کے حکم کی حکم عدولی اور عہد شکنی نہیں اور کیا کسی نبی سے اس کی توقع کی جاسکتی ہے قرآن کریم تو فرماتا ہے۔ ”جو اللہ کے عہد کو اس کے پختہ کرنے کے بعد توڑتے ہیں (من بعد میثاقہ) اور اسے کاٹتے ہیں جس کا اللہ تعالیٰ نے حکم دیا ہے کہ ملایا جائے اور زمین میں فساد پھیلاتے ہیں یہی نقصان اٹھانے والے ہیں۔“ (۳)

کیا انبیاء اپنے لئے نقصان پسند کر سکتے ہیں؟

”الرعد“ ۳۵ میں اس سے بھی زیادہ سخت الفاظ ہیں:

”اور وہ جو اللہ کے عہد کو پکا کرنے کے بعد توڑتے ہیں (ينقضون عهد الله من بعد ميثاقه) اور اسے کاٹتے ہیں جو اللہ نے ختم دیا ہے کہ جوڑا جائے اور زمین میں فساد کرتے ہیں۔ یہی ہیں جن کے لئے لعنت اور جن کیلئے اس گھر کا بُرا انجام ہے۔“

کیا اللہ کے نبی بذات خود اس پختہ عہد کو پورا نہ کر کے اس کو توڑنے کے مرتکب نہیں ہوتے اور ان کو باللہ اس سزا کے مستوجب نہیں ٹھہرتے اگر کسی نبی کی امت کے لئے یہ سزا ہے تو وہ نبی جو اپنی امت کا قائد اور رہنما ہے وہ اس سے کیسے بچ سکتا ہے۔ رسول کریم ﷺ کو اپنے بارے میں فرمانے کا یہ حکم ہوتا ہے: ”کہہ اگر میں اپنے رب کی نافرمانی کروں تو ایک بُرے دن کے عذاب سے ڈرتا ہوں“ (۱) جن کے بارے میں عبدلیا گیا اگر وہ یہ فرماتے ہیں تو باقی انبیاء کو اس سے بڑھ کر ڈرنا چاہئے تھا کہ اگر ہم نے عہد پورا نہ کیا تو یہ معصیت الہی ہوگی اور ہم اللہ کی ناراضگی کے مورد ہو جائیں گے۔

۳: بفرض محال اگر آپ کی یہ بات تسلیم کر لی جائے کہ حضرت عیسیٰ علیہ السلام اپنی طرف سے اصالۃ اور سابقہ انبیاء علیہم السلام کی طرف سے نیابت یہ عہد پورا کرنے کے لئے زندہ رکھے گئے ہیں تو اس آیت کے الفاظ، ”لتؤمنن بہ ولتنصرنہ“، کے مطابق آنحضرت صلی اللہ علیہ وسلم کی بعثت کے وقت حضرت عیسیٰ کو اللہ تعالیٰ سے یہ کہنا چاہئے تھا کہ اب وہ رسول مبعوث ہو گیا ہے اب مجھے نیچے اتار دے کہ میں وہ ميثاق پورا کروں جو آپ نے سب انبیاء سے لیا اور انہوں نے یہ ذمہ داری مجھے سونپی اور میں بذات خود یہ شہادت دوں کہ یہ وہی رسول ہے جس کے متعلق میں نے کہا تھا اور بشارت دی تھی کہ ”یأتی من بعدی اسمہ احمد“ آپ صلی اللہ علیہ وسلم پر ایمان لانے اور مدد کرنے کا وہ وقت تھا جب مکہ میں آپ صلی اللہ علیہ وسلم اور آپ صلی اللہ علیہ وسلم کے ساتھیوں کو سخت سے سخت ایذائیں دی جا رہی تھیں۔ ان کی وجہ سے آپ صلی اللہ علیہ وسلم کو مکہ چھوڑنا پڑا۔ مدینہ میں بھی آرام سے بیٹھنا نصیب نہ ہوا۔ زندگی کے آخری

سال تک جنگیں لڑنا پڑیں۔ اس وقت سلطنتِ روم عیسائیوں کی بہت بڑی سلطنت تھی۔ حضرت عیسیٰ علیہ السلام آ کر اپنی قوم سے ہی مدد دلوادیتے۔

لیکن عجیب بات یہ ہے کہ خدا جس نے خود ہی ایمان لانے اور مدد کرنے کا عہد لیا اور حضرت عیسیٰ جنہیں نیابت اور اصالۃ یہ فرض ادا کرنا تھا۔ دونوں خاموش تماشائی بن کر آنحضرت صلی اللہ علیہ وسلم کے مصائب اور مشکلات کا تماشا دیکھتے رہے اور اللہ تعالیٰ نے عہد لے کر اس عہد کو پورا کرنے کیلئے حضرت عیسیٰ کو آپ صلی اللہ علیہ وسلم کی مدد کے لئے نہ بھیجا۔ آخر کیوں؟

۴: حضرت عیسیٰ علیہ السلام نے اپنی پہلی بعثت کے وقت یہ فرمادیا کہ ”و مبعثراً برسول یاتی من بعدی اسمہ احمد“، اپنا عہد اصالۃ اور نیابت پورا کر دیا ہے اور ساتھ ہی توریت کی تصدیق بھی کر دی ہے اگر توریت میں آنحضرت صلی اللہ علیہ وسلم کا ذکر دیکھنا ہو تو ”استثناء ۱۸، ۱۸“ دیکھ لیں اور انجیل میں دیکھنا ہو تو ”یوحنا ۱۴، ۱۶“۔ ”یوحنا ۱۵، ۲۶“ اور ”یوحنا ۱۶، ۱۳ و ۱۳“ دیکھ لیں۔ برنباس کی انجیل میں لکھا ہے۔

”یسوع نے کہا وہ کیسا مبارک زمانہ ہے جس میں کہ یہ رسول دنیا میں آئے

گاتم مجھے سچا مانو۔ میں نے اسے دیکھا اور اس کے سامنے عزت و حرمت کو پیش کیا۔ اور

اسکو ہرنبی نے دیکھا ہے کیونکہ اللہ ان نبیوں کو اس کی روح بطور پیشگوئی عطا کرتا ہے

اور جب میں نے اس کو دیکھا (روح کو) میں تسلی سے بھر کر کہنے لگا، اے محمد ﷺ! اللہ

تیرے ساتھ ہو اور مجھ کو اس قابل بنائے کہ میں تیری جوتی کا تسمہ کھولوں۔ کیونکہ اگر

میں یہ شرف حاصل کر لوں تو بڑا نبی اور اللہ کا مقدس ہو جاؤں گا اور جبکہ یسوع نے اس

بات کو کہا اس نے اللہ کا شکر ادا کیا۔“ (۱)

حضرت عیسیٰ کو بھی آپ ﷺ کی روح بطور پیش گوئی عطا کی گئی تو آپ نے فرمایا ”و مبعثراً

برسول یاتی من بعد اسمہ احمد“، اب حضرت عیسیٰ علیہ السلام کو کس مقصد کے لئے زندہ رکھنا مقصود

تھا۔ تورات میں شہادت موجود ہے۔ انجیل میں شہادت موجود ہے۔ یہودی اور عیسائی اپنی آنکھوں سے

آنحضرت ﷺ کو دیکھ رہے تھے ان کے سامنے یہ ساری شہادتیں سچی ثابت ہو رہی تھیں لیکن انہوں نے

انکار ہی کیا۔ اب حضرت عیسیٰ علیہ السلام آکر اس سے بڑھ کر کیا شہادت دیں گے کہ سب مان جائیں گے۔ حالانکہ قرآن کریم فرماتا ہے۔

”اور تیرے ماننے والوں کو تیرا انکار کرنے والوں پر قیامت کے دن تک فوقیت دینے والا ہوں پھر میری ہی طرف تمہارا لوٹ کر آنا ہے پس میں تمہارے درمیان ان باتوں میں فیصلہ کروں گا جن میں تم اختلاف کرتے تھے۔“

یہ خطاب حضرت عیسیٰ علیہ السلام سے ان کی بعثت اولیٰ کے وقت ہے جب آپ کو ماننے والے عیسائی اور انکار کرنے والے یہودی قیامت تک رہیں گے تو حضرت عیسیٰ آکر کیا کریں گے اگر ان دونوں قوموں کا اختلاف ویسے کا ویسا رہا تو حضرت عیسیٰ آکر کیا کارنامہ سرانجام دیں گے۔

۵: مولانا آپ ذرا بھی غور فرماتے تو آپ کو ﴿لَمَّا آتَيْتُكُمْ مِنْ كِتَابٍ وَحِكْمَةٍ﴾ کے مد نظر عیسیٰ کو اس کام کے لئے زندہ رکھنے کی تکلیف نہ اٹھانی پڑتی۔ عہد نامے تحریری ہوتے ہیں۔ ”میشاق مدینہ“ بھی ایک تحریری دستاویز تھی اور صلح نامہ حدیبیہ بھی۔ ان دونوں پر آنحضرت صلی اللہ علیہ وسلم کے دستخط موجود ہیں، اس کا یہ مطلب نہیں کہ صرف آنحضرت صلی اللہ علیہ وسلم اس کے مکلف تھے اس کی پابندی آپ صلی اللہ علیہ وسلم کی امت پر بھی اتنی ہی لازم تھی جتنی آپ صلی اللہ علیہ وسلم پر ”کتاب“ کا لفظ صاف بتاتا ہے کہ جو عہد اللہ تعالیٰ نے لیا وہ اس نبی کی کتاب میں درج ہے نبی نے زندہ نہیں رہنا تھا۔ لیکن اس کی امت اور کتاب نے دوسرے نبی کے آنے تک آگے چلنا تھا جیسا کہ فرمایا گیا ہے: ہم نے موسیٰ علیہ السلام کو ہدایت دی اور بنی اسرائیل کو کتاب کا وارث بنایا۔ (۱) نبی کے جانے کے بعد اس کی امت پر اس عہد نامے کی پابندی لازمی تھی۔ جب دوسرا نبی آیا تو اس نے اپنے سے پہلے نبی اور اس کی کتاب کی تصدیق کی اور اس طرح اس عہد نامے کی بھی تصدیق کی جو آنحضرت صلی اللہ علیہ وسلم کے متعلق اس میں درج تھا اور یوں وہ اس پر ایمان لایا اور یہی عہد نامہ اس کی اپنی کتاب میں درج ہوا۔ اسی طرح ایک امت سے دوسری امت تک یہ عہد نامہ کتاب کے ذریعہ منتقل ہوتا رہا تا آنکہ وہ موعود نبی یعنی آنحضرت ﷺ تشریف لے آئے اور

اللہ نے آپ ﷺ سے فرمایا: کہ ”اے لوگو! میں تم سب کی طرف اللہ کا رسول ہوں“ اور اس میں تمام نسل انسانی جو اس وقت کزہ ارض پر موجود ہے اور جو بعد میں آنے والی تھی مخاطب تھی اور اس ساری نسل انسانی میں پہلے رسولوں کی امتیں شامل تھیں۔ ہر رسول کو جو تعلیم ملی وہ اس کی کتاب میں درج تھی۔ اسی طرح آنحضرت صلی اللہ علیہ وسلم کو بھی جو تعلیم ملی وہ قرآن کریم کی شکل میں ہمارے پاس موجود ہے اور اس کے متعلق اللہ تعالیٰ فرماتا ہے:

”اور ہم نے تیری طرف کتاب حق کے ساتھ اتاری اس کی تصدیق کرتی

ہوئی جو اس سے پہلے کتاب میں سے ہے اور اس پر نگہبان۔“ (۱)

پھر اہل کتاب کو مخاطب کرتے ہوئے فرماتا ہے۔

”اے وہ لوگو جن کو کتاب دی گئی ہے اس پر ایمان لاؤ جو ہم نے اتارا ہے

(قرآن) اس کی تصدیق کرتا ہوا جو تمہارے پاس ہے۔“ (۲)

قرآن کریم نے تمام سابقہ کتب انبیاء علیہم السلام کی تصدیق حفاظت اور نگہبانی اس طرح فرمائی کہ ان کی تمام صحیح تعلیم کو اپنے اندر محفوظ کر لیا اور وقت کے ساتھ ساتھ ان میں جو تحریف اور رد و بدل ہوتا رہا اس کی تصحیح کی۔ ایک عجیب بات یہ ہے کہ آنحضرت ﷺ کے متعلق جو پیشگوئیاں ان ساری مذہبی کتب میں درج ہیں وہ جوں کی توں ہیں ان میں سے کسی کو رد و بدل کی توفیق ہی نہیں ملی اس کا مطالعہ کرنا ہو تو ہمارے مولانا عبدالحق دو یار تھی صاحب کی معرکہ الآثار تصنیف ”میشاق النبیین“ پڑھ لیجئے آپ کا دل روشن ہو جائے گا۔

اسلئے یہ عہد نامہ یا ”میشاق“ نبیوں کے ذریعے ان کی امتوں سے لیا گیا تھا اور جو ان کی کتب میں متواتر درج ہوتا چلا آ رہا ہے جیسا کہ حضرت ابن عباسؓ نے فرمایا ہے، ”انما اخذ اللہ میثاق النبیین علی اممہم“ یعنی اللہ تعالیٰ نے نبیوں کا میثاق ان کی امتوں پر لیا۔ اس لئے حضرت عیسیٰ کی کتاب انجیل اور آپ کی امت کے ذریعہ یہ میثاق پورا ہو چکا ہے۔ اب دوبارہ آکر حضرت عیسیٰ کو یہ شہادت دینے کی ضرورت نہیں کہ جس شخص محمد ﷺ نامی نے مجھ سے پہلے نبی ہونے کا دعویٰ کیا تھا وہ سچا تھا۔ میں اس پر ایمان لاتا ہوں اور اس کی مدد کرتا ہوں۔ اس طرح تو حضرت عیسیٰ سے پہلے گزرنے والے انبیاء میں سے کوئی بھی نہ آپ

ﷺ پر ایمان لایا اور نہ آپ ﷺ کی مدد کی جو اللہ تعالیٰ کی معیت میں داخل ہے کیونکہ انہوں نے کہا تھا ”اقرءنا“ اور نہ ہی قرآن کریم میں کوئی ایسی آیت نظر آتی ہے جس سے یہ مطلب لیا جاسکتا ہے کہ انہوں نے یہ فرض حضرت عیسیٰ کو تفویض کر دیا تھا اور اگر کیا بھی تھا تو وہ رسول کریم ﷺ کی زندگی میں اسے ادا کرنے کے لئے آسمان سے نیچے نہ آئے اور نہ ہی اللہ نے انہیں بھیجنا مناسب سمجھا اور اس طرح خود ہی اقرار لے کر خود ہی تڑوا دیا۔

:آپ کا فرمانا ہے کہ حضرت عیسیٰ آنحضرت ﷺ کے بعد آ کر دوسرے انبیاء کی طرف سے ”نیابت“ اور اپنی طرف سے ”اصالت“ یہ میثاق پورا کریں گے یعنی آپ ﷺ پر ایمان بھی لائیں گے اور آپ ﷺ کی مدد بھی کریں گے لیکن اس سلسلہ میں سب سے زیادہ قابل غور امر یہ ہے کہ وہاں الفاظ ”میثاق النبیین“ ہیں اس لئے حضرت عیسیٰ کو ایک نبی کی حیثیت اور مستقل نبی کی حیثیت میں آ کر یہ میثاق پورا کرنا ہوگا کیونکہ وہاں صاحب کتاب اور مستقل نبیوں کا ہی ذکر ہے جیسا کہ ساتھ ہی، ”لما اتیتکم من کتاب“، الفاظ ہیں جب آنحضرت ﷺ کے بعد ایک صاحب کتاب نبی آئے گا تو ختم نبوت کی مہر کہاں ثابت رہے گی۔ ایک بار تو حضرت عیسیٰ پر انجیل اتر چکی ہے جس میں آنحضرت ﷺ کے متعلق شہادت موجود ہے۔ اب ان پر کوئی دوسری کتاب اترنی چاہیئے جو بغیر وحی الہی بوساطت جبرائیل ممکن نہیں۔ اسلئے آنحضرت ﷺ کے بعد اجرائے نبوت اور وحی کا ایک نیا سلسلہ ماننا پڑتا ہے۔ جسے تسلیم کرنے کے لئے ہرگز تیار نہیں۔ اس لئے میں حضرت عیسیٰ علیہ السلام کو زندہ تسلیم نہیں کر سکتا۔ اس سے آنحضرت ﷺ نہ خاتم النبیین رہتے ہیں۔ نہ قرآن خاتم الکتاب اور نہ اسلام ایک مکمل دین۔ اب خود ہی سوچ لیجئے اجرائے وحی اور نبوت کا قائل کون ہے اور ختم نبوت کا منکر کون۔ ہم یا آپ؟

مولانا جناب برکت اے خان کی طرف سے جو بشارتی کمیٹی سیالکوٹ ڈیویس کونسل (عیسائی تنظیم) کے ایک معزز رکن ہیں ایک کتابچہ، ”فلسفہ وحدت الوجود“ شائع ہوئی ہے جو مجھے ابھی ابھی ملی ہے میں آپ کی توجہ اس کے صفحہ ۶۸ پر ان طور کی طرف مبذول کرنے کی اجازت چاہتا ہوں:

”چنانچہ خداوند یسوع خدائے کامل اور انسان کامل بھی ہے۔ وہ پیکر حق

وصداقت، الہی سیرت، قدرت، اختیار، آسمانی جلال اور الوہیت کی ساری معموری

کے سبب اور بعد از مصلوب و مقتول تیسرے دن مردوں میں سے جی اٹھنے کی قدرت

اور زندہ بحسد عنصری صعود آسمانی کی بے مثل جلالی عظمت کے سبب ”ابن اللہ“ ہے اور
 کلمہ اللہ ہے۔“

آپ کا بھی یہی عقیدہ ہے کہ وہ بحسد عنصری آسمان پر اٹھائے گئے اور واپس آئیں گے امت مسلمہ کی اصلاح کریں گے۔ تو کیا جواب ہے آپ کے پاس عیسائیوں کے ان الفاظ کا کہ ”ابن اللہ“ ہے۔
 ”کلمہ اللہ“ ہے۔ ”خدائے کامل اور انسان کامل ہے۔ پیکر حق و صداقت، الہی، سیرت، قدرت، اختیار“ بھی اسے حاصل ہے کہاں ہے آپ کی نگاہ میں۔ آنحضرت ﷺ خاتم النبیین کی وہ عظمت اور رفعت جب آپ کا اور عیسائیوں کا ایک ہی عقیدہ ہے تو کیا آپ خدا کے ساتھ شرک کے مرتکب نہیں ہو رہے؟ ذرا خدا کا خوف دل میں کھا کر ذرا ختمی المرتبت کی اس فضیلت کو جو آپ محض زبانوں سے انہیں دوسرے انبیاء علیہم السلام پر دیتے ہیں سامنے رکھ کر ضد اور تعصب کے جذبات سے اپنے دل کو خالی کر کے تنہائی اور فرصت کے لمحات میں اس پر غور فرمائیں کہ یثرب کے نبی معصوم کو جنہیں ساری نسل انسانی کی ہدایت کے لئے بھیجا گیا۔ آپ مدینہ میں مدفون سمجھتے اور آپ کے روضہ مبارک کی زیارت کی تمنا اور تڑپ دل میں لئے پھرتے ہیں۔ مگر حضرت عیسیٰ کو جنہیں انجیل اور قرآن دونوں بنی اسرائیل کی طرف بھیجا جانے والا رسول کہتے ہیں انہیں عرش پر زندہ سلامت سمجھے بیٹھے ہیں۔

”اس نے جواب میں کہا کہ میں اسرائیل کے گھرانے کی کھوئی ہوئی
 بھیڑوں کے سوا اور کسی کے پاس نہیں بھیجا گیا۔“ (۱)

”اور جب عیسیٰ بن مریم نے کہا اے بنی اسرائیل میں تمہاری طرف
 اللہ تعالیٰ کا رسول ہوں۔“ (۲)

ورسولا الی بنی اسرائیل (۳)

نوٹ: جہاں تک آپ کے خیال کا تعلق ہے کہ ”میں حضرت مرزا صاحب کے ”دعاویٰ“ کے بارے میں
 آپ کے دلائل کا سامنا کرنے کے لئے تیار نہیں“ میں آپ کو یقین دلاتا ہوں کہ حیات و ممات مسیح کے مسئلہ

(۱) متی - باب ۱۵: ۲۴۔

(۳) سورة ال عمران: ۴۹

(۲) سورة الصف: ۶

کا فیصلہ ہو جانے کے بعد میں انشاء اللہ العزیز آپ کے ان ”دلائل“ کا بھی سامنا کروں گا۔ اور یہ بات ثابت ہو جائے گی کہ غلط آپ سمجھے بیٹھے ہیں یا ہم؟ گم کردہ راہ آپ ہیں یا ہم؟ اور حقیقی معنوں میں ختم نبوت کے قائل ہم ہیں یا آپ؟

جواب کا منتظر

خلیل الرحمان - مدیر پیغام صلح

بینات - ذوالقعدہ ۱۳۹۷ھ

عقیدہ حیات مسیح علیہ السلام

(جواب ————— مدیر پیغام صلح)

دفتر ختم نبوت، ۲۹ شعبان ۹۷ھ - ۱۶ اگست ۷۷ء

مکرم و محترم جناب پروفیسر خلیل الرحمن صاحب - زیدت عنایا تھم

میرے خط محررہ ۹ جون ۷۷ء کا جواب بذریعہ ”پیغام صلح“ ۳ - اگست ۷۷ء کو مجھے موصول ہوا اور میں نے بڑی دلچسپی سے اس کا مطالعہ کیا جو ابا چند گز ارشادات پیش خدمت ہیں۔

۱: میں نے عرض کیا تھا کہ کسی اسلامی عقیدہ کا ثبوت (۱) یا تو قرآن کریم سے ہو سکتا ہے، (۲) یا حدیث متواتر سے، (۳) یا اجماع امت سے اور یہ کہ حیات عیسیٰ علیہ السلام کا عقیدہ قرآن کریم - حدیث متواتر اور اجماع امت تینوں سے ثابت ہے۔ اس کے بعد میں نے ان تینوں کے حوالے علی الترتیب پیش کئے تھے جن کا انکار آپ نہیں کر سکے۔ مگر ان کے جواب میں آپ فرماتے ہیں کہ ”میرے لئے قرآن سے باہر کوئی دلیل منظور نہیں“ گویا آنحضرت ﷺ کے متواتر ارشادات اور ائمہ ہدیٰ کے اتفاقی و اجماعی عقائد کی آپ کے نزدیک کوئی قیمت نہیں۔ آپ صرف قرآن کو مانتے ہیں اور اس کی تفسیر بھی صرف وہی جو آنجناب کے ذہن عالی میں آئے، اس کے علاوہ کوئی تفسیر آپ کے لئے قابل قبول نہیں۔ خواہ وہ پوری امت کی متفقہ و مسلمہ ہو۔ اور خواہ وہ آپ کے ”مامور من اللہ“ کی تفسیر ہو۔

حیات عیسیٰ علیہ السلام کو تو قبول کیجئے یا نہ کیجئے۔ آپ کی اپنی صوابدید ہے مگر یہ گزارش ضرور کروں گا کہ آپ نے حیات عیسیٰ علیہ السلام کے عقیدہ سے گریز اختیار کرنے کا جو راستہ اپنایا ہے وہ بڑا ہی خطرناک راستہ ہے۔ اور اس کی وجوہ حسب ذیل ہیں۔

اولاً: میں آپ کے سامنے قرآن کریم اور آپ کے مسلمہ مامور من اللہ کی الہامی تفسیر پیش کروں آنحضرت صلی اللہ علیہ وسلم کے ارشادات متواترہ کا حوالہ دوں۔ گزشتہ صدیوں کے اجماع سلف صالحین کو ذکر کروں اور آپ ہر ایک کے جواب میں ”نامنظور“ کا لفظ کہہ کر فارغ ہو جائیں تو انصاف سے کہیے کہ پھر میں کسی اسلامی عقیدہ کے ثبوت میں اور کیا پیش کروں؟

ثانیاً: خود قرآن کریم کا ثبوت بھی تواتر سے ہے۔ اگر تواتر ہی آپ کیلئے نامنظور ہو تو قرآن کریم کا قطعی ثبوت آپ کس دلیل سے پیش کریں گے؟

ثالثاً: جناب مرزا صاحب فرماتے ہیں ”تواتر ایک ایسی چیز ہے کہ اگر غیر قوموں کی تواتر کے رو سے بھی پایا جائے تو تب بھی ہمیں قبول کرنا ہی پڑتا ہے“^(۱) اور پھر تواتر سے جو علم حاصل ہوتا ہے وہ آنکھوں دیکھی چیز کی طرح قطعی اور بدیہی ہوتا ہے، اس میں کبھی کسی نادان بچے کو بھی شک نہیں ہوتا مگر کتنے تعجب کی بات ہے کہ امت محمدیہ کے ثقہ اور امین لوگوں کے تواتر کو آپ حیات عیسیٰ علیہ السلام سے بچنے کے لئے ”نامنظور“ فرما رہے ہیں انصاف فرمائیے کہ عقلاء کو آپ کے اس ”نامنظور“ کے بارے میں کیا رائے قائم کرنی چاہیئے؟

رابعاً: آپ آنحضرت ﷺ کے متواتر ارشادات کو ”نامنظور“ فرما رہے ہیں مگر جناب مرزا صاحب کی وصیت یہ ہے

کیوں چھوڑتے ہو لوگو، نبی کی حدیث کو
جو چھوڑتا ہے چھوڑ دو تم اس خبیث کو^(۲)

(۱) ازالہ اوہام۔ حصہ دوم۔ ص ۵۵۶۔ مندرجہ روحانی خزائن از غلام احمد قادیانی۔ ۳/۳۹۹۔ ط: الشریکۃ الاسلامیہ ربوہ

(۲) ضمیر تحفہ گوئزویہ۔ ص ۳۹

آپ ائمہ اہل سنت کے اجماعی عقیدہ کو نا منظور کہہ کر مسترد کر رہے ہیں مگر جناب مرزا صاحب کی تصریح یہ ہے کہ:

”وہ تمام امور جن پر سلف صالحین کو اعتقادی اور عملی طور پر اجتماع (اجماع) تھا اور وہ امور جو اہل سنت کی اجماعی رائے سے ہے اسلام کہلاتے ہیں ان سب کا ماننا فرض ہے۔“ (۱)

”اور جس شخص نے اس شریعت میں ایک ذرہ کی کمی بیشی کی یا کسی اجماعی عقیدہ

کا انکار کیا اس پر خدا کی لعنت، فرشتوں کی لعنت اور تمام انسانوں کی لعنت ہے۔“ (۲)

خامساً: اگر آپ قرآن سے باہر کوئی دلیل قبول نہیں کرتے تو آپ کے اور مسٹر غلام احمد پرویز کے مسلک میں کیا فرق رہ جاتا ہے؟ اہل قرآن بھی تو یہی نعرہ لگاتے ہیں کہ قرآن سے باہر کوئی دلیل اور ان کی خود تراشیدہ تفسیر کے سوا کسی بڑی سے بڑی شخصیت کی تفسیر ان کے لئے لائق قبول نہیں۔ بلکہ خوارج، جہمیہ، معتزلہ، باطنیہ وغیرہ سے لے کر دور حاضر کے لکھے پڑھے جاہلوں تک سب کا موقف یہی رہا ہے کہ سلف صالحین پر اعتماد نہ کیا جائے بلکہ جو کچھ اپنی عقل میں آئے اسی کو قرآن کے نام پر پیش کیا جائے۔

مجھے معاف کیجئے اگر میں گزارش کروں کہ ایمان کی حفاظت اور دین کی سلامتی کا واحد راستہ سلف صالحین کی اقتداء اور گزشتہ صدیوں کے ائمہ ہدٰی کی پیروی ہے اور یہ میری اختراعی رائے نہیں بلکہ آنحضرت ﷺ اور تمام مجددین امت کی یہی وصیت ہے۔ اس لئے ہمیں کسی عقیدہ کے صحیح یا غلط ہونے کا فیصلہ کرنے کے لئے یہ دیکھنا ہوگا کہ صحابہ و تابعین اور سلف صالحین کا عقیدہ کیا تھا۔ انہوں نے قرآن کریم اور ارشادات نبویہ کا کیا مطلب سمجھا تھا۔ پس جبکہ میں نے حیات عیسیٰ علیہ السلام کا ثبوت قرآن کریم اور حدیث متواتر سے پیش کرنے کے ساتھ یہ بھی ثابت کر دیا تھا کہ تیرہ سو سال سے تمام اکابر امت کا عقیدہ بھی یہی چلا آتا ہے تو اس کے بعد آنجناب کا یہ کہنا قطعاً قرین انصاف نہیں کہ آپ نہ تو قرآن کریم سے باہر کوئی دلیل قبول کرنے کے لئے تیار ہیں نہ کسی اصول اور ضابطے کی پابندی کے لئے آمادہ ہیں۔ کیونکہ آنجناب

(۱) ایام الصلح از غلام احمد قادیانی - ص ۸۷-۸۸: مطبع ضیاء الاسلام قادیان

(۲) انجام آتھم - ص ۱۴۴۔

کے اس ارشاد کا مطلب تو یہ ہے کہ آپ سے پہلے کسی نے قرآن کریم کو نہیں سمجھا، نہ آنحضرت ﷺ نے، نہ صحابہ و تابعین نے، نہ ائمہ مجتہدین نے، بلکہ یہ سب کے سب انہوں نے قرآن سے عاری اور اپنی انکل پچہ رائے کے پیرو تھے۔ یہاں میں آنجناب کو امام ربانی مجدد الف ثانی کا ایک فقرہ یاد دلاؤں گا:

”جماعۃ کہ ایں اکابر دین را اصحاب رائے میدانند اگر ایں اعتقاد دارند کہ ایشان بہ رائے خود حکم میگردند و متابعت کتاب و سنت نمی نمودند، پس سواد اعظم از اہل اسلام بزعم فاسد ایشان ضال و مبتدع باشند بلکہ از جرگہ اہل اسلام بیرون روند۔ ایں اعتقاد نکند مگر جاہلے کہ از جہل خود بے خبر است یا زندیقے کہ مقصودش ابطال شطردین است۔“ (۱)

جو لوگ ان اکابر دین کو ”اصحاب رائے“ سمجھتے ہیں اگر وہ یہ اعتقاد رکھتے ہیں کہ یہ حضرات اپنی رائے سے حکم کرتے تھے اور کتاب و سنت کی پیروی نہیں کرتے تھے تو مسلمانوں کا سواد اعظم ان کے زعم فاسد کے مطابق گمراہ اور بدعتی ٹھہرے گا بلکہ اہل اسلام کی جماعت ہی سے خارج ہوگا۔ ایسا نظریہ یا تو اس جاہل کا ہو سکتا ہے جو اپنی جہالت سے بے خبر ہو۔ یا ایسے زندیق کا۔ جس کا مقصود دین اسلام کے ایک حصہ کو باطل ٹھہرانا ہو۔

۲: میں نے سب سے پہلے عقیدہ حیات عیسیٰ علیہ السلام پر قرآن کی آیت اور اس کے ذیل میں جناب مرزا صاحب کی الہامی تفسیر پیش کی تھی اور لکھا تھا کہ یہ آیت ہمارے زیر بحث عقیدہ میں قطعی الثبوت بھی ہے اور قطعی الدلالت بھی۔ اور خدا تعالیٰ کی قطعی پیش گوئی پر ایمان لانے میں پس و پیش کرنا کسی مومن کا شیوہ نہیں۔ آنجناب نے اس کا جو جواب دیا ہے وہ میرے لئے سرمایہ صد حیرت ہے آنجناب لکھتے ہیں:

”آپ یہ بھول گئے ہیں کہ براہین احمدیہ حصہ چہارم ۱۸۸۴ء میں شائع

ہوا۔ اور حضرت عیسیٰ کی وفات کا راز آپ پر (یعنی مرزا صاحب پر) ۱۸۹۰ء میں اس

الہام کے ذریعہ منکشف ہوا مسیح بن مریم فوت ہو گیا ہے و جعلناک المسیح بن

مریم اس کے مد نظر آپ نے ۱۸۹۱ء میں دعویٰ مسیح موعود تک قرآن کریم کی روشنی میں اللہ تعالیٰ کی طرف سے دی گئی اطلاع کو جانچا اور پرکھا۔ جب آپ کو یقین ہو گیا کہ قرآن کریم وفات مسیح کی تصدیق کرتا ہے تو آپ نے مسیح موعود ہونے کا دعویٰ کیا اور اپنے وفات مسیح کے عقیدہ کی تائید میں قرآن کریم سے ۳۰ آیات پیش کیں۔ جواز الہام میں بالتفصیل مذکور ہیں اسلئے آپ کو (یعنی راقم الحروف کو) چاہیے تھا کہ آپ ۱۸۹۱ء کے بعد کی تفسیر پیش کرتے جس میں سے حضرت مرزا صاحب کا عقیدہ دربارہ حیات مسیح مستبط ہو سکتا۔“

میں صفائی سے عرض کر دینا چاہتا ہوں کہ میں آپ کے اس جواب کو آنجناب ایسے بالغ نظر پروفیسر کی شان سے قطعاً فروتر سمجھتا ہوں غالباً آنجناب نے مندرجہ ذیل امور پر توجہ نہیں فرمائی:

اول: سب سے پہلے تو وفات مسیح کو ایک راز کہنا ہی سائنسی دنیا میں ایک نیا انکشاف کہلانے کا مستحق ہے جو مسئلہ بقول آپ کے قرآن کریم کی تیس آیتوں میں صراحتہ بیان کیا گیا۔ کیا اسے ”راز“ کہنا علم و عقل سے انصاف ہے؟ آپ جانتے ہیں کہ وضو کا مسئلہ قرآن کریم کی صرف دو آیتوں میں بیان کیا گیا ہے، کیا آپ دنیا کے کسی عاقل کا نام بتا سکتے ہیں جو بقائمی ہوش و حواس وضو کو ایک ”راز“ سمجھتا ہو۔

دوم: پھر اس ”راز“ کے لئے الہام کی کیا ضرورت تھی۔ کیونکہ مرزا صاحب سے پہلے جناب سرسید احمد خان بہادر کی نیچریت اس راز کا افشا کر چکی تھی۔ اور جناب حکیم نور دین، جناب مولوی عبدالکریم، جناب محمد احسن امروہی وغیرہ سرسید کی تقلید میں وفات مسیح کی منادی کر رہے تھے۔ اسے نہ تو ”راز“ کہنا صحیح ہے نہ اس کے ”انکشاف“ کے لئے الہام کی احتیاج۔

سوم: ایک طرف امت کا اجماعی عقیدہ تھا کہ مسیح علیہ السلام زندہ ہیں۔ دوسری طرف سرسید اور اس کے رفقاء کا نیچری عقیدہ تھا کہ مسیح مر گیا۔ عین اس حالت میں بقول آپ کے مرزا صاحب کو وفات مسیح کا الہام ہوتا ہے اور وہ امت کے اجماعی عقیدہ سے انحراف کر کے قرآن میں وفات مسیح کا گم شدہ راز ڈھونڈھنے لگتے ہیں۔ بالآخر ان پر یہ انکشاف ہوتا ہے کہ قرآن کی تیس آیتیں وفات مسیح کی تصریح کرتی ہیں۔ آپ کی یہ تقریر جناب مرزا صاحب کے بارے میں بے حد بظنی پیدا کرتی ہے، اور ان کی حیثیت کو

یکسر مشکوک بنادیتی ہے۔ کیونکہ ایک غیر جانبدار یہ کہہ سکتا ہے کہ مرزا صاحب کا الہام اور اس سے پیدا شدہ نظریات و دعاوی سرسید کے افکار کی صدائے بازگشت تھی۔ یہی وجہ ہے کہ جناب مرزا صاحب کو سب سے پہلے انہی لوگوں نے قبول کیا ہے جو سرسید کے غالی معتقد تھے۔ وہاں نیچریت پر عقلیت کا غلبہ تھا اور یہاں کشف و الہام کا دبیز پردہ۔

چہارم: آنجناب نے مرزا صاحب کی زندگی کے دو دور تجویز کئے ہیں۔ پہلا ۱۸۹۰ء تک کا اور دوسرا ۱۸۹۱ء سے آخر حیات تک کا پہلے دور میں وہ حیات مسیح کے قائل تھے اور دوسرے میں وفات مسیح کے۔ پہلے دور میں وہ قرآن کریم سے عقیدہ حیات پیش کرتے تھے اور دوسرے میں وفات کا عقیدہ پہلے دور میں ان پر ظاہر کیا گیا تھا کہ ”مسیح علیہ السلام کی زندگی کے دو دور ہیں انہیں مسیح کی پہلی زندگی سے مشابہت ہے۔ انہیں اللہ تعالیٰ نے مسیح کی پیش گوئی میں شریک کر رکھا ہے اور آیت کا مصداق مسیح علیہ السلام کی جلالی آمد ہے“ اور دوسرے دور میں اس کے برعکس ان پر یہ ظاہر کیا گیا کہ مسیح کی زندگی کا بس ایک ہی دور تھا جسے وہ پورا کر کے فوت ہو چکے ہیں پہلے دور میں ان کو وان عدتم عدنا کا الہام ہوا تھا جس میں مسیح علیہ السلام کے دوبارہ آنے کی پیش گوئی کی گئی تھی۔ اور دوسرے دور میں اس کے برعکس یہ الہام ہوا کہ مسیح مر گیا ہے۔ دوبارہ نہیں آئے گا۔

الغرض حیات و وفات مسیح کے بارے میں مرزا صاحب کے دو عقیدے ہیں۔ دو تفسیریں ہیں۔ اور دو الہام ہیں، جو آپس میں متناقض ہیں ہم اور آپ اتنی بات پر تو متفق ہیں کہ ان میں سے ایک صحیح ہے اور ایک غلط۔ گویا مرزا صاحب کی اعتقادی غلطی، تفسیری غلطی اور الہامی غلطی تو ہماری طرح آنجناب کو بھی مسلم ہے اب دیکھنا یہ ہے کہ مرزا صاحب اپنے پہلے دور میں غلطی پر تھے یا دوسرے دور میں؟ ہمارا کہنا یہ ہے کہ پہلے دور میں مرزا صاحب سلف صالحین کے مسلک پر تھے لہذا ان کا اس دور کا عقیدہ اس دور کا الہام اور ان کی الہامی تفسیر ہی قابل قبول ہے۔ اس کے مقابلہ میں آنجناب کا خیال یہ ہے کہ جب تک مرزا صاحب آنحضرت ﷺ کے ارشادات متواترہ اور سلف صالحین کے اجماع سے متفق تھے اس وقت تک تو ان کا عقیدہ بھی غلط تھا۔ ان کا فہم قرآن بھی غلط تھا اور ان کا الہام بھی غلط تھا۔ جونہی انہوں نے سرسید احمد خان سے ہمنوائی کی ان کا عقیدہ بھی صحیح ہو گیا۔ ان کے الہام بھی قابل اعتبار ہو گئے اور انہیں قرآن کریم بھی صحیح سمجھ آنے لگا۔ میں آنجناب ہی کو منصف بناتا ہوں کہ عقل و انصاف کی میزان میں ہمارا موقف وزنی ہے یا آپ کا؟

پنجم: آپ فرماتے ہیں کہ ۱۸۹۰ء میں مرزا صاحب پر وفات مسیح کا راز منکشف ہوا، اور اس کے بعد انہوں نے وفات مسیح کی تیس آیات ڈھونڈ نکالیں، میں پوچھتا ہوں ۱۸۹۰ء تک یہ تیس آیات مرزا صاحب کو قرآن کریم میں کیوں نظر نہ آئیں؟ کیا یہ تیس آیات ۱۸۹۰ء کے بعد نازل ہوئی تھیں؟ یا اس سے پہلے جناب مرزا صاحب کے علم و فہم میں کچھ نقص تھا؟ آنجناب کی تحقیق کے مطابق اس وقت مرزا صاحب کی عمر ۵۵ برس تھی گویا وہ چالیس برس سے عاقل و بالغ تھے اور پندرہ برس سے وہ اپنے مجدد، محدث، ملہم اور مامور من اللہ ہونے کا اشتہار بھی دے رہے تھے۔ انہیں ساری دنیا سے زیادہ فہم قرآن کا بھی دعویٰ تھا، سوال یہ ہے کہ مسلسل چالیس برس (۱) تک انہیں قرآن کریم کی یہ تیس آیتیں کیوں سمجھ میں نہ آئیں اور مرزا صاحب کے فہم رسا کی رسائی ان تک کیوں نہ ہوئی؟ کیا یہ عجیب بات نہیں کہ سرسید تو قرآن کی ان آیات کا مطلب سمجھ جائے لیکن مرزا صاحب نہ سمجھیں؟ اور پھر سوال صرف مرزا صاحب کا نہیں بلکہ یہی سوال آنحضرت ﷺ سے لے کر صحابہ و تابعین اور ائمہ مجتہدین کے بارے میں بھی پیدا ہوتا ہے ان تیس آیات کا مطلب ان اکابرین نے کیوں نہ سمجھا؟ اور وہ تسلسل اور تواتر کے ساتھ حیات عیسیٰ علیہ السلام کا عقیدہ کیوں رکھتے آئے؟ کیا قرآن کسی ایسی زبان میں نازل ہوا جس کو صرف سرسید کی نیچریت اور جناب مرزا صاحب کا الہام ہی سمجھ سکتا ہے؟

ششم: دور اول میں جناب مرزا صاحب نے حیات مسیح کا عقیدہ خود تحریر فرمایا، اس کے لئے قرآن کریم کی سند پیش کی، اور اس کی تائید میں اپنا الہام بھی پیش فرمایا لیکن دوسرے دور میں انہوں نے اس عقیدے کے بارے میں جو کچھ تحریر فرمایا وہ مجھ سے زیادہ آپ کو معلوم ہے۔ مثلاً:

”حضرت عیسیٰ کا زندہ آسمان پر جانا محض گپ ہے۔“ (۱)

”بتلاؤ یہ ایمانداری ہے یا بے ایمانی؟“ (۲)

”صاف اور صریح طور پر نصوص صریحہ قرآن شریف کے برخلاف ہے۔“ (۳)

”پس یہ کس قدر جھوٹ ہے۔“ (۴)

”محض جھوٹ کی حمایت۔“ (۵)

(۱) ضمیمہ براہین احمدیہ از غلام احمد قادیانی - حصہ پنجم - ص ۱۰۰ - ط: انوار احمدیہ پریس قادیان۔

(۲) حوالہ بالا - ص ۱۱۸۔ (۳) حوالہ بالا - ص ۱۷۷۔ (۴) حوالہ بالا - ص ۱۱۸۔ (۵) حوالہ بالا - ص ۲۰۴۔

یہ بطور نمونہ چند فقرے نقل کئے ہیں، ورنہ ان کے اس قسم کے ارشادات اس کثرت سے ہیں کہ ان کا احصاء ممکن نہیں انصاف فرمائیے کہ آنحضرت صلی اللہ علیہ وسلم کے متواتر ارشادات اور امت محمدیہ ﷺ کے تمام اکابر مجددین (نعوذ باللہ) محض گمیں ہانکتے رہے؟ قرآن کریم کے نصوص صریحہ کی صاف اور صریح طور پر خلاف ورزی کرتے رہے؟ بے ایمانی اور جھوٹ پر متفق رہے اور محض جھوٹ کی حمایت کرتے رہے اس بات کو بھی جانے دیجئے، صرف یہی دیکھئے کہ تبدیلی عقیدہ کے بعد خود مرزا صاحب کی پہلی شخصیت کیسی نظر آتی ہے اور ان کے تجویز فرمائے ہوئے القاب خود ان پر کیسے چسپاں نظر آتے ہیں؟

محترم پروفیسر صاحب! حق تعالیٰ نے آپ کو عقل و فہم کا جو ہر عطا فرمایا، سوچئے اور انصاف کیجئے اگر قرآن کریم کی تیس آیتوں میں واقعی وفات مسیح کی تصریح کی گئی ہوتی تو کیا امت محمدیہ ﷺ کے اکابر بقول مرزا صاحب کے قرآن کریم کے نصوص صریحہ کے برخلاف عقیدہ رکھ سکتے تھے محض گپ تراشی کر سکتے تھے جھوٹ اور بے ایمانی کے مرتکب ہو سکتے تھے؟ کیا اس کے بجائے ہمارے لئے یہ آسان نہیں کہ ہم یہ یقین رکھیں کہ جناب مرزا صاحب کو الہام میں غلطی لگی ہے۔

اور پھر دوسری غلطی ان سے یہ سرزد ہوتی کہ انہوں نے قرآن کریم کو اس غلط ”الہام“ کے مطابق ڈھالنا شروع کر دیا۔ جناب مرزا صاحب لکھتے ہیں:

من تفوه بكلمة ليس له (لها) اصل صحيح في الشرع ملهما

كان او مجتهدا فبه الشياطين متلاعبا (۱)

جو شخص ایسا کلمہ منہ سے نکالے جس کی کوئی اصل صحیح شرع میں نہ ہو خواہ وہ

ملہم ہو یا مجدد۔ پس شیاطین اس کے ساتھ کھیل رہے ہیں۔

گزارش یہ ہے کہ ایک طرف آنحضرت ﷺ سے لے کر چودہ صدیوں کے اکابر امت اور ائمہ ہدیٰ ہیں اور دوسری طرف جناب مرزا صاحب۔ ان دونوں فریقوں میں سے کسی ایک فریق کے بارے میں ماننا پڑے گا کہ بقول مرزا صاحب ”شیاطین اس کے ساتھ کھیل رہے ہیں“ اب دیکھئے کہ حیات عیسیٰ علیہ

(۱) آئینہ کمالات اسلام از غلام احمد قادیانی (دافع الوسواس) - ص ۲۱ - ط: مطبع ریاض ہند قادیان۔

السلام کی کوئی اصل صحیح شرع میں موجود ہے یا نہیں؟ اگر نہیں تو تمام ائمہ مجددین پر مرزا صاحب کا یہ فتویٰ عائد ہوتا ہے اور اگر حیات عیسیٰ علیہ السلام کا شرعی ثبوت موجود ہے تو یہی فتویٰ خود مرزا صاحب پر عائد ہونا چاہئے۔ غالباً آنجناب مرزا صاحب کے بجائے سلف صالحین کو ”شیاطین کے ہاتھ کا کھلونا“ سمجھتے ہوں گے۔ مگر میں آپ کو اطمینان دلاتا ہوں کہ کسی فرد کے الہام واجتہاد اور فہم قرآن میں تو غلطی لگ سکتی ہے مگر پوری امت گمراہی پر متفق نہیں ہو سکتی۔ اور اگر عقیدہ حیات کا صحیح ثبوت نہ ہوتا تو سلف صالحین اور اکابر مجددین کبھی یہ عقیدہ نہ رکھتے۔ اس سے واضح ہوتا ہے کہ غلطی جناب مرزا صاحب ہی کو لگی، شیخ محی الدین ابن عربی فتوحات کے باب میں فرماتے ہیں کہ ”اس قسم کے شبہات سالکین کو پیش آتے رہتے ہیں اور ایسی حالت میں شیخ و مرشد کامل کی تربیت و اصلاح کی ضرورت پیش آتی ہے چنانچہ ہمارے شیخ کو بھی ایک دفعہ ایسا واقعہ پیش آیا تھا، جبکہ ان کو الہام ہوا کہ تو عیسیٰ بن مریم ہے۔“ (۱)

اگر جناب مرزا صاحب کا بھی کوئی مرشد ہوتا تو اس کی توجہ سے ان کا یہ شبہ زائل ہو جاتا۔ مگر افسوس کہ مرشد کامل کے نہ ہونے کی وجہ سے مرزا صاحب نے اپنے الہام کو واقعی سمجھ لیا اور اس پر یہاں تک اعتماد کر لیا کہ اس کے مطابق قرآن کریم کی تفسیر بھی کرنے لگے۔ اس طرح ان کا راستہ مسلمانوں سے الگ ہو گیا۔ ہفتم: آنجناب فرماتے ہیں کہ ۱۸۹۰ء میں مرزا صاحب کو بذریعہ الہام ”مسیح بن مریم“ بنادیا گیا، اور اس الہام کی بنیاد پر انہوں نے ۱۸۹۱ء میں ”مسیح موعود“ ہونے کا دعویٰ کیا مگر اس کے برعکس مرزا صاحب لکھتے ہیں۔

”اے برادران دین و علمائے شرع متین! آپ صاحبان میری ان معروضات کو متوجہ ہو کر سنیں کہ اس عاجز نے جو مثیل موعود ہونے کا دعویٰ کیا ہے جس کو کم فہم لوگ ”مسیح موعود“ خیال کر بیٹھے ہیں۔ یہ کوئی نیا دعویٰ نہیں جو آج ہی میرے منہ سے سنا گیا ہو۔ بلکہ یہ وہی پرانا الہام ہے جو میں نے خدا تعالیٰ سے خبر پا کر براہین احمدیہ کے کئی مقامات پر بصریح درج کر دیا تھا جس کے شائع کرنے پر سات سال

(۱) الفتوحات المکیة للشیخ محی الدین العربی - باب ۸۱.

سے بھی کچھ زیادہ عرصہ گزر گیا ہوگا۔ میں نے یہ دعویٰ ہرگز نہیں کیا کہ میں مسیح بن مریم ہوں۔ جو شخص یہ الزام میرے پر لگائے وہ سراسر مفتری اور کذاب ہے، بلکہ میری طرف سے عرصہ سات سال یا آٹھ سال سے برابر یہی شائع ہو رہا ہے کہ میں مثیل مسیح ہوں۔“ (۱)

آپ کی اور جناب مرزا صاحب کی عبارت میں واضح طور پر تناقض ہے چنانچہ:

الف: آپ فرماتے ہیں کہ مرزا صاحب کو ۱۸۹۰ء میں الہام ہوا کہ ”ہم نے تجھ کو مسیح بن مریم بنادیا“ اس کے برعکس مرزا صاحب فرماتے ہیں کہ یہ وہی پرانا الہام ہے جو براہین احمدیہ کے کئی مقامات پر بتقریح درج ہے۔

ب: آپ فرماتے ہیں کہ ۱۸۹۱ء میں مرزا صاحب نے مسیح موعود ہونے کا دعویٰ کیا۔ اس کے برعکس مرزا صاحب کا ارشاد ہے کہ یہ کوئی نیا دعویٰ نہیں جو آج ہی میرے منہ سے سنا گیا ہو۔

ج: آپ کہتے ہیں کہ مرزا صاحب نے مسیح موعود ہونے کا دعویٰ کیا، مگر مرزا صاحب کہتے ہیں کہ اس عاجز نے مثیل موعود ہونے کا دعویٰ کیا ہے جس کو کم فہم لوگ ”مسیح موعود“ خیال کر بیٹھے ہیں۔

د: آپ لکھتے ہیں کہ الہام نے مرزا صاحب کو مسیح بن مریم بنایا (انا جعلناک المسیح بن مریم) مگر مرزا صاحب لکھتے ہیں کہ ”میں نے مسیح بن مریم ہونے کا دعویٰ ہرگز نہیں کیا، جو شخص یہ الزام میرے پر لگائے وہ سراسر مفتری اور کذاب ہے۔“

کیا آپ بتا سکتے ہیں کہ آپ کی بات صحیح ہے یا مرزا صاحب کی؟ وہ کم فہم لوگ کون ہیں جو مرزا صاحب کو ”مسیح موعود“ خیال کر بیٹھے ہیں؟ اور وہ سراسر مفتری اور کذاب کون ہیں جس نے مرزا صاحب کو ”مسیح بن مریم“ کا خطاب دیا؟ مسیح اور مثیل مسیح ایک ہی چیز ہے یا الگ الگ؟ کیا مرزا صاحب کا کوئی الہام ایسا ہے جس میں ان کو ”مثیل مسیح“ کہا گیا ہو؟ آپ قرآن کریم سے باہر کوئی دلیل قبول نہیں کرتے، قرآن کریم کی وہ کونسی آیت ہے جس میں مرزا غلام احمد قادیانی کو ”مسیح“ یا ”مثیل مسیح“ کہا گیا ہے؟ اور آنجناب

(۱) ازالہ اوہام از غلام احمد قادیانی - حصہ اول - ص ۱۹۰ - مندرجہ روحانی خزائن - ۱۹۲۳ - ط: الشریکۃ الاسلامیہ ربوہ۔

نے وہ آیت پڑھ کر مرزا صاحب کو (ان کے دعویٰ کے علی الرغم) مسیح موعود مان لیا ہے؟

۳: آپ لکھتے ہیں قرآن کریم سے حیات مسیح ثابت کرنے کے لئے آپ نے تین آیات پیش کی ہیں:

الف: هو الذی ارسل رسوله الایة. (الفتح: ۲۸)

ب: میثاق النبین الایة. (ال عمران: ۸۱)

ج: وان عدتم عدنا الایة. (الاسراء: ۸)

معاف کیجئے، آپ کو غلط فہمی ہوئی ہے میں نے حیات مسیح پر تین نہیں، بلکہ صرف ایک ہی آیت پیش کی تھی آیت میثاق النبین حیات مسیح پر دلیل کی حیثیت سے پیش نہیں کی تھی۔ بلکہ آپ کے اس شبہ کے ازالہ کے لئے پیش کی تھی کہ حضرت عیسیٰ علیہ السلام کی آمد سے آنحضرت ﷺ کی تنقیص ہوتی ہے۔ میں نے آیت ”میثاق النبین“ کے حوالے سے لکھا تھا کہ اُس سارے انبیاء بھی دوبارہ تشریف لے آئیں تو اس میں آپ ﷺ کی تنقیص نہیں بلکہ تعظیم ظاہر ہوتی ہے۔ اسی طرح وان عدتم عدنا والی آیت مرزا صاحب کا الہام ہے۔ اور میں نے جناب مرزا صاحب کا الہام ہی نقل کیا تھا۔ نہ کہ قرآن مجید کی آیت بہر حال میرے عریضہ کو آپ دوبارہ ملاحظہ فرمائیں، وہاں حیات مسیح پر آپ کو ایک ہی آیت ملے گی، نہ کہ تین ایک کو تین سمجھنا بھی اسی طرح کی غلطی ہے جس طرح کہ تین کو ایک سمجھنا۔

۴: هو الذی ارسل کلمہ، میں آنجناب نے مرزا صاحب کی تفسیر مسترد کر کے خود اپنی تفسیر پیش کر دی ہے بے شک آنجناب علم و فہم اور عقل و دانش میں مرزا صاحب سے فائق ہو گئے اس لئے آپ کو یقیناً اس کا حق حاصل ہوگا۔ مگر افسوس ہے کہ میں آنجناب کی ایجاد کردہ تفسیر کو دو وجہ سے قبول نہیں کر سکتا۔ اول اس لئے کہ آنجناب مرزا صاحب پر ایمان رکھتے ہیں اور انہیں ”مامور من اللہ“ مانتے ہیں ادھر مرزا صاحب اس کی تفسیر کرتے ہوئے تصریح کرتے ہیں کہ ”اس عاجز پر ظاہر کیا گیا ہے“ جس سے ہر شخص یہ سمجھنے پر مجبور ہے کہ مرزا صاحب نے اس آیت کے تحت جو کچھ لکھا ہے ”وہ اس عاجز پر ظاہر کیا گیا ہے“ کی روشنی میں لکھا ہے۔ اور میں کسی شخص کو یہ حق نہیں دیتا کہ وہ اپنے ”مامور من اللہ“ کے الہام کے خلاف قرآن کی تفسیر کرنے بیٹھ جائے۔ دوسری بات یہ کہ مرزا صاحب تمام مفسرین کا اجماع نقل کرتے ہیں کہ یہ آیت سیدنا عیسیٰ علیہ السلام کے زمانہ نزول سے متعلق ہے۔ ملاحظہ فرمائیے:

”اس آیت کی نسبت ان سب متقدمین کا اتفاق ہے جو ہم سے پہلے گزر

چکے ہیں کہ یہ عالمگیر غلبہ مسیح موعود کے وقت میں ظہور میں آئے گا (اور چونکہ مرزا

صاحب کے وقت میں یہ عالمگیر غلبہ ظہور میں نہیں آیا اسی سے ثابت ہوا کہ مرزا

صاحب مسیح موعود نہیں۔“ ناقل (۱)

اسی مضمون کو مرزا صاحب نے ازالہ اوہام ص ۶۷۵ ۶۷۶ تریاق القلوب ص ۴۷ ص ۵۳ اور تحفہ گوڑویہ

ص ۱۲۳ میں بیان فرمایا ہے۔ اس صورت میں تمام متقدمین کے اتفاق کو، جس پر مرزا صاحب کی الہامی مہر

بھی ثبت ہے ترک کر کے آنجناب کی ایجاد کردہ تفسیر کو کیوں قبول کیا جائے؟

۵: آنجناب نے آیت ”میشاق النہیین“ کے ذیل میں اس ناکارہ سے سوال فرمایا کہ ”کیا

آپ قرآن کریم سے کوئی ایک ایسی آیت دکھا سکتے ہیں جس میں یہ ذکر ہو کہ حکمت الہیہ نے ان مصالِح کی

بناء پر حضرت عیسیٰ علیہ السلام کو انبیاء علیہم السلام کی نیابت کے لئے منتخب کیا۔“

جواباً گزارش ہے کہ ایک طرف تو قرآن کریم نے عیسیٰ علیہ السلام کے دوبارہ آنے کی قطعی

پیش گوئی کی جسے براہین احمدیہ کے حوالے سے ذکر کر چکا ہوں۔ دوسری طرف قرآن کریم نے یہ اطلاع بھی

دی کہ تمام انبیاء کرام علیہم السلام سے آنحضرت ﷺ کی تصدیق و نصرت کا عہد لیا گیا۔ تیسری طرف یہ عقلی

مقدمہ ہے کہ کسی جماعت کی جانب سے ایک نمائندہ منتخب ہو کر کوئی کارروائی کرے تو وہ نیابت پوری جماعت

کی جانب سے سمجھی جاتی ہے۔ ان مقدمات صحیحہ کے پیش نظر میں نے لکھا تھا کہ ممکن ہے اس عہد و پیمان کے

ایفاء کی ایک شکل یہ بھی ہو کہ حضرت عیسیٰ علیہ السلام تشریف لا کر اپنی طرف سے اصالۃ اور دیگر انبیاء علیہم

السلام کی جانب سے نیابت ایمان و نصرت کا عہد پورا فرمائیں یہی بات کہ انبیاء کرام علیہم السلام کی

جماعت میں سے حضرت عیسیٰ علیہ السلام ہی کو کیوں اس منصب کے لئے تجویز کیا گیا؟ اس کے بارے میں

میں نے لکھا تھا کہ اس کی مصلحت اللہ تعالیٰ ہی بہتر جانتا ہے۔ یہ ایک ایسی صاف اور واضح بات ہے جس

میں کسی گنجشک کی گنجائش نہیں تھی۔ مگر آپ ماشاء اللہ اسرار و حکم پر بھی قرآنی آیات کا مطالبہ فرماتے ہیں۔ اور

(۱) چشمہ معرفت از غلام احمد قادیانی۔ ص ۸۳ تا ص ۹۱۔ ط: نظارت اشاعت لٹریچر ربوہ پاکستان۔

مطالبہ کی دلیل یہ کہ ”میرا ایمان ہے کہ انسانوں کی فلاح و بہبود اور اصلاح نفوس کے لئے جو بات ضروری ہوتی ہے اس کو اس کی حکمت نے کبھی پوشیدہ نہیں رکھا۔ اپنے ایسے احکام کو وہ ”آیات بینات“ سے تعبیر کرتا اور ان ”بینات“ کے بعد ہی وہ منکرین کو کافر کا خطاب دیتا ہے۔“

مگر آپ نے یہ بات ملحوظ نہیں رکھی کہ قطعی احکام کا نام ”بینات“ ہے، نہ کہ احکام کی حکمتوں کا۔ اور آپ مجھ سے کسی حکم پر قرآن کریم کی آیت کا مطالبہ نہیں فرما رہے۔ بلکہ ایک قطعی حکم کی جو حکمت میں نے بیان کی اس پر آیت پیش کرنے کو کہہ رہے ہیں، محترم! سیدنا عیسیٰ علیہ السلام کا قرب قیامت میں تشریف لانا قطعی ہے ”آیات بینات“ میں شامل ہے، قرآن کریم، حدیث متواتر اور اجماع امت سب اس کی قطعیت پر مہر تصدیق ثبت کر رہے ہیں، مگر ان کی تشریف آوری میں کیا کیا حکمتیں اور مصلحتیں ہیں؟ اس کی تفصیل کا جاننا نہ ضروری ہے، نہ ہم جاننے کے مکلف ہیں، اور اگر کوئی شخص کسی حکمت کو بیان کرے تو اس کے لئے اتنا کافی ہے کہ اس کے صحیح شواہد موجود ہوں اور بس۔ اگر آپ ہر حکم اور اس کی ہر حکمت کے لئے قرآنی آیات کا مطالبہ شروع کر دیں گے تو آپ کو سخت دقت آئے گی غور فرمائے کہ مرزا صاحب کے بقول آپ کے مسیح موعود ہونے کا تعلق انسانوں کی فلاح و بہبود اور انسانوں کی اصلاح سے ہے یا نہیں؟ کیا آپ قرآن کریم کی کوئی آیت دکھا سکتے ہیں کہ مرزا غلام احمد بن مرزا غلام مرتضیٰ قادیانی کے مسیح موعود بنائے جانے میں فلاں فلاں حکمتیں ہیں۔

میرے محترم! کچھ تو انصاف فرمائیے کہ جب آپ ماننے پہ آتے ہیں تو مرزا صاحب کے الہام پر ایمان لے آتے ہیں اور نہیں ماننا ہوتا تو قرآن کریم کی آیت قطعی الدلالت اور حدیث متواتر و اجماع امت سن کر بھی نہیں مانتے بہر حال منوانا میرا کام نہیں، تاہم انصاف و دیانت کی اپیل ضرور کرتا ہوں۔

۶: آئینہ کے جوابات پر گفتگو کرنے کے بعد اب میں آپ کے پیش کردہ شبہات کا ازالہ کرنا چاہتا ہوں، آئینہ کے شبہات کا مختصر اور جامع جواب یہ ہے کہ جو امر عقلاً ممکن ہو اور منجبر صادق نے اس کی خبر دی ہو اس کا ماننا لازم ہے اور محض احتمالات کے ذریعہ اسے رد کرنا ناروا ہے۔ حضرت عیسیٰ علیہ السلام کا زندہ آسمان پر اٹھایا جانا ممکن ہے اور منجبر صادق صلی اللہ علیہ وسلم نے ان کی تشریف آوری کی قطعی خبر دی ہے، اس لئے اس خبر کا ماننا مومن کا فرض ہے، اور شبہات کے ذریعہ شارع کی خبر کو رد کر دینا اس کی تکذیب و توہین ہے۔ اس اجمال کے بعد اب تفصیل عرض کرتا ہوں۔

پہلا شبہ:

”وما ارسلنا من رسول الا لیطاع باذن اللہ“ سے آپ نے یہ اجتہاد کیا ہے کہ ”رسول مطاع ہوتا ہے نہ کہ مطیع۔ اس لئے حضرت عیسیٰ علیہ السلام بھی آنحضرت صلی اللہ علیہ وسلم کے مطیع نہیں ہو سکتے۔“ حالانکہ آیت کا مفہوم یہ ہے کہ رسول اپنی امت کا مطاع ہوتا ہے۔ اس سے یہ لازم نہیں آتا کہ ایک رسول دوسرے کا بھی پیرو نہیں ہو سکتا، دیکھئے! حضرت موسیٰ علیہ السلام حضرت خضر علیہ السلام کے حکم کی پابندی کا عہد کرتے ہیں۔ حضرت ہارون علیہ السلام حضرت موسیٰ علیہ السلام کی پیروی کرتے ہیں۔ آنحضرت صلی اللہ علیہ وسلم فرماتے ہیں کہ اگر موسیٰ علیہ السلام زندہ ہوتے تو میری پیروی کرتے (۱) ان تصریحات سے ثابت ہوا کہ ایک رسول دوسرے رسول کا پیرو ہو سکتا ہے، اس میں کوئی خدشہ اور دغدغہ نہیں۔

دوسرا شبہ:

”عیسیٰ علیہ السلام و آخرین منہم میں شامل نہیں ہو سکتے اس لئے وہ آ بھی نہیں سکتے اور زندہ بھی نہیں۔“ جب اللہ تعالیٰ اور اس کے رسول صلی اللہ علیہ وسلم نے خبر دی ہے کہ عیسیٰ علیہ السلام امت محمدیہ کے ایک فرد کی حیثیت سے تشریف لائیں گے تو وہ اس امت میں کیوں شامل نہیں ہو سکتے؟ اور کیوں نہیں آ سکتے؟

تیسرا شبہ:

الفاظ یزکیہم سے یہ نتیجہ اخذ کرنا کہ ”ان کا تزکیہ بھی آنحضرت صلی اللہ علیہ وسلم کے ذریعہ ہوگا“ صحیح نہیں کیونکہ آیت کا مطلب تو یہ ہے کہ آپ ﷺ امت کے قابل تزکیہ لوگوں کا تزکیہ فرماتے ہیں، یہ کہاں سے نکل آیا کہ کوئی ”مزکی“ شخص امت میں شامل نہیں کیا جاسکتا۔ اور پھر تزکیہ کے مدارج بھی غیر متناہی ہیں۔ اس لئے اگر یہ کہا جائے کہ حضرت عیسیٰ علیہ السلام کو رفعت و بلندی اور تزکیہ و تصفیہ کی جو دولت اپنی شریعت پر عمل کرنے سے حاصل ہوئی تھی اس سے کہیں بڑھ کر شریعت محمدیہ کی پیروی سے حاصل ہوگی تو اس میں کیا علمی اشکال ہے؟ دیکھئے! آنجناب نے خود ہی انجیل برنباس سے حضرت عیسیٰ علیہ السلام کا یہ ارشاد نقل کیا ہے:

(۱) مشکوٰۃ المصابیح - باب الاعتصام بالكتاب والسنة - ۳۰/۱

”اے محمد! اللہ تعالیٰ تیرے ساتھ ہو اور مجھکو اس قابل بنائے کہ میں تیری جوتی کا تسمہ کھولوں کیوں کہ اگر میں یہ شرف حاصل کر لوں تو بڑا نبی اور اللہ کا مقدس بن جاؤں گا۔ کیا کوئی آپ جیسا عقل مند اس کا یہ مطلب نکالے گا کہ آپ کی جوتی کا تسمہ کھولنے سے پہلے نہ تو وہ ”بڑے نبی“ تھے نہ ”مقدس“؟ اور یہ میں آگے چل کر بتاؤں گا کہ ان کی دعا درحقیقت امت محمدیہ میں شامل ہونے کی دعا ہے، جسے اللہ تعالیٰ نے شرف قبول بخشا، اور اس ”شرف“ کے حاصل ہونے سے ان کی بڑائی اور تقدس میں واقعتاً اضافہ ہوا۔

چوتھا شبہ:

”کوئی نبی بیک وقت نبی بھی اور امتی بھی نہیں ہو سکتا“، یہ مقدمہ بالکل غلط ہے، محققین کا مسلک تو یہ ہے کہ آنحضرت ﷺ نبی الانبیاء ہیں۔ تمام نبی آپ ﷺ کے مقتدی اور تابع ہیں۔ یہی وجہ ہے کہ تمام نبی قیامت کے دن آپ ﷺ کے جھنڈے تلے ہوں گے۔ قرآن میں جو انبیاء کرام کے آنحضرت ﷺ پر ایمان لانے اور آپ کی نصرت کرنے کا ذکر ہے اس میں بھی اسی طرف اشارہ ہے، خود مرزا صاحب لکھتے ہیں ”قرآن شریف سے ثابت ہے کہ ہر ایک نبی آنحضرت ﷺ کی امت میں داخل ہے، جیسا کہ اللہ تعالیٰ فرماتا ہے ”لَتُؤْمِنُنَّ بِهِ وَلَتَنْصُرُنَّهُ“، پس اس طرح تمام انبیاء علیہم السلام آنحضرت ﷺ کی امت ہوئے۔“ (۱) علاوہ ازیں آپ کا قاعدہ مرزا صاحب کے بھی خلاف ہے کیونکہ ان کا دعویٰ ہے کہ ”وہ امتی بھی ہیں اور نبی بھی۔“

پانچواں شبہ:

”لَتُؤْمِنُنَّ بِهِ وَلَتَنْصُرُنَّهُ“، کے مطابق آنحضرت ﷺ کی بعثت کے وقت حضرت عیسیٰ علیہ السلام کو اللہ تعالیٰ سے کہنا چاہئے تھا کہ اب وہ رسول مبعوث ہو گیا ہے اب مجھے نیچے اتار دیجئے کہ میں وہ میثاق پورا کروں..... اللہ تعالیٰ نے عہد لے کر اس عہد کو پورا کرنے کے لئے حضرت عیسیٰ علیہ السلام کو آپ کی مدد کے لئے نہ بھیجا آخر کیوں؟“

(۱) ضمیمہ براہین احمد از غلام احمد قادیانی - حصہ پنجم - ص ۱۳۳ - ط: انوار احمدیہ پریس قادیان

اس سوال کا جواب یا تو عیسیٰ علیہ السلام دے سکتے ہیں یا اللہ تعالیٰ۔ کیونکہ یہ سوال مجھ پر نہیں بلکہ عیسیٰ علیہ السلام پر ہے یا خدا پر۔ اس لئے اس سوال کو قیامت کے دن کے لئے اٹھا رکھئے۔ وہاں انشاء اللہ ٹھیک ٹھیک جواب مل جائے گا۔ حضرت عیسیٰ علیہ السلام کے نازل کئے جانے کا ایک خاص وقت طے شدہ ہے اور وہ ہے قرب قیامت میں خروج دجال کا وقت۔ اس مقررہ وقت سے پہلے ان کے نزول کے کوئی معنی نہیں تھے۔ نہ وہ یہ احمقانہ سوال کر سکتے تھے کہ مجھے قبل از وقت بھیج دیا جائے۔ اور نہ کسی کو خدا تعالیٰ سے یہ پوچھنے کا حق ہے کہ اب تک انہیں کیوں نہیں بھیجا۔ مسند احمد اور ابن ماجہ وغیرہ میں بروایت ابن مسعودؓ آنحضرت ﷺ کا ارشاد مروی ہے کہ معراج کی رات میری ملاقات حضرت ابراہیم، حضرت موسیٰ اور حضرت عیسیٰ علی نبینا وعلیہم السلام سے ہوئی، آپس میں قیامت کا تذکرہ ہونے لگا تو سب سے پہلے حضرت ابراہیم علیہ السلام سے دریافت کیا گیا، انہوں نے لاعلمی کا اظہار فرمایا۔ پھر موسیٰ علیہ السلام سے پوچھا گیا۔ انہوں نے بھی لاعلمی ظاہر کی۔ پھر عیسیٰ علیہ السلام کا نمبر آیا انہوں نے فرمایا ”قیامت کے وقوع کا ٹھیک ٹھیک وقت تو اللہ کے سوا کسی کو معلوم نہیں۔ ہاں! قیامت کے وقوع سے پہلے پہلے میرے رب کا مجھ سے ایک عہد ہے۔ وہ یہ کہ دجال نکلے گا تو میں نازل ہو کر اسے قتل کروں گا۔“ الخ (۱) حاکم نے اس کو صحیح کہا ہے اور ذہبی نے اس کی تصدیق اور حافظ ابن حجر نے تائید کی ہے اس حدیث سے واضح ہو جاتا ہے کہ ان کی تشریف آوری کا ایک وقت پہلے سے طے ہو چکا ہے۔

(۱) سنن ابن ماجہ للإمام محمد بن یزید (م ۲۷۳ھ) - ابواب الفتن - قبیل باب خروج المہدی - ط:

قدیمی کتب خانہ کراچی

مسند احمد للإمام احمد بن حنبل (م ۲۴۱ھ) - مسند عبد اللہ بن مسعود - ۳/۲۸۴ - رقم

الحديث: ۳۵۵۶ - ط: دار الحديث القاهرة .

المستدرک علی الصحیحین للإمام أبی عبد اللہ الحاکم النیسابوری (م ۴۰۵ھ) - کتاب الفتن

والملاحم - باب الساعة - ۵/۷۵ - رقم الحديث: ۸۶۸۲ - ط: دار المعرفة بیروت لبنان .

فتح الباری شرح صحیح البخاری للعلامة الحافظ ابن حجر العسقلانی (م ۸۵۲ھ) - ۱۲/۷۹ .

چھٹا شبہ:

”عیسائیوں اور یہودیوں کا اختلاف قیامت تک رہے گا تو حضرت عیسیٰ علیہ السلام آکر کیا کارنامہ انجام دیں گے“ وہی کارنامہ انجام دیں گے جو مرزا صاحب نے براہین احمدیہ میں ذکر کیا ہے کہ ”جس غلبہ کاملہ دین اسلام کا وعدہ دیا گیا ہے وہ غلبہ مسیح کے ذریعہ ظہور میں آئے گا اور جب حضرت مسیح اس دنیا میں دوبارہ تشریف لائیں گے تو ان کے ہاتھ سے دین اسلام آفاق و اقطار میں پھیل جائے گا۔“

اور جسے صحیح حدیث میں ”و یهلك الله في زمانه الملل كلها الا الاسلام“ سے تعبیر فرمایا ہے۔ یعنی اللہ تعالیٰ ان کے زمانہ میں اسلام کے سوا تمام مذاہب کو نیست و نابود کر دے گا۔ (۱)

ساتواں شبہ:

”جب آنحضرت صلی اللہ علیہ وسلم کے بعد ایک صاحب کتاب نبی آئے گا تو ختم نبوت کی مہر کہاں رہے گی“ آنحضرت ﷺ کے بعد کسی شخص کو نبوت عطا کی جائے تب تو مہر ختم نبوت ٹوٹ جاتی ہے۔ خواہ وہ صاحب کتاب ہو یا بغیر کتاب کے تشریحی ہو یا غیر تشریحی، اصلی ہو یا ظلی۔ لیکن آنحضرت ﷺ سے پہلے کے تمام نبی بھی اگر زندہ رہتے اور آپ کی پیروی کرتے تو اس سے ختم نبوت کی مہر نہیں ٹوٹتی دیکھئے جناب مرزا صاحب اپنے والدین کے لئے خاتم الاولاد تھے (۲) اب اگر وہ اپنے تمام بہن بھائیوں سے پہلے دنیا سے رخصت ہو جاتے تب بھی ان کی ”ختم ولادت“ کی مہر نہیں ٹوٹ سکتی تھی۔ ہاں ان کے والدین کے یہاں ان کی ولادت کے بعد کوئی اور بچہ پیدا ہو جاتا تو اس سے ختم ولادت کی مہر ضرور ٹوٹ جاتی۔ ختم نبوت کی مہر کو بھی اسی طرح سمجھ لیجئے۔

آٹھواں شبہ:

”اگر حضرت عیسیٰ علیہ السلام کو زندہ رکھنا تھا تو قرآن ان کی زندگی کو صاف صاف بیان کرتا اور وہاں ایسی آیات نہ ہوتیں جن سے کہیں تو حیات ثابت ہوتی ہے اور کہیں ممات اور اس پر مسلمانوں میں اختلاف رونما نہ ہوتا۔“

آنجناب کا یہ شبہ تین دعووں پر مشتمل ہے۔ اول یہ کہ قرآن نے ان کی زندگی کو صاف صاف بیان نہیں کیا دوم یہ کہ اس مسئلہ میں آیات قرآن میں تعارض ہے کہیں سے ان کی حیات ثابت ہوتی ہے اور کہیں سے ممات، سوم یہ کہ اس مسئلہ میں مسلمانوں کا اختلاف رہا ہے۔

مجھے افسوس ہے کہ یہ تینوں دعوے قطعی بے بنیاد اور یکسر بے دلیل ہیں، قرآن اور شارح قرآن ﷺ نے جس صراحت کے ساتھ ان کی حیات اور تشریف آوری کی خبر دی ہے اور امت اسلامیہ نے جس تواتر اور تسلسل کے ساتھ اس قرآنی ونبوی پیشگوئی کو لوح قلب پر رقم کیا ہے اس کا حوالہ خود آنجناب کے ”مامور و مرسل“ سے دلا چکا ہوں، اور اگر آپ کو ان کی شہادت پر اعتماد نہ ہو تو گزشتہ اکابر کی جتنی شہادتیں آپ کہیں پیش کرنے کو حاضر ہوں۔

میرے محترم فروعی اور اجتہادی مسائل میں اختلاف ہو سکتا ہے اور اسے گوارا بھی کیا جا سکتا ہے، مگر دین کے قطعی و یقینی اور متواتر عقائد میں کتر بیونت ناقابل برداشت ہے۔ کسی عقیدہ کے صحیح یا غلط ہونے کا بس ایک ہی معیار ہے کہ وہ سلف صالحین، صحابہ و تابعین، ائمہ مجددین کے مطابق ہے یا اس کے خلاف؟ اگر وہ سلف صالحین سے متواتر چلا آتا ہے تو اسے بغیر کسی حیل و حجت کے ماننا لازم ہے، اگر ایسے قطعی اور متواتر عقیدے کے خلاف کوئی رائے زنی کرتا ہے تو سمجھ لیجئے کہ وہ مسلمانوں کی راہ سے ہٹ چکا ہے، اس کی عقل زنگ خوردہ اور اس کی قرآن فہمی زلیغ آلود ہے۔ حیات عیسیٰ علیہ السلام کی قطعیت پر مرزا صاحب کی یہ عبارت آپ پڑھ چکے ہیں: ”مسیح ابن مریم کے آنے کی پیش گوئی ایک اول درجے کی پیش گوئی ہے جس کو سب نے باتفاق قبول کر لیا ہے“ پہلے عریضے میں اس کے تحت میں نے جو نوٹ لکھا ہے اسے ایک بار پھر بطور خاص ملاحظہ فرمالیا جائے۔

آنجناب کو غلط فہمی ہوئی کہ آپ نے ان لوگوں کی گری پڑی آراء کو ”مسلمانوں کا اختلاف“ سمجھ لیا جن کے بارے میں مرزا صاحب لکھتے ہیں۔

”حال کہ نیچری جن کے دلوں میں کچھ بھی عظمت قال اللہ اور قال رسول کی باقی نہیں رہی“ (۱)

(۱) ازالہ اوہام - حصہ دوم - ص ۵۵۵ - منہجہ روحانی خزائن - ۳۹۹/۳ - ط: الشریکۃ الاسلامیہ ربوہ۔

آپ نے ان نیچریوں کی آرا کو مسلمانوں کے اختلاف سے تعبیر کرتے ہوئے یہ نہیں سوچا کہ بقول مرزا صاحب ”وہ اس قدر متواترات سے انکار کر کے اپنے ایمان کو خطرہ میں ڈالتے ہیں۔“ (۱)

میرے محترم! دینی عقائد میں ملاحدہ اور نادقہ کی آراء کا اعتبار نہیں، نہ ان کا اختلاف کسی عقیدے کی قطعیت پر خاک ڈال سکتا ہے میں عرض کر چکا ہوں کہ امت کے ثقہ و امین اکابر از اول تا آخر حیات عیسیٰ علیہ السلام کے عقیدے پر متفق رہے ہیں، یہ وہی حضرات ہیں جن کے بارے میں آنجناب خود لکھتے ہیں:

”تاریخ اسلام گواہ ہے کہ آپ ﷺ کے بعد ایسے عظیم المرتبت انسان پیدا

ہوئے جنہیں اولیاء اور مجدد کہا جاتا ہے، اور جنکے ذریعہ اپنے اپنے زمانوں میں مسلمانوں میں پیدا ہونے والی خرابیاں دور ہوئیں۔“

کیا ان عظیم المرتبت انسانوں میں کبھی اس مسئلہ پر اختلاف ہوا؟ کیا کسی صدی کے مجدد نے اعلان کیا کہ حیات مسیح کا عقیدہ غلط ہے ”عسل مصفی“ میں مجددین کی فہرست دیکھ لیجئے اور پھر مجھے بتائے کہ فلاں فلاں اکابر نے اس عقیدہ کے غلط ہونے کا اعلان کیا تھا اور میں بفضل خدا پہلی صدی سے لے کر تیرھویں صدی تک کے اکابر کا عقیدہ پیش کرنے کو حاضر ہوں کیا اس کے بعد بھی آپ اپنی غلط فہمی پر اصرار کرنے میں حق بجانب ہوں گے؟

ع ”بندہ پرور! منصفی کرنا خدا کو دیکھ کر“

نواں شبہ:

”حضرت ابن عباسؓ نے فرمایا ہے: ”انما أخذ الله ميثاق النبيين على أممهم“، یعنی اللہ تعالیٰ نے نبیوں کا ميثاق ان کی امتوں پر لیا اس لئے حضرت عیسیٰؑ کی کتاب انجیل اور آپ کی امت کے ذریعہ یہ ميثاق پورا ہو چکا ہے اب دوبارہ آکر حضرت عیسیٰؑ کو شہادت دینے کی کیا ضرورت؟“

پروفیسر صاحب! آپ کے منہ میں گھی اور شکر۔ آج آپ نے ترجمان القرآن، حبر الامت

حضرت ابن عباسؓ کا نام لیا، جزاک اللہ! مرحبا! اچھا یہ فرمائیے کہ اگر یہی حضرت ابن عباسؓ فرمادیں کہ حضرت عیسیٰؑ کو آسمان پر اٹھایا گیا، اور یہ کہ وہ قرآنی و نبوی پیش گوئی کے مطابق قرب قیامت میں دوبارہ تشریف لائیں گے تو کیا میری آپ کی بحث کا فیصلہ ہو جائے گا؟ اور کیا آپ ان کے فیصلے پر سر تسلیم خم کر دیں گے؟ اگر جواب اثبات میں ہو تو ماشاء اللہ، اور اگر نہیں تو انصاف فرمائیے کیا حضرت عباسؓ کا ارشاد صرف میرے ہی سامنے پیش کرنے کی چیز ہے؟ یہ تو شاید آنجناب کو بھی مسلم ہی ہوگا کہ سیدنا ابن عباسؓ مجھ سے اور آپ سے زیادہ قرآن جانتے تھے، اس کے مفہوم و مدعا سے باخبر تھے، اور اس کی تصریحات و ارشادات کو سمجھتے تھے، یا نہیں؟

اب سنیے میثاق کی بات! قرآن کریم نے اس عہد و پیمان کا ذکر کیا ہے جو (غالباً عالم ارواح میں) انبیاء کرام علیہم السلام سے حضرت خاتم النبیین ﷺ کے بارے میں لیا گیا، سب نے ایمان و نصرت کا عہد و پیمان باندھا اب رہی یہ بات کہ یہ عہد پورا کس کس وقت ہوا اور کس کس شکل میں ہوا؟ اس کو قرآن کریم نے ذکر نہیں فرمایا، میرے آقا حضرت ابن عباسؓ نے اس کی ایک شکل تجویز فرمادی کہ ہر نبی سے یہ عہد لیا گیا کہ وہ اپنے وقت میں اپنی امت کو اس عہد و پیمان کی وصیت کرے کہ جب حضرت خاتم النبیین ﷺ تشریف لائیں تو فوراً آپ ﷺ پر ایمان لاؤ اور آپ کی نصرت و حمایت کے لئے کمر بستہ ہو جاؤ، گویا انبیاء کرام کا اپنی اپنی امتوں کو وصیت کرنا اور امتوں کا نیابتاً اس عہد کو پورا کرنا یہ ایفاء عہد کی ایک شکل ہوئی۔ اور اس سے یہ بھی معلوم ہو گیا کہ سیدنا ابن عباسؓ کے ارشاد میں آپ نے تدبر نہیں فرمایا ورنہ وہ بھی اس عہد کے نیابتاً پورا ہونے ہی کے قائل ہیں، اس کے برعکس آنجناب نے جو تقریر فرمائی ہے اس سے یا تو قرآن کریم کی تکذیب لازم آتی ہے، یا انبیاء کرام پر نعوذ باللہ عہد شکنی کا الزام عائد ہوتا ہے کیونکہ قرآن کریم یہ کہتا ہے کہ انبیاء کرام سے یہ عہد لیا گیا کہ ”تم ایمان لاؤ گے اور نصرت کرو گے“ اب ظاہر ہے کہ انبیاء کرام بذات خود تو نصرت کر نہیں سکے۔ ادھر نیابت کے اصول کو آنجناب تسلیم نہیں کرتے، کیونکہ بقول آپ کے:

”ایمان اسی نبی نے لانا ہے اور مدد اسی نبی نے کرنی ہے اس میں کیا تک ہے

کہ وہ دوسرے کو کہے کہ بھئی میں تو نہ ایمان لاتا ہوں اور نہ مدد کرتا ہوں تم میری طرف

سے ایمان بھی لے آؤ اور مدد بھی کرو کیا یہ خدا کے حکم کی عدولی اور عہد شکنی نہیں؟“

ظاہر ہے کہ آپ کے اصول کے مطابق جب اس معاملہ میں ایک نبی دوسرے نبی کی نیابت نہیں کر سکتا، کیونکہ بقول آپ کے یہ عہد شکنی ہے۔ تو کوئی امتی اس معاملہ میں کسی نبی کی نیابت کیسے کر سکتا ہے اور اس کی نیابت آنجناب کی بارگاہ میں کیسے قبول ہو سکتی ہے؟ گویا آپ کے نظریہ کے مطابق یا تو قرآن نے اس میثاق کی خبر نعوذ باللہ غلط دی ہے، یا انبیاء کرام عہد شکنی کے مرتکب ہوئے۔

بہر حال سیدنا ابن عباسؓ نے ایفاء عہد کی جو شکل بیان فرمائی ہے اسی میں حصر نہیں، اس کے علاوہ اور بھی شکلیں ہو سکتی ہیں مثلاً شب معراج میں تمام انبیاء کرام مقتدی ہوئے امام الرسل صلی اللہ علیہ وسلم کو منصب امامت تفویض کیا گیا۔ سب نے آپ ﷺ کی اقتداء میں نماز ادا کی کیوں نہ اس واقعہ کو بھی اسی لتومنن به ولتنصرنه، کی ایک شکل سمجھا جائے؟ اور جب آنحضرت ﷺ نے امت کو آگاہ فرما دیا ہے کہ

الانبياء اخوة علات، امهاتهم شتى ودينهم واحد وانا اولی

الناس بعیسی ابن مریم، فانه لیس بینی و بینہ نبی و انه نازل فیکم

فاعرفوه... الخ، (۱)

انبیاء علاقائی بھائی ہیں، ان کی شریعتیں الگ الگ اور سب کا دین ایک ہے اور مجھے سب انسانوں سے زیادہ قرب و تعلق عیسیٰ بن مریم سے ہے کیونکہ (ایک تو) میرے اور ان کے درمیان کوئی نبی نہیں ہوا (دوسرے) وہ تم میں نازل ہو گئے پس ان کی خوب پہچان کر لو (آگے علامتیں بیان فرمائیں جن سے ان کی پہچان ہو سکے گی)

پس جب آنحضرت ﷺ خود بیان فرما رہے ہیں کہ عیسیٰ علیہ السلام کی تشریف آوری دین اسلام کی نصرت و حمایت کے لئے ہونے والی ہے تو اگر میں نے یہ عرض کر دیا کہ یہ بھی ای عہد و پیمان کے ایفاء کی ایک شکل ہے تو اس میں کیا بے جا نیت ہے؟ اور سیدنا ابن عباسؓ کے ارشاد سے اس کا کیا تضارض ہے؟ رہا آنجناب کا یہ ارشاد کہ وہ ایک بار یہ میثاق پورا کر چکے ہیں اب دوبارہ کیا ضرورت؟ "یہ میری عقل و فہم سے بالاتر ہے، جب وہ آنحضرت ﷺ کی امت میں شامل ہیں تو انہیں آپ ﷺ کی حمایت و نصرت کے فرض پر

جب بھی مامور کیا جائیگا وہ اسے بسر و چشم بجالائیں گے۔ مامور کرنے والا خدا ہے، فرض بجائی عیسیٰ علیہ السلام کر رہے ہیں۔ میں، آپ یا کوئی اور کون ہوتا ہے جو ان پر یہ حکم امتناعی جاری کر دے کہ نہیں جناب آپ ایک بار یہ کام کر چکے ہیں۔ اب ضرورت نہیں، تشریف لے جائیے؟

دسواں شبہ:

”ایک بار تو حضرت عیسیٰ علیہ السلام پر انجیل اتر چکی ہے جس میں آنحضرت صلی اللہ علیہ وسلم کے متعلق شہادت موجود ہے۔ اب ان پر کوئی دوسری کتاب اترنی چاہئے“ افسوس ہے اس ”اترنی چاہئے“ کی منطق میں نہیں سمجھ سکا کیوں اترنی چاہئے؟ اس کی ضرورت اور وجہ، شاید لفظ ”ثم“ پر نظر نہیں گئی۔ اس پر ذرا اچھی طرح غور فرما کر سوال کیجئے۔

گیارہواں شبہ:

”یثرب کے نبی معصوم کو جنہیں ساری نسل انسانی کی ہدایت کے لئے بھیجا گیا، آپ مدینہ میں مدفون سمجھتے ہیں مگر حضرت عیسیٰ کو جنہیں انجیل اور قرآن دونوں بنی اسرائیل کی طرف بھیجا جانے والا رسول کہتے ہیں انہیں عرش پر زندہ سلامت سمجھے بیٹھے ہیں۔“

یہ شبہ آپ سے پہلے کئی بار پیش کیا جا چکا ہے مجھے توقع نہ تھی کہ آنجناب زیب رقم فرمائیں گے تاہم مجھے مسرت ہے کہ آپ جتنے شبہ بھی پیش کریں میں اپنی ناچیز استطاعت کے مطابق انہیں زائل کرنے کی کوشش کروں۔ وما توفیقی الا باللہ۔

سب سے پہلے تو میں آنجناب کی یہ غلط فہمی زائل کرنا چاہتا ہوں کہ ہم حضرت عیسیٰ علیہ السلام کو عرش پر بیٹھے سمجھتے ہیں۔ غالباً آنجناب نے آسمان اور عرش کو مترادف سمجھ لیا ہے مگر واقعہ یہ ہے آسمان اور چیز ہے اور عرش اس سے الگ چیز ہے، مسلمان حضرت عیسیٰ علیہ السلام کو عرش پر نہیں، بلکہ آسمان پر زندہ سمجھتے اور ان دونوں کے درمیان زمین و آسمان کا فرق ہے۔

دوسری گزارش یہ ہے کہ آپ کا یہ شبہ دراصل تین شبہات کا مجموعہ ہے۔

(۱) آنحضرت ﷺ کا فوت شدہ ہونا اور حضرت عیسیٰ کا زندہ ہونا۔

(۲) آنحضرت ﷺ کا زمین پر ہونا یا زمین میں مدفون ہونا اور حضرت عیسیٰ کا آسمان پر ہونا۔

(۳) آنحضرت ﷺ کی عمر مبارک کا مختصر اور حضرت عیسیٰ علیہ السلام کی عمر کا طویل ہونا۔

یہ تمام چیزیں آنجناب کے خیال میں آنحضرت ﷺ کی توہین و تنقیص کی موجب اور حضرت عیسیٰ علیہ السلام کی فضیلت و برتری کو مستلزم ہیں۔ مگر مجھے افسوس ہے کہ یہ سراسر غلط فہمی ہے۔ غالباً آنجناب کی غلط فہمی کا منشاء یہ ہے کہ آپ نے (معاف کیجئے عیسائیوں اور نیچریوں کے پروپیگنڈے سے متاثر ہو کر) اپنے خیال میں یہ طے کر لیا ہے کہ جو زندہ ہو وہ فوت شدہ سے افضل ہوتا ہے، جو آسمان پر ہو وہ زمین والوں سے برتر ہوتا ہے، اور جس کی عمر لمبی ہو وہ چھوٹی عمر والے سے بہتر ہوتا ہے۔

میں پوچھتا ہوں کیا یہ اصول، جس پر آپ کے شبہ کی ساری عمارت کھڑی ہے صحیح ہے؟ اور آپ کو مسلم ہے؟ آپ ذرا بھی تامل سے کام لیں گے تو آپ پر اس اصول کی غلطی فوراً واضح ہو جائے گی محترم! کسی شخص کا مدفون اور دوسرے کا زندہ ہونا نہ اول الذکر کی تنقیص کا موجب ہے، نہ ثانی الذکر کی فضیلت کا، دیکھئے آنحضرت ﷺ کی رحلت کے وقت جو لوگ زندہ تھے یا اب زندہ ہیں۔ کیا آپ انکو آنحضرت ﷺ سے افضل سمجھ لیں گے نعوذ باللہ یا کیا ان لوگوں کا زندہ ہونا آنحضرت ﷺ کی تنقیص کا موجب ہے؟

دور کیوں جائیے مرزا صاحب زیر زمین مدفون ہیں اور آنجناب ماشاء اللہ زندہ سلامت (عرش پر نہ سہی) کرسی پر متمکن ہیں کیا کسی احمق کو اس سے یہ نتیجہ اخذ کرنا چاہیئے کہ آپ، مرزا صاحب سے افضل ہیں؟ یا یہ کہ آپ کے زندہ ہونے میں مرزا صاحب کی توہین و تنقیص ہے؟ غور فرمائیے یہ دلیل ہے یا محض سفسطہ؟

اسی طرح کسی شخص کا محض آسمان پر ہونا اور دوسرے کا زمین پر ہونا نہ اول الذکر کی فضیلت کی دلیل ہے اور نہ موخر الذکر کی تنقیص کا موجب ہے۔ کون نہیں جانتا کہ انبیاء کرام علیہم السلام آسمان کے فرشتوں سے بلکہ حاملین عرش سے بھی افضل ہیں۔ جب جبرئیل کے آسمان پر زندہ ہونے سے آنحضرت صلی اللہ علیہ وسلم کی تنقیص نہیں ہوتی۔ نہ جبرئیل علیہ السلام کا آپ ﷺ سے افضل ہونا لازم آتا ہے تو حضرت عیسیٰ علیہ السلام کا وجود کیوں بارِ خاطر ہے؟ جبکہ وہ جبرئیل علیہ السلام سے تو افضل ہی ہیں اور سنیہ! جناب مرزا صاحب لکھتے ہیں ”جنات آسمان تک پہنچ جاتے ہیں جیسا کہ فاتبعہ شہاب ثاقب سے ظاہر ہوتا ہے۔“ (۱)

(۱) چشمہ معرف از غلام احمد قادیانی - ص ۷۷۔

اگر خبیث جنات کے آسمان تک پہنچ جانے سے کوئی پہاڑ نہیں ٹوٹتا (البتہ ستارے ضرور ٹوٹتے ہیں) کسی نبی کی توہین نہیں ہوتی، نہ کسی کو جنات کی برتری و فضیلت کا شبہ گزرتا ہے تو ایک حضرت عیسیٰ علیہ السلام کا نام سن کر کیوں طوفان برپا ہو جاتا ہے؟ اور پھر نیک روحوں کے اعلیٰ علیین پر جانے کا عقیدہ کس کو معلوم نہیں؟ کیا محض ان کے آسمان پر ہونے سے یہ فرض کر لیا جائے کہ ہر نیک روح زمین کے تمام باشندوں سے افضل ہوتی ہے؟ اور پھر میں کہتا ہوں کہ جب روہیں آسمان پر جاتی ہیں اور وہی ان کا مستقر بھی ہے تو حضرت عیسیٰ علیہ السلام کا تو لقب ہی ”روح اللہ“ ہے وہ اگر آسمان پر جائیں اور وہاں رہیں تو اس سے کیوں بدکا جائے؟

ضمنیہ بھی عرض کر دوں کہ جن عیسائیوں نے یہ ”دانشندانہ گپ“ اڑائی ہے کہ عیسیٰ علیہ السلام چونکہ آسمان پر ہیں اس لئے وہ خدا یا خدا کے بیٹے ہیں ان سے کہیے کہ اگر آسمان پر جانے سے ہی خدائی مل جاتی ہے تو ایسے سستے خدا انہیں اور بھی مل جائیں گے، اس لئے وہ ان سارے صغود آسمانی والے خداؤں کی پرستش کے لئے تیار رہیں۔ آسمان کے سارے فرشتے ان کی خدائی کے لئے موجود ہیں، علیین کی تمام روہیں ان کی خدا بننے کو حاضر ہیں اور آسمان تک پہنچنے والے سب شیاطین ان سادہ لوحوں سے اپنی خدائی کا سکھ منوانے کے لئے موجود ہیں۔ محترم! یہ اصول سراسر عیسائی گپ ہے کہ جو آسمان پر چلا جائے وہ خدا بن جاتا ہے یا وہ زمین والوں سے افضلیت کا استحقاق رکھتا ہے، میں نہیں سمجھتا کہ آپ ایسے عاقل و فہیم بھی عیسائیوں کے غلط مکر و پروپیگنڈہ کو اپنے دلائل کے دامن میں ٹانگ سکتے ہیں، سرسید مسکین پر احساسِ کمتری طاری تھا وہ اور اس کے حواری عیسائی پروپیگنڈے کے سیلاب میں بہہ کر اسلامی عقائد پر مشقِ جراحی کرتے رہے انہوں نے یہ دیکھنے کی زحمت نہیں کی کہ یہ پروپیگنڈہ عقل و استدلال سے کس قدر عاری ہے۔ مگر اب تو ہم غلام نہیں، اب تو یہ طرزِ فکر چھوڑ دینا چاہیے، ہاں کسی کی عمر کا مختصر اور دوسرے کی عمر کا طویل ہونا بھی معیارِ فضیلت نہیں، حضرت آدم علیہ السلام کی عمر ہزار برس ہوئی اور نوح علیہ السلام کی اس سے بھی زیادہ کیا اس سے یہ استدلال کرنا صحیح ہوگا کہ یہ دونوں حضرات، ہمارے آنحضرت صلی اللہ علیہ وسلم سے افضل تھے؟ یا ان کا طویل عمر پانا آپ ﷺ کی تنقیص کا موجب ہے؟ الغرض نہ کسی کا زندہ ہونا معیارِ فضیلت ہے، نہ آسمان پر ہونا، نہ طویل العمر ہونا، اس لئے آنجناب کا یہ شبہ محض جذباتی ہے، اور اس کا منشاء صرف غلط فہمی اور عیسائی پروپیگنڈہ سے مرعوبیت۔

بارہواں شبہ:

آنجناب کی مندرجہ بالا عبارت میں ضمناً ایک اور شبہ بھی پیش کیا گیا ہے اسے بھی صاف ہو جانا چاہیے۔ آپ فرماتے ہیں کہ ”حضرت عیسیٰ کو انجیل اور قرآن دونوں بنی اسرائیل کی طرف بھیجا جانے والا رسول کہتے ہیں“ اس سے آپ یہ تاثر دینا چاہتے ہیں کہ بنی اسرائیل کی طرف بھیجا جانے والا رسول امت محمدیہ (علی صاحبہا الصلوٰۃ والسلام) کی طرف کیوں کر آ سکتا ہے؟ جواباً گزارش ہے وہ امت محمدیہ ﷺ کی طرف رسول بن کر نہیں آئیں گے، بلکہ اس امت میں اس کے ایک فرد کی حیثیت سے تشریف لائیں گے، وہ بنی اسرائیل کے رسول تھے ان کی دوبارہ تشریف آوری اس دور میں ہوگی جس دور کے تمام لوگوں کے لئے رسول حضرت خاتم النبیین ہیں، اس امت کے لئے بھی، خود حضرت عیسیٰ علیہ السلام کے لئے بھی۔ ان کی امت کے لئے بھی، اور دیگر انبیاء کرام اور ان کی امتوں کے لئے بھی۔ بعید نہیں کہ ان کا اسی دنیا میں امت محمدیہ (علی صاحبہا الصلوٰۃ والسلام) میں آ شامل ہونا ان کی اس دعا کا ثمر ہو جو آنجناب نے ”برنباس“ سے نقل کی ہے:

”اے محمد ﷺ! اللہ تعالیٰ تیرے ساتھ ہو، اور مجھ کو اس قابل بنائے کہ میں

تیری جوتی کا تسمہ کھولوں۔ کیونکہ اگر میں یہ شرف حاصل کر لوں تو بڑا نبی اور اللہ کا

مقدس بن جاؤں گا۔“

ان کی اس دعا میں دو باتیں بالکل نمایاں ہیں۔ ایک یہ کہ ”جوتی کا تسمہ کھولنا“ کنایہ ہے خوردانہ خدمت اور نصرت و حمایت سے۔ گویا دعا یہ ہے کہ حق تعالیٰ ان کو آنحضرت صلی اللہ علیہ وسلم کا حامی و خادم بنائے اور آپ ﷺ کی امت میں شامل کر کے ان سے دینِ قیم کی خدمت لے۔

دوسرے یہ کہ آپ ﷺ کی امت میں داخل ہونا ان کے حق میں ذلت کا موجب نہیں بلکہ ان کی بڑائی و تقدس و شرف کا باعث ہے۔ شاید ان کی اسی دعا کو قبول کر کے اللہ تعالیٰ نے ان سے وہ وعدہ کیا ہو جسے میں حدیث معراج کے حوالے سے اوپر نقل کر چکا ہوں (دیکھئے پانچواں شبہ) الغرض ان کے اس امت میں تشریف لانے سے ان کی سابقہ حیثیت ختم نہیں ہوگی۔ البتہ بنی اسرائیل کے رسول ہونے کے ساتھ

ساتھ وہ امت محمدیہ (علیٰ صاحبھا الصلوٰۃ والسلام) کے ایک فرد بھی ہوں گے (اور یہ میں پہلے لکھ چکا ہوں کہ تمام انبیاء آپ کی امت ہیں) اور امت محمدیہ (علیٰ صاحبھا الصلوٰۃ والسلام) میں ان کی تشریف آوری کا سب سے اہم مقصد بھی اپنی ہی قوم یعنی بنی اسرائیل کی اصلاح ہوگی۔ شاید اسی نقطہ کے پیش نظر آنحضرت صلی اللہ علیہ وسلم نے یہود سے فرمایا تھا:

اِنَّ عِيسٰی لَمْ يَمُتْ وَاِنَّهٗ رَاجِعُ اِلَيْكُمْ قَبْلَ يَوْمِ الْقِيَامَةِ (۱)

”بے شک عیسیٰ علیہ السلام مرے نہیں اور قیامت سے پہلے وہ تمہاری طرف

واپس لوٹ کر آئیں گے“

آپ دیکھ رہے ہیں کہ اس امت کو آپ ﷺ نے ”نازل فیکم“ کی خوشخبری دی، یعنی تم میں نازل ہوں گے اور بنی اسرائیل کو ”راجع الیکم“ فرمایا یعنی ”تمہاری طرف لوٹ کر آئیں گے“ اس طرز تعبیر میں یہی نکتہ معلوم ہوتا ہے۔ واللہ اعلم۔

ہاں! یاد آیا انجیل برنباس، جس سے آپ نے حضرت عیسیٰ علیہ السلام کی دعا کا اقتباس نقل کیا ہے اس میں ٹھیک اسلامی عقیدے کے مطابق حضرت عیسیٰ علیہ السلام کا یہودیوں کے ہاتھ میں گرفتار ہونے سے بچایا جانا، زندہ سلامت آسمان پر اٹھایا جانا اور پھر آخری زمانے میں نزول فرمانا درج ہے، کیا آپ بتا سکیں گے کہ یہ انجیل کس زمانے میں لکھی گئی؟ کس نے لکھی؟ اور اس کے مندرجات کی حیثیت کیا ہے؟

تیرھواں شبہ:

جناب برکت خان کا ایک ژولیدہ فقرہ نقل کر کے آنجناب نے لکھا ہے:

”آپ کا بھی یہی عقیدہ ہے کہ وہ بحسد غصری آسمان پر اٹھائے گئے اور

واپس آئیں گے اور امت محمدیہ کی اصلاح کریں گے، تو کیا جواب ہے آپ کے پاس

عیسائیوں کے ان الفاظ کا کہ ابن اللہ ہے، کلمۃ اللہ ہے، خدائے کامل اور انسان کامل ہے“

(۱) الدر المنثور فی التفسیر الماثور للإمام عبدالرحمن جلال الدین السيوطی - تحت قوله تعالى: إذ قال

الله يعيسى اني متوفيك الآية - ال عمران: ۵۵-۲۲۵-ط: دار الفكر بيروت.

میں آپ کو یاد دلاؤں گا کہ عیسائیوں کے یہ ”الفاظ“ آج نئے آپ کے سامنے نہیں آئے، بلکہ انہوں نے یہی عجیب و غریب الفاظ بارگاہ رسالت میں بھی پیش کئے تھے۔ مگر آنحضرت ﷺ نے ان کی دلیل کا سامنا کرنے کیلئے نہ تو مسیح علیہ السلام کے رفع جسمانی کا انکار فرمایا، نہ انکو یہ کہا کہ عیسیٰ مرچکا ہے، نہ ان کے کلمتہ اللہ اور روح اللہ ہونے سے انکار فرمایا، بلکہ ان کی غلطی کی اصلاح کیلئے صرف تین فقرے ایسے فرمائے کہ ان کا جواب نہ ان سے اس وقت بن سکا، نہ آج تک۔ ایک فقرہ یہ تھا:

الستم تعلمون ان عیسیٰ یاتى علیہ الفنا وان ربنا حى لا یموت (۱)

کیا تم نہیں جانتے کہ عیسیٰ پر فنا طاری ہوگی اور ہمارا رب ”حی لا یموت“ ہے کبھی نہیں مرے گا۔

آپ دیکھ رہے ہیں کہ آنحضرت ﷺ نے یہ نہیں فرمایا کہ عیسیٰ مرچکا ہے، بلکہ انہیں اس حقیقت پر متنبہ فرمایا کہ جس طرح ساری مخلوق فانی ہے اسی طرح عیسیٰ علیہ السلام پر بھی آئندہ کسی زمانے میں قانون فنا طاری ہونے والا ہے، وہ قانون فنا سے مستثنیٰ نہیں، ان کی حیات مستعار، خواہ وہ کتنی ہی طویل ہو، انہیں خدا بنانے کے لئے کافی نہیں ہے۔ وہ فانی ہیں، اور فانی خدا نہیں ہو سکتا۔

محترما! آپ نے برکت خاں کے ایک فقرہ کے سامنے سپر ڈال دی اور اسے لا جواب سمجھ لیا جب تک کہ حضرت عیسیٰ علیہ السلام کے رفع جسمانی کا انکار نہ کر دیا جائے۔ آپ نے برکت صاحب سے یہ تو پوچھ لیا ہو تاکہ انہوں نے اپنے ژولیدہ فقرے کا مطلب خود بھی سمجھا ہے؟ یا تین ایک اور ایک تین کی طرح یہ بھی ایک ایسی چیستان ہے جسے کوئی عیسائی نہ خود سمجھ سکتا ہے نہ کسی اور کو سمجھا سکتا ہے، ان صاحب سے پوچھئے کہ:

(۱) کیا خدا بھی قتل کیا جاتا اور سولی دیا جاتا ہے؟

(۲) انسان خدا، خدا انسان؟ یہ کیا معنی ہے؟

(۳) خدا کا قاتل طاقتور تھا یا مقتول خدا؟

(۴) کیا خدا خود ہی باپ اور خود ہی بیٹا ہے؟

(۱) الد المنثور فی التفسیر الماثور - لم نجد بهذا اللفظ فی طبع جدید .

(۵) عیسیٰ علیہ السلام مقتول و مصلوب ہونے کے سبب ابن اللہ ہیں؟ یا برعکس اس کے ابن اللہ ہونے کے سبب مقتول و مصلوب ہوئے؟ عیسائی عقیدہ اس بارے میں کیا ہے اور برکت صاحب کیا فرما رہے ہیں؟

تعجب ہے جو مسکین یہ نہیں جانتا کہ اس کا عقیدہ کیا ہے اور جو کچھ وہ لکھ رہا ہے اس کا مفہوم و مدعا کیا؟ جسے یہ خبر نہیں کہ سبب کسے کہتے ہیں اور مسبب کیا ہوتا ہے؟ آپ اس کی بے سرو پا تک بندی کو لا جواب بنا کر مجھے اسلامی عقیدے میں ترمیم و اصلاح کا مشورہ دے رہے ہیں اور اپنی خفگی کا سارا زور اسلامی عقیدے پر اتار رہے ہیں، کیا عقیدہ رفع کے انکار سے عیسائی مسلمان ہو جائیں گے؟

میرے محترم! غیروں کے وہی تباہی شبہات کا سامنا کرنے کے لئے اسلامی عقائد میں کتر بیونت شروع کر دینا کوئی صحت مندانہ طرز فکر نہیں، بلکہ یہ گریز پائی، شکست خوردگی اور سپر اندازی کی علامت یہ اسلام سے نادان دوستی ہے میں بحمد اللہ مسیح علیہ السلام کے رفع جسمانی کا قائل ہوں، کیونکہ میرا خدا قائل ہے، میرا رسول قائل ہے، پیشرو سلف صالحین قائل ہیں لیکن کسی عیسائی کو میرے سامنے لائیے میں دیکھوں گا کہ وہ کس دلیل اور کس منطق سے آسمان پر جانے سے الوہیت یا ابنیت کشید کر کے دکھاتا ہے یا آنحضرت ﷺ سے عیسیٰ علیہ السلام کی افضلیت کیسے ثابت کر دکھاتا ہے؟ مگر میں آنجناب کی خفگی کا کیا علاج کروں؟ آپ جوش میں یہ تک کہہ گئے: ”کہاں ہے آپ کی نگاہ میں آنحضرت خاتم النبیین کی رفعت و عظمت؟ جب آپ کا اور عیسائیوں کا ایک ہی عقیدہ ہے تو کیا آپ خدا کے ساتھ شرک کے مرتکب نہیں ہو رہے؟“

محترم! آپ کا یہ فقرہ مزاجذباتی ہے، غصہ میں آدمی حق و باطل اور صحیح و غلط کی تمیز نہیں کر پاتا، حدود کی رعایت نہیں رہتی، بس غصہ تھوک دیتے، اطمینان و سکون سے بتائیے کیا عیسیٰ علیہ السلام کے بارے میں مسلمانوں اور عیسائیوں کا عقیدہ واقعہ ایک ہی ہے؟ کیا کسی باوقار اور سنجیدہ اتھارٹی کے سامنے آپ اپنے اس دعوے کو ثابت کر سکتے ہیں؟

اچھا یہ بتائیے کہ عیسیٰ علیہ السلام کے رفع جسمانی سے واقعی ان کا خدا ہونا ثابت ہو جاتا ہے؟ رفع و حیات مسیح کا عقیدہ واقعی شرک ہے؟ اگر آنجناب کے یہ دعوے جھنجھلاہٹ اور جذباتیت کا نتیجہ نہیں، بلکہ سنجیدگی سے آپ یہی سمجھتے ہیں تو آپ کے حُجہ کا ازالہ میرا فرض ہے اور میں انشاء اللہ اس فرض کو ضرور

بجالاتوں گا۔ لیکن چند تنقیحات ضروری ہیں۔ آپ ان کی وضاحت کر دیں:

(۱) شرک کسے کہتے ہیں؟

(۲) جو شخص شرک کا مرتکب ہو اس کا کیا نام رکھتے ہیں؟

(۳) شرک کی سزا وہی ہے جو قرآن کریم نے بتائی ہے ان الله لا يغفر ان يشرك به،
یا کچھ اور؟

(۴) شرک کو شرک سمجھ کر کیا جائے تبھی آدمی گنہگار ہوتا ہے یا نادانستہ شرک بھی شرک ہی
ہے، مثلاً عیسائی صاحبان تثلیث کو شرک نہیں سمجھتے بلکہ توحید سمجھتے ہیں وہ شرک ہیں یا نہیں؟
(۵) حیات مسیح کا عقیدہ آپ کے خیال میں شرک خفی ہے یا جلی؟

(۶) یہ کس تاریخ سے شرک شمار ہونے لگا ہے؟

(۷) کیا مامور من اللہ شرک کا مرتکب ہوتا ہے؟

(۸) کیا شرک کا مرتکب مجدد بھی ہوتا ہے؟

(۹) خدا تعالیٰ نے لوگوں کو شرک سے بچانے کے لئے اتمام حجت بھی کی ہے یا نہیں؟

(۱۰) اگر کی ہے تو کس تاریخ سے؟

آنجناب ان امور کی تنقیح فرمائیں گے تب عرض کروں گا کہ ہم بحمد اللہ حیات مسیح کو مان کر شرک
کے مرتکب نہیں۔ بلکہ قضیہ برعکس ہے۔

میں نے آنجناب کے خط سے کرید کرید کر شبہات نکالے ہیں اور انہیں حل کرنے کی ناتواں کوشش
کی ہے خدا تعالیٰ شاہد ہے کہ میرا مقصود واقعہ آپ کی صلاح و بہبود اور خیر خواہی ہے آنجناب ان معروضات
پر غور و تدبر فرمائیں، اگر کوئی شبہ پھر بھی باقی رہ جائے تو اس کی تشفی کے لئے حاضر ہوں۔ کوئی اور شبہ ہو تو وہ
بھی پیش فرمائیے۔ اچھا اب اجازت۔ آپ کا خیر اندیش

محمد یوسف لدھیانوی

بینات - ذیقعدہ ۱۳۹۷ھ

ذکری فرقہ

”یہ مضمون“ ماہنامہ بینات“ میں اشاعت کیلئے حضرت مفتی رشید احمد لدھیانوی رحمہ اللہ کی کتاب ”احسن الفتاویٰ“ سے لیا گیا ہے، حوالہ کیلئے احسن الفتاویٰ کا مطالعہ کریں۔ از مرتب

سوال:- بلوچستان اور خاص طور سے ضلع مکران میں ایک مہدوی فرقہ بنام ”ذکری“ مشہور و معروف ہے۔ یہ دراصل مہدویوں کی ایک شاخ ہے جو عرصہ تین چار سو سال سے ہے۔ ان کے سلسلہ میں مندرجہ ذیل سوالات کے جوابات درکار ہیں:

- ۱: ان سے رشتہ نکاح کرنا جائز ہے یا نہیں؟ ہمارے بعض جہلاء ان سے رشتہ لیتے اور دیتے بھی ہیں۔
- ۲: اگر نکاح کر لیا ہو تو اب مسئلہ معلوم ہونے کے بعد کیا کرے؟
- ۳: بصورت افتراق (علیحدگی) اس نکاح سے جو بچے پیدا ہوئے وہ کس کے ہیں؟
- ۴: کیا یہ لوگ اہل کتاب شمار کئے جاسکتے ہیں؟ جبکہ یہ قرآن کو مانتے اور پڑھتے بھی ہیں اور منزل من اللہ (اللہ کی طرف سے اتر اہوا) سمجھتے ہیں۔

۵: ان کے ہاتھ کا ذبیحہ کیسا ہے؟ جبکہ ذبح کے وقت کلمہ اور اللہ اکبر پڑھتے ہیں۔

اجواب باسمہ تعالیٰ

سوالات کے جواب دینے سے قبل مناسب ہے کہ ذکری مذہب پر ایک سرسری نظر ڈال لی جائے۔ آپ کو یہ سن کر شاید تعجب ہوگا کہ ”ذکری مذہب“ ایک ایسا مذہب ہے جس کا کوئی ضابطہ حیات نہیں ہے بلکہ وقتی طور پر اس کے پیشوا جن کو ”ملائی“ کہا جاتا ہے وہ جو کچھ حکم دے دیں وہی ان کا دین ہے ان کے مذہب پر اگر کوئی کتاب اصولی طور پر ان کے مذہب کے بانی یا اور کسی پیشوا نے لکھی بھی ہے تو اول تو وہ قلمی ہے اور ایک دوسرے سے زائد نہیں۔ مزید یہ کہ بہائیوں کی کتاب اقدس کی طرح وہ فضا سازگار ہونے تک

برسر عام نہیں لائی جاتی بلکہ وہ ایک دو نسخے ابسانِ جدر ان کے مذہبی پیشواؤں کے پاس منتقل ہوتے چلے آ رہے ہیں۔

تاہم ان کے مذہبی عقائد جس حد تک ہمیں معلوم ہو سکے ان میں سے چند اصولی چیزیں ذکر کی جاتی ہیں۔ اس کے بعد مذکورہ سوالات کے جوابات تحریر کئے جائیں گے، انشاء اللہ تعالیٰ۔

مہدوی فرقہ:

ذکریوں کے عقائد ذکر کرنے سے قبل یہ بتادینا ضروری ہے کہ ”ذکری مذہب“ حقیقت میں فرقہ مہدویہ کی ایک شاخ ہے۔ مہدویہ فرقہ میراں سید محمد جوینپوری کی طرف منسوب ہے، مختلف جگہوں میں اس کے مختلف نام ہیں کہیں یہ لوگ ”مہدوی“ کہلاتے ہیں۔ کہیں ”دارہ والے“، کہیں ”مصدق“، کہیں ”ذکری“، کہیں ”داعی“ اور کہیں ”طائی“ کا نام رکھتے ہیں۔ (مہدوی تحریک ص ۵)

مہدی جوینپوری:

میراں سید جوینپوری، جمادی الاول بروز پیر ۸۷۴ھ مطابق ۱۴۴۳ء جوینپور (دوآبہ) ہندوستان میں پیدا ہوئے (مہدوی تحریک ص ۳۵) والد کا نام سید عبداللہ ہے۔ بارہویں پشت میں موسیٰ کاظم تک سلسلہ نسب جا پہنچتا ہے۔ والدہ کا نام آمنہ خاتون اور عرف آغا ملک ہے (مہدوی تحریک ص ۳۵) سندھ کے عوام سید محمد جوینپوری کو ”میراں سائیں“ اور مکران و قلات و ایران کے ذکری ”نور پاک“ کے لقب سے ان کا تذکرہ کرتے ہیں، جمادی الاولیٰ ۸۸۷ھ میں جوینپور کو چھوڑ کر مختلف علاقوں میں گشت کرتے رہے، یہاں تک کہ ۹۰۰ھ میں احمد نگر پہنچے اور ۹۰۱ھ میں حج کے لئے چلے گئے، نو ماہ مکہ معظمہ میں قیام رہا اور رکن اور ”مقام ابراہیم“ کے درمیان کھڑے ہو کر اعلان کر دیا کہ میری ذات وہی ہے جس کا اللہ نے وعدہ کیا تھا اور محمد رسول اللہ ﷺ نے اور انبیاء سابق نے جس کی آمد کی خبر دی تھی۔ اور یہ کہا کہ مہدی آخر زمانی میری ذات ہے (تحریک مہدویت ص ۴۴)۔

شیخ محمد اکرام نے ”رود کوثر“ میں اس واقعہ کو اس طرح لکھا ہے کہ:

۹۰۱ھ میں انہوں نے حج کیا اور مکہ معظمہ میں بھی مہدویت کا دعویٰ کیا۔ اس

کے بعد واپس ہندوستان آئے۔ سب سے پہلے احمد آباد (گجرات) میں داخل ہوئے چنانچہ ۹۰۵ھ میں وہ موجودہ پاکستان کے علاقہ ٹھٹھہ میں آئے اور یہاں تقریباً چھ ماہ قیام کیا۔ ٹھٹھہ میں ان کی جائے قیام آج تک زیارت گاہ بنی ہوئی ہے۔ ٹھٹھہ سے چل کر بلوچستان کے غیر آباد اور دشوار گزار راستوں سے ہو کر آپ اپنی کثیر جماعت کو ساتھ لیکر قندھار پہنچے، قندھار سے فراہ (جو اس زمانے میں ایران میں داخل تھا، اب افغانستان میں شامل ہے) آئے اور فراہ میں ۱۹۔ ذی قعدہ ۹۱۰ھ میں بروز دوشنبہ انتقال کر گئے (مہدوی تاریخ مختصر ص ۷۶)

مہدی ہونے کا دعویٰ اور سلاطین کو دعوت نامہ:

ذیل میں ہم ان کا ایک دعوت نامہ نقل کرتے ہیں جو انہوں نے مختلف امراء و سلاطین کو لکھا ہے۔ یہ خط شمس الدین مصطفائی نے اپنی کتاب مہدوی تحریک میں ”قول الحمود“ کے حوالہ سے نقل کیا ہے، یہ خط مقام بڑلی (گجرات) سے ۹۰۵ھ میں مختلف امراء و سلاطین اور خوانین کے نام جاری کیا گیا۔

”اے لوگو! اس امر کو سمجھ لو کہ میں محمد بن عبد اللہ رسول اللہ ﷺ کا ہم نام ہوں،

مجھے اللہ تعالیٰ نے ولایت محمدیہ کا خاتم اور اپنے نبی کی بزرگ امت پر خلیفہ بنایا ہے۔ میں وہی شخص ہوں جس کے آخری زمانے میں مبعوث ہونے کا وعدہ کیا گیا ہے

اور میں وہی ہوں جس کی خبر رسول اللہ ﷺ نے دی ہے۔ میں وہی ہوں جس کا سابقہ

پیامبروں کے صحیفوں میں ذکر کیا گیا ہے۔ میں وہی ہوں جس کی اگلے اور پچھلے گروہوں

نے توصیف کی ہے۔ میں وہی ہوں جس کو رحمانی خلافت دی گئی ہے میں اللہ کی طرف

بصیرت پر مخلوق کو اللہ تعالیٰ کے حکم سے بلاتا ہوں۔ میں اس دعویٰ کے وقت نشے کی

حالت میں نہیں ہوں۔ بلکہ باہوش ہوں۔ ہوش میں لائے جانے اور بیدار کئے جانے

کا محتاج نہیں ہوں۔ اللہ کی طرف سے مجھے پاک رزق ملتا ہے اور مجھے سوائے اللہ کے

اور کسی شے کی احتیاج نہیں میں ملک و حکومت کا طالب نہیں ہوں۔ اور نہ مجھے ریاست

و سلطنت قائم کرنے کی خواہش ہے۔ میں لمارت، ملک اور ریاست کو بخش خیال کرتا

ہوں۔ دنیا کی محبت سے چھڑانا میرا کام ہے۔

میری اس دعوت کا باعث یہی ہے کہ میں اللہ کی جانب سے اس دعوت پر مامور ہوں تاکہ اور تہدید سے اپنی دعوت تم تک پہنچاتا ہوں۔ اللہ نے مجھے مفترض الطاعت بنایا ہے (یعنی میری اطاعت فرض ہے) میں تمام انس و جن کی طرف اپنی اس دعوت کو پہنچا رہا ہوں، اس مضمون سے کہ میں ولایت محمدیہ کا خاتم ہوں۔ میں اللہ کا خلیفہ ہوں، جس نے میری اطاعت کی اس نے اللہ کی اطاعت کی اور جس نے مجھ سے روگردانی کی گویا اس نے اللہ تبارک و تعالیٰ سے روگردانی کی، اے لوگو! مجھ پر ایمان لاؤ تاکہ تم کو چھٹکارا نصیب ہو۔

میری بات سنو! اور میری پیروی کرنے میں جلدی کرو تاکہ تم فلاح پاسکو، جو کوئی میرا انکار کرے گا اور میرے احکام سے سرتابی کرے گا اس کو اللہ اپنی شدید پکڑ میں پکڑے گا۔

اے لوگو! اس دن کے عذاب سے بچو جس دن پہاڑ باریک ریت کی طرح پیس دیئے جائیں گے۔ تم اس دنیا سے اس حالت میں سفر مت کرو کہ ہلاکت میں گرفتار ہو حسن ثواب آخرت اختیار کرو۔ اس ثواب آخرت کو کھولنے دامنوں کے عوض نہ بیچو۔ تم سمجھدار ہو، اگر تم سمجھتے ہو کہ میں بناوٹی ہوں اور میں اللہ تعالیٰ پر افتراء کر رہا ہوں تو تمہارا فرض ہے کہ تحقیق کرو اور اس بات کے لئے جدوجہد کرو، اگر تم نے میری بات پر توجہ نہ دی تو تمہارا جھٹلانا ثابت ہوگا۔ تم حق بات کی تحقیق پر قادر ہو، اگر تم نے مجھے جھوٹ پر چھوڑ رکھا تو لازماً تم ماخوذ ہو گے، میں اللہ تعالیٰ کی قسم کھاتا ہوں اور اللہ شہادت کے لئے کافی ہے کہ میں امت محمدیہ کا دافع ہلاکت ہوں اور گمراہی سے بچانے والا ہوں تم پر لازم ہے کہ دھوکے میں نہ رہو۔ بلکہ میرے اقوال، افعال اور احوال کو قرآن پاک سے ملاؤ اور غور کرو۔ اگر میرا ہر کام اور میرا ہر حال قرآن کے مطابق ہے تو میرا کہا مانو ورنہ مجھے قتل کر دو۔ یہی تمہاری نجات کا ذریعہ ہے اللہ سے ڈرو اور قلب عاجز سے اس کی

جانب متوجہ ہو جاؤ” کیونکہ وہ مہربان اور متوجہ ہونے والا ہے، وہ اپنے بندوں پر ظلم کرنے والا نہیں ہے، یہ بات نصیحت ہے اس کے لئے جس نے قلب حاضر اور گوش واسے اس کو سنا۔ آہ (مہدوی تحریک ص ۴۷ تا ۴۹ بحوالہ قول محمود)

نہینہ مہدویت:

سید محمد جونپوری کے والد کا نام عبداللہ نہ تھا اور نہ ہی والدہ کا نام آمنہ بلکہ جب سید محمد نے مہدی ہونے کا دعویٰ کرنے کا ارادہ کیا تو یہ خیال گزرا کہ حدیث میں مہدی کے والد کا نام عبداللہ اور والدہ کا نام آمنہ آیا ہے اس لئے اپنے والدین کا نام تبدیل کر کے حدیث کی ان پیشگوئیوں سے مطابقت اختیار کر لی جائے، چنانچہ اپنے والدین کے نام تبدیل کر دیئے۔ جب وہ ان ناموں سے مشہور ہو گئے تو مہدی ہونے کا دعویٰ کر دیا، اس کے ہم عصر مصنفین میں سے کوئی بھی والد کا نام عبداللہ اور والدہ کا نام آمنہ نہیں لکھتا بعض محققین کی عبارات درج ذیل ہیں۔

الجونپوری: سید محمد الکظمی الحسینی بن سید خان المعروف بڈھ حسینی اور والدہ آقا ملک مہدی ہونے کا مدعی، جونپور میں بروز یکشنبہ ۲۴ جمادی الاول ۸۴۷ھ ۱۰ ستمبر ۱۴۴۳ء کو پیدا ہوا، ہم عصر ماخذ میں سے کوئی بھی اس کے والدین کا نام عبداللہ اور آمنہ نہیں بتاتا جیسا کہ مہدی ماخذ مثلاً سراج الابصار میں دعویٰ کیا گیا ہے۔ بظاہر اس کا مقصد یہ ہے کہ ان ناموں کو نبی اکرم ﷺ کے والدین کے ناموں جیسا بنا دیا جائے تاکہ حدیث کی بعض پیشگوئیاں جونپوری پر ٹھیک آسکیں۔ علی شیر قانع کی ”تحفۃ الکرام“ اور خیر الدین الدہلوی کے ”جونپور نامہ“ میں ان ناموں کا ذکر ہے یہ بعد کی تالیفات ہیں اس لئے معتبر نہیں۔

(دارہ معارف اسلامیہ اردو ص ۵۲۱، ج ۷، دانشگاه پنجاب لاہور)

علامہ عبدالحی بن فخر الدین الحسینی اپنی مشہور کتاب ”نزہۃ الخواطر“ کے سلسلہ نمبر ۴۸۵ میں لکھتے ہیں:

الشیخ الکبیر محمد بن یوسف الحسینی الجونپوری المتمہدی

المشہور بالہند ولد سنة سبع واربعم وثمان مائة بمدينة جونپور (۱)

(۱) نزہۃ الخواطر - الطبقة العاشرة فی أعیان القرن العاشر - حرف المیم - ۴۱۸/۳ - ط: دار ابن حزم بیروت

اسی کتاب میں آگے چل کر ان کی مزید نقاب کشائی کرتے ہیں:

قال ابو رجاء الشاه جانپوری فی الهدیة المهدویة ان
الجونپوری لم یمنع اصحابه عن ذلک (ای عن نسبتہ الی المهدی
الموعود ۱۲ مولف) وبدل اسم ابیه بعبد الله واسم امه بآمنة واشاعها
فی الناس وصنف کتابا فی اصول ذالک المذهب (۱)

ملا عبد القادر بدایونی کی فارسی تاریخ ”منتخب التواریخ“ کے مترجم محمود احمد فاروقی نے حاشیہ میں
لکھا ہے ”سید محمد جونپور کے رہنے والے تھے ان کے والد کا نام یوسف تھا۔ ایک مجذوب شخص دانیال کے
مرید و خلیفہ ہوئے۔“ (ترجمہ منتخب التواریخ)

بہر حال سید محمد جونپوری کے والد کا نام یوسف ہو یا سید خان یا سید محمد یوسف خان لیکن اتنی بات
پائے ثبوت کو پہنچ چکی ہے کہ والد کا نام عبد اللہ مہدویت کے شوق کے بعد رکھا گیا ہے۔ ایسے والدہ کا اصل نام
آقا ملک تھا جسے ہوس مہدویت نے آمنہ سے بدل دیا اور آقا ملک (آغا ملک) کا عرفی نام تجویز کر دیا۔ اس
سے قارئین حضرات بخوبی اندازہ لگا سکتے ہیں کہ سید محمد جونپوری نے جس طرح والدین کے نام بعد میں نقلی
تجویز کر ڈالے۔ ایسے ہی دعویٰ مہدویت بھی نقل ہے جسے بالفاظ دیگر مصنوعی مہدی سے تعبیر کیا جاسکتا ہے۔

ذکری مذہب:

یہاں تک یہ بات ثابت ہو گئی کہ سید محمد جونپوری نے مہدی آخر الزماں ہونے کا دعویٰ کیا
ہے۔ اب ہم مذہب ذکری کے متعلق کچھ مختصر عرض کریں گے۔

یہ لوگ اس کے قائل ہیں کہ سید محمد جونپوری مہدی آخر الزماں ہیں۔ نیز اس کو رسول بھی مانتے
ہیں چنانچہ ان کا کلمہ اسلام کے کلمہ سے برعکس یہ ہے، لا الہ الا اللہ نور پاک محمد مہدی مراد اللہ،
(بلوچستان گزٹریٹر جلد ۷ آرہیوز بلر ۷۹۰ء، کران ص ۱۱۹) نیز یہ کبھی اپنا کلمہ یوں بھی پرہتے ہیں لا الہ الا اللہ
نور پاک محمد مہدی رسول اللہ (ملت بیضاء ص ۱۰)

یہ لوگ اپنے پیغمبر کو عام طور پر محمد مہدی انکی کہتے ہیں۔ ان کا خیال ہے کہ ان کا پیغمبر محمد مہدی انک (پنجاب سے مکران آیا تھا۔ وہ ایک نور تھا جو ظاہر ہو کر ان کے بزرگوں کو دین کا راستہ بتا کر روپوش ہو گیا۔ ان کا خیال ہے کہ اس واقعہ کو چار پانچ سو سال گزر چکے ہیں۔ اور ان کے تفصیلی حالات (مہدی نامہ) میں لکھے ہیں مگر وہ یہ کتاب کسی کو نہیں دکھاتے یہ کتاب فارسی زبان میں ہے (ماخوذ از ملت بیضا ص ۱۷)

لیکن ان کا یہ خیال غلط ہے۔ یہ محمد انکی، سید محمد جوئی پوری ہی کو کہتے ہیں اور ہم پیچھے بتا چکے ہیں کہ سید محمد جوئی پوری مکران کے علاقہ میں گئے ہی نہیں بلکہ جب پنجاب (ہند) سے نکلے تو بلوچستان کے اس راستے سے گئے جو قندھار جاتا ہے۔ پہلے قندھار اور پھر فراہ چلے گئے اور فراہ ہی میں انتقال ہوا اس لئے مکران میں ان کے آنے کا سوال ہی پیدا نہیں ہوتا، ابوسعید بلیدی جو سید محمد جوئی پوری کے ہاتھ پر بیعت ہوئے تھے ان کے ہاتھوں مکران میں یہ فتنہ آیا، یہ وہ زمانہ ہے جب کہ اس علاقے میں بلیدیوں کی حکومت تھی۔ یہ پندرہویں صدی عیسوی کا زمانہ تھا۔ اس زمانہ میں ایران پر صفوی خاندان کا شاہ اسماعیل صفوی جو غالی شیعہ تھا فرمانروا تھا اور ترکی میں سلطان سلیم اول کی حکمرانی تھی۔ پرتگیز، ولندیز اور انگریز اسی زمانے میں بحیرہ عرب سے ہندوستان میں تجارت اور سیاسی قسمت آزمائی کرنے میں مصروف تھے۔ ان کی وجہ سے ہندوستان کے عازمین حج کو کافی دقت اٹھانی پڑی۔ یہ تفصیلات مہدوی تحریک سے متعلق تقریباً سب ہی کتب میں لکھی ہیں۔

ذکریوں کے عقائد

مہدوی اور ذکری فرقے کے تاریخی حالات پیش کرنے کا یہاں موقع نہیں ہے چند باتیں بطور پس منظر و اظہار حقیقت ذکر کر دی گئی ہیں۔ اب ذیل میں ان کے چند عقائد ذکر کئے جاتے ہیں۔

(۱) ذکریوں کا کلمہ الگ ہے:

ذکریوں کے کلمہ سے متعلق کچھ حوالے ہم پیچھے ذکر کر چکے ہیں مزید حوالے ملاحظہ ہوں:

”اول آنکہ فرقہ داعیان کلمہ طیبہ را بدین طریق میگویند، لا الہ الا اللہ

محمد مہدی رسول اللہ“ (عمدة الوسائل ص ۱۶) ان کے جدید کلمے میں نور

پاک کا حوالہ بھی ہے۔ (میں ذکری ہوں ص ۳۶ ج ۱) نیز ذکری اور داعی لوگ

”رسول اللہ“ کی جگہ بسا اوقات ”امر اللہ“ یا ”مراد اللہ“ بھی کہتے ہیں ان کا ایک کلمہ وہ ہے جسے وہ اپنی پنجگانہ تسبیحات میں پڑھتے ہیں،

لا الہ الا اللہ الملک الحق المبین نور محمد مہدی رسول اللہ

صادق الوعد الامین

(ترجمہ) اللہ کے سوا کوئی معبود نہیں، بادشاہ ہے، برحق ہے، ظاہر ہے، نور محمد مہدی اللہ کے رسول ہیں جو وعدہ کا سچا اور امانت دار ہے (ذکر توحید ص ۹، ۱۴، ۱۶ اور مہدی تحریک ص ۷۷) (۲) نماز کے منکر کے ہیں:

یہ لوگ نماز کے منکر ہیں اور نماز کے بجائے پانچ وقت ذکر کرتے ہیں۔ (میں ذکر کری ہوں ص ۷)

دوم آنکہ داعیان در ادائے نماز پنجگانہ براہ انکار و اعراض آمدہ اندومی گویند نماز یکے شامردماں میخوانند در پنج وقت علی التعمین فرض فجر و ظہر و عصر و مغرب و عشاء ثبوتی ندارد خداوند تعالیٰ حکم عدم قرب نماز داده است بمقتضائے آیت، یا ایہا الذین امنوا لاتقربوا الصلوۃ (ترجمہ) اے مومنان نزدیک مشوید نماز را (عمدة الوسائل از مولانا محمد موسیٰ صاحب ص ۲۰ و مکران تاریخ کے آئینہ میں ص ۱۰) وغیرہ۔

(۳) رمضان کے روزہ کے منکر ہیں:

سوم آنکہ مذہب والا داعیان در ماہ صیام رمضان المبارک روزہ نمی دارند، در تمام ماہ رخصت و شہر سجان بشوق و ذوق در خوردن و چریدن مشغول اند، از فرضیت صیام منکر اند و میگویند کہ خداوند تعالیٰ گفته است بخورید و بنوشید خطاب بماداعیان کردہ است قال اللہ تعالیٰ کلاوا واشربوا، آہ گفت خداوند بخورید و بنوشید ہر آں عمل کہ خداوند بجا آورده در ماہ رمضان خوردن و نوش داریم (عمدة الوسائل صفحہ ۲۸)

نیز ذکریوں کی اپنی کتاب ”میں ذکر کری ہوں“ میں لکھا ہے کہ وہ رمضان کے بجائے دوسرے دنوں میں تین ماہ آٹھ دن روزوں کے قائل ہیں۔ وہ اس طرح کہ ہر دو شنبے، ایام بیض اور ذی الحجہ کے آٹھ، یہ کل تین ماہ آٹھ دن ہو گئے (میں ذکر کری ہوں ص ۷ ج ۱، ص ۳۷، ۳۸، ۳۹، ج ۱)

(۴) حج بیت اللہ کے منکر ہیں:

یہ لوگ (ذکری اور داعی) حج بیت اللہ کے منکر ہیں اور خانہ کعبہ کو قبلہ تصور نہیں کرتے، حج بیت اللہ کے بجائے ”کوہ مراد“ میں جا کر حج کرتے ہیں جو تربت (ضلع مکران) کے قریب ایک میل کے فاصلہ پر ایک پہاڑ ہے (ماخوذ از مہدوی تحریک ص ۷۱)
 مولانا محمد موسیٰ صاحب دشتی لکھتے ہیں:

”چہارم آنکہ منکر بیت اللہ خانہ کعبہ شریف بقصد زیارت ہستند (الی قولہ)
 و کوہ مراد را کہ ذکر آن گذشتہ بود قبلہ خود مقرر کردہ اند (الی قولہ) برائے زیارت
 و طواف کوہ مراد فراہم و جمع می شوند“ (عمدة الوسائل ص ۲۹، ۳۰)

یہ لوگ ۲۷۔ رمضان اور نہم و دہم ذی الحجہ کو زیارت کے بہانے حج کرتے
 ہیں (مہدوی تحریک صفحہ ۷۱، سپاسنامہ آل پاکستان مسلم ذکری انجمن ص ۱۰، ۱۱)
 (۵) کعبۃ اللہ کے قبلہ ہونے کے قائل نہیں:
 مولانا محمد موسیٰ عمدة الوسائل میں لکھتے ہیں:

”ایضا پنجم آنکہ از توجہ بطرف کعبہ ضرورت عبادت ندانند، میگویند ملائیان
 ، فاینما تولوا فثم وجه اللہ پس ہر جا کہ روئی آرید پس آنجا خدائی تعالیٰ هست،
 لہذا توجہ کعبہ قبلہ ضرورت ندارد (عمدة الوسائل ص ۳۱)

دین یا مذہب:

عام لوگوں کو مغالطہ میں ڈالنے کے لئے دین و مذہب کی عجب تقسیم کر کے لکھتے ہیں:
 ہم مسلمانوں کا دین ایک اسلام ہے۔ لیکن مذہب الگ الگ ہیں، جیسا حنفی، حنبلی، مالکی،
 شافعی، جعفری، شش امامی، ذکری اور اہل حدیث وغیرہ وغیرہ۔ ہمارا اور ان سب کا دین
 ”اسلام“ ہے اور جو اسلام سے خارج ہے وہ کافر ہے (میں ذکری ہوں ص ۶ ج ۱)
 یہ عجب اتحاد اسلام ہے کہ کلمہ مسلمانوں سے الگ ہے۔ نماز، روزہ، حج جیسے اصول اسلام کے منکر
 ہیں، مگر مسلمان ہیں۔

عبادات کا ذکر تخیل:

کتاب ”میں ذکر کری ہوں“ کا مصنف عبادات کے بارے میں اپنا نظریہ یوں لکھتا ہے:

”میری عبادت یہ ہے، ذکر خداوندی پانچ وقت، رکوع اور سجدے، تین وقت

اور روزہ ہم سب مذہبوں سے زیادہ رکھتے ہیں، یعنی سال میں تین ماہ آٹھ دن اور زکوٰۃ

چالیس پر ایک اور عشر یعنی دسواں حصہ ہر آبادی پر یا کمائی پر اور یہ ہم فرض جانتے ہیں۔“

(میں ذکر کری ہوں ص ۷)

ان کے علاوہ:

”ذکر“ غسل بعد جماع و احتلام کے قائل نہیں (عمدہ ص ۳۲) میت کے لئے نماز جنازہ کے

قائل نہیں، صرف دعا کرتے ہیں جو ذکر خانہ میں ہوتی ہے (میں ذکر کری ہوں ص ۴۵ ج ۱)

ان کے علاوہ اور بھی کئی خرافات ہیں جن کا تحریر میں لانا مناسب نہیں۔

چوگان یا مذہبی رقص:

اس سے قبل کہ ہم استفتاء میں مندرجہ سوالات کا جواب دیں، ذکر مذہب کے ایک سماجی رقص

کا تذکرہ کرتے ہیں۔

چوگان: یہ ایک قسم کا سماجی رقص ہے جسے مذہبی رنگ دے دیا گیا ہے۔ یہ چوگان

چاندنی راتوں اور مقدس راتوں میں بالعموم کھلے میدانوں میں ہوتا ہے جو ان بچے اور بوڑھے سب اس میں

بڑے انہماک سے حصہ لیتے ہیں، چوگان میں شریک ہونے والے ایک دائرے میں کھڑے ہو جاتے ہیں

اور وسط میں کوئی خوش گلوں مرد یا عورت جو چوگان کے قدموں اور حرکتوں سے کماحقہ واقف ہوتا یا ہوتی ہے۔

کھڑے ہو کر صفت مہدی اور حمد خدا کے اشعار پڑھنا شروع کرتے ہیں اور تمام شرکاء جنہیں جوابی کہا جاتا

ہے شاعر کے منہ سے نکلنے والے الفاظ پر حرکت میں آ جاتے ہیں اور شعر کا آخری مصرعہ بہ یک زبان

دہراتے ہیں، چوگان میں کسی قسم کا آلہ موسیقی استعمال نہیں کیا جاتا۔

چوگان کے بول تین طرح کے ہوتے ہیں۔ دو چابی، سہ چابی، اور چار چابی، مثلاً، ہادیٰ مہدیٰ،

نازنین مہدیاء اللہ یک، مہدی برحق، یاراں مہدیابلوئیت، مہدی منی دل مراد وغیرہ (مہدوی تحریک ص ۷۲)۔
 مذکورہ چوگان (سامی رقص) میں یہ لوگ دائرے کی شکل میں کھڑے ہوتے ہیں، جب چوگان کے بول بولے جاتے ہیں تو رقص کی طرح وہ اوپر نیچے ہو جاتے ہیں اور آگے پیچھے اس طرح سے ہٹتے جاتے ہیں کہ دائرہ اپنے حال پر باقی رہتا ہے، ذکر کی مذہب میں اس رقص کا بہت بڑا ثواب ہے اس میں شامل ہونے والوں کے ثواب کا تو کوئی اندازہ نہیں، اس کے تماشائی بھی بہت بڑا ثواب کماتے ہیں۔

ایک عزیز نے بتایا کہ انہوں نے دودھی ”مہدی آخر الزمان“ دیکھے ہیں، ذکر یوں کی طرح انہوں نے بھی اپنے ماننے والوں کی اصلاح کے لئے اسی سے ملتا جلتا ایک مذہبی رقص اختیار کیا ہوا ہے جس میں حسب ضرورت عورتیں بھی شامل ہیں مذکورہ بالا مہدویوں میں سے ایک کا رقص اکثر و بیشتر پچھلی رات کو ہوتا ہے اور ایسا معلوم ہوتا ہے کہ ان کو خود ناچنے اور لوگوں کو ناچانے کا جوشوق ہوا تو اپنی اس ہوس اور خواہشات نفسانی کو پورا کرنے کے لئے مہدویت کا جال استعمال کیا۔

ع ”دل کے بہلانے کو یہ چال بھی کیا خوب چلی“

یہ لوگ، سید محمد جو نیوری کے ایک جملہ سے اپنے دائرہ یا مذہبی رقص پر استدلال کرتے ہیں اگرچہ سید محمد جو نیوری کا اصطلاحی دائرہ کسی اور ڈھنگ کا تھا، وہ قول یہ ہے، ”میرے دائرے کا کتا بھی ضائع نہیں ہوگا“۔ (مہدویت تحریک ص ۷۶)۔

ذکر کی کافر ہیں:

ذکر کی چونکہ محمد مہدی کو رسول مانتے ہیں، اس کے نام کا کلمہ بھی پڑھتے ہیں اور اصول اسلام نماز، روزہ، حج وغیرہ کے منکر ہیں۔ اس لئے ان کے کافر ہونے میں کسی قسم کا کوئی شک و شبہ نہیں، اس تفصیل کے بعد اب مختصر اُ مطلوبہ سوالات کے جوابات ملاحظہ ہوں:

۱: ذکر یوں سے نکاح جائز نہیں ہے:

قال فی الدر (و) حرم نکاح (الوثنية) قال فی الشامیة تحت

(قوله الوثنية) ویدخل فی عبدة الاوثان عبدة الشمس (الی قوله)

وفی شرح الوجیز و کل مذهب یکفر به معتقد ۵..... الخ

قلت و شمل ذلک الدرود والنصیریۃ والتیامنة، فلا تحل

مناکحتهم ولا توکل ذبیحتهم لانهم لیس لهم کتاب سماوی (۱)

۲: چونکہ نکاح شروع سے ہوا ہی نہیں۔ اس لئے علیحدگی اختیار کر لی جائے اور اتنی مدت جو

بلا نکاح میاں بیوی کی صورت میں ایک ساتھ رہے اس سے توبہ کرے۔ (۲)

۳: جو بچے پیدا ہوئے ہیں۔ وہ ولد الزنا ہیں۔ ان کا نسب ثابت نہیں، چونکہ ان کا باپ نہیں

اس لئے ماں کی کفالت میں رہیں گے، باپ کے ساتھ ان کی وراثت کا کوئی تعلق نہیں۔

۴: اہل کتاب وہ ہیں جو کسی سچے رسول کی طرف منسوب ہوں (۳) اور ذکر مذہب والے

محمد مہدی کو رسول مانتے ہیں، جو ان کے کلمہ ”لا الہ الا اللہ نور پاک محمد مہدی رسول اللہ“

سے صاف ظاہر ہے۔ حالانکہ سید محمد جو نیوری نبی نہیں اس لئے یہ لوگ اہل کتاب نہیں۔

۵: ان کے ہاتھ کا ذبیحہ حلال نہیں ہے عبارت سوال نمبر (۱) کے جواب میں ملاحظہ ہو۔ ذبیحہ کے حلال

ہونے کے لئے صرف کلمہ اور اللہ اکبر کہنا کافی نہیں بلکہ اس کے لئے مسلمان یا اہل کتاب ہونا لازم ہے۔ (۴)

فقط واللہ تعالیٰ اعلم

کتبہ: رشید احمد لدھیانوی

بینات، ربیع الثانی ۱۴۰۲ھ

(۱) الدر المختار مع رد المحتار - کتاب النکاح - مطلب مهم فی وطء السراری اللاتی یؤخذن

غنیمة فی زماننا - ۳/۲۵۵.

(۲) الدر المختار - کتاب النکاح - مطلب فی النکاح الفاسد - ۳/۱۳۰.

(۳) تنویر الأبصار - کتاب النکاح - ۳/۲۵۵. لفظہ: (وصح نکاح کتابیۃ مؤمنۃ بنبی) قال فی

الشامیۃ (قوله: مؤمنۃ بنبی تفسیر للکتابیۃ لا تقیید.

(۴) تنویر الأبصار - کتاب الذبائح - ۳/۲۹۶، ۲۹۷.

حضرت مہدی منتظر

کے متعلق

جواب پراشکال کی وضاحت

محترم المقام جناب مولانا لدھیانوی صاحب السلام علیکم ورحمۃ اللہ وبرکاتہ

۴ ستمبر کے ”جنگ“ ”جمعہ ایڈیشن میں کسی سوال کے جواب میں آپ نے مہدی منتظر کی ”مفروضہ پیدائش“ پر روشنی ڈالتے ہوئے ”امام مہدی رضی اللہ تعالیٰ عنہ“ کے پر شکوہ الفاظ استعمال کئے ہیں، جو صرف صحابہ کرام رضوان اللہ تعالیٰ علیہم اجمعین کے لئے مخصوص رہے ہیں۔

دوسرے قرآن مقدس اور حدیث مطہرہ سے ”امامت“ کا کوئی تصور نہیں ملتا۔ علاوہ ازیں اس سلسلے میں جو روایات ہیں وہ معتبر نہیں کیونکہ ہر سلسلہ رواۃ میں قیس بن عامر شامل ہے جو متفقہ طور پر کاذب اور من گھڑت احادیث کے لئے مشہور ہے۔

ابن خلدون نے اس بارے میں موافق و مخالف احادیث کو یکجا جمع کرنے پر اکتفا کیا ہے ان میں کوئی بھی سلسلہ تو اتر کو نہیں پہنچتی۔ اور ان کا انداز بھی بڑا مشتبہ ہے۔

لہذا میں حق و صداقت کے نام پر درخواست کروں گا کہ مہدی منتظر کی شرعی حیثیت قرآن عظیم اور صحیح احادیث نبوی کی روشنی میں بذریعہ ”جنگ“ مطلع فرمائیں تاکہ اصل حقیقت ابھر کر سامنے آجائے۔ اس سلسلہ میں مصلحت اندیشی یا کسی قسم کا ابہام یقیناً قیامت میں قابل مواخذہ ہوگا۔

شیعہ عقیدہ کے مطابق مہدی منتظر کی ۲۵۵ھ میں جناب حسن عسکریؒ کی یہاں نر جس خاتون کے بطن سے ولادت ہو چکی ہے اور وہ حسن عسکریؒ کی رحلت کے فوراً بعد ۵ سال کی عمر میں حکمت خداوندی سے غائب ہو گئے، اس غیبت میں اپنے نائبین، حاکمین، سفراء اور وکلاء کے ذریعہ خمس وصول کرتے لوگوں کے احوال دریافت کر کے حسب ضرورت ہدایات احکامات دیتے رہتے ہیں۔ اور انہیں کے ذریعہ اس دنیا میں

اصلاح وغیرہ کا عمل جاری ہے۔ اس کی تائید میں لٹریچر کا طویل سلسلہ موجود ہے۔

میرے خیال میں علماء اہل سنت نے اس ضمن میں اپنے ارد گرد پائی جانے والی مشہور روایات ہی کو نقل کر دیا ہے۔ مزید تاریخی یا شرعی حیثیت و تحقیق سے کام نہیں لیا۔ اور اغلباً اسی اتباع میں آپ نے بھی اس ”مفروضہ“ کو بیان کر ڈالا۔ کیا یہ درست ہے؟

والسلام منتظر جواب

”ابواللسان“ معرفت صاحبزادہ غازی

الجواب باسمہ تعالیٰ:

حضرت مہدی علیہ الرضوان کے لئے ”رضی اللہ عنہ“ کے ”پر شکوہ الفاظ“ پہلی بار میں نے استعمال نہیں کئے۔ بلکہ اگر آپ نے مکتوبات امام ربانی کا مطالعہ کیا ہے تو آپ کو معلوم ہوگا کہ مکتوبات شریفہ میں امام ربانی مجدد الف ثانی نے حضرت مہدیؑ کو انہیں الفاظ سے یاد کیا ہے۔ (۱) پس اگر یہ آپ کے نزدیک غلطی ہے تو میں یہی عرض کر سکتا ہوں کہ اکابر امت اور مجددین ملت کی پیروی میں غلطی:

ع این خطا از صد صواب اولیٰ تراست

کی مصداق ہے۔ غالباً کسی ایسے موقع ہی پر امام شافعیؒ نے فرمایا تھا:

ان کان رفضاً حب ال محمد ﷺ فليشهد الثقلان اني رافضي (۲)

(”اگر آل محمد صلی اللہ علیہ وسلم سے محبت کا نام رافضیت ہے تو جن وانس گواہ رہیں کہ

میں پکارا فاضی ہوں۔“)

آپ نے حضرت مہدی کو ”رضی اللہ عنہ“ کہنے پر جو اعتراض کیا ہے اگر آپ نے غور و تأمل سے کام لیا ہوتا تو آپ کے اس اعتراض کا جواب خود آپ کی عبارت میں موجود ہے۔ کیونکہ آپ نے تسلیم کیا ہے کہ ”رضی اللہ عنہ“ کے الفاظ صرف صحابہ کرام رضوان اللہ تعالیٰ عنہم اجمعین کے لئے مخصوص رہے ہیں۔ آپ کو

(۱) مکتوبات حضرت مجدد الف ثانی شیخ احمد سرہندی ۱۰۳۴ھ - دفتر سوم - مکتوب ۱۲۳ - ص ۴۰۱، ۴۰۲، اردو ترجمہ سید زوار

حسین شاہ م: ۱۴۰۰ھ - ط: ادارہ مجددیہ کراچی

(۲) دیوان الامام ابو عبد اللہ محمد بن ادريس الشافعي - روى الضاد - قف بالمحصب -

ص ۵۵ - ط: اسلامی کتب خانہ

معلوم ہوگا کہ حضرت مہدی علیہ الرضوان حضرت عیسیٰ علیہ السلام کے رفیق و مصاحب ہوں گے۔ پس جب میں نے ایک ”مصاحب رسول“ ہی کے لئے ”رضی اللہ عنہ“ کے الفاظ استعمال کئے ہیں۔ تو آپ کو کیا اعتراض ہے؟ عام طور سے حضرت مہدی کیلئے ”علیہ السلام“ کا لفظ استعمال کیا جاتا ہے جو لغوی معنی کے لحاظ سے بالکل صحیح ہے اور مسلمانوں میں ”السلام علیکم“ ”وعلیکم السلام“ یا ”وعلیکم وعلیہ السلام“ کے الفاظ روزمرہ استعمال ہوتے ہیں مگر کسی کے نام کے ساتھ یہ الفاظ چونکہ انبیاء کرام یا ملائکہ عظام کے لئے استعمال ہوتے ہیں، اس لئے میں نے حضرت مہدی کے لئے کبھی یہ الفاظ استعمال نہیں کئے کیونکہ حضرت مہدی نبی نہیں ہوں گے۔

جناب کو حضرت مہدی کیلئے ”امام“ کا لفظ استعمال کرنے پر بھی اعتراض ہے۔ اور آپ تحریر فرماتے ہیں کہ ”قرآن مقدس اور حدیث مطہرہ سے“ امامت کا کوئی تصور نہیں ملتا۔ اگر اس سے مراد ایک خاص گروہ کا نظریہ امامت ہے تو آپ کی یہ بات صحیح ہے۔ مگر جناب کو یہ بدگمانی نہیں ہونی چاہئے تھی کہ میں نے بھی ”امام“ کا لفظ اسی اصطلاحی مفہوم میں استعمال کیا ہوگا۔ کم سے کم امام مہدی کے ساتھ ”رضی اللہ عنہ“ کے الفاظ کا استعمال ہی اس امر کی شہادت کے لئے کافی ہے کہ ”امام“ سے یہاں ایک خاص گروہ کا اصطلاحی ”امام“ مراد نہیں۔

اور اگر آپ کا مطلب یہ ہے کہ قرآن کریم اور حدیث نبوی میں کسی شخص کو امام بمعنی مقتدا پیشوا پیش رو کہنے کی بھی اجازت نہیں دی گئی تو آپ کا یہ ارشاد بجائے خود ایک انجوبہ ہے۔ قرآن کریم حدیث نبوی اور اکابر امت کے ارشادات میں یہ لفظ اس کثرت سے واقع ہوا ہے کہ عورتیں اور بچے تک بھی اس سے نامانوس نہیں۔

آپ کو ”واجعلنا للمتقین اماما“ کی آیت اور ”من بايع اماما“ کی حدیث تو یاد ہوگی اور پھر امت محمدیہ (علی صاحبہا الصلوٰۃ والسلام) کے ہزاروں افراد ہیں جن کو ہم ”امام“ کے لقب سے یاد کرتے ہیں۔ فقہ و کلام کی اصطلاح میں ”امام“ مسلمانوں کے سربراہ مملکت کو کہا جاتا ہے (جیسا کہ حدیث ”من بايع اماما“ میں وارد ہوا ہے) (۱)

(۱) المسند للإمام احمد - ۶/۵۳ تا ۵۷ - رقم الحدیث: ۶۵۰۱، ۶۵۰۳ - ط: دار الحدیث القاہرہ

حضرت مہدیؑ کا ہدایت یافتہ اور مقتدا و پیشوا ہونا تو لفظ مہدی ہی سے واضح ہے۔ اور وہ مسلمانوں کے سربراہ بھی ہوں گے۔ اس لئے ان کے لئے ”امام“ کے لفظ کا استعمال قرآن و حدیث اور فقہ و کلام کے لحاظ سے کسی طرح بھی محل اعتراض نہیں۔

ظہور مہدیؑ کے سلسلہ کی روایات کے بارے میں آپ کا یہ ارشاد کہ:

”اس سلسلہ میں جو روایات ہیں وہ معتبر نہیں۔ کیونکہ ہر سلسلہ رواقہ میں قیس

ابن عامر شامل ہے جو متفقہ طور پر کاذب اور من گھڑت احادیث کے لئے مشہور ہے۔“

بہت ہی عجیب ہے معلوم نہیں جناب نے یہ روایات کہاں دیکھی ہیں جن میں سے ہر روایت میں

قیس بن عامر کذاب آگھستا ہے۔

میرے سامنے ابوداؤد کھلی ہوئی ہے۔ جس میں حضرت عبداللہ بن مسعودؓ حضرت علیؓ حضرت ام

سلمہؓ حضرت ابوسعید خدریؓ رضی اللہ عنہم کی روایت سے احادیث ذکر کی گئی ہیں ان میں سے کسی سند میں مجھے

قیس بن عامر نظر نہیں آیا۔ (۱)

جامع ترمذی میں حضرت ابو ہریرہؓ حضرت ابن مسعودؓ اور حضرت ابوسعید خدریؓ رضی اللہ عنہم کی

احادیث ہیں۔ ان میں سے اول الذکر دونوں احادیث کو امام ترمذی نے ”صحیح“ کہا ہے۔ اور آخر الذکر کو

”حسن۔“ ان میں بھی کہیں قیس بن عامر نظر نہیں آیا۔ (۲)

سنن ابن ماجہ میں یہ احادیث حضرات عبداللہ بن مسعودؓ ابوسعید خدریؓ ثوبانؓ علیؓ ام سلمہؓ انس

بن مالکؓ عبداللہ بن حارثؓ رضی اللہ عنہم کی روایت سے مروی ہیں۔ ان میں بھی کسی سند میں قیس بن

عامر کا نام نہیں آتا۔

مجمع الزوائد میں مندرجہ ذیل صحابہ کرام (رضی اللہ عنہم) سے اکیس روایات نقل کی ہیں۔

۱۔ حضرت ابوسعید خدریؓ

۲۔ حضرت ام سلمہؓ

(۱) سنن ابی داؤد - اول کتاب المہدی - ۵۸۸/۲، ۵۸۹ - ط: میر محمد کتب خانہ کراچی۔

(۲) جامع الترمذی - باب ماجاء فی المہدی - ۴۷/۲ - ط: قدیمی کتب خانہ کراچی۔

۳۔ حضرت ابو ہریرہؓ

۴۔ حضرت ام حبیبہؓ

۵۔ حضرت عائشہؓ

۶۔ حضرت قرۃ بن ایاسؓ

۷۔ حضرت انسؓ

۸۔ حضرت عبداللہ بن مسعودؓ

۹۔ حضرت جابرؓ

۱۰۔ حضرت طلحہؓ

۱۱۔ حضرت علیؓ

۱۲۔ حضرت ابن عمرؓ

۱۳۔ حضرت عبداللہ بن حارثؓ (۱)

ان میں سے بعض روایات کے راویوں کی تضعیف کی ہے اور دو روایتوں میں دو کذاب راویوں کی بھی نشان دہی کی ہے۔ مگر کسی روایت میں قیس بن عامر کا نام ذکر نہیں کیا۔ اس لئے آپ کا یہ کہنا کہ ہر روایت کے سلسلہ رواۃ میں قیس بن عامر شامل ہے۔ محض خوش فہمی ہے۔

”آپ نے مؤرخ ابن خلدون کے بارے میں لکھا ہے کہ انہوں نے اس

سلسلہ میں موافق اور مخالف احادیث کو یکجا جمع کرنے پر اکتفا کیا ہے۔ ان میں کوئی بھی

سلسلہ تواتر کو نہیں پہنچتی اور ان کا انداز بھی بڑا مشتبہ ہے۔“

اس سلسلہ میں یہ عرض ہے کہ آخری زمانے میں ایک خلیفہ عادل کے ظہور کی احادیث صحیح مسلم،

ابوداؤد ترمذی، ابن ماجہ اور دیگر کتب احادیث میں مختلف طرق سے موجود ہیں۔ یہ احادیث اگرچہ فرداً فرداً

آحاد ہیں مگر ان کا قدر مشترک متواتر ہے۔

(۱) مجمع الزوائد ومنیع الفوائد، للحافظ نور الدین علی بن ابی بکر الہیثمی (م ۸۰۷ھ)۔ باب ماجاء

فی المہدی۔ ۳۱۳ تا ۳۱۸ ط: دار الفکر بیروت.

آخری زمانے کے اسی خلیفہ عادل کو احادیث طیبہ میں ”مہدی“ کہا گیا ہے۔ جن کے زمانے میں دجال اُغور کا خروج ہوگا۔ اور حضرت عیسیٰ علیہ السلام آسمان سے نازل ہو کر اسے قتل کریں گے، بہت سے اکابر امت نے احادیث مہدیؑ کو نہ صرف صحیح بلکہ متواتر فرمایا ہے۔ اور انہی متواتر احادیث کی بناء پر امت اسلامیہ ہر دور میں آخری زمانے میں ظہور مہدیؑ کی قائل رہی ہے۔ خود ابن خلدون کا اعتراف ہے:

اعلم أن المشهور بين الكافة من اهل الاسلام على ممر
الاعصار انه لابد في اخر الزمان من ظهور رجل من اهل البيت يؤيد
الدين ويظهر العدل ويتبعه المسلمون ويستولى على الممالك
الاسلامية ويسمى بالمهدي ويكون خروج الدجال وما بعده من اشراط
الساعة الثابتة في الصحيح على اثره وان عيسى ينزل من بعده فيقتل
الدجال او ينزل معه فيساعده على قتله وياتم بالمهدي في صلاحه (۱)

ترجمہ..... جاننا چاہئے کہ تمام اہل اسلام کے درمیان ہر دور میں یہ بات مشہور رہی ہے کہ آخری زمانے میں اہل بیت میں سے ایک شخص کا ظہور ضروری ہے جو دین کی تائید کرے گا۔ عدل ظاہر کرے گا۔ اور مسلمان اس کی پیروی کریں گے۔ اور تمام ممالک اسلامیہ پر اس کا تسلط ہوگا۔ اس کا نام ”مہدی“ ہے۔ اور دجال کا خروج اور اس کے بعد کی وہ علامات قیامت جن کا احادیث صحیحہ میں ذکر ہے۔ ظہور مہدی کے بعد ہوں گی۔ اور عیسیٰ علیہ السلام، مہدی کے بعد نازل ہوں گے۔ پس دجال کو قتل کریں گے۔ یا مہدی کے زمانے میں نازل ہوں گے۔ پس حضرت مہدی قتل دجال میں عیسیٰ علیہ السلام کے رفیق ہوں گے۔ اور حضرت عیسیٰ علیہ السلام نماز میں حضرت مہدی کی اقتدا کریں گے۔ اور یہی وجہ ہے کہ اہل سنت کے عقائد پر جو کتابیں لکھی گئی ہیں ان میں بھی ”علامات قیامت“ کے ذیل میں ظہور مہدی کا عقیدہ ذکر کیا گیا ہے۔ اور اہل علم نے اس موضوع پر مستقل رسائل بھی تالیف فرمائے ہیں۔ پس ایک ایسی خبر جو احادیث متواترہ میں ذکر کی گئی ہو۔ ہر دور اور ہر زمانے میں کہ تمام مسلمان

(۱) مقدمة العلامة ابن خلدون - الفصل الثاني والخمسون في امر الفاطمي الخ ص ۳۱۱ - ط: مصر

جسے مانتے آئے ہوں اور جسے اہل سنت کے عقائد میں جگہ دی گئی ہو۔ اس پر جرح کرنا یا اس کی تخفیف کرنا پوری امت اسلامیہ کو گمراہ اور جاہل قرار دینے کے مترادف ہے۔ جیسا کہ آپ نے اپنے خط کے آخر میں مہدی کے بارے میں ایک مخصوص فرقہ کا نظریہ ذکر کرنے کے بعد لکھا ہے:

”میرے خیال میں علماء اہل سنت نے اس ضمن میں اپنے ارد گرد پائی جانے والی

مشہور روایات ہی کو نقل کر دیا ہے۔ مزید تاریخی یا شرعی حیثیت و تحقیق سے کام نہیں لیا۔ اور

اغلباً اسی اتباع میں آپ نے بھی اس ”مفروضہ“ کو بیان کر ڈالا کیا یہ درست ہے۔؟“

گویا حفاظ حدیث سے لے کر مجدد الف ثانی اور شاہ ولی اللہ دہلوی تک وہ تمام اکابر امت اور

مجددین ملت جنہوں نے دودھ کا دودھ اور پانی کا پانی الگ کر دکھایا آپ کے خیال میں سب دودھ پیتے بچے تھے کہ وہ تاریخی و شرعی تحقیق کے بغیر، گرد و پیش میں پھیلے ہوئے افسانوں کو اپنی اسانید سے نقل کر دیتے اور انہیں اپنے عقائد میں ٹانگ لیتے تھے۔

غور فرمائیے!! کہ ارشاد نبویؐ ”ولعن آخر هذه الامة اولها“ (۱) کی کیسی شہادت آپ کے قلم نے پیش کر دی۔ میں نہیں سمجھتا کہ احساس کمتری کا یہ عارضہ ہمیں کیوں لاحق ہو جاتا ہے کہ ہم اپنے گھر کی ہر چیز ”آوردہ اغیار“ تصور کرنے لگتے ہیں۔

آپ علماء اہل سنت پر یہ الزام لگانے میں کوئی باک محسوس نہیں کرتے کہ انہوں نے ملاحدہ کی پھیلائی ہوئی روایات کو تاریخی و شرعی معیار پر پرکھے بغیر اپنے عقائد میں شامل کر لیا ہوگا (جس سے اہل سنت کے تمام عقائد و روایات کی حیثیت مشکوک ہو جاتی ہے اور اسی کو میں ”احساس کمتری“ سے تعبیر کر رہا ہوں) حالانکہ اسی مسئلہ کا جائزہ آپ دوسرے نقطہ نظر سے بھی لے سکتے تھے کہ آخری زمانے میں ایک خلیفہ عادل حضرت مہدیؑ کے ظہور کے بارے میں احادیث و روایات اہل حق کے درمیان متواتر چلی آتی تھیں۔ گمراہ فرقوں نے اپنے سیاسی مقاصد کیلئے اسی عقیدہ کو لے کر اپنے انداز میں ڈھالا۔ اور اس میں موضوع اور من گھڑت روایات کی بھی آمیزش کر لی۔ جس سے ان کا ^{مطمح} نظر ایک تو اپنے سیاسی مقاصد کو

(۱) مشکوٰۃ المصابیح - باب اشراط الساعة - الفصل الثانی - ۲/۷۰ - ط: قدیمی کراچی۔

بروئے کار لانا تھا۔ اور دوسرا مقصد مسلمانوں کو اس عقیدے ہی سے بدظن کرنا تھا۔ تاکہ مختلف قسم کی روایات کو دیکھ کر لوگ الجھن میں مبتلا ہو جائیں۔ اور ظہور مہدی کے عقیدے ہی سے دستبردار ہو جائیں۔ ہر دور میں جھوٹے مدعیان مہدویت کے پیش نظر بھی یہی دو مقصد رہے چنانچہ گذشتہ صدی کے آغاز میں پنجاب کے جھوٹے مہدی نے جو دعویٰ کیا اس میں بھی یہی دونوں مقصد کارفرما نظر آتے ہیں۔

الغرض سلامتی فکر کا تقاضا تو یہ ہے کہ ہم اس امر کا یقین رکھیں کہ اہل حق نے اصل حق کو جوں کا توں محفوظ رکھا۔ اور اہل باطل نے اسے غلط تعبیرات کے ذریعہ کچھ کا کچھ بنادیا۔ حتیٰ کہ جب کچھ نہ بنائی تو امام مہدی کو ایک غار میں چھپا کر پہلے غیبت صغریٰ کا اور پھر غیبت کبریٰ کا پردہ اس پر تان دیا۔ لیکن آخر یہ کیا انداز فکر ہے کہ تمام اہل حق کے بارے میں یہ تصور کر لیا جائے کہ وہ اغیار کے مال مستعار پر جیا کرتے تھے۔ اہل باطل کو اصل قرار دے کر تمام اہل حق کو ان کا تابع ٹھہرایا جائے؟

جہاں تک ابن خلدون کی رائے کا تعلق ہے وہ ایک مؤرخ ہیں، اگرچہ تاریخ میں بھی ان سے مسامحات ہوئے ہیں، فقہ و عقائد اور حدیث میں ابن خلدون کو کسی نے سند اور حجت نہیں مانا۔ اور یہ مسئلہ تاریخ کا نہیں بلکہ حدیث و عقائد کا ہے۔ اس بارے میں محدثین و متکلمین اور اکابر امت کی رائے قابل اعتناء ہو سکتی ہے۔

امداد الفتاویٰ جلد ششم میں ص ۲۴۹ سے ص ۲۶۷ تک ”موخرۃ الظنون عن ابن خلدون“ کے عنوان سے حضرت حکیم الامت مولانا اشرف علی تھانوی قدس سرہ نے ابن خلدون کے شبہات کا شافی جواب تحریر فرمایا ہے۔ اسے ملاحظہ فرمایا جائے۔ (۱)

خلاصہ یہ کہ ”مسئلہ مہدی“ کے بارے میں اہل حق کا نظریہ بالکل صحیح اور متواتر ہے۔ اور اہل باطل نے اس سلسلہ میں تعبیرات و حکایات کا جو انبار لگایا ہے نہ وہ لائق التفات ہے اور نہ اہل حق کو اس سے مرعوب ہونے کی ضرورت ہے۔

کاتبہ: محمد یوسف لدھیانوی

بینات۔ صفر ۱۴۰۲ھ

(۱) امداد الفتاویٰ۔ کتاب العقائد والکلام۔ رسالۃ موخرۃ الظنون عن ابن خلدون۔ ۶/۲۴۹ تا ۲۶۷۔ ط: دارالعلوم کراچی۔

حضرت مہدی

(ایک تحقیق)

سوال: کیا فرماتے ہیں علماء کرام اس تحقیق کے بارے میں جو بندہ ناچیز نے کی ہے: لفظ ”مہدی“ کے معنی ہدایت یافتہ کے ہیں جس طرح شریعت میں رسول، نبی، صحابی، تابعین، تبع تابعین، مجدد وغیرہ کی اصطلاح ہیں اسی طرح مہدی کا لفظ شریعت کی اصطلاح میں ہدایت یافتہ امام کے لئے استعمال ہوا ہے۔ لفظ ”مہدی“ کی مندرجہ بالا اصطلاح حدیث کی روشنی میں صحیح ثابت ہوتی ہے۔ جیسا کہ بخاری و مسلم میں ہے:

حضرت جابر بن سمرہؓ سے مروی ہے کہ حضور صلی اللہ علیہ وسلم نے فرمایا کہ ہوں گے میرے بعد بارہ امیر (سردار) پھر حضور صلی اللہ علیہ وسلم نے کوئی لفظ کہے کہ میں نے نہ سنے تو میرے باپ یعنی سمرہ نے کہا کہ حضرت نے فرمایا کہ وہ سب سردار قریش کی قوم سے ہوں گے۔ (۱)

فائدہ: ہر چند حضور صلی اللہ علیہ وسلم کے بعد بہت سردار ہوئے لیکن یہاں مراد یہ ہے کہ بارہ سردار نہایت دین دار ہوں گے، سنت محمدی پر چلیں گے۔ چنانچہ حضور صلی اللہ علیہ وسلم کے چاروں خلفاء (خلفاء راشدین) اور حضرت حسن اور عمر بن عبدالعزیز اور امام مہدی آخر الزمان باقی تفصیل خدا ہی کو معلوم ہے اور جو یہ کہتے ہیں کہ بارہ (باطنی) امام مراد ہے سو بے دلیل بات ہے۔ اسلئے کہ امیر سردار اور حاکم کو کہتے ہیں اور کمال بزرگی اور چیز ہے۔ لیکن یہاں حکومت کا بیان ہے۔ (مترجم مشارق الانوار)

مندرجہ بالا حدیث سے تو ابتدائی چھ اماموں کی تعیین ہوئی، (اب منتخب کنز العمال کی حدیث سے ساتواں امام ثابت ہوگا کیونکہ نبی اکرم صلی اللہ علیہ وسلم نے حضرت عباسؓ کو فرمایا کہ اے چچا! کیا آپ نہیں

(۱) صحیح البخاری - کتاب الاحکام - ”باب“ - ۱۰۷۲۲۔

صحیح مسلم - کتاب الامارۃ - باب الناس تبع لقریش والخلافة فی قریش - ۱۱۹۲۔

جانتے کہ آپ کی اولاد سے مہدی ہوگا (۱) اور میری تحقیق کے مطابق اس سے ہارون الرشید مراد ہے۔
اور آٹھواں نواں دسواں گیارہواں امام الحواوی للفتاویٰ کی مندرجہ ذیل دو حدیثوں سے ثابت ہوتا ہے آپ صلی اللہ علیہ وسلم نے فرمایا جب میرے اہل بیت میں پانچواں مرجائے ہرج ہی ہرج ہوگا یہاں تک کہ ساتواں مرجائے، پوچھا گیا ہرج کیا چیز ہے؟ فرمایا قتل، اسی طرح جاری رہے گا یہاں تک کہ مہدی آجائے (یعنی نیک سیرت آٹھواں امام)۔ (۲)

لہذا میری تحقیق کے مطابق اب جو امام ہوگا وہ آٹھواں ہوگا اور اس کا نام عتیق ہوگا کیونکہ مولانا محمد یوسف لدھیانوی صاحب نے اپنی تصنیف ”عصر حاضر“ میں سنن دارمی کی حدیث نقل کی ہے جس کے آخری الفاظ یہ ہیں، ”اور تمہارے اوپر عتیق کی اتباع ضروری ہے۔“

۲۔ دوسری حدیث میں باقی اماموں کے نام کا ذکر ہے جیسا کہ الحواوی میں ہے حکمرانوں کے بعد مہدی ہوگا پھر منصور ہوگا پھر سلام ہوگا اور پھر امیر العصب ہوگا اس کے بعد جو موت پر قدرت رکھتا ہے تو مرجائے۔ (۳)
یعنی بارہ اماموں کی ترتیب یہ ہوئی:

- ۱: حضرت ابو بکر صدیقؓ ۲: حضرت عمرؓ ۳: حضرت عثمانؓ ۴: حضرت علیؓ
۵: حضرت حسنؓ ۶: حضرت عمر بن عبدالعزیزؓ ۷: بادشاہ ہارون الرشیدؓ ۸: عتیق
۹: منصور ۱۰: سلام ۱۱: امیر العصب ۱۲: محمد معروف مہدی آخر الزمان۔

کیا میری یہ تحقیق درست ہے؟ اور آپ حضرات میری اس تحقیق کے ساتھ متفق ہیں؟

المستفتی: ایک ادنیٰ مسلمان (محمد فرید)

(۱) قوله: عن ابن عباس، اللهم انصر العباس وولد العباس ثلاثاً، يا عجم! ابا علمت ان المهدى من ولدك مرفقا
رضيا ومرضيا۔ منتخب كنز العمال (لعلاء الدين علي التقي م ۹۷۵ هـ) على هامش المسند الامام احمد -
الفرع الثاني في ذكر اشراطها الكبرى - ۳۱/۲ ط: المكتب الاسلامي.

(۲) الحواوی للفتاویٰ للعلامة جلال الدين السيوطي (م ۹۱۱ هـ) - ”العرف الوردی فی اخبار
المہدی“ - ۸۳/۲ - ط: دار الكتب العلمية بيروت لبنان.

(۳) المرجع السابق .

اجواب باسمہ تعالیٰ

صورت مسئلہ میں جواب سے پہلے تمہید کے طور پر دو باتیں لکھی جا رہی ہیں تاکہ جواب سمجھنے میں آسانی ہو:

۱: جتنی صحیح احادیث میں نبی اکرم صلی اللہ علیہ وسلم کے بعد بارہ خلفاء کے آنے کا ذکر ہے ان میں سے کسی حدیث میں بھی کسی خلیفہ کے نام کی کوئی تصریح نہیں ہے۔ جیسا کہ بخاری شریف میں ہے کہ:

عن عبد الملك سمعت جابر بن سمرۃ قال سمعت النبی

صلی اللہ علیہ وسلم یقول یكون اثناعشر امیراً فقال کلمة لم اسمعها

فقال ابی: انه قال: کلهم من قریش (۱)

اسی طرح مسلم شریف میں ہے:

عن جابر بن سمرۃ قال دخلت مع أبی علی النبی ﷺ فسمعتہ

یقول ان هذا الامر لا ینقضی حتی یمضی فیہم اثناعشر خلیفة ثم تکلم

بکلام خفی علی قال فقلت لابی ما قال؟ قال کلهم من قریش (۲)

اس روایت کو امام مسلم نے سات طرق سے نقل کیا ہے کسی طریق میں بھی کسی خلیفہ کے نام کی کوئی صراحت نہیں ہے۔

۲: ان بارہ آدمیوں کے لئے یہ شرط ہے کہ وہ خلیفہ یعنی بادشاہ ہوں اور لوگوں کا ان پر اتفاق

واجتماع ہو، یعنی سب مسلمان ان کو مانتے ہوں جیسا کہ ان شرطوں کا ذکر ابوداؤد شریف کی حدیث میں ہے:

عن جابر بن سمرۃ قال سمعت رسول اللہ ﷺ یقول لا یزال هذا

الدین قائماً حتی یكون علیکم اثناعشر خلیفة کلهم تجتمع علیہ الامۃ (۳)

(۱) صحیح البخاری - کتاب الاحکام - "باب" - ۱۰۷۲/۲

(۲) صحیح مسلم - کتاب الامارۃ - "باب الناس تبع لقریش" - ۱۱۹/۲

(۳) سنن أبی داؤد - کتاب المہدی - ۲۳۲/۲

یہاں نبی اکرم ﷺ نے ان کو خلیفہ کے لفظ سے تعبیر فرمایا ہے، معلوم ہوا کہ وہ بادشاہ ہوں گے۔ اور دوسرے نمبر پر فرمایا کہ امت کا ان میں سے ہر ایک پر اجتماع ہوگا۔

اسی طرح ابن کثیرؒ نے اپنی تفسیر میں اس مذکورہ حدیث کی تشریح کرتے ہوئے اہل تشیع کے بارہ اماموں کا رد اسی شرط سے کیا ہے کہ وہ سب کے سب صاحب الامر نہیں تھے۔ جیسا کہ تفسیر ابن کثیر میں ہے:

ولیسوا بائمة الشيعة الاثني عشر فان كثيراً من اولئك لم

يكن اليهم من الامر شئني (۱)

مذکورہ دونوں تمہیدی باتوں کو سمجھنے کے بعد یہ سمجھنا چاہیے کہ جب حدیث شریف میں مذکورہ بالا خلفاء میں سے کسی خلیفہ کے نام کی تصریح نہیں ہے۔

اب شارحین حدیث ان خلفاء کے بارے میں کیا فرماتے ہیں اس کو دیکھنا ضروری ہے تاکہ حدیث کا صحیح مطلب اور مراد متعین ہو سکے۔ شارح البخاری علامہ ابن حجرؒ نے ”فتح الباری“ میں اس حدیث کی تشریح کرتے ہوئے علماء کرام کے تین اقوال نقل کئے ہیں۔

۱- فانه اشار الى ما يكون بعده وبعد اصحابه وان حكم

اصحابه مرتبط بحكمه فاخبر عن الولايات والواقعة بعدهم فكانه

اشار بذلك الى عدد الخلفاء من بني امية.... الخ

یعنی یہ بارہ خلفاء بنو امیہ میں ہی پورے ہو جائیں گے۔

۲- فقال ابو الحسين بن المنادی في الجزء الذي جمعه في

المهدي يحتمل في معنى حديث ”يكون اثنا عشر خليفة“ ان يكون

هذا بعد المهدي الذي يخرج في آخر الزمان... الخ

یعنی بارہ خلفاء آخری زمانہ کے امام مہدی کے بعد آئیں گے۔

۳- ان المراد وجود اثني عشر خليفة في جميع مدة الاسلام

(۱) تفسیر ابن کثیر لابن الفداء اسماعیل بن محمد بن کثیر (م ۷۷۷ھ) - تحت قوله تعالى: وعده الله

الذين امنوا منكم الآية، سورة النور ۵۵ - ۳۹۹/۳ - ط: قديمي كتب خانہ .

الی یوم القيامة يعملون بالحق وان لم تتوالی ایامهم ویؤیده ما اخرجہ
مسدد فی مسنده الكبير.... قال صاحب الفتح ارجحها الثالث من
اوجه القاضی لتأييده بقوله فی بعض طرق الحديث الصحيحة کلهم
يجتمع علیه الناس. وایضاح ذالک ان المراد بالاجتماع انقیادهم
لیعته والذي وقع أن الناس اجتمعوا علی ابی بکر ثم عمر ثم عثمان ثم
علی الی ان وقع امر الحکمین..... ثم اجتمعوا علی اولاده الاربعة
الولید ثم سلیمان ثم یزید ثم هشام وتخلل بین سلیمان ویزید عمر بن
عبد العزیز فهو لاء سبعة بعد الخلفاء الراشدين والثانی عشر هو الولید

بن یزید بن عبد الملک اجتمع الناس علیه لما مات عمه هشام (۱)

تیسرا قول یہ ذکر کیا کہ رسول اللہ ﷺ کے زمانہ کے بعد سے لیکر قیامت تک بارہ خلیفہ ایسے آئیں
گے جو حق پر عمل کریں گے اگرچہ وہ پے درپے نہیں آئیں گے اور اس کی تائید اس حدیث سے ہوتی ہے جس
کو مسدد نے اپنی کبیر میں ذکر کیا ہے کہ یہ امت اس وقت تک ہلاک نہیں ہوگی جب تک اس امت میں
ایسے بارہ خلیفہ نہ آئیں جو راہ راست پر چلتے ہوں اور دین حق پر عمل کرتے ہوں۔

پھر ابن حجر نے تیسرے قول کو ترجیح دی ہے اور وجہ یہ بیان کی ہے کہ بعض صحیح احادیث میں ان پر
امت کے اجماع کا ذکر ہے (جیسا کہ تمہید نمبر ۲ میں ابوداؤد شریف کی حدیث میں گزر چکا ہے)

اس کے بعد انہوں نے ایسے بارہ خلفاء کا ذکر کیا ہے جن پر سب لوگوں کا اجماع تھا، اور وہ یہ ہیں:

(۱): ۱: حضرت ابوبکر صدیقؓ، ۲: حضرت عمرؓ، ۳: حضرت عثمانؓ، ۴: حضرت علیؓ، ۵: حضرت معاویہؓ،

۶: یزید، ۷: ولید، ۸: سلیمان، ۹: عمر بن عبد العزیز، ۱۰: یزید، ۱۱: هشام، ۱۲: الولید بن یزید بن عبد الملک۔

(۲) الکواکب الدراری میں اس حدیث کی تشریح کرتے ہوئے یہ فرمایا کہ اس سے مراد یا تو

یہ ہے کہ ایک زمانہ میں بارہ آدمی خلافت کا دعویٰ کریں گے یا اس سے مراد یہ ہے کہ بارہ آدمی ایسے ہوں گے

(۱) فتح الباری لابن حجر العسقلانی (المتوفی: ۸۵۲ھ) - کتاب الاحکام - باب الاستخلاف -

جو خلافت کے مستحق ہوں گے۔ (۱)

(۳) اسی طرح مسلم شریف کی شرح ”اکمال اکمال المعلم“ (۲) اور ”مکمل اکمال المعلم“ (۳) میں اس حدیث کے تحت مختلف اقوال نقل کرنے کے بعد آخر میں یہی فرمایا کہ:

وقد یحتمل وجوها آخر والله سبحانه اعلم بمراد نبیہ ﷺ فیہا۔

(۴) لامع الدراری میں علامہ رشید احمد گنگوہیؒ نے اس حدیث کے تحت کل گیارہ اقوال نقل کئے ہیں جن میں سے دس اقوال اہل سنت والجماعت کے اور ایک قول اہل تشیع کا۔ یہاں بھی حضرت گنگوہیؒ نے یقین کے ساتھ کسی ایک قول کی تعیین نہیں کی کہ اس حدیث کا یہی مفہوم ہے۔ (۴)

(۵) علامہ ابن کثیرؒ نے اس حدیث کی تشریح کرتے ہوئے فرمایا کہ جن ائمہ پر امت کا اجماع ہوا ہے ان میں سے چار پے در پے ہیں، یعنی حضرت ابوبکر صدیقؓ، حضرت عمرؓ، حضرت عثمانؓ، حضرت علیؓ۔ اس کے بعد فرمایا:

ثم كانت بعدهم فترة ثم وجد منهم من شاء الله ثم قد يوجد منهم من بقى في وقت يعلمه الله تعالى ومنهم المهدي الذي يطابق اسمه اسم رسول الله صلى الله عليه وسلم وكنيته كنيته يملأ الأرض

(۱) الكواكب الدراری شرح البخاری للکرمانی - کتاب الأحکام - رقم الحدیث: ۶۷۸۱ - ۲۴/۲۵۱ - ط: المطبعة البهية المصرية.

(۲) اکمال اکمال المعلم للإمام أبی عبد اللہ الأبی المالکی (المتوفی: ۸۲۷ھ) - احادیث قوله صلى الله عليه وسلم ان هذا الأمر لا ینقضي حتی یمضي اثنا عشر خلیفة - ۵/۱۶۲ - ط: دار الکتب العلمیة بیروت.

(۳) مکمل اکمال المعلم شرح اکمال اکمال المعلم للإمام أبی عبد اللہ محمد بن محمد السنوسی الحسینی (المتوفی: ۸۹۵ھ) - ۵/۱۶۲.

(۴) لامع الدراری علی جامع البخاری - کتاب الاحکام - ۳/۴۱۹ - ط: المكتبة البیویة الهند. مانصہ:

قلت اختلفوا فی معناه علی أقوال عديدة منها فهذه أحد عشر قولاً عثرت علیها من أقوال اهل السنة والجماعة والثانی عشر ما هو المعروف عند اهل الروافض والفرقة الإمامة الاثنا عشریة۔

عدلا وقسطا کما ملئت جورا وظلما (۱)

یعنی خلفائے راشدینؓ کے بعد انہوں نے بھی اس معاملہ کو اللہ تعالیٰ کی مشیت اور اس کے علم پر چھوڑ دیا یعنی اللہ ہی جانتا ہے کہ چار خلفاء کے بعد کون سے خلیفہ اس حدیث کے مصداق کے مطابق گزر چکے ہیں اور کون آگے آئیں گے۔

(۶) اسی طرح اس حدیث کے بارے میں ”ابن الجوزی“ نے بھی یہی فرمایا ہے کہ میں نے اس کے معنی اور مقصود کو حاصل کرنے کے لئے بہت زیادہ کوشش کی اور لوگوں سے پوچھا لیکن طویل تفتیش اور بحث کے باوجود مجھے اس حدیث کا معنی اور مفہوم حاصل نہ ہو سکا۔ (۲)

مذکورہ بالا تبصر اور مستند علماء کرام کے اقوال اور آراء سے بھی یہی معلوم ہوا کہ بارہ خلفاء سے کون مراد ہیں؟ یقینی اور حتمی طور پر بتانا مشکل ہے البتہ بعض علماء کرام نے مختلف قرائن سے جن خلفاء کو منتخب کیا ہے ان لوگوں پر غور کرنے سے یہی بات معلوم ہوتی ہے کہ انہوں نے دو شرطوں کو سامنے رکھ کر ایسا کیا ہے، اور وہ دو شرطیں یہ ہیں:

۱: وہ خلیفہ یعنی بادشاہ ہو۔ ۲: ان کی بادشاہت پر امت اجتماعی طور پر راضی ہو۔ یعنی جن کو ہم بارہ خلیفہ شمار کریں گے ان کے لئے خلیفہ وقت اور امت کا ان کی خلافت پر اجتماع ہونا ضروری ہے۔

یہ تو تھی سلف صالحین کی تشریح۔

اب ہم ان احادیث کے بارے میں بحث کرتے ہیں جن سے سائل نے اپنے مرشد ”عتیق“ کو سلسلہ خلافت کی آٹھویں کڑی ثابت کرنے کی کوشش کی ہے۔

آپ نے ”عتیق“ کو آٹھواں امام ثابت کرنے کے لئے جن دو احادیث سے استدلال کیا ہے وہ احادیث علامہ سیوطیؒ کی کتاب ”الحاوی للفتاویٰ“ میں موجود ہیں جن کا راوی نعیم ہے۔ (۱) چونکہ حدیث

(۱) تفسیر القرآن العظیم للحافظ ابن کثیر - سورة النور : ۵۵ - ۵۶۹/۴ - ط: المکتبة الفاروقية بشاور.

(۲) بحوالہ لامع الدراری - کتاب الاحکام - ۴۲۹/۳ - مانصہ : قال ابن الجوزی : قد اطلت البحث عن معنی هذا الحديث وطلبت مظانه وسألت عنه فلم أقع على المقصود به .

(۲) الحاوی للفتاوی - العرف الوردی فی أخبار المہدی - ۷۹/۲ - ط: المکتبة الرشیدیة .

وکذا فی الفتن للحافظ نعیم بن حماد الخزاعی (المتوفی: ۲۲۹ھ) کتاب الفتن - باب ما یكون بعد المہدی - ۲۷۴ - رقم الحديث : ۱۰۸۱ - ط: دار الکتب العلمیة .

کے متن کی صحت اور عدم صحت راوی پر موقوف ہوتی ہے اس وجہ سے اب ہم نعیم راوی کے بارے میں ائمہ رجال کی تحقیق پیش کرتے ہیں تاکہ حدیث کی صحت و ضعف کے بارے میں صحیح علم ہو سکے۔

(۱) علامہ ابن حجر عسقلانیؒ ”تہذیب التہذیب“ میں نعیم راوی کے بارے میں فرماتے ہیں:

وكان نعیم يحدث من حفظه وعنده منا كبر كثيرة لا يتابع عليها قال وسمعت يحيى بن معين سئل عنه فقال ليس في الحديث بشئني ولكن صاحب السنة. وقال الآجوري عن أبي داود عند نعیم نحو عشرين حديثاً عن النبي ﷺ ليس لها اصل، وقال النسائي نعیم ضعيف وقال في موضع آخر ليس بثقة..... وقال غيره كان يضع الحديث في تقوية السنة وحكايات في ثلب أبي حنيفة كلها كذب..... واما نعیم فقد ثبتت عدالته وصدقه ولكن في حديثه اوهام معروفة وقد قال فيه الدارقطني امام في السنة كثيرا لوهم وقال ابو احمد الحاکم ربما يخالف في بعض حديثه وقد مضى ان ابن عدی يتبع ماوهم فيه فهذا فصل القول فيه. (۱)

(۲) اسی طرح میزان الاعتدال میں نعیم کے بارے میں وہی اقوال نقل کئے گئے ہیں جن کا

تہذیب میں تذکرہ کیا گیا ہے۔ (۲)

سیر اعلام النبلاء میں علامہ ذہبیؒ نے نعیم کے بارے میں تفصیل سے مختلف اقوال نقل کئے ہیں جن میں سے بعض یہ ہیں:

سمعت احمد بن حنبل ويحيى بن معين يقولان نعیم بن

حماد معروف بالطلب ثم ذمه يحيى وقال يروى عن غير الثقات. (۳)

(۱) کتاب تہذیب التہذیب - من اسمہ نعیم - ۱۰ / ۱۱۱ - رقم الترجمة: ۸۳۲ - ط: دار الفكر بيروت.

(۲) میزان الاعتدال فی نقد الرجال للحافظ ابی عبد اللہ الذہبی (المتوفی: ۷۴۸ھ) - حرف النون - نعیم -

۲۶۷ / ۲ - رقم الترجمة: ۹۱۰۲ - ط: دار المعرفة بيروت.

(۳) سیر اعلام النبلاء للحافظ الذہبی - نعیم بن حماد - ۱۰ / ۵۹۷ - رقم الترجمة: ۲۰۹ - ط: مؤسسة الرسالة

وقال ابن حماد: یعنی الدولابی، نعیم ضعیف قالہ احمد بن

شعیب ثم قال ابن حماد وقال غیرہ کان یضع الحدیث فی تقویۃ

السنة..... الخ وذكرہ ابن حبان فی الثقات وقال ربما اخطأ وروهم. (۱)

مذکورہ تینوں کتابوں کے مختلف اقوال کا خلاصہ یہی ہے کہ یحییٰ بن معین نے ان کے بارے میں فرمایا کہ اگرچہ وہ خود صاحب السنہ ہے، مگر حدیث میں اس کا کوئی اعتبار نہیں ہے۔

امام نسائی نے ان کو ایک جگہ ضعیف کہا ہے اور دوسری جگہ غیر ثقہ قرار دیا ہے اور ابن حماد نے کہا یہ ضعیف ہے اور بعض دوسرے علماء نے یہ کہا کہ یہ حدیث گھڑتے تھے۔

ان تمام اقوال کو نقل کرنے کے بعد امام الجرح والتعديل علامہ ذہبی فرماتے ہیں کہ:

قلت لا يجوز لاحد ان يحتج به قد صنف كتاب الفتن فاتی فیہ

بعجائب ومناكير (۲)

یعنی کسی شخص کے لیے نعیم کی روایت کردہ حدیث سے استدلال کرنا جائز نہیں ہے اور انہوں نے کتاب الفتن کے نام سے ایک کتاب تصنیف کی ہے اس میں عجیب و غریب منکر احادیث ذکر کی ہیں اور مذکورہ بالا دو احادیث بھی اسی کتاب الفتن سے تعلق رکھتی ہیں، لہذا ان احادیث سے استدلال کرنا صحیح نہیں ہے۔

عجیب بات یہ ہے کہ جس مصنف کی کتاب سے آپ نے مذکورہ دونوں احادیث کو نقل کیا ہے اور ان سے استدلال کیا ہے وہ مصنف خود اس راوی کے بارے میں دوسری کتاب میں فرماتے ہیں کہ وہ (نعیم) بے کار قسم کی حدیث لاتے ہی رہتے ہیں۔ ہم کب تک اس کا دفاع کرتے رہیں گے؟ جیسا کہ ذیل اللآلی المصنوعة المتعقبات علی الموضوعات للسیوطی میں ہے۔ وہ فرماتے ہیں:

اتعبنا نعیم بن حماد من كثرة ما یأتی بهذه الطامات وکم ندراً عنه (۳)

(۱) المرجع السابق - ۱۰/۶۰۸، ۶۰۹.

(۲) المرجع السابق - ۱۰/۶۰۹.

(۳) ذیل اللآلی المصنوعة المتعقبات علی الموضوعات - کتاب التوحید - ص ۳ - ط: المكتبة الأثرية.

نعیم بن حماد نے ہمیں تھکا دیا ہے ایسے مصائب کو کثرت سے لانے سے اور

ہم کب تک اس کا دفاع کرتے رہیں گے۔

اس پوری تفصیل کے بعد ایک عقل سلیم رکھنے والے شخص کے سامنے یہ بات کسی طرح بھی مخفی نہیں ہو سکتی کہ مذکورہ احادیث سے ”عتیق“ کو آٹھواں امام ثابت کرنا کسی طرح بھی درست نہیں ہے۔

آپ کے آخری استدلال پر سب سے زیادہ تعجب ہوتا ہے کہ آپ نے مولانا یوسف لدھیانوی صاحب کی کتاب ”عصر حاضر احادیث کی روشنی میں“ کے صفحہ ۹۳ (۱) سے سنن دارمی کی حدیث جس کے آخر میں لفظ عتیق آیا ہے اس سے آپ نے یہ ثابت کیا ہے کہ آٹھواں امام عتیق ہوگا۔ بھلا اس حدیث کا خلافت سے کیا تعلق ہے؟

اس حدیث سے خلافت اور امامت کا دور کا بھی کوئی واسطہ نہیں ہے، ہاں یہ بات بالکل درست ہے کہ اس حدیث کا آپ کی اصطلاح کے ساتھ بہت ہی قرب کا تعلق ہے کیونکہ جس جملہ سے آپ نے استدلال کیا ہے، وہ جملہ اور دو جملے اس سے پہلے کے، آپ جیسے لوگوں کی اصلاح کی طرف ہی اشارہ کرتے ہیں۔ اس لئے کہ اس میں فرمایا کہ:

وایاکم والتبدع وایاکم والتعمق وعلیکم بالعتیق۔

یعنی نئی ایجاد، بے سود کی موشگافی اور لایعنی غور و خوض سے بچو اور (سلف

صالحین کے) پرانے راستے پر قائم رہو۔ (۲)

حدیث میں عتیق سے مراد سلف صالحین کا پرانا راستہ ہے۔ آپ کا مرشد ”عتیق“ ہرگز نہیں ہے۔ مذکورہ تمام تحقیقات سے صرف نظر کرتے ہوئے بھی یہ کہنا غلط ہے کہ عتیق آٹھواں امام ہے۔ کیونکہ عتیق ان بارہ خلفاء میں سے ایک بھی نہیں بن سکتا، اس لئے کہ نہ اس کے پاس خلافت ہے اور نہ امت کا اس کی خلافت پر اجتماع؟ جب کہ خلیفہ کے لئے یہ دو شرطیں ضروری ہیں۔

(۱) عصر حاضر احادیث کی روشنی میں از مولانا یوسف لدھیانوی شہید رحمہ اللہ۔ رقم الحدیث: ۸۵- ص ۹۳- ط: مکتبہ لدھیانوی۔

(۲) حوالہ بالا۔

اگر آپ یہ کہتے ہیں کہ ہم ان کے مریدین ہیں جن پر ان کی خلافت چلتی ہے اور ہمارا اجماع ہے ان کی خلافت پر۔

اگر خلافت کا یہی معنی اور مفہوم مراد ہے تو یہ کہنا کیا مشکل ہے کہ وہ مادرزاد ننگے فقراء جو راستے میں پھرتے رہتے ہیں، ان کے بھی بہت سے مریدین ہوتے ہیں اور ان کا امر بھی ان مریدین پر چلتا ہے تو وہ بھی یہ دعویٰ کر سکیں گے کہ وہ بھی امام مہدی ہیں۔

غرض کہ آپ کی تحقیق کو درست اور اس کے ساتھ اتفاق کرنا تو دور کی بات ہے بلکہ ہم اس کو تحقیق کے الفاظ سے تعبیر کرنا بھی صحیح نہیں سمجھتے ہیں۔

اللہ تعالیٰ ہم سب کو ہدایت نصیب فرمائیں اور حدیث کے معانی میں تحریف کر کے لوگوں کو دھوکا دینے سے محفوظ رکھیں۔ آمین واللہ اعلم

الجواب صحیح

محمد عبدالسلام

کتبہ

محمد ابراہیم

بینات - جمادی الثانیہ، رجب ۱۴۱۶ھ

کفریات پرویز

”رسول اللہ ﷺ نے فرمایا ہے اخوف ما اخاف علی امتی کل منافق علیم اللسان (مجھے سب سے زیادہ ڈراپنی امت پر ہر اس منافق سے ہے جو زبان داں ہو) مسٹر پرویز بھی ان ہی منافقین میں داخل ہیں جن کو کچھ اردو لکھنے کا سلیقہ آ گیا ہے اور انہوں نے اپنے اس سلیقہ سے بجائے اس کے کہ ادب اردو کی کچھ خدمت کرتے، مذہب کو تختہ مشق بنا رکھا ہے اور اس طرح جو قلم کہ لیلیٰ مجنوں کے خطوط یا کسی ادبی افسانے کے لئے وقف ہوتا وہ اب دین و مذہب کی تحریف میں منہمک ہے۔ ہمارے ملک کی جو آبادی اردو پڑھی لکھی ہے ان میں سے جو لوگ مذہبی معلومات کے حامل ہیں وہ تو ان کی انشاء پردازی سے مسحور نہیں ہو سکتے، لیکن ہماری نئی پود جو دینی معلومات کے سلسلہ میں بالکل خالی الذہن ہے وہ ان کی ملمع کاری کے فریب میں آ جاتی ہے اور یہی نسل اصل میں ان کی شکار گاہ ہے۔ حضرت مفتی صاحب نے اپنے اس مقالہ میں مسٹر پرویز کی کفریات کو مختصر انداز میں اس طرح جمع کر دیا ہے کہ ان کو پڑھ کر ایک ادنیٰ مسلمان بھی ان شاء اللہ مسٹر پرویز کے بارے میں کسی غلط فہمی کا شکار نہیں ہوگا۔ یوں تو مسٹر پرویز کے کفر کے متعلق ”علماء کا متفقہ فتویٰ“ عرصہ ہوا کہ شائع ہو چکا ہے۔“ (ادارہ)

اللہ و رسول:

- ۱: ”اللہ، رسول“ سے مراد ہی ”مرکزِ ملت (Central Authority) ہے“ اور ”اولی الامر“ سے مفہوم ”افسرانِ ماتحت“ (۱)
- ۲: قرآن کریم میں جہاں اللہ اور رسول کا ذکر آیا ہے اس سے مراد ”مرکز نظام حکومت“ ہے۔ (۲)
- ۳: بالکل واضح ہے کہ اللہ اور رسول سے مراد ”مرکز حکومت“ ہے۔ (۳)
- ۴: اللہ اور رسول سے مراد ہی ”مرکز ملت“ ہے۔ (۴)

(۱) معارف القرآن از پرویز - ج ۴ ص ۶۲۶ - شائع کردہ ادارہ طلوع اسلام کراچی

(۲) حوالہ بالاج ۴ ص ۶۲۳ - (۳) حوالہ سابقہ ج ۳ ص ۶۲۴ (۴) حوالہ سابقہ ج ۳ ص ۶۵۴ -

- ۵: اللہ اور رسول سے مراد ”مسلمانوں کا امام“ ہے۔ (۱)
- ۶: بعض مقامات پر اللہ اور رسول کے الفاظ کی بجائے قرآن اور رسول کے الفاظ بھی آئے ہیں جن کا مفہوم بھی وہی ہے یعنی ”مرکز ملت“ جو قرآنی احکام کو نافذ کرے۔ (۲)
- ۷: قرآن کریم میں ”مرکز ملت“ کو اللہ اور رسول کے الفاظ سے تعبیر کیا گیا ہے۔ (۳)

اللہ اور رسول کی اطاعت:

- ۱: ”اللہ اور رسول کی اطاعت“ سے مراد مرکزی حکومت کی اطاعت ہے جو قرآنی احکام کو نافذ کرے گی۔ (۴)
- ۲: اللہ اور رسول یعنی ”مرکز نظام ملت“ کی اطاعت کی تاکید کی گئی ہے۔ (۵)
- ۳: رسول اللہ کے بعد ”خليفة الرسول“ رسول اللہ کی جگہ لے لیتا ہے اور اب خدا اور رسول کی اطاعت سے مراد یہی جدید مرکز ملت کی اطاعت ہوتی ہے۔ (۶)
- ۴: اس آیت مقدسہ میں عام طور پر ”اولی الامر“ سے مراد لئے جاتے ہیں ارباب حکومت (مرکزی اور ماتحت سب کے سب) اور اس کی تشریح یوں کی جاتی ہے کہ اگر قوم کو حکومت سے اختلاف ہو جائے تو اس کے تصفیہ کا طریقہ یہ ہے کہ قرآن (اللہ) اور حدیث (رسول) کو سامنے رکھ کر مناظرہ کیا جائے اور جو ہار جائے فیصلہ اس کے خلاف ہو جائے۔
- ذرا غور فرمائیے کہ دنیا میں کوئی نظام حکومت اس طرح قائم بھی رہ سکتا ہے کہ جس میں حالت یہ ہو کہ حکومت ایک قانون نافذ کرے اور جس کا جی چاہے اس کی مخالفت میں کھڑا ہو جائے اور قرآن و احادیث کی کتابیں بغل میں داب کر مناظرہ کا چیلنج دے دے۔

(۱) معارف القرآن - پرویز - ج ۴ ص ۶۲۲ - شائع کردہ ادارہ طلوع اسلام کراچی

(۲) حوالہ بالا ج ۴ ص ۶۳۰ - (۳) حوالہ سابقہ ج ۴ ص ۶۳۱ -

(۴) اسلامی نظام از پرویز - ص ۸۶ - شائع کردہ ادارہ طلوع اسلام کراچی

(۵) معارف القرآن از پرویز ج ۴ ص ۶۳۱ - (۶) حوالہ سابقہ ج ۴ ص ۶۸۶ -

اس آیت مقدسہ کا مفہوم بالکل واضح ہے کہ اس میں اللہ اور رسول سے مراد ”مرکز ملت“ (Central Authority) اور اولی الامر سے مفہوم افسران ماتحت۔ اس سے مطلب یہ ہے کہ اگر کسی مقامی افسر سے کسی معاملہ میں اختلاف ہو جائے تو بجائے اس کے کہ وہیں مناقشہ شروع کر دو امر متنازع فیہ کو مرکز کی حکومت کے سامنے پیش کر دو اسے حکومت کی طرف (Refer) کر دو، مرکز کا فیصلہ سب کے لئے واجب التسلیم ہوگا۔ (۱)

رسول کو قطعاً یہ حق نہیں کہ لوگوں سے اپنی اطاعت کرائے:

”یہ تصور قرآن کی بنیادی تعلیم کے منافی ہے کہ اطاعت اللہ کے سوا کسی اور کی بھی ہو سکتی ہے۔ حتیٰ کہ خود رسول کے متعلق واضح اور غیر مبہم الفاظ میں بتلادیا گیا ہے کہ اسے بھی قطعاً یہ حق حاصل نہیں ہے کہ لوگوں سے اپنی اطاعت کرائے، لہذا اللہ اور رسول سے مراد وہ مرکز نظام دین ہے جہاں سے قرآنی احکام نافذ ہوں“ (۲)

رسول کی حیثیت:

۱: ”اور تو اور انسانوں میں سب سے زیادہ ممتاز ہستی (محمد) کی پوزیشن بھی اتنی ہی ہے کہ وہ اس قانون کا انسانوں تک پہنچانے والا ہے، اسے بھی کوئی حق نہیں کہ کسی پر اپنا حکم چلائے، خدا اپنے قانون میں کسی کو شریک نہیں کرتا۔“ (۳)

۲: پھر اسے بھی سوچئے کہ ”محبت رسول“ سے مفہوم کیا ہے؟ یہ مفہوم قرآن نے خود متعین کر دیا ہے جب نبی اکرم خود موجود تھے تو ”بہ حیثیت مرکز ملت“ آپ کی اطاعت فرض اولین تھی۔ (۴)

(۱) اسلامی نظام ص ۱۱۱۱۔

(۲) معارف القرآن۔ پرویز۔ ج ۴ ص ۶۱۶۔ شائع کردہ ادارہ طلوع اسلام کراچی

(۳) سلیم کے نام از پرویز اٹھارواں خط، ج ۲ ص ۳۴، شائع کردہ ادارہ طلوع اسلام لاہور۔

(۴) مقام حدیث از پرویز۔ بعنوان ”رسول پرستی“ ج ۱ ص ۱۹۔ شائع کردہ ادارہ طلوع اسلام کراچی

رسول کی اطاعت اس لئے نہیں کہ وہ زندہ نہیں:

عربی زبان میں اطاعت کے معنی ہی کسی زندہ کے احکام کی تابع داری ہے۔ اسلامی نظام میں اطاعت، امام موجود کی ہوگی جو قائم مقام ہوگا ”خدا اور رسول“ کا یعنی ”مرکز نظام حکومت اسلامی“۔ (۱)

ختم نبوت کا مطلب:

۱: ختم نبوت سے مراد یہ ہے کہ اب دنیا میں انقلاب شخصیتوں کے ہاتھوں نہیں بلکہ تصورات کے ذریعہ رونما ہوا کرے گا اور انسانی معاشرہ کی باگ ڈور اشخاص کی بجائے نظام کے ہاتھ میں ہوا کرے گی۔ (۲)

۲: اب سلسلہ نبوت ختم ہو گیا ہے اس کے معنی یہ ہیں کہ اب انسانوں کو اپنے معاملات کے فیصلے آپ کرنے ہوں گے۔ صرف یہ دیکھنا ہوگا کہ ان کا کوئی فیصلہ ان غیر متبدل اصولوں کے خلاف نہ ہو جائے جو وحی نے عطا کئے ہیں اور جو، اب قرآن کی دقتیں میں محفوظ ہیں۔ (۳)

۳: تم نے دیکھ لیا سلیم! کہ ختم نبوت کا مفہوم یہ تھا کہ اب انسانوں کو صرف اصولی راہ نمائی کی ضرورت ہے، ان اصولوں کی روشنی میں تفصیلات وہ خود متعین کریں گے۔ لیکن ہمارے ہاں یہ عقیدہ پیدا ہو گیا (اور اسی عقیدے پر مسلمانوں کا عمل چلا آ رہا ہے) کہ زندگی کے ہر معاملہ کی ہر تفصیل بھی پہلے سے متعین کر دی گئی ہے اور ان تفصیلات میں اب کسی قسم کا رد و بدل نہیں ہو سکتا۔ یہ عقیدہ اس مقصد عظیم کے منافی ہے جس کے لئے ختم نبوت کا انقلاب عمل میں آیا تھا۔ (۴)

قرآن عبوری دور کے لئے:

۱: اب رہا یہ سوال کہ اگر اسلام میں ذاتی ملکیت نہیں تو پھر قرآن میں وراثت وغیرہ کے

(۱) اسلامی نظام ص ۱۱۲۔

(۲) سلیم کے نام، پندرہواں خط از پرویز، ص ۲۵ طبع اول، اگست ۱۹۵۳ء شائع کردہ ادارہ طلوع اسلام کراچی۔

(۳) سلیم کے نام، اکیسواں خط بعنوان عید میلاد النبی..... ج ۲ ص ۱۲۰۔

(۴) سلیم کے نام، بیسواں خط بعنوان کائنات کے دو عظیم انقلاب ج ۲ ص ۱۰۳۔

احکام کس لئے دئے گئے ہیں سو اس کی وجہ یہ ہے کہ قرآن انسانی معاشرہ کو اپنے متعین کردہ پروگرام کی آخری منزل تک آہستہ آہستہ تدریج پہنچاتا ہے۔ اس لئے وہ جہاں اس پروگرام کی آخری منزل کے متعلق اصول اور احکام متعین کرتا ہے۔ عبوری دور کے لئے بھی ساتھ کے ساتھ راہنمائی دیتا چلا جاتا ہے وراثت، قرضہ، لین دین، صدقہ و خیرات سے متعلق احکام اس عبوری دور سے متعلق ہیں جس میں سے معاشرہ گزر کر انتہائی منزل تک پہنچتا ہے۔ (۱)

۲: قرآن میں صدقہ و خیرات وغیرہ کے لئے جس قدر ترغیبات و تحریصات یا احکام و ضوابط آتے ہیں وہ سب اسی عبوری دور (Transitional Period) سے متعلق ہیں۔ (۲)

۳: اس نظام کے قیام کے بعد کوئی مفلس اور محتاج باقی نہیں رہ سکتا لہذا مفلسوں اور محتاجوں کے متعلق اس قسم کے احکام صرف عبوری دور سے متعلق ہیں۔ (۳)

شریعت محمدیہ منسوخ:

۱: ”طلوع اسلام“ بار بار متنبہ کرتا رہا ہے اور اب پھر، ملت کو متنبہ کرتا ہے کہ خدا کے لئے ان چور دروازوں کو بند کرو، دین کی بنیاد صحیح قرآن اور فقط قرآن ہے جو ابد الابد تک کے لئے واجب العمل ہے، روایات اس عہد مبارک کی تاریخ ہیں کہ رسول اللہ ﷺ والدین معہ نے اپنے عہد میں قرآنی اصول کو کس طرح مشکل فرمایا تھا یہ اس عہد مبارک کی شریعت ہے قرآنی اصول کی روشنی میں کسی فرد واحد کو جزئیات مستنبط کر کے اپنے عہد کے لئے شریعت بنادینے کا حق نہیں ہے (۴) خواہ وہ کتنا ہی اتباع محمدی (بقول مرزا) یا کتنا ہی مزاج شناسی رسول (بقول مودودی) کا دعوے دار کیوں نہ ہو بلکہ یہ حق صرف صحیح قرآنی خطوط پر قائم شدہ مرکز ملت اور اس کی مجلس شوریٰ کا ہے کہ وہ قرآنی اصول کی روشنی میں صرف ان جزئیات کو مرتب و مدون کر سکے جن کی قرآن نے کوئی تصریح نہیں کی۔ پھر یہ جزئیات ہر زمانے میں ضرورت پڑنے پر

(۱) نظام ربوبیت از پرویز تعارف۔ ص ۲۴، ۲۵۔ شائع کردہ ادارہ طلوع اسلام کراچی (۲) حوالہ بالا ص ۱۶۔

(۳) سلیم کے نام، دوسرا خط، بعنوان ہمارے مذہبی اجتماعات۔ ج ۱ ص ۲۴۔ شائع کردہ ادارہ طلوع اسلام لاہور۔

(۴) جس میں رسول اللہ صلی اللہ علیہ وسلم میں بھی داخل ہیں۔ اسی لئے پرویز نے قرآنی نصوص کو مشکل کرنے کے سلسلے میں رسول اللہ صلی اللہ علیہ وسلم کے ساتھ ”والدین معہ“ کا بھی اضافہ کر دیا۔

تبدیل کی جاسکتی ہیں یہی اپنے زمانے کے لئے شریعت ہیں۔ (۱)

۲: اگر رسول اللہ ﷺ کی متعین فرمودہ جزئیات کو قرآنی جزئیات کی طرح قیامت تک واجب الاتباع (یعنی ناقابل تغیر و تبدل) رہنا تھا تو قرآن نے ان جزئیات کو بھی خود ہی کیوں نہ متعین کر دیا؟ یہ سب جزئیات ایک ہی جگہ مذکور اور محفوظ ہو جائیں..... اگر خدا کا منشاء یہ ہوتا کہ زکوٰۃ کی شرح قیامت تک کے لئے اڑھائی فی صدی ہونی چاہئے تو وہ اسے قرآن میں خود نہ بیان کر دیتا؟ اس سے ہم ایک نتیجہ پر پہنچتے ہیں کہ یہ منشاء خداوندی تھا ہی نہیں کہ زکوٰۃ کی شرح ہر زمانے میں ایک ہی رہے۔ (۲)

ساری شریعت میں رد و بدل:

۱: قرآن کے ساتھ انسان کو بصیرت عطا ہوئی ہے اس لئے جن امور کی تفصیل قرآن نے خود بیان نہیں کی ان کی تفصیل قرآنی اصولوں کی روشنی میں از روئے بصیرت متعین کی جائے گی۔ یہی رسول اللہ نے کیا اور ہمارے لئے بھی ایسا کرنا منشاء قرآنی اور سنت رسول اللہ کے عین مطابق ہے۔ اس باب میں اخلاق، معاملات اور عبادات میں کوئی تفریق و تخصیص نہیں۔ اگر تفریق مقصود ہوتی تو عبادات کی جزئیات قرآن خود ہی متعین کر دیتا۔ (۳)

۲: جس اصول کا میں نے اپنے مضمون میں ذکر کیا ہے وہ قانون اور عبادات دونوں پر منطبق ہوگا، یعنی اگر جانشین رسول اللہ (قرآنی حکومت) نماز کی کسی جزئی شکل میں جس کا تعین قرآن نے نہیں کیا اپنے زمانے کے کسی تقاضے کے ماتحت کچھ رد و بدل ناگزیر سمجھے تو وہ ایسا کرنے کی اصولاً مجاز ہوگی۔ (۴)

انکار حدیث:

۱: مسلمانوں کو قرآن سے دور رکھنے کے لئے جو سازش کی گئی اس کی پہلی کڑی یہ عقیدہ

(۱) مقام حدیث۔ بعنوان مزاج شناسی۔ ج ۱ ص ۳۹۱۔ شائع کردہ ادارہ طلوع اسلام کراچی۔

(۲) مقام حدیث۔ بعنوان ایک خط ”خدا نے خود ہی ایسا کیوں کر دیا؟“۔ ج ۲ ص ۲۹۲، ۲۹۳۔ شائع کردہ ادارہ طلوع اسلام

(۳) مقام حدیث۔ بعنوان ”عبادت کا مفہوم“ (اولیاء کا الہام) ج ۱ ص ۴۲۳۔

(۴) قرآنی فیصلے از پرویز۔ بعنوان ”نماز“۔ ص ۱۳، ۱۵۔ شائع کردہ ادارہ طلوع اسلام کراچی۔

پیدا کرنا تھا کہ رسول اللہ کو اس وحی کے علاوہ جو قرآن میں محفوظ ہے ایک اور وحی بھی دی گئی تھی جو قرآن کے ساتھ بالکل قرآن کے ہم پایہ (مشملہ معہ) ہے یہ وحی روایات میں ملتی ہے، اس لئے روایات عین دین ہیں، یہ عقیدہ پیدا کیا اور اس کے ساتھ ہی روایات سازی کا سلسلہ شروع کیا گیا اور دیکھتے ہی دیکھتے روایات کا ایک انبار جمع ہو گیا..... اس طرح اس دین کے مقابل جو اللہ نے دیا تھا ایک اور ”دین“ مدون کر کے رکھ دیا اور اسے ”اتباع سنت رسول اللہ“ قرار دے کر امت کو اس میں الجھا دیا۔ (۱)

مسلمانوں کا مذہب حدیث یعنی جھوٹ ہے:

۲: بہر حال جھوٹ پہلی سازش کے ماتحت بولا گیا یا بعد میں ”ابلبہان مسجد“ نے ”نیک کاموں“ کے لئے اس جھوٹ کی حمایت کی، نتیجہ دونوں کا ایک ہے یعنی یہ جھوٹ مسلمانوں کا مذہب بن گیا وحی غیر متلو اس کا نام رکھ کر اسے قرآن کے ساتھ قرآن کی مثل ٹھہرا دیا گیا۔ (۲)

احادیث کا مذاق اڑانا:

آئیے ہم آپ کو چند ایک نمونے دکھائیں ان ”احادیث مقدسہ“ کے جو حدیث کی صحیح ترین کتابوں میں محفوظ ہیں اور جو ”ملا“ کی غلط انگہی اور کوتاہ اندیشی سے ہمارے دین کا جزو بن رہی ہیں دیکھئے کہ ان احادیث کی رو سے وہی جنت جس کے حصول کا قرآنی طریقہ اوپر مذکور ہے کتنے سستے داموں ہاتھ آجاتی ہے لیجئے اب روایات کی رو سے جنت کے ٹکڑے خریدیے۔ دیکھئے کتنی سستی جاری ہے۔

مصافحہ: سب سے پہلے سلام علیکم کیجئے اور ہاتھ ملائیے لیجئے! جنت مل گئی۔ ابو داؤد کی روایت ہے کہ حضور ﷺ نے فرمایا کہ جب دو مسلمان مصافحہ کرتے ہیں تو ان دونوں کے جدا ہونے سے پہلے اللہ تعالیٰ انہیں بخش دیتا ہے، اب مسجد میں چلے اور وضو کیجئے جنت حاضر ہے۔

وضو سے جنت: مسلم کی حدیث ہے کہ وضو کرنے والے کے تمام گناہ پانی کے ساتھ ٹپک جاتے ہیں یہاں تک کہ پانی کا آخری قطرہ ہر عضو کے آخری گناہ کو ساتھ لے کر نپکتا ہے..... کہئے؟ کس قدر

(۱) مقام حدیث - بعنوان اولیاء کا الہام ج ۱ ص ۳۲۱ - شائع کردہ ادارہ طلوع اسلام کراچی۔

(۲) مقام حدیث - بعنوان ملا کا بہشت (جھوٹ بولنا گناہ نہیں) ج ۲ ص ۱۲۲۔

کستی رہی جنت! وضو کیا تو تمام گناہ اس کے پانی میں بہہ گئے اور اگر ساتھ دو رکعتیں نفل بھی پڑھ لئے تو خود رسول اللہ سے بھی آگے آگے جنت میں پہنچ گئے۔

اس سے بھی آسان: مسلم کی حدیث ہے کہ جو شخص مؤذن کے جواب میں اذان کے الفاظ دہراتا ہے تو یہ شخص جنت میں جائے گا۔

گناہ کئے جاؤ: جسے قانون کی اصطلاح میں جرم کہا جاتا ہے اسے مذہب کی زبان میں گناہ کہتے ہیں جرم ایک مرتبہ کا بھی کم نہیں ہوتا لیکن عادی مجرم کے لئے تو سوسائٹی میں کوئی جگہ ہی نہیں ہوتی اس کے برعکس ملا کے مذہب نے جرائم کے لئے ایسا لائسنس دے رکھا ہے کہ صبح سے شام تک جرم پر جرم کئے جاؤ لیکن ساتھ نمازیں بھی پڑھتے جاؤ سب جرم معاف ہوتے جائیں گے۔

باجماعت نماز: ترمذی کی حدیث ہے کہ چالیس دن تک تکبیر اولیٰ کے ساتھ نماز باجماعت ادا کرنے والا دوزخ اور نفاق دونوں سے بری کر دیا جاتا ہے۔ لیجئے ایک چلہ پورا کر لیجئے اور عمر بھر کے لئے جوجی میں آئے کیجئے دوزخ میں آپ کبھی نہیں جاسکتے۔ (۱)

(۱) احادیث نبوی کے ساتھ تمسخر و استہزاء کا یہ سلسلہ اس کتاب کے ص ۱۲۵ تک چلا گیا ہے)

آج اسلام دنیا میں کہیں نہیں:

اس تیرہ سو سال کے عرصہ میں مسلمانوں کا سارا زور اسی میں صرف ہوتا رہا کہ کسی نہ کسی طرح اسلام کو قرآن سے پہلے زمانے کے مذہب میں تبدیل کر دیا جائے چنانچہ وہ اس کوشش میں کامیاب ہو گئے اور آج جو اسلام میں مروج ہے وہ زمانہ قبل از قرآن کا مذہب ہو تو ہو قرآنی دین سے اس کا کوئی واسطہ نہیں۔ (۲)

ذات باری تعالیٰ:

اور چونکہ ”خدا“ عبارت ہے ان صفات عالیہ سے جنہیں انسان اپنے اندر منعکس کرنا چاہتا ہے اس

لئے قوانین خداوندی کی اطاعت درحقیقت انسان کی اپنی فطرت عالیہ کے نوا میں کی اطاعت ہے۔ (۳)

(۱) مقام حدیث - بعنوان، ملا کا بہشت - ج ۲ ص ۹۶ تا ۱۰۰ - شائع کردہ ادارہ طلوع اسلام کراچی۔

(۲) سلیم کے نام، پندرہواں خط - ص ۲۵۱، ۲۵۲ - طبع اول، اگست ۱۹۵۳ء - شائع کردہ ادارہ طلوع اسلام کراچی۔

(۳) معارف القرآن ج ۴ ص ۴۲۰۔

آخرت سے مراد مستقبل:

قرآن ماضی کی طرف نگاہ رکھنے کی بجائے ہمیشہ مستقبل کو سامنے رکھنے کی تاکید کرتا ہے اسی کا نام ”ایمان بالآخرت“ ہے اور یہ بجائے خویش بہت بڑا انقلاب ہے جسے رسالت محمد ﷺ نے انسانی نگاہ میں پیدا کیا ہے۔ یعنی ہمیشہ نگاہ مستقبل پر رکھنی، وبسالاخرة ہم یوقنون، اس زندگی میں بھی مستقبل پر اور اس کے بعد کی زندگی میں بھی۔ (۱)

جنت و جہنم:

بہر حال مرنے کے بعد کی ”جنت اور جہنم“ مقامات نہیں ہیں انسانی ذات کی کیفیات ہیں۔ (۲)
ملائکہ:

۱: اس سے ظاہر ہے کہ ان مقامات میں ”ملائکہ“ سے مراد وہ نفسیاتی محرکات ہیں جو انسانی قلوب میں اثرات مرتب کرتے ہیں۔ (۳)
۲: قرآن کریم نے ”ملائکہ“ پر ایمان کو ”اجزائے ایمان“ میں سے قرار دیا ہے (مثلاً ۲۸۵/۲) یعنی ایک شخص کے مسلمان ہونے کے لئے ضروری ہے کہ وہ اللہ۔ کتب۔ رسل۔ آخرت پر ایمان لانے کے ساتھ ملائکہ پر بھی ایمان لائے۔

سوال یہ ہے کہ ملائکہ پر ایمان کے معنی کیا ہیں؟

اس کے معنی یہ ہیں کہ ملائکہ کے متعلق وہ تصور رکھا جائے جو قرآن نے پیش کیا ہے اور انہیں وہی پوزیشن دی جائے جو قرآن نے ان کے لئے متعین کی ہے۔ ”ملائکہ“ کے متعلق قرآن میں ہے کہ انہوں نے آدم کو سجدہ کیا (۲۳/۳) یعنی وہ آدم کے سامنے جھک گئے۔ جیسا کہ آدم کے عنوان میں بتایا جا چکا ہے، آدم سے مراد خود آدمی (یا نوع انسان) ہے۔ لہذا ملائکہ کے آدم کے سامنے جھکنے سے مراد یہ ہے کہ یہ قوتیں وہ

(۱) سلیم کے نام، اکیسواں خط۔ بعنوان عید میلاد النبی۔ ج ۲ ص ۱۲۲۔

(۲) لغات القرآن از پرویز۔ بعنوان ج، ن، ن۔ ج ۱ ص ۳۳۹۔ شائع کردہ ادارہ طلوع اسلام لاہور۔

(۳) ایلیم و آدم از پرویز۔ بعنوان ملائکہ مدبرات الامر (تسکین و طمانینت کی بارش) ص ۱۹۵۔ شائع کردہ ادارہ طلوع اسلام۔

ہیں جنہیں انسان مسخر کر سکتا ہے انہیں انسان کے سامنے جھکا ہوا رہنا چاہیے۔ کائنات کی جو قوتیں ابھی تک ہمارے علم میں نہیں آئیں انہیں چھوڑیے جو قوتیں ہمارے علم میں آچکی ہیں ان کے متعلق صحیح ایمان یہ ہوگا کہ ان سب کو انسان کے سامنے جھکنا چاہئے۔

اب ظاہر ہے کہ جس قوم کے سامنے کائناتی قوتیں نہیں جھکتیں وہ قوم (قرآن کی رو سے) صف آدمیت میں شمار ہونے کے بھی قابل نہیں، چہ جائیکہ اسے ”جماعت مومنین“ کہا جائے (کیونکہ مومن کا مقام عام آدمیوں کے مقام سے کہیں اونچا ہے) (۱)

جبریل:

انکشاف حقیقت کی ”روشنی“ (ذریعہ یا واسطہ) کو جبریل سے تعبیر کیا گیا ہے۔ (۲)

قرآن پاک کے مفہوم میں الحاد:

(نمونہ کے طور پر صرف ”سورۃ فاتحہ“ کا مفہوم پیش کیا جاتا ہے جو اس کی سات آیتوں کی نمبر وار تشریح ہے۔)

(۱) زندگی کا ہر حسین نقشہ اور کائنات کا ہر تعمیری گوشہ، خالق کائنات کے عظیم القدر نظام ربوبیت کی ایسی زندہ شہادت ہے جو ہر چشم بصیرت سے بے ساختہ داد تحسین لے لیتی ہے۔

(۲) وہ نظام جو تمام اشیائے کائنات اور عالمگیر انسانیت کو، ان کی مضمحل صلاحیتوں کی نشوونما سے تکمیل تک کے لئے جارہا ہے عام حالات میں بتدریج، اور ہنگامی صورتوں میں انقلابی تغیر کے ذریعے۔

(۳) انسان کو یہ تمام سامان نشوونما بلا مزد و معاوضہ ملتا ہے۔ لیکن اس کی ذات کی نشوونما اور اس کے مدارج کا تعین اس کے اعمال کے مطابق ہوتا ہے جن کے نتائج خدا کے اس قانونِ مکافات کی رو سے مرتب ہوتے ہیں جس پر اسے کامل اقتدار حاصل ہے۔

(۴) اے عالمگیر انسانیت کے نشوونما دینے والے! ہم تیرے اسی قانونِ عدل و ربوبیت کو اپنا ضابطہ حیات بناتے اور اسی کے سامنے سر تسلیم خم کرتے ہیں۔ تو ہمیں اس کی توفیق عطا فرما کہ ہم تیرے تجویز کردہ پروگرام کے مطابق اپنی صلاحیتوں کی بھرپور اور متناسب نشوونما کر سکیں اور پھر انہیں تیرے ہی

(۱) لغات القرآن از پرویز - ج ۱ ص ۲۴۴ - شائع کردہ ادارۃ طلوع اسلام لاہور۔

(۲) ابلیس و آدم - باب دوم - وحی کی خارجیت - حاشیہ نمبر ۱ پر ص ۲۸۳۔

بتائے ہوئے طریق کے مطابق صرف کریں۔

(۵) ہماری آرزو یہ ہے کہ یہ پروگرام اور طریق، جو انسانی زندگی کو اس کی منزل مقصود تک لے جانے کی سیدھی اور متوازن راہ ہے، نکھر اور ابھر کر ہمارے سامنے آجائے۔

(۶) یہی وہ راہ ہے جس پر چل کر، پچھلی تاریخ میں سعادت مند جماعتیں زندگی کی شادابی و خوشگواہی، سرفرازی و سر بلندی اور سامانِ زیست کی کشادگی و فراوانی سے بہرہ یاب ہوئی تھیں۔

(۷) اور ان کا انجام ان سوختہ بخت اقوام جیسا نہیں ہوا تھا جو اپنے انسانیت سوز جرائم کی وجہ سے یکسر تباہ و برباد ہو گئیں، یا جو زندگی کے صحیح راستہ سے بھٹک کر، اپنی کوششوں کو نتائجِ بدوش نہ بنا سکیں اور اس طرح ان کا کاروانِ حیات، ان قیاس آرائیوں کے سراب اور توہم پرستیوں کے پیچ و خم میں کھو کر رہ گیا۔ (۱)
(پرویز کی پوری کتاب مفہوم القرآن اسی تحریف والحاد سے بھر پور ہے جس کا نمونہ آپ نے ملاحظہ فرمایا اب تک اس کتاب کے چار پارے شائع ہو چکے ہیں۔)

آدم علیہ السلام:

ہمارے ہاں عام طور پر یہ سمجھا جاتا ہے کہ وہ ”آدم“ جس کے جنت سے نکلنے کا قصہ قرآن کریم کے مختلف مقامات میں آیا ہے (مثلاً ۲/۳) نبی تھے۔ قرآن سے اس کی تائید نہیں ہوتی۔ قرآن کریم نے مختلف مقامات پر قصہ آدم کی جو تفصیل بیان کی ہیں ان سے معلوم ہوتا ہے کہ جنت سے نکلنے والا آدم کوئی خاص فرد نہیں تھا بلکہ انسانیت کا تمثیلی نمائندہ تھا۔ بالفاظ دیگر، قصہ آدم کسی خاص فرد (یا جوڑے) کا قصہ نہیں بلکہ خود ”آدمی“ کی داستان ہے جسے قرآن نے تمثیلی انداز میں بیان کیا ہے اس داستان کا آغاز انسان کی اس حالت سے ہوتا ہے جب اس نے قدیم (Primitive) انفرادی زندگی کی جگہ پہلے پہل تمدنی زندگی (Social Life) شروع کی۔ (۲)

حضور کو کوئی حسی معجزہ نہیں دیا گیا:

۱: رسول اکرم کو قرآن کے سوا کوئی معجزہ نہیں دیا گیا۔ (۳)

(۱) مفہوم القرآن از پرویز - پارہ اول ص ۱، شائع کردہ میزان پبلی کیشنز لمیٹڈ لاہور۔

(۲) لغات القرآن از پرویز - حرف ”الف“ - آدم - ج ۱ ص ۲۱۴ - شائع کردہ ادارہ طلوع اسلام کراچی۔

(۳) سلیم کے نام اکتیسواں خط - (تصوف) ج ۳ ص ۳۶۔

۲: مخالفین بار بار نبی اکرم سے معجزات کا تقاضا کرتے ہیں اور اللہ تعالیٰ ہر بار ان کے مطالبہ کو یہ کہہ کر رد کر دیتا ہے کہ ہم نے رسول کو کوئی حسی معجزہ نہیں دیا، اس کے معجزات صرف دو ہیں:

۱: یہ کتاب جس کی مثل و نظیر کوئی پیش نہیں کر سکتا۔ (۲۹/۵۱)

۲: خود اس رسول کی اپنی زندگی جو سیرت و کردار کے بلند ترین مقام پر فائز ہے۔ (۱۰/۱۶) ان کے علاوہ اگر تم معجزات دیکھنا چاہتے ہو تو، قل انظروا ماذا فی السموات والارض (۱۰/۱۰)، ارض و سموات پر غور کرو قدم قدم پر معجزات دکھائی دیں گے۔ غور کرو سلیم! نبی اکرم کو تو کوئی حسی معجزہ نہیں دیا جاتا۔ (۱)

۳: نبی اکرم کو قرآن کے سوا (جو عقلی معجزہ) ہے کوئی اور معجزہ نہیں دیا گیا۔ (۲)

انکار معراج:

سورہ بنی اسرائیل کی آیت اسریٰ میں کہا گیا ہے کہ خدا اپنے بندے کو رات کے وقت مسجد حرام سے مسجد اقصیٰ کی طرف لے گیا تاکہ وہاں اسے اپنی آیات دکھائے..... خیال ہے کہ اگر یہ واقعہ خواب کا نہیں تو یہ حضور ﷺ کی شب ہجرت کا بیان ہے اس طرح مسجد اقصیٰ سے مراد مدینہ کی مسجد نبوی ہوگی جسے آپ نے وہاں جا کر تعمیر فرمایا۔ (۳)

عقیدہ تقدیر کا انکار:

مجوسی اساورہ نے یہ سب کچھ اس خاموشی سے کیا کہ کوئی بھانپ ہی نہ سکا کہ اسلام کی گاڑی کس طرح دوسری پٹری پر جا پڑی، انہوں نے تقدیر کے مسئلہ کو اتنی اہمیت دی کہ اسے مسلمانوں میں جزو ایمان بنا دیا چنانچہ ہمارے ایمان میں ”والقدر خیرہ و شرہ من اللہ تعالیٰ“ کا چھٹا جزو انہی کا داخل کیا ہوا ہے۔ (۴)

وزن اعمال کی افیون:

اس پیشوائیت نے جس کا ہمارے یہاں ملائیت نام ہے آہستہ آہستہ مسلمانوں کو یہ افیون پلانی

(۱) سلیم کے نام تینتیسواں خط۔ تصوف قرآن کی روشنی میں۔ ج ۳ ص ۹۱، ۹۲۔

(۲) معارف القرآن ج ۴ ص ۳۱۔

(۳) معارف القرآن ج ۴ ص ۳۶۔

(۴) قرآنی فیصلے۔ بعنوان شب بارات۔ تقدیر کا مسئلہ۔ ص ۱۹۰۔

شروع کی کہ دنیا کے معاملات دنیا داروں کا حصہ ہیں جو اس مردار کے پیچھے پڑے ہوئے ہیں، مذہب انسان عاقبت سنوارنے کے لئے ہے، اس نے جس قدر حکم دے رکھے ہیں ان کے متعلق یہ کبھی نہ پوچھو کہ ان کی غایت کیا ہے، یہ خدا کی باتیں ہیں، جو خدا ہی جان سکتا ہے، مذہب میں عقل کا کوئی کام نہیں تم صرف یہ سمجھ لو کہ فلاں بات کا حکم ہے اس لئے اسے کرنا ہے اور اس کا ثواب تمہارے نامہ اعمال میں لکھا جائیگا اور یہ تمام پرزیاں قیامت کے دن ترازو میں رکھ کر تولی جائیں گی اور جنت میں لے جانے کا ذریعہ بن جائیں گی۔ (۱)

نظریہ ارتقاء:

یہ سوال کہ دنیا میں ”سب سے پہلا انسان“ کس طرح وجود میں آگیا۔ ذہن انسانی کے لئے وجہ ہزار حیرت و استعجاب رہا ہے چنانچہ ان مذاہب میں جن میں تو ہم پرستی نے حقائق کی جگہ لے رکھی ہے اس عقیدے کے حل میں عجیب و غریب افسانہ طرازیوں سے کام لیا گیا ہے لیکن قرآن کریم نے اس کے متعلق جو کچھ بتایا ہے وہ ٹھیک ٹھیک وہی ہے جس کی طرف علم و بصیرت کے انکشافات راہ نمائی کئے جا رہے ہیں۔ سائنس کے انکشافات کی رو سے خاک کے ذرے مختلف ارتقائی منازل طے کر کے قرنہا قرن کے بعد انسانی صورت میں متشکل ہو گئے۔ یعنی سب سے پہلے کوئی ایک فرد صورت انسانی میں جلوہ گر نہیں ہوا، بلکہ ایک نوع وجود پذیر ہوئی۔ ان متنوع مراحل کی تفصیل قرآن کریم کی آیات جلیلہ میں عجیب انداز میں مٹی ہوئی ہے۔ (۲)

ارکان اسلام:

اسلامی نظام زندگی میں تبدیلی اس دن سے ہوگئی جب دین مذہب سے بدل گیا۔ اب ہماری صلوٰۃ وہی ہے جو مذہب میں پوجا پاٹ یا ایشور بھگتی کہلاتی ہے۔ ہمارے روزے وہی ہیں جنہیں مذہب میں ”برت“ کہتے ہیں ہماری زکوٰۃ وہی شے ہے جسے مذہب دان یا خیرات کہہ کر پکارتا ہے۔ ہمارا حج، مذہب کی یا ترا ہے۔ ہمارے ہاں یہ سب کچھ اس لئے ہوتا ہے کہ اس سے ”ثواب“ ہوتا ہے مذہب کے ہاں اسی کو پن کہتے ہیں اور ثواب سے نجات (مکتی یا Salvation) ملتی ہے۔ آپ نے دیکھا کہ کس طرح دین (نظام زندگی) یکسر مذہب بن کر رہ

(۱) قرآنی فیصلے۔ بعنوان قربانی۔ ص ۶۷

(۲) ابلیس و آدم از پرویز۔ بعنوان انسان (شجر ارتقا کا گل سرسید خلاصہ بحث)، ص ۶۳، ۶۴۔ شائع کردہ ادارہ طلوع اسلام

گیا۔ اب یہ تمام عبادات اس لئے سرانجام دی جاتی ہیں کہ یہ خدا کا حکم ہے، ان امور کو نہ افادیت سے کچھ تعلق ہے نہ عقل و بصیرت سے کچھ واسطہ۔ آج ہم بھی اسی مقام پر ہیں جہاں اسلام سے پہلے دنیا تھی۔ (۱)

نماز:

۱: عجم میں مجوسیوں (پارسیوں) کے ہاں پرستش کی رسم کو نماز کہا جاتا تھا۔ (یہ لفظ ہی ان کے ہاں کا ہے اور ان کی کتابوں میں موجود ہے) لہذا صلوٰۃ کی جگہ نماز نے لے لی۔ اور قرآن کی اصطلاح ”اقیموا الصلوٰۃ“ کا ترجمہ ہو گیا، نماز پڑھو۔ جب گاڑی نے اس طرح ہٹڑی بدلی تو اس کے پیچھے کا ہر چکر اسے منزل سے دور لے جاتا گیا۔ چنانچہ اب حالت یہ ہو چکی ہے کہ اقیموا الصلوٰۃ سے ذہن نماز پڑھنے کے علاوہ کسی اور طرف منتقل ہی نہیں ہوتا اور نماز پڑھنے سے مراد ہے خدا کی پرستش کرنا۔ (۲)

۲: قرآن کریم نے ”نماز پڑھنے“ کے لئے نہیں کہا۔ قیام صلوٰۃ یعنی نماز کے نظام (Institution) کے قیام کا حکم دیا ہے۔ مسلمان نمازیں پڑھتے ضرور ہیں لیکن انہوں نے نظام صلوٰۃ کو قائم نہیں کیا۔ ان کی نماز، ایک وقت معینہ کے لئے، ایک عمارت (مسجد) کی چار دیواری کے (اندر) ایک عارضی عمل بن کر رہ جاتی ہے۔ (۳)

(پرویز کے نزدیک ”اقام الصلوٰۃ“ سے مراد ہے۔)

۳: معاشرہ کو ان بنیادوں پر قائم کرنا جن پر ربوبیت نوع انسانی (رب العالمین) کی عمارت استوار ہوتی جائے قلب و نظر کا وہ انقلاب جو اس معاشرہ کی روح ہے۔ (۴)

کم از کم دو وقت کی نماز:

سورہ نور میں صلوٰۃ الفجر اور صلوٰۃ العشاء کا ذکر (ضمنی) آیا ہے جہاں کہا گیا ہے کہ تمہارے گھر کے

(۱) قرآنی فیصلے از پرویز۔ بعنوان ملی تقاریر، ہمارا ج ۳، ص ۳۰۱، ۳۰۲۔ شائع کردہ ادارہ طلوع اسلام کراچی۔

(۲) قرآنی فیصلے۔ بعنوان نظام ”صلوٰۃ اور نماز“۔ ”مجوسیوں کی نماز“ ص ۲۶، ۲۷۔

(۳) معارف القرآن۔ ج ۴ ص ۳۲۸۔

(۴) نظام ربوبیت، باب چہارم، ”قرآنی نظریہ حیات“، نظام ربوبیت کے ضمن میں قرآن کی چند بنیادی اصطلاحیں۔ ص ۸۷۔

ملازمین کو چاہئے کہ وہ تمہاری (Privacy) کے اوقات میں اجازت لیکر کمرے کے اندر آیا کریں یعنی من قبل صلوٰۃ الفجر وحين تضعون ثيابکم من الظهيرة ومن بعد صلوٰۃ العشاء، (۲۴/۵۸) ”صلوٰۃ الفجر سے پہلے اور جب تم دوپہر کو کپڑے اتار دیتے ہو اور صلوٰۃ العشاء کے بعد“ اس سے واضح ہے کہ رسول اللہ ﷺ کے زمانے میں اجتماعات صلوٰۃ کے لئے (کم از کم) یہ دو اوقات متعین تھے جیسی تو قرآن کریم نے ان کا ذکر نام لے کر کیا ہے۔ (۱)

نماز میں ردوبدل:

جس اصول کا میں نے اپنے مضمون میں ذکر کیا ہے وہ قانون اور عبادات دونوں پر منطبق ہوگا یعنی اگر جانشین رسول اللہ (یعنی قرآنی حکومت) نماز کی کسی جزئی شکل میں جس کا تعین قرآن نے نہیں کیا۔ اپنے زمانے کے کسی تقاضے کے ماتحت کچھ ردوبدل ناگزیر سمجھے تو وہ ایسا کرنے کی اصولاً مجاز ہوگی۔ (۲)

زکوٰۃ:

۱: زکوٰۃ اس ٹیکس کے علاوہ اور کچھ نہیں جو اسلامی حکومت مسلمانوں پر عائد کرے۔ اس ٹیکس کی کوئی شرح متعین نہیں کی گئی، اس لئے کہ شرح ٹیکس کا انحصار ضروریات ملی پر ہے۔ حتیٰ کہ ہنگامی صورتوں میں حکومت وہ سب کچھ وصول کر سکتی ہے جو کسی کی ضرورت سے زائد ہو، لہذا جب کسی جگہ اسلامی حکومت نہ ہو تو پھر زکوٰۃ بھی باقی نہیں رہتی۔ (۳)

۲: ظاہر ہے کہ ہماری حکومت ہنوز اسلامی حکومت نہیں ہے۔ اس لئے جیسا کہ اوپر لکھا جا چکا ہے آج کل زکوٰۃ کا سوال ہی پیدا نہیں ہوتا۔ حکومت ٹیکس وصول کر رہی ہے اگر یہ حکومت اسلامی ہوگئی، تو یہی ٹیکس زکوٰۃ ہو جائے گا۔ ایک طرف ٹیکس اور اس کے ساتھ دوسری طرف زکوٰۃ، قیصر اور خدا کی غیر اسلامی تفریق ہے۔ (۴)

(۱) لغات القرآن از پرویز۔ بعنوان ”ص“، ص، ل، و، (ی) ج ۳ ص ۱۰۴۱، ۱۰۴۲۔

(۲) قرآنی فیصلے۔ بعنوان ”نماز“۔ ص ۱۴، ۱۵۔

(۳) قرآنی فیصلے۔ بعنوان زکوٰۃ۔ ص ۳۵۔

(۴) قرآنی فیصلے۔ بعنوان زکوٰۃ۔ ص ۳۷۔

۳: اگر خلافت راشدہ نے اپنے زمانے کی ضروریات کے مطابق اڑھائی فیصدی مناسب سمجھا تھا تو اس وقت یہی شرح شرعی تھی۔ اگر آج کوئی اسلامی حکومت کہے کہ اس کی ضروریات کا تقاضا بیس فیصدی ہے تو یہی بیس فیصدی شرعی شرح قرار پا جائے گی اور جب قرآنی نظام ربوبیت اپنی آخری شکل میں قائم ہوگا تو اس کی نوعیت کچھ اور ہی ہو جائیگی۔ (۱)

۴: زکوٰۃ (یعنی حکومت کے ٹیکس) کی شرح میں تغیر و تبدل کی ضرورت ایک ایسی حقیقت ہے جس کے لئے کسی دلیل کی ضرورت نظر نہیں آتی۔ (۲)

۵: زکوٰۃ سے مراد اڑھائی فیصدی ٹیکس نہیں بلکہ یہ ایک پروگرام ہے جس کی سرانجام دہی مومنین کے ذمہ ہے۔ (۳)

۶: ایتاء زکوٰۃ نوع انسانی کی نشوونما کا سامان بہم پہنچانا (تزکیہ کے معنی ہیں نشوونما۔ بالیدگی) (۴)

صدقات اور صدقہ فطر:

۱: صدقات ان ٹیکسوں کا نام ہے جو حکومت اسلامیہ کی طرف سے ہنگامی ضروریات کو پورا کرنے کے لئے عائد کئے جاتے ہیں انہی میں صدقہ فطر ہے۔ (۵)

۲: اب سنت رسول اللہ کا صرف اتنا حصہ پیش کیا جاتا ہے کہ نماز سے پہلے صدقہ فطر نکال کر اپنے اپنے طور پر غریبوں میں تقسیم کر دیا جائے۔ اگر ایسا نہ کیا جائے گا تو روزے معلق رہ جائیں گے۔ خدا تک نہیں پہنچیں گے۔ گویا صدقہ فطر ملت کے اجتماعی مصالح کے لئے نہیں بلکہ ڈاک کے ٹکٹ ہیں، جنہیں روزوں

(۱) سلیم کے نام پانچواں خط۔ اسلامی نظام کے بنیادی اصول۔ ج ۱ ص ۷۷، ۷۸۔

(یعنی جب اشتراکی نظام، مکمل طور پر ملک میں رائج ہو جائے گا تو زکوٰۃ کی ضرورت سرے سے ختم ہو جائیگی کیونکہ زکوٰۃ کا حکم تو پر دیز کے نزدیک عبوری دور سے متعلق ہے۔ حاشیہ مینات)

(۲) قرآنی فیصلے۔ بعنوان نماز۔ ص ۱۲۔

(۳) نظام ربوبیت۔ باب ہشتم، عملی پروگرام، ص ۱۶۴۔

(۴) نظام ربوبیت۔ باب چہارم۔ قرآنی نظریہ حیات۔ نظام ربوبیت کے ضمن کی چند بنیادی اصطلاحیں۔ ص ۸۷۔

(۵) قرآنی فیصلے۔ بعنوان صدقہ و خیرات۔ ص ۵۰۔

پر چسپاں کر کے لیٹر بکس میں ڈال دیا جاتا ہے تاکہ روزے مکتوب الیہ (اللہ تعالیٰ) تک پہنچ جائیں۔ غور فرمایا آپ نے کہ بات کیا تھی اور کیا بن گئی۔ لیکن جب تک دین کی باگ مولوی کے ہاتھ میں ہے صدقات نکلتے رہیں گے۔ زکوٰۃ دی جاتی رہے گی۔ قربانیاں ہوتی رہیں گی۔ لوگ حج بھی کرتے رہیں گے۔ اور قوم بدستور بے گھر، بے در، بھوکی، تنگی اسلام کے ماتھے پر کلنک کے ٹیکے کا موجب بنی رہے گی۔ کتنا بڑا ہے یہ انتقام جو ہزار برس سے اسلام سے لیا جا رہا ہے اور غور کیجئے اس انتقام کے لئے آلہ کار کن لوگوں کو بنایا جاتا ہے۔ (۱)

حج:

۱: نماز ان کی پوجا پاٹ، حج ان کی یاترا، رسوم باقی۔ خود فنا..... حج کرنے جاتے ہیں تاکہ عمر بھر کے گناہوں کا کفارہ ادا کر آئیں اور آتے وقت زمزم کا پانی ٹین کی ڈبیوں میں بند کر کے لیتے آئیں تاکہ اسے مردوں کے کفن پر چھڑکا جائے۔ نتیجہ اس کا وہ سکرانہ موت کی ہچکیاں جن میں پوری کی پوری امت آج گرفتار ہے۔ (۲)

۲: اول تو حج ہی اپنے مقصد کو چھوڑ کر محض ”یاترا“ بن کر رہ گیا ہے۔ حاجی وہاں جاتے ہیں تاکہ اپنے تمام سابقہ گناہ آب زمزم سے دھو کر اس طرح واپس آجائیں جس طرح بچہ اپنی ماں کے پیٹ سے پیدا ہوا ہو۔ (۳)

۳: حج عالم اسلامی کا وہ عالمگیر اجتماع ہے جو اس امت کے مرکز محسوس (کعبہ) میں اس غرض کے لئے منعقد ہوتا ہے کہ ملت کے تمام اجتماعی امور کا حل قرآنی دلائل و حجت کی رو سے تلاش کیا جائے اور اس طرح یہ امت اپنے فائدے کی باتوں کو اپنی آنکھوں کے سامنے دیکھ لے۔ (۴)

قربانی:

۱: حج عالم اسلامی کی بین الملیٰ کانفرنس کا نام ہے۔ اس کانفرنس میں شرکت کرنے والوں

(۱) قرآنی فیصلے۔ بعنوان صدقہ خیرات۔ ص ۵۱، ۵۲۔

(۲) معارف القرآن ج ۴ ص ۳۹۲۔

(۳) قرآنی فیصلے۔ بعنوان ”قربانی“ ص ۶۳۔

(۴) لغات القرآن۔ حرف ”ح“۔ ج، ج، ج۔ ج ۲ ص ۴۷۴۔

کے خوردونوش کے لئے جانور ذبح کرنے کا ذکر قرآن میں آیا ہے، بس یہ تھی قربانی کی حقیقت جو آج کیا سے کیا بن کر رہ گئی ہے۔ (۱)

۲: قرآن کریم میں جانور ذبح کرنے کا ذکر حج کے ضمن میں آیا ہے۔ عرفات کے میدان میں جب یہ تمام نمائندگان ملت ایک لائحہ عمل طے کر لیں گے تو اس کے بعد منی کے مقام پر دو تین دن تک ان کا اجتماع رہے گا۔ جہاں یہ باہمی بحث و تمحیص سے اس پروگرام کی تفصیلات طے کریں گے۔ ان مذاکرات کے ساتھ باہمی ضیافتیں بھی ہوں گی، آج صبح پاکستان والوں کے ہاں، شام کو اہل افغانستان کے ہاں، اگلی صبح اہل شام کی طرف، وفس علی ذالک۔ ان دعوتوں میں مقامی لوگ بھی شامل کر لئے جائیں گے۔ امیر بھی، غریب بھی، اس مقصد کے لئے جو جانور ذبح کئے جائیں گے، قربانی کے جانور کہلا جائیں گے۔ (۲)

۳: مقام حج کے علاوہ کسی دوسری جگہ (یعنی اپنے اپنے شہروں میں) قربانی کے لئے کوئی حکم نہیں، اس لئے یہ ساری دنیا میں اپنے اپنے طور پر قربانیاں ایک رسم ہے۔ ذرا حساب لگائیے کہ اسی رسم کو پورا کرنے میں اس غریب قوم کا کس قدر روپے ہر سال ضائع ہو جاتا ہے۔ اگر آپ ایک کراچی شہر کو لے لیں تو اس آٹھ دس لاکھ کی آبادی میں سے اگر پچاس ہزار نے بھی قربانی دی ہو اور ایک جانور کی قیمت تیس روپے بھی سمجھ لی جائے تو پندرہ لاکھ روپیہ ایک دن میں صرف ایک شہر سے ضائع ہو گیا۔ اب اس حساب کو پورے پاکستان پر پھیلائیے اور اس سے آگے ساری دنیا کے مسلمانوں پر اور پھر سوچئے کہ ہم کدھر جا رہے ہیں۔ لیکن اگر ہمیں سوچنا آجائے تو پھر ہماری یربادی کیوں ہو؟ (۳)

۴: مذہبی رسومات کی ان دیمک خوردہ لکڑیوں کو قائم رکھنے کے لئے طرح طرح کے سہارے دئے جاتے ہیں کہیں قربانی کو سنت ابراہیمی قرار دیا جاتا ہے، کہیں اسے صاحب نصاب پر واجب ٹھہرایا جاتا ہے، کہیں اسے تقرب الہی کا ذریعہ بتایا جاتا ہے، کہیں دوزخ سے محفوظ گزر جانے کی سواری

(۱) رسالہ قربانی از پرویز ص ۳۔

(۲) قرآنی فیصلے۔ بعنوان ”قربانی“۔ ص ۵۵۔

(۳) حوالہ سابقہ۔

بنا کر دکھایا جاتا ہے۔ (۱)

۵: قربانی تو وہاں کھانے پینے کا سامان مہیا کرنے کا ذریعہ تھی۔ اب جس طرح وہاں جانور ذبح کر کے دبائے جاتے ہیں نہ ہی وہ مقصود خداوندی ہے اور نہ ہی ان کی ہم آہنگی میں ہر جگہ جانوروں کا ذبح کرنا بغیر کسی مقصد و غایت کو اپنے ساتھ لئے ہوئے، وہاں بھی سب کچھ ضائع کر دیا جاتا ہے اور یہاں بھی وذلک خسران المبین۔ (۲)

تلاوت قرآن کریم:

یہ عقیدہ کہ بلا سمجھے قرآن کے الفاظ دہرانے سے ”ثواب“ ہوتا ہے یکسر غیر قرآنی عقیدہ ہے، یہ عقیدہ درحقیقت عہد سحر کی یادگار ہے (۳)

ایصال ثواب:

اس سے آپ نے دیکھ لیا ہوگا کہ ”ایصال ثواب“ کا عقیدہ کس طرح ”مکافات عمل“ کے اس عقیدہ کے خلاف ہے جو اسلام کا بنیادی قانون ہے، خدا جانے اس قوم نے کہاں کہاں سے ان عقائد کو پھر سے لے لیا جنہیں مٹانے کے لئے قرآن آیا تھا۔ اور اس صورت میں جبکہ خود قرآن اپنی اصل شکل میں ان کے پاس موجود ہے، اس سے بڑا تغیر بھی آسمان کی آنکھ نے کم ہی دیکھا ہوگا۔ (۴)

دین کے ہر گوشہ میں تحریف ہو چکی ہے:

وہ دین جو محمد رسول اللہ ﷺ نے دنیا تک پہنچایا تھا اس کا کونسا گوشہ اور کونسا شعبہ ہے جس میں تحریف نہیں ہو چکی۔ (۵)

(۱) قرآنی فیصلے۔ بعنوان قربانی ص ۶۴

(۲) حوالہ بالا ص ۶۵

(۳) قرآنی فیصلے۔ بعنوان تلاوت قرآن پاک ص ۱۰۴

(۴) قرآنی فیصلے۔ بعنوان ایصال ثواب ص ۹۸

(۵) قرآنی فیصلے۔ بعنوان قربانی ص ۶۶

برہموسماجی مسلمان:

یہ ہر رنگ کی ”خدا پرستی“ میں ”نیک عملی“ کی راہیں بتانے والے ”برہموسماجی مسلمان“ کیا جانیں کہ قرآن کی رو سے ”خدا پرستی“ کسے کہتے ہیں اور ”نیک عملی“ کیا ہوتی ہے۔ (۱)

قرآن کی رو سے سارے مسلمان کافر ہو گئے:

اسی حقیقت کو قرآن نے سورہ آل عمران میں زیادہ وضاحت سے بیان کیا ہے، اس میں پہلے یہ بتایا گیا ہے کہ اسلام کی راہ کو کسی ہے اور اسے حضرات انبیاء کرام نے کس طرح اختیار کیا۔ اس کے بعد اس حقیقت کا اعلان ہے کہ فوز و فلاح اور سعادت و برکات کی یہی ایک راہ ہے۔

ومن یتغ غیر الاسلام دینا فلن یقبل منه وهو فی الآخرة من

الخاصرین، (۸۵/۳)

جو قوم اس راہ کو چھوڑ کر دوسری راہ اختیار کر لے گی تو اس کی یہ راہ قابل قبول

نہیں ہوگی۔ اس کا نتیجہ یہ ہوگا کہ وہ آخر الامر تباہ و برباد ہو جائے گی۔

اس کے بعد مسلمانوں کی تاریخ سامنے لائی گئی ہے۔ جس میں کہا گیا ہے کہ کیف یرہدی اللہ قوماً کفروا بعد ایمانہم، بھلا سوچو کہ خدا اس قوم پر زندگی کی راہیں کس طرح کشادہ کر دے گا جس نے ایمان کے بعد کفر کی روش اختیار کر لی ہو و شہدوا ان الرسول حق و جاء ہم البینت حالانکہ ان کی طرف خدا کا واضح ضابطہ حیات آچکا تھا اور وہ اپنی آنکھوں سے مشاہدہ کر چکے تھے کہ ان کے رسول نے اس ضابطہ حیات پر عمل پیرا ہو کر کس طرح تعمیری نتائج پیدا کر دکھائے تھے۔ یہ سب کچھ اپنی آنکھوں سے دیکھ لینے کے بعد اس قوم نے کفر کی راہ اختیار کر لی، واللہ لایہدی القوم الظلمین، سو ایسی ظالم قوم کو خدا کس طرح سعادتوں کی راہ دکھائے! اولنک جزاء ہم ان علیہم لعنة الله والملئكة والناس اجمعین، ان کی اس روش کا فطری نتیجہ یہ ہوا کہ یہ قوم ان تمام آسودگیوں سے محروم ہو گئی جو نظام خداوندی سے وابستگی سے حاصل ہوئی تھی اور ان تمام آسائشوں سے بھی محروم ہو گئی جو فطرت کی قوتوں کو مسخر کرنے سے ملنی تھیں۔ حتیٰ کہ ان کی

(۱) سلیم کے نام اٹھارواں خط۔ خدا کا تصور۔ ج ۲ ص ۱۵۔

ذلت و پستی کی وجہ سے دوسری قومیں انہیں اپنے پاس نہیں آنے دیتیں اور دور دور رکھتی ہیں، لایـخفف عنهم العذاب ولا هم ينظرون، اس بناء پر کہ انہوں نے اپنا نام مسلمان رکھ چھوڑا ہے ان کی اس تباہی میں کسی طرح کمی واقع نہیں ہو سکتی، نہ ہی انہیں اس سے زیادہ مہلت مل سکتی تھی جتنی مہلت خدا کے قانونِ امہال و تدریج کی رو سے ملا کرتی ہے۔

دیکھو سلیم! قرآن نے واضح الفاظ میں بتا دیا ہے کہ اس امت کو جو سرفرازیوں شروع میں نصیب ہوئی تھیں وہ ان بینات (قرآن کے واضح قوانین) پر چلنے کا نتیجہ تھیں جو انہیں خدا کی طرف سے ملے تھے۔ پھر جب انہوں نے اس قرآن کو چھوڑ دیا تو یہ ان تمام برکات سے محروم ہو گئے۔ (۱)

پرویزی شریعت میں صرف چار چیزیں حرام ہیں:

(محمد صبیح ایڈوکیٹ نے، دارالاشاعت قرآن ٹھہرے ۹۶ صفحات کا ایک رسالہ شائع کیا تھا جس کا نام ہے ”حلال و حرام کی تحقیق“ ماہنامہ ”طلوع اسلام“ بابت مئی ۱۹۵۳ء میں اس رسالہ پر تبصرہ کرتے ہوئے جو داد تحقیق دی گئی وہ درج ذیل ہے۔)

”سید محمد صبیح صاحب نے اس رسالہ میں بتایا ہے کہ قرآن کی رو سے صرف مردار، بہتا خون، لحم خنزیر اور غیر اللہ کے نام کی طرف منسوب چیزیں حرام ہیں۔ ان کے علاوہ اور کچھ حرام نہیں۔“ یہ قرآن کا واضح فیصلہ ہے جس میں کسی شک و شبہ کی گنجائش نہیں۔ ہمارے مروجہ اسلام میں حرام و حلال کی جو طولانی فہرستیں ہیں وہ سب انسانوں کی خود ساختہ ہیں اور کسی انسان کو حق نہیں کہ کسی شے کو حرام قرار دے دے۔ یہ حق صرف اللہ کو حاصل ہے۔ (۲)

کتبہ: ولی حسن ٹونگی

بینات - جمادی الثانیہ ۱۳۸۲ھ

(۱) سلیم کے نام سنٹی سواں خط - قوموں کے عروج و زوال کا ابدی قانون - ج ۳ ص ۱۹۷ تا ۱۹۹۔

(۲) طلوع اسلام - مئی ۱۹۵۲ء - ص ۶۹۔

کافر مرتد اور زندیق کا فرق

سوال: کافر، مرتد اور زندیق میں کیا فرق ہے؟ وضاحت فرمادیں۔

جواب: کافر اور مرتد کے درمیان فرق یہ ہے کہ کافر تو وہ ہے جو شروع ہی سے اسلام کو قبول نہ کرے اور مرتد وہ ہے جو دین میں داخل ہونے کے بعد کفر کی طرف لوٹ جائے۔ دین اسلام کو قبول کرنے کا مطلب یہ ہے کہ آدمی اسلام کی ان تمام باتوں کو تسلیم کرے، جن کا ثبوت قطعی تو اتر کے ساتھ ہوا ہے اور جن کو ضروریات دین کہا جاتا ہے۔ ان میں سے کسی ایک کا انکار پورے دین کے نہ ماننے کے ہم معنی ہے مثلاً قرآن کریم کو ماننے کا مطلب یہ ہے کہ اول سے آخر تک پورے قرآن مجید کو اللہ تعالیٰ کا کلام مانے اور نہ ماننے کے لئے یہ ضروری نہیں کہ پورے قرآن کا انکار کیا جائے، بلکہ نعوذ باللہ ایک آیت کا انکار بھی پورے قرآن کا انکار ہے۔

الغرض تمام ضروریات دین کا ماننے والا مسلمان ہے اور ان میں سے کسی ایک کا منکر کافر ہے۔ اور جو ماننے کے بعد منکر ہو جائے وہ مرتد ہے۔

۲: جو لوگ پہلے مسلمان تھے، پھر کسی جھوٹے مدعی نبوت کو ماننے لگے، وہ تو کھلے مرتد ہیں اور جو لوگ دعویٰ اسلام کے باوجود کسی جھوٹے مدعی نبوت کو مانتے ہیں، وہ زندیق ہیں کیونکہ جو لوگ اپنے مذہب کو اسلام کے نام سے پیش کرتے ہوں، وہ کافر بھی ہیں اور زندیق بھی۔

۳: مرتد کی سزا قتل ہے یعنی حکومت اس کو تین دن کی مہلت دے گی اور اس کے شبہات دور کرنے کی کوشش کرے گی۔ اگر وہ دوبارہ اسلام لے آئے تو ٹھیک، ورنہ بغاوت کے جرم میں اسے قتل کیا جائے گا اور اگر مرتد عورت ہو تو امام مالک، امام شافعی اور امام احمد بن حنبل رحمہم اللہ کے نزدیک اس کا حکم بھی یہی ہے کہ اگر تین دن کی مہلت میں اسلام نہ لائے تو سزائے موت کی مستحق ہوگی البتہ امام ابوحنیفہ رحمہ اللہ

کے نزدیک اس کی سزا جس دوام ہے یہاں تک کہ وہ اسلام لے آئے یا قید میں مر جائے۔
 زندیق جو اپنے عقائد کفریہ کو اسلام کے نام سے پیش کرتا ہو، اس کے بارے میں تمام اہل علم متفق ہیں کہ اس کا حکم مرتد کا ہے اور وہ واجب القتل ہے۔ البتہ اس میں اختلاف ہے کہ اگر وہ توبہ کرنا چاہے تو اس کی توبہ قبول کی جائے گی یا نہیں۔

امام مالک رحمہ اللہ فرماتے ہیں کہ اس کی توبہ قبول نہیں، امام احمد اور امام ابو حنیفہ رحمہما اللہ سے بھی ایک روایت یہی منقول ہے، امام شافعی رحمہ اللہ کے نزدیک اگر وہ توبہ کر لے تو اس کی توبہ قبول کی جائے گی اور سزائے قتل ساقط ہو جائے گی، حنفیہ کا صحیح مسلک یہ ہے کہ اگر وہ از خود توبہ کر لے تو اس کی توبہ صحیح ہے اور سزا معاف ہو جائے گی اور اگر گرفتار کئے جانے کے بعد توبہ کرے تو اس کی توبہ ناقابل اعتبار ہے اس کے قتل کا حکم کیا جائے گا۔ (۱)

خلاصہ یہ کہ زندیق واجب القتل ہونے میں تو مرتد کی طرح ہے، البتہ مرتد کی توبہ قبول کی جاتی ہے جبکہ زندیق کی توبہ بعض اہل علم کے نزدیک قبول نہیں، بعض کے نزدیک قبول ہے۔ واللہ اعلم

کتبہ: محمد یوسف لدھیانوی

بینات - رجب ۱۴۰۸ھ

(۱) رد المحتار - کتاب الجہاد - مطلب الزندیق إذا أخذ قبل التوبة يقتل - ۱۹۹/۴

شعائر اسلام کا استخفاف کرنے والے کا حکم^(۱)

کیا فرماتے ہیں علماء کرام اس مسئلے کے بارے میں کہ ”محمد یونس شیخ“ نامی ایک آدمی نے ”شیطان مولوی“ نام سے ایک کتاب لکھی ہے، جس میں مصنف نے شعائر اسلام کے خلاف انتہائی توہین آمیز لب و لہجہ استعمال کیا ہے، چنانچہ مصنف لکھتا ہے کہ:

”جن مولویوں کا یہ عقیدہ ہے کہ زنا کرنے والوں کو اللہ نے اور محمد رسول اللہ ﷺ

نے قتل کرنے کا حکم دیا ہے، وہ سب کے سب مولوی کافر ہیں۔“ (ص: ۱۴ شیطان مولوی)

اسی طرح لکھتا ہے کہ:

”امام بخاری نے اپنی کتاب کے ذریعے سے ۱۱ سو سال سے لاکھوں لوگوں کو

قتل کروایا ہے اور مولوی بھی امام بخاری کی کتاب کی گندگی چاٹ رہے ہیں۔“ (ص: ۱۹)

کتب حدیث کے خلاف ہرزہ سرائی کرتے ہوئے مزید لکھتا ہے کہ:

”یہودی مولوی دین اسلام کے نام پر جن حدیثوں کی کتابیں لکھ کر

مر گئے ان کتابوں میں کفر و شرک ذلالت اور غلاظت سے بھری ہوئی ہیں، یہودی

مولوی اسلام کے نام پر جتنی حدیثوں کی کتابیں لکھ کر مر گئے ہیں ان کتابوں کی

تفسیر اور تبصرہ تورات اور انجیل کے مطابق ہے، جن مولویوں نے دین و اسلام

کے نام پر کتابیں لکھیں، ان کی ذمہ داری تھی کہ حدیثوں کی کتابیں قرآن کے

مطابق ہونی چاہئے تھیں، حدیثوں کی کتابوں میں جن جھوٹے قصوں اور کہانیوں کو

نبی ﷺ کا فرمان اور نبی کی سنت کہا جا رہا ہے ان مولویوں کے پاس کیا ثبوت ہے

(۱) مذکورہ بالافتویٰ بینات میں ”یونس شیخ محمد وزندیق“ کے عنوان سے شائع ہوا تھا۔

کہ یہ نبی ﷺ کا فرمان ہے اور یہ نبی ﷺ کی سنت ہے؟“ (ص: ۲۴)
امام بخاریؒ کے بارے میں مزید لکھتا ہے کہ:

”محمد رسول اللہ کی زندگی میں مدینہ میں اسلام کو نقصان پہنچانے کیلئے منافقوں نے ایک مسجد بنائی تھی، امام بخاری اسی نسل سے پیدا ہوا ہے اور اسی نسل کے لوگ بعد میں مولوی بنتے رہے جس کی نسل ابھی تک باقی ہے اور ان میں بھی قرآن کو چھوڑ کر یہ نبی ﷺ کی حدیثوں کے نام پر لوگوں کو کفر و شرک کی تعلیم دیئے جا رہے ہیں۔“ (ص: ۲۷)

”امام بخاریؒ نے اپنی کتاب میں لکھا ہے: کہ نبی ﷺ تورات کے مطابق لوگوں کے فیصلے کرتے تھے، امام بخاریؒ یہودی تھا، اس لئے تورات کا نام لکھا ہے۔“ (ص: ۲۸)
پھر اس نے عنوان قائم کیا ہے ”امام بخاریؒ یہودی تھا۔“ (ص: ۴۸)
اسی طرح اس نے عنوان قائم کیا ہے ”ابو جہل مولوی امام مالک“ (ص: ۱۰۶)

ایسے ہی مصنف نے لکھا ہے کہ:

”مگر سعودی عرب کے بادشاہ امریکا کے جاسوس ہیں، حج اور عمرہ کی کمائی

کھانے کیلئے مسلمان بنے ہوئے ہیں، اندر سے وہ لوگ یہودی ہیں۔“ (ص: ۱۱۱)

مذکورہ بالا عبارات سے مصنف کے طرزِ تحریر کا ہلکا سا منظر سامنے آ گیا ہوگا، جبکہ اصل کتاب جا بجا

گالیوں سے اٹی پڑی ہے۔ مصنف نے جاہلہ جامد ثین اور علما کو جہنمی اور دوزخی لکھا ہے۔

کتاب ہمراہ ہے، ملاحظہ فرما کر جواب عنایت فرمائیں کہ مذکورہ کتاب کے مندرجات کا اعتقاد رکھنے

والے کی اسلامی نقطہ نظر سے کیا حیثیت ہے؟ اور ایسے آدمی کے بارے میں حاکمِ وقت کیلئے کیا حکم ہے؟

فقط والسلام مع الاکرام

محمد یونس خان، اسٹنٹ سب انسپکٹر انوشی گیشن۔ کھارادر کراچی

اجواب بسمہ تعالیٰ

صورتِ مسئلہ میں ”شیطان مولوی“ نامی کتاب پڑھنے سے یہ بات واضح ہوتی ہے کہ مصنف

احادیث نبویہ سے بیزار اور متواتر اسلامی عقیدوں کا منکر ہے جیسا کہ اس نے محدثین اور علما کرام کو ہر جگہ کافر اور جہنمی قرار دیا ہے۔ مصنف کی تمام باتوں کی بنیاد انکار حدیث بلکہ انکار دین پر ہے اس نے یہ کبہ کر سب کتب احادیث کو رد کر دیا ہے کہ:

الف: سب سے بڑے مجرم وہ مولوی لوگ ہیں جن لوگوں نے حدیثوں کی بڑی بڑی کتابیں لکھیں اور مر گئے جن مولویوں نے حدیثوں کی بڑی بڑی کتابیں لکھیں ان کی ذمہ داری تھی کہ وہ قرآن کے مطابق حدیثوں کو اپنی کتابوں میں جمع کرتے مگر ان مولویوں نے قرآن نہیں پڑھا ہوگا جس کی وجہ سے ان کتابوں میں کفر اور شرک کے سوا کچھ اور نہیں ہے۔“ (ص: ۶۲)

ب: ”یہودی مولوی دین و اسلام کے نام پر جن حدیثوں کی کتابیں لکھ کر مر گئے ان کتابوں میں کفر و شرک، ذلالت اور غلاظت بھری ہوئی ہیں۔“ (ص: ۲۳)

ج: ”ایک یہودی کو امام بنا کر پیش کیا اور اس یہودی امام نے اسلام کے نام پر کتاب لکھی کتاب کا نام بخاری شریف ہے اس کتاب میں کفر و شرک بھر دیا گیا ہے۔“ (ص: ۱۱۳)

ان حوالہ جات سے یہ بات واضح ہو گئی کہ مصنف جدت پسندی کی راہ پر چلتے ہوئے احادیث نبویہ ہی نہیں بلکہ پورے دین کا انکار کر گیا ہے حالانکہ اللہ تعالیٰ کا ارشاد ہے

”و اذکرون ما یتلی فی بیوتکن من آیت اللہ والحکمة“ (الاحزاب: ۳۴)

ترجمہ: ”اور یاد کرو جو پڑھی جاتی ہیں تمہارے گھروں میں اللہ کی باتیں اور حکمت۔“

جبکہ امام شافعی کتاب ”الرسالہ“ میں لکھتے ہیں:

”فلم یجز واللہ اعلم ان یقال ان الحکمة ههنا الا سنة رسول

اللہ ﷺ وحتم علی الناس اتباع امره“۔ (۱)

جب مصنف نے متواتر احادیث نبویہ کو رد کر دیا تو وہ متواترات بلکہ قرآن کریم کا منکر ہو گیا۔

(۱) کتاب الرسالة للإمام محمد بن ادریس الشافعی - باب بیان ما فرض من کتابہ من اتباع سنة

چنانچہ وہ متواتر اسلامی عقیدہ حیات و نزول مسیح کا انکار کرتے ہوئے لکھتا ہے:

”مولوی لوگ اپنی ناکامی کو چھپانے کیلئے اکثر جھوٹ اور فریب سے کام لیتے ہیں، کہتے ہیں کہ اللہ کے رسول عیسیٰ علیہ السلام دوبارہ زمین پر آئیں گے، اس کے بعد سب ٹھیک ہو جائے گا۔ منافق مولوی جھوٹے ہیں، قرآن میں کسی آیت میں نہیں آیا کہ عیسیٰ علیہ السلام کو اللہ نے آسمان پر زندہ اٹھالیا ہے اور قیامت سے پہلے دوبارہ زمین پر آئیں گے۔۔۔ مولویوں کو یہ بات اچھی طرح معلوم ہونی چاہیئے اللہ کے رسول عیسیٰ لعنت دینے کیلئے قیامت سے پہلے دوبارہ نہیں آئیں گے۔“ (ص: ۹۹ تا ۱۰۰ شیطان مولوی)

حالانکہ اس کے برعکس قرآن مجید میں صراحۃً حضرت عیسیٰ علیہ السلام کے رفع الی السماء کا ذکر موجود ہے، چنانچہ ارشاد ہے:

”وَبَكْفُرْهُمْ وَقَوْلُهُمْ عَلَىٰ مَرْيَمَ بَهْتَانًا عَظِيمًا وَقَوْلُهُمْ أَنَا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا“ (النساء: ۱۵۹)

ترجمہ: ”اور ان کے کفر پر اور مریم پر بڑا بہتان باندھنے پر اور ان کے اس کہنے پر کہ ہم نے قتل کیا مسیح عیسیٰ مریم کے بیٹے کو جو رسول تھا اللہ کا۔ اور انہوں نے نہ اس کو مارا اور نہ سولی پر چڑھایا لیکن وہی صورت بن گئی ان کے آگے اور جو لوگ اس میں مختلف باتیں کرتے ہیں تو وہ لوگ اس جگہ شبہ میں پڑے ہوئے ہیں، کچھ نہیں ان کو اس کی خبر صرف اٹکل پر چل رہے ہیں اور اس کو قتل نہیں کیا بے شک، بلکہ اس کو اٹھالیا اللہ نے اپنی طرف اور اللہ ہے زبردست حکمت والا۔“

علامہ آلوسیؒ اس کی تفسیر میں لکھتے ہیں:

”وَلَا يَقْدَحُ فِي ذَلِكَ مَا أَجْمَعَتِ الْأُمَّةُ عَلَيْهِ وَاشْتَهَرَتْ فِيهِ الْأَخْبَارُ وَلَعَلَّهَا بَلَغَتْ مَبْلَغَ التَّوَاتُرِ الْمَعْنَوِيِّ وَنَطَقَ بِهِ الْكِتَابُ عَلَىٰ

قول ووجوب الايمان به واكفر منكره كالفلاسفة“۔ (۱)

معلوم ہوا کہ حیات عیسیٰ علیہ السلام اور نفع و نزول کا عقیدہ متواتر ہے اور قرآن سے ثابت ہے اور اسکا منکر کافر ہے۔

اسی طرح علامہ سیوطی لکھتے ہیں:

”واما نفی نزول عيسى عليه السلام او نفى النبوة عنه و كلاهما كفر“ (۲)

ترجمہ: ”حضرت عیسیٰ علیہ السلام کے نزول یا ان کی نبوت کا انکار کرنا دونوں کفر ہیں۔“

لہذا مصنف اپنے اس غلط عقیدے کی بنا پر کافر و مرتد ہے۔

اسی طرح مصنف نے کتاب میں ”رجم کی سزا“ کے غیر شرعی ہونے پر خوب زور لگایا ہے اور یہ باور کرانے کی کوشش کی ہے کہ یہ عقیدہ قرآن سے ثابت نہیں چنانچہ لکھتا ہے:

”بدکاری کرنے والوں کو یا زنا کرنے والوں کو قتل کرنا کفر ہے۔ (ص: ۴۰)

جن مولویوں کا یہ عقیدہ ہے کہ زنا کرنے والوں کو اللہ نے اور محمد رسول اللہ نے قتل

کرنے کا حکم دیا ہے وہ سب کے سب مولوی کافر ہیں۔“ (ص: ۱۴)

حالانکہ رجم کی سزا بھی متفقہ اور تواتر سے ثابت ہے اور جو شخص رجم کا انکار کرے وہ دائرہ اسلام

سے خارج ہے، چنانچہ خفاجی کی نسیم الریاض میں ہے:

”وكذلك وقع الاجماع على تكفير كل من دافع نص

الكتاب او خص حديثا مجمعا على نقله متطوعا به مجمعا على حمله

على ظاهره كتكفير الخوارج بابطال الرجم“۔ (۳)

(۱) تفسیر روح المعانی للعلامة الالوسی البغدادی - تفسیر قوله تعالى: ما كان محمد أبا

احد الاية - مبحث في قوله تعالى: ”وخاتم النبیین“ - ۲۲/۳۴ - ط: دار احیاء التراث العربی.

(۲) الحاوی للفتاوی - کتاب الأعلام بحکم عیسی علیہ السلام - خاتمة فی أن ما اشتهر علی

السنة الناس - ۱۵۷/۲ - ط: المكتبة الرشيدية کوئته.

(۳) الشفاء مع نسیم الریاض للخفاجی - القسم الرابع فی تصرف وجوه الأحكام - الباب الثالث -

فصل فی بان ما هو من المقالات کفر - ۵۴۵/۴ - ط: مطبعة عثمانیه مصر.

اسی طرح علامہ آلوسیؒ روح المعانی میں لکھتے ہیں:

”وقد اجمع الصحابة ومن تقدم من السلف وعلماء الامة وائمة المسلمين على ان المحصن يرحم بالحجارة حتى يموت وانكار الخوارج ذلك باطل... لان ثبوت الرجم منه عليه الصلوة والسلام متواتر المعنى... وهم كسائر المسلمين يوجبون العمل بالمتواتر معنى كالمتواتر لفظاً“ (۱)

ترجمہ: ”صحابہ کرامؓ اور کل ائمہ متقدمین اور جملہ ائمہ و علمائے اسلام کا اس پر اجماع ہے کہ شادی شدہ کے لئے سزا رجم ہے تا آنکہ اس کی زندگی کا خاتمہ ہو جائے اور خارجیوں کا اس سے انکار باطل ہے... کیونکہ رجم کا ثبوت آنحضرت ﷺ سے معنأ متواتر ہے، اور عام مسلمانوں کی طرح خوارج بھی متواتر معنوی پر عمل کرنا اسی طرح ضروری سمجھتے ہیں جس طرح کہ متواتر لفظی کو واجب العمل سمجھتے ہیں... شاہ ولی اللہ فرماتے ہیں۔

فذلك هو الزنديق واتفق جماهير المتأخرين من الحنفية والشافعية على قتل من يجرى هذا المجرى“ (۲)

... پس جو شخص ایسی تاویلیں کرے وہ زندقہ ہے اور جمہور متاخرین حنفیہ و شافعیہ اس پر متفق ہیں کہ جو اس راہ پر چلے وہ واجب القتل ہے۔

الغرض کسی شخص کا اس متفقہ مسئلہ سے منکر ہونا اس کے ملحد و زندقہ ہونے کی دلیل ہے۔

اسی طرح مصنف نے اپنی کتاب میں نبی کریم ﷺ کی شفاعت کا بھی انکار کیا ہے چنانچہ وہ لکھتا ہے:

”ان لوگوں کو جہنم میں ڈال دے جن لوگوں کا عقیدہ ہے کہ قیامت کے دن

نبی لوگوں کو بخشوائیں گے۔“ (ص: ۳۲)

حالانکہ یہ عقیدہ بھی صحیح نہیں بلکہ نبی کریم ﷺ کی قیامت کے دن شفاعت پر اجماع ہو چکا ہے۔

(۱) تفسیر روح المعانی - تفسیر قوله تعالى: الزانية والزاني... الآية - ۱۸/۷۸، ۷۹ - ط: دار احیاء

(۲) المسوی من احادیث المؤطا للإمام ولی اللہ الدہلوی (المتوفی: ۱۱۷۶ھ) - کتاب احکاء

الخلافة - باب حکم الخوارج والقدرية - ۲/۲۹۳ - ط: الطبعة السلفية بمكة.

چنانچہ ”اللوکب الازہر“ میں ہے:

”اعلم ہذاک اللہ ان اجماع اہل الحق معقود علی شفاعۃ

رسول اللہ ﷺ و جاء ت الآثار مثبتة لشفاعة المشفع“ (ص: ۱۲۹)

ایسے ہی مصنف نے اپنی کتاب میں نعوذ باللہ! امام مالکؒ کو ابو جہل مولوی کہا ہے۔ (ص: ۱۰۶)

جبکہ امام بخاریؒ کو معاذ اللہ! یہودی لکھا ہے۔ (ص: ۲۸)

اسی طرح ایسے دیگر علماء کو جو ”رجم“ کے قائل ہیں، انہیں بھی یہودی اور جہنمی لکھا ہے۔ چنانچہ وہ

لکھتا ہے کہ:

”امام بخاریؒ یہودی تھا“..... افسوس اس بات کا ہے کہ مولوی بھی یہودی بن گئے۔“ (ص: ۲۸)

مصنف کی کتاب پڑھنے سے معلوم ہوتا ہے کہ اسے علماء سے ”رجم“ کے مسئلے پر ہی اختلاف نہیں

ہی ہے، بلکہ اسے پورے دین سے ہی اختلاف ہے، اسی وجہ سے وہ انہیں کافر و یہودی کہتا ہے، جبکہ قرآن

وسنت اور فقہ و فتاویٰ، اجماع امت اور تصریحات اکابر علماء امت کی رو سے دائرہ اسلام سے خارج ہے۔

چنانچہ بحر الرائق میں ہے:

”ومن ابغض عالما من غیر سبب ظاہر خیف علیہ الکفر ولو صغر

الفضیہ او العلوی قاصدا الاستخفاف بالدين کفر لا ان لم يقصده“ (۱)

”المتانة فی مرمة الخزانة“ میں ہے:

”من انکر المتواتر فقد کفر“ (۲)

(جس نے متواتر کا انکار کیا وہ کافر ہو گیا)

”والفتویٰ فی جنس هذه المقالات ان کان اراد الشتم ولا یعقده کافرا

(۱) البحر الرائق - کتاب السیر - باب احکام المرتدین - ۵/۱۲۳ - ط: ایچ ایم سعید

(۲) المتانة فی مرمة الخزانة للعلامة المنخوم محمد جعفر البوبکانی - کتاب الحدود - باب فی

الارتداد - الفاظ الکفر - من انکر المتواتر فقد کفر - ص ۵۹۶ - ط: لجنة احیاء الادب السندی .

لایکفر وان کان یعتقدہ کافراً فخطبہ بناء علی اعتقاده انه کافر یکفر۔“ (۱)
اسی طرح طلاق کے بارے میں بھی مصنف نے پوری امت سے ہٹ کر عجیب و غریب اور ملحدانہ
عقیدے کا اظہار کیا ہے، چنانچہ وہ لکھتا ہے:

”اللہ نے قانون بنایا ہے کہ کسی عورت کی ۳ مہینے سے پہلے طلاق نہیں ہوگی،
مولوی لوگ اگر روزانہ اپنی بیوی کے پاس بیٹھ کر طلاق کی تسبیح بھی پڑھتے رہیں اس
سے طلاق نہیں ہوگی۔ طلاق کا لفظ ایک بار بولیں یا دس بار بولیں یا لفظ طلاق کی تسبیح
پڑھتے رہیں، ۳ ماہ سے پہلے طلاق نہیں ہوگی۔ (ص: ۷۶)
حیض کے حساب سے ۳ مہینے ختم ہو گئے تو میاں اور بیوی کے درمیان رشتہ ختم ہو جائے
گا، اگر ایک مہینہ شروع ہوا ہے اور شوہر اور بیوی کے درمیان دوستی ہو گئی تو طلاق نہیں
ہوگی۔“ (ص: ۸۰)

یہ عجیب و غریب نظریہ تمام امت سے ہٹ کر گھڑا گیا۔ مزید یہ کہ جمہور امت کو ان کے شرعی
نظریے کی بنا پر کافر قرار دیتا ہے، جیسا کہ اس نے لکھا ہے:

”وہ سب کے سب مولوی کافر ہیں جن مولویوں کا عقیدہ ہے کہ ایک ہی
وقت میں طلاق کے تین لفظ بولنے سے خاوند اور بیوی کے درمیان رشتہ ختم
ہو جاتا ہے۔“ (ص: ۷۳)

حالانکہ حافظ ابن حجرؒ لکھتے ہیں کہ یہ جمہور کا مسلک ہے، چنانچہ وہ لکھتے ہیں:

”فالمراجع فی الموضوعین تحریم المتعة وإيقاع الثلاث
للإجماع الذی انعقد فی عهد عمر علی ذلک ... والجمہور علی
عدم الاعتبار من احدث الاختلاف بعد الاتفاق۔“ (۲)

(۱) المرجع السابق - من أبغض عالماً أو فقیهاً من غیر سبب ظاہر - ص ۲۰۳.

(۲) فتح الباری شرح صحیح البخاری - کتاب الطلاق - باب من أجاز الطلاق الثلاث - ۳۶۵/۹ -

جبکہ علمائے یہ صراحت فرمائی ہے کہ امت کو گمراہ کہنے والا کافر ہے، جیسا کہ نسیم الریاض میں ہے:

و کذلک یقطع بتکفیر کل من قال قولا یتوصل به الی تضلیل الامة. (۱)

بہر حال گذشتہ تفصیلی بحث سے یہ بات واضح ہوگئی کہ عقیدہ حیات و رفع و نزول عیسیٰ

علیہ السلام کا منکر کافر ہے اسی طرح ”رجم“ کی سزا کا منکر بھی دائرہ اسلام سے خارج ہے ایسے ہی احادیث متواترہ کا انکار اور محدثین کرام اور علمائے گستاخی و توہین کی وجہ سے ”شیطان مولوی“ کے مصنف شیطان کا ایمان سلامت نہیں رہا لہذا یہ شخص مرتد و ملحد اور زندیق ہے، اور مرتد کی سزا یہ ہے کہ اسے قید کر لیا جائے، اسے دوبارہ اسلام قبول کرنیکی دعوت دی جائے اور جن کفریہ عقائد کو اس نے علی الاعلان اختیار کیا ہے ان سے توبہ کروائی جائے، اگر وہ اسلام قبول نہ کرے اور مہلت طلب کرے تو حاکم اسے تین دن تک کی مہلت دے اگر اس دوران وہ مسلمان ہو جائے اور عقائد کفریہ سے توبہ کر لے تو فہما، ورنہ اسے قتل کر دیا جائے، اگر اسلام بھی قبول نہ کرے اور مہلت بھی نہ مانگے تو اسی وقت اسے قتل کر دیا جائے۔

جیسا کہ تنویر الابصار میں ہے:

”ومن ارتد عرض علیہ الاسلام استحبابا وتکشف شبہتہ ویحبس

ثلاثة ايام ان استمهل فان اسلم والا قتل“ (۲)

ترجمہ: ”اور جو شخص مرتد ہو گیا اس پر استحباباً اسلام پیش کیا جائے، اور اس

کے شبہات کو دور کیا جائے اور اگر مہلت مانگے تو تین دن قید میں رکھ کر اس کو مہلت

دی جائے، اگر تو مسلمان ہو گیا تو فہما ورنہ اسے قتل کر دیا جائے۔“

کتبہ
عبد المنعم

الجواب صحیح
محمد شفیق عارف

الجواب صحیح
محمد عبد المجید دین پوری

بینات - جمادی الاولیٰ ۱۴۲۶ھ

(۱) الشفاء مع نسیم الریاض للخفاجی - القسم الرابع فی تصرف وجوه الأحکام - الباب الثالث -

فصل فی بان ما هو من المقالات کفر - ۵۴۵/۲ - ط: مطبعة عثمانیه مصر.

(۲) تنویر الابصار - کتاب الحدود - ۲۲۵/۲.

سنت کا مذاق اڑانا کفر ہے

سوال: ایک سوال کے جواب میں آپ نے لکھا ہے کہ ”آنحضرت ﷺ کی کسی سنت کا مذاق اڑانا یا اس کے بارے میں کوئی ناشائستہ بات کہنا کفر و ارتداد ہے اللہ تعالیٰ ہر مسلمان کو اس سے بچائے ایسے شخص کو فوراً توبہ کرنی چاہیئے اور اپنے ایمان اور نکاح کی تجدید کرنی چاہیئے، اگر توبہ نہ کرے تو مسلمانوں کو اس سے قطع تعلق کر لینا چاہیئے۔“

آپ سے گزارش ہے کہ اس سلسلہ میں کتب معتبرہ مثلاً فتاویٰ عالمگیری یا فتاویٰ شامی اور دیگر کتب کے حوالہ جات مع عبارت تحریر فرمادیں جس سے واضح ہوتا ہو کہ ایسے شخص کو اپنے نکاح اور ایمان کی تجدید کرنی چاہیئے۔

الجواب باسمہ تعالیٰ

۱: فتاویٰ بزاز یہ بر حاشیہ فتاویٰ ہندیہ میں ہے:

”والحاصل انه اذا استخف بسنة او حديث من احاديثه عليه السلام

كفر وتحت هذا الاصل فروع كثيرة ذكرناها في الفتاوى“ (۱)

۲: فتاویٰ عالمگیری میں ہے:

”من لم يقر ببعض الانبياء عليهم الصلوة والسلام ولم يرض

بسنة من سنن المرسلين فقد كفر“ (۲)

۳: نیز فتاویٰ عالمگیری میں ہے:

اذا قال ”چه عز رکی ست دهقان را که طعام خوردند و دست نشویند“ قال ان

(۱) الفتاویٰ الہندیہ - کتاب السیر - الباب التاسع فی احکام المرتدین - ۳۲۸/۶

(۲) الفتاویٰ الہندیہ - ۲۶۳/۲

کان تھا وناً بالسنة یکفر (۱)

۴: درمختار (مع حاشیہ شامی) میں ہے:

”من هزل بلفظ کفر ارتد وان لم يعتقد ه للاستخفاف، فهو

ککفر العناد“ (۲)

علامہ شامی رحمہ اللہ نے اس کے تحت طویل کلام فرمایا ہے۔

البحر الرائق میں ہے:

”وباستخفافه بسنة من السنن“ (۳)

اس قسم کی عبارتیں حضرات فقہاء کی بے شمار ہیں جن میں تصریح کی گئی ہے کہ کسی سنت کا مذاق اڑانا

کفر و ارتداد ہے بلکہ یہ مسئلہ خود قرآن کریم میں مصرح ہے:

قل ابالله وآياته ورسوله كنتم تستهزون لاتعتذروا قد كفرتم

(التوبة: ۶۵، ۶۶)

بعد ایمانکم

والله اعلم

کتبہ: محمد یوسف لدھیانوی

بینات - ربیع الثانی ۱۴۰۸ھ

(۱) الفتاویٰ الہندیہ - ۲/۲۶۵۔

(۲) الدر المختار مع رد المحتار - کتاب الجہاد - باب المرتد - ۳/۲۲۲۔

(۳) البحر الرائق - باب احکام المرتدین - کتاب السیر - ۵/۱۲۱۔

سنت کا استخفاف

سوال: ایک شخص نے سنت کے مطابق اپنی لہیں تراش لیں، اس کی بیوی نے دیکھ کر کہا یہ کیا جھروسوں والی (منخوسوں) شکل بنالی ہے اور دوسرے موقع پر کہا کہ کیا یہ آدمیوں والی شکل ہے؟

اس شخص کو کسی نے بتایا کہ یہ کلمہ کفر ہے اور اس سے نکاح ٹوٹ جاتا ہے لہذا اس کو شبہ ہو گیا ہے کہ اس کا نکاح باقی ہے یا نہیں۔ از روئے شرع شریف اس کا حکم بیان فرمایا جائے کہ اس شخص کو کیا کرنا چاہئے؟

الجواب باسمہ تعالیٰ

اس سوال میں چند امور قابل غور ہیں:

اول: لہیں تراشنا انبیاء کرام علیہم السلام کی سنت ہے۔ آنحضرت صلی اللہ علیہ وسلم نے امت کو اس کا تاکید حکم فرمایا ہے۔ مونچھیں بڑھانے کو مجوس اور مشرکین کا شعار قرار دیا ہے۔ اور جو شخص مونچھیں بڑھائے اور لہیں نہ تراشے اس کو اپنی امت سے خارج قرار دیا ہے۔ جیسا کہ مندرجہ ذیل روایات سے واضح ہے:

۱۔ ”عن عائشة رضی اللہ عنہا قالت: قال رسول اللہ صلی اللہ

علیہ وسلم: عشر من السفطرة قص الشارب واعفاء

اللحية..... الخ“ (۱) ”وفی رواية عشر من السنة..... الخ“ (۲)

(۱) صحیح مسلم - کتاب الطہارۃ - باب خصال الفطرۃ - ۱۲۹/۱

سنن أبی داؤد - کتاب الطہارۃ - باب السواک من الفطرۃ - ۸/۱

جامع الترمذی - ابواب الآداب - باب ماجاء فی تقليم الاظفار - ۱۰۴/۲

سنن النسائی - کتاب الزینۃ من السنن الفطرۃ - ۲۷۳/۲

(۲) سنن النسائی - کتاب الزینۃ من سنن الفطرۃ - ۲۷۳/۲

”قال الخطابی: فسر اکثر العلماء الفطرة في هذا الحديث

بالسنة (قلت كما في رواية النسائي المذكورة) وتاويله. ان هذه

الخصال من سنن الانبياء الذين امرنا ان نقتدى بهم“ (۱)

”وفي المرقاة: قوله عشر من الفطرة اي عشر خصال من سنة

الانبياء الذين امرنا ان نقتدى بهم فكأننا فطرنا عليها“ (۲)

”وفني مجمع بحار الانوار نقلاً عن الكرمانی ای من السنة

القديمة التي اختارها الانبياء عليهم السلام واتفقت عليها الشرائع.

فكانها امر جبلى فطروا عليه فسبحانه ما أسخف عقول قوم طولوا

الشوارب و أخفوا اللحى عكس ما عليه فطرة جميع الامم قد بدّلوا

فطرتهم، نعوذ بالله“ (۳)

ترجمہ: ”حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم

نے ارشاد فرمایا: دس چیزیں فطرت میں داخل ہیں۔ مونچھیں تراشنا اور داڑھی

بڑھانا.....“ اور ایک روایت میں ہے کہ دس چیزیں سنت میں سے ہیں سواک کرنا،

لبیں تراشنا، داڑھی بڑھانا..... الخ۔

امام خطابی رحمہ اللہ فرماتے ہیں کہ اکثر علماء نے اس حدیث میں فطرت کی

تفسیر سنت سے کی ہے (اور یہ نسائی کی روایت میں مصرح ہے) جس کے مطلب یہ

(۱) معالم السنن مع مختصر سنن أبي داود للخطابی - كتاب الطهارة - باب السواك من

الفطرة - رقم الحديث ۴۸ ط: انصار السنة المحمدية ۱۳۶۷ھ.

(۲) حاشية مشكوة - كتاب الطهارة - باب السواك - الفصل الاول - ۴۴/۱ - رقم الحاشية ۱۰ -

ط: قديمی، کراچی.

(۳) مجمع بحار الأنوار فی غرائب التنزیل ولطائف الأخبار للشيخ محمد طاهر الفتی

الکجراتی (م ۹۸۶ھ) - باب الفاء مع الطاء ۵۸/۴ - مكتبة دار الايمان مدینه.

ہے کہ یہ باتیں انبیاء کرام علیہم السلام کی سنتوں میں سے ہیں۔ جن کی اقتداء کا ہمیں حکم دیا گیا ہے۔“

”(اور حاشیہ مشکوٰۃ میں) مرقات سے نقل کیا ہے کہ دس امور فطرت میں داخل ہیں۔ اس سے مراد یہ ہے کہ یہ امور انبیاء کرام علیہم السلام کی سنت ہیں جن کی اقتداء کا ہمیں حکم دیا گیا ہے پس یہ امور گویا ہماری فطرت میں داخل ہیں۔“

”اور مجمع البحار میں کرمانی سے نقل کیا ہے کہ ان امور کے فطرت میں داخل ہونے کا یہ مطلب ہے کہ یہ امور اس قدیم سنت میں داخل ہیں جس کو انبیاء کرام علیہم السلام نے اختیار کیا اور تمام شریعتیں ان پر متفق ہیں پس گویا یہ فطری امور ہیں جو انسانوں کی فطرت میں داخل ہیں سبحان اللہ! وہ لوگ کس قدر کم عقل ہیں جو تمام امتوں کی فطرت کے برعکس مونچھیں تو بڑھاتے ہیں اور داڑھی کا صفایا کرتے ہیں ان لوگوں نے اپنی فطرت کو مسخ کر لیا ہم اس سے اللہ تعالیٰ کی پناہ مانگتے ہیں۔“

۲- ”عن ابن عباس رضی اللہ عنہما قال: کان النبی صلی اللہ علیہ وسلم یقصر اویاخذ من شاربه وکان ابراہیم خلیل الرحمن صلوات الرحمن علیہ یفعلہ“۔ (۱)

ترجمہ: ”حضرت ابن عباس رضی اللہ عنہما فرماتے ہیں کہ نبی کریم صلی اللہ علیہ وسلم لبس تراشا کرتے تھے اور حضرت ابراہیم خلیل الرحمن علی نبینا وعلیہ السلام بھی یہی کرتے تھے۔“

۳- ”عن ابن عمر رضی اللہ عنہما قال: قال رسول اللہ صلی اللہ علیہ وسلم خالفوا المشرکین او فروا اللحی واحفوا الشوارب“۔ (۲)

”حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا۔ مشرکوں کی مخالفت کرو، داڑھیاں بڑھاؤ۔ اور مونچھیں صاف کراؤ۔“

(۱) مشکوٰۃ المصابیح - کتاب اللباس - باب الترجل - الفصل الثانی - ۲/۳۸۱۔

(۲) المرجع السابق - الفصل الاول - ۲/۳۸۰۔

۴- ”عن ابی ہریرۃ رضی اللہ عنہ قال: قال رسول اللہ صلی اللہ

علیہ وسلم: جزوا الشوارب وارخوا اللحی خالفوا المجوس“ (۱)

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا، مونچھیں کٹاؤ اور داڑھیاں بڑھاؤ، مجوسیوں کی مخالفت کرو۔“

۵- ”عن زید بن ارقم رضی اللہ عنہ ان رسول اللہ صلی اللہ علیہ

وسلم قال: من لم یاخذ من شاربہ فلیس منا“ (۲)

”حضرت زید بن ارقم رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ جو شخص اپنی لبیں نہ تراشے وہ ہم میں سے نہیں۔“

دوم: آنحضرت صلی اللہ علیہ وسلم کی سنت کا مذاق اڑانا یا اس کی تحقیر کرنا کفر ہے۔

”ففی الشامیۃ نقلاً عن المسایرة: کفر الحنفیۃ بالفاظ

کثیرۃ (الی) او استقباحها کمن استقبیح من آخر جعل بعض العمامۃ تحت حلقہ او احفاء شاربہ“ (۳)

”وفی البحر: وباستخفافہ بسنۃ من السنن“ (۴)

”وفی شرح الفقہ الاکبر وفی الظہیریۃ: من قال لفقیہ اخذ شاربہ

ما اعجب قبحاً او اشد قبحاً قص الشارب ولف طرف العمامۃ تحت

الذقن یکفر لأنه استخفاف بالعلماء یعنی وهو مستلزم لاستخفاف الانبیاء

علیہم السلام لأن العلماء ورثۃ الانبیاء علیہم السلام وقص الشارب من

(۱) صحیح مسلم - کتاب الطہارۃ - باب خصال الفطرۃ - ۱/۲۹۹ .

(۲) جامع الاصول فی احادیث الرسول لابن الاثیر الجزری - ۳/۷۵ - ط: ادارۃ البحوث العلمیۃ

(۳) رد المحتار علی الدر المختار لابن عابدین - کتاب الجہاد - باب المرتد - ۴/۲۲۲ .

(۴) البحر الرائق شرح کنز الدقائق - کتاب السیر - باب احکام المرتدین - ۵/۱۲۱ .

سنن الأنبياء عليهم السلام فتقبيحه كفر بلا اختلاف بين العلماء“ (۱)
ترجمہ: ”چنانچہ فتاویٰ شامی میں ”مسایرہ“ سے نقل کیا ہے کہ حنفیہ نے بہت سے الفاظ کو کفر قرار دیا ہے، مثلاً کسی سنت کو برا کہنا جیسے کسی شخص نے عمامہ کا کچھ حصہ حلق کے نیچے کر لیا ہو۔ کوئی شخص اس کو برا سمجھے یا مونچھیں تراشنے کو برا کہے تو یہ کفر ہے۔“
”اور ”البحر الرائق“ میں ہے: اور کسی سنت کی تحقیر کرنے سے آدمی کافر ہو جاتا ہے۔“

”اور شرح ”فہم اکبر“ میں ”فتاویٰ ظہیریہ“ سے نقل کیا ہے کہ کسی فقیہ نے نہیں تراش لیں اس کو دیکھ کر کسی نے کہا کہ لہیں تراشنا اور ٹھوڑی کے نیچے عمامہ لپیٹنا کتنا برا لگتا ہے تو کہنے والا کافر ہو جائے گا۔ کیونکہ یہ علماء کی تحقیر ہے اور یہ مستلزم ہے انبیاء کرام علیہم السلام کی تحقیر کو۔ کیونکہ علماء انبیاء علیہم السلام کے وارث ہیں (پس ان کی تحقیر انبیاء کی تحقیر ہے اور انبیاء کی تحقیر کفر ہے) نیز لہیں تراشنا انبیاء کرام علیہم السلام کی سنتوں میں سے ہے پس اس کو برا کہنا بغیر کسی اختلاف کے کفر ہے۔“

سوم: جو مسلمان کلمہ کفر کہے وہ مرتد ہو جاتا ہے، میان بیوی میں سے کسی ایک نے کلمہ کفر کہا ہو تو نکاح فسخ ہو جاتا ہے اس پر ایمان کی تجدید لازم ہے اور توبہ کے بعد نکاح دوبارہ کرنا ضروری ہے۔
چنانچہ ”درمختار“ میں ہے:

”وفی شرح الوهبانية للشرنبلالی: ما یكون کفرا اتفاقا یبطل العمل والنکاح واولاده اولاد زنا. ومافیہ خلاف یؤمر بالاستغفار والتوبة وتجديد النکاح“ (۲)

اور ”شرح وھبانیہ للشرنبلالی“ میں ہے کہ جو چیز کہ بالاتفاق کفر ہو اس سے

(۱) شرح کتاب الفقہ الاکبر للإمام الاعظم ابی حنیفہ النعمان بن الثابت الکوفی (م ۱۵۰ھ) -

فصل فی العلم والعلماء - ص ۲۶۰ - ط: دار الباز مکة المکرمہ.

(۲) الدر المختار مع رد المحتار - کتاب الجہاد - باب المرتد - ۲/۲۳۶، ۲۳۷.

تمام اعمال باطل ہو جاتے ہیں اور نکاح ٹوٹ جاتا ہے اور (اگر اسی حالت میں صحبت کرتے رہے تو) اس کی اولاد ناجائز ہوگی۔ اور جس چیز کے کفر ہونے میں اختلاف ہو اس سے توبہ واستغفار اور دوبارہ نکاح کرنے کا حکم دیا جائے گا۔

”فتاویٰ عالمگیری“ میں ہے:

”ولو اجرت كلمة الكفر على لسانها مغايظة لزوجها (الى قوله) تحرم على زوجها فتجبر على الاسلام، ولكل قاض ان يحدد النكاح بادنئ شئ ولو بدینار، سخطت او رضيت وليس لها ان تنزوج الا بزوجه“ (۱)

ترجمہ: ”اور اگر عورت نے اپنے شوہر سے نفرت کا اظہار کرتے ہوئے زبان سے کلمہ کفر بک دیا تو وہ اپنے شوہر پر حرام ہو جائے گی اس کو تجدید ایمان (اور تجدید نکاح) پر مجبور کیا جائیگا اور ہر قاضی کو حق ہوگا کہ (اس کو توبہ کرانے کے بعد) مہر پر دوبارہ نکاح کر دے، خواہ مہر ایک ہی دینار ہو۔ خواہ عورت راضی ہو یا نہ ہو اور اس عورت کو اپنے شوہر کے علاوہ کسی اور سے شادی کرنے کا حق نہیں۔“

مندرجہ بالا تفصیل سے معلوم ہوا کہ صورت مسئلہ میں یہ عورت، سنت نبوی اور سنت انبیاء کا مذاق اڑانے اور اس کی تحقیر کرنے کی وجہ سے مرتد ہو گئی، اس کو توبہ کی تلقین کی جائے اور توبہ کے بعد نکاح کی تجدید کی جائے، جب تک عورت اپنی غلطی کا احساس کر کے سچے دل سے تائب نہ ہو اور دوبارہ نکاح نہ ہو جائے اس وقت تک شوہر اس سے ازدواجی تعلق نہ رکھے۔ فقط واللہ اعلم

کتبہ: محمد یوسف لدھیانوی

بینات - صفر ۱۴۰۸ھ

(۱) الفتاویٰ الہندیہ - کتاب النکاح - الباب العاشر فی نکاح الکفار - ۱/ ۳۳۹ - ط: رشیدیہ کوئٹہ

ڈارون کا نظریہ ارتقاء

”گزشتہ دنوں یہاں کے ایک ڈاکٹر صاحب نے امریکہ جا کر اپنے خطبات میں یہ فرمایا کہ حضرت آدم علیہ السلام کی جسمانی تخلیق کے بارے میں آنحضرت صلی اللہ علیہ وسلم نے جو کچھ فرمایا (اور جو احادیث صحیحہ میں محفوظ ہے) وہ صحیح نہیں کیونکہ یہ آنحضرت صلی اللہ علیہ وسلم کا میدان نہیں تھا اس لئے اس مسئلہ میں امت کے لئے آنحضرت صلی اللہ علیہ وسلم کا ارشاد لائق التفات نہیں بلکہ فلاسفہ طبعیین (ڈارون وابتاعہ) نے جو نظریہ ارتقاء پیش کیا ہے وہ صحیح ہے اس سلسلے میں متعدد حضرات نے ہمیں خطوط بھیجے ان میں سے ایک کا جواب مع اصل خط کے ”بصائر وعبر“ میں قارئین کی خدمت میں پیش کیا جاتا ہے۔“

سعید احمد جلال پوری

کیا فرماتے ہیں علماء کرام و مفتیان عظام اس مسئلہ کے بارے میں کہ ایک شخص عقیدہ رکھتا ہے کہ حضرت آدم علیہ السلام روح ڈالے جانے سے پہلے بھی زندہ تھے مگر حیوان کی شکل میں، اور اس حیوانی شکل میں بھی وہ جمادات و نباتات کے مراحل سے گزر کر پہنچے تھے واللہ انبتکم من الارض نباتا، الایہ۔ اس آیت کریمہ سے وہ شخص اپنے اسی عقیدہ پر استدلال لیتا ہے حضرت آدم علیہ السلام کی روح ڈالے جانے سے پہلے کی کیفیت کو وہ شخص ”حیوان آدم“ قرار دیتا ہے۔

یہ شخص حضرت آدم علیہ السلام کی جسمانی تخلیق کے بابت انہی مراحل سے گزر کر حیوان کی شکل تک پہنچنے کا عقیدہ رکھتا ہے جن مراحل کا تذکرہ ڈارون نے اپنے ”نظریہ ارتقاء“ میں کیا ہے۔

حضرت آدم علیہ السلام کی جسمانی تخلیق سے متعلق جناب رسول اکرم صلی اللہ علیہ وسلم کی صریح، صحیح اور واضح احادیث مبارکہ کو یہ شخص درخور اعتناء نہیں سمجھتا چونکہ اس کے نزدیک صرف وہ احادیث قابل اتباع ہیں جو علم الاحکام یا حلال و حرام سے متعلق ہوں علم الحقائق اور حکمت سے متعلق احادیث کی بات ان کے نزدیک دوسری ہے۔

یہ شخص کہتا ہے کہ جو کوئی یہ سمجھتا ہو کہ حضرت آدم علیہ السلام کا مٹی کا پتلا بنایا گیا تھا اور پھر اس بے جان پتلے میں روح پھونکی گئی تھی تو یہ کفر تو نہیں البتہ نا سمجھی ضرور ہے۔

یہ شخص حضرت آدم علیہ السلام کی جسمانی تخلیق سے متعلق تفصیل و تحقیق کو ”امور دنیا“ میں سے قرار دیتا ہے پھر حضور نبی اکرم صلی اللہ علیہ وسلم کا حضرات صحابہ کرام رضوان اللہ علیہم اجمعین کو کھجوروں کی پیوند کاری کے بابت، ”انتم اعلم بامور دنیا کم“ والی حدیث کو اپنے لئے دلیل کے طور پر پیش کرتا ہے کہ حضرت آدم علیہ السلام کی جسمانی تخلیق سے متعلق اگر نبی کریم صلی اللہ علیہ وسلم نے کوئی واضح موقف اختیار نہیں فرمایا تو کوئی بات نہیں کہ یہ معاملہ امور دنیا میں سے ہے جو حضور صلی اللہ علیہ وسلم کا میدان کار نہیں۔

یہ شخص مذکورہ تمام باتیں برسر منبر جمعہ کے خطبہ میں لوگوں کے سامنے بیان کرتا ہے اس شخص کی متذکرہ بالا باتوں کی روشنی میں دریافت طلب امور یہ ہیں:

- ۱- کیا اس شخص کے مذکورہ بالا عقائد کو اہل السنۃ والجماعۃ کے عقائد کہا جاسکتا ہے؟
- ۲- حضرت آدم علیہ السلام کی جسمانی تخلیق سے متعلق احادیث کے بارے میں اس شخص کا رویہ گستاخی اور گمراہی نہیں ہے؟
- ۳- حضرت آدم علیہ السلام کو ”حیوان آدم“ کہنا گستاخی نہیں ہے؟
- ۴- کیا یہ شخص ”تفسیر بالرائے“ کا مرتکب نہیں ہوا؟
- ۵- آنحضور صلی اللہ علیہ وسلم اور اسلاف امت کا عقیدہ حضرت آدم کے مٹی کے پتلے سے بنائے جانے کا ہے یا نہیں؟
- ۶- اس شخص کی بیعت یا کسی قسم کا تعلق اس کے ساتھ آپ کے نزدیک کیسا ہے؟ کتاب و سنت کی روشنی میں تفصیلات سے آگاہ فرما کر ثواب دارین حاصل کریں۔

منتظر جواب

اطہر

پوسٹ بکس نمبر ۷۰۹۴۱ از ابو ظہبی

اجواب باسمہ تعالیٰ

آنجناب نے ان صاحب کے جو افکار و خیالات نقل کئے ہیں مناسب ہوگا کہ پہلے ان کا تنقیدی جائزہ لیا جائے، بعد ازاں آپ کے سوالوں کا جواب عرض کیا جائے۔

آنجناب کے سوال سے معلوم ہوتا ہے کہ یہ بات ان صاحب کے علم میں ہے کہ آنحضرت ﷺ نے حضرت آدم علیہ السلام کی جسمانی تخلیق کے بارے میں کچھ تصریحات فرمائی ہیں جن کو یہ صاحب ”امور دنیا“ قرار دیتے ہوئے لائق توجہ اور درخور اعتناء نہیں سمجھتے اس لئے یہاں دو باتوں پر غور کرنا ضروری ہے۔

اول یہ کہ آنحضرت ﷺ نے حضرت آدم علیہ السلام کی جسمانی تخلیق کے بارے میں امت کو کیا بتایا ہے؟

دوم یہ کہ آیا آنحضرت صلی اللہ علیہ وسلم کے یہ ارشادات امت کے لئے لائق توجہ نہیں؟

امراول: تخلیق آدم علیہ السلام کے بارے میں تصریحات نبوی ﷺ:

آنحضرت صلی اللہ علیہ وسلم نے حضرت آدم علیہ السلام کی تخلیق جسمانی کی کیفیت اور اس تخلیق کے مدارج کے سلسلہ میں جو تصریحات فرمائی ہیں ان کا خلاصہ یہ ہے کہ حق تعالیٰ شانہ نے جب حضرت آدم علیہ السلام کی تخلیق کا ارادہ فرمایا تو تمام روئے زمین سے مٹی کا خلاصہ لیا پھر اس میں پانی ملا کر اس کا گارا بنایا گیا پھر اسے ایک مدت تک پڑا رہنے دیا گیا یہاں تک کہ وہ گاراسیہ ہو گیا اس سے بو آنے لگی اور اس میں چپکا ہٹ کی کیفیت پیدا ہو گئی پھر اس گارے سے حضرت آدم علیہ السلام کا ساٹھ ہاتھ لمبا قالب بنایا گیا پھر یہ قالب کچھ عرصہ پڑا رہا یہاں تک کہ خشک ہو کر اس میں کھٹکنا ہٹ پیدا ہو گئی اور وہ ٹھیکری کی طرح بجنے لگا اس دوران شیطان اس قالب کے گرد گھومتا تھا اسے بجابجا کر دیکھتا تھا اور کہتا تھا کہ اس مخلوق کے پیٹ میں خلا ہے اس لئے اپنے آپ پر قابو نہیں رکھ سکے گی۔

پھر اس بے جان قالب میں روح پھونکی گئی اور وہ جیتے جاگتے انسان بن گئے، جب ان کے نصف اعلیٰ میں روح داخل ہوئی تو انہیں چھینک آئی اور ان کی زبان مبارک سے پہلا کلمہ جو نکلا وہ ”الحمد للہ“ تھا جس پر حق تعالیٰ شانہ نے ان کو جواب میں فرمایا یرحمک ربک (تیرا رب تجھ پر رحمت فرمائے)

حضرت آدم علیہ السلام جس وقت پیدا کئے گئے اس وقت ان کا قد ساٹھ ہاتھ تھا اور ان کے تمام جسمانی اعضاء اور ظاہری و باطنی قویٰ کامل و مکمل تھے ان کو نشوونماء کے مراحل سے گزرنا نہیں پڑا جن سے اولاد آدم گزر کر اپنے نشوونماء کے آخری مدارج تک پہنچتی ہے۔

یہ خلاصہ ہے آنحضرت صلی اللہ علیہ وسلم کے ان بہت سے ارشادات کا جو حضرت آدم علیہ السلام کی جسمانی تخلیق کے بارے میں مروی ہیں۔ میں ان میں سے بہت سی احادیث میں سے یہاں صرف چار احادیث کے ذکر کرنے پر اکتفاء کرتا ہوں۔

حدیث اول: عن ابی ہریرۃ رضی اللہ عنہ قال: قال رسول اللہ ﷺ: خلق

اللہ عزوجل آدم علی صورۃ طولہ ستون ذراعا فلما خلقہ قال اذهب

فسلم علی اولئک النفر وہم النفر، من الملائکۃ جلوس فاستمع

ما یحیونک بہ فانہا تحیتک وتحیۃ ذریۃک قال: فذهب فقال:

السلام علیکم، فقالوا: السلام علیک ورحمۃ اللہ قال:

فزادوہ ”ورحمۃ اللہ“ قال فکل من یدخل الجنۃ علی صورۃ آدم وطولہ

ستون ذراعا فلم یزل الخلق ینقص بعدہ حتی الآن (۱)

ترجمہ: ”حضرت ابو ہریرہ رضی اللہ عنہ آنحضرت صلی اللہ علیہ وسلم کا ارشاد نقل کرتے

ہیں کہ اللہ تعالیٰ نے آدم علیہ السلام کو ان کی صورت پر پیدا کیا تھا۔ ان کا قد ساٹھ ہاتھ

تھا جب ان کو پیدا کیا تو ان سے فرمایا کہ جاؤ! اس جماعت کو جا کر سلام کہو۔ یہ فرشتوں

کی ایک جماعت بیٹھی تھی۔ پس سنو کہ یہ تمہیں کیا جواب دیتے ہیں، کیونکہ یہی تمہارا اور

تمہاری اولاد کا آپس کا سلام ہوگا، چنانچہ آدم علیہ السلام نے جا کر ان فرشتوں کو ”السلام

علیکم“ کہا انہوں نے جواب میں کہا ”وعلیک السلام ورحمۃ اللہ“۔ فرشتوں نے جواب

(۱) صحیح البخاری - کتاب الاستئذان - باب بدء السلام - ۹۱۹/۲۔

صحیح مسلم - کتاب الجنۃ وصفۃ نعیمہا واهلہا - ۳۸۰/۲۔

مسند احمد - مسند ابی ہریرہ - ۲۲۴/۲ - ط: المکتب الاسلامی۔

میں ”ورحمۃ اللہ“ کے لفظ کا اضافہ کیا آنحضرت ﷺ نے فرمایا کہ جتنے لوگ جنت میں داخل ہوں گے وہ آدم علیہ السلام کی صورت پر ہوں گے اور ان کا قد ساٹھ ہاتھ کا ہوگا بعد میں انسانوں کے قد چھوٹے ہوتے رہے جس کا سلسلہ اب تک جاری ہے۔“

حافظ الدنیا ابن حجر عسقلانی آنحضرت ﷺ کے ارشاد ”اللہ تعالیٰ نے آدم علیہ السلام کو اُن کی صورت پر پیدا کیا تھا“ کی شرح کرتے ہوئے لکھتے ہیں:

والمعنى ان الله تعالى او جده على الهيئة التى خلقه عليها لم يستقل فى النشأة احوالاً ولا تردد فى الارحام اطواراً كذريته، بل خلقه الله رجلاً كاملاً سوياً من اول مانفح فيه الروح ثم عقب ذلك بقوله ، وطوله ستون ذراعاً (۱)

ترجمہ: ”اس ارشاد کا مطلب یہ ہے کہ اللہ تعالیٰ نے حضرت آدم علیہ السلام کو جس شکل و ہیئت میں پیدا فرمایا ان کو اسی ہیئت و شکل میں وجود بخشا وہ اپنی ذریت کی طرح پیدائش کے مختلف حالات سے نہیں گزرے نہ شکم مادر میں ایک حالت سے دوسری حالت کی طرف منتقل ہوئے، بلکہ اللہ تعالیٰ نے ان کی تخلیق اس طرح فرمائی کہ نفخ روح کے وقت ہی سے وہ مرد کامل تھے اور ان کی تمام جسمانی قوتیں بدرجہ کمال تھیں اسی بناء پر اس کے بعد فرمایا کہ اس وقت ان کا قد ساٹھ ہاتھ تھا۔“

اس حدیث کی یہی تشریح اور بہت سے اکابر نے فرمائی ہے:

حدیث دوم: عن ابی موسیٰ الاشعری رضی اللہ عنہ قال قال رسول اللہ صلی اللہ علیہ وسلم ان اللہ تعالیٰ خلق آدم من قبضة قبضها من جميع الارض فجاء بنو آدم على قدر الارض منهم الابيض والاحمر

(۱) فتح الباری لابن حجر العسقلانی - کتاب الانبیاء - باب خلق آدم وذریته - ۲/۳۶۶ - ط: رئاسة البحوث العلمية .

والاسود وبين ذالك والسهل والحزن والخبث والطيب (۱)
ترجمہ: ”حضرت ابو موسیٰ اشعریؓ سے روایت ہے کہ آنحضرت صلی اللہ علیہ وسلم
نے ارشاد فرمایا کہ بے شک اللہ نے آدم علیہ السلام کو پیدا کیا مٹی کی مٹی سے جس کو
تمام زمین سے لیا تھا چنانچہ اولاد آدم زمین کے اندازے کے مطابق ظاہر ہوئی ان میں
کوئی سفید ہے کوئی سرخ، کوئی کالا، اور کوئی ان رنگوں کے درمیان درمیان کوئی نرم
کوئی سخت، کوئی خبیث، کوئی پاکیزہ۔“

حدیث سوم: عن انس رضی اللہ عنہ ان رسول اللہ صلی اللہ علیہ وسلم قال
لما صور اللہ آدم فی الجنة ترکہ ماشاء اللہ ان یترکہ، فجعل ابلیس
یطیف بہ ينظر ما هو، فلما رآه اجوف عرف انه خلق خلقا لا یتمالک (۲)
ترجمہ: ”حضرت انس رضی اللہ عنہ سے روایت ہے کہ آنحضرت صلی اللہ علیہ وسلم

(۱) جامع الترمذی - کتاب التفسیر - سورة البقرة - ۱۲۳/۲ .

سنن ابی داؤد - کتاب السنة . باب فی القدر - ۶۴۴/۲ .

المسند للإمام احمد - مسند ابی موسیٰ الاشعری - رقم الحديث : ۱۹۴۷۳ . ۱۹۵۳۲ -

۱۳/۵۳۶، ۵۱۹ ط: دار الحديث قاهرہ

المستدرک علی الصحیحین للحاکم - باب خلق اللہ آدم من اديم الارض - سورة البقرة رقم

الحديث ۳۰۹۱، ۲/۶۵۰ ط: دار المعرفة بیروت

صحیح ابن حبان بترتیب ابن بلبان للإمام علاؤ الدین علی بن بلبان الفارسی (م ۸۳۹ھ) کتاب

التاریخ باب بدء الخلق . ذکر البیان بان قوله صلی اللہ علیہ وسلم : خلق اللہ آدم من اديم الارض

کلہا ارادہ من قبضة واحدة منها . رقم الحديث : ۶۱۶۰ ، ۱۹/۱۳ ط: مؤسسة الرسالة بیروت

(۲) صحیح مسلم - کتاب البر والصلة - باب خلق الانسان خلقاً لا یتمالک - ۳۲۷/۲ -

مسند احمد - مسند انس - رقم الحديث : ۱۳۳۲۳ - ۱۶۸/۱۱ ط: دار الحديث القاهرة

مسند ابی داؤد الطیالسی - حرف الثاء - ثابت البنانی عن انس - رقم الحديث : ۲۰۲۴ -

۸/۲۷۰ - ط: دار المعرفة بیروت لبنان .

نے ارشاد فرمایا کہ جب اللہ تعالیٰ نے جنت میں آدم علیہ السلام کا ڈھانچہ بنایا تو اس کو اسی حالت میں رہنے دیا جتنی مدت کہ اللہ تعالیٰ کو منظور تھی تو شیطان اس کے گرد گھومنے لگا یہ دیکھنے کے لئے کہ یہ کیا چیز ہے، پس جب اس نے دیکھا کہ اس کے پیٹ میں خلا ہے تو اس نے پہچانا کہ اس کی تخلیق ایسی کی گئی ہے کہ یہ اپنے اوپر قابو نہیں رکھ سکے گا۔

حدیث چہارم: عن ابی ہریرۃ رضی اللہ عنہ عن النبی ﷺ قال: ان اللہ خلق آدم من تراب، ثم جعلہ طیناً ثم ترکہ حتی اذا کان حملاً مسنوناً خلقہ وصورہ ثم ترکہ حتی اذا کان صلباً کالفخار قال فکان ابلیس یمربہ فیقول لقد خلقت لامر عظیم ثم نفخ اللہ فیہ من روحہ فکان اول شئی جرى فیہ الروح بصرہ وخیاشیمہ فعطس فلما لقاہ اللہ حمد ربہ فقال الرب: یرحمک ربک (الحديث). (۱)

ترجمہ: حضرت ابو ہریرہ رضی اللہ عنہ آنحضرت صلی اللہ علیہ وسلم کا ارشاد نقل کرتے ہیں کہ بے شک اللہ تعالیٰ نے بنایا آدم علیہ السلام کو مٹی سے پھر اس مٹی میں پانی ڈال کر اس کو گوندھ دیا پھر اس کو چھوڑ دیا یہاں تک کہ سیاہ گارا بن گیا تو اس کا قالب بنایا پھر اس کو چھوڑ دیا یہاں تک کہ وہ آگ میں پکی ہوئی چیز کی طرح کھنکھانے لگا ابلیس اس کے پاس سے گزرتا تو کہتا کہ تجھے کسی بڑے کام کے لئے بنایا گیا ہے پھر اللہ تعالیٰ نے اس قالب میں اپنی روح ڈالی پس سب سے پہلی چیز جس میں روح جاری ہوئی وہ حضرت

(۱) فتح الباری - کتاب الانبیاء - باب خلق آدم وذریئہ - ۶/۳۶۴ - ط: رئاسة البحوث العلمیة

مسند أبی یعلیٰ الموصلی للإمام احمد بن علی التیمی (المتوفی: ۳۰۷ھ) - مسند ابی ہریرہ -

رقم الحدیث: ۶۵۸۰ - ۱۱/۴۵۳ - ط: دار المامون للتراث، دمشق.

مجمع الزوائد ومنبع الفوائد للحافظ نور الدین علی بن ابی بکر الہیثمی (المتوفی: ۸۱۷ھ) کتاب

فیہ ذکر الانبیاء صلوات اللہ علیہم - باب ذکر نبینا آدم ابی البشر صلی اللہ علیہ وسلم - ۸/۱۹۷ -

ط: دار الکتاب بیروت.

آدم علیہ السلام کی آنکھیں اور نتھنے تھے پس ان کو چھینک آئی تو اللہ تعالیٰ نے ان کو
 ”الحمد لله“ کہنے کا البام فرمایا انہوں نے ”الحمد لله“ کہا تو اللہ تعالیٰ نے جواب میں
 فرمایا ”یوحکم ربک“، تیرا رب تجھ پر رحمت فرمائے۔

ان احادیث شریفہ کا خلاصہ مضمون پہلے ذکر کر چکا ہوں اب اس پر غور فرمائیے کہ ان احادیث
 مقدسہ میں تخلیق آدم علیہ السلام کے جو مدارج ذکر فرمائے گئے اور اس تخلیق کی جو کیفیت بیان فرمائی گئی ہے
 قرآن کریم کی بہت سی آیات میں اس کی تصدیق و تصویب فرمائی گئی ہے۔

اول: یہ کہ حضرت آدم علیہ السلام کی تخلیق بلا واسطہ مٹی سے ہوئی اور یہ ان کی تخلیق کا نقطہ آغاز
 اور مبداء اول ہے حق تعالیٰ شانہ کا ارشاد ہے،

”ان مثل عیسیٰ عند اللہ کمثل آدم خلقہ من تراب ثم قال له

کن فیکون“ (ال عمران: ۵۹)

ترجمہ: ”بے شک حالت عجیبہ (حضرت) عیسیٰ کی اللہ تعالیٰ کے نزدیک مشابہ
 حالت عجیبہ (حضرت) آدم کے ہے کہ ان (کے قالب) کو مٹی سے بنایا پھر ان کو حکم دیا
 کہ (جان دار) ہو جا پس وہ (جان دار) ہو گئے۔“ (ترجمہ بیان القرآن حضرت تھانوی)
 دوم: یہ کہ اس مٹی کو پانی سے گوندھا گیا حق تعالیٰ کا ارشاد ہے:

”اذ قال ربک للملائکة انی خالق بشراً من طین“ (ص: ۷۱)

ترجمہ: جبکہ آپ کے رب نے فرشتوں سے ارشاد فرمایا کہ میں گارے سے

ایک انسان (یعنی اس کے پتلے کو) بنانے والا ہوں۔ (ترجمہ حضرت تھانوی)

سوم: یہ کہ یہ گارا ایک عرصہ تک پڑا رہا یہاں تک کہ سیاہ ہو گیا اور اس میں سے بو آنے لگی،

چنانچہ ارشاد ہے:

”ولقد خلقنا الانسان من صلصال من حماء مسنون“ (الحجر: ۲۶)

ترجمہ: اور ہم نے انسان کو بجتی ہوئی مٹی سے، جو کہ سڑے ہوئے گارے کی بنی تھی، پیدا

کیا۔ (ترجمہ حضرت تھانوی)

چہارم: یہ کہ مزید پڑا رہنے سے اس گارے میں چپکنے کی صلاحیت پیدا ہوگئی، ارشاد ہے:

”انا خلقنہم من طین لازب“۔ (الصافات: ۱۱)

ترجمہ: ہم نے ان لوگوں کو چپکتی مٹی سے پیدا کیا ہے۔ (ترجمہ حضرت تھانوی)

پنجم: یہ کہ اس گارے سے قالب بنایا جو خشک ہو کر بجنے لگا، ارشاد ہے:

”واذ قال ربک للملئکۃ انی خالق بشراً من صلصال من حمأ

مسنون“ (الحجر: ۲۸)

ترجمہ: اور جب آپ کے رب نے ملائکہ سے فرمایا کہ میں ایک بشر کو بھتی ہوئی مٹی سے

جو کہ مڑے ہوئے گارے سے بنی ہوگی، پیدا کرنے والا ہوں۔ (ترجمہ حضرت تھانوی)

”خلق الانسان من صلصال کالفخار وخلق الجن من مارج

من نار“ (الرحمن: ۱۵، ۱۴)

ترجمہ: اسی نے انسان کو ایسی مٹی سے جو ٹھیکرے کی طرح بھتی تھی پیدا کیا اور جنات کو

خالص آگ سے پیدا کیا۔ (ترجمہ حضرت تھانوی)

ششم: یہ کہ جب حضرت آدم علیہ السلام کا قالب مندرجہ بالا مدارج سے گزر چکا تو اس میں

روح پھونکی گئی اور یہ ان کی تخلیق کی تکمیل تھی، ارشاد ہے:

”اذ قال ربک للملئکۃ انی خالق بشراً من طین فاذا سویتہ

ونفخت فیہ من روحی فقعوا لہ سجدین“ (ص: ۷۱، ۷۲)

ترجمہ: جب کہ آپ کے رب نے فرشتوں سے ارشاد فرمایا کہ میں گارے سے ایک

انسان (یعنی اس کے پتلے کو) بنانے والا ہوں میں جب اس کو پورا بنا چکوں اور اس میں

اپنی جان ڈال دوں تو تم سب اس کے روبرو سجدے میں گر پڑنا۔ (ترجمہ حضرت تھانوی)

اللہ تعالیٰ نے آدم علیہ السلام کو اپنے ہاتھوں سے بنایا:

قرآن کریم میں یہ بھی صراحت فرمائی گئی ہے کہ حضرت آدم علیہ السلام کی تخلیق اللہ تعالیٰ نے اپنے

ہاتھوں سے فرمائی، چنانچہ ارشاد ہے:

”قال يا بليس ما منعك ان تسجد لما خلقت بيدى“ (ص: ۷۵)

ترجمہ: حق تعالیٰ نے فرمایا کہ اے ابلیس جس چیز کو میں نے اپنے ہاتھوں سے بنایا اس کو سجدہ کرنے سے تجھ کو کون سی چیز مانع ہوئی؟ (ترجمہ حضرت تھانوی)

یہ تو ظاہر ہے کہ ساری کائنات حق تعالیٰ شانہ ہی کی پیدا کردہ ہے مگر حضرت آدم علیہ السلام کے بارے میں جو ارشاد فرمایا کہ ”میں نے اس کو اپنے ہاتھوں سے بنایا“ اس سے حضرت آدم علیہ السلام کی عظمت و شرف کا اظہار مقصود ہے یعنی ان کی تخلیق تو والد و تناسل کے معروف طریقہ سے نہیں بلکہ اللہ تعالیٰ نے ان کو بدست خود مٹی سے بنایا اور ان میں روح پھونکی چنانچہ امام ابوالسعودؒ اس آیت کی تفسیر میں لکھتے ہیں:

ای خلقتہ بالذات من غیر توسط اب وام (۱)

ترجمہ: یعنی میں نے ان کو ماں باپ کے واسطے کے بغیر بذات خود پیدا فرمایا۔

اس تفسیر سے معلوم ہوا کہ حضرت آدم علیہ السلام کے بارے میں ”خلقت بیدی“ (بنایا میں نے اس کو اپنے ہاتھوں سے) فرمانا اس حقیقت کبریٰ کا اظہار ہے کہ ان کی تخلیق تولید و تناسل کے معروف ذرائع سے نہیں ہوئی، یہیں سے اہل عقل کو یہ سمجھنا چاہیے کہ جس شخصیت کی تخلیق میں ماں اور باپ کا واسطہ بھی قدرت کو منظور نہ ہوا اس کے بارے میں یہ دعویٰ کرنا کہ وہ جمادات، نباتات، حیوانات اور بندروں کی ”جون“ تبدیل کرتے ہوئے انسانی شکل میں آیا کتنی بڑی ستم ظریفی ہوگی؟

الغرض ”خلقت بیدی“ کے قرآنی الفاظ سے جہاں حضرت آدم علیہ السلام کے توالد و تناسل کے ذریعہ پیدا ہونے کی نفی ہوتی ہے وہاں ان کے جمادات و نباتات اور حیوانوں اور بندروں سے ارتقائی مراحل طے کرتے ہوئے انسان بننے کی بدرجہ اولیٰ نفی ہوتی ہے اس لئے اہل ایمان کے نزدیک حق وہی ہے جو رسول اللہ صلی اللہ علیہ وسلم نے فرمایا اور جس کی تفصیلات اوپر گزر چکی ہیں۔

(۱) تفسیر ابی السعود للقاضی ابی السعود محمد بن محمد بن مصطفیٰ الحنفی (المتوفی: ۹۸۴ھ) -

تحت قوله تعالى: ﴿قال يا ابليس ما منعك ان تسجد لما خلقت بيدى﴾ - ۵/۳۷۳-ط: دار الكتب العلمية بيروت.

حضرت آدم علیہ السلام کی تخلیق کے بارے میں

حضرات انبیاء کرام علیہم السلام کا عقیدہ

قرآن کریم کے ارشاد ”خلقت بیدی“ (بنایا میں نے اس کو اپنے ہاتھوں سے) کے مفہوم کو اچھی طرح ذہن نشین کرنے کے بعد اب اس پر بھی غور فرمائیے کہ اس بارے میں حضرات انبیاء کرام علیہم السلام کا عقیدہ کیا تھا؟

حدیث کی قریباً تمام معروف کتابوں (صحیح بخاری، صحیح مسلم، ابوداؤد، ترمذی، ابن ماجہ، مؤطا امام مالک اور مسند احمد وغیرہ) میں حضرت موسیٰ علیہ السلام اور حضرت آدم علیہ السلام کا مباحثہ مذکور ہے حضرت موسیٰ علیہ السلام نے حضرت آدم علیہ السلام سے فرمایا:

”انت آدم الذی خلقک اللہ بیدہ ونفخ فیک من روحہ

واسجد لک ملائکتہ واسکنک فی جنتہ“ (۱)

ترجمہ: ”آپ وہی آدم (علیہ السلام) ہیں کہ اللہ تعالیٰ نے آپ کو اپنے ہاتھ سے بنایا اور اس میں اپنی طرف سے روح ڈالی اور آپ کو اپنے فرشتوں سے سجدہ کرایا اور آپ کو اپنی جنت میں ٹھہرایا۔“

حضرت موسیٰ علیہ السلام کے اس ارشاد میں حضرت آدم علیہ السلام کی تخلیق کے بارے میں ٹھیک وہی الفاظ استعمال کئے گئے ہیں جو مذکورۃ الصدر آیت شریفہ میں وارد ہوئے ہیں یعنی اللہ تعالیٰ کا آدم علیہ السلام کو اپنے ہاتھوں سے بنانا اور ان کے قالب میں اپنی جانب سے روح ڈالنا اس سے واضح ہوتا ہے کہ حضرات انبیاء کرام علیہم السلام بھی یہی عقیدہ رکھتے تھے کہ حضرت آدم علیہ السلام کا قالب اللہ تعالیٰ نے اپنے ہاتھوں سے بنایا اور اس میں روح ڈالی وہ تو والد و تاسل کے معروف مراحل سے گزر کر انسان نہیں بنے، نہ جمادات و نباتات اور حیوانوں اور بندروں سے شکل تبدیل کرتے ہوئے آدمی بنے۔

(۱) مشکوٰۃ المصابیح - کتاب الایمان - باب الایمان بالقدر - الفصل الاول - ۱۹۱۔

محشر کے دن اہل ایمان بھی اسی عقیدہ کا اظہار کریں گے:

حدیث شفاعت میں آتا ہے کہ اہل ایمان قیامت کے دن شفاعت کبریٰ کے لئے سب سے پہلے حضرت آدم علیہ السلام کی خدمت میں حاضر ہوں گے اور ان سے عرض کریں گے:

انت آدم ابو الناس خلقتک اللہ بیدہ واسکنک جنتہ واسجد

لک ملائکة و علمک اسماء کل شئی (۱)

ترجمہ: ”آپ آدم علیہ السلام ہیں تمام انسانوں کے باپ ہیں اللہ تعالیٰ نے آپ کو اپنے ہاتھ سے بنایا اور آپ کو اپنی جنت میں ٹھہرایا اور اپنے فرشتوں سے آپ کو سجدہ کرایا اور آپ کو تمام اشیاء کے ناموں کی تعلیم فرمائی۔“

اس حدیث سے ثابت ہوتا ہے کہ قیامت کے دن اہل ایمان بھی اسی عقیدہ کا اظہار کریں گے کہ حضرت آدم علیہ السلام کی تخلیق حق تعالیٰ شانہ نے براہ راست اپنے دست قدرت سے فرمائی، مٹی سے ان کا قالب بنا کر اس میں روح پھونکی اور ان کو جیتا جاگتا انسان بنایا ان کی تخلیق میں نہ تو والد و تناسل کا واسطہ تھا اور نہ وہ جمادات سے بندرتک ارتقائی مراحل سے گزر کر ”انسان آدم“ بنے۔

قرآن کریم کی آیات بینات، آنحضرت صلی اللہ علیہ وسلم کے ارشادات طیبات، حضرت موسیٰ علیہ السلام کے فرمودات اور میدان محشر میں اہل ایمان کی تصریحات آپ کے سامنے ہیں جو شخص ان تمام امور پر بشرط فہم و انصاف غور کرے گا اس پر آفتاب نصف النہار کی طرح یہ حقیقت روشن ہو جائے گی کہ حضرت آدم علیہ السلام کی جسمانی تخلیق کے بارے میں حقیقت واقعی وہی ہے جو آنحضرت صلی اللہ علیہ وسلم نے بیان فرمائی اور ان صاحب کافلاسفہ طبعیین کی تقلید میں تخلیق آدم علیہ السلام کو کرشمہ ارتقاء قرار دینا صریح طور پر غلط اور نصوص قطعیہ سے انحراف ہے۔ واللہ یقول الحق وھو یھدی السبیل۔

(۱) مشکوٰۃ المصابیح - کتاب الفتن - باب الحوض والشفاعة الفصل الاول، ۲/۴۸۸۔

امردوم:

احادیث نبویہ ﷺ کے بارے میں اس شخص کے خیالات کا جائزہ
اس شخص کا یہ کہنا کہ اس مسئلہ میں احادیث نبویہ لائق توجہ اور درخور اعتناء نہیں چند وجوہ سے جہل
مربک کا شاہکار ہے:

اولا: اوپر قرآن کریم کی جو آیات بینات ذکر کی گئی ہیں انہیں ارشادات نبویہ کے ساتھ ملا کر
پڑھئے تو واضح ہوگا کہ آنحضرت صلی اللہ علیہ وسلم نے تخلیق آدم علیہ السلام کے سلسلہ میں جو کچھ فرمایا ہے وہ
ان آیات بینات ہی کی شرح و تفصیل ہے اور جس مسئلہ میں قرآن و حدیث دونوں متفق ہوں کسی مومن کے
لئے اس سے انحراف کی گنجائش نہیں رہتی اور جو شخص فرمان الہی اور ارشاد نبوی صلی اللہ علیہ وسلم کے تسلیم کرنے
سے ہچکچاتا ہے انصاف فرمائیے کہ ایمان و اسلام میں اس کا کتنا حصہ ہے؟

ثانیا: بالفرض قرآن کریم سے ان احادیث کی تائید نہ ہوتی تب بھی آنحضرت صلی اللہ علیہ
وسلم کے کسی ارشاد کو سن کر یہ کہنا کہ یہ لائق توجہ اور درخور اعتناء نہیں بارگاہ رسالت صلی اللہ علیہ وسلم میں
نہایت جسارت اور حد درجہ کی گستاخی ہے جس کے سننے کی بھی کسی من کو تاب نہیں ہو سکتی کہ اس کے سنتے ہی
روح ایمان لرز جاتی ہے کجا کہ کوئی مسلمان ایسے موذی الفاظ زبان پر لانے کی جرأت کرے ذرا سوچئے
کہ جس وقت آنحضرت صلی اللہ علیہ وسلم تخلیق آدم علیہ السلام کے بارے میں ان حقائق کو بیان فرما رہے
تھے کوئی شخص (بالفرض یہی صاحب) آنحضرت صلی اللہ علیہ وسلم کے سامنے یہ کہہ دیتا کہ نعوذ باللہ ”یہ آپ
صلی اللہ علیہ وسلم کا میدان کار نہیں بلکہ یہ ”ڈارون“ کا میدان تحقیق ہے“ تو فرمائیے کہ ایسا شخص کس صف
میں شمار کیا جاتا؟

حافظ ابن حزم لکھتے ہیں:

”وکل من کفر بما بلغه و صح عنده عن النبی صلی اللہ علیہ

وسلم او اجمع علیہ المؤمنون مما جاء به النبی صلی اللہ علیہ وسلم

فہو کافر کما قال اللہ تعالیٰ: ومن یشاقق الرسول من بعد ما تبین له

الہدی ویتبع غیر سبیل المؤمنین نولہ ماتولی ونصلہ جہنم“ (۱)
ترجمہ: اور ہر وہ شخص جس نے کسی ایسی بات کا انکار کیا جو اسے آنحضرت صلی اللہ علیہ وسلم سے پہنچی اور اس کے نزدیک اس کا ثبوت آنحضرت صلی اللہ علیہ وسلم سے صحیح تھا یا اس نے ایسی بات کا انکار کیا جس پر اہل ایمان کا اجماع ہے کہ آنحضرت صلی اللہ علیہ وسلم نے فرمائی ہے تو ایسا شخص کافر ہے چنانچہ ارشاد خداوندی ہے۔ ”اور جس نے مخالفت کی رسول اللہ صلی اللہ علیہ وسلم کی بعد اس کے کہ اس پر صحیح بات کھل گئی اور وہ چلا اہل ایمان کا راستہ چھوڑ کر تو ہم اسے پھیر دیں گے جدھر پھرتا ہے اور ہم اسے جھونک دیں گے جہنم میں۔“

ثالثاً: آنحضرت صلی اللہ علیہ وسلم نے حضرت آدم علیہ السلام کی تخلیق کی جو تفصیلات بیان فرمائی ہیں ان کے بارے میں قابل غور بات یہ ہے کہ آنحضرت صلی اللہ علیہ وسلم کو ان کا علم کس ذریعہ سے ہوا؟ ظاہر ہے کہ حضرات انبیاء کرام علیہم السلام کے پاس وحی الہی کے سوا کوئی اور ذریعہ نہیں لہذا دلیل عقل سے ثابت ہے کہ آنحضرت صلی اللہ علیہ وسلم نے اس سلسلہ میں جو کچھ بیان فرمایا اس کا سرچشمہ وحی الہی ہی ہو سکتا ہے اور اس کو رد کرنا گویا وحی خداوندی کو رد کرنا ہے ظاہر ہے کہ یہ شیوہ کسی کافر و منافق کا ہو سکتا ہے کسی مسلمان کا نہیں۔ خصوصاً جب یہاں اس حقیقت کو بھی پیش نظر رکھا جائے کہ حضرت آدم علیہ السلام کی تخلیق کا واقعہ اس دور کا ہے جس کو مورخین ”دور قبل از تاریخ“ سے تعبیر کرتے ہیں جب اس وقت کوئی انسانی وجود ہی نہیں تھا تو اس دور کی تاریخ اور اس واقعہ کی تفصیلات کون قلم بند کرتا؟ ہاں اللہ تعالیٰ جب حضرت آدم علیہ السلام کی تخلیق فرما رہے تھے یہ پورا واقعہ اس کے سامنے تھا اور اس کی ضروری تفصیلات سے اللہ تعالیٰ نے اپنے نبی کریم صلی اللہ علیہ وسلم کو آگاہ فرمایا اور آنحضرت صلی اللہ علیہ وسلم نے ان تفصیلات سے امت کو آگاہ ہی بخشی اس کے باوجود آنحضرت صلی اللہ علیہ وسلم کے ان ارشادات صحیحہ کو رد کر دینا اور فلاسفہ کی ہفتوات کی تقلید کرنا کیا کسی صاحب ایمان کی شان ہو سکتی ہے؟

(۱) المحلی شرح المجلی - التوحید و مسائلہ - الکفر بالاسلام - مسئلہ ۲۰ - ۱/۹۵ - ط: دار

رابعاً: آنحضرت صلی اللہ علیہ وسلم کا یہ فرمانا کہ حضرت آدم علیہ السلام کی تخلیق اس اس طرح ہوئی یہ ایک خبر ہے اور خبر یا تو واقعہ کے مطابق ہوگی یا واقعہ کے خلاف ہوگی جو خبر واقعہ کے مطابق ہو وہ سچی کہلاتی ہے اور خبر دینے والا سچا سمجھا جاتا ہے اور جو خبر واقعہ کے خلاف ہو وہ جھوٹی کہلاتی ہے اور خبر دینے والا جھوٹا قرار پاتا ہے اب یہ صاحب جو کہہ رہے ہیں کہ آنحضرت صلی اللہ علیہ وسلم نے حضرت آدم علیہ السلام کی تخلیق کے بارے میں جو خبریں دی ہیں وہ واقعہ کے خلاف ہیں اہل عقل غور فرمائیں کہ اس کا مطلب کیا ہو سکتا ہے؟ کیا یہ آنحضرت صلی اللہ علیہ وسلم کی صریح تکذیب نہیں؟ اور کیا یہ بات عقلاً ممکن ہے کہ ایک شخص آنحضرت صلی اللہ علیہ وسلم کی دی ہوئی خبر کو غلط بھی سمجھتا ہو اور آپ صلی اللہ علیہ وسلم پر ایمان بھی رکھتا ہو؟ ہرگز نہیں "ضدان لایجتمعان" (یہ دونوں ضدین ہیں جو کبھی جمع نہیں ہو سکتیں)۔

خامساً: ان صاحب کا یہ کہنا کہ حضرت آدم علیہ السلام کی تخلیق کا واقعہ امور دنیا میں سے ہے اس لئے اس میں آنحضرت صلی اللہ علیہ وسلم کا ارشاد لائق التفات نہیں ان کی دلیل کا صغریٰ و کبریٰ دونوں غلط ہیں اس لئے کہ گفتگو حضرت آدم علیہ السلام کی تخلیق کے بارے میں ہے اور ہر شخص جانتا ہے کہ تخلیق اللہ تعالیٰ کا فعل ہے اور خالقیت اس کی صفت ہے اب ان صاحب سے دریافت کیا جائے کہ حق تعالیٰ شانہ کی صفات و افعال کو بیان کرنا آنحضرت صلی اللہ علیہ وسلم کا منصب ہے یا..... نعوذ باللہ..... ڈارون کا میدان کار؟ اور یہ کہ اگر صفات الہیہ کے بیان میں بھی..... بقول اس کے..... آنحضرت صلی اللہ علیہ وسلم کے ارشادات عالیہ لائق التفات نہیں تو پھر اور کس چیز میں آپ صلی اللہ علیہ وسلم کی بات لائق اعتماد ہوگی نعوذ باللہ من سوء الفہم وفتنة الصدر۔

حق تعالیٰ شانہ کے صفات و افعال وہ میدان ہے جہاں دانش و خرد کے پاؤں شل ہیں یہ وہ فضا ہے جہاں عقل و فکر کے پر جلتے ہیں اور عقل انسانی ان حقائق الہیہ کا ٹھیک ٹھیک ادراک کرنے سے عاجز و درماندہ ہے جہاں سید الانبیاء صلی اللہ علیہ وسلم تک یہ فرمانے پر مجبور ہوں:

اللهم لا احصى ثناء عليك انت كما اثنيت على نفسك

ترجمہ: "یا اللہ میں تیری تعریف کا حق ادا کرنے سے قاصر ہوں آپ بس ویسے ہی ہیں

جیسا کہ آپ نے خود اپنی ثنا فرمائی ہے۔"

وہاں کسی دوسرے کی عقل نارسا کے عجز و درماندگی کا کیا پوچھنا؟ یہی وجہ ہے کہ جن فلاسفہ نے انبیاء کرام علیہم السلام کا دامن چھوڑ کر محض اپنی عقل نارسا کے گھوڑے پر سوار ہو کر اس میدان میں ترکتازیاں کیں حیرت و گمراہی کے سوا ان کے کچھ ہاتھ نہ آیا۔ یہ حق تعالیٰ شانہ کا انعام و احسان ہے کہ اس نے حضرات انبیاء کرام علیہم السلام کے ذریعہ ان حقائق الہیہ سے اتنے حصہ کو بیان فرما دیا جس کا انسانوں کی عقل تحمل کر سکتی تھی کیسی عجیب بات ہے کہ ایک مسلمانی کا دعوے دار اس انعام الہی کا یہ شکر ادا کر رہا ہے کہ آنحضرت صلی اللہ علیہ وسلم کے ارشادات کو نالائق التفات قرار دے کر فلاسفہ ٹھنڈین کی دُم پکڑنے کی تلقین کر رہا ہے۔

سادساً: ان صاحب کا یہ کہنا کہ آنحضرت صلی اللہ علیہ وسلم نے حضرت آدم علیہ السلام کی تخلیق کے بارے میں کوئی واضح موقف اختیار نہیں فرمایا، خالص جھوٹ اور آنحضرت صلی اللہ علیہ وسلم پر افتراء ہے کیونکہ گزشتہ سطور میں آپ ملاحظہ فرما چکے ہیں کہ آنحضرت صلی اللہ علیہ وسلم نے پوری وضاحت و تفصیل اور کامل تصریح کے ساتھ بیان فرمایا کہ اللہ تعالیٰ نے روئے زمین کی مٹی لے کر اس کو پانی سے گوندھا پھر اس گارے سے آدم علیہ السلام کا ساٹھ ہاتھ کا قالب بنایا پھر اس قالب میں روح ڈالی وغیرہ وغیرہ۔

ان تمام صراحتوں اور وضاحتوں کے بعد کون کہہ سکتا ہے کہ اس مسئلہ میں آنحضرت صلی اللہ علیہ وسلم نے کوئی واضح موقف اختیار نہیں فرمایا اور اگر اتنی صراحت و وضاحت اور تاکید و اصرار کے ساتھ بیان فرمائے ہوئے مسئلہ کے بارے میں بھی یہ کہا جائے کہ ”آنحضرت صلی اللہ علیہ وسلم نے کوئی واضح موقف اختیار نہیں فرمایا“ تو بتایا جائے کہ اس سے زیادہ ”واضح موقف“ کن الفاظ میں بیان کیا جاتا؟

”انتم اعلم بامر دنیاکم“ کی تشریح:

ان صاحب نے آنحضرت صلی اللہ علیہ وسلم کے ارشاد ”انتم اعلم بامر دنیاکم“ سے یہ کلیہ کشیدہ کر لیا کہ دنیا کے کسی کام میں آنحضرت صلی اللہ علیہ وسلم کا ارشاد لائق التفات نہیں۔ اس سلسلہ میں بھی چند گزارشات گوش گزار کرتا ہوں:

اول: ان صاحب نے اس حدیث کو دیکھنے اور اسے غلط معنی پہنانے سے پہلے اگر قرآن

مہین کو اٹھا کر دیکھنے کی زحمت کی ہوتی تو اسے اس حدیث کو غلط معنی پہنانے کی جرأت نہ ہوتی۔ قرآن کریم میں حق تعالیٰ کا ارشاد ہے:

”وَمَا كَانَ لِمُؤْمِنٍ وَلَا مُمْؤِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ

أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا“ (الاحزاب: ۳۶)

ترجمہ: ”اور کسی ایمان دار مرد اور کسی ایمان دار عورت کو گنجائش نہیں جب کہ اللہ اور اس کا رسول کسی کام کا حکم دے دیں کہ (پھر) ان (مومنین) کو ان کے اس کام میں کوئی اختیار ہے اور جو شخص اللہ کا اور اس کے رسول صلی اللہ علیہ وسلم کا کہنا نہ مانے گا وہ صریح گمراہی میں پڑا۔“ (ترجمہ حضرت تھانوی)

یہ آیت شریفہ ایک دنیوی معاملہ کے بارے میں نازل ہوئی جس کا واقعہ مختصر یہ ہے کہ آنحضرت صلی اللہ علیہ وسلم نے اپنی پھوپھی زاد بہن حضرت زینب بنت جحش رضی اللہ عنہا کا عقد حضرت زید بن حارثہ رضی اللہ عنہ سے کرنا چاہا، چونکہ حضرت زید غلام رہ چکے تھے ادھر حضرت زینب بنت جحش قریش کے اعلیٰ ترین خاندان کی چشم و چراغ تھیں اس لئے ان کے خاندان والوں کو خاندانی وقار کے لحاظ سے یہ رشتہ بے جوڑ محسوس ہوا اور حضرت زینبؓ اور ان کے بھائی حضرت عبداللہ بن جحشؓ نے اس رشتہ کی منظوری سے عذر کر دیا اس پر یہ آیت شریفہ نازل ہوئی تو دونوں بجان و دل سمع و طاعت بجالائے۔

یہاں دو باتیں بطور خاص لائق غور ہیں ایک یہ کہ کسی لڑکی کا رشتہ کہاں کیا جائے اور کہاں نہ کیا جائے؟ ایک خالص ذاتی اور نجی قسم کا دنیوی معاملہ ہے لیکن کسی شخص کے خالص ذاتی اور نجی معاملے میں دخل دیتے ہوئے جب آنحضرت ﷺ نے ایک جگہ رشتہ منظور فرمادیا تو قرآن کریم کی اس نص قطعی کی رو سے اس خاندان کو اپنے ذاتی دنیوی معاملے میں بھی اختیار باقی نہیں رہا بلکہ آنحضرت صلی اللہ علیہ وسلم کی تجویز کو بہ دل و جان منظور کر لینا شرط ایمان قرار پایا۔

دوسری قابل غور بات یہ ہے کہ آنحضرت صلی اللہ علیہ وسلم نے اس رشتہ کی جو تجویز فرمائی تھی کسی روایت میں نہیں آتا کہ یہ تجویز وحی الہی سے تھی لیکن قرآن کریم نے آنحضرت صلی اللہ علیہ وسلم کی اس ذاتی تجویز کو ”اللہ ورسول کا فیصلہ“ قرار دے کر تمام لوگوں کو آگاہ کر دیا کہ کسی دنیوی معاملہ میں آنحضرت صلی

اللہ علیہ وسلم کی ذاتی تجویز بھی فیصلہ خداوندی ہے جس سے انحراف کرنا کسی مسلمان کے لئے روا نہیں۔
قرآن کریم تو آنحضرت صلی اللہ علیہ وسلم کی ذاتی رائے کو بھی اللہ تعالیٰ کا حتمی فیصلہ قرار دیتا ہے مگر اس بد مذاقی کی داد دیجئے کہ کہنے والے یہ کہہ رہے ہیں کہ آنحضرت صلی اللہ علیہ وسلم کا فیصلہ کسی دنیوی کام میں معتبر نہیں۔ پھر قرآن امت کو تلقین کرتا ہے:

وما اتکم الرسول فخذوه وما نہکم عنہ فانتہوا (الحشر: ۷)

ترجمہ: ”اور رسول (صلی اللہ علیہ وسلم) تم کو جو کچھ دے دیا کریں وہ لے لیا کرو اور

جس چیز سے تم کو روک دیں تم رک جایا کرو“۔ (بیان القرآن)

لیکن آج بتایا جاتا ہے کہ حضرت آدم علیہ السلام کی تخلیق کے بارے میں آنحضرت صلی اللہ علیہ وسلم تمہیں جو خبر دیں اسے قبول نہ کرو بلکہ ڈارون کی تقلید میں انسان کو بندر کی اولاد قرار دو۔ انا للہ وانا الیہ راجعون۔
دوم: آنحضرت صلی اللہ علیہ وسلم نے انسانی زندگی کے بے شمار پہلوؤں میں انسانیت کی رہنمائی کی اور امور دنیا کی ہزار ہا ہزار گتھیوں کو سلجھایا جس کو علماء امت نے آنحضرت صلی اللہ علیہ وسلم کے معجزات میں شمار کیا ہے۔ قاضی عیاضؒ ”الشفاء“ میں لکھتے ہیں:

ومن معجزاته الباهرة ما جمعه الله له من المعارف والعلوم

وخص به من الاطلاع على جميع مصالح الدنيا والدين... الخ (۱)

ترجمہ: اور منجملہ آپ کے روشن معجزات کے ایک وہ علوم و معارف ہیں جو اللہ تعالیٰ نے آپ صلی اللہ علیہ وسلم کے لئے جمع فرمائے اور آپ صلی اللہ علیہ وسلم کو (انسانی ضرورت کے) تمام مصالح دنیا و دین کی اطلاع کے ساتھ مخصوص فرمایا۔

آنحضرت صلی اللہ علیہ وسلم نے انسانی زندگی کے تمام شعبوں میں جو ہمہ گیر تعلیمات فرمائی ہیں بلا شبہ اسے معجزہ نبوت اور تعلیم الہی ہی کہا جاسکتا ہے۔ مثال کے طور پر طب و معالجات کا باب لیجئے۔ ظاہر ہے کہ علاج معالجہ ایک خالص بدنی و جسمانی اور دنیوی چیز ہے، لیکن آنحضرت صلی اللہ علیہ وسلم نے طب کے

(۱) کتاب الشفاء للإمام قاضی عیاض البیہقی - الباب الرابع فیما اظهره الله تعالى علی یدیه من

المعجزات والخصائص (معارفہ وعلومہ) - ۱/۲۹۵ - ط: دار البشائر الاسلامی .

ایسے اصول و کلیات اور فروع و جزئیات بیان فرمائے ہیں کہ عقل حیران ہے۔ حافظ شیرازیؒ کے بقول:

نگار من کہ بملکب زلفت و خط نوشت،

بغمزہ مسئلہ آموز صد مدرس شد

اہل علم نے طب نبوی صلی اللہ علیہ وسلم کے نام سے ضخیم کتابیں لکھی ہیں اور حافظ ابن قیمؒ نے زاد المعاد میں اس کا اچھا خاصا ذخیرہ جمع کر دیا ہے یہاں بے ساختہ اس واقعہ کا ذکر کرنے کو جی چاہتا ہے جو صحیح بخاری، ترمذی اور حدیث کی بہت سی کتابوں میں مروی ہے کہ:

ایک صاحب آئے اور عرض کیا کہ میرے بھائی کو اسہال کی تکلیف ہے فرمایا

اسے شہد پلاؤ اس نے شہد پلایا اور آکر عرض کیا کہ میں نے شہد پلایا تھا مگر اس سے اسہال

اور بڑھ گئے فرمایا اس کو شہد پلاؤ چار بار یہی قصہ پیش آیا کہ اس کے اسہال میں اضافہ ہو گیا

آپ نے چوتھی مرتبہ فرمایا کہ: صدق اللہ و کذب بطن اخیک، ترجمہ: اللہ کا کلام سچا

ہے اور تیرے بھائی کا پیٹ جھوٹا ہے، اس نے پھر شہد پلایا تو اسہال بند ہو گئے (۱)

آنحضرت صلی اللہ علیہ وسلم نے قرآن کریم کی آیات کی روشنی میں حضرت آدم علیہ السلام کی تخلیق

کا جو واقعہ ارشاد فرمایا اس کے مقابلہ میں ان صاحب کا یہ کہنا کہ حضرت آدم علیہ السلام کی تخلیق اس طرح نہیں ہوئی اس کے بارے میں بھی یہی کہا جاسکتا ہے کہ:

”صدق اللہ و رسوله و کذب داروین والدکتور“

ترجمہ: ”اللہ اور رسول کا فرمان برحق ہے اور ڈارون اور ڈاکٹر جھوٹ بولتے ہیں۔“

اور ایک طب و معالجہ ہی پر کیا منحصر ہے زندگی کے ایک شعبہ کا تو نام لیجئے جس میں آنحضرت صلی

اللہ علیہ وسلم نے رہنمائی نہ فرمائی ہو اور جو آنحضرت صلی اللہ علیہ وسلم کی ہدایات سے محروم رہا ہو چلنا پھرنا،

اٹھنا بیٹھنا، سونا جاگنا، بیوی بچوں، عزیز واقارب اور دوست احباب سے ملنا جلنا، صلح و امن، حرب و ضرب،

(۱) جامع الاصول فی احادیث الرسول لابن الاثیر الجزری - تکملة کتاب الاطعمة فی الطب - فی

جواز التداوی - الفصل الثالث فیما وصفه النبی واصحابه من الادویة (العسل) رقم الحدیث :

نکاح و طلاق، بیع و شراء، سیاست و ادب الغرض دنیوی امور میں سے کون سا امر ایسا ہے جس میں معلم انسانیت صلی اللہ علیہ وسلم کی ہدایات و تعلیمات کے نقوش ثبت نہ ہوں صحیح مسلم، ابوداؤد، نسائی اور ترمذی کی حدیث میں ہے کہ یہود اور مشرکین نے حضرت سلمان فارسی رضی اللہ عنہ پر اعتراض کیا۔

قد علمکم نبیکم کل شئی حتی الخراء ؕ قال: اجل، (۱)

ترجمہ: تمہیں تو تمہارا نبی ہر چیز سکھاتا ہے یہاں تک کہ گنا موتنا بھی؟ فرمایا ہاں

(ہمیں آنحضرت ﷺ نے بول و براز کے یہ یہ آداب سکھائے ہیں)

اس اعتراض سے یہودی کا مقصود (واللہ اعلم) یا تو مسلمانوں پر نکتہ چینی کرنا تھا کہ تم ایسے نادان اور کودن ہو کہ تمہیں گنا موتنا بھی نہیں آتا تم اس کے لئے بھی نبی کی تعلیم کے محتاج ہو؟ یا اس لعین کا مقصد ذات رسالت مآب صلی اللہ علیہ وسلم پر اعتراض کرنا تھا کہ انبیاء کرام علیہم السلام علوم عالیہ سکھانے کے لئے آتے ہیں یہ کیسا نبی ہے کہ لوگوں کو گنہگار مومن کے طریقوں کی تعلیم دیتا ہے؟ حضرت سلمان فارسی رضی اللہ عنہ اس کے اس بے ہودہ اعتراض سے مرعوب نہیں ہوئے بلکہ یہ فرمایا کہ ہاں! ہمیں رسول اللہ صلی اللہ علیہ وسلم ﷺ نے بول و براز کا طریقہ بھی سکھاتے ہیں اور آپ صلی اللہ علیہ وسلم نے اس ضمن میں فلاں فلاں آداب کی تعلیم دی ہے۔

اگر اس کا مقصد مسلمانوں پر اعتراض کرنا تھا تو جواب کا حاصل یہ ہوگا کہ اللہ کا شکر ہے کہ ہم نے تو آنحضرت صلی اللہ علیہ وسلم سے بیت الخلاء میں جانے کا طریقہ سیکھ لیا تم اپنی فکر کرو کہ تم جانوروں کی طرح یہ طبعی حوائج پوری کرتے ہو مگر تم انسانوں کے طریقہ سے ابھی تک محروم ہو، اور اگر اس کا مقصد آنحضرت صلی اللہ علیہ وسلم پر نکتہ چینی کرنا تھا تو جواب کا حاصل یہ ہوگا کہ ہمارے نبی کریم صلی اللہ علیہ وسلم کا کمال یہ ہے کہ ان طبعی انسانی ضرورتوں کی ایسی تعلیم فرماتے ہیں کہ انسان کی یہ طبعی حاجات بھی تقرب الی اللہ کا ذریعہ بن جائیں اور یہ چیزیں بھی عبادات کے زمرے میں شمار ہونے لگیں بلاشبہ آنحضرت صلی اللہ علیہ وسلم کی تعلیمات کی رعایت کرتے ہوئے استنجاء خانے میں جانا بھی عبادت کے زمرے میں آتا ہے چنانچہ ہمارے شیخ المشائخ شاہ عبدالغنی مجددی دہلوی مہاجر مدنی حاشیہ ابن ماجہ میں لکھتے ہیں:

(۱) جامع الاصول فی احادیث الوصول - الكتاب العاشر فی الصفات - الفرع الثالث فی کیفیة

الاستنجاء - رقم الحدیث: ۵۱۱۶ - ۱۴۱/۷ - ط: دار الکتب العلمیة بیروت .

قال علمائنا ان اتیان السنة ولو كان امراً یسیراً کادخال

الرجل الایسر فی الخلاء ابتداءً اولی من البدعة الحسنة وان کان

امراً فخیماً کبناء المدارس (۱)

ترجمہ: ”ہمارے علماء فرماتے ہیں کہ سنت کا بجالانا اگرچہ وہ معمولی بات ہو مثلاً

بیت الخلاء میں جاتے ہوئے بایاں پاؤں پہلے رکھنا، بدعت حسنہ سے بہتر ہے اگرچہ وہ

عظیم الشان کام ہو جیسے مدارس کا بنانا۔“

خلاصہ یہ ہے کہ انسانی زندگی کا کوئی شعبہ اور کوئی گوشہ ایسا نہیں جس میں آنحضرت صلی اللہ علیہ

وسلم نے امت کی رہنمائی نہ فرمائی ہو اسی بناء پر آنحضرت صلی اللہ علیہ وسلم فرماتے تھے:

”انما انا لکم بمنزلة الوالد اعلمکم“ (۲)

ترجمہ: میں تو تمہارے لئے بمنزلہ والد کے ہوں میں تم کو تعلیم دیتا ہوں۔

اس لئے ان صاحب کا یہ کہنا کہ امور دنیا آنحضرت صلی اللہ علیہ وسلم کا میدان نہیں تھا اس لئے

امور دنیا میں آنحضرت صلی اللہ علیہ وسلم کا قول..... نعوذ باللہ..... لائق التفات نہیں قطعاً غلط و غلط ہے۔

سوم: یہ صاحب آنحضرت صلی اللہ علیہ وسلم کے ارشاد ”انتم اعلم بامر دنیا کم“ کا مدعا

ہی نہیں سمجھے، اس لئے اس سے یہ کشید کر لیا کہ دنیوی معاملات میں آنحضرت صلی اللہ علیہ وسلم کا ارشاد لائق

التفات نہیں خوب سمجھ لیا جائے کہ اس واقعہ میں آنحضرت صلی اللہ علیہ وسلم نے جو کچھ فرمایا تھا وہ بطور مشورہ

کے تھا۔ شیخ المشائخ شاہ عبد الغنی محدث دہلوی حاشیہ ابن ماجہ میں اس سلسلہ کی روایات کو جمع کرنے کے بعد

تحریر فرماتے ہیں:

فعلم ان هذا الامر منه صلی اللہ علیہ وسلم کان بطریق

(۱) حاشیہ ابن ماجہ - باب اتباع سنة رسول اللہ صلی اللہ علیہ وسلم - قوله ماليس منه ... الخ -

رقم الحاشیہ: ۹ - ص ۳.

(۲) سنن أبی داؤد - کتاب الطہارة - باب کراهیة استقبال القبلة عند قضاء الحاجة - ۳/۱.

الاجتهاد والمشورة فما كان واجب الاتباع (۱)

ترجمہ: پس معلوم ہوا کہ اس واقعہ میں آنحضرت صلی اللہ علیہ وسلم نے جو کچھ فرمایا وہ

بطور رائے اور مشورہ کے تھا اس لئے واجب الاتباع نہیں تھا۔

مشورہ اور حکم کے درمیان فرق حضرت بریرہ رضی اللہ عنہا کے قصہ سے واضح ہے، حضرت عائشہ رضی اللہ عنہا نے حضرت بریرہؓ کو آزاد کر دیا۔ یہ شادی شدہ تھیں۔ آزادی کے بعد انہوں نے اپنے شوہر مغیثؓ کو قبول کرنے سے انکار کر دیا تھا۔ آنحضرت صلی اللہ علیہ وسلم نے سفارش فرمائی کہ بریرہ تم مغیثؓ کو قبول کر لو۔ انہوں نے عرض کیا۔ یا رسول اللہ! یہ حکم ہے یا مشورہ! فرمایا حکم تو نہیں، مشورہ ہے عرض کیا کہ اگر مشورہ ہے تو میں قبول نہیں کرتی۔

اس واقعہ سے یہ بھی معلوم ہوا کہ آنحضرت صلی اللہ علیہ وسلم کا حکم خواہ کسی دنیوی امر میں ہو واجب التعمیل ہے۔ البتہ اگر بطور مشورہ کچھ فرمائیں تو اس کا معاملہ دوسرا ہے۔

آیت سے غلط استدلال:

اس شخص کا آیت شریفہ ”واللہ انتکم من الارض نباتاً“ سے ڈارون کے نظریہ ارتقاء پر استدلال کرتے ہوئے یہ کہنا کہ حضرت آدم علیہ السلام بھی جمادات و نباتات اور حیوانات کے مراحل سے گزر کر ”انسان آدم“ بنے تھے سراسر مہمل اور لالچ ہے کیونکہ:

اولاً: یہ شخص خود تسلیم کرتا ہے کہ آنحضرت صلی اللہ علیہ وسلم نے حضرت آدم علیہ السلام کی تخلیق جسمانی کی ایک کیفیت بیان فرمائی ہے جو ان صاحب کے ذکر کردہ نظریہ سے متضاد ہے۔ اب ان صاحب کو دو باتوں میں سے ایک بات تسلیم کرنی ہوگی۔ یا تو یہ کہ خود صاحب قرآن صلی اللہ علیہ وسلم نعوذ باللہ قرآن کریم کی اس آیت کا صحیح مفہوم نہیں سمجھے۔ کیونکہ آنحضرت صلی اللہ علیہ وسلم پر اگر آیت کا وہ مفہوم منکشف ہو گیا ہوتا جو ان صاحب کو القاء ہوا ہے تو آنحضرت صلی اللہ علیہ وسلم حضرت آدم علیہ السلام کی تخلیق جسمانی

(۱) حاشیہ ابن ماجہ - کتاب ابواب الرہون - باب تلقیح النخل - قوله فترکوه فنزلوا عنها..... الخ

کے بارے میں اس سے متضاد اور مختلف کیفیت بیان نہ فرماتے، یا ان صاحب کو یہ تسلیم کرنا ہوگا کہ وہ اپنے ذہن سے تراش کر جو معنی قرآن کریم کو پہنانا چاہتے ہیں وہ سراسر لغو و لالیعنی ہے اور اللہ تعالیٰ اور اس کے رسول صلی اللہ علیہ وسلم اس سے بری ہیں۔ ممکن ہے کہ یہ شخص بھی مرزا غلام احمد قادیانی کی طرح یہ عقیدہ رکھتا ہو کہ وہ قرآن کے حقائق و معارف کو آنحضرت صلی اللہ علیہ وسلم سے بڑھ کر بیان کر سکتا ہے۔ چنانچہ مرزا غلام احمد قادیانی لکھتا ہے:

”پس یہ خیال کہ گویا جو کچھ آنحضرت صلی اللہ علیہ وسلم نے قرآن کریم کے

بارے میں بیان فرمایا اس سے بڑھ کر ممکن نہیں، بدیہی البطلان ہے“ (۱)۔

الغرض کسی آیت شریفہ سے کسی ایسے نظریہ کا استنباط کرنا جو آنحضرت صلی اللہ علیہ وسلم کی تصریحات کے خلاف ہو اس سے دو باتوں میں سے ایک بات لازم آتی ہے، یا تو اس سے نعوذ باللہ آنحضرت صلی اللہ علیہ وسلم کی تجہیل لازم آتی ہے کہ آنحضرت صلی اللہ علیہ وسلم اس آیت کا مطلب نہیں سمجھے یا اپنی خام خیالیوں کو قرآن کریم میں ٹھونسنا لازم آتا ہے جس کے بارے میں آنحضرت صلی اللہ علیہ وسلم کا ارشاد ہے۔

من قال فی القرآن برأیه فلیتبوأ مقعده من النار (۲)

ترجمہ: جس شخص نے اپنی رائے سے کوئی مفہوم قرآن میں ٹھونسنا اسے چاہئے کہ اپنا ٹھکانا دوزخ میں بنائے۔

ثانیاً: یہ آیت شریفہ جس سے ان صاحب نے نظریہ ارتقاء کو حضرت آدم کی جسمانی تخلیق پر چسپاں کرنے کی کوشش کی ہے، سورۃ نوح کی آیت ہے جس میں اللہ تعالیٰ نے حضرت نوح (علی نبینا وعلیہ السلام) کا وہ خطاب نقل کیا ہے جو انہوں نے اپنی قوم کے کافروں سے فرمایا تھا جو شخص معمولی غور و فکر سے بھی کام لے گا اس سے یہ بات مخفی نہیں رہے گی کہ حضرت نوح (علی نبینا وعلیہ السلام) اپنی قوم کے کافر افراد کو دارون کے نظریہ ارتقاء کی تعلیم و تلقین نہیں فرما رہے بلکہ ان لوگوں میں سے ایک ایک فرد کی تخلیق میں حق تعالیٰ شانہ نے اپنی قدرت کے جن عجائبات کا اظہار فرمایا ہے اس کو ذکر فرما رہے ہیں کہ حق تعالیٰ شانہ نے

(۱) کرامات الصادقین ص ۱۹ مندرجہ روحانی خزائن ص ۶۱ ج ۷۔

(۲) مشکوٰۃ المصابیح - کتاب العلم - الفصل الثانی - ۳۵/۱۔

زمین کی مٹی سے غذائیں پیدا فرمائیں ان غذاؤں سے اس قطرۂ آب کی تخلیق ہوئی جس سے تم پیدا ہوئے ہو، پھر اس قطرۂ آب کو شکم مادر میں مختلف شکلوں میں تبدیل کر کے اس میں روح ڈالی اور تم زندہ انسان بن گئے پھر نفخ روح کے بعد بھی شکم مادر میں زمین سے پیدا شدہ غذاؤں کے ذریعہ تمہارے نشوونما کا عمل جاری رہا یہاں تک کہ شکم مادر سے تمہاری پیدائش ہوئی اور پھر پیدائش کے بعد بھی تمہارے نشوونما کا سلسلہ جاری رہا اور یہ سب کچھ اللہ تعالیٰ نے زمین کی مٹی اور اس سے پیدا شدہ غذاؤں کے ذریعہ کیا۔

الغرض ”واللہ ابتکم من الارض نباتا“ میں انسانی افراد کے اس طویل سلسلہ نشوونما کی جانب اشارہ فرمایا گیا ہے جس سے گزرتے ہوئے ہر انسان نشوونما کے مدارج طے کرتا ہے اس سلسلہ کی ابتداء مٹی سے ہوتی ہے اور اس کی انتہاء نشوونما کی تکمیل پر، چنانچہ حضرت مفتی محمد شفیع رحمہ اللہ نے اپنی تفسیر ”معارف القرآن“ میں ”خلاصہ تفسیر“ کے عنوان سے اس آیت شریفہ کی حسب ذیل تفسیر فرمائی ہے جو حضرت حکیم الامت تھانویؒ کی بیان القرآن سے ماخوذ ہے:

”اور اللہ تعالیٰ نے تم کو زمین سے ایک خاص طور پر پیدا کیا (یا تو اس طرح کہ

حضرت آدم علیہ السلام مٹی سے بنائے گئے اور یا اس طرح کہ انسان نطفہ سے بنا اور نطفہ

غذا سے اور غذا عناصر سے بنی اور عناصر میں غالب اجزاء مٹی کے ہیں“ (۱)

لہذا اس آیت شریفہ سے (یاد دوسری آیات کریمہ سے) ڈارون کے نظریہ ارتقاء کو کشید کرنا اپنی

عقل و فہم سے بھی زیادتی ہے اور قرآن کریم کے ساتھ بھی بے انصافی ہے۔

ان صاحب کے جو دلائل آپ نے ذکر کئے ہیں ان کی علمی حیثیت واضح کرنے کے بعد اب میں

آپ کے سوالات کا جواب عرض کرتا ہوں، چونکہ بحث طویل ہوگئی اس لئے نمبر وار آپ کا سوال نقل کر کے اس کے ساتھ مختصر سا جواب لکھوں گا۔

سوال (۱): کیا اس شخص کے مذکورہ بالا عقائد کو اہل السنۃ والجماعۃ کے عقائد کہا جاسکتا ہے؟

جواب: اس شخص کے یہ عقائد اہل سنت کے عقائد نہیں، ائمہ اہل سنت بالا جماع اسی کے

(۱) تفسیر معارف القرآن - سورۃ النوح: آیت نمبر ۱۷-۵۶۲/۸-ط: ادارۃ المعارف کراچی۔

قائل ہیں جو حضرت آدم علیہ السلام کی تخلیق جسمانی کے بارے میں احادیث نبویہ صلی اللہ علیہ وسلم میں بیان کیا گیا ہے۔ اس لئے اس شخص کا یہ نظریہ بدترین بدعت ہے۔

سوال (۲): حضرت آدم علیہ السلام کی جسمانی تخلیق سے متعلق احادیث کے بارے میں اس شخص کا رویہ گستاخی اور گمراہی ہے؟

جواب: حضرت آدم علیہ السلام کی جسمانی تخلیق سے متعلق وارد شدہ احادیث کے بارے میں اس شخص کا رویہ بلاشبہ گستاخانہ ہے جس کی تفصیل اوپر عرض کر چکا ہوں اور یہ رویہ بلاشبہ گمراہی و کجروی کا ہے۔

سوال (۳): حضرت آدم علیہ السلام کو ”حیوان آدم“ کہنا گستاخی نہیں ہے؟

جواب: حضرت آدم علیہ السلام کو نصوص قطعیہ اور اجماع سلف کے علی الرغم ”حیوان آدم“ کہنا اور ان کا سلسلہ نسب بندروں کے ساتھ ملانا ”اشرف المخلوقات“ حضرت انسان کی توہین ہے اور یہ نہ صرف حضرت آدم علیہ السلام کی شان میں گستاخی ہے بلکہ ان کی نسل سے پیدا ہونے والے تمام انبیاء علیہم السلام کی بھی توہین و تنقیص ہے، ظاہر ہے کہ حضرت آدم علیہ السلام تمام انسانوں کے باپ ہیں اب اگر کسی کے باپ کو ”جانور“ یا ”بندر“ کہا جائے تو سوچنا چاہئے کہ یہ گالی ہے یا نہیں؟ اسی طرح اگر کسی کو (مثلاً انہی صاحب کو) ”جانور کی اولاد“ یا ”بندر کی اولاد“ کہا جائے تو یہ صاحب اس کو گالی سمجھیں گے یا نہیں؟ اور اس کو اپنی توہین تصور کریں گے یا نہیں؟

سوال (۴): کیا یہ شخص تفسیر بالرائے کا مرتکب نہیں؟

جواب: اوپر ذکر کر چکا ہوں کہ اپنے مزعومہ نظریہ پر قرآن کریم کی آیات شریفہ کا ڈھالنا تفسیر بالرائے ہے اور یہ شخص آنحضرت صلی اللہ علیہ وسلم کے ارشاد گرامی ”فلیتبعوا مقعدہ من النار“ کا مستحق ہے۔ یعنی اسے چاہئے کہ اپنا ٹھکانا دوزخ میں بنائے۔

سوال (۵): آنحضور صلی اللہ علیہ وسلم اور اسلاف امت کا عقیدہ حضرت آدم علیہ السلام

کے مٹی کے پتلے بنائے جانے کا ہے یا نہیں؟

جواب: اوپر ذکر کر چکا ہوں کہ آنحضرت صلی اللہ علیہ وسلم، صحابہ کرام رضی اللہ عنہم اور تمام سلف

صالحین کا یہی عقیدہ ہے کہ حضرت آدم علیہ السلام کا قالب مٹی سے بنایا گیا پھر اس قالب میں روح ڈالی گئی تو وہ جیتے جاگتے انسان بن گئے۔ فلاسفہ طبعیین نے اس بارے میں جو کچھ کہا ہے وہ محض اٹکل پچو مفروضے ہیں جن کی حیثیت اوہام و ظنون کے سوا کچھ نہیں، اور ظن و تخمین کی حق و تحقیق کے بازار میں کوئی قیمت نہیں۔ حق تعالیٰ کا ارشاد ہے:

”وما لهم به من علم ان يتبعون الا الظن وان الظن لا يغني من

الحق شيئا“ (النجم: ۲۸)

ترجمہ: حالانکہ ان کے پاس اس پر کوئی دلیل نہیں صرف بے اصل خیالات پر چل رہے

ہیں اور یقیناً بے اصل خیالات امر حق میں ذرا بھی مفید نہیں ہوتے (بیان القرآن)

جو تو میں نور نبوت سے محروم ہیں وہ اگر قبل از تاریخ کی تاریک دادیوں میں بھٹکتی ہیں تو بھٹکا کریں اور ظن و تخمین کے گھوڑے دوڑاتی ہیں تو دوڑایا کریں، اہل ایمان کو ان کا پس خوردہ کھانے اور ان کی قے چاٹنے کی ضرورت نہیں، ان کے سامنے آفتاب نبوت طلوع ہے، وہ جو کچھ کہتے ہیں دن کی روشنی میں کہتے ہیں ان کو قرآن و سنت کی روشنی نے ظن و تخمین سے بے نیاز کر دیا ہے۔

سوال (۶): اس شخص کی بیعت یا کسی قسم کا تعلق اس کے ساتھ آپ کے نزدیک کیسا ہے؟

جواب: اوپر کی تفصیل سے واضح ہو چکا ہے کہ جو کچھ آنحضرت صلی اللہ علیہ وسلم نے فرمایا وہی برحق ہے اور اس شخص کا فلاسفہ کی تقلید میں ارشادات نبویہ سے انحراف اس کی کج روی و گمراہی کی دلیل ہے اس لئے اس شخص کو لازم ہے کہ اپنے عقائد و نظریات سے توبہ کر کے رجوع الی الحق کرے اور ندامت کے ساتھ تجدید ایمان کرے اور کسی شخص کے لئے جو اللہ تعالیٰ پر اور اس کے رسول صلی اللہ علیہ وسلم پر ایمان رکھتا ہو اس شخص کی ہم نوائی جائز نہیں اگر کوئی مسلمان اس کی بیعت میں داخل ہے تو اس کے خیالات و نظریات کا علم ہو جانے کے بعد اس کی بیعت کا فسخ کر دینا لازم ہے۔

والله يقول الحق وهو يهدي السبيل والله اعلم وعلمه اتم واحكم.

کتبہ: محمد یوسف لدھیانوی

بینات - شعبان ۱۴۱۳ھ

”آف گاڈ اینڈ گاڈ سینر“

نامی کتاب پڑھانے کا حکم

کیا فرماتے ہیں علماء دین و مفتیان شرع متین اس مسئلے کے بارے میں کہ اسلام آباد میں واقع ”فروبلز انٹرنیشنل اسکول“ میں ”آف گاڈ اینڈ گاڈ سینر“ نامی کتاب پڑھائی جاتی ہے اس کتاب کے مندرجہ ذیل نکات قابل توجہ ہیں:

۱: مذکورہ کتاب میں تین خداؤں، حضور اکرم ﷺ کی دو اور اللہ تعالیٰ کے مقرب فرشتوں کی علامتی تصاویر ہیں۔

۲: کتاب کے پہلے باب بنام ”خدا سے بغاوت“ میں ایک کے بجائے تین خداؤں کا ذکر ہے اور ان کے نام زیم (Nzame) مہیر (Mebere) اور کوا (Nkwa) تحریر کئے گئے ہیں۔ نیز اس باب میں تخلیق کائنات کا ایک ایسا تصور پیش کیا گیا ہے جو قرآنی نظریے سے متصادم ہے۔ اس نظریہ کے مطابق سب سے پہلے ”فیم“ کو تخلیق کیا گیا لیکن اس کی نافرمانی کے بعد ”تمام آدمیوں کا باپ“ دوسرا آدمی ”سیکومی“ تخلیق کیا گیا اس کے بعد ”سیکومی“ نے اپنے لئے ایک عورت بنائی جس کا نام ”بونگوی“ رکھا گیا۔

۳: کتاب کے دوسرے باب ”روشنی“ اور ”روحیں“ میں حضرت محمد صلی اللہ علیہ وسلم کی تخلیق روح کا ذکر ہے اور ساتھ ہی حضرت محمد صلی اللہ علیہ وسلم کی شکم مادر میں علامتی تصویر دی گئی ہے۔ اس باب میں بیان کیا گیا ہے کہ سب سے پہلے تخت اور پھر قالین، لوح محفوظ، قلم، صور، اسرافیل، خوشیوں کا باغ، آگ اور فرشتوں کو خلق کیا گیا۔ فرشتوں کے بارے میں تحریر ہے کہ ایک فرشتہ ہزار سروں والا ہے اور ہر سر کے ہزار منہ ہیں اور ہر منہ خدا کی تعریف ایک مختلف زبان میں بیان کرتا ہے۔ اس باب میں لکھا گیا ہے کہ:

”حضور ﷺ نے زمین پر اپنی زندگی کے دوران جبریل سے کہا کہ مجھے اپنی اصل شکل دکھاؤ، جبریل نے انہیں تنبیہ کی کہ یہ خطرناک ہو سکتا ہے لیکن حضور ﷺ نے اصرار کیا اور پھر جبریل نے اپنے آپ کو دکھایا، وہ پورے آسمان پر چھا گئے اور ان کے بہت سارے پر مشرق سے مغرب تک پھڑپھڑا رہے تھے۔ رسول دہشت سے بے ہوش ہو کر گر گئے، جبریل نے انہیں اٹھایا اور کہا کہ خوف مت کھائیں میں آپ کا بھائی جبریل ہوں۔“

اس پورے واقعے کی کیفیت کو علامتی طور پر ایک تصویر میں دکھایا گیا ہے جس کے مطابق حضور صلی اللہ علیہ وسلم کے چہرے کو خوف زدہ دکھایا گیا ہے۔ اسی کے علاوہ اس باب میں حضرت اسرافیل کو صور پھونکتے ہوئے دکھایا گیا ہے۔ علامتی تصویروں میں حضرت عزرائیل کا بھی تصوراتی خاکہ دکھایا گیا ہے۔

۴: کتاب کا تیسرا باب ”آسمان اور زمین“ کے عنوان سے ہے۔ اور اس میں مادی دنیا کی تخلیق کا ذکر ہے اور لکھا ہے کہ ”اس نے کائنات کو سات آسمانوں میں تخلیق کیا، ساتواں جنت کا سب سے نچلا حصہ ہے۔۔۔۔۔ ان جنتوں کے نگہبان آٹھ پیغمبروں کی روحیں ہیں، پہلی جنت پہ حضرت آدم، دوسری میں عیسیٰ اور ان کے کزن یحییٰ ہیں، تیسری میں یوسف، چوتھی میں ادریس، پانچویں میں ہارون اور چھٹی میں موسیٰ اور ساتویں کے نگہبان ابراہیم ہیں۔“

ازراہ عنایت، از روئے شریعت مذکورہ بالا نکات، نیز مسئلہ کتاب کی روشنی میں رہنمائی فرمائیں کہ:

(۱) ”فرا بلز انٹرنیشنل اسکول“ کی انتظامیہ پر، خدا کے بارے میں کفریہ کلمات، کہنے ایک کے بجائے تین خداؤں کی تعلیمات دینے، مقرب فرشتوں اور حضور صلی اللہ علیہ وسلم کی خیالی تصاویر والی کتاب پڑھانے سے متعلق کیا شرعی حکم عائد ہوگا؟

(۲) کیا حضور صلی اللہ علیہ وسلم کی دو تصاویر اور ان کے متعلق حضرت جبریل کے واقعے کے بعد یہ معاملہ توہین رسالت کے زمرے میں آتا ہے؟

(۳) مذکورہ کتاب کئی سال سے احتجاج کے باوجود پڑھائی جا رہی ہے۔ اسکول کی پرنسپل ”صبیحہ ضمیر“ نے دانستہ اس کتاب کو شامل رکھنے اور پڑھائے جانے پر اصرار کیا۔ کیا اس صورت میں

اسکول کی پرنسپل ”صبیحہ ضمیر“ تو بہن رسالت کے زمرے میں آتی ہے؟ نیز اس کتاب کے پبلشر اور ڈسٹری بیوٹر کے بارے میں کیا شرعی حکم ہے؟

اجواب بسمہ تعالیٰ

دارالافتاء میں ”فراہلزن انٹرنیشنل اسکول“ میں پڑھائی جانے والی ایک کتاب ”آف گاڈ اینڈ گاڈ سینز“ چند قابل اعتراض مقامات کے اردو ترجمہ کے ساتھ پیش کی گئی۔

کتاب کے پہلے باب بنام ”خدا سے بغاوت“ میں عنوان کے مطابق واقعی خدا سے بغاوت کی گئی ہے۔ قرآن ”تثلیث“ کے عقیدہ کی سختی سے تردید کرتا ہے اسی عقیدہ تثلیث کی وجہ سے نصاریٰ کو اسلام میں کافر اور جہنم کا ایندھن قرار دیا گیا۔ عیسائیوں کے عقیدہ تثلیث کے ارکان ثلاثہ کے ناموں کو تبدیل کر کے اس کی جگہ ”زیم“، ”میپیر“ اور ”کوا“ نام رکھ دیئے گئے ہیں۔

غالباً اس کا مقصد یہ معلوم ہوتا ہے کہ چونکہ عام طور پر مسلمان عیسائیوں کے تین خداؤں سے واقف ہیں اگر براہ راست اسی کی تعلیم دی جاتی تو اس میں اندرونی راز جلد ظاہر ہو کر ان کے منصوبہ کی ناکامی کا سبب بن سکتا تھا اس لئے انہوں نے نام تبدیل کر کے غیر مانوس نام رکھ لئے تاکہ ذہن فی الحال عیسائیوں کے عقیدہ تثلیث کی طرف منتقل نہ ہو۔ آگے چل کر جب تین خداؤں کا تصور خام ذہنوں میں پختہ ہو جاتا تو عیسائیوں کے ”اقانیم ثلاثہ“ کی طرف ذہن منتقل کر دیا جاتا اور کہا جاتا کہ ”زیم کو“ ”اقنیم اول“ کہا جاتا ہے اور ”میپیر کو“ ”اقنیم ثانی“ اور ”کوا کو“ ”اقنیم ثالث“ قرار دے کر اصل عقیدہ تثلیث راسخ کر دیا جاتا۔

اس طرح ماڈرن نام نہاد مسلمانوں کی اولاد غیر شعوری طور پر عقیدہ تثلیث کی قائل ہو کر جہنم رسید ہو جاتی یا کم از کم ذہنوں سے عقیدہ توحید کو کمزور کر کے عقیدہ تثلیث کے بارے میں ان کے ذہنوں میں نرم گوشہ پیدا کر کے غیرت ایمانی کو ختم کر دیا جائے تاکہ وہ صرف نام کے مسلمان ہوں اور جب جی چاہے ان کو اپنے مذموم مقاصد میں شطرنج کے مہرہ کی طرح استعمال کیا جاسکے۔

کتاب کے اسی باب میں بیان کردہ ”تخلیق کائنات کا تصور“ بالکل قرآن کے منافی ہے۔ اس کی تعلیم دینا قرآن سے بغاوت ہے اور اس کا عقیدہ رکھنا کفرانہ عقیدہ ہے۔ اس عقیدہ و نظریہ کو تسلیم کرنے

کا مطلب یہ ہوگا کہ معاذ اللہ قرآن میں بیان کردہ نظریہ غلط ہے۔ قرآن تخلیق انسانی میں اول ”آدم“ کو قرار دیتا ہے اس کے بعد ان کے پہلو سے ان کی اہلیہ محترمہ کی تخلیق کا تذکرہ کرتا ہے لیکن کتاب میں سب سے پہلے ”فیم“ کی تخلیق قرار دیا گیا پھر ”سیکومی“ کو بنایا گیا اور اس نے اپنے لئے ایک عورت ”بونگوی“ نام کی بنائی۔ اس میں عورت کی تخلیق ”سیکومی“ کا کارنامہ قرار دیا گیا ہے جب کہ قرآن کے مطابق عورت کی تخلیق اللہ تعالیٰ کی قدرت سے ہوئی۔ یہ بھی بچوں کے خام ذہنوں کو شرک سے زہر آلود کرنے کی ناروا حرکت ہے۔ کتاب کے دوسرے باب ”روشنی اور روحیں“ کے عنوان سے کائنات کی اشیاء کی تخلیق کا ذکر ہے کچھ حد تک صحیح ذکر کیا گیا لیکن پھر وہی خبث باطن کا اظہار کرتے ہوئے شکم مادر میں حضور صلی اللہ علیہ وسلم کی علامتی تصویر بنا کر توہین رسالت کے جرم کا ارتکاب کیا گیا ہے۔ اسی باب میں حضور صلی اللہ علیہ وسلم کا جبریل کو اس کی اصلی شکل میں دیکھنے کی خواہش کا اظہار اور پھر اس کو اپنی اصلی شکل میں دیکھنے سے دہشت زدہ ہو کر بے ہوش ہو جانا تو احادیث سے ثابت ہے۔ لیکن جبریل کی علامتی تصویر اور حضور صلی اللہ علیہ وسلم کی خوف زدہ حالت کی تصویر بنانا انتہائی گستاخی، بے ادبی اور توہین رسالت ہے۔

اسی طرح اسرائیل علیہ السلام کا تصوراتی خاکہ یہ دراصل بچوں کے ذہن سے روز قیامت کی ہولناکی کے تصور کو مٹانے کی کوشش ہے جیسے دنیا کے ”دیو“ اور ”بھوت“ ہوتے ہیں اسرائیل بھی اسی طرح کا ایک ”دیو“ اور ”بھوت“ ہے۔ (العیاذ باللہ)

ملائکہ، اللہ تعالیٰ کی ایسی مخلوق ہے جس کا دنیا میں دیکھنا انسان کے لئے ان کی اصلی حالت میں ممکن نہیں۔ اور یہ اللہ تعالیٰ کی ایسی محترم مخلوق ہے جو کبھی بھی اللہ تعالیٰ کی معصیت و نافرمانی نہیں کرتی۔ اس طرح تصوراتی خاکے بنا کر بچوں کے سامنے پیش کر کے ان کی عزت و توقیر کو کم کرنے کی بھونڈی کوشش ہے۔

کتاب کے تیسرے باب میں ”آسمان اور زمین“ کے عنوان سے ذکر کردہ خامہ فرسائی بھی قرآن و حدیث کی تعلیمات کے بالکل برعکس ہے۔ احادیث میں جنت کو آسمانوں سے علیحدہ قرار دیا گیا ہے نیز قرآن پاک میں روز محشر آسمانوں کی تحلیل و انشقاق کا ذکر ہے۔ کتاب میں ساتویں آسمان کو جنت کا نچلا حصہ قرار دیا گیا اور ہر آسمان کو جنت قرار دے کر ہر ایک جنت کے لئے ایک پیغمبر کو اس کا نگران ظاہر کیا گیا ہے۔ اس سے یہ مفہوم ہوتا ہے کہ صور اسرائیل سے آسمانوں کی تحلیل کے ساتھ جنت بھی ختم ہو جائے گی۔ یہ

نظریہ کافرانہ ہے جب کہ جنت موجود ہے، آسمانوں سے علیحدہ ہے اور صور اسرافیل کے باوجود برقرار رہے گی۔ کتاب میں ذکر کردہ جن انبیاء علیہم السلام کو ایک ایک جنت کا نگران ظاہر کیا ہے، حدیث معراج میں ان انبیاء علیہم السلام کو اسی ترتیب سے آسمانوں میں موجود ہونے اور ان سے حضور ﷺ کی ملاقات کا ذکر ہے۔ واقعہ کا اس طرح ذکر کرنا حدیث کو جھٹلانا ہے اور بچوں کے ذہنوں میں حدیث کو مشکوک اور ناقابل اعتبار قرار دینے کی کوشش ہے:

اس تفصیل کے بعد سوالات کے جوابات اجمالاً ذکر کئے جاتے ہیں۔

۱: ”فراہلز انٹرنیشنل اسکول“ کی انتظامیہ کتاب میں درج عقائد کی قائل ہے اور اس کو درست سمجھتی ہے تو اس عقیدہ و نظریہ کے تمام افراد دائرہ اسلام سے خارج ہو چکے ہیں اور مرتد ہو چکے ہیں۔ مرنے کے بعد نہ تو ان کی نماز جنازہ پڑھی جائے اور نہ ہی ان کو مسلمانوں کے قبرستان میں دفن کیا جائے، اور اگر انتظامیہ کا یہ نظریہ نہ ہو تو بھی تعلیم کفر، کفر ہے۔ انتظامیہ کے افراد فی الفور اس کتاب کی تعلیم ختم کر کے تجدید ایمان و تجدید نکاح کریں ورنہ ان کا حکم مرتدین کا ہوگا۔ حکومت اسلامیہ میں مرتد کی سزا قتل ہے، اگر حکومت اس فریضہ سے غفلت برتے تو عام مسلمانوں کا یہ فرض ہے کہ اس اسکول اور اس کی انتظامیہ کا بائیکاٹ کریں۔ وہ مسلمان جو بحیثیت معلم اس اسکول میں فرائض سرانجام دے رہے ہیں ان پر بھی لازم ہے کہ وہ غیرت ایمانی کا ثبوت دیتے ہوئے اس اسکول سے مستعفی ہو جائیں، دنیا کے چند ٹکوں کی خاطر اپنی آخرت کو برباد اور قبر کو تاریک نہ کریں۔

۲: حضور صلی اللہ علیہ وسلم کی دو تصاویر کا خاکہ بنانا، یہ تو بین رسالت کے زمرہ میں آتا ہے، کتاب کا مصنف اور اس کے لئے خاکہ بنانے والے دونوں تو بین رسالت کے مرتکب ہیں اور سخت تعزیری سزا کے مستحق ہیں۔

۳: جیسا کہ نمبر ”۱“ کے ضمن میں مذکور ہے کہ انتظامیہ کفر کی مرتکب ہو چکی ہے اس کے ساتھ تمام انتظامیہ بمع پرہیزگاروں تو بین رسالت کے مرتکب ہوئے ہیں۔ باوجود توجہ دلانے اور احتجاج کرنے کے اس سلسلہ کو جاری رکھنا جرم کی نوعیت کو شدید تر بنا دیتا ہے۔ حکومت وقت کا فرض ہے کہ اسکول کی انتظامیہ، اگر اپنے اس شنیع فعل سے باز نہ آئے اور اپنے ایمان و نکاح کی تجدید نہ کرے تو اس پر بھی مرتد کی

شرعی سزا جاری کرے اور مزید ان پر توہین رسالت کے جرم کے ارتکاب پر جلد از جلد مقدمہ چلا کر عبرت ناک سزا دی جائے۔ مزید یہ بھی کہ مذکورہ کتاب کو ضبط کر کے اس کی تمام کاپیوں کو سرعام نذر آتش کر دیا جائے۔

مزید برآں شعائر اسلام اور مقدسات شرعیہ کے خلاف ہرزہ رسانی کرنے والوں نے کروڑوں انسانوں (مسلمانوں) کے جذبات کو ٹھیس پہنچائی اور انہیں دلی دکھ اور ذہنی کرب سے دوچار کیا ہے، اس بناء پر انسانی حقوق کے علمبرداروں پر بھی لازم ہوتا ہے کہ وہ ایسے سازشی اور موذی افراد کے خلاف حقوق انسانی کی خلاف ورزی اور پامالی کا دعویٰ کر کے اپنے حقوق انسانی کے دعویٰ میں سچے ہونے کا ثبوت پیش کریں۔

یہاں اس بات کی وضاحت بھی ضروری معلوم ہوتی ہے کہ انسانیت کے دوست نما دشمن ہمارے اس مطالبہ پر چیں بجیں ہوں اور اس کو حقوق انسانی کے خلاف قرار دیں۔ لیکن یہ کیسے حقوق انسانی ہیں کہ اگر ایک فرد لاکھوں نہیں کروڑوں انسانوں کے جذبات کو ٹھیس پہنچائے اور ان کو ذہنی کرب و اذیت میں مبتلا کرے، کروڑوں افراد کے جذبات کا احساس نہ کیا جائے، ان کو ذہنی کرب و اذیت میں مبتلا رہنے دیا جائے اور ایک آدمی کو کچھ نہ کہا جائے۔ یہ کیسے حقوق انسانی ہیں جو کروڑوں انسانوں کو مبتلا و اذیت دیکھ سکتے ہیں لیکن ان کی تسکین اور اذیت سے بچانے کے لئے ایک فرد نامعقول کو سزا نہیں دے سکتے۔

فقط واللہ اعلم بالصواب

بریں عقل و دانش بیاہد گریست۔

کتبہ

الجواب صحیح

الجواب صحیح

محمد عبد المجید دین پوری

نظام الدین

محمد عبد السلام عفا اللہ عنہ

بینات - رجب ۱۴۱۷ھ

اسلام کے دشمن عیسائی اور یہودی

دجال کا ہر اول دستہ ہیں

از عالم ربانی فاضل اجل شیخ حسن بن مشاط (استاذ حرم، مکہ مکرمہ)

امام بخاری رحمہ اللہ نے اپنی کتاب ”صحیح بخاری“ میں حدیث روایت کی ہے:

عن انس بن مالک رضی اللہ عنہ ان النبی صلی اللہ علیہ وسلم قال: لیس من بلد إلا سيطره الدجال إلا مكة والمدينة لیس من أنقابهما نقب الا علیہ الملائكة صافین یحرسونهما ثم ترجف المدينة بأهلها ثلاث رجفات فیخرج الیه کل کافر و منافق. (۱)

”انس بن مالک رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا: ہر شہر میں دجال داخل ہوگا سوائے مکہ مکرمہ اور مدینہ طیبہ کے کہ ان دونوں حرم کے راستے پر ملائکہ صف باندھے کھڑے رہتے ہیں اور ان کی نگرانی کرتے ہیں پھر (آخر زمانہ میں) مدینہ کے رہنے والوں میں تین زلزلے آئیں گے جن کی وجہ سے ہر کافر اور منافق مدینہ سے بھاگ نکلے گا۔“

یہ تو وہ خاص دجال ہوگا جس کا ظہور قیامت کی نشانیوں میں سے ایک نشانی ہے اور قیامت سے پہلے وہ ضرور نمودار ہوگا اور اس کا مقصد صرف یہ ہوگا کہ وہ لوگوں کو دجالی فتنہ کے ذریعہ دین سے منحرف کر دے، اور اپنے اوپر ایمان لانے اور اللہ تعالیٰ سے بغاوت و کفر اختیار کرنے کی دعوت دے۔ اور اس وقت اللہ تعالیٰ مسلمانوں کے دین و ایمان کی آزمائش کے لئے، اس دجال کو بعض ایسے خوارق عادات

(۱) الصحیح للبخاری - فضائل المدینة - باب لا یدخل الدجال المدینة - ۲۵۳/۱.

(خلاف عادت امور) کی قدرت بھی دے دیں گے، جو اس دجال اور اس کے تبعین کو آپس میں مزید قریب کر دینے کا سبب بنیں گے اور جاہل و بے دین لوگ اس کو خدا سمجھنے لگیں گے، چنانچہ جو شخص اس کا اتباع اور پیروی کرے گا وہ تو ہلاک ہوگا اور جو اس کی عبادت و طاعت سے انکار کر دے گا وہ نجات پائے گا۔ (۱)

اس حدیث سے اگرچہ ہر دو مقدس شہروں ”مکہ مکرمہ“ اور ”مدینہ منورہ“ کی یہ فضیلت ثابت ہوتی ہے کہ دجال جب دین خداوندی کے خلاف فتنہ و فساد برپا کرنے کے لئے ان متبرک شہروں میں داخل ہونا چاہے گا تو وہ فرشتے اس کو وہاں جانے سے روک دیں گے جو ان دونوں شہروں کی تمام راستوں سے حفاظت کرتے ہوں گے۔

لیکن اے مرد مومن تم حرمین شریفین کی اس فضیلت سے۔ اس دھوکہ میں مت پڑ جانا کہ ان شہروں میں جو شخص بھی آباد ہوگا وہ مقدس اور پاکباز ہی ہوگا کیونکہ کوئی بھی پاک سرزمین کسی بھی شخص کو پاکباز نہیں بناتی بلکہ انسان کو پاکباز صرف اس کا نیک عمل ہی بناتا ہے اسی بات کو کسی نے کہا ہے۔

اطلب لنفسک ما یقدسہا من حسن علم وعمل فان الامر

واللہ خطیر۔

”تم اپنی فلاح کے لئے بہتر علم اور بہتر عمل حاصل کرو جس سے زبد و تقدس

پیدا ہو اس لئے کہ خدا کی قسم فلاح و نجات کا معاملہ بہت ہی اہم ہے۔“

کیونکہ اللہ جل شانہ فرماتا ہے کہ تمہاری آفرینش کا مقصد ہی عبادت ہے۔ ارشاد ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۲) (میں نے تمام انسانوں اور جنوں کو صرف اس لئے

پیدا کیا ہے کہ وہ میری عبادت کریں) اور اسی عبادت الہی پر موت آنی چاہیے۔ ارشاد ہے: ﴿وَاعْبُدْ

رَبَّكَ حَتَّىٰ يَأْتِيَكَ الْيَقِينُ﴾ (۳) (تم مرتے دم تک اپنے رب کی عبادت کرو)

امام العارفین سید ابو محمد عبداللہ بن ابی حمزہ اس ”حدیث دجال“ کی شرح میں لکھتے ہیں:

”اس حدیث سے معلوم ہوا کہ آخری زمانے میں منافقت عام ہو جائے گی جو

اس امر کی دلیل ہے کہ سارے عالم میں اس وقت فساد عام ہو جائے گا اور قوت پکڑ جائے

(۱) مشکوٰۃ المصابیح - باب العلامات بین یدی الساعة و ذکر الدجال - ۴۷۳/۲۔

(۲) الحجۃ: ۹۹۔

(۳) الذاریات: ۵۶۔

گا بلکہ روایات میں یہاں تک آتا ہے کہ بعض وہ لوگ جن کو دجال کے کافر ہونے کا پورا یقین ہوگا وہ کہیں گے کہ: ذرا اس لعین کذاب کے پاس تو چلو ذرا سیر کریں اس جھوٹے ملعون کی شکل تو دیکھیں کیسی ہے، مگر جو نبی ان کی نظر دجال پر پڑے گی وہ فوراً اس کے متبع بن جائیں گے، اس روایت کا منشا یہ ہے کہ مسلمانوں کو اس فتنے کے زمانے سے بہت زیادہ ڈرنا اور ان فتنوں سے جتنا ممکن ہو دور بھاگنا چاہیئے، اندیشہ ہے کہ انسان ان فتنوں میں پھنس نہ جائے، چنانچہ مذکورہ بالا روایت میں جن لوگوں کا ذکر ہے وہ مومن مسلمان ہوں گے مگر وہ اللہ تعالیٰ کی اس آزمائش کی نشانی دجال سے ڈرنے اور دور رہنے کے بجائے سیر و تفریح کی غرض سے اسے دیکھنے جائیں گے اسی لئے بلا میں پھنس جائیں گے اور ایمان سے ہاتھ دھو بیٹھیں گے۔ اس لئے کہ یہ لوگ اللہ کی نشانیوں کو کھیل کود اور سیر و تفریح کا سامان بنالیں گے ان لوگوں کے دلوں میں اللہ اور اس کے رسول پر حقیقی اور واقعی ایمان ہوتا تو اس خطرناک فتنہ کی سیر و تفریح کو نہ جاتے اس لئے کہ دجال کا خروج تو قرب قیامت کی عظیم علامات میں سے ایک ہے پھر اس کو کھیل سمجھ لینا سراسر فتنہ اور گمراہی ہے۔ اس روایت کے واقعہ سے یہ حکم شرعی نکل آیا کہ اللہ کی نشانیوں اور اس کی قدرت کے کرشموں کو کھیل سمجھنا ایمان کی کمزوری کی دلیل ہے اور ایسا کرنے والے مسلمان کا دین خطرہ میں ہے، چنانچہ اسی استہزاء سے متعلق اللہ پاک کا ارشاد ہے:

﴿قُلْ أَبِاللّٰهِ وَآيَاتِهِ وَرَسُولِهِ كُنْتُمْ تَسْتَهْزِؤْنَ، لَا تَعْتَذِرُوا قَدْ

كُفَرْتُمْ بَعْدَ إِيمَانِكُمْ﴾ (التوبة: ۶۵، ۶۶)

”(اے نبی) کہہ دو! کیا تم اللہ کے ساتھ، اس کی نشانیوں کے ساتھ، اس کے رسول کے ساتھ استہزاء کر رہے تھے؟ کوئی معذرت مت کرو، بے شک تم ایمان لانے کے بعد کافر ہو گئے۔“

اس آیت کریمہ سے معلوم ہوا کہ اللہ اور اس کے رسول کی باتوں کا مذاق اڑانا موجب کفر ہے، اس مذکورہ بالا روایت میں دراصل اس بات پر تنبیہ کی گئی ہے کہ

ہر شخص کا فرض ہے کہ وہ اپنے زمانہ میں اپنا جائزہ لیتا رہے کیونکہ اس قسم کے دجالوں (مفسدوں) سے کوئی زمانہ خالی نہیں ہوتا، ایسا نہ ہو کہ وہ کسی دجال کے فتنہ میں پھنس جائے اور اس کو خبر بھی نہ ہو، وہ خود یہ بھی سمجھتا رہے کہ میں دجال کے فتنہ سے بچ گیا ہوں، حالانکہ وہ اس کا پیرو بن چکا ہو یا خود ان دجالوں میں سے ایک دجال ہو اور اس کو پتہ بھی نہ ہو۔

یہ حقیقت اس وقت تک منکشف نہیں ہو سکتی جب تک کہ وہ خود اپنے آپ کو کتاب و سنت کی ترازو میں اس طریقہ پر نہ تول لے جو سلف صالحین کا طریقہ ہے، وہ خود ایسا مجرم اور نافرمان لوگوں میں سے ہو جن کو خدا نے ڈھیل دے رکھی ہے اور اس کو علم بھی نہ ہو اور پھر اللہ تعالیٰ کے اس ارشاد کے تحت آجائے: ﴿سَنَسْتَدْرِجُهُم مِّنْ حَيْثُ لَا يَعْلَمُونَ﴾ (ہم ان کافروں کو اس طرح ڈھیل دیتے رہتے ہیں کہ ان کو خبر بھی نہیں ہوتی) کہ ہم مجرم اور سزا کے مستحق ہیں)

اسی احتیاطی تدبیر کی جانب رسول اللہ صلی اللہ علیہ وسلم نے ارشاد فرمایا ہے: ”حاسبوا انفسکم قبل ان تحاسبوا“ (۱) (اس سے پہلے کہ تمہارا حساب و کتاب ہو اپنے اعمال کا محاسبہ کر لو اور جائزہ لے لو)۔

ہر شخص کو اللہ تعالیٰ کا ادب و احترام اور خوف ہر گھڑی ملحوظ خاطر رکھنا چاہئے کیونکہ بخدا معاملہ بہت نازک اور بہت اہم ہے اور ہم اس وقت ایسے زمانہ سے گزر رہے ہیں، جس میں نیکی اور خیر کے امتیازات بدل چکے ہیں اور راستے پیچیدہ ہو گئے ہیں اور خیر کے راستوں پر چلنے والوں کا قحط ہے اور خیر کی طرف دعوت دینے

(۲) أخرجه الترمذی قولاً لعمر بن الخطاب رضی اللہ عنہ وهو لم يرفعه إلى رسول اللہ صلی اللہ علیہ وسلم، مانصہ: ویروی عن عمر بن الخطاب قال: حاسبوا انفسکم قبل ان تحاسبوا تزینوا للعرض الأكبر وانما يخف الحساب يوم القيمة علی من حاسب نفسه فی الدنيا۔

(جامع الترمذی - ابواب صفة القيامة - ۷۲/۲)۔

والے ناپید ہو چکے ہیں۔ اللہ ہی سے دعا ہے کہ وہ محض اپنے فضل و کرم سے غیب سے کوئی تدارک کا راستہ پیدا کر دے۔“ (یہاں تک امام مذکور کا بیان ختم ہوا۔)

امام موصوف کے اس بیان کی، کہ ہر زمانہ میں دجال پیدا ہوں گے۔ تائید اس حدیث پاک سے بھی ہوتی ہے، ”لا تقوم الساعة حتى يخرج سبعون كذاباً“، جب تک ستر دجال پیدا نہ ہوں جائیں گے قیامت نہیں آئے گی۔ (۱)

دوسری روایت میں ہے:

”آخرهم الأعور الدجال ممسوح العين اليسرى كأنها عنبه

(رواه الطبرانی عن عبد الله بن عمر وبن العاص رضي الله عنهما) (۲)

”سب سے آخر میں کانے دجال کا ظہور ہوگا اس کی بائیں آنکھ ایسی بے نور

اور ابھری ہوئی ہوگی جیسے انگور کا دانہ۔ (طبرانی نے حضرت عبد اللہ بن عمرو بن عاص

سے اس حدیث کو روایت کیا ہے)۔“

اس سے قبل کی حدیث میں جو ستر کا عدد مذکور ہے اس پر مبالغہ نہیں، اس سے مقصود صرف دجالوں کی کثرت کو بیان کرنا ہے چنانچہ اس زمانہ میں تو اس بڑے دجال کے بہت سے ہراول دستے (چھوٹے دجال) موجود ہیں اور مسلمانوں کو بے دین بنانے میں مصروف ہیں تاکہ وہ اس بڑے دجال کے لئے راستہ

(۱) مجمع الزوائد ومنبع الفوائد، للحافظ نور الدين الهيثمي (م ۸۰۷ھ) - کتاب الفتن - باب ما جاء في الكذابين الذين بين يدي الساعة - ۳۳۳/۷ - ط: دار الكتاب العربي، بيروت .

فتح الباری شرح صحیح البخاری للحافظ ابن حجر العسقلانی (م ۸۵۲ھ) - کتاب الفتن - رقم الحديث: ۷۱۲۱ - ۸۷/۱۳ - ط: رئاسة ادارات البحوث العلمية والافتاء والدعوة والارشاد مكة المكرمة.

(۲) لم اطلع على المصدر المذكور، الا ان الامام البخاری رحمه الله أخرجه مع سير من الاختلاف مانصه: عن ابن عمر قال: قال ابو عبد الله اراه عن النبي صلى الله عليه وسلم قال: اعور العين اليمنى كأنها عنبه طافية - صحیح البخاری - باب ذكر الدجال - ۱۰۵۵/۲ ،

ہموار کریں تاکہ جب وہ نمودار ہو تو اس کے لئے مسلمانوں کو خدا اور رسول سے منحرف کرنے کا راستہ ہموار ملے اور یہ صورت حال بھی قرب قیامت کی نشانیوں میں سے ہے جس کی اطلاع ہمارے صادق مصدوق حضرت محمد ﷺ نے دی ہے۔ اس پر ایمان رکھنا ضروری ہے آپ نے علامات قیامت کو بیان فرما کر اللہ کے بندوں کو متنبہ فرمایا ہے تاکہ وہ غفلت کی نیند سے بیدار ہو جائیں اور اپنی خواب غفلت سے اٹھ بیٹھیں اور قیامت کے دن کے لئے تیاری کر لیں۔

ایک صحیح حدیث میں مروی ہے:

لَا تَقُومُ السَّاعَةُ حَتَّى يَبْعَثَ دَجَالُونَ كَذَابُونَ يَحْدُثُونَ كَمَ بِمَالِمَ

تَسْمَعُوا أَنْتُمْ وَلَا آبَاءَكُمْ، وَأَيَّاكُمْ أَنْ يَفْتَنُواكُمْ وَيَضْلُواكُمْ (۱)

”اس وقت تک قیامت نہیں آئے گی جب تک ایسے جھوٹے دجالوں کا ظہور

نہ ہوگا جو تمہیں ایسی باتیں سنائیں گے جو نہ کبھی تم نے سنی ہوں گی نہ تمہارے باپ دادا

نے۔ خبردار! دیکھو وہ تمہیں فتنوں میں نہ پھنسا دیں گمراہ نہ کر دیں۔“

ایک دوسری حدیث پاک میں رحمۃ اللعالمین ﷺ کا ارشاد گرامی ہے:

”يَأْتِي فِي آخِرِ الزَّمَانِ أَقْوَامٌ حَدَّثَاءُ الْأَسْنَانِ سَفَهَاءُ الْأَحْلَامِ يَقُولُونَ

مَنْ قَوْلٍ خَيْرٍ الْهَرِيَّةِ، يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَّةِ“ (۲)

”آخر زمانہ میں کچھ ایسے نوعمر اور کم عقل لوگ پیدا ہوں گے جن کی زبانوں پر

بہترین مخلوق (خاتم الانبیاء صلی اللہ علیہ وسلم) کے اقوال و احادیث ہوں گی مگر وہ دین

سے اس طرح صاف نکل چکے ہوں گے جیسے تیر شکار کے جسم میں سے نکل جاتا ہے“

ان کے علاوہ اور بہت سی احادیث مروی ہیں جن میں آخر زمانہ کے فتنوں کا، قیامت کی نشانیوں کا

اور ان سے ڈرنے اور بچنے کا ذکر موجود ہے، ان احادیث سے آپ اندازہ کیجئے کہ رحمۃ اللعالمین جناب نبی

کریم ﷺ اپنی امت پر کتنے مہربان اور شفیق تھے ان شفقت آمیز احادیث کو دیکھ کر ایسا معلوم ہوتا ہے گویا

(۱) مشکوٰۃ - کتاب الایمان - باب الاعتصام بالکتاب والسنة - الفصل الاول - ۲۸/۱۔

(۲) الجامع الصحیح للبخاری - کتاب فضائل القرآن - باب من رآیا بقراءة القرآن - ۷۵۶/۲۔

آپ ہر زمانہ میں اپنی امت میں موجود ہیں اور ان کو نصیحت فرما رہے ہیں اور خوشخبریاں سنارہے ہیں اور عذاب آخرت سے ڈرا رہے ہیں، اللہ تعالیٰ آپ کو ہماری اور تمام امت کی طرف سے جزائے خیر عطا فرمائے۔

احادیث نبوی (علیٰ صاحبھا الصلوٰۃ والسلام) کی کتابیں اس قسم کی احادیث سے بھری ہوئی ہیں جو بھی ان کو دیکھتا ہے متعجب ہو جاتا ہے اور اس کے ایمان میں اضافہ ہوتا ہے کیونکہ وہ اس زمانہ میں حضور صلی اللہ علیہ وسلم کی ان فتنوں اور واقعات کے بارے میں پیشین گوئیوں کو بالکل صحیح پاتا ہے۔

ہمارے محترم بزرگ شیخ عبداللہ بن ابی جمرہ رحمہ اللہ نے تو اپنے زمانہ کو ہی برا کہا ہے کہ اس زمانہ میں نیکی اور خیر کی علامتیں بدل گئی ہیں اور راستے پیچیدہ اور جدا جدا ہو گئے ہیں حالانکہ وہ ساتویں صدی کے شیخ ہیں لیکن اگر ہمارے چودہویں صدی کے زمانہ کو دیکھ لیتے، جس میں نیکی اور خیر کی تمام باتیں بالکل دگرگوں اور یکسر ختم ہو چکی ہیں اور حالات بالکل بدل چکے ہیں حتیٰ کہ چیزوں کے نام تک بدل دیئے جا چکے ہیں۔ چنانچہ دین اسلام پر قائم رہنے کو ”جمود“ کہا جاتا ہے، اور دین سے دور ہو جانے اور پھر جانے کو تہذیب و تمدن اور ترقی و تجدد پسندی سے موسوم کیا جاتا ہے اور تمام امور خیر منکر بن گئے ہیں، اور بری و ناروا باتیں نیکی و بھلائی بن گئی ہیں اور بعض لوگ تو اپنے دین سے اتنے ناواقف اور جاہل ہیں کہ وہ اس کی تصدیق تک نہیں کرتے اور حتیٰ کہ دین کے ان بدیہی اور یقینی امور، جن سے واقف ہونا ہر مسلمان کا فرض ہے انکار کر دیتے ہیں اور وہ موروثی علم دین جو نبی پاک صلی اللہ علیہ وسلم سے مسلمانوں کو ورثہ میں ملا ہے اس کے حاصل کرنے سے بہت دور جا پڑے ہیں حالانکہ وہی علم دین ان کی ابدی سعادت اور اقبال مندی کا اصلی سبب ہے، اور یہ سب کچھ کیوں ہوا؟ صرف اس لئے کہ ہر چیز نے اپنا رخ یورپ اور اس کی نام نہاد تہذیب کی طرف موڑ لیا ہے جس کو اسلام مطلق گوارا نہیں ہوتا۔

اس میں ذرہ برابر شک نہیں کہ اس زمانہ کی بہت سی یورپین قومیں جیسا کہ خود ان کے گزشتہ بیانات سے ثابت ہوتا ہے۔ دجال کا ہر اول دستہ ہیں انہی میں وہ یہودی اور عیسائی بھی شامل ہیں جنہوں نے اپنا نام مبلغین اور مصلحین (رفارمر) رکھ چھوڑا ہے حالانکہ قرآن کی آیت کریمہ: ﴿أَلَا إِنَّهُمْ هُمُ الْمَفْسِدُونَ وَلَكِنْ لَا يَشْعُرُونَ﴾ (۱) آگاہ ہو جاؤ کہ اصل فساد پھیلانے والے وہی ہیں لیکن ان کو اس

کا شعور نہیں) کا مصداق اور پکے فتنہ و فساد برپا کرنے والے ہیں دین اسلام اور مسلمانوں کے خلاف ان کے دلوں میں شدید کینہ اور بغض بھرا ہوا ہے، وہ اسلام پر طعن و تشنیع کرنے اور اس میں شکوک و شبہات پیدا کرنے کا موقع ہاتھ سے نہیں جانے دیتے، اپنے تعلیمی اداروں (اسکولوں، کالجوں) میں عبادت گاہوں میں، اپنی کتابوں، تقریروں اور گفتگو میں اسلام کے خلاف فتنہ و فساد کی تخم ریزی کرنے سے ذرا نہیں تھکتے۔

چنانچہ تمام مسلمانوں کا فرض ہے کہ اپنے دین کے بارے میں غیرت و حمیت کا ثبوت دیں اور ان لوگوں سے چوکنے رہیں اور دوسروں کو بھی ان کے فتنوں سے ڈرائیں تاکہ ہم خود اس وبال میں نہ پھنس جائیں۔ نیز ہمارا فرض ہے کہ ہم ان یورپین اقوام کی دوستی، رفاقت، میل جول اور اختلاط و ارتباط سے بھی احتراز کریں اور اپنے بچوں کو ان کے مدارس میں تعلیم دلانے سے محفوظ رکھیں۔ اور ان کی مذہبی کتابیں بھی نہ پڑھیں، ان کے اجتماعات اور جلسوں میں بھی جانے سے پرہیز کریں۔

”بینات“۔ محرم الحرام ۱۳۸۷ھ

دیلیمی کارنامہ

سوال: محرم میں حضرت امام حسینؑ کی شہادت کے سلسلہ میں جلوس اور تعز یہ نکالنے کی ابتداء کب سے ہوئی ہے؟

جواب: محرم کے مائمی جلوسوں کی بدعت چوتھی صدی کے وسط میں معزالدولہ دیلمی نے ایجاد کی۔ شیعوں کی مستند کتاب ”منتہی الآمال“ (ص ۴۵۳ ج ۱) میں ہے۔

”جملہ (ای مؤرخین) نقل کردہ اند کہ ۳۵۲ھ (سی صد و پنجاہ و دو) روز عاشورا معزالدولہ دیلمی امر کرد اہل بغداد را بہ نوحہ و ماتم بر امام حسین و آنکہ زنہا موہبارا پریشان و صورتہا را سیاہ کنند و بازار ہا بہ بندند، و بردکانہا پلاس آویزاں نمائند، و طبائین طح نہ کنند و زنہائے شیعہ بیروں آمدند در حالیکہ صورتہا را بہ سیاہی دیگ و غیرہ سیاہ کردہ بودند، و سینہ می زدند، و نوحہ می کردند، سالہا چہیں بود۔ اہل سنت عاجز شدند از منع آن۔ لکن السلطان مع الشیعۃ“ (۱)

ترجمہ: سب مؤرخین نے نقل کیا ہے کہ ۳۵۲ھ میں عاشورہ کے دن معزالدولہ دیلمی نے اہل بغداد کو امام حسینؑ پر نوحہ کرنے، چہرہ پیٹنے اور ماتم کرنے حکم دیا اور یہ کہ عورتیں سر کے بال کھول کر اور منہ کالے کر کے نکلیں، بازار بند رکھے جائیں، دکانوں پر ٹاٹ لٹکائے جائیں اور طبائخ کھانا نہ پکائیں، چنانچہ شیعہ خواتین نے اس شان سے جلوس نکالا کہ دیگ و غیرہ کی سیاہی سے منہ کالے کئے ہوئے تھے۔ اور سینہ کو بی و نوحہ کرتی جا رہی تھیں۔ سالہا سال تک یہی رواج رہا۔ اور اہل سنت اس (بدعت) کو روکنے سے عاجز رہے، کیونکہ بادشاہ شیعوں کا طرفدار تھا۔“

(۱) بحوالہ تحذیر المسلمین عن کید الکاذبین: از مولانا اللہ یار چکڑالوی مرحوم۔

حافظ ابن کثیرؒ نے ”البدایہ والنہایہ“ میں ۳۵۲ھ کے ذیل میں یہی واقعہ اس طرح نقل کیا ہے:

”فی عاشر المحرم من هذه السنة امر معز الدولة بن بويه..... قبحه
الله..... ان تغلق الاسواق، وان يلبس النساء المسرح من الشعر، وان
يخرجن في الأسواق حاسرات عن وجوههن ناشرات شعورهن يلطمن
وجوههن ينحن على الحسين بن علي بن ابي طالب. ولم يمكن اهل السنة
منع ذلك لكثرة الشيعة وظهورهم وكون السلطان معهم.“ (۱)

ترجمہ: اس سال (۳۵۲ھ) کی محرم، دسویں تاریخ کو معز الدولہ بن بویہ
دیلی نے حکم دیا کہ بازار بند رکھے جائیں، عورتیں بالوں کے ٹاٹ پہنیں، اور ننگے سر،
ننگے منہ، بالوں کو کھولے ہوئے، چہرے پیٹتی ہوئی اور حضرت حسینؑ پر نوحہ کرتی
بازاروں میں نکلیں۔ اہل سنت کو اس سے روکنا ممکن نہ ہوا، شیعہوں کی کثرت و غلبہ کی
وجہ سے، اور اس بناء پر کہ حکمران اُن کے ساتھ تھا۔“

اس سے واضح ہے کہ چوتھی صدی کے وسط تک امت ان مانتی جلوسوں سے یکسر نا آشنا تھی۔ اس طویل
عرصہ میں کسی سنی امام نے تو درکنار، کسی شیعہ مقتداء نے بھی اس بدعت کو روا نہیں رکھا، ظاہر ہے کہ ان مانتی
جلوسوں میں اگر ذرا بھی خیر کا پہلو ہوتا تو خیر القرون کے حضرات اس سے محروم نہ رہتے، حافظ ابن کثیرؒ کے بقول:

وهذا تكلف لاحاجة اليه في الاسلام، ولو كان هذا امراً
محموداً لفعله خير القرون وصدر هذه الامة وخيرتها. وهم اولى به
ولو كان خير ما سبقونا اليه واهل السنة يقتدون ولا يتدعون (۲)

ترجمہ: اور یہ ایک ایسا تکلف ہے جس کی اسلام میں کوئی حاجت و گنجائش نہیں۔ ورنہ اگر
یہ امر۔ لائق تعریف ہوتا تو خیر القرون اور صدر اول کے حضرات جو بعد کی امت سے
بہتر و افضل تھے وہ اس کو ضرور کرتے کہ وہ خیر و صلاح کے زیادہ مستحق تھے پس اگر یہ خیر

(۱) البدایہ والنہایہ - سنة الثنتين وخمسين وثلاثمائة - ۱۱ / ۲۳۳ - ط: دار الفكر بیروت.

(۲) البدایہ والنہایہ - سنة اربع وخمسين وثلاثمائة - ۱۱ / ۲۵۴ - ط: دار الفكر بیروت.

کی بات ہوتی تو وہ یقیناً اس میں سبقت لے جاتے اور اہل سنت، سلف صالحین کی اقتداء کرتے ہیں، ان کے طریقہ کے خلاف نئی بدعتیں اختراع نہیں کیا کرتے۔“

الغرض جب ایک خود غرض حکمران نے اس بدعت کو حکومت و اقتدار کے زور سے جاری کیا اور شیعوں نے اس کو جزو ایمان بنا لیا تو اس کا نتیجہ کیا نکلا؟ اگلے ہی سال یہ ماتمی جلوس سنی شیعہ فساد کا اکھاڑہ بن گیا۔ اور قاتلین حسین نے ہر سال ماتمی جلوسوں کی شکل میں معرکہ کر بلاء برپا کرنا شروع کر دیا۔ حافظ ابن کثیرؒ ۳۵۳ھ کے حالات میں لکھتے ہیں۔

ثم دخلت سنة ثلاث وخمسين وثلاث مائة . في عاشر
المحرم منها عملت الرافضة عزاً الحسين كما تقدم في السنة
الماضية . فاقتتل الروافض واهل السنة في هذا اليوم قتالاً شديداً
وانتهبت الأموال (۱)

ترجمہ: ”پھر ۳۵۳ھ شروع ہوا تو رافضیوں نے دس محرم کو گزشتہ سال کے مطابق ماتمی جلوس نکالا، پس اس دن روافض اور اہل سنت کے درمیان شدید جنگ ہوئی۔ اور مال لوٹے گئے۔“

چونکہ فتنہ فساد ان ماتمی جلوسوں کا لازمہ ہے۔ اس لئے اکثر و بیشتر اسلامی ممالک میں اس بدعت سیئہ کا کوئی وجود نہیں، حتیٰ کہ خود شیعہ ایران میں بھی اس بدعت کا یہ رنگ نہیں جو ہمارے ہاں کر بلائی ماتمیوں نے اختیار کر رکھا ہے، حال ہی میں ایران کے صدر کا بیان اخبارات میں شائع ہوا، جس میں کہا گیا ہے:

”علم اور تعز یہ غیر اسلامی ہے، عاشورہ کی مروجہ رسوم غلط ہیں“

”ایران کے صدر خامنہ ای کی تنقید“

تہران (خصوصی رپورٹ) ایران کے صدر خامنہ ای نے کہا ہے کہ یوم عاشورہ پر امام حسینؑ کی یاد تازہ کرنے کے مروجہ طریقہ یکسر غلط اور غیر اسلامی ہیں۔ اسلام آباد کے

(۱) البدایة والنهاية - سنة ثلاث وخمسين وثلاثمائة - ۱ / ۲۵۳ - ط: دار الفكر بيروت.

انگریزی اخبار ”مسلم“ کی رپورٹ کے مطابق ایرانی سربراہ مملکت نے نماز جمعہ کے اجتماع سے خطاب کرتے ہوئے مزید کہا کہ یہ طریقہ نمود و نمائش پر مبنی اور اسلامی اصولوں کے منافی ہے، فضول خرچی اور اسراف ہمیں امام حسینؑ کے راستے سے دور کر دیتا ہے۔ انہوں نے علم اور تعز یہ کی مخالفت کرتے ہوئے کہا کہ خواہ یہ محراب و گنبد کی شکل میں ہی کیوں نہ ہوں۔ یاد تازہ کرنے کی اسلامی شکل نہیں۔ ان نمائشی چیزوں پر رقم خرچ کرنا حرام ہے اور عاشورہ کی روح کے منافی ہے، کیوں کہ یوم عاشورہ تفریح کا دن نہیں ہے۔

امام خمینی کے فتویٰ کا حوالہ دیتے ہوئے صدر خامنہ ای نے کہا کہ مذہبی تقریبات کے دوران لاؤڈ اسپیکر کو بہت اونچی آواز میں استعمال نہیں کرنا چاہیے اور عزاداری کے مقام پر بھی پڑوسیوں کو کوئی تکلیف نہیں پہنچانا چاہئے، لوگوں کو ماتم کرنے پر مجبور نہیں کرنا چاہئے اور نہ ہی اس رسم کو لوگوں کے لئے تکلیف دہ ہونا چاہئے۔

(روزنامہ جنگ، کراچی پیر ۱۹ محرم الحرام ۱۴۰۵ھ ۱۵ اکتوبر ۱۹۸۴ء)

کتبہ: محمد یوسف لدھیانوی

بینات، محرم الحرام۔ ۱۴۰۷ھ

لامذہبیت کا فتنہ لا دینیت پر جا کر ختم ہوتا ہے

حامداً و مصلیاً و مسلماً

اما بعد: دین کی کچھ باتیں تو ایسی سادہ اور آسان ہوتی ہیں جن کے جاننے میں سب خاص و عام برابر ہیں۔ جیسے وہ تمام چیزیں جن پر ایمان لانا ضروری ہے یا مثلاً وہ احکام جن کی فرضیت کو سب جانتے ہیں۔ چنانچہ ہر ایک کو معلوم ہے کہ نماز، روزہ اور حج ارکان اسلام میں داخل ہیں لیکن بہت سے مسائل ایسے ہیں جو عوام کی سمجھ میں نہیں آتے۔ اس لئے ان کو علماء سے پوچھنا ضروری ہے۔ یہ وہ مسائل ہیں جن کو اہل علم قرآن و حدیث میں غور کرنے کے بعد سمجھتے ہیں اور علماء کو بھی ان مسائل کے سمجھنے کے لئے شرعی طور پر ایک خاص علمی استعداد کی ضرورت ہے۔ جس کا بیان اصول فقہ کی کتابوں میں تفصیل سے مذکور ہے، بغیر اس استعداد کے حاصل ہوئے کسی عالم میں یہ استعداد پیدا ہو جاتی ہے اور پھر وہ اپنی پوری کوشش صرف کر کے قرآن و حدیث سے نکالے۔ جس عالم میں یہ استعداد پیدا ہو جاتا ہے اور جس شخص میں یہ استعداد نہ ہو وہ عامی ہے۔ عامی کو یہ حکم ہے کہ ہر مسئلہ میں مجتہد کی طرف رجوع کرے اور مجتہد کا یہ فرض ہے کہ وہ جو مسئلہ بھی بیان کرے کتاب و سنت میں خوب غور کر کے اور اپنی پوری کوشش صرف کر کے اولاً اس مسئلہ کو سمجھے اور پھر اس پر فتویٰ دے۔

اجتہاد و فتویٰ کا یہ سلسلہ عہد نبوی سے لے کر آج تک امت میں رائج چلا آ رہا ہے۔ آنحضرت صلی اللہ علیہ وسلم کے زمانہ میں بھی بہت سے ایسے حضرات صحابہ رضی اللہ عنہم میں تھے جو آنحضرت صلی اللہ علیہ وسلم کی اجازت سے خود مدینہ شریف میں اور تمام ملک عرب میں جہاں اسلام پھیل چکا تھا، فتویٰ دیا کرتے تھے اور سب لوگ ان کے فتویٰ پر عمل کیا کرتے تھے۔ صحابہؓ کے بعد تابعین کے دور میں بھی یہ سلسلہ اسی طرح قائم رہا بلکہ ہر شہر کے مفتی اور مجتہد جو مسائل بیان کرتے تھے اس شہر کے رہنے والے انہی کے فتاویٰ کے مطابق تمام احکام دین پر عمل پیرا ہوتے تھے۔

پھر تبع تابعین کے دور میں ائمہ مجتہدین نے کتاب و سنت اور گزشتہ مجتہدین صحابہ و تابعین کے فتاویٰ کو سامنے رکھ کر زندگی کے ہر باب میں تفصیل سے احکام مرتب کر دیئے ان ائمہ میں اولیت کا شرف امام اعظم ابوحنیفہ کو حاصل ہے پھر امام مالک اور ان کے بعد امام شافعی اور امام احمد بن حنبل رحمہم اللہ تعالیٰ اجمعین ہیں۔ چونکہ ان ائمہ اربعہ نے زندگی میں پیش آنے والے اکثر و بیشتر مسائل کو جمع کر دیا تھا اور ساتھ ہی وہ اصول بھی بیان کر دیئے تھے کہ جن کی روشنی میں یہ احکام مرتب کئے گئے تھے اس لئے تمام اسلامی دنیا میں قاضیوں اور مفتیوں نے انہی کے مسائل کے مطابق فیصلہ کرنا اور ان پر فتویٰ دینا شروع کر دیا اس طرح تمام عالم اسلامی میں ان حضرات کے مذاہب مقبول و معتمد ہو گئے۔ چنانچہ یہ سلسلہ دوسری صدی سے لے کر آج تک اسی طرح قائم و دائم ہے۔

ہندوستان میں جب انگریز کی عمل داری شروع ہوئی تو اس زمانہ میں کچھ لوگوں کے سر میں یہ سودا سمایا کہ ہمیں اگلوں کے فتاویٰ پر چلنے اور ان کی تقلید کرنے کی کیا ضرورت ہے، ہمیں تو خود قرآن و حدیث سے مسائل نکالنے چاہئیں، یہ لوگ اپنے آپ کو ”اہلحدیث یا غیر مقلد“ کہتے ہیں۔ لیکن حقیقت میں یہ بھی مقلد ہی ہیں۔ ان کے عوام تو مسجد کے مولوی ملاؤں سے مسئلے پوچھ پوچھ کر ان پر عمل کرتے ہیں اور یہ خود حدیث کی کچھ کتابوں کو سامنے رکھ کر علماء شوافع نے جو ان کا مطلب بیان کیا ہے اس پر چلتے ہیں۔ حدیث کی تصحیح و تضعیف اور راویان حدیث کی جرح و تعدیل میں بھی یہ محدثین ہی کے مقلد ہیں۔ چنانچہ بطور مثال ان کے نزدیک امام بخاری یا امام ترمذی کا کسی حدیث کو صحیح یا ضعیف کہنا اس حدیث پر عمل کرنے یا نہ کرنے کے لئے کافی ہے۔ حالانکہ انہیں پتہ ہی نہیں ہوتا کہ وہ حدیث کیوں صحیح ہے؟ یا کیوں ضعیف ہے؟ غرض اس بارے میں یہ بخاری و ترمذی کی تقلید کو کافی سمجھتے ہیں اور اس باب میں اجتہاد نہیں کرتے۔

اس عدم تقلید کا یہ نتیجہ ہوا کہ ہندوستان میں دین و مذہب کے اندر فتنوں کے دروازے کھل گئے، ہر شخص مجتہد بن بیٹھا، چنانچہ سب سے پہلے سرسید احمد خان نے اس راہ میں قدم رکھا، پہلے حنفی مذہب کو خیر باد کہا، تقلید سے منہ موڑا، غیر مقلد ہوئے پھر ترقی کرتے کرتے ”نیچریت“ پر معاملہ جا پہنچا۔ اور ظاہر ہے کہ جب فقہاء کی تقلید حرام ٹھہری تو تصحیح و تضعیف میں کسی محدث کی کیوں سنی جائے اور بغیر دلیل سمجھے اس کو کیوں صحیح مان لیا جائے؟ یہی حال غلام احمد قادیانی کا ہوا۔ وہ مذہب حنفی سے نکلا اور غیر مقلدیت میں بڑھتے

بڑھتے معاملہ یہاں آکر ٹھہرا، کہ مہدی سے بھی آگے بڑھ کر مسیح موعود کے منصب پر اپنے کو پہنچا دیا۔ دوسری طرف اس انکار تقلید نے انکار حدیث کی راہ دکھلائی، چنانچہ اسلم جیراج پوری کے دادا حنفی تھے، ان کے باپ مولوی سلامت اللہ غیر مقلد بنے، اسلم جیراج پوری نے باپ دادا سے بھی ایک قدم آگے بڑھایا تو انکار حدیث کے داعی بن گئے اور ان کے نام لیوا مسٹر پرویز کا مشغلہ ہی حدیث و سنت کا مذاق اڑانا رہ گیا۔ اسی طرح ملک میں جتنے دوسرے دینی فتنے ہیں، وہ سب انکار تقلید کے شاخسانے ہیں، پہلے آدمی تقلید سے منکر ہوتا ہے، غیر مقلد بنتا ہے اور پھر اس کی خود رائی اسے گمراہی کے گڑھے میں ڈالے بغیر نہیں رہ سکتی۔

تاریخ شاہد ہے کہ جب سے مذاہب اربعہ کا رواج ہوا مسلمانوں میں نئے نئے فرقے پیدا ہونے بند ہو گئے تھے۔ اور جب سے تقلید کا بند ٹوٹا ہے اور لامذہبی کا دور دورہ ہوا ہے۔ ہر طرف نئے نئے فتنے سراٹھانے لگے ہیں۔ آج کل خود کراچی شہر میں ہی دو نئے فتنے زور سے سراٹھار رہے ہیں۔ ایک فتنہ کراچی کے ساحل سے توحید کے نام پر اٹھ رہا ہے۔ چنانچہ وہاں سے جو کتا بچے ”توحید خالص“ کے نام سے شائع ہو رہے ہیں ان میں یہی بتایا جا رہا ہے کہ حسن بصری رحمہ اللہ سے لے کر آج تک کوئی توحید کا حامل ہی نہیں رہا اور خاص کر ہندوستان کو تو تصوف نے ایسا تباہ کیا کہ حضرت خواجہ معین الدین چشتی اجمیریؒ سے لے کر حکیم الامت حضرت مولانا اشرف علی تھانویؒ تک ایک بھی مسلمان کہلانے کے لائق نہیں، اس فتنہ کا سربراہ ایک نامسعود شخص تھا جو حال میں فوت ہو گیا۔

دوسرا فتنہ کراچی شہر کی دوسری سمت سے سیدنا عثمان غنی رضی اللہ عنہ کے نام سے برپا کیا گیا ہے۔ جس کا مقصد ناصبیت کو زندہ کرنا ہے۔ اس فتنے کا سربراہ یزید اور مروان کا فدائی ہے۔ اور ان کی پوری کوشش یہ ہے کہ جس طرح بھی بن پڑے، حضرت علی رضی اللہ عنہ، حضرات حسنینؑ اور ائمہ اہل بیت کو کوسا جائے اور ان کی عظمت کو پامال کیا جائے، اس فتنہ کا سربراہ نامحمود عباسی تھا، وہ تو مر گیا، اب اس کے چیلے چائے اس فتنہ کو ہوا دے رہے ہیں، ان دونوں فتنوں کی خرابی اور نقصان کا اندازہ لگانا ہو تو ان کے یہاں سے اس سلسلہ میں جو کتا بچے شائع کئے جاتے ہیں ان کو دیکھ لیا جائے کہ کس قدر گمراہی پھیل رہے ہیں۔

کتبہ: عبدالرشید نعمانی

مینات - جمادی الاولیٰ ۱۴۱۱ھ

”تبلیغ اسلام کے روپ میں کفریات کا پرچار“

سوال: کیا فرماتے ہیں علمائے دین اس مسئلہ میں کہ ایک شخص جس کا نام ”محمد شیخ“ جو کہ I.I.P.C کا چیئر مین بھی ہے۔ زر کثیر خرچ کر کے تحریر و تقریر کے ذریعے لکھتا اور کہتا ہے کہ:

”(۱) مسجد اقصیٰ (بیت المقدس) سے اسلام کا کوئی تعلق نہیں اور وہ قبلہ اول

کبھی نہیں رہا، اسے قبلہ اول کہنا ظلم و زیادتی ہے۔

(۲) تورات و انجیل دراصل قرآن ہی کے وصفی نام ہیں اور قرآن میں

”الکتاب“ سے مراد صرف قرآن ہے، حضرت موسیٰ و عیسیٰ علیہما السلام پر تورات و انجیل

نازل نہیں ہوئیں جہاں بھی قرآن میں کتاب و سنت کا لفظ ہے اس سے مراد صرف

قرآن ہی ہے کوئی اور کتاب اور صحیفہ مراد نہیں۔

(۳) قرآن پاک کو بغیر وضو کے چھو سکتے ہیں۔

(۴) دین میں کسی کی تقلید کی ضرورت نہیں۔

(۵) قرآن کے لفظی معنی ہی کو درست سمجھنا اور ہر کسی کو یہ بات کہنا کہ آپ

بھی لغت دیکھ کر خود سے کسی حدیث اور تفسیر کے بغیر ترجمہ کر سکتے ہیں۔

(۶) معراج کی رات حضور ﷺ مسجد الحرام سے مسجد اقصیٰ (بیت المقدس)

نہیں گئے بلکہ المدینۃ المنورۃ مسجد نبوی گئے۔“

یہ شخص قرآن کے ترجمہ کے حوالے سے اپنی ذہانت اور رائے کو بنیاد بناتا ہے اور امت مسلمہ کے

اجماعی عقائد کے سراسر خلاف باتیں کرتا ہے وہ شخص احادیث کی نہیں صرف قرآن کی دلیل مانگتا ہے اور قرآن

کی صرف وہ تفسیر و ترجمہ تسلیم کرتا ہے جو وہ پسند کرے یہی ظاہر ہوتا ہے کہ وہ یہود کا آلہ کار ہے اور کسی یہودی

مشن پر اسلام دشمن عناصر کے تعاون سے مشغول ہے۔ لہذا اس شخص کی شرعی حیثیت کے بارے میں اسلامی مسلمہ اصولوں کے مطابق وضاحت فرمائی جائے تاکہ اس شخص کے فتنے سے عوام الناس کو بچایا جاسکے۔

سائل عبداللہ میمن۔ میٹھا در کراچی

اجواب بسمہ تعالیٰ

واضح رہے کہ ایمان کے لئے جس طرح توحید باری تعالیٰ اور رسالت کی تصدیق ضروری ہے اسی طرح قرآن کریم اور احادیث رسول جو کہ قرآن کی تشریح ہے اور انبیاء سابقین اور دیگر آسمانی کتابوں اور ضروریات دین پر ایمان رکھنا بھی ضروری ہے جو شخص قرآن کی کسی آیت یا کسی آیت کے مفہوم کا انکار کرے یا دیگر آسمانی کتابوں کا انکار کرے کہ اللہ تعالیٰ نے قرآن کے علاوہ اور کوئی آسمانی کتاب نازل نہیں فرمائی یا معراج رسول صلی اللہ علیہ وسلم کا انکار کرے کہ آنحضرت صلی اللہ علیہ وسلم کو کسی قسم کا معراج نہیں ہوا چونکہ یہ چیزیں قرآن کریم اور نصوص قطعیہ سے ثابت ہیں اس لئے ان میں سے کسی ایک کا انکار کرنا کفر ہے ایسا عقیدہ رکھنے والا دین کا داعی تو کجا مسلمان بھی نہیں بلکہ کافر اور دین کا دشمن ہے۔

استفتاء میں مذکورہ شخص کے جن عقائد کی نشاندہی کی گئی ہے اگر یہ شخص واقعہً اس قسم کے عقائد کا پیرو کار ہے اور یہ کہتا ہے کہ تورات و انجیل کوئی الگ کتاب نہیں اور نا ہی یہ کتابیں حضرت موسیٰ و عیسیٰ علیہما السلام پر نازل ہوئیں بلکہ قرآن کے وصفی نام ہیں اور قرآن پاک کو بغیر وضو کے چھونے کو جائز سمجھتا ہے یا معراج رسول کا انکار کرتا ہے کہ حضور صلی اللہ علیہ وسلم کو کسی قسم کا معراج نہیں ہوا تو اس قسم کے عقائد رکھنے والا شخص قرآن کی نصوص صریحہ اور احادیث متواترہ و صحیحہ کا منکر ہے اور یہ شخص کافر و ملحد اور اسلام کا دشمن ہے اگر یہ شخص خود کو اسلام کا داعی بتلاتا ہے اور اسلام کا لبادہ اوڑھ کر اس قسم کی کفریات کی تعلیم دیتا ہے تو مسلمانوں کی غیرت ایمانی کا تقاضہ ہے کہ اس فتنہ کو ختم کرنے کے لئے صدا بلند کریں اور غیرت ایمانی کا ثبوت دیں مسلم حکمرانوں پر یہ ذمہ داری عائد ہوتی ہے کہ اس فتنہ کا قلع قمع کریں اور اسلام کا لیبل لگا کر کفر والحاد کی تعلیم دینے والے اور گمراہی کی تبلیغ کرنے والے کو عبرت ناک سزا دیں۔

مذکورہ بالا عقائد کے بطلان پر قرآن و احادیث کی تصریحات ملاحظہ ہوں:

۱- سائل نے استفتاء میں جن عقائد کی نشاندہی کی ہے ان میں سے پہلا عقیدہ قبلہ اول بیت المقدس کے متعلق قرآن کریم میں ارشاد ہے:

قد نرى تقلب وجهك في السماء فلنولينك قبلة ترضاها

فول وجهك شطر المسجد الحرام (البقرة: ۱۴۴)

”ہم آپ کے منہ کا (یہ) بار بار آسمان کی طرف اٹھنا دیکھ رہے ہیں اس لئے ہم آپ کو اسی قبلہ کی طرف متوجہ کریں گے جس کے لئے آپ کی مرضی ہے پھر اپنا چہرہ مسجد حرام کی طرف کیا کیجئے۔“

مذکورہ آیت کے شان نزول پر حضرت عبداللہ بن عباسؓ سے روایت ہے:

عن ابن عباس قال: كان النبي ﷺ اذا سلم من صلاته الى

بیت المقدس رفع راسه الى السماء فانزل الله فلنولينك الخ (۱)

”حضور صلی اللہ علیہ وسلم نے بیت المقدس کی طرف نماز ادا کرتے ہوئے

سلام پھیرتے تو آسمان کی طرف نگاہ اٹھاتے اس پر اللہ تعالیٰ نے یہ آیت فلنولينك نازل فرمائی۔“

دوسری روایت میں ہے:

عن البراء ان النبي صلى الله عليه وسلم صلى قبل بيت المقدس

سنة عشر شهراً أو سبعة عشر شهراً وكان يعجبه قبلته قبل البيت وانه

صلى صلاة العصر وصلى معه القوم فخرج رجل ممن كان يصلى معه

فمر على اهل المسجد وهم راكعون فقال اشهد بالله لقد صليت مع

رسول الله صلى الله عليه وسلم قبل مكة فداروا كما هم قبل البيت (۲)

”حضرت براءؓ سے روایت ہے کہ حضور صلی اللہ علیہ وسلم نے سولہ یا سترہ ماہ تک

(۱) تفسیر ابن کثیر للمحافظ عماد الدین (المتوفی: ۷۷۷ھ) - البقرة: ۱۴۴ - ۱/۲۵۳ - ط: قدیمی کراچی

(۲) تفسیر ابن کثیر - ۱/۲۵۳۔

بیت المقدس کی طرف رخ کر کے نماز ادا فرمائی اور آپ کو بطور قبلہ بیت اللہ شریف پسند تھا آپ نے عصر کی نماز ادا فرمائی اور آپ صلی اللہ علیہ وسلم کے صحابہ بھی نماز میں شریک تھے تو ان (صحابہ) میں سے ایک (صحابی) جنہوں نے آپ ﷺ کے ساتھ نماز ادا کی اہل مسجد کے قریب سے گزرے وہ سب رکوع کی حالت میں تھے اور فرمایا میں اللہ تعالیٰ کی شہادت دے کر (قسم کھا کر) کہتا ہوں کہ میں نے رسول اللہ صلی اللہ علیہ وسلم کے ساتھ ابھی بیت اللہ کی طرف رخ کر کے نماز ادا کی تو تمام نمازی حضرات نے بیت اللہ کی طرف رخ کر لیا۔

اسی طرح حضرت سعید بن المعلیٰ، حضرت عبداللہ بن عمر، حضرت نویلہ بنت مسلم، عمارہ بنت اوس رضی اللہ عنہم وغیرہم کی روایات سے یہ بات روز روشن کی طرح عیاں ہے کہ بیت المقدس اسلام کا اور اہل اسلام کا قبلہ تھا پھر بعد میں حکم خداوندی سے بیت اللہ کو قبلہ قرار دیا گیا۔

لہذا اگر کوئی شخص بیت المقدس کو قبلہ اول نہیں مانتا اور یہ کہتا ہے کہ بیت المقدس مسلمانوں کا کبھی قبلہ نہیں رہا ہے تو ایسا شخص قرآن کریم کی آیت مذکورہ اور احادیث کا منکر ہے۔

(۲) تورات اور انجیل آسمانی کتابوں میں سے ہیں اسی طرح اور بھی آسمانی کتابیں جو اللہ تعالیٰ نے اپنے پیغمبروں پر نازل فرمائی ان پر یقین کرنا جزء ایمان ہے جس کا تذکرہ ایمان مفصل میں بھی ہے نیز تورات و انجیل وغیرہ کا آسمانی کتاب ہونا قرآن مجید اور احادیث صحیحہ و متواترہ سے بھی ثابت ہے۔ سورہ آل عمران میں ہے:

ويعلمه الكتاب والحكمة والتوراة والانجيل (آل عمران: ۴۸)

”اور اللہ تعالیٰ ان کو تعلیم فرمائیں گے کتاب اور سمجھ کی باتیں اور تورات و انجیل کی۔“

”سورہ الصف“ میں ہے۔

واذ قال عيسى ابن مريم يٰ بني اسرائيل اني رسول الله اليكم

مصدقاً لما بين يدي من التوراة ومبشراً برسول ياتي من بعدى اسمه

احمد. (الصف: ۶)

”جب عیسیٰ بن مریمؑ نے فرمایا کہ اے بنی اسرائیل میں تمہارے پاس اللہ

کا بھیجا ہوا آیا ہوں کہ مجھ سے پہلے جو تورات ہے میں اس کی تصدیق کرنے والا ہوں اور میرے بعد جو ایک رسول آنے والے ہیں جن کا نام احمد ہوگا میں ان کی بشارت دینے والا ہوں۔“

اہل یہود کے متعلق باری تعالیٰ کا ارشاد ہے:

و كيف يحكمونك وعندهم التوراة فيها حكم الله ثم يتولون من بعد ذلك وما اولئك بالمؤمنين (المائدة : ۴۳)

”اور وہ آپ سے کیسے فیصلہ کراتے ہیں حالانکہ ان کے پاس تورات ہے جس میں اللہ کا حکم ہے پھر اس کے بعد پھر جاتے ہیں اور یہ لوگ ہرگز اعتقاد رکھنے والے نہیں۔“ اسی طرح حضرت داؤد علیہ السلام کے متعلق باری تعالیٰ نے قرآن میں فرمایا:

واتينا داود زبوراً (النساء : ۲۱۴)

”اور ہم نے داؤد کو زبور دی تھی۔“

یہ چند حوالہ جات جو قرآن سے نقل کئے گئے وگرنہ آیات واحادیث اتنی کثرت سے ہیں جن کا احاطہ مشکل ہے اب اگر کوئی شخص قرآن واحادیث سے ثابت شدہ واضح عقیدہ کو غلط قرار دے تو اس کے کفر میں کسی قسم کا تردد نہیں۔

(۳) قرآن کریم اللہ تعالیٰ کا پاک کلام ہے ناپاکی کی حالت میں (خواہ بے وضو کی حالت میں ہو یا جنابت اور ناپاکی کی حالت میں) ہاتھ لگانا جائز نہیں، باری تعالیٰ کا ارشاد ہے،

لايمسه الا المطهرون (الواقعة : ۷۸)

”اس کو وہی چھوتے ہیں جو پاک بنائے گئے۔“

مذکورہ آیت کی تفسیر میں مفسرین کرام نے لکھا ہے کہ مطہرون سے مراد حدث اور جنابت سے پاک لوگ ہیں جیسا کہ تفسیر ابن کثیر میں ہے:

وقال آخرون (لايمسه الا المطهرون) اي من الجنابة والحدث (۱)

اسی طرح امام ابو داؤد نے اپنے ”مرا سیل“ میں یہ روایت ذکر کی ہے،

ان رسول الله ﷺ قال لا يمسه القرآن الا طاهر (۱)

”حضور ﷺ نے فرمایا پاک آدمی کے علاوہ قرآن کو کوئی ہاتھ نہ لگائے۔“

یہ چاروں ائمہ کا فیصلہ ہے کہ بغیر وضو کے قرآن کو چھونا جائز نہیں ملاحظہ ہو، ”الفقه علی

المذاهب الاربعة“۔ (۲)

(۴) جس شخص کی یہ سوچ ہو کہ دین میں کسی قسم کی تقلید اور پیروی کی ضرورت نہیں اور وہ شخص اہل

اجتہاد میں سے نہ ہو اور مجتہدین کی شرائط اس میں موجود نہ ہوں اور وہ اپنی ناقص دے لگام عقل کو قرآن اور دین سمجھنے کا مدار قرار دے تو ایسے شخص کے گمراہ ہونے کے لئے یہی سوچ کافی ہے۔

(۵) جو شخص یہ دعویٰ کرتا ہے کہ قرآن سمجھنے کے لئے حدیث یا تفسیر کی ضرورت نہیں بلکہ لغت کی

کتاب کو دیکھ کر قرآن کا مفہوم سمجھا جاسکتا ہے اور اس پر عمل کیا جاسکتا ہے تو یہ پرلے درجے کا گمراہ شخص ہوگا کیونکہ قرآن حضور صلی اللہ علیہ وسلم پر نازل ہوا اور حضور صلی اللہ علیہ وسلم نے ہی قرآن کے مفہوم و معنی کو اپنے مبارک الفاظ میں بیان فرمایا جس کو حدیث رسول کہتے ہیں اسی طرح صحابہ کرام جنہوں نے آنحضرت صلی اللہ علیہ وسلم کی صحبت میں رہ کر آپ صلی اللہ علیہ وسلم کے ہر عمل اور ہر کیفیت کا مشاہدہ فرمایا انہوں نے قرآن و سنت کو جس طرح سمجھا اس طرح دوسرا کوئی نہیں سمجھ سکتا۔

قرآن کریم میں باری تعالیٰ نے ارشاد فرمایا:

وما انزلنا عليك الكتاب الا لتبين لهم الذي اختلفوا فيه (النحل: ۶۴)

”اور ہم نے اتاری تجھ پر کتاب اسی واسطے کہ کھول کر سنادے تو ان لوگوں کو وہ چیز جس

(۱) مراسیل ابی داؤد عن ابی بکر بن عمرو بن حزم قال کان فی کتاب رسول الله یعنی هذا ”انه لا يمسه

القران الا طاهر“ ص ۸-ط: ایچ ایم سعید۔

وکذا فی مشکوٰۃ المصابیح - باب مخالطة الجنب وما یباح له . ص ۵۰۔

(۲) الفقه علی مذاهب الاربعة لعبد الرحمن الحریری - کتاب الطهارة - مباحث الوضوء - المبحث

الثانی فی حکم الوضوء الخ - ۱/ ۴۷ - ط: مکتبة حقیقة ترکیا۔

میں جھگڑ رہے ہیں۔“

اسی طرح دیگر آیات سے واضح ہے کہ باری تعالیٰ نے حضور صلی اللہ علیہ وسلم کو قرآن کریم کا مفہوم و معانی بیان کرنے والا قرار دیا اگر لغت کی کتاب دیکھ کر قرآن کا سمجھنا ممکن ہو سکتا تو حضور صلی اللہ علیہ وسلم کو بیان کرنے کا حکم صادر نہ ہوتا اور صحابہ کرام تو اہل زبان تھے ان کو تو لغت دیکھنے کی بھی ضرورت نہ تھی۔ مگر صورتحال تو یہ بھی دیکھنے میں آئی کہ جب حضور صلی اللہ علیہ وسلم قرآن کی آیات کا مفہوم بیان نہ فرماتے تو بعض دفعہ صحابہ کرام کو بھی اس کا مفہوم سمجھنے میں مغالطہ ہو جاتا۔ حدیث میں آتا ہے کہ جب روزہ کی یہ آیت نازل ہوئی:

كَلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ

الْأَسْوَدِ مِنَ الْفَجْرِ ثُمَّ أَتَمُوا الصِّيَامَ إِلَى اللَّيْلِ (البقرة: ۱۸۷)

”اور کھاؤ اور پیو جب تک کہ صاف نظر آئے تم کو سفید دھاری سیاہ دھاری

سے پھر پورا کر لو روزہ کو رات تک۔“

تو ایک صحابی نے اس آیت کے الفاظ، الخيط الابيض، اور الخيط الاسود، کا لفظی مفہوم سمجھ کر رات کو اپنے تکیہ کے نیچے سیاہ اور سفید دو دھاگے رکھ دئے اور جب صبح ہوئی تو دیکھنے لگے کہ دونوں دھاگے ایک دوسرے سے ممتاز نظر آتے ہیں یا نہیں؟

یعنی انہوں نے اس قدر روشنی کو سحری کا آخری وقت سمجھ لیا تھا پھر جب حضور صلی اللہ علیہ وسلم کو اس کی اطلاع ملی تو آپ ﷺ نے ان کو سمجھایا کہ دراصل آیت کا یہ مفہوم نہیں جو تم نے سمجھا بلکہ اس میں ”خيط ابيض“ سے مراد دن کی روشنی اور ”خيط اسود“ سے مراد رات کی تاریکی ہے۔

یہ تو ایک مثال تھی بلکہ اگر قرآن سمجھنے کا مدار کتب لغت کو قرار دیا جائے تو اس کے لئے دین سمجھنا تو دور کی بات اس کے ایمان اور اعمال کا جنازہ نکل جائے گا مثلاً نماز کے لئے قرآن میں لفظ صلوٰۃ استعمال ہوا اور روزہ کے لئے صوم، حج کے لئے حج اور زکوٰۃ کے لئے زکوٰۃ، اب اگر کوئی صلوٰۃ کا معنی لغت میں تلاش کرے گا تو اس کو متعدد معانی نظر آئیں گے دعا، درود، رحمت وغیرہ (داخل ہونا، تحریک صلوٰۃ) اسی طرح صوم کا معنی لغت میں روکنا ملے گا۔

اب اگر کوئی حدیث و تفسیر صحابہ کو نظر انداز کر کے لغت کا معنی لیتا ہے اور نماز کے بجائے تھوڑی سی دعا کر لیتا ہے یا روزہ کے حکم پر تھوڑا سا اپنے نفس کو روک لیتا ہے تو پھر نہ اس کی نماز رہی اور نہ ہی روزہ، یہی حال حج و زکوٰۃ اور دیگر ارکان اسلام کا ہوگا، اس قسم کی سوچ رکھنے والا دین پر عمل کرنا تو کجا دین کو بگاڑنے کے علاوہ اور کچھ نہیں۔

(۶) اسی طرح معراج کے بارے میں باری تعالیٰ کا ارشاد ہے:

سَبَّحَنَ الَّذِي اسْرٰى بَعْدَهُ لِيَلَّا مِنَ الْمَسْجِدِ الْحَرَامِ اِلٰى

الْمَسْجِدِ الْاَقْصٰى (الاسراء: ۱)

”وہ پاک ذات ہے جو اپنے بندہ (محمد صلی اللہ علیہ وسلم) کو شب کے وقت

مسجد حرام سے مسجد اقصیٰ تک لے گیا۔“

مذکورہ آیت میں واضح الفاظ میں موجود ہے کہ اللہ تعالیٰ نے حضور صلی اللہ علیہ وسلم کو مسجد حرام یعنی بیت اللہ سے مسجد اقصیٰ یعنی بیت المقدس (جو کہ معراج کے سفر کا آغاز ہے) کی سیر کرائی جب کہ معراج کی پوری تفصیلات کتب احادیث (بخاری، مسلم، نسائی، مسند احمد، بیہقی، اور دیگر کتب احادیث) میں موجود ہیں اور اجلہ صحابہ ان احادیث کے راوی ہیں۔ (۱)

جیسا کہ حضرت عمر بن الخطاب حضرت ابوہریرۃ عبد اللہ بن عباس، عبد اللہ بن مسعود، جابر بن عبد اللہ حذیفہ بن الیمان سعید بن مالک شداد بن اوس رضی اللہ عنہم اجمعین شامل ہیں۔

(۱) صحیح البخاری - کتاب الصلوٰۃ - باب کیف فرضت الصلوٰۃ - ۵۰ / ۱ - ط: قدیمی .

صحیح مسلم - کتاب الایمان - باب الاسراء برسول اللہ صلی اللہ علیہ وسلم - ۹۱ / ۱ - ط: قدیمی .

سنن نسائی - کتاب الصلوٰۃ - باب فرض الصلوٰۃ - ۷۶ / ۱ .

مسند احمد للإمام احمد بن حنبل (م ۲۴۱ھ) - مسند عبد اللہ بن عباس - رقم الحدیث: ۲۳۲۴ - ۶۲ / ۲ -

رقم الحدیث: ۲۸۲۰ - ۲۵۱ - ۲۸۲۲ ص ۲۵۳ - ۲۵۴ - ۳۶۸ - ط: دار الحدیث القاہرۃ مصر .

شعب الایمان للبیہقی - فصل فی إدامة ذکر اللہ - رقم الحدیث: ۶۵۷ - ۳۳۳ / ۱ - ط: دار الکتب

الغرض حضور صلی اللہ علیہ وسلم کا مسجد حرام سے بیت المقدس کی سیر کرنا یہ نص قطعی سے ثابت ہے اس کا انکار صریح کفر ہے۔

لہذا جو شخص مذکورہ بالا عقائد کا پیروکار ہے تو ایسا شخص مسلمان نہیں بلکہ کافر اور ملحد ہے مسلمانوں کو چاہیئے کہ اس قسم کے عقائد کا پرچار کرنے والے شخص کے خلاف صدائے حق بلند کریں اور حکومت وقت کی ذمہ داری ہے کہ اسلام کا لبادہ اوڑھ کر کفر کی تعلیم دینے والے اور گمراہی پھیلانے والے کو لگام دیں اور اس فتنہ کا قلع قمع کریں۔ فقط واللہ اعلم

کتبہ

الجواب صحیح

محمد عبدالقادر

محمد عبدالسلام عفا اللہ عنہ

بینات - ذیقعدہ ۱۴۱۷ھ

تنظیم فکر ولی اللہی کا حکم

کیا فرماتے ہیں علماء کرام اس تنظیم کے بارے میں جو سٹی بہ تنظیم ”فکر ولی اللہی“ ہے یہ تنظیم مولانا عبید اللہ سندھی رحمہ اللہ اور حضرت شاہ ولی اللہ رحمہ اللہ کا نام لے کر عوام کے اندر چند مخصوص نظریات و عقائد کا پرچار کر رہی ہے، ان عقائد کی تفصیل مندرجہ ذیل ہے:

۱- کفار کے متعلق عقیدہ:

”روسی ان معنوں میں لادینی نہیں جن معنوں میں ہم لادینی کو لیتے ہیں، ہم لادینی سے بالعموم یہ مراد لیتے ہیں کہ جس کے سامنے کوئی نصب العین نہ ہو، جو کسی مثبت اخلاقی قد رکونہ مانتا ہو، جس کی زندگی محض اپنی سادی اور سفلی خواہشات ہوں، روسی ان معنوں میں ہرگز لادینی نہیں، اس لئے کہ ان کے اپنے انسانی نصب العین اور اپنی اخلاقی قد ریں ہیں۔“ (۱)

دوسری جگہ فکر ولی اللہی کے سرپرست اعلیٰ جناب شاہ سعید احمد رائے پوری صاحب خطاب فرماتے ہیں:

”کہ اسلام کا حملہ ظلم پر ہوتا ہے، مذہب پر نہیں، اگر انسانیت کی بھلائی کی تڑپ کا فرد مشرک میں ہے تو اللہ اس سے خوش ہوتا ہے۔“ (۲)

۲:- مسلمانوں کے بارے میں عقیدہ:

”کس قدر افسوس کا مقام ہے کہ وہ دین جو صحیح معنوں میں ساری انسانیت کا دین تھا، اور وہ کتاب جو کل نوع انسانی کی ہدایت کی علمبردار تھی، اور وہ ملت جس نے

(۲) فکری رسالہ ”عزم“ - ص: ۱۳ - سیریز: ۱۷۰۔

(۱) افادات و ملفوظات - ص: ۲۰۳۔

سب قوموں کو ایک بنایا، اور جس کا تمدن ساری انسانیت کی ”باقیات صالحات“ کا مرجع تھا، وہ دین، وہ کتاب، وہ ملت اور اس کا تمدن ایک فرقے کی جاگیر بن گیا ہے۔^(۱) یعنی فکریوں کے نزدیک مقصد اس کلام سے یہ ہے کہ اس وسعت پذیر دور میں جبکہ ملٹی کلچر سوسائٹی میں تبدیل ہو رہا ہے، اسلام صرف مسلمانوں کے طبقہ کی جاگیر بنا ہوا ہے یہ ایک بہت بڑا ظلم ہے، اسلام کو مسلمانوں کے اس ظلم سے آزادی دلانے کی ضرورت ہے۔

۳:- وحی کے بارے میں ان کی رائے:

”جس قوم کا یہ عقیدہ ہو کہ علم کا آخری قطعی و یقینی ذریعہ صرف وحی ہے اور وحی میں عقل کو کوئی دخل نہیں ہے، اس قوم کا کیا بنے گا؟ میں اس کے مستقبل سے خائف ہوں۔“^(۲)

اس پیرا گراف میں بڑے دو ٹوک پیرائے میں واضح کر دیا گیا ہے کہ نبوت یا وحی آخری و قطعی ذریعہ نہیں ہے، جو اقوام اس پر انحصار کریں ان کی تباہی یقینی ہے۔ یہ تو وحی کے بارے میں عقیدہ سے متعلق نظریہ تھا، لیکن ان کے ہاں تو وحی کی حقیقت و کیفیت ہی کچھ اور ہے، ملاحظہ ہو:

”وحی میں بھی بعض بلکہ اکثر مسلمان نبی صلی اللہ علیہ وسلم کی ذات سے وحی کو بالکل الگ مانتے ہیں، اور ان کے ہاں وحی کے الفاظ و معانی نبی کی ذات سے ماوراء تجھے اور حکماء کا گروہ اس بارے میں از دل خیز و بردل ایزد (دل سے اٹھتی اور دل پر نازل ہوتی ہے) کا قائل ہے۔“^(۳)

۴:-..... ملائکہ کے بارے میں:

اولاً سب سے پہلے ملائکہ کے سردار جبرئیل کے بارے میں ان کی رائے یہ ہے کہ وہ کوئی حقیقت نہیں، بلکہ وہ اپنی نفسیاتی چیز ہے، یعنی یہ کہ حضور صلی اللہ علیہ وسلم پر وحی کا نزول (نعوذ باللہ) من جانب اللہ

(۱) فکریوں کی نصابی کتاب ”شعور آگہی“ - ص: ۲۱ (۲) افادات و ملفوظات - ص: ۷۸ (۳) حوالہ سابقہ ص: ۲۷۹

نہ تھا بلکہ اپنا اختراع تھا، ملاحظہ ہو:

”جبرئیل جو انبیاء کو نظر آتے ہیں اور خدا کی طرف سے وحی لاتے ہیں، وہ حقیقت جبرئیلیہ ہے جو انبیاء کی قوتوں میں سے ایک قوت کا نام ہے، یہی قوت صورت بن کر عالم مثال میں انبیاء کو محسوس ہوتی ہے، اور خدا کی طرف سے قاصد بن کر پیغام لاتی ہے، تو انبیاء اپنے آپ سے ہی مستفید ہوتے ہیں نہ کسی اور سے، جو کچھ ان کو نظر آتا ہے وہی ہے، جو ان کے خزانہ میں مخزون تھا۔“ (۱)

اور عام ملائکہ کے بارے میں بھی ان کی رائے مختلف ہے۔ اس کے لئے ملاحظہ ہو:

”والملائکہ: یعنی اللہ کی نیک طاقتیں خواہ آسمان پر ہوں، خواہ زمین پر، یعنی فرشتہ منش اور فرشتہ سیرت لوگ اس بات کو مانتے ہیں کہ اس کے سوا اور کوئی مذہب بین الاقوامی قانون نہیں بن سکتا“ (اور اسی کے حاشیہ میں ہے)

”کہ ملائکہ کے مصداق نیک سیرت لوگ ہیں“ (۲)

۵:- قرآن کے بارے میں عقیدہ کہ بے سوچے سمجھے قرآن پڑھنا شرک و بت پرستی ہے:

”میں یہ بات برملا طور پر نہیں کہا کرتا، لیکن میرا یہ عقیدہ ہے کہ جو شخص قرآن کو سمجھے بغیر پڑھتا ہے اور یہ مانتا ہے کہ اس طرح پڑھنے سے اسے ثواب حاصل ہوگا، وہ بت پرستوں سے کم نہیں، ایک نے بت کو خدا بنا لیا اور ایک نے کتاب کو خدا مانا، بت بھی ساکت اور جامد ہے، اسی طرح یہ کتاب بھی۔ اس کے لئے ایک بت ہی ہے، کیونکہ وہ اسے سمجھتا نہیں اور بغیر سمجھے اس کو پڑھتا ہے، اب تم ہندوؤں کو تو بت پرست کہتے ہو، اور اپنی طرف دیکھتے نہیں، حالانکہ بت پرستی میں تم اور وہ یکساں ہو، قرآن تفکر و تدبر کے لئے اُترا ہے“۔ (۳)

(۱) افادات و ملفوظات - ص: ۲۲۸

(۲) تفسیر ”مقام محمود“ - ص: ۶۵۳

(۳) افادات و ملفوظات - ص: ۳۰۲، ۳۰۳

۶:- جنت و دوزخ کے بارے میں عقیدہ کہ یہ نفسیاتی کیفیت کا نام ہے:

”یہ جہنم جس میں یہ سرمایہ پرست ڈالا جائے گا، عجیب مقام ہے، اس کی حقیقت سے انسان ابھی اچھی طرح واقف نہیں ہے، اس میں جس آگ سے واسطہ پڑے گا وہ انسان اپنے ساتھ اس دنیا سے لے جاتا ہے، جس طرح بدن انسانی کے اندر صفراء، سودا، بلغم و خون چار خلطیں ہیں اور ان کی خرابی (سراٹھ) سے بدن کے اندر حرارت پیدا ہو جاتی ہے، جس سے انسان کا جسم جھلس جاتا ہے، ایسے ہی انسان کے جسم (Nicmic Body) میں جو اس مادی جسم کے اندر پرورش پا رہا ہے انسان کے برے اخلاق اور برے اعمال کے نتائج جمع ہو رہے ہیں، وہ مختلف قسم کے زہریلے مادے جو انسان میں اکٹھے ہو رہے ہیں، جب یہ انسان جہنم میں جائے گا وہاں وہ خاص قسم کے آگ کے ذخیروں کے پاس سے گزرے گا تو جس قسم کی آگ سے متاثر ہو سکتا ہے، اس قسم کی آگ سے متاثر ہو کر اندر ہی اندر بھڑک اٹھے گا، اور اس کی سوزش درونی کا اثر نسمۃ انسانی پر ظاہر ہوگا، چنانچہ سورت الہمزہ میں اس آگ کی طرف ان لفظوں میں ارشاد کیا گیا ہے: نار اللہ الموقدة. التي تطلع علی الافندة. انھا علیہم مؤصدة. فی عمد ممددة. (الایة لسورة الہمزة)۔“ (۱)

۷:- جنت و دوزخ دائمی نہیں ہے:

”مسلمانوں کے دلوں میں یہ خیال راسخ کیا گیا کہ جنت میں جنتی اور دوزخ میں دوزخی ہمیشہ رہیں گے، حالانکہ حقیقت یہ ہے کہ کوئی حکیم اس بات کو برداشت نہیں کر سکتا۔“ (۲)

۸:..... حوض کوثر کے بارے میں انکا عقیدہ:

”حوض کوثر سے مراد یہ ہے کہ حضرت نبی اکرم صلی اللہ علیہ وسلم کے نفس

(۱) قرآنی شعور و انقلاب - ص ۲۸۲، ۲۸۳.

(۲) تفسیر ”مقام محمود“ - سورۃ بقرہ - ص ۲۳۲.

مبارک پر تجلی اعظم سے جو ہدایت نازل ہوئی اور آپ کے قوی کے ذریعہ سے دنیا میں پھیلی وہ حوض کوثر کی مثالی شکل میں ظاہر ہوگی اور اس حوض میں جو پانی پینے کے برتن ہوں گے، وہ تمام مسلمانوں کی قبول کردہ ہدایت ہوگی، جو برتنوں کی شکل میں ظاہر ہوگی، اس عالم میں خدا کے خاص مقرب بندوں کو چشمہ تسنیم سے پانی پلایا جائے گا، یہ پانی کیا ہوگا؟ یہ مجردات، ادراک سے حاصل شدہ عقلی لذات ہوں گی جو پانی کی شکل میں انہیں پلائی جائیں گی، ظاہر ہے کہ یہ تشبیہات ہر قوم کے لئے مختلف ہوں گی، یعنی ایک ہی نیک عمل ایک قوم کے لئے ایک شکل اختیار کرے گا اور دوسری کے لئے دوسری۔“ (۱)

”تسنیم کیا ہے؟ عطیہ مقربین آب چشمہ تسنیم باشد کہ تماشال لذات عقلیہ است کہ از ادراک مجردات آید۔“ (۲)

۹:- سجدہ آدم سے انکار:

جمہور علماء کرام کا عقیدہ یہ ہے کہ آدم علیہ السلام کو تمام فرشتوں نے سجدہ کیا تھا، مگر جیسے کہ قرآن میں بھی ہے: ”فَسَجَدَ الْمَلَائِكَةُ كُلُّهُمْ أَجْمَعُونَ“ لیکن فکری لوگوں کا عقیدہ ہے کہ صرف زمینی فرشتے سجدہ گزار ہوئے تھے، ملاحظہ ہو:

”ولیس المراد بالملئكة هنا جميع الملئكة كما يتبادر الى الذهن

وانما المرادهم الملائكة السافل فقط۔“ (۳)

مفہوم یہ ہے کہ آیت میں فرشتوں سے تمام فرشتے مراد نہیں جیسے کہ یہ ظاہر سے سمجھ میں آتا ہے، بلکہ صرف زمینی فرشتے مراد ہیں۔

”الجنة التي كان يسكنها آدم و زوجته كانت جنة ارضية“

”یعنی آدم و حوا زمینی جنت میں رہائش پذیر تھے۔“ (۴)

(۱) قرآنی شعور و انقلاب - ص: ۲۵۳ (۲) حوالہ سابقہ - ص: ۳۱۴

(۳) البہام الرحمن - ۹۱/۱ (۴) حوالہ سابقہ

۱۰..... شفاعت کے بارے میں عقیدہ:

مسلمانوں کا عقیدہ ہے کہ اگرچہ ہم گنہگار ہیں لیکن کلمہ طیبہ پڑھنے کی وجہ سے حضرت محمد صلی اللہ علیہ وسلم ہماری شفاعت فرمائیں گے، لیکن فکری احباب نے سرے سے ایسی شفاعت کا ہی انکار کیا ہے، ملاحظہ ہو:

”فقوله لا يقبل منا شفاعاة: عندنا الشفاعاة بالاذن انما هي

نتيجة اعمال الانسان فنفي الشفاعاة يكون على ظاهره“ (۱)

مفہوم یہ ہے کہ شفاعت بالاذن صرف اور صرف انسان کے اعمال کا نتیجہ ہے، پس آیت: ”لا يقبل منها شفاعاة“ میں شفاعت کی نفی ظاہر و عموم پر مبنی ہے۔

مزید برآں فکری احباب کے نزدیک عقیدہ شفاعت و عقیدہ کفارہ اخلاق کو برباد کر دیتے ہیں، ملاحظہ فرمائیے:

”وتحريف معنى الشفاعاة يفسد اخلاق الانسان لان

المسئولية الشخصية هي اساس الاخلاق كل ما جاء به المتشرعون

من الكفارة والشفاعة وغيرها مردود بنص هذه الآية“ (۲)

ان کا ایک اور عقیدہ اسی کے تحت ہے کہ شفاعت کے ضمن میں حدیث کو بھی تسلیم نہ کیا جائے، چنانچہ ”الہام الرحمن“ میں لکھتے ہیں:

”ولا يسام الرجل الحصيف الفطين من تاويل الروايات

الصحيحة الواردة على خلاف مفهوم الآية الى مفهومها وتطبيقها

وانى احب ان يكون طالب العلم متثبتاً في ذلك فان لم يكن تاويل

تلك الروايات فليتوقف من قبولها ولا يجوز له ان يطل مفهوم هذه

الآية بوجه من الوجوه فانها من المحكمات التى لا تبدل ما دامت

السموات والارض“ (۱)۔

”مفہوم یہ ہے کہ وہ تمام صحیح روایات جو اس آیت کے مفہوم کے خلاف وارد ہیں، سنجیدہ لوگوں کو چاہئے کہ وہ آیت کے مفہوم کے تحت لائیں اور میری دلی خواہش ہے کہ طلبہ اس بابت ثابت قدم رہیں، اگر وہ ان روایات کو تطبیق نہ دے سکیں تو رد کر دیں، مگر نظریہ شفاعت کو نہ مانیں۔“

۱۱:- داڑھی اور سوشلزم کے بارے میں عقیدہ:

فکریوں کے ہاں داڑھی یہ ایک قدیم رسم ہے، کوٹ، پتلون اور ہیٹ نیشلزم اور سوشلزم، وقت کے تقاضے ہیں، فکریوں کے سرخیل پروفیسر محمد سرور، مولانا سندھی کے حوالہ سے لکھتے ہیں:

”سیاست میں یورپی طرز کی قومیت اور اقتصادیات میں سوشلزم کو اپناؤ، عالمگیر انقلاب آیا چاہتا ہے، سیاسی اور اقتصادی انقلابات کے ساتھ ساتھ اس کے لئے ہمیں اپنی معاشرت میں انقلاب کی ضرورت ہوگی، مولانا سندھی نے اپنے اسی خطبہ میں کوٹ پتلون اور ہیٹ پہننے کو سراہا، داڑھی اور خاص وضع قطع کو ہم نے جو مقدم بنالیا ہے اسے غلط ٹھہرایا ہے“ (۲)۔

۱۲:- شہادت کو استحصال اور تباہی کا ذریعہ قرار دینا:

”افغانستان کے سوشلسٹ انقلاب کے بعد تو جیسے پاکستان کے آلہ کار مذہبی حلقوں کو سیدھے سادے اور مخلص نوجوانوں کو ”جنت“ بھیجنے کے نام پر استحصال کا ایک سنہری موقع ہاتھ آگیا“ اگرچہ خود اس جنت کے حصول کی تمنا ان جماعتوں کے لیڈروں کے دل میں کم ہی پیدا ہوئی۔“ (۳)

۱۳:- نماز، روزوں کے باوجود مسلمان مرتد ہیں:

”وہ لوگ جنہوں نے قرآن کو سمجھا اور اس میں یہ بات پائی تو ان میں سے

(۲) افادات و ملفوظات - ص ۱۲۱

(۱) البہام الرحمن - ۱۰۶/۱

(۳) فکری رسالہ ”عزم“ - ص ۷- سیریز: ۱۷۳

اکثر پیچھے ہٹ کر فقط نماز و روزہ وغیرہ اچھے اخلاق کی تلقین پر قناعت کر کے بیٹھ گئے، انہیں چاہئے تھا کہ وہ قرآن حکیم اور آنحضرت صلی اللہ علیہ وسلم کی سیرت پر غور کرتے اور آگے بڑھنے کا راستہ نکالتے، مگر یہ لوگ لڑائی کا نام تک نہیں سن سکتے، اگر یہ لوگ اس بات پر اڑے رہیں اور ظلم کو دور کرنے کے لئے جنگ نہ کریں، یا کم سے کم اس کی تیاری نہ کریں، اور اس کا راستہ صاف نہ کریں، تو قرآن حکیم کی زبان میں وہ مرتد ہیں گویا وہ اپنے نماز، روزے کے باوجود اسلام کو چھوڑے ہوئے ہیں۔“ (۱)

۱۴:- افغان جہاد ایک ڈرامہ کھیلا گیا اور طالبان غیر ملکی ایجنٹ ہیں:

”افغانستان روسی تسلط سے نجات حاصل کرنے کے نام پر چھ لاکھ افغانیوں کی شہادت پیش کر چکا ہے، روس کو بھگانے کے بعد افغانی برسرِ اقتدار گروپ اور حزب اختلاف گروپ کی باہمی کشمکش میں کتنے مسلمان ہلاک ہو گئے ہیں؟ صرف کرسی اقتدار کو بچانے اور حاصل کرنے کے لئے یہ ڈرامہ کھیلا گیا۔“

نیز آگے چل کر لکھتے ہیں:

”طالبان کے پس پردہ کئی ملکوں کی پشت پناہی، ان کے پاس چالیس لاکھ روپے کی بجا روگاڑیاں، ٹینک، میزائل اور بمبار منٹ کے لئے طیارے کہاں سے آگئے ہیں؟ خود پاکستان طالبان کی مدد کر رہا ہے۔ سابق وزیر داخلہ نصیر اللہ بابر کا رابطہ رہا، کیا پاکستان اسلام کے لئے طالبان کی مدد کر رہا ہے؟ بہر حال طالبان کا خواب ابھی اذہور ہے۔“ (۲)

۱۵:- پاکستان کے دینی مدارس کے لوگ جاہل ہیں:

”ہمارے دینی مدارس پرانا نصاب پڑھا رہے ہیں، ہمارے اکثر فارغ التحصیل علماء اسلامی معیشت سے بالکل کورے ہیں، صرف اسلام کی شرعی سزاؤں کو غلط

(۱) قرآنی شعور و انقلاب - ص ۷۰

(۲) فکری رسالہ ”عزم“ - ص ۹ - سیریز: ۱۵۴

رنگ میں پیش کر کے عوام الناس کو دین سے دور کیا جا رہا ہے۔ (۱)

۱۶:- آج کی مساجد ”مسجد ضرار“ کی شاخیں ہیں:

”آج کوئی مسجد ہے جو سچا معاشرہ پیدا کرنے کی کوشش کر رہی ہے؟ کوئی

مسجد ہے جو دیانتداری پیدا کرنے اور کفر و ظلم کا معاشرہ ختم کرنے کی کوشش کر رہی

ہے؟ کوئی مسجد ہے جو حقوق انسانی کی محافظ ہو؟ عمارت، سنگ مرمر کے فرش اور بڑے

میناروں کا نام مسجد نہیں ہے، آج کی مسجد غلام اور یتیم ہے، جو جہنم کی آگ نہیں بجھا

سکتی، یہ مسجد کیا ہے؟ اس مسجد کو تو برے اخلاق نے مغلوب کر لیا۔“ (۲)

اسی مذکورہ مضمون کے تحت آگے چل کر کہا:

”مسجدیں گونگی ہو گئیں، شعور سے خالی ہیں، ان پڑھ لوگ دو رکعت کے امام

بنے بیٹھے ہیں۔“ (۳)

پھر آگے چل کر کہا:

”میرے بھائی! اس طرح جھوٹے پیروں اور مولویوں کے دھوکوں کی وجہ

سے تو تباہی آئی، کیونکہ ہماری مساجد کے اندر نظریہ نام کی کوئی شے نہیں، اس لئے

طاقت نہیں اور فردعی مسائل میں الجھ رہے ہیں، فرقے فرقے بن گئے اور سمجھتے ہیں کہ

دین کا کام کر رہے ہیں، معاشرہ تباہ ہو رہا ہے، قتل و غارت کی فضاء قائم ہے، ڈاکے اور

رشوت عام ہے اور تم مسائل میں الجھے ہوئے ہو، اور ہر جگہ ”مسجد ضرار“ کی شاخ بنا

رکھی ہے۔“ (۴)

۱۷:- مقصد کے ذرائع پر زور دینا خود مقصد کو فوت کر دیتا ہے:

”اب صرف ظاہری چیزوں یعنی نماز، روزہ، زکوٰۃ، حج پر زور دیا جا رہا ہے،

گویا یہ بھی فرائض ہیں، مگر اصلی غرض (انقلاب اور سپر پاور کا خاتمہ) جو تھی وہ فوت

(۱) حوالہ سابقہ- ص ۷

(۲) فکری رسالہ ”عزم“ - ص ۱۲ - سیریز: ۱۶۶

(۳) حوالہ سابقہ- ص ۱۵

(۴) حوالہ سابقہ- ص ۱۳

ہو رہی ہے، غرض اب ذرائع پر تو زور دیا جا رہا ہے اور مقصد کا نام نہیں لیا جاتا، اسی کا نام ہے سچ میں جھوٹ ملا دینا، یعنی قرآن کی آیت: وَلَا تَلْبِسُوا الْحَقَّ بِالْبَاطِلِ وَتَكْتُمُوا

الْحَقَّ وَانْتُمْ تَعْلَمُونَ. الایہ کا یہی مطلب ہے۔ (۱)

۱۸:- حیات عیسیٰ، یہودی اور صابی من گھڑت کہانی ہے:

”یہ جو حیات عیسیٰ لوگوں میں مشہور ہے، یہ یہودی کہانی، نیز صابی من گھڑت کہانی ہے، مسلمانوں میں فتنہ عثمان کے بعد بواسطہ انصار بنی ہاشم یہ بات پھیلی اور یہ یہودی اور صابی تھے۔“ (۲)

۱۹:- امام مہدی کا ظہور اور عیسیٰ کے نزول کا عقیدہ اسلامی نہیں:

مہدی کے ورود اور عیسیٰ کے نزول کا عقیدہ نہ تو اسلامی ہے اور نہ محققین کا، مثلاً صاحب مواقف وغیرہ کی کتب میں انکا تذکرہ ہوا ہے۔ ملاحظہ ہو:

”و..... علی هذا ان المحققين من الاشاعرة لم يعدوا نزول

المسيح واتيان المهدي من جملة ما يجب اعتقادها على اهل السنة

ولم يذكرهما صاحب المواقف“. (۳)

۲۰:- مہدی اور عیسیٰ کے متعلق واضح موقف کے باوجود انکار:

امام مہدی و حضرت عیسیٰ علیہ السلام کے متعلق فکریات کا موقف بالکل واضح ہے، ان کی درجنوں کتابوں میں اس طرح کے خیالات موجود ہیں، مگر جب وہ عوامی حلقوں میں آجاتے ہیں تو سخت قسم کا تقیہ کرتے ہیں، جبکہ حقائق کی تفصیل خود ان کی کتابوں میں مذکور ہے، ملاحظہ ہو:

”شاہ ولی اللہ دراصل مہدی کے آنے کے عقیدے کو ختم کرنا چاہتے تھے،

اور بالواسطہ انہوں نے ایسا کیا تھا۔“ (۴)

(۱) المقام المحمود-۱/۳۳

(۲) الہام الرحمن-۱/۱۴۰

(۳) حوالہ سابقہ-۲/۵۴

(۴) افادات و ملفوظات-ص: ۳۵۱

۲۱:- موجودہ جہاد ایک وحشیانہ، جارح اور تشدد عمل ہے۔

عالم کفر کو چیلنج کرنے والے سرفروش مجاہدین کے جہادی عمل کو فکر یوں کی نظر میں ملاحظہ فرمائیے:

”فریضہ جہاد کے موضوع پر ناصر عبدالعزیز ناظم نشریات صوبہ پنجاب نے کہا کہ آج کے رسمی مذہب کی وجہ سے جہاد کو انتہائی تشدد نظرئیے کے ساتھ پیش کیا جا رہا ہے، جس کی وجہ سے امت مسلمہ کو جارح اور تشدد پسند امت کہا جا رہا ہے۔ قتال ایک حکمت عملی ہے جو وقت اور حالات کے پیش نظر تبدیل ہوتی رہی ہے، قتال مقصد کے حصول کا ذریعہ ہے، جو نظام کے بعد اس کے تحفظ کے لئے ہوتا ہے۔“ (۱)

۲۲:- حدیث کا انکار:

حدیث وحی مستقل نہیں ہے بلکہ پیغمبر کی ذہنی اختراع اور اجتہاد ہے، حدیث کو وحی بنا کر قرآن کی تحقیر کی گئی ہے، ملاحظہ ہو:

”وأسس قانون السياسية الاجتماعية في الأمور تدبير المنزل على اكمل قانون واو فرائقان ولكن البلاء الذي وقع فيه المسلمون في تدبرهم وانهم ما حصروا الوحي في القرآن وما جعلوا اتباع هذا الكتاب فرضا على النبي وما فهموا ان كلما عمل به النبي عليه الصلوة والسلام انما كان مستنبطا من القرآن و مستخرجا فحدث في علمهم الفرضية فانهم كلما رأوا رواية ثابتة او ضعيفة جعلوها آخر مستنداتهم في امورهم“ (۲)

قرآن میں اجتماعی سیاست کے تناظر میں تدبیر منزل کے اساس قوانین بدرجہ اتم وافر دیئے تھے، مسلمان اپنی فہم و فراست کے لحاظ سے ایک مصیبت میں پڑ گئے، اور وہ یہ کہ انہوں نے وحی کو قرآن میں منحصر نہیں سمجھا، قرآن کی متابعت، رسول پر لازمی و ضروری نہیں گردانی، اور وہ یہ نہیں سمجھ سکے کہ پیغمبر جس چیز پر عمل کرے وہ

قرآن سے مستنبط اور مستخرج تھی (یعنی وہ قرآن سے استخراج کرتے) اسی وجہ سے کہ مسلمانوں نے وحی کو قرآن میں منحصر نہیں سمجھا ان کے افکار و خیالات اور علوم میں انتشار اور لامرکزیت پیدا ہو گئی، جب بھی وہ کوئی روایت دیکھتے ہیں تو اس پر ٹوٹ پڑتے ہیں، اور اس کو اپنی آخری سرحد سمجھ لیتے ہیں۔

۲۳:- حدیث کو قرآن جیسے ماننے والے تحریف میں مبتلا ہیں:

”حدیث قرآن کے حواشی ہیں، جو لوگ حدیث کو قرآن کی طرح مانتے ہیں، وہ تحریف میں مبتلا ہیں، تمام مسلمانوں کے نزدیک اصل دین صرف قرآن ہے، احادیث قرآن کے لئے حواشی اور شرح کے درجہ میں ہے، اسی طرح منطق، صرف، علم معانی، بیان اور اصول فقہ اور حدیث سب کے سب وسائل اور ذرائع قرآن ہیں، مگر مسلمانوں نے ان چیزوں کو مقصد بنا لیا ہے، اور قرآن چھوڑ دیا ہے، البتہ ایک گروہ جو تعداد میں بہت کم اور شاہ ولی اللہ کے متبعین (فکری) ہیں۔ صرف وہ اس مرض سے مستثنیٰ ہیں، اور مرض کتمان حق اور تلبس حق بالباطل ہے۔“ (۱)

یہ مندرجہ بالا عقائد تنظیم فکر ولی اللہی کی مستند کتابوں سے ماخوذ ہیں، جنکا تذکرہ ان کی تنظیمی کتاب ”نکات وارشادات“ میں موجود ہے، جس میں اس تنظیم کے نصاب کی تفصیل مع مآخذ کے بیان کی گئی ہے، اور جن کتابوں کا تذکرہ ”نکات وارشادات“ میں نہیں ہے وہ کتابیں بھی ان کے خاص مرکزی حضرات کی تصانیف ہیں اور ان کتابوں پر ان کے مذہبی رہنماؤں نے تقریظات بھی لکھی ہیں۔

نیز ایسے شخص کے بارے میں شریعت کا کیا حکم ہے جو اس تنظیم سے وابستہ ہو، اور ان کو اپنا بزرگ سمجھتا ہو، اور اس تنظیم کی طرف لوگوں کو دعوت دیتا ہو؟

ایسے شخص کے پیچھے نماز پڑھنے کا کیا حکم ہے؟

اور ایسا شخص اگر مسجد میں امام ہے تو اس کو فوراً مسجد سے نکالا جائے یا نہیں؟

سائل: منتظمہ کمیٹی جامع مسجد دیوان عمر فاروق - ایف سی ایریا کراچی

اجواب باسمہ تعالیٰ

واضح رہے کہ اتحاد و یگانگت اسلام کی اولین ترجیحات میں شامل ہے، اسلام جماعتی بندھن اور اجتماعیت کو مضبوط سے مضبوط ترین دیکھنا چاہتا ہے، یہی وجہ ہے کہ اسلام اپنے ماننے والوں کو خود روی کی بجائے اجتماعیت کا درس دیتا ہے، اور خیر و برکت کا باعث اسی کو قرار دیتا ہے کہ مسلمان اپنے ہمنواؤں کی جمعیت سے وابستہ رہے، کسی پروگرام میں نصرت خداوندی کا ذریعہ و باعث بھی یہی ہے اور اسی کو راہِ راست پر ہونے اور گمراہی سے محفوظ ہونے کی نشانی و دلیل قرار دیا ہے، اور امت مسلمہ کے جم غفیر کو اتباع، تابعداری اور معیت کا مدار و معیار ٹھہرایا گیا ہے، چنانچہ کتب حدیث میں اس مضمون کی بے شمار احادیث موجود ہیں، منجملہ ان کے مشکوٰۃ شریف کی یہ چند احادیث ہیں:

”ان الله لا يجمع امتي او قال امة محمد على ضلالة، ويد

الله على الجماعة ومن شذ شذ في النار (رواه الترمذی)“ (۱)

”اتبعوا السواد الاعظم فانه من شذ شذ في النار. رواه ابن

ماجة“ (۲)

اس کے ساتھ ساتھ حالات و زمانے کے تغیرات کے ساتھ امت مسلمہ کے جماعتی و نظریاتی انتشار و افتراق کی صورت میں اس انتشار و افتراق کے حل اور دین کی تفہیم و تشریح کے لئے اسلاف کو معیار قرار دیا ہے:

”من كان مستناً فليستن بمن قد مات فان الحي لا تؤمن عليه

الفتنه..... الحديث“ (۳)

ان اسلاف میں اولین درجہ صحابہ کرام کا، پھر طبقہ و ارجن ہستیوں سے ہمیں دین پہنچا ہے، وہ شامل ہیں، دین کی تفہیم و تشریح میں مدار و معیار ان ہی واسطوں اور طبقوں کو بنانا چاہئے نہ کہ اپنی ناقص فہم و ادراک

(۱) مشکوٰۃ المصابیح - باب الاعتصام بالكتاب والسنة - الفصل الثانی - ۳۰/۱.

(۲) حوالہ بالا - ۳۲/۱.

(۳) حوالہ بالا - الفصل الثالث - ص: ۳۲.

کی تراشیدہ تعبیرات و اصلاحات کو، کیونکہ اس میں صحت سے زیادہ غلطی کا احتمال و امکان بلکہ یقین ہے، اور ہمارے اسلاف یعنی علماء حق علماء دیوبند کا مذاق، و مزاج بھی یہی ہے۔

ماضی کے حالات و مشاہدات سے ثابت ہے کہ دین داری اور بے دینی کو پرکھنے کے لئے یہی کسوٹی استعمال ہوتی رہی ہے، آج تک دین داری کے بھیس میں جو افکار و نظریات سامنے آتے رہے ہیں، ان کی جانچ پرکھ کے لئے امت مسلمہ کے جم غفیر کی معیت اور اسلاف کی اتباع جیسے زریں اصول کو ملحوظ رکھا جاتا رہا ہے، اور اسی کی بنیاد پر کسی نظریہ و فکر پر حکم لگایا جاتا رہا ہے۔

اسی نوعیت کا مسئلہ ”تنظیم فکر ولی اللہی“ کے بارے میں کچھ عرصہ سے زیر بحث ہے۔ عوام و خواص کے درمیان مختلف سوالات و جوابات کا ایک سلسلہ چل رہا ہے، بعض اہل علم کی طرف سے تنظیم کے بارے میں مثبت و منفی جوابات بھی سامنے آتے رہے مگر ”تنظیم“ چونکہ حضرت امام شاہ ولی اللہ رحمہ اللہ جیسے دنیا و علم کے سلاطین کے علاوہ رائے پور کی عظیم انقلابی خانقاہ کو بطور ڈھال استعمال کرتی رہی ہے، یا چند مرحوم بزرگ ہستیوں کے نام ہائے گرامی کی آڑ میں نظریاتی پناہ حاصل کرنے کی کوشش کرتی چلی آرہی ہے، اس سے بڑھ کر یہ کہ تنظیم سے متعلق قابل اعتراض باتوں کی جب بھی تنظیم کی طرف نسبت کی گئی تو ”تنظیم“ سے وابستہ حضرات نے تحریری یا زبانی طور پر انکار و تردید کی راہ اختیار کی، جس کے باعث ”تنظیم فکر ولی اللہی“ کے بارے میں فتویٰ کے طور پر ٹھوس موقف اختیار کرنے میں اصولی پیچیدگیاں پیدا ہوتی رہیں۔

لیکن اب بعض احباب کی تگ و دو سے ”تنظیم“ کے نظریہ و فکر پر مشتمل کچھ ایسا مواد سامنے آیا ہے جس سے بظاہر انکار یا تردید کرنا مشکل ہے۔

جیسا کہ استفتاء میں موجود ہے کہ جو مواد یکجا کیا گیا ہے یہ ان مستند کتابوں کے اقتباسات ہیں جو کتابیں تنظیم کے پروگرام پر مشتمل فکری و نظریاتی تربیت کے لئے بطور نصاب تجویز کی گئی ہیں، ان میں سے بعض قابل اعتراض کتابیں وہ بھی ہیں جن پر تنظیم کے اکابر و ذمہ داران کی تصدیقات و توثیقات ثبت ہیں۔ اس بناء پر استفتاء میں ذکر کردہ حوالہ جات کو بنیاد بنا کر تنظیم کے بارے میں رائے قائم کی جاسکتی ہے۔

تاہم استفتاء میں مذکور حوالوں میں سے بعض قابل تاویل بھی ہیں، اور بعض کو بہتر یا صحیح محمل پر حمل کیا جاسکتا ہے، لیکن بعض وہ ہیں جن کی تاویل مشکل ہے، مثلاً نمبر ۵ میں بلا سمجھے قرآن کریم پڑھنے اور اس پر

ثواب کی اُمید کو ہندوانہ بت پرستی کی مانند قرار دیا ہے، جو کہ حدیث شریف سے متصادم ہے، حدیث شریف میں بلا سمجھے پڑھنے کو بھی باعث اجر و ثواب قرار دیا گیا ہے۔ (۱)

”نمبر ۶“ میں جنت و دوزخ کو نفسیاتی کیفیت سے تعبیر کرنا بھی شریعت کے مطابق نہیں، بلکہ اہل سنت والجماعت، جنت و دوزخ کے وجود کو حق و لازم مانتے ہیں، اس کی صراحت عقائد کی تمام کتابوں میں موجود ہے۔ (۲)

”نمبر ۷“ پر نصابی تفسیر ”المقام المحضو“ کے حوالے سے جنت و دوزخ کی ہمیشگی و خلد کا صریح انکار ہے، جو قرآن کریم کی کئی آیات کے خلاف ہے۔ (۳) (یہ تفسیر ذمہ داران کی تقریظ کی حامل ہے)۔

”نمبر ۸“ میں آپ کو شر کو مجردات اور اک سے حاصل شدہ عقلی لذات قرار دینا حدیث و آثار سے ثابت شدہ عقیدہ سے انحراف ہے۔ (۴)

”نمبر ۱۰“ میں شفاعت کو عقیدہ کفارہ کی مانند ظاہر کرتے ہوئے اخلاق کی بربادی کا باعث قرار دیا حالانکہ یہ قرآن و سنت سے ثابت شدہ حقیقت کے انکار کو مستلزم ہے جو کہ بہت بڑی جسارت ہے۔ (۵)

”نمبر ۱۶“ میں عصر حاضر کی مساجد کو مسجد ضرار قرار دینا، شعائر اسلام کی اہانت کو مستلزم ہے، جو

(۱) الصحيح لمسلم - باب فضيلة حافظ القرآن - ۱/۲۶۹ - ط: قديمى .

(۲) شرح العقائد النسفية للعلامة سعد الدين التفتازانى - ص ۱۵۵ - ط: قديمى كراتشى .

كتاب شرح الفقه الاكبر للإمام الأعظم - بحث فى الجنة والنار وانهما مخلوقتان اليوم خلافا للمعتزلة - ص ۱۶۵ - ط: دار الكتب العلمية بيروت .

(۳) قوله تعالى: ﴿وعد الله المنافقين والمنافقات والكفار نار جهنم خالدين فيها﴾ (التوبة: ۶۸)

وقوله تعالى: ﴿وعد الله المؤمنين والمومنات جنات تجري من تحتها الانهر خالدين فيها﴾ (التوبة: ۷۲)

(۴) صحيح البخارى - كتاب الحوض - باب قول الله انا اعطيناك الكوثر - ۲/۹۷۴ .

كتاب شرح الفقه الاكبر - بحث أن حوض النبی حق - ص: ۱۶۴ - ط: دار الكتب العلمية بيروت .

(۵) كتاب شرح الفقه الاكبر - بحث فى ان الشفاعة من الانبياء والصالحين حق - ص ۱۵۹ .

عقیدہ کے طور پر ہو تو موجب کفر ہے۔ (۱)

”نمبر ۱۸“ میں حیات عیسیٰ جیسے مسلم عقیدہ کو یہودی و صابی من گھڑت کہانی کہنا قرآنی نظریہ سے

بغاوت ہے۔ (۲)

”نمبر ۱۹“ میں ظہور مہدی اور نزول عیسیٰ کے عقیدہ کو غیر اسلامی کہنا اہل سنت کے عقائد سے کھلم

کھلا انحراف ہے۔ (۳)

”نمبر ۲۲“ میں حدیث کو مستقل وحی نہ ماننا جبکہ قرآن کریم نے نبی (علیہ الصلوٰۃ والسلام) کے ہر

قول کو وحی قرار دیا ہے اور فرمایا ہے: ”وما ينطق عن الهوى. ان هو الا وحى يوحى.“ (النجم: ۳، ۴)

غرضیکہ جو باتیں مذکورہ بالا حوالہ جات کی رو سے تنظیم کی طرف منسوب کی گئی ہیں، ان میں تاویل کی کوئی گنجائش نہیں، یہ نظریات اہل سنت والجماعت کے عقائد و نظریات کے برخلاف ہیں، اور ”تنظیم“ کے لئے ان کی تردید یا انکار بھی مشکل ہے، کیونکہ یہ ساری کتابیں تقریباً وہی ہیں جو ان کے نصاب میں شامل ہیں، یا نصاب کے لئے مآخذ و مرجع کی حیثیت رکھتی ہیں، اس سے بڑھ کر یہ کہ بعض قابل اعتراض حوالہ جات والی کتابیں جن پر تنظیم کے اکابر کی تقاریر بھی موجود ہیں، جو بطور ثبوت کے، زبانی کلامی باتوں یا دستی تحریروں کی بجائے زیادہ معتبر و موثوق ہیں۔ اگر ان کتابوں کی تغلیط کی جائے تو پھر شامل نصاب کرنے کی کیا وجہ ہو سکتی ہے؟ نصاب میں ایسی غلط کتابیں کیسے شامل کی گئیں؟ پھر جن فکری اکابر نے ان کتابوں پر تقاریر تحریر فرمائی ہیں، ان کتابوں سے لا تعلقی یا انکار کیسے ممکن ہے؟

(۱) شرح کتاب الفقہ الاکبر - فصل فی القراءة والصلوة - ص ۲۷۸ - ط: دار الکتب العلمیہ .

(۲) کما ورد فی قوله تعالى: ﴿وقولهم انا قتلنا المسيح عيسى ابن مريم رسول الله وماقتلوه وماصلبوه ولكن شبه لهم﴾ (النساء: ۱۵۷)

(۳) کتاب لوائح الانوار البهیة وسواطع الاسرار الاثریة لشرح الدرۃ المضیة فی عقد الفرقۃ المرضیة للعلامة محمد بن احمد السفارینی - حرف المیم - المهدی المنتظر - ۲/ ۸۹، ۸۰ - ط: المجلة المنار الاسلامیة مصر .

و ایضا - حرف العین - نزول المسیح - ۲/ ۸۹ .

بنا بریں ”فکری تنظیم“ اپنے مذکورہ خیالات و نظریات اور مخصوص تعبیرات و اصلاحات میں سواد اعظم (امت مسلمہ کے جم غفیر) اور علماء حق سے جداگانہ روش اختیار کئے ہوئے ہے، ان کے کئی نظریات و خیالات اہل سنت والجماعت سے جدا ہیں، اس لئے یہ لوگ اہل سنت والجماعت سے عملاً و اعتقاداً تعلق ہیں، کیونکہ جس طرح مؤمن ہونے کے لئے یہ تو ضروری ہوتا ہے کہ جملہ ایمانیات پر ایمان لائے، جبکہ ایمان سے ہی دامن ہونے کے لئے ضروریات دین میں سے کسی ایک چیز کا انکار بھی کافی ہوتا ہے۔ (۱)

بعینہ اسی طرح اہل سنت والجماعت میں داخل ہونے کے لئے لازم تمام اعتقادات کا ماننا ضروری ہے اور اہل سنت والجماعت سے خارج ہونے کے لئے اہل سنت والجماعت کے مسلمہ عقائد میں سے ایک کا انکار بھی سنی مسلمان کو اہل سنت سے الگ کر دیتا ہے۔

اس لئے ”تنظیم فکری الہی“ سے وابستگان اپنے افکار و نظریات کی رو سے اہل سنت والجماعت کی بجائے ایک نوخیز و نو ایجاد گروہ ہے، ان کا طرز عمل علماء حق علماء دیوبند کے طریقہ کار سے میل نہیں کھاتا، اس لئے علماء دیوبند کے پیروکاروں کے لئے اس تنظیم میں شامل ہونا ناجائز ہے، اس تنظیم کے بزرگوں کو اپنا بزرگ سمجھنا ان کی بھول ہے، اس تنظیم کی طرف دعوت دینا علماء دیوبند اور اہل سنت سے بغاوت ہے، اس نو ایجاد (مبتدع) گروہ سے تعلق رکھنے والے شخص کی اقتداء میں نماز پڑھنا مکروہ تحریمی اور ناجائز ہے، ایسا شخص اگر مذکورہ تنظیم سے برأت و بیزاری کا اظہار نہ کرے تو منصب امامت کے اعزاز کا مستحق نہیں ہے۔

فقط واللہ اعلم

کتبہ

رفیق احمد بالا کوٹی

الجواب صحیح

محمد عبد المجید دین پوری

بینات - ذیقعدہ ۱۴۲۲ھ

(۱) فتاویٰ شامی - مطلب مایشک فی انه ردۃ لایحکم بها ۲/۲۲۴ ط: ایچ ایم سعید.

شہادت حسین میں یزید کا کردار

سوال: امام حسین کی شہادت میں یزید کا ہاتھ تھا یا نہیں؟

الجواب بسمہ تعالیٰ

یہ اللہ تعالیٰ کو معلوم ہے کہ یزید کا ہاتھ تھا یا نہیں؟ تھا تو کتنا تھا؟ مگر یہ تو سب کو معلوم ہے کہ حضرت حسین رضی اللہ عنہ کو یزید کے گورنر کی فوج نے شہید کیا۔ اور یزید نے اس کے خلاف کوئی کارروائی نہیں کی۔ بلکہ اس گورنر کو مقرر ہی کیا گیا تھا حضرت حسین رضی اللہ عنہ کا مقابلہ کرنے کے لئے، اب یہ فیصلہ خود کر لیجئے کہ حضرت حسین رضی اللہ عنہ کو شہید کرنے کی کوئی ذمہ داری یزید پر آتی ہے یا نہیں۔

کتبہ: محمد یوسف لدھیانوی

بینات - ربیع الثانی ۱۴۰۸ھ

نماز کے بعد صلوٰۃ وسلام

کیا فرماتے ہیں علماء کرام ومفتیان عظام مندرجہ ذیل مسئلہ کے بارے میں کہ: آج کل عموماً مساجد میں نماز جمعہ کے بعد اور اس کے علاوہ اور اوقات میں صلوٰۃ وسلام پڑھنے کا رواج ہے۔ کیا اس کا ثبوت کتاب اللہ یا احادیث رسول ﷺ یا خیر القرون سے ہے؟ واضح رہے کہ صلوٰۃ وسلام نہ پڑھنے والوں کو مورد اعتراض ٹھہرایا جاتا ہے۔ فقط

المستفتی، حاجی معشوق الہی صاحب، کراچی

الجواب باسمہ تعالیٰ

اس امت مرحومہ پر خاتم النبیین حضرت محمد رسول اللہ صلی اللہ علیہ وسلم کے احسانات بے حد و بے حساب ہیں۔ آپ نے کفر و شرک کی نجاست و غلاظت سے پاک کیا، اللہ تک پہنچنے کا صحیح راستہ امت کو بتلایا۔ انسان کی فلاح و کامیابی کا نسخہ کیمیا بلا کم و کاست اس تک پہنچایا، ہدایت و ضلالت کا فرق واضح کیا، اور ایک ایسا ابدی نظام حیات عطا فرمایا جس پر چل کر امت دنیا کی کامیابی اور آخرت کی فلاح و کامرانی حاصل کر سکتی ہے۔ وغیر ذلک۔

ایسے محسن کے احسانات کا بدلہ نہ دینا بہت بڑی ناشکری اور ناپاسی تھی۔ لیکن امت کس طرح بدلہ دے سکتی ہے؟ اور کس طرح اس سے عہدہ برآ ہو سکتی ہے؟ اس مقصد کے لئے اللہ تبارک و تعالیٰ نے اپنے نبی (صلی اللہ علیہ وسلم) پر درود وسلام بھیجنے کا حکم فرمایا، درود شریف حقیقت میں نبی کریم صلی اللہ علیہ وسلم کے احسانات عظیمہ کا اقرار اور آپ کی ذات اقدس سے اپنے تعلق کا اظہار اور آپ کے احسانات کا بدلہ نہ دے سکنے کا اعتراف ہے اسی لئے قرآن کریم میں اس کا حکم دیا گیا ہے، (۱) احادیث نبویہ (علی صاحبہا الصلوٰۃ

(۱) ان الله وملكته يصلون على النبي يا ايها الذين آمنوا صلوا عليه الآية (الاحزاب: ۵۶)

والسلام) میں اس کے فضائل و برکات بیان کئے گئے (۱) اور درود نہ بھیجنے والوں کی مذمت کی گئی ہے (۲) احادیث، اس باب میں کثیر ہیں، فقہاء امت نے اس کے مستقل احکام بیان کئے ہیں۔

فقہاء کرام نے تصریح کی ہے کہ جب بھی آپ کا نام نامی زبان پر آئے درود شریف پڑھنا واجب ہے۔

قال الطحاوی: تجب کلمات ذکر، وجعل فی التحفة قول

الطحاوی اصح، وهو المختار (۳)

والمعتمد من المذهب قول الطحاوی کذا ذکرہ الباقلانی (۴)

اس کے علاوہ عمر میں ایک مرتبہ صلوٰۃ و سلام پڑھنا فرض ہے، نماز میں سنت اور عام اوقات میں بشرطیکہ کوئی مانع نہ ہو، مستحب ہے۔ (۵)

الغرض درود شریف پڑھنا بڑی نیکی کا کام اور بہت فضیلت و برکت کی چیز ہے، البتہ اعمال حسنہ اللہ تعالیٰ کے یہاں اسی وقت قبول ہوں گے جب کہ ان کو اس طریقہ پر انجام دیا جائے جو طریقہ جناب رسول اللہ ﷺ اور آپ کے صحابہ کرام (رضی اللہ عنہم اجمعین) اور ائمہ مجتہدین (رحمہم اللہ تعالیٰ) سے ثابت ہے، اگر اس طریقہ سے تجاوز کیا گیا اور خود ساختہ طریقے ایجاد کئے گئے، اسی طرح اعمال کے درجات، ایجاد بندہ کے طور پر مرتب کئے گئے تو بجائے اجر و ثواب کے جہاں اعمال و گناہ کا اندیشہ ہے۔ دیکھئے نماز کس قدر اہم عبادت ہے جس کی فرضیت دین کا ایک رکن ہے لیکن اگر کوئی شخص نماز کو ان اوقات میں پڑھے جن

(۱) مشکوٰۃ المصابیح - باب الصلوٰۃ علی النبی صلی اللہ علیہ وسلم - ۸۶/۱ - ونصہ: "من صلی علی واحدنا صلی اللہ علیہ عشرا".

(۲) حوالہ سابقہ - ونصہ: "رغم انف رجل ذکرک عندہ فلم یصل علی".

(۳) صغیری شرح منیة المصلی لإبراہیم بن محمد الحلبي - صفة الصلوٰۃ - ص ۱۷۶ - ط: میر محمد

(۴) رد المحتار علی الدر المختار - آداب الصلوٰۃ - مطلب هل نفع الصلوٰۃ عائد للمصلی الخ - ۵۱۷/۱.

(۵) الدر المختار شرح تنویر الأبصار لعلاء الدین محمد الحصکفی (م ۱۰۸۸ھ)، - ۵۱۸/۱ -

وعبارتہ: "لتكون فرضاً فی العمر و واجباً کلمات ذکر علی الصحیح..... وسنة فی الصلوٰۃ ومستحبة فی کل اوقات الامکان".

کی ممانعت حدیث میں بیان کی گئی ہے یا بجائے پانچ نمازوں کے چھ نمازیں قرار دے لے بتلائیے ایسے شخص کو کیا کہا جائے گا؟۔

”اتباع سنت“، اعمال حسنہ کی روح ہے اسی لئے صحابہ کرام رضی اللہ عنہم کے نزدیک اتباع سنت سب سے زیادہ محبوب چیز تھی اور اس میں تھوڑی سی بھی تبدیلی کو یہ حضرات بہت بڑی معصیت اور سنگین جرم شمار کرتے تھے۔

حضرت عبداللہ بن مسعود رضی اللہ عنہ فرماتے ہیں تم میں سے کوئی شخص اپنی نماز میں شیطان کا حصہ نہ رکھے۔ یعنی یہ امر ضروری نہ سمجھے کہ امام کے لئے سلام کے بعد داہنی طرف بیٹھنا ضروری ہے۔ میں نے جناب رسول اللہ ﷺ کو بائیں طرف بیٹھتے ہوئے بھی دیکھا ہے۔ حدیث اس طرح ہے:

عن عبد الله بن مسعود رضي الله عنه قال: لا يجعلن أحدكم

للشيطان شيئاً من صلاته يروى حقاً..... الخ (۱)

اس کے ذیل میں علامہ طیبی ”شرح مشکوٰۃ المصابیح“ لکھتے ہیں:

وفيه ان من اصر على امر مندوب وجعله عزمًا ولم يعمل

بالرخصة فقد اصاب منه الشيطان من الاضلال فكيف من اصر على

بدعة و منكر؟ (۲)

اس کا حاصل یہ ہے کہ جو شخص کسی امر مستحب کو ضروری سمجھے اور رخصت پر عمل نہ کرے تو شیطان کا داؤ اس پر چل گیا (کہ شیطان نے اسے گمراہ کر دیا) جب کسی مستحب کو ضروری سمجھنے کا یہ حکم ہے تو اندازہ لگاؤ کہ کسی بدعت یا منکر کو ضروری سمجھنے والے کا کیا حال ہوگا۔

فقہاء نے تصریح کی ہے کہ: اگر کوئی حکم سنت یا بدعت ہونے کے درمیان دائر ہو تو ترک سنت رائج ہوگا فعل بدعت کے مقابلے میں۔ چنانچہ ”در مختار“ میں ”باب مکروہات الصلاة“ میں لکھا ہے:

(۱) مشکوٰۃ المصابیح - باب الدعاء فی التشہد - الفصل الاول - ۸۷/۱۔

(۲) شرح الطیبی - باب الدعاء فی التشہد - ۳۷۴/۲ - ط: ادارة القرآن کراتشی۔

مرقاۃ المفاتیح - ۳۵۳/۲ - مکتبہ امدادیہ ملتان۔

وقلب الحصاص للنهي ألالسجوده التام فيرخص مرة وتركها

اولی، قال الشامی قوله وترکها اولی: لانه اذا تردد الحكم بین سنة

وبدعة كان ترك السنة راجحاً علی فعل البدعة. (۱)

فقہاء کرامؒ نے اس امر پر بار بار تنبیہ کی ہے کہ عوام کسی غیر فرض کو فرض نہ بنالیں،

قال فی الفتح: وقیده فی التحفة بكونه علی وجه لا یعلم العوام

ذلک کی لا یعتاد واصومه فیظنه الجهال زیادة علی رمضان. (۲)

واضح رہے کہ کسی غیر فرض کو فرض سمجھنا اور اس کے نہ کرنے والے پر تکیر و اعتراض کرنا بدعت ہے

اور بدعت کا ارتکاب کرنا اسلام میں بدترین معصیت ہے۔ اعاذنا اللہ منها

جمعہ کی نماز کے بعد اس طرح صلاۃ و سلام پڑھنا جس کا آج کل بعض مساجد میں رواج ہے صحابہ

کرام رضی اللہ عنہم اور تابعین اور ائمہ کرامؒ کسی سے ثابت نہیں، حضرت عبداللہ بن مسعود رضی اللہ عنہ نے

ایک جماعت کو مسجد میں بلند آواز سے درود پڑھتے ہوئے دیکھا تو آپ نے ان کو مسجد سے نکال دیا اور فرمایا

میں تم کو بدعتی سمجھتا ہوں، حدیث اس طرح ہے:

عن ابن مسعود رضی اللہ تعالیٰ عنہ انه أخرج جماعة من

المسجد یهللون ویصلون علی النبی صلی اللہ علیہ وسلم جہراً وقال لهم

ما أراکم الا مبتدعین (۱) واخرجه الدارمی فی مسنده (۲). فقط واللہ اعلم

کتبہ: ولی حسن ٹونگی

بینات - ربیع الآخر ۱۳۸۶ھ

(۱) الدر المختار مع رد المختار - کتاب الصلوة - باب مکروہات الصلوة - مطلب اذا تردد الحكم بین

سنّة وبدعة..... الخ - ۱/۶۴۲.

(۲) رد المختار علی الدر المختار - کتاب الصوم - مبحث فی صوم یوم الشک - ۲/۳۸۳.

(۳) رد المختار علی الدر المختار - کتاب الحظر والاباحہ - فصل فی البیع - ۲/۳۹۸.

(۴) سنن الدارمی - للإمام عبداللہ بن عبدالرحمن الدارمی (متوفی ۲۲۵ھ) - باب فی کراهیة أخذ

الرأی - ۱/۶۸ - ط: دار احیاء السنة النبویة.

”فرمان مصطفوی“ کے نام سے شائع شدہ اشتہار کا حکم

مدرسہ عربیہ اسلامیہ نیوٹاون کراچی کے دارالافتاء میں پاکستان اور بیرونی ممالک سے استفتاء موصول ہوتے رہتے ہیں جن میں مسلمانوں کے معاشرتی مسائل میں شریعت اسلامی کی رہنمائی حاصل کی جاتی ہے۔ ان فتاویٰ اور فقہی احکام کی افادیت کو عام کرنے کی غرض سے ”بینات“ میں ان کی اشاعت کا سلسلہ شروع کیا جا رہا ہے تاکہ قارئین بہ سہولت ان احکام سے واقفیت اور رہنمائی حاصل کر سکیں۔ اس سلسلہ کا پہلا استفتاء ایک ایسے فتنہ سے متعلق ہے جو ایک عرصہ سے مسلمانوں میں پھیلا یا جا رہا ہے اور ہر شہر و قصبہ میں تقریباً ہر پڑھے لکھے مسلمان کو اس سے سابقہ پڑتا رہا ہے۔ ”مدیر“ (۱)

خلاصہ استفتاء:

وصیت نامہ ”فرمان مصطفوی“ کے عنوان سے ایک اشتہار مدینہ منورہ کے کسی شیخ احمد کی طرف سے اس کے حلفیہ بیان کے ساتھ وقتاً فوقتاً شائع ہوتا رہا ہے کہ رسول اللہ صلی اللہ علیہ وسلم نے خواب میں شیخ احمد کو ہدایت فرمائی ہے:

- (۱) میری امت کو نیک اعمال کی تلقین کرو (وصیت نامہ میں کچھ نیک اعمال کا ذکر کیا گیا ہے)۔
- (۲) آثار قیامت کے تذکرہ اور ان سے خوف دلانے کے بعد رسول اللہ صلی اللہ علیہ وسلم سے یہ قول منسوب کیا گیا ہے کہ جو کوئی اس وصیت نامہ پر ایمان لائے گا اور نقل کر کے یا چھپوا کر اس کو پھیلائے گا اس کو حضور صلی اللہ علیہ وسلم کی شفاعت، جنت اور دنیا میں مال و دولت کی فراوانی، مرادوں میں کامیابی اور قرض ادا ہونے کی نعمتیں حاصل ہوں گی اور حضور، ان باتوں کے ذمہ دار ہوں گے۔ اور جو اس پر ایمان نہیں لائے گا وہ آخرت میں شفاعت رسول اور رحمت الہی سے محروم رہے گا اور دنیا میں بھی وبال و عذاب میں گرفتار ہوگا۔

(۱) مذکورہ فتویٰ ماہنامہ بینات میں شائع شدہ فتاویٰ میں سب سے پہلے فتویٰ ہے۔ (مرتب)

دریافت طلب یہ ہے کہ اس وصیت نامہ کے متعلق شرعی نقطہ نظر کیا ہے؟

(۱) کیا اس وصیت نامہ پر ایمان لانا ضروری ہے؟ اور اس کو فرمان مصطفویٰ کی اہمیت دی جاسکتی ہے؟

(۲) کیا اس پر ایمان موجب شفاعت اور باعث رحمت الہی ہے اور اس کو نہ ماننا وبال و آفات کا سبب

ہوسکتا ہے؟

الجواب باسمہ تعالیٰ

یہ وصیت نامہ جناب رسول اللہ صلی اللہ علیہ وسلم کی ذات گرامی پر سراسر بہتان اور افتراء ہے۔ اور جناب رسول اللہ صلی اللہ علیہ وسلم کی طرف کسی ایسی بات کو منسوب کرنا جس کو آپ نے نہ کہا ہو سخت گناہ ہے۔ اس پر شدید وعید بیان کی گئی ہے۔ ارشاد ہے:

من کذب علی متعمداً فلیتبوأ مقعده من النار

”جس نے مجھ پر جان بوجھ کر جھوٹ بولا وہ اپنا ٹھکانہ جہنم میں بنا لے۔“

اس حدیث کو تقریباً تیس صحابہ (رضوان اللہ علیہم اجمعین) نے بیان فرمایا ہے۔ اس لئے علماء

امت نے اس کو اسناداً (باعتبار سند) متواتر کہا ہے۔ (۱)

یہ وصیت نامہ عرصہ پچاس سال سے مختلف عنوانوں کے ساتھ شہروں قصبوں اور گاؤں میں تقسیم ہوتا رہا ہے اور علماء حق نے ہمیشہ اس کے خلاف فتویٰ دیا اور اس کو دجل و تلحیس اور افتراء کا نمونہ قرار دیا۔ چنانچہ اس سلسلہ میں مفتی اعظم حضرت مولانا کفایت اللہ صاحب دہلوی رحمۃ اللہ علیہ اور مفتی دارالعلوم دیوبند مولانا عزیز الرحمن صاحب رحمۃ اللہ علیہ کے فتاویٰ موجود ہیں۔ (۲)

(۱) عمدة القاری - کتاب العلم - باب من کذب علی النبی ﷺ - ۲۳۷/۲ - ط: دار الکتب العلمیة

بیروت - ونصہ: اعلم أن حدیث ”من کذب علی“ فی غایة الصحة ونهایة القوة، حتی أطلق علیہ

جماعة انه متواتر فحکى الإمام أبوبکر الصیرافی فی شرحه ”الرسالة الشافعی“ انه روى عن أكثر

من ستین صحابیا مرفوعاً وقال بعض الحفاظ انه روى عن اثنين وستین صحابیا وفيهم العشرة

المبشرة وقال لا يعرف حدیث اجتمع علی روايته العشرة المبشرة إلا هذا..... الخ .

(۲) کفایت المفتی از مفتی کفایت اللہ رحمہ اللہ - پندرہواں باب متفرقات - ۳۶۸/۱ - ط: دارالاشاعت کراچی

وجہ اس کی یہ ہے کہ اس میں جو کچھ لکھا گیا ہے، اکثر و بیشتر اسلامی تعلیمات کی روشنی میں غلط ہے۔ اس میں کہا گیا ہے کہ توبہ کا دروازہ بند ہونے والا ہے۔ جو شخص اس وصیت نامہ کو ایک شہر سے دوسرے شہر بھیجے گا وہ دولت سے مالا مال ہوگا۔ وغیرہ وغیرہ۔ یہ سب اسلامی تعلیمات کے خلاف ہے۔ مسلمانوں کے پاس بحمد اللہ جناب رسول اللہ صلی اللہ علیہ وسلم کی واضح ہدایات موجود ہیں اور دین بصورت قرآن و حدیث موجود اور محفوظ ہے۔ پھر ان کو کیا پڑی ہے کہ اس قسم کے مجہول وصیت ناموں پر عمل کریں۔ جناب رسول اللہ صلی اللہ علیہ وسلم کا صحیح وصیت نامہ آپ کی احادیث مبارکہ ہیں۔ انہی پر عمل کرنے میں دین و دنیا کی سعادتیں مضمر ہیں۔

علاوہ ازیں یہ وصیت نامہ شیخ احمد خادم کے نام سے چھپوایا جاتا ہے۔ حضرات علماء کرام کی تحقیق سے معلوم ہوا کہ پچاس سال کے عرصہ میں اس نام کا کوئی خادم مسجد نبوی میں نہیں رہا۔ غور کرنے سے معلوم ہوتا ہے کہ اس میں عیسائی مشینریز کی شرارت ہے۔ عیسائی مشینریز اسلام کی شدید ترین دشمن ہیں۔ مسلمانوں کو اسلام سے منحرف کرنے میں انہوں نے کوئی دقیقہ اٹھا نہیں رکھا۔ امراء و حکام اور تعلیم یافتہ حضرات کو دوسرے راستوں سے گمراہ کرتے ہیں اور عوام اور ناخواندہ طبقہ کو فرقہ وارانہ آویزش اور اس قسم کے نام نہاد وصیت ناموں سے گمراہ کرتے ہیں۔ اور اس کا مقصد یہ ہے کہ مسلمان دین اسلام سے مایوس ہو جائیں اور سمجھ لیں کہ اب تو توبہ کا دروازہ بھی بند ہونے والا ہے لہذا اب ہمارے لئے (العیاذ باللہ) اسلام میں کیا رکھا ہے۔ اس کے بعد عیسائیوں کو موقع مل جائے گا کہ عیسائیت میں نجات ہے ہمارے یہاں توبہ کا دروازہ کبھی بند نہیں ہوتا۔ ہمارے یہاں گناہ معاف کرانے کا ستانسخہ موجود ہے۔ وہ یہ ہے کہ مرتے وقت پادری کے کان میں اپنے سب گناہ کہہ دیئے جائیں۔ سب گناہ معاف ہو جائیں گے۔

اسی طرح اس وصیت نامہ میں جو کہا گیا ہے کہ ایک جمعہ سے دوسرے جمعہ تک ساٹھ ہزار آدمی مرے جن میں سے کوئی ایمان دار نہ تھا۔ یہ بھی سراسر جھوٹ ہے۔ اس میں بھی مسلمانوں کو یہ باور کرانے کی کوشش کی گئی ہے کہ (العیاذ باللہ) اسلام اب ایمان دار ہونے کا ضامن نہیں ہے۔ اگر تم ایمان دار ہونا چاہتے ہو تو عیسائیت کے تبلیغی دامن میں پناہ لو۔

اس حقیقت سے کوئی انکار نہیں کر سکتا کہ مسلمانوں میں بد عملی عام ہے اور اس کے اسباب ظاہر و

باہر ہیں لیکن بایں بد عملی اب بھی مسلمان ہیں۔ دوسرے مذاہب کے ماننے والوں کی بنسبت بہت زیادہ مذہب پرست ہیں۔ ان میں آج بھی عقائد صحیحہ اور عمل صالح سے آراستہ لوگ بڑی کثرت سے موجود ہیں۔ ایسے نفوس قدسیہ اب بھی موجود ہیں جو اسوۂ رسول پر ٹھیک ٹھیک عمل پیرا ہیں۔ عیسائیوں میں ایک بھی ایسا شخص نہیں ہے جو صحیح معنی میں عیسائی ہو۔ مسخ شدہ عقائد۔ شراب و خنزیر و بدکاری کی کثرت ان کی خصوصیات ہیں بلکہ اگر یہ کہہ دیا جائے کہ مسلمان قوم کا وجود باعث بقائے عالم ہے تو وہ اسلامی تعلیمات کے پیش نظر غلط نہ ہوگا۔ کیونکہ احادیث میں بتلایا گیا ہے کہ اس شخص اکبر یعنی دنیا کی روح ذکر الہی ہے۔ ظاہر ہے کہ صحیح معنی میں ذکر الہی کرنے والے مسلمان اور صرف مسلمان ہیں۔

باقی رہا یہ امر کہ اس وصیت نامہ میں کچھ اچھی باتیں شامل کر دی گئی ہیں۔ مثلاً نماز پڑھو، عورتیں بے پردہ ہوگئی ہیں وغیرہ تو ان باتوں کو مسلمان اس وصیت نامہ کے بغیر بھی جانتے ہیں۔ ان (عیسائی مشینریز) کا مقصد یہ ہے کہ کچھ صحیح باتیں بھی اس میں شامل کی جائیں تاکہ دجل و فریب میں آسانی ہو۔ الغرض یہ وصیت نامہ سراسر جھوٹ لغو اور بے اصل ہے۔ اس کی اشاعت ہرگز نہ کرنا چاہئے۔

فقط واللہ تعالیٰ اعلم

کتبہ: ولی حسن ٹونگی

مینات - رجب ۱۳۸۵ھ

امام ابوحنیفہؒ اور عقیدہ ارجاء

قطب حقیقت، ولی کامل، حضرت شیخ عبد القادر جیلانی رحمۃ اللہ علیہ نے اپنی کتاب ”غنیۃ الطالبین“ میں بہتر فرقوں کی تفصیل ذکر کرتے ہوئے مرجعہ کا بھی ذکر کیا ہے، اور ان (مرجعہ) میں اصحاب ابوحنیفہ نعمان بن ثابت کو بھی شمار کیا ہے، جس سے بعض متعصب اور جذبات سے مغلوب غیر مقلدوں نے فائدہ اٹھاتے ہوئے امام صاحبؒ کو مرجعہ کہا اور لکھا ہے جن میں ”حقیقت الفقہ“ کے مؤلف غیر مقلد عالم مولانا محمد یوسف جے پوری بھی شامل ہیں۔ آئندہ اوراق میں ہم انہی کی غلط فہمی کو دور کرتے ہوئے حضرت شیخ رحمۃ اللہ علیہ کے کلام کا صحیح مطلب بیان کریں گے۔ وبالله التوفیق۔

نوٹ: آئندہ صفحات میں مؤلف ”حقیقت الفقہ“ کی عبارت ”م“ کے عنوان سے پیش کر کے ”الجواب“ سے اس کا جواب دیا جائے گا۔

موصوف، مقدمہ ”حقیقۃ الفقہ“ ص ۲۶ (۱) پر ”غنیۃ الطالبین“ کے حوالہ سے لکھتے ہیں:

م: ”چوتھا گروہ مرجعہ کا جس کے بارہ فرقے حسب ذیل ہیں:

”عموماً یہ گروہ قائل ہے کہ جب کسی نے ایک بار کلمہ پڑھ لیا پھر اگرچہ سارے ہی گناہ کرے ہرگز دوزخ میں نہ جائے گا۔ ایمان صرف قول کا نام ہے، اعمال ایمان سے خارج ہیں۔ وہ صرف احکام شریعت ہیں۔ لوگوں کا ایمان کم زیادہ نہیں ہوتا (عام لوگ نیک ہوں یا بد، فاسق ہوں یا فاجر) ان کا ایمان اور نبیوں اور فرشتوں کا ایمان ایک ہی ہے کم زیادہ نہیں، اگرچہ عمل نہ کرے۔“ (۲)

(۱) حقیقۃ الفقہ ص ۲۶

(۲) غنیۃ الطالبین للشیخ عبد القادر جیلانیؒ۔ مترجم اردو، محمد صدیق ہزاروی۔ بعنوان، گمراہ فرقے (مرجعہ)

ص ۲۸۹-ط: فرید بک اسٹال اردو بازار لاہور، سن طباعت ۱۹۸۸ء

مزید صفحہ ۲۷ پر لکھتے ہیں:

”۶۱ فرقہ کا نام: الحنفیہ -
پیشوا کا نام: ابوحنیفہ، نعمان بن ثابت -
عقائد: ایمان صرف معرفت الہی اور اقرار کرنا ہے خدا اور
رسول کا اور جو کچھ وہ خدا کے پاس سے لائے ہیں -
اجمالی طور پر اسی طرح ذکر کیا، برہوتی نے“ (۱)

الجواب: مولف کا مقصد تہتر فرقوں کی تفصیل ذکر کرنے سے صرف اس قدر ہے کہ وہ یہ ثابت
کریں کہ حنفیہ بھی دیگر فرق ضالہ کی طرح ایک گمراہ فرقہ ہے۔ چنانچہ انہوں نے اسی غرض سے حضرت شیخ
عبدالقادر جیلانی رحمۃ اللہ علیہ کا قول نقل کیا کہ حنفیہ فرقہ جو امام ابوحنیفہ نعمان بن ثابت کے پیرو ہیں ان کا یہ
عقیدہ ہے جو اوپر ذکر کیا گیا ہے۔

چونکہ حنفیہ کا ذکر مرجعہ فرقوں کے تحت کیا گیا ہے جس سے معلوم ہوتا ہے کہ امام ابوحنیفہؒ بھی
مذہب ارجاء کے قائل تھے۔ لیکن قبل اس کے کہ ہم امام صاحبؒ پر وارد شدہ اس اعتراض کا جواب دیں،
مناسب معلوم ہوتا ہے کہ مولف کی چابک دستی کی طرف اشارہ کر دیں کہ وہ کس قدر ہوشیاری سے کام لیتے
ہوئے عبارت کا صحیح مطلب تک سامنے نہیں لاتے۔

یہی وجہ ہے کہ انہوں نے ”المسلل والنخل“ اور ”غنیۃ الطالبین“ کی اصل عبارتیں پیش کرنے کے
بجائے صرف ترجمہ پراکتفا کیا ہے، اور وہ بھی اپنی فہم اور مرضی کے مطابق۔ ”غنیۃ“ کی اصل عبارت ملاحظہ ہو۔

”اما الحنفیۃ فہم بعض اصحاب ابی حنیفۃ النعمان بن ثابت

زعموا ان الایمان هو المعرفة والاقرار باللہ ورسولہ وبما جاء من

عندہ جملة علی ما ذکرہ البرہوتی فی کتاب الشجرة“ (۲)

(۱) غنیۃ الطالبین (اردو) - بعنوان گمراہ فرقے (حنفیہ) - ص ۲۹۱ - ط: فریدبک اسٹال لاہور۔

(۲) غنیۃ الطالبین، ص ۲۳۰ ط: لاہور

”لیکن حنفیہ وہ بعض اصحاب ابو حنیفہ نعمان بن ثابت ہیں جن کا عقیدہ یہ ہے کہ ایمان صرف معرفت (دل سے پہچاننے) اور (زبانی) اللہ اور اس کے رسول کا اور جو کچھ وہ اس کے پاس سے لے کر آئے ہیں، اجمالی طور پر اقرار کا نام ہے۔ جیسا کہ برہوتی نے ”کتاب الشجرۃ“ میں ذکر کیا ہے۔

لیکن مؤلف نے ترجمہ کرتے وقت ”کتاب الشجرۃ“ کا نام حذف کر دیا جو ”غنیۃ“ کا ماخذ ہے لہذا سب سے پہلے یہ بتایا جائے کہ ”برہوتی“ کون ہیں اور ان کی ”کتاب الشجرۃ“ معتمد بھی ہے یا نہیں؟ پھر ایک مجہول مصنف کی غیر معروف تصنیف کے حوالہ سے کوئی بات کیونکر ثابت ہو سکتی ہے۔ اس لئے کہ ”برہوتی“ اور اس کی ”کتاب الشجرۃ“ دونوں (ہماری معلومات کے مطابق) مجہول ہیں۔ اس کے علاوہ جب مؤلف ہر بات کی صحت کے لئے سند کا مطالبہ کرتے ہیں تو آخر امام اعظم رحمہ اللہ جیسی عظیم شخصیت پر ایک غلط الزام لگاتے وقت انہوں نے اس اصول کو کیوں نظر انداز کیا؟ اگر واقعی ”کتاب الشجرۃ“ اور اس کا مصنف معتمد علیہ تھا تو ان کا مفصل تذکرہ کر کے بقید صفحہ اس کا حوالہ دیکر..... اصل کتاب کی عبارت مع سند پیش کر دی جاتی۔

جب ایسا نہیں کیا گیا تو واضح ہو گیا کہ یہ درحقیقت تعصب کے شکار کم ظرف حضرات کی طرف سے حقائق پوشی کی ناکام کوشش ہے۔

اصل بات یہ ہے کہ ”غنیۃ“ میں تو ”بعض اصحاب ابی حنیفہ“ تحریر تھا، جس کا مطلب یہ ہے: کہ کچھ حنفی اس عقیدے کے حامل تھے۔ ”مؤلف نے کمال دیانت داری سے ”بعض“ کا لفظ اڑا کر تمام احناف کو اس میں شامل کر دیا اور اسکو امام صاحب کا مذہب بنا دیا۔ ع ایں کاراز تو آید تو مرداں چنیں کنند۔

م: ابو حنیفہ نعمان بن ثابت کوئی مقتدا ہیں۔ فرقہ حنفیہ کے اکثر اہل علم نے ان کو مرجعہ فرقہ میں شمار کیا ہے۔ چنانچہ ایمان کی تعریف اور اس کی کمی و زیادتی کے بارے میں جو عقیدہ مرجعہ کا ہے انہوں نے بھی بعینہ وہی اپنا عقیدہ اپنی تصنیف فقہ اکبر میں درج فرمایا ہے۔ علامہ شہرستانی نے ”کتاب الملل والنحل“ میں بھی رجال المرجعہ میں حماد بن ابی سلیمان اور ابو حنیفہ اور ابو یوسف اور محمد بن حسن وغیرہم کو

درج کیا ہے۔ (۱) اسی طرح ”غسان“ بھی جو فرقہ غسانہ کا پیشوا ہے ابوحنیفہ کو فرقہ

مرجہ میں شمار کرتا ہے۔ (۲) حاشیہ حقیقۃ الفقہ - ص ۲۷

الجواب: مؤلف کا یہ قول کہ ”اکثر اہل علم نے انکو مرجہ فرقہ میں شمار کیا ہے“ محض دعویٰ ہے جس پر کوئی دلیل نہیں۔

اولاً: تو ہمیں یہ تسلیم نہیں کہ اکثر اہل علم نے انکو مرجہ کہا ہو اگر ایسی بات ہوتی تو مؤلف ایسے ”حلیم اور بزدل“ آدمی سے اس کی توقع نہیں کی جاسکتی کہ وہ ان اکثر اہل علم کا نام لئے بغیر آگے گزر جائیں کیونکہ امام ابوحنیفہؒ کی عداوت تو مؤلف موصوف کے رگ و ریشہ میں پیوست ہو چکی ہے، چنانچہ انہیں امام صاحبؒ کے بارے میں جو کچھ بھی رطب دیا بس، صحیح یا غلط ملا سب کو (بغیر جانچ پڑتال اور رد و قدح کے) اپنی تالیف میں درج کرتے جاتے ہیں۔ چنانچہ انہوں نے ص ۹۲ پر اسی علماء کی نام بنام فہرست پیش کی ہے (جو اپنے وقت کے امام علامہ حافظ اور مجتہد پیشوا تھے) جنہوں نے امام صاحبؒ کو ناقص الحافظ، حدیث کا کم جاننے والا، اس کی جانچ پرکھ میں ناقص نیز عربی زبان میں ناقص بتلایا اور ان کے عقائد اور مسائل پر اعتراضات کئے ہیں۔ اس لئے ہمیں یہاں تعجب ہے کہ انہوں (مؤلف حقیقۃ الفقہ) نے اس جگہ ان اکثر اہل علم کی فہرست کیوں پیش نہیں کی؟

ثانیاً: جن لوگوں نے امام صاحبؒ کو مرجہ کہا ہے یا تو حسد اور بغض کی بناء پر ان پر یہ الزام لگایا ہے یا ان کو امام صاحبؒ کے بارے میں رائے قائم کرنے میں خطا واقع ہوئی ہے، چنانچہ علامہ حافظ ابن عبد البرؒ مالکی تحریر فرماتے ہیں:

”ونقموا ايضاً علي ابي حنيفة الارجاء ومن اهل العلم من

ينسب الي الارجاء كثير لم يعن احد بنقل قبيح ما قيل فيه، كما عنوا

بذلك في ابي حنيفة لاماته وكان ايضاً مع هذا يحسد وينسب اليه

(۱) الملل والنحل للعلامة عبدالكريم شہرستانی (م ۵۳۸ھ) - الفصل الخامس -

الصالحية - ۱/ ۱۶۹ - ط: دار المعرفة، بيروت.

(۲) الملل والنحل الفصل الخامس - الغسانية - ۱/ ۱۶۳ - ط: دار المعرفة، بيروت.

مالیس فیہ ویختلق علیہ مالا یلیق بہ، وقد اثنی علیہ جماعة من

العلماء وفضلوه“ (۱)

”بعض محدثین نے امام ابوحنیفہؒ پر ارجاء کا بھی الزام لگایا ہے، حالانکہ اہل علم میں تو ایسے لوگ بڑی کثرت سے موجود ہیں جن کو مرجحہ کہا گیا ہے لیکن جس طرح امام ابوحنیفہؒ کی امامت کی وجہ سے اس میں بُرا پہلو نمایاں کیا گیا ہے دوسروں کے بارے میں ایسا نہیں کیا گیا، اس کے علاوہ یہ بھی ایک حقیقت ہے کہ بعض حضرات ان سے بہت جلتے تھے اور ان کی طرف ایسی باتیں منسوب کرتے تھے جن سے ان کا دامن بالکل پاک تھا۔ اور ان کے بارے میں نامناسب باتیں گھڑی جاتی تھیں، حالانکہ علماء کی ایک بڑی جماعت نے ان کی تعریف کی ہے اور ان کی فضیلت کا اقرار کیا ہے۔“

ثالثاً: جس معنی میں امام صاحبؒ کو مرجحہ کہا گیا ہے وہ ”ارجاء“ اہلسنت والجماعت کے عقیدہ کے خلاف نہیں۔ اس لئے ہم مناسب سمجھتے ہیں کہ پہلے ارجاء کا معنی مرجحہ کا خال اور ان کے عقائد و اوضاحت سے ہدیہ ناظرین کر دیں تاکہ امام صاحبؒ کی طرف منسوب ”ارجاء“ کی حقیقت کھل کر سامنے آجائے۔

ارجاء کے معنی:

ارجاء کا اصلی معنی ہے تاخیر اور مہلت دینا، چنانچہ علامہ عبدالکریم شہرستانی (۵۳۸ھ) اس کی تفصیلات بتلاتے ہوئے لکھتے ہیں:

”الارجاء علی معینین. احلھما التأخیر، کما فی قولہ تعالیٰ: ارجہ

واخاہ ای امہلہ و اخرہ. والثانی اعطاء الرجاء..... وقیل الارجاء تاخیر حکم

صاحب الکبیرۃ الی القیامۃ. فلا یقضی علیہ بحکم ما فی الدنیا، من کونہ

من اهل الجنة، او من اهل النار..... وقیل الارجاء تاخیر علی رضی اللہ عنہ

(۱) جامع بیان العلم وفضله لابن عبد البر (م ۴۶۳ ھ) - باب ماجاء فی ذاک القول فی دین اللہ بالبرای

والظن ص ۳۳۱. رقم ۱۱۷۲. ط: درالکتب العلمیہ بیروت

عن الدرجة الاولى الى الرابعة“ (۱)

”ارجاء کے دو معنی ہیں (۱) تاخیر کرنا (قرآن پاک میں ہے) قالوا ارجه واحياه (انہوں نے کہا کہ موسیٰ اور ان کے بھائی کو مہلت دے) یعنی ان کے بارے میں فیصلہ کرنے میں تاخیر سے کام لینا چاہئے، اور ان کو مہلت دینا چاہئے۔ اور دوسرا اُمید دلانا ہے (یعنی محض ایمان پر نجات کلی کی اُمید دلانا اور یہ کہنا کہ ایمان کے ہوتے ہوئے معاصی کچھ ضرر نہیں دیتے)۔ (۳) بعض کے نزدیک ارجاء یہ بھی ہے کہ مرتکب کبیرہ کا فیصلہ قیامت پر چھوڑ دیا جائے اور دنیا میں اس پر جنتی یا جہنمی ہونے کا حکم نہ لگایا جائے۔ (۴) اور بعض کے نزدیک ارجاء یہ ہے کہ حضرت علی رضی اللہ عنہ کو پہلے خلیفہ کے بجائے چوتھا خلیفہ قرار دیا جائے۔

اب چونکہ ”ارجاء“ کے مفہوم میں تاخیر شامل ہے اس لئے جو حضرات گناہ گار کے بارے میں توقف سے کام لیتے ہیں اور اس دنیا میں اس کے جنتی یا جہنمی ہونے کا کوئی فیصلہ نہیں کرتے بلکہ اس کے معاملہ کو آخرت پر چھوڑ دیتے ہیں کہ حق تعالیٰ شانہ اس کے بارے میں جو چاہے فیصلہ کرے خواہ اسے معاف کر کے جنت میں داخل کر دے یا سزا بھگتنے کے لئے جہنم میں ڈال دے، وہ سب مرجحہ ہیں اور اسی معنی کے اعتبار سے امام صاحبؒ اور دیگر حضرات محدثین کو مرجحہ کہا گیا ہے۔ چنانچہ ملا علی قاریؒ ”شرح فقہ اکبر“ میں فرماتے ہیں:

”ثم اعلم ان القونوی ذکر ان ابا حنیفة کان یسمی مرجحاً

لتاخيره امر صاحب الكبيرة الى مشيئة الله ، والارجاء التاخير“ (۲)

”پھر معلوم رہے قونوی نے ذکر کیا ہے کہ امام ابوحنیفہؒ کو بھی مرجحہ کہا جاتا تھا

کیونکہ وہ مرتکب کبیرہ کا معاملہ اللہ تعالیٰ کی مشیت پر موقوف رکھتے تھے۔ اور ارجاء کے

معنی ہی موخر کرنے کے ہیں۔“

(۱) السمل والنحل لأبي الفتح محمد بن عبد الكريم الشهرستاني - الفصل الخامس - المرجنة -

۱/ ۱۶۱، ۱۶۲ - ط: دار المعرفة بيروت.

(۲) شرح الفقہ الاکبر لملا علی القاری - ۱۰۴ - ط: دار الکتب العلمیہ بیروت.

اب سوچنے کی بات یہ ہے کہ امام صاحب کا یہ عقیدہ قرآن و حدیث کی تصریحات کے خلاف ہے، یا صریح نصوص۔ آیات اور احادیث سے امام صاحب کے اس عقیدے کی تائید ہوتی ہے اور تمام اہلسنت کا یہی مذہب ہے، البتہ اگر غیر مقلدین کا عقیدہ اس کے خلاف ہو اور وہ گناہ کو قطعی جنتی یا قطعی جہنمی قرار دیتے ہوں تو اس کی وضاحت ضروری ہے۔ ملاحظہ ہو امام صاحب خود اپنے اس عقیدے کی وضاحت فرماتے ہیں:

عن ابی مقاتل سمعت ابا حنیفة یقول: الناس عندنا علی ثلاثة منازل. الانبیاء انہم من اهل الجنة ومن قالت له الانبیاء انہ من اهل الجنة فہو من اهل الجنة..... والمنزلة الاخری المشرکون، نشہد علیہم انہم من اهل النار، والمنزلة الثالثة الموحدون نقف عنہم، ولا نشہد علیہم انہم من اهل النار ولا من اهل الجنة ولکننا نرجو لہم ونخاف علیہم ونقول کما قال اللہ تعالیٰ: "خلطوا عملاً صالحاً وَاٰخِرُ سَيِّئاً عَسٰی اللہُ اَنْ یَّتُوبَ عَلَیْہِمْ." فمرجو لہم لان اللہ عزوجل یقول: "ان اللہ لا یغفر ان یشرک بہ ویغفر ما دون ذالک لمن یشاء" ونخاف علیہم بذنوبہم وخطایاہم..... (۱)

”ابو مقاتل کہتے ہیں کہ میں نے امام ابو حنیفہ سے سنا آپ فرماتے تھے کہ ہمارے نزدیک لوگ تین طرح کے ہیں (۱) انبیاء، جو جنتی ہیں اور وہ لوگ، جنہیں انبیاء نے جنتی کہا ہو وہ بھی جنتی ہیں (۲) مشرکین، ان کے متعلق ہماری شہادت جہنمی ہونے کی ہے (۳) مومن، جن کے متعلق ہم توقف اختیار کرتے ہیں اور ان میں سے نہ تو کسی کے جنتی ہونے کی شہادت دیتے ہیں اور نہ کسی کے جہنمی ہونے کی۔ ہاں ان کے بارے میں (جنت کی) امید اور دوزخ کا خوف رکھتے ہیں۔ اور وہی کہتے ہیں جو اللہ تعالیٰ نے

(۱) کتاب العالم والمتعلم للإمام ابی حنیفہ رحمہ اللہ (م ۱۵۰ھ) - ص ۲۰، ۲۱ - ط: المطبعة

الچشتیہ حیدر آباد (دکن)

نوٹ: نسخوں کے اختلاف کی وجہ سے عبارت میں کچھ تغیر کر کے عبارت دستیاب نسخہ کے مطابق بنائی گئی ہے۔ مرتب

قرآن کریم میں ان کے بارے میں فرمایا ہے: ”ملایا انہوں نے ایک کام نیک اور دوسرا بد، قریب ہے کہ اللہ تعالیٰ معاف کرے انکو“ (یہاں تک کہ اللہ تعالیٰ ان کے بارے میں کوئی فیصلہ فرمادیں) اور ہم ان کے لئے امید غفو، اس لئے رکھتے ہیں کہ اللہ تعالیٰ نے فرمایا ہے: (تحقیق اللہ اس کو تو ہرگز معاف نہیں کرتا کہ اس کے ساتھ کسی کو شریک گردانا جائے اور اس (کفر و شرک) سے کمتر گناہ جس کے چاہے معاف کر دے) اور ان کے بارے میں گناہوں اور غلطیوں کے سبب عذاب کا خوف بھی رکھتے ہیں اور کوئی شخص ایسا نہیں کہ جس نے اپنے لئے جنت کو واجب کر لیا ہو اگرچہ وہ کتنا ہی روزہ رکھنے والا اور عبادت کرنے والا ہو بجز انبیاء..... اور ان حضرات کے کہ جنکو انبیاء نے جنتی کہا ہو۔

حضرت امام کی عبارت بالا سے مندرجہ ذیل امور معلوم ہوئے:

(۱) مرتکب کبیرہ امام صاحب کے نزدیک کافر نہیں۔

(۲) اس کا معاملہ اللہ کی مشیت پر موقوف ہے۔ چاہے تو ازراہ عدل اس کو سزا دے یا ازراہ فضل

اس کی مغفرت فرمادے۔

(۳) اور یہ فیصلہ اس مسئلہ پر متفرع ہے کہ عمل ایمان کا جزء ہے یا نہیں؟ اس میں دیگر ائمہ اور محدثین بظاہر امام ابوحنیفہؒ کے خلاف معلوم ہوتے ہیں لیکن یہ اختلاف صرف لفظی ہے۔ فریقین کے نزدیک عمل ضروری ہے، امام صاحب کی مراد نفی جزء سے یہ نہیں کہ عمل کی ضرورت نہیں، حاشا وکلاً امام صاحب اس کے ہرگز قائل نہیں بلکہ امام صاحب عمل کو ضروری قرار دیتے ہیں اور ان کے نزدیک اگر اللہ تعالیٰ نے (بے عمل مؤمن کی) مغفرت نہ فرمائی تو تارک عمل اپنے ترک عمل کی سزا بھگت کر جنت میں جائے گا۔ چنانچہ علامہ صدرالدین علی بن محمد الحنفیؒ المتوفی ۷۹۲ھ فرماتے ہیں:

”والاختلاف الذی بین ابی حنیفة والائمة الباقین من اهل

السنة اختلاف صوری، فان کون اعمال الجوارح لازمة لإیمان

القلب او جزء من الإیمان مع الاتفاق علی ان مرتکب الکبیرة

لا یشخرج من الإیمان بل هو فی مشیئة الله ان شاء عذبه وان شاء عفا

عنه..... نزاع لفظی لا یترتب علیہ فساد اعتقاد“ (۱)

”اور ایمان کے بارے میں امام ابوحنیفہؒ اور دیگر ائمہ اہل سنت کے درمیان جو اختلاف ہے وہ محض صوری ہے۔ یعنی لفظی اختلاف ہے۔ حقیقی نہیں اس لئے کہ اعمال جوارح یا تو لازم ایمان ہیں یا ایمان کا جزء ہیں۔ اور اس پر سب کا اتفاق ہے کہ مرتکب کبیرہ ایمان سے نہیں نکلتا بلکہ وہ اللہ کی مشیت کے تحت ہے، چاہے تو وہ اس کو عذاب دے اور چاہے تو معاف کر دے..... غرضیکہ یہ صرف لفظی اختلاف ہے جس سے عقیدے میں کوئی خرابی لازم نہیں آتی۔“

اور حضرت شاہ ولی اللہ محدث دہلویؒ کی بھی یہی رائے ہے۔ چنانچہ لکھتے ہیں:

”ولیس النزاع الا راجعاً الى اللفظ“ (۲) ”لیکن یہ نزاع صرف لفظی ہے۔“

جس سے معلوم ہوا کہ امام صاحبؒ کے نزدیک عمل اگرچہ جزء ایمان نہیں تاہم ایمان کے لوازمات میں سے ہے اور اس پر ثواب و عقاب کا ترتب ہوگا برخلاف مرجعہ کے کہ ان کے نزدیک ایمان کے بعد عمل کی حیثیت ترتب ثواب و عقاب کے درجہ میں بھی نہیں ہے۔ چنانچہ ملا علی قاریؒ کی تصریح ہے:

”ثم المرجنة المذمومة من المبتدعة ليسوا من القدريّة بل

هو طائفة قالوا: لا يضر مع الايمان ذنب كما لا ينفع مع الكفر طاعة

فزعّموا ان احدا من المسلمين لا يعاقب على شئ من الكبائر فاین

هذا الارجاء عن ذلك الارجاء“ (۳)

”پھر مرجعہ مذمومہ، بدعتی فرقہ ”قدریہ“ سے الگ ایک فرقہ ہے جن کا

(۱) شرح الطحاوی فی العقیدة السلفية لصدر الدین علی بن علی الحنفی (۷۹۲ھ) - ص ۲۷۹ -

ط: مكتبة الرياض الحديثية بالرياض.

(۲) التفهيمات الالهية لشاہ ولی اللہ المحدث الدہلوی (م ۱۱۷۶ھ) - معنی قول الشیخ عبد القادر

ان الحنفية من المرجنة - ۲۸/۱ - ط: مدینہ برقی پریس انڈیا

(۳) شرح کتاب الفقہ الاکبر لملا علی القاری - ص ۱۰۴ - دار الکتب العلمیہ بیروت.

عقیدہ یہ ہے کہ ایمان لے آنے کے بعد انسان کے لئے کوئی گناہ مضر نہیں جیسا کہ کفر کے بعد کوئی نیکی مفید نہیں اور ان کا نظریہ یہ ہے کہ مسلمان جیسا بھی ہو کسی کبیرہ گناہ پر اس کو عذاب نہیں دیا جائے گا۔ پس اس ارجاء (یعنی اہل بدعت کا ارجاء) اور اس ارجاء (امام صاحب کا ارجاء) میں کیا نسبت؟

نیز مؤلف کا یہ قول کہ ”امام صاحب“ نے ”فقہ اکبر“ میں وہی عقیدہ ذکر کیا ہے جو مرجعہ کا ہے۔ بالکل غلط ہے ”فقہ اکبر“ کا وہ نسخہ جو امام صاحب کی طرف منسوب ہے، جس کا مؤلف نے بھی ذکر کیا ہے۔ اس کی عبارت یہ ہے:

”والایمان هو الاقرار والتصديق وإيمان اهل السماء والأرض لا يزيد ولا ينقص والمؤمنون مستوون في الإيمان والتوحيد، متفاضلون في الأعمال“ (۱)

”اور ایمان نام ہے زبان سے اقرار اور دل سے تصدیق کرنے کا، اہل آسمان اور اہل زمین کا ایمان گھٹتا بڑھتا نہیں، ایمان و توحید میں سارے مومن برابر ہیں اور اعمال کے لحاظ سے ایک دوسرے سے بڑھ چڑھ کر ہیں۔ اور دوسرے مقام پر یہ تحریر فرماتے ہیں:

”ولا نقول ان المؤمن لا يضره الذنوب ولا نقول انه لا يدخل النار فيها ولا نقول انه يخلد فيها وان كان فاسقاً بعد ان يخرج من الدنيا مؤمناً ولا نقول حسناتنا مقبولة وسيئاتنا مغفورة كقول المرجئة“ (۲)

”اور ہم یہ نہیں کہتے کہ مومن کے لئے گناہ مضر نہیں، اور نہ ہم اس کے قائل ہیں کہ مومن جہنم میں بالکل داخل ہی نہیں ہوگا اور نہ یہ کہتے ہیں کہ وہ ہمیشہ جہنم میں رہے گا اگر چہ فاسق ہو جب کہ وہ دنیا سے ایمان کی حالت میں نکلا۔ اور نہ ہم یہ کہتے ہیں کہ

(۱) شرح کتاب الفقہ الاکبر ص ۱۰۸ تا ۱۱۰ ط: دار الکتب العلمیہ، بیروت.

(۲) حوالہ سابقہ ص ۱۰۸ تا ۱۱۰.

ہماری تمام نیکیاں مقبول ہیں۔ اور تمام گناہ معاف ہیں جیسا کہ مرجہ کا عقیدہ ہے۔
 نیز مؤلف کا یہ کہنا ”کہ غسان (جو فرقہ غسانیہ کا پیشوا ہے) بھی امام صاحب کو مرجہ میں شمار کرتا ہے۔“ یہ ان کے کتمان حقائق کی صریح دلیل ہے یا پھر ممکن ہے کہ انہوں نے ”الملل والنحل“ کی پوری عبارت نہیں پڑھی جس سے انکو غلط فہمی ہو گئی ہے۔
 اب ذرا ملاحظہ فرمائیے کہ غسان کس وجہ سے امام صاحب کو مرجہ میں شمار کرتا ہے۔ چنانچہ علامہ شہرستانی فرماتے ہیں:

”ومن العجیب ان غسان کان یحکی عن ابی حنیفہ رحمہ اللہ
 تعالیٰ مثل مذہبہ ویعدہ من المرجئة ولعلہ کذب کذا لک علیہ
 ولعمری! کان یقال لأبی حنیفہ واصحابہ مرجئة السنة“۔ (۱)

”تعجب کی بات ہے کہ غسان بھی اپنے مذہب کو امام صاحب کا سا مذہب ظاہر کرتا تھا اور امام صاحب کو بھی مرجہ میں شمار کرتا تھا غالباً یہ جھوٹ ہے۔ مجھے زندگی عطا کرنے والے کی قسم کہ ابو حنیفہ اور ان کے اصحاب کو تو ”مرجئة السنة“ کہا جاتا تھا۔
 اب ناظرین غور فرمائیں تو معلوم ہو جاتا ہے کہ ”غسان“ کا امام صاحب کو مرجہ کہنے کا مقصد صرف اپنے مذہب کی ترویج و تشہیر تھا۔ ورنہ درحقیقت غسان اور امام صاحب کے عقیدے میں زمین و آسمان کا فرق ہے۔ نیز کیا غسان کے کہنے سے امام صاحب مرجہ بن جائیں گے؟ غسان جیسے بدعتی کے کہنے سے امام صاحب کو مرجہ کہنا اہل بدعت کا شیوہ ہو سکتا ہے، اہل سنت کا نہیں۔ اور جب خود علامہ شہرستانی، امام صاحب کو اہل سنت میں شمار کرتے ہیں اور غسان کے اپنے عقیدے کو امام صاحب کی طرف منسوب کرنے کی بناء پر تعجب کا اظہار کرتے ہیں تو پھر مؤلف کا علامہ شہرستانی کے حوالہ سے غسان کے قول کو نقل کرنا اور اس کو حجت کے طور پر پیش کرنا اور اس بناء پر امام صاحب پر طعن کرنا، صریح بددیانتی نہیں تو اور کیا ہے؟ أعاذنا اللہ منها

(۱) الملل والنحل لأبی الفتح محمد بن عبد الکرم الشہرستانی (المتوفی : ۵۴۸ھ) - الفصل

الخامس الغسانیة - رقم : ۳ - ۱۶۳ - ط : دار المعرفة بیروت .

غنیۃ الطالبین کی عبارت کا حل:

پہلے ہم بیان کر چکے ہیں کہ مؤلف کا مقصد تہتر فرقوں کی تفصیل ذکر کرنے سے صرف یہ ہے کہ حضرت شیخ عبدالقادر جیلانی رحمۃ اللہ علیہ نے بھی امام صاحب کو مرجعہ (ضالہ) میں شمار کیا ہے لیکن ہم ان شاء اللہ شیخ صاحب رحمۃ اللہ علیہ کی عبارت سے ثابت کریں گے کہ انہوں نے امام صاحب کو مرجعہ ضالہ میں شمار نہیں کیا۔ اس سلسلہ میں پہلی بات تو یہ قابل غور ہے کہ ”غنیۃ“ کا جو نسخہ ہمارے سامنے ہے وہ لاہور کا طبع شدہ ہے اور اس کے ساتھ مولانا عبدالحکیم سیالکوٹی کا فارسی ترجمہ بھی ہے۔ جس میں اس عبارت میں ”بعض“ کا لفظ موجود ہے۔ اسی طرح ”غنیۃ“ کے مصری نسخہ میں بھی ”بعض“ کا لفظ موجود ہے۔ جس کی عبارت یہ ہے۔

اما الحنفیۃ فہم بعض اصحاب ابی حنیفۃ النعمان بن ثابت

زعموا..... الخ (۱)

”لیکن حنفیہ وہ بعض اصحاب ابوحنیفہ نعمان بن ثابت ہیں جن کا عقیدہ یہ ہے“ الخ اور یہی بات مولانا محمود حسن خان صاحب ٹونکی رحمۃ اللہ علیہ فرماتے ہیں۔ چنانچہ وہ لکھتے ہیں:

واما اصحاب الإمام فנסخۃ کتاب الغنیۃ التي رجعت الیہا

ونقلت منها ہی التي ذکر فیہا: اما الحنفیۃ فبعض اصحاب ابی حنیفۃ (۲)

”رہا امام صاحب کے مقلدین کے بارے میں ایسا لکھنا تو ”غنیۃ“ کا وہ نسخہ

جس کو دیکھ کر ہم نے یہ عبارت نقل کی ہے اس میں یہ الفاظ ہیں: اما الحنفیۃ فبعض

اصحاب ابی حنیفۃ۔

جس کا مطلب یہ ہے کہ اس سے مراد وہ بعض حنفی ہیں جو امام صاحب کے بعض فروع فقہیہ میں تو

(۱) الغنیۃ لطالب طریق الحق للشیخ الجیلانی - فصل أما الجہمیۃ - ۱ / ۹۱ - ط: خاور لاہور۔

(۲) معجم المصنفین - ترجمۃ الإمام الأعظم أبی حنیفۃ - ذکر ما قبل فی ارجاء الإمام - ۲ / ۱۵۸ -

ط: وزنکو غراف بیروت۔

مقلد تھے مگر عقائد میں مرجحہ تھے۔ چونکہ یہ لوگ فروع میں امام صاحب کے مقلد تھے، اس لئے وہ بھی حنفی کہلائے اور غسان بھی انہیں میں داخل ہے کہ وہ اپنے مذہب کو امام صاحب کی طرف منسوب کرتا تھا، چنانچہ مولانا عبدالحی فرنگی محلی رحمۃ اللہ علیہ اسی اشکال کا جواب ذکر کرتے ہوئے لکھتے ہیں:

ان مراد الشيخ من الحنفية فرقة منهم وهم المرجئة.

وتوضيحه ان الحنفية عبارة عن فرقة تقلد الامام ابا حنيفة في المسائل الفرعية وتسلك مسلكه في الاعمال الشرعية سواء وافقته في اصول العقائد أم خالفته. فان وافقته يقال لها (الحنفية الكاملة) وان لم توافقه يقال لها (الحنفية) مع قيد يوضح مسلكه في العقائد الكلامية فكم من حنفى، حنفى في الفروع معتزلى عقيدة، كالزمخشري جار الله وكمؤلف القنية نجم الدين الزاهدى وعبدا الجبار وابى هاشم والجبانى وغيرهم. وكم من حنفى حنفى فرعاً مرجئى او زيدى اصلاً (۱)

”حضرت شیخ کی مراد حنفیہ سے وہ فرقہ ہے جو مرجحہ تھے۔ وضاحت اس کی

یہ ہے کہ حنفیہ تو اس جماعت کو کہتے ہیں جو مسائل فرعیہ میں امام ابوحنیفہ کی مقلد ہو اور اعمال شرع میں آپ کے مسلک پر چلے۔ چاہے اصول عقائد میں آپ کے موافق ہو یا مخالف۔ اب جو حضرات عقائد اور فروع دونوں میں امام صاحب کے موافق ہوں تو ان کو ”حنفیہ کاملہ“ کہا جائے گا۔ اور اگر عقائد میں مخالف ہوں تو ان کو حنفی کہنے کے ساتھ ایسی قید بھی لگائی جائے گی جو ان کے مسلک کی وضاحت کرے۔ چنانچہ ایسے بہت سے حنفی ہیں کہ جو فروع میں تو حنفی ہیں مگر عقیدہ میں معتزلی ہیں جیسے جار اللہ زمخشری، نجم الدین زاہدی صاحب القنیۃ عبد الجبار، ابو ہاشم اور جبائی وغیرہ ہیں۔ اور بہت سے حنفی ایسے ہیں جو فروع میں تو حنفی ہیں، لیکن عقیدہ کے لحاظ سے مرجحہ ہیں یا زیدیہ ہیں۔“

(۱) الرفع والتكميل في الجرح والتعديل لعبدالحی اللکنوی (م ۱۳۰۴ھ) - تحقیق ماجاء فی الغنیۃ

للإمام الجیلانی أن أبا حنیفة ... الخ ۱۷۸، ۱۷۹ - ط: مکتب المطبوعات الاسلامیة، حلب.

مذکورہ بالا عبارت سے معلوم ہوا کہ حضرت شیخؒ کی عبارت میں حنفیہ سے مراد مطلق حنفیہ نہیں کہ جو عقائد اور فروع دونوں میں امام صاحب کے مقلد ہوں بلکہ وہ بعض حنفی مراد ہیں جو فروع میں امام صاحب کے مقلد تھے۔ لہذا ان بعض کے مرجعہ ہونے سے امام صاحب کا مرجعہ ہونا لازم نہیں آتا۔

ملاحظہ فرمایا آپ نے کہ مؤلف نے کس طرح عوام کو دھوکہ دیا کہ ”غنیۃ“ کی عبارت کا ترجمہ کرتے وقت لفظ ”بعض“ کا ترجمہ حذف کر دیا اور اس طرح ان کو غلط فہمی کا شکار بنایا اور پھر حضرت شیخؒ حضرت امام صاحبؒ کو کیسے مرجعہ کہہ سکتے ہیں کہ وہ تو امام صاحبؒ کو ”امام“ کے لقب سے یاد فرماتے ہیں۔ چنانچہ وقت فجر کے بارے میں امام احمدؒ کا مذہب نقل کرنے کے بعد فرماتے ہیں: وقال الامام ابو حنیفۃ ، اور تارک صلوٰۃ کا حکم بیان کرتے ہوئے لکھتے ہیں:

وقال الامام ابو حنیفۃ: لا یقتل.

امام ابو حنیفہؒ نے فرمایا کہ اس کو قتل نہ کیا جائے۔

اگر حضرت شیخ رحمۃ اللہ علیہ کے نزدیک امام صاحبؒ، مرجعہ ضالہ میں سے ہوتے تو پھر ان کو امام کے لقب سے کیوں یاد فرماتے اور امور شرعیہ میں دیگر ائمہ کے اقوال کے ساتھ ان کے قول کو کیوں ذکر کرتے؟۔

اس جواب کا حاصل یہ ہوا کہ امام صاحبؒ پر تو میرے سے اعتراض ہی وارد نہیں ہوتا جو اس کا جواب دیا جائے۔ افسوس ہے کہ مؤلف نے اپنے مقتدا حضرات کی کتابوں کا مطالعہ بھی نہیں کیا، ورنہ ان کو معلوم ہو جاتا کہ ان کی اس بارے میں کیا رائے ہے؟ چنانچہ ”دلیل الطالب علی ارجح المطالب“ میں نواب صدیق حسن خان صاحب فرماتے ہیں:

سوال: در ”غنیۃ الطالبین“ مرجعہ را، در اصحاب ابی حنیفۃ نعمان ذکر کردہ و کذا غیرہ فی غیرہ وجہ آں چیست؟

جواب: شاہ ولی اللہ محدث دہلویؒ در ”تفہیمات“ نوشتہ اند کہ ارجاء دوگونہ است۔ یکے ارجاء است کہ قائل را از سنت بیرون نمیکند۔ دیگر آنست کہ از سنت بیرون نمیکند۔ اول آنست کہ معتقد آن باشد کہ ہر کہ اقرار بلسان و تصدیق بجان کرد، بیچ معصیت اورا

مضر نیست اصلاً، دیگر آنکہ اعتقاد کند کہ عمل از ایمان نیست لیکن ثواب و عتاب براں مرتب است۔ و سبب فرق میان ہر دو آنست کہ صحابہؓ و تابعینؒ اجماع کردہ اند کہ بر تخطئہ مرجعہ و گفتہ اند کہ بر عمل ثواب و عذاب مترتب میشود پس مخالف ایثاں ضال و مبتدع است۔ و در مسئلہ ثانیہ اجماع سلف ظاہر شدہ بلکہ دلائل متعارض است۔ بعض آیات و حدیث و اثر دلالت میکنند بر آنکہ ایمان غیر عمل است۔ و بسیارے از دلیل دال است بر آنکہ اطلاق ایمان بر مجموعہ قول و عمل است، و ایں نزاع راجع میشود بسوئے لفظ بجهت اتفاق ہمہ بر آنکہ عاصی از ایمان خارج نمی شود اگرچہ مستحق عذاب ست۔ و صرف دلائل دالہ بر آنکہ ایمان عبارت از مجموعہ ایں چیز ہا است از ظواہر شادانی عنایت ممکن ست۔ انتہی۔

و از اینجا معلوم شد کہ مراد حضرت شیخ از مرجعہ بودن اصحاب ابی حنیفہ شق ثانی است، و لا غبار علیہ اگرچہ ارجح از روئے نظر در دلائل ہماں مذہب اہل حدیث است کہ ایمان عبارت ست از مجموعہ اقرار و تصدیق و عمل و بہ قال القاضی ثناء اللہ فی "مالا بد منه" فاندفع الاشکال و صفی مطلع الہلال و باللہ التوفیق۔ (۱)

ترجمہ: سوال: "غنیۃ الطالبین" میں اصحاب ابی حنیفہ کو مرجعہ میں ذکر کیا گیا ہے اسی طرح اور لوگوں نے بھی اپنی تصنیفات میں بیان کیا ہے اس کی وجہ کیا ہے؟
جواب: شاہ ولی اللہ محدث دہلویؒ نے "تفہیمات" میں لکھا ہے کہ "ارجاء" کی دو قسمیں ہیں:

ایک قسم تو وہ ہے کہ اس کا قائل اہل سنت سے خارج ہو جاتا ہے۔ دوسری قسم وہ ہے کہ اس کا قائل اہل سنت سے خارج نہیں ہوتا۔

(۱) پہلی قسم یہ ہے کہ یوں اعتقاد رکھے کہ جس شخص نے ایمان کا زبان سے اقرار کر لیا اور دل سے تصدیق کر دی تو پھر چاہے کوئی گناہ کرے اس کو قطعاً کوئی مضر نہیں

(۲) دوسری قسم یہ ہے کہ یوں اعتقاد رکھے کہ عمل ایمان میں داخل نہیں ہے لیکن ثواب اور عذاب اس پر مرتب ہوتا ہے۔ اور دونوں میں فرق یہ ہے کہ صحابہؓ اور تابعینؓ کا مرجعہ کے گمراہ ہونے پر اتفاق ہے۔ اور انہوں نے کہا ہے کہ عمل پر ثواب اور عذاب مرتب ہوتا ہے۔ لہذا اس کے خلاف عقیدہ رکھنے والا گمراہ اور مبتدع ہے۔ لیکن دوسرے مسئلہ میں سلف کا اجماع نہیں ہوا بلکہ دلائل متعارض ہیں۔ بعض آیات، احادیث، آثار اس پر دال ہیں کہ ایمان کا اطلاق قول و عمل دونوں کے مجموعہ پر ہوتا ہے لیکن یہ نزاع صرف لفظی ہے اس لئے کہ اس پر سب کا اتفاق ہے کہ عاصی (عصیان کی وجہ سے) ایمان سے خارج نہیں ہو جاتا اگرچہ مستحق عذاب ہوتا ہے۔ اور جو دلائل کہ ایمان کے مجموعہ (اقرار و تصدیق و عمل) پر دلالت کرتے ہیں ان کو ادنیٰ تا مل سے ان کے ظاہر سے پھیرا جاسکتا ہے (انتہی)

اس سے معلوم ہوا کہ حضرت شیخ رحمۃ اللہ علیہ کی مراد اصحاب ابی حنیفہ کے مرجعہ ہونے سے دوسری شق ہے اور اس پر کوئی غبار نہیں۔ (کیونکہ یہ اعتقاد سنت کے خلاف نہیں) اگرچہ دلائل کے اعتبار سے اہل حدیث کا مذہب رائج ہے کہ ایمان مجموعہ اقرار و تصدیق و عمل کا نام ہے اور یہی بات قاضی ثناء اللہ نے اپنی کتاب ”مالا بدمنہ“ میں لہی ہے لہذا اشکال ختم ہو گیا اور ہلال کا مطلع صاف ہو گیا۔ اور اللہ ہی سے توفیق ہے۔

غیر مقلدین حضرات کے مقتداً تو ”غنیۃ الطالبین“ کی اس عبارت کا حل پیش کر رہے ہیں جس سے مؤلف جیسے بالغ نظر حضرات کو غلط فہمی ہوئی۔ لیکن مؤلف ہیں کہ ان کو اپنے حضرات کی کتابیں دیکھنے کی توفیق نہیں۔

نواب صدیق حسن خان صاحب مرحوم کا ماخذ اس بحث میں ”تفہیمات الہیہ“ ہے، ہم مناسب سمجھتے ہیں کہ حضرت شاہ ولی اللہ دہلوی رحمۃ اللہ علیہ کی اصل کتاب سے ان کی پوری عبارت پیش کر دیں تاکہ یہ مسئلہ کھل کر پوری وضاحت سے قارئین کے سامنے آجائے۔ شاہ صاحب فرماتے ہیں:

الحمد لله رب العالمين وصلى الله على سيد المرسلين

وبارك وسلم وعلى آله وصحبه اجمعين . اما بعد:

فقد سألتني سائل عن قول إمام الطريقة وقطب الحقيقة، الشيخ عبد القادر الجيلاني رضي الله عنه وارضاه عند ذكر الفرق الغير الناجئة في "الغنية" حيث قسم المرجئة إلى اثني عشرة فرقة، منهم الحنفية. ثم قال بعد التفصيل وأما الحنفية فهم اصحاب أبي حنيفة النعمان زعم أن الإيمان هو الاقرار والمعرفة والاقرار بالله ورسله وبما جاء به عنده جملة على ما ذكره البرهوتي في كتاب الشجرة. فقال: قوله هذا قدس سره يرد عليه وجهان من الاعتراض: احدهما: ان الحنفية من اهل السنة باتفاق من يعتد به. فلا يصح عدها من فرق المرجئة و تضليلها والحكم بأنها غير ناج .

وثانيهما: أنه بين العقائد التي سميت لأجلها المرجئة مرجئة، وجعل الحنفية منهم فكان مقتضى كلامه أن الحنفية قائلون بها، معتقدون إياها، وليس الأمر كذلك. قال: وإنما سموها المرجئة لأنها زعمت أن الواحد من المكلفين إذا قال لا اله الا الله محمد رسول الله وفعل بعد ذلك سائر المعاصي، لم يدخل النار اصلاً ومما لا شك فيه أن الحنفية برآء من هذا الاعتقاد. فقلت: الارجاء "ارجاء ان" ارجاء يخرج القائل به عن السنة، وارجاء لا يخرج .

أما الأول فهو أن يعتقد، أن من أقرب اللسان وصدق بالجنان، لا يضره معصية اصلاً. وأما الثاني فهو أن يعتقد، أن العمل ليس من الإيمان ولكن الثواب والعقاب مترتب عليه. وسبب الفرق بينهما أن الصحابة والتابعين أجمعوا على تخطئة المرجئة فقالوا: إن العمل يترتب عليه الثواب والعذاب. فكان مخالفهم ضالاً ومتبدعاً

وأما المسئلة الثانية: فليست مما ظهر فيها إجماع من السلف بل الدلائل متعارضة. فكم من حديث وآية واثريدل على أن الإيمان غير العمل. وكم من دليل يدل على إطلاق الإيمان على مجموع القول والعمل، وليس النزاع إلا راجعاً إلى اللفظ لاتفاقهم جميعاً على أن العاصي لا يخرج عن الإيمان وأنه يستحق العقاب. ثم الدلائل الدالة على أنه المجموع، يمكن صرفها عن ظواهرها بأدنى عناية. والإمام ابو حنيفة من القائلين لهذه الثانية، وهو من كبار اهل السنة وأئمتهم. نعم، نشأ في أهل مذهبه والتابعين له في الفروع آراء مختلفة. فمنهم المعتزلة، كالجبائي وأبي هاشم والزمخشري. ومنهم المرجئة ومنهم غير ذلك، فهؤلاء كانوا يتبعون أبا حنيفة في الفروع الفقهية ولا يتبعونه في الأصول الاعتقادية وكانوا ينسبون عقائدهم الباطلة إلى أبي حنيفة رضي الله عنه ترويحاً لمذهبهم ويتعلقون ببعض أقوال أبي حنيفة رضي الله عنه فانتفض لذلك أهل الحق من الحنفية كالطحاوي وغيره. فبينوا مذهب أبي حنيفة رضي الله عنه وذبوا عنه مانسبوا إليه، يشهد بذلك نقول كثيرة

لاتخفى على من راجع الكتب. فبين الحنفية وأهل السنة عموم وخصوص من وجه. إذا علمت هذا فاعلم أن الشيخ رضي الله عنه ذكر في الفرق الضالة المرجئة، أهل الإرجاء الخارج عن السنة ولذلك قال إنما سموا مرجئة..... الخ. وذكر منهم الحنفية يعني قوماً يتبعون في الفروع الإمام أبا حنيفة ويدعون أنه رضي الله عنه كان موافقاً لهم في هذا المذهب. ثم ذكروا متعلقوا به من أقواله رضي الله عنه فقال: زعم أن الإيمان هو الاقرار..... الخ

فلما قررنا هكذا، اضمحل الاعتراضان معاً وظهر أن الشيخ
رضي الله عنه ما اتَّهم الإمام أباحيفة ولا الماتريدية من الحنفية أعاده
الله من ذلك، وإنما نسب مانسب إلى قوم من المرجنة منتسبين إلى
الإمام أبي حنيفة في الفروع يتعلقون بظاهر قوله ويحملون كلامه
على غير محمله (۱)۔

ترجمہ: ایک سائل نے مجھ سے امام طریقت و قطب حقیقت شیخ عبدالقادر
جیلانی رضی اللہ عنہ وارضاه کے اس قول کی بابت سوال کیا کہ انہوں نے اپنی کتاب ”غنیۃ“
میں غیر ناجی فرقوں کا ذکر کرتے ہوئے مرجعہ کو بارہ فرقوں میں تقسیم کیا ہے جن میں سے
ایک حنفیہ بھی ہیں۔ اور پھر تفصیل بیان کرتے ہوئے فرمایا: کہ حنفیہ وہ فرقہ ہے جو مقلد
ہے امام ابوحنیفہ نعمان کا، اور ان کا عقیدہ یہ ہے کہ ایمان صرف (زبانی) اقرار اور معرفت
(دل سے پہچاننے) اور اللہ اور اس کے رسولوں کا اقرار اور جو کچھ وہ اس کے پاس سے
لے کر آئے، اس کے اجمالی طور پر اقرار کا نام ہے۔ جیسا کہ ”برہوتی“ نے اپنی ”کتاب
الشجرۃ“ میں ذکر کیا ہے۔ سوال کرنے والے نے دریافت کیا کہ حضرت شیخ قدس سرہ کی
اس عبارت پر دو اعتراض وارد ہوئے ہیں۔ (۱) پہلا اعتراض تو یہ ہے کہ تمام قابل
اعتماد حضرات کا اتفاق ہے کہ حنفیہ اہل سنت میں داخل ہیں۔ لہذا ان کو فرقہ مرجعہ میں شمار
کرنا اور گمراہ کہنا اور ان پر غیر ناجی ہونے کا حکم لگانا صحیح نہیں۔

(۲) دوسرا اعتراض یہ ہے کہ حضرت شیخ نے مرجعہ کے ان عقائد کو ذکر کر دیا
ہے جن کی وجہ سے مرجعہ کو مرجعہ کہا جاتا ہے جس کا تقاضا یہ ہے کہ حنفیہ بھی یہی عقائد
رکھتے ہوں اور وہ ان باتوں کے قائل ہوں۔ حالانکہ واقع میں ایسا نہیں، چنانچہ حضرت

(۱) التفہیمات الالہیۃ لشاہ ولی اللہ المحدث الدہلوی (المتوفی: ۱۱۷۶ھ) - معنی قول الشیخ

عبدالقادر جیلانی ان الحنفیۃ من المرجنة - ص ۲۷، ۲۸، ۲۹ - ط: مدینہ برقی پریس

بجنور، یوپی، انڈیا ۱۳۵۵ھ ۱۹۳۶ء۔

شیخؒ نے مرجحہ کی وجہ تسمیہ بیان کرتے ہوئے فرمایا ہے کہ: ان کا عقیدہ یہ ہے کہ جس مکلف نے بھی زبان سے لا الہ الا اللہ محمد رسول اللہ کہہ لیا اب اس کے بعد چاہے سارے گناہ کرتا رہے جہنم میں بالکل نہیں جائے گا اور اس میں کوئی شک نہیں کہ حنفیہ اس عقیدہ سے بری ہیں (کیونکہ حنفیہ کے نزدیک عمل پر ثواب و عقاب ضرور مرتب ہوگا) (حضرت شاہ صاحب فرماتے ہیں) کہ میں یہ کہتا ہوں: ارجاء کی دو قسمیں ہیں۔

(۱) ایک وہ ارجاء جس کا قائل اہل سنت سے خارج ہو جاتا ہے (۲) دوسرا وہ ارجاء جس کا قائل اہل سنت سے خارج نہیں ہوتا۔

پہلی قسم تو یہ ہے کہ جو شخص یہ اعتقاد رکھے کہ جس نے بھی زبان سے اقرار اور دل سے تصدیق کر دی تو پھر چاہے جو گناہ کرے اس کو قطعاً مضرت نہیں دوسری قسم یہ ہے کہ یہ اعتقاد رکھے کہ عمل اگرچہ ایمان میں داخل نہیں ہے لیکن ثواب و عقاب اس پر مرتب ہوتا ہے۔ اور دونوں میں فرق یہ ہے کہ صحابہؓ اور تابعینؒ کا مرجحہ کے برسرِ خطا ہونے پر اتفاق ہے اور ان کا یہ عقیدہ ہے کہ عمل پر ثواب اور عقاب مرتب ہوتا ہے۔ لہذا اس کے خلاف عقیدہ رکھنے والا گمراہ اور بدعتی ہے۔

لیکن دوسرے مسئلہ میں سلف کا اجماع منعقد نہیں ہوا بلکہ دلائل متعارض ہیں، بعض آیات، احادیث، آثار اس پر دال ہیں کہ ایمان اور عمل جدا گانہ ہیں اور بہت سی دلیلیں اس امر پر دلالت کرتی ہیں کہ ایمان کا اطلاق قول و عمل دونوں کے مجموعہ پر ہوتا ہے، لیکن نزاع صرف لفظی ہے اس لیے کہ اس پر سب کا اتفاق ہے کہ عاصی (عصیان کی وجہ سے) ایمان سے خارج نہیں ہو جاتا اگرچہ مستحق عذاب ہوتا ہے۔ اور جو دلائل کہ ایمان کے مجموعہ (اقرار و تصدیق و عمل) پر دلالت کرتے ہیں ان کو ادنیٰ تا مل سے ظاہر سے پھیرا جاسکتا ہے۔

اور امام ابو حنیفہؒ اس دوسرے مسلک کے قائل ہیں، اور وہ کبار اہل سنت میں

ہیں بلکہ ان کے امام ہیں۔ ہاں امام صاحب کے اہل مذہب اور فروع میں ان کے متبعین میں مختلف قسم کے لوگ پیدا ہوئے۔ بعض ان میں سے (عقیدۃ) معتزلہ تھے جیسے جبائی، ابو ہاشم اور زنجشیری ہیں، اور بعض ان میں مرجہ بھی تھے، بعض دوسرے فرقوں کے بھی اور یہ سب لوگ فروع فقہیہ میں آپ کے متبع اور مقلد تھے لیکن اصول اعتقاد یہ میں آپ کے متبع نہ تھے اور اپنے باطل عقائد کو بغرض اپنے مذہب کی ترویج، امام صاحب کی طرف منسوب کرتے تھے اور امام صاحب کے بعض اقوال سے اپنے آپ کو متعلق کرتے تھے۔ ان دھوکہ بازیوں کو دور کرنے کے لیے اہل حق حنفی علماء جیسے امام طحاوی ہیں، اٹھے اور انہوں نے امام صاحب کا صحیح مذہب بیان کیا اور ان غلط عقائد کی نشاندہی کی جو آپ کی طرف غلط منسوب کئے جاتے تھے، اس بات کی شہادت بکثرت نقول سے ملتی ہے۔ اور جس نے بھی اصول کی کتابوں کا مطالعہ کیا ہے وہ بخوبی جانتا ہے۔ غرضیکہ حنفیہ اور اہل سنت کے درمیان عموم و خصوص من وجہ کی نسبت موجود ہے۔

جب یہ تفصیل معلوم ہو چکی تو اب معلوم ہونا چاہیے کہ حضرت شیخ رحمۃ اللہ علیہ نے فرقۂ ضالہ میں ان مرجہ کو شمار کیا ہے جن کا ارجاء خارج من السنۃ ہے، اسی لیے آپ نے ان کی وجہ تسمیہ بیان کرتے ہوئے فرمایا: انما سموا مرجئۃ اور ان میں ان حنفیہ کا ذکر کیا جو فروع میں امام کی اتباع کرتے ہیں۔ اور ان کا دعویٰ یہ ہے کہ امام ابو حنیفہ بھی اس عقیدہ میں اس کے موافق ہیں (جب کہ واقع میں ایسا نہیں) پھر حضرت شیخ نے امام صاحب کے ان اقوال کا تذکرہ کیا جن سے وہ لوگ اپنا تعلق جتلاتے ہیں۔ فقال زعم ان الايمان هو الاقرار..... الخ۔ (حالانکہ ان کا یہ بیان صحیح نہیں) اب ہماری اس تقریر سے سائل کے دونوں اعتراض ختم ہو گئے اور معلوم ہو گیا کہ حضرت نے نہ تو امام ابو حنیفہ کو اور نہ ہی حنفیہ ماترید یہ کو ”ارجاء“ سے متہم کیا ہے بلکہ یہ عقیدہ ان مرجہ کا ذکر کیا ہے جو اپنے آپ کو فروع میں امام صاحب کی طرف منسوب کرتے ہیں اور آپ کے کلام کو غلط محمل پر محمول کرتے ہیں۔“

شاہ صاحب کی مذکورہ بالا عبارت سے مندرجہ ذیل امور معلوم ہوئے۔

(۱) حنفیہ اہل سنت ہیں (بلکہ امام صاحب تو کبار اہل سنت میں داخل اور ان کے امام ہیں) اور

فرقہ ناجیہ میں داخل ہیں۔

(۲) مرجعہ ضالہ اور حنفیہ کے عقائد مختلف ہیں اور جن عقائد کی وجہ سے مرجعہ کو مرجعہ کہا جاتا ہے

حنفیہ ان عقائد کے حامل نہیں۔

(۳) عمل کے جزو ایمان ہونے اور نہ ہونے میں امام ابوحنیفہؒ اور دیگر حضرات محدثین کے

درمیان جو اختلاف ہے وہ صرف لفظی ہے حقیقی نہیں اور شاہ ولی اللہؒ بھی اس سلسلہ میں امام صاحب کے

ساتھ ہیں جیسے کہ ”ثم الدلائل الدالة على انه المجموع يمكن صرفها عن ظواهرها بادنئ

عناية“ (پھر وہ دلیلیں جو ایمان و عمل دونوں کے ایک ہونے پر دلالت کرتی ہیں ان کو بادنئ تائل ظاہر سے

پھیرا جاسکتا ہے) کے الفاظ سے معلوم ہو رہا ہے۔

(۴) حنفیہ اور اہل سنت میں عموم و خصوص من وجہ کی نسبت ہے اس اعتبار سے حنفیہ کی تین قسمیں بنیں گی:

الف: خالص حنفی، جو اصولاً اور فروعاً امام ابوحنیفہؒ کے مقلد ہیں جیسے امام طحاویؒ امام ابو یوسفؒ وغیرہ۔

ب: حنفیہ معتزلہ۔ یعنی جو اصولاً معتزلی ہیں اور فروع میں امام صاحب کے مقلد ہونے کی وجہ سے

حنفی ہوئے ہیں جیسے جبائی، ہاشمی وغیرہ۔

ج: حنفیہ مرجعہ جو اصول میں مرجعہ ہیں اور فروع میں حنفی ہیں۔

(۵) حضرت شیخؒ نے حنفیہ خالصہ کو مرجعہ میں شامل نہیں کیا (بلکہ اس میں مذکورہ بالا تین اقسام

میں سے تیسری قسم مراد ہے) لہذا اس سے امام صاحبؒ پر کیا زور پڑ سکتی ہے؟ غرضیکہ امام صاحبؒ پر اعتراض

وارد ہی نہیں ہوتا۔ اور جس معنی میں امام صاحب کو مرجعہ کہا گیا ہے وہ ”ارجاء“ اہل سنت کے مسلک کے

خلاف نہیں ہے۔ کیونکہ بہت سارے محدثین ایسے گزرے ہیں کہ جن کو اس عقیدہ کی بنا پر مرجعہ

کہا گیا چنانچہ محدث ابن قتیبہؒ اپنی مشہور اور مستند کتاب ”معارف“ میں مرجعہ کے عنوان سے بہت سارے

فقہاء اور محدثین کے نام گناتے ہوئے فرماتے ہیں کہ ان کو مرجعہ کہا گیا:

إبراهيم التيمي، عمرو بن مرة، ذر الهمداني، طلق بن حبيب،

حماد بن ابی سلیمان، أبو حنیفة صاحب الرأي، عبدالعزیز بن أبی رواد،
وابنہ عبدالحمید، خارجة بن مصعب، عمرو بن قیس الماصر، أبو معاویة
الضریر، یحییٰ بن زکریا بن أبی زائدة، أبو یوسف صاحب الرأي، محمد
بن الحسن، محمد بن السائب، مسعر بن کدام (۱)۔

علامہ شہرستانی فرماتے ہیں:

رجال المرجئة كما نقل الحسن بن محمد بن علی بن ابی
طالب وسعيد بن جبیر و طلق بن حبيب وعمرو بن مرة ومحارب بن
دثار ومقاتل بن سليمان وذر وعمرو بن ذر وحماد بن أبی سليمان
وأبو حنیفة وأبو یوسف ومحمد بن الحسن وقديد بن جعفر وهؤلاء
كلهم أئمة الحديث لم يكفروا أصحاب الكبائر بالكبيرة ولم
يحكموا بتخليدهم في النار خلافاً للخوارج والقدرية (۲)۔

”جیسا کہ منقول ہے ان حضرات کو مرجئہ کہا گیا جس میں حسن بن محمد بن علی بن ابی
طالب، سعید بن جبیر، طلق بن حبیب، عمرو بن مرة، محارب بن دثار، مقاتل بن سلیمان، ذر، عمرو
بن ذر، حماد بن ابی سلیمان (امام) ابو حنیفہ، ابو یوسف، محمد بن الحسن اور قدید بن جعفر حالانکہ یہ
سب کے سب حدیث کے امام ہیں اور مرتکب کبیرہ کی (گناہ کی وجہ سے) تکفیر کے قائل نہیں
اور اس کے ابدی جہنمی ہونے کا حکم نہیں لگاتے۔ برخلاف خوارج اور قدریہ کے۔“

کتب اسماء رجال کے مطالعہ سے پتہ چلتا ہے کہ یہ اکابر امت میں کس جلالت شان کے حامل
تھے۔ سعید بن جبیر مشہور تابعی ہیں اور عبد اللہ بن عباس رضی اللہ عنہ کے شاگرد ہیں۔ جب کوفہ کے لوگ حج کو

(۱) المعارف لابن قتیبة أبی محمد عبد اللہ بن مسلم (م ۲۷۶ھ، ۸۸۹ء) - الفرق - اسماء الغالية من

الرافضة "المرجئة" - ص ۶۲۵ - ط: مطبعة دار الكتب

(۲) الملل والنحل - لمحمد بن عبد الكريم الشهرستاني (م ۵۳۸ھ) - الفصل الخامس، الصالحة.....

۱/۲۸، ۱۶۹ - ط: دار المعرفة بیروت۔

آتے اور ابن عباس رضی اللہ عنہ سے کوئی مسئلہ دریافت کرتے تو آپ جواب میں فرماتے: ”کیا تم میں سعید بن جبیر نہیں ہے۔“ لیکن ان کو بھی لکھنے والوں نے مرجہ لکھ دیا۔

پس ثابت ہوا کہ اس مذموم معنی میں (جو اہل بدعت کا عقیدہ ہے) ان حضرات کی طرف ”ارجاء“ کی نسبت کرنا درست اور صحیح نہیں اور (ان حضرات کا جو عقیدہ ہے) ایسا عقیدہ رکھنا اہل سنت کے مسلک کے خلاف بھی نہیں۔

اسی لیے ”امام ذہبی“ نے ”میزان الاعتدال“ میں ”امام مسعر بن کدام“ کے ترجمہ میں امام ابوحنیفہ اور بعض دیگر حضرات کا نام لے کر یہ تصریح کی ہے کہ ان حضرات کو مرجہ کہنا ناقابل اعتبار ہے۔ چنانچہ فرماتے ہیں:

ولا عبرة بقول السليمانى كان من المرجئة مسعر وحماد بن
أبي سليمان والنعمان وعمرو بن مرة وعبد العزيز بن أبي رواد
وأبومعاوية وعمرو بن ذر..... وسرد جماعة.
قلت: الإرجاء مذهب لعدة من أجلة العلماء لا ينبغي التحامل
على قائله. (۱)

ترجمہ: ”مسعر، حماد بن ابی سلیمان، نعمان (بن ثابت الامام) عمرو بن مرة، عبد العزيز بن ابی رواد، ابو معاویہ، عمرو بن ذر، ان کے علاوہ علماء کی ایک جماعت کو نام بنام ذکر کر کے کہا کہ یہ سب ”مرجہ“ تھے سو سلیمان کا یہ کہنا قابل اعتبار نہیں۔
میں کہتا ہوں کہ ”ارجاء“ تو بڑے بڑے علماء کی ایک جماعت کا مذہب ہے اور اس مذہب کے قائل پر مؤاخذہ نہ کرنا چاہیے۔“

صرف یہی حضرات نہیں بلکہ اسی طرح بخاری و مسلم اور کتب صحاح کے سینکڑوں راوی ایسے ہیں جن کی عدالت و ثقاہت مسلم ہے مگر اس عقیدہ کی وجہ سے (کہ ایمان اور عمل جدا گانہ چیزیں ہیں) ان پر بھی

(۱) میزان الاعتدال فی نقد الرجال للذہبی (م ۱۸۷۱ ھ) - مسعر بن کدام - رقم الناقدین: ۸۴۷۰ -

”ارجاء“ کی تہمت جڑی گئی ہے۔

علامہ حافظ جلال الدین سیوطیؒ نے ”تدریب الراوی“ میں بخاری و مسلم کے ان راویان حدیث کی نام بنام فہرست پیش کی ہے جن کو مرجعہ کہا گیا۔ چنانچہ فرماتے ہیں:

فائدة : أردت أن أسرد ههنا من رمى ببدعة ممن أخرج لهم البخاري ومسلم أو أحدهما، وهم إبراهيم بن طهمان، أيوب بن عائد الطائي، ذر بن عبد الله المرهبي، شبابة بن سوار، عبد الحميد بن عبد الرحمن، أبو يحيى الحماني، عبد الحميد بن عبد العزيز ابن أبي رواد، عثمان بن الغياث البصري، عمر بن ذر، عمرو بن مرة، محمد بن حازم، أبو معاوية الضرير، ورقاء بن عمر الشكري، يحيى بن صالح الوحاظي، يونس بن بكير.

هؤلاء رموا بالارجاء وهو تأخير القول في الحكم على

مرتكب الكبائر بالنار. (۱)

ترجمہ: فائدہ: ہمارا ارادہ ہے کہ یہاں ان حضرات کا ذکر کریں جن کو بدعتی کہا گیا اور ان سے امام بخاری اور امام مسلم ہر دو حضرات نے یا کسی ایک نے روایت لی ہے اور وہ حضرات یہ ہیں۔ ابراہیم بن طہمان، ایوب بن عائد طائی، ذر بن عبد اللہ مرہبی، شبابہ بن سوار، عبد الحمید بن عبد الرحمن، ابویحییٰ الحمانی، عبد المجید بن عبد العزیز ابن ابی رواد، عثمان بن غیاث بصری، عمر بن ذر، عمرو بن مرہ، محمد بن حازم، ابو معاویہ ضریر، ورقاء بن عمر، یشکری یحییٰ بن صالح وحاظی، یونس بن بکیر، ان سب پر ارجاء کا الزام عائد کیا گیا یعنی یہ کبیرہ گناہوں کے مرتکب کے بارے میں اس کے دوزخی ہونے کا فیصلہ آخرت پر

(۱) تدریب الراوی فی شرح تقریب النواوی للحافظ جلال الدین عبد الرحمن السيوطي

(المتوفى: ۹۱۱ھ) - النوع الثالث والعشرون - صفة من تقبل روايته وما يتعلق به ص ۲۸۷ -

چھوڑتے ہیں (یعنی دنیا ہی میں معتزلہ کی طرح اس کے ناری ہونے کے قائل نہیں بلکہ اس کا معاملہ آخرت پر چھوڑتے ہیں کہ وہاں معلوم ہوگا ان میں سے کون دوزخ میں جاتا ہے، اور کون اس سے رہائی پاتا ہے۔)

امام صاحب کو مرجعہ کہنے کے اسباب و عوامل پر روشنی ڈالتے ہوئے علامہ ابن حجر مکی فرماتے ہیں:

تنبيه: قد عد جماعة الإمام أباحنيفة من المرجنة وليس هذا الكلام على حقيقة.

ترجمہ: ایک جماعت نے امام صاحب کو مرجعہ میں شمار کیا ہے، لیکن یہ بات واقع کے خلاف ہے۔

اور پھر اس کی وجوہ بیان کرتے ہوئے لکھتے ہیں:

أما أولاً: فقال شارح المواقف: كان غسان..... الخ
وأما ثانياً: فقد قال الآمدي..... إن المعتزلة كانوا في الصدر
الأول يلقبون من خالفهم في القدر مرجئاً.
أولاً: لأنه لما قال: الإيمان لا يزيد ولا ينقص، ظن به الأرجاء
بتأخير العمل من الإيمان. (۱)

ترجمہ: (۱) پہلا سبب تو یہ ہے کہ غسان اپنے مذہب کی ترویج کے لیے ایسا کرتا تھا
(جیسا کہ پہلے گزر چکا ہے)

(۲) دوسرا سبب یہ ہے، آمدی نے کہا کہ صدر اول میں معتزلہ کا یہ رویہ تھا کہ تقدیر کے
مسئلہ میں جو ان سے اختلاف کرتا وہ ان کو مرجعہ کہا کرتے تھے۔

(۳) یا یہ کہ امام صاحب چونکہ ایمان میں کمی زیادتی کے قائل نہیں تھے اس لیے ان پر

(۱) الخيرات الحسان في مناقب الإمام أبي حنيفة النعمان للمحافظ شهاب الدين أحمد بن الحجر
العسقلاني - الفصل السابع والثلاثون في الرد على من قدح أبي حنيفة بتقديمه القياس على السنة -
ص ۱۵۶ - ط: ایچ ایم سعید.

مرجہ ہونے کا الزام لگایا گیا کہ وہ عمل کو ایمان سے مؤخر رکھتے ہیں۔

غرض امام صاحب پر ”ارجاء“ کا الزام اہل بدعت یا ان سادہ لوح ارباب روایت کا لگایا ہوا ہے جو علم کلام کے دقیقہ شناس نہیں تھے اور یہ مذموم حرکت سب سے پہلے معتزلہ اور مرجہ ضالہ سے سرزد ہوئی اور انہی بدعتیوں کی پیروی میں مؤلف نے بھی امام صاحب کو مرجہ کہہ دیا ورنہ جو حقیقت اور واقع کے مطابق ہے وہ ہم ذکر کر چکے ہیں۔

آخر میں اس بارے میں مولانا ابراہیم میرسیا لکھوٹی کی رائے معلوم کر لیں کیونکہ وہ علماء اہل حدیث میں بڑی وقعت کی نظر سے دیکھے جاتے ہیں۔ وہ فرماتے ہیں:

”اس موقع پر اس شبہ کا حل بھی نہایت ضروری ہے کہ بعض مصنفین نے سیدنا امام ابوحنیفہؒ کو بھی رجال مرجہ میں شمار کیا ہے حالانکہ آپ اہل سنت کے بزرگ امام ہیں اور آپ کی زندگی اعلیٰ تقویٰ اور تورع پر گزری جس سے کسی کو بھی انکار نہیں۔ بے شک بعض مصنفین نے (خدا ان پر رحم کرے) امام ابوحنیفہؒ اور آپ کے شاگردوں امام ابو یوسفؒ، امام محمدؒ، امام زفرؒ اور امام حسن بن زیادؒ کو رجال مرجہ میں شمار کیا ہے جس کی حقیقت کو نہ سمجھ کر اور حضرت امام صاحب ممدوح کی طرز زندگی پر نظر نہ رکھتے ہوئے بعض لوگوں نے اسے خوب اچھالا ہے لیکن حقیقت اس علماء نے اس کا جواب کئی طریق پر دیا ہے۔“ (۱)

دوسری جگہ لکھتے ہیں:

”بعض لوگوں کو حضرت سید عبدالقادر جیلانی رحمہ اللہ کے حوالے سے بھی ٹھوکر لگی ہے آپ نے حضرت امام صاحب رحمۃ اللہ علیہ کو مرجہوں میں شمار کیا ہے۔ سو اس کا جواب ہم اپنے الفاظ میں نہیں بلکہ اپنے شیخ الشیخ حضرت سید نواب صاحب مرحوم کے حوالے سے دیتے ہیں۔“ (۲)

(۱) تاریخ اہل حدیث - مولانا محمد ابراہیم میرسیا لکھوٹی - ارجاء اور امام ابوحنیفہ - ص ۷۷ - ط: مکتبہ قدوسیہ لاہور دسمبر ۲۰۰۰ء

(۲) المرجع السابق - ص ۹۳

اور اس کے بعد میر صاحب نے ”ولیل الطالب“ کی وہی عبارت ذکر کی ہے جس کو ہم ذکر کر آئے ہیں۔ اور ایک اور مقام پر اس ساری بحث کا خلاصہ بیان کرتے ہوئے لکھتے ہیں:

”حاصل کلام یہ کہ لوگوں کے لکھنے سے آپ کس کس کو اہل سنت کی

فہرست سے خارج کریں گے۔“

جنید و شبلی و عطار شد مست

نہ تنہا من دریں مے خانہ مستم

کتابت: سردار احمد

بینات - شعبان و رمضان و شوال ۱۴۰۴ھ

(۱) الغنیة لطالبی طریق الحق - فصل أما المرجنة بالجهمية - ۹۰، ۹۱ - ط: مکتبہ خاور لاہور۔

جواب: یہاں "حنیفہ" سے مراد فرقہ غسانہ ہے جو غسان بن ابان کو فی کے متبع ہیں اس شخص کے کئی عقائد ایسے ہیں جو عقائد اہل سنت کے بالکل متضاد ہیں..... یہ شخص اپنے مذہب کو رواج دینے کے لیے لوگوں سے کہا کرتا تھا کہ امام ابوحنیفہ کی رائے بھی یہی ہے، حالانکہ یہ امام اعظم رحمۃ اللہ علیہ پر افتراء تھا، اس طرح وہ لوگ اپنے آپ کو "حنیفہ" کہلاتے تھے اور اتباع امام کا دعویٰ کرتے تھے چنانچہ وہ اسی نام سے مشہور ہو گئے، جس کی بناء پر شیخ عبدالقادر جیلانی نے ان کے اصولی عقائد کے پیش نظر ان کو مرجعہ میں شمار کیا اور "حنیفہ" کے نام سے مشہور ہونے کی وجہ سے "حنیفہ" لکھا، جہاں تک اس بات کا تعلق ہے کہ آیا حضرت شیخ کی مراد امام ابوحنیفہ یا آپ کے مقلدین ہیں تو یہ قطعاً غلط ہے اور کوئی بھی ذی شعور اس کا تصور بھی نہیں کر سکتا، عام مسلمان بھی جانتا ہے کہ احناف (اہل سنت) کے عقائد اور مرجعہ کے عقائد میں کتنا تضاد ہے، تو یہ کیسے تسلیم کر لیا جائے کہ حضرت شیخ اس سے واقف نہ تھے، یقیناً آپ امام اعظم کے عقائد اور غسانہ فرقے کے عقائد میں فرق سمجھتے تھے اس لیے یہاں مراد فرقہ غسانہ ہے، چونکہ وہ "حنیفہ" نام سے مشہور ہو چکے تھے اس لیے "حنیفہ" لکھا گیا۔ تفصیل کے لیے مذاہب الاسلام از مولانا نجم الغنی رام پوری ص ۵۲۰ تا ۵۲۳ دیکھا جائے۔

(غنیۃ الطالبین اردو مترجم محمد صدیق ہزاروی - ۲۹۱/۱ - ط: فرید بک اشال)

امام الائمہ پر الزامات کی حقیقت

ایک تحقیقی جائزہ

سوال: کیا کہتے ہیں علماء کرام اس بارہ میں کہ اگر کوئی شخص حضرت امام ابوحنیفہؒ کو کافر و شیعہ کہے (معاذ اللہ) جیسا کہ علامہ سعید بن عزیز یوسف زئی اہلحدیث نیو کراچی نے کہا۔ موصوف اپنی تصنیف ”بدعات اور ان کا تعارف“ میں اور بعد میں ایک خط کے ذریعہ کہتے ہیں کہ امام ابوحنیفہؒ پکے شیعہ تھے، علویوں کی حمایت میں عباسیوں نے قید کر دیا، سزا دی اور وہیں جیل میں وفات پائی۔

سائل: ہومیوڈاکٹر محمد زاہد

الجواب باسمہ تعالیٰ

بصورتِ مسئلہ جس شخص نے امام ابوحنیفہؒ پر کفر اور شیعیت کا بے بنیاد الزام عائد کیا ہے یہ شخص اپنے حبش باطن اور مذموم خیالات کا اظہار کیا ہے، ایسے لوگ اپنی دکان چکانے اور سستی شہرت حاصل کرنے کی خاطر آئے دن علماء حق اور ائمہ مجتہدین پر طعن و تشنیع اور بے بنیاد الزامات لگاتے رہتے ہیں اور بلاوجہ امام ابوحنیفہؒ کے ساتھ بغض و عناد رکھتے ہیں اور بلا دلیل فتویٰ بازی کر کے گناہ کبیرہ کے مرتکب ہوتے ہیں۔ ایسی ہستی جس کی جتنی تعریف کی جائے کم ہے، جس کو قرآن و سنت کے سمجھنے اور عمل کرنے میں کمال حاصل تھا، جس کی تعریف میں خود نبی کریم صلی اللہ علیہ وسلم سے اشارہ ملتا ہو جس کو ”شیخان“ یعنی بخاری و مسلم جن کو خود اہلحدیث مسی علامہ سعید بن عزیز یوسف زئی نیو کراچی والے بھی مسلم ثبوت کے طور پر پیش کرتے ہیں، اسی طرح طبرانی نے بھی اس روایت کو نقل کیا ہے اس کے الفاظ مندرجہ ذیل ہیں:

وفی الدر المختار: منها قوله صلى الله عليه وسلم فيما رواه

الشيخان عن أبي هريرة والطبرانی عن ابن مسعود ان النبي صلى

اللہ علیہ وسلم قال: "لو كان الإيمان عند الثريا لتناوله رجال من أبناء فارس". وفي رواية الطبراني عن لفظ آخر "لو كان العلم معلقا عند الثريا لتناوله رجال من أبناء فارس..... وقد كان جد أبي حنيفة من فارس على ما عليه الأكثر قال الحافظ السيوطي: هذا الحديث الذي رواه الشيخان أصل صحيح يعتمد عليه في الإشارة لأبي حنيفة وهو متفق على صحته وبه يستغنى عما ذكره أصحاب المناقب (۱).

حضرت ابن مسعودؓ فرماتے ہیں کہ آنحضرت صلی اللہ علیہ وسلم سے روایت ہے کہ اگر ایمان ثریا کے پاس بھی ہوتا تو ابنائے فارس اسے حاصل کر لیتے اگر علم ثریا کے پاس ہوتا تب بھی ابنائے فارس میں کا ایک جوان اسے حاصل کرنے میں کامیاب ہو جاتا۔ مسلم کے الفاظ یہ ہیں:

لو كان الدين عند الثريا لذهب به رجل من فارس او قال من

ابناء فارس حتى يتناوله (۲).

اگر دین ثریا کے پاس بھی ہو تو لامحالہ فارسی نسل کا ایک آدمی اس کو حاصل کر لے گا۔

امام سیوطی نے لکھا ہے کہ اس حدیث کا مصداق امام ابوحنیفہؒ ہی ہیں جیسے کہ گزر چکا ہے علامہ محمد معین السندی (المتوفی ۱۱۶۱ھ) باوجود قیاس و تقلید کے منکر ہونے کے فرماتے ہیں کہ امام ابوحنیفہؒ کے بارے میں متعصبین کی کوئی جرح قابل قبول نہیں ہے کیونکہ وہ تو اس عظیم منقبت کے مالک ہیں جس سے انہوں نے ثریا سے علم حاصل کیا ہے جیسا کہ آنحضرت ﷺ کا قول اس کی طرف اشارہ کرتا ہے کہ اگر علم ثریا میں بھی ہو تو اس کو ضرور فارسی نسل کے کچھ لوگ حاصل کر لیں گے ان کے الفاظ مندرجہ ذیل ہیں:

وعظيم منقبته الذي قال بها: "العلم في الثريا" على ما يشير اليه

(۱) الصحيح للبخاري - كتاب التفسير - باب قوله واخرين منهم لما يلحقوا بهم - ۷۲/۲.

رد المحتار على الدر المختار - ۵۳/۱.

(۲) الصحيح لمسلم - كتاب الفضائل - باب فضل فارس - ۳۱۲/۲.

المعجم الاوسط للطبراني (م ۳۶۰ھ) رقم الحديث ۸۸۳۳. ص ۳۸۷/۹. ط: مكتبة المعارف. رياض

قوله صلى الله عليه وسلم لو كان العلم في الثريا لنا له رجال من فارس (۱)
ایک دوسری حدیث امام ابوحنیفہؒ کی مدح کی طرف مشیر ہے جس کے الفاظ یہ ہیں:

قال: ومما يصلح للاستدلال به على عظيم شان ابى حنيفة
ماروى عنه عليه الصلاة والسلام انه قال: "ترفع زينة الدنيا سنة
خمسين ومائة"، ومن ثم قال شمس الائمة الكردي: ان هذا الحديث
محمول على ابى حنيفة لانه مات تلك السنة (۲).

فرمایا کہ امام ابوحنیفہؒ کی عظمت شان کے استدلال میں آنحضرت ﷺ سے
مروی وہ حدیث بھی پیش کی جاسکتی ہے جس میں یہ ہے کہ ۵۰ھ تک دنیا کی زینت میں
اضافہ ہوگا اسی لئے امام شمس الائمہ کرديؒ نے فرمایا ہے کہ یہ حدیث امام ابوحنیفہؒ کی
عظمت شان پر ایک بھاری استدلال ہے کہ آپ کی وفات ۵۰ھ میں ہوئی ہے۔

لہذا سعید بن عزیز غیر مقلد نے اپنی کتاب میں یہ الفاظ لکھ کر ایک ایسی ہستی جو کہ امام الائمہ ہے کے
متعلق ایسے نازیبا الفاظ استعمال کر کے اپنے فسق کا اظہار کیا ہے اور مخالفت برائے مخالفت کی ہے حالانکہ امام
ابوحنیفہؒ کی ذات عالی کوتاہی ہونے کا شرف حاصل ہے آپ نے صحابہ کرامؓ کی زیارت کی ہے بعض علماء نے
آٹھ صحابہ کرام اور بعض نے اٹھارہ صحابہ کرام کا نام ذکر کیا ہے اور "تسوير الصحيفة" نامی کتاب میں ان
سے بھی زائد نام ذکر کئے ہیں شامی میں ان کے نام لکھے ہیں ملاحظہ ہوں اور ان سے روایت بھی کی ہے۔

وفي الدر المختار: وقد ذكر العلامة شمس الدين محمد ابو
النصر بن عرب شاه الانصارى الحنفى فى منظومته الالفية المسماة
بجواهر العقائد ودرر القلائد ثمانية من الصحابة ممن روى عنهم
الامام الاعظم ابو حنيفة الى ان قال ناظما:

وقد روى عن انس وجابر وابن ابى اوفى كذا عن عامر

(۱) ص ۸۶. مقام ابی حنیفہ عن دراسات اللیب. ص ۲۸۹

(۲) رد المحتار علی الدر المختار - ۱/۵۳.

اعنی ابا الطفیل ذابن واثلة وابن انیس الفتی وواثلة

عن ابن جزء قدوری الامام و بنت عجز و هی التمام (۱)

ردالمحتار میں ان کے علاوہ بھی نام ہیں:

عتبة، والمقداد، وابن یسر، وابن ثعلبة، سهل بن سعد،

عبدالرحمن بن یزید، ومحمود بن لیبید، ومحمود بن الربیع، و ابو امامة

وابو الطفیل وعمرو بن حرث، عمر بن سلمه وابن عباس وسهل بن

حنیف ثم قال وغير هؤلاء من امثال الصحابة رضی اللہ تعالیٰ عنہم، ابن

عبدالرزاق (۲)

دوسری جگہ تحریر ہے:

وصح ان ابا حنیفة سمع الحديث من سبعة من الصحابة كما

بسط فی أواخر منیة المفتی، وفي الشامیة فامارؤیتہ لانس وادراکه

لجماعة من الصحابة بالسن فصحيحان لاشک فیہما (۳)

مذکورہ بالا حوالہ جات سے ثابت ہوا کہ امام ابوحنیفہؒ صرف مسلمان نہیں بلکہ ایک اعلیٰ پائے کے

عالم باعمل اور تابعی ہیں جو شخص ایسے آدمی کے متعلق کفر و شیعیت کا نظریہ رکھتا ہو ایسا شخص بقول فقہاء کرام

کافر نہ سہی مگر سخت قسم کا گناہگار ضرور ہے، گناہ کبیرہ کا مرتکب ہوا ہے اور وہ فاسق ہے۔

علامہ علاء الدین الحسکفیؒ نے امام ابوحنیفہؒ کے مخالفین کے متعلق فرمایا کہ جو شخص امام ابوحنیفہؒ کی

مخالفت کرے گا وہ مردود اور مبتدع ہے۔ جیسا کہ درمختار میں ہے:

وکل ماخالف ما اعتمد وہ مردود و مبتدع (۴)

مشکوٰۃ میں بخاری اور مسلم کی روایت منقول ہے کہ جو شخص اپنے بھائی کو کافر کہتا ہے (بھائی سے مراد حقیقی

بھائی بھی ہو سکتا ہے اور مسلمان بھائی بھی) تو ان دونوں میں سے ایک کفر کی طرف لوٹ جاتا ہے حاشیہ میں امام

(۱) المرجع السابق - ۱/۶۳ (۲) المرجع السابق - ۱/۶۳ (۳) المرجع السابق - ۱/۶۳

(۴) مقدمة الدر المختار مع رد المحتار - ۱/۶۱

نوویؒ نے اس حدیث کے تحت لکھا ہے کہ جو شخص کافر کہنا حلال سمجھتا ہو تو ایسا شخص کافر ہو جاتا ہے اور جو شخص حلال تو نہیں سمجھتا مگر اس کی تنقیص مقصود ہو اور استہزاء کے طور پر کہتا ہے تو ایسے شخص پر کفر کہنے کا گناہ ہوگا، وہ حدیث ملاحظہ ہو:

عن ابن عمر قال: قال رسول الله صلى الله عليه وسلم: ايما

رجل قال لاخيه كافر فقد باء بها احدهما متفق عليه (۱)

دوسری حدیث وہ ہے جس کو صرف بخاری نے نقل کیا ہے اور وہ یہ ہے:

وعن ابي ذر قال: قال رسول الله صلى الله عليه وسلم: لا يرمى

رجل رجلا بالفسوق ولا يرميه بالكفر الا ارتدت عليه ان لم يكن

صاحبه كذلك رواه البخاري (۲)

آنحضرت صلی اللہ علیہ وسلم کا ارشاد ہے کہ جو شخص کسی کو فاسق اور کافر کہتا ہے

اور وہ فی الواقع ایسا نہیں تو وہ خود اس کا مصداق بن جاتا ہے۔

امام نوویؒ مندرجہ بالا حدیث کی تشریح کرتے ہوئے لکھتے ہیں:

وفي حاشية على المشكوة، قال النووي: هذا الحديث مما

عده بعض الفضلاء من المشكلات من حيث ان ظاهره غير مراد

وذلك ان مذهب اهل الحق انه لا يكفر المسلم بالمعاصي كالقتل

والزنا وقوله لاخيه كافر من غير اعتقاد بطلان دين الاسلام واذا تقرر

ما ذكرناه فقل في تأويل الحديث اوجه:

احدها انه محمول على المستحل لذلك فعلى هذا معنى

باء بها اي بكلمة الكفر اي رجع عليه الكفر.

وثانيها معناه رجعت عليه نقيضته ومعصية تكفيره... الخ (۳)

(۱) مشکوة المصابيح - كتاب الاداب - باب حفظ اللسان والغيبة والشتم - الفصل الاول - ۴۱۱/۲.

(۲) المرجع السابق ۴۱۱/۲. (۳) المرجع السابق

علامہ نووی فرماتے ہیں کہ بعض علماء نے اس حدیث کو مشکلات میں شمار کیا ہے کیونکہ ظاہر حدیث کا مفہوم مراد نہیں لیا جاسکتا اس لئے کہ اہل حق اس کے قائل نہیں کہ کوئی مسلمان محض معاصی یعنی قتل زنا وغیرہ اور دین اسلام کے بطلان کا عقیدہ رکھے بغیر کسی کو کافر کہنے سے کافر نہیں ہو جاتا جب یہ بات طے ہوگئی تو اب سنیے حدیث کا مفہوم: ایک قول تو یہ ہے کہ اس سے مراد یہ ہے کہ جو شخص اس کہنے کو حلال جانتا ہے تو اس پر کفر لوٹ جاتا ہے یعنی وہ کافر ہو جاتا ہے اور اس کا دوسرا مفہوم یہ ہے کہ اس کی تکفیر کا گناہ اور نقصان اس کی طرف لوٹ آتا ہے۔

اس کے علاوہ امام اعظم ابو حنیفہؒ کی شان میں مختلف ائمہ و مجتہدین کے اقوال موجود ہیں جنہوں نے امام اعظمؒ کی تعریف کی ہے مناقب الامام الاعظم ابی حنیفہ نامی کتاب میں ابن البرز از الکردریؒ نے ان کو نقل کیا ہے، ان میں سے بعض بطور نمونہ پیش خدمت ہیں:

(۱) امام شافعیؒ سے مندرجہ ذیل الفاظ میں امام ابو حنیفہؒ کی تعریف منقول ہے:

الشافعی یقول: من اراد ان يعرف الفقه فلیلزم ابا حنیفہ

واصحابہ فان الناس کلہم عیال علیہ فی الفقه. (۱)

امام شافعیؒ فرماتے ہیں کہ جو فقہ حاصل کرنا چاہتا ہے اسے چاہیئے کہ وہ امام ابو حنیفہؒ اور ان کے تلامذہ کی صحبت اختیار کرے کیونکہ فقہ میں سب لوگ ابو حنیفہؒ کے عیال ہیں۔

دوسری روایت ہارون بن سعید کی امام شافعیؒ سے ان الفاظ میں منقول ہے:

قال: قال ہارون بن سعید: سمعت الشافعی یقول: مارایت

احداً أفقه من أبی حنیفہ. قال الحافظ الخطیب أراد بقوله مارایت ای

ما علمت لأنه مارآه الخ (۲)

(۱) مناقب الامام الاعظم ابی حنیفہ للموفق بن احمد المکی (م ۵۶۸ ھ) - اقوال الامام الشافعی فی فقہ

الامام و کون الفقہاء عیالاً لہ - ۲ / ۳۱ - ط: مکتبہ اسلامیہ میزان مارکیٹ کوئٹہ.

(۲) المرجع السابق.

امام شافعی فرماتے ہیں کہ میں نے امام ابوحنیفہ سے بڑا فقیہ کوئی نہیں دیکھا
حافظ خطیب فرماتے ہیں کہ مساریت کا معنی ہے کہ میرے علم میں نہیں کہ امام ابوحنیفہ
سے کوئی بڑا عالم بھی ہے۔ اس لئے کہ امام شافعی نے امام ابوحنیفہ کو (حقیقۃً) نہیں دیکھا۔
(۲) عبدالعزیز بن ابی رواد فرماتے ہیں جو شخص امام ابوحنیفہ سے محبت رکھتا ہے تو وہ اہل سنت میں سے
ہے اور جو شخص امام ابوحنیفہ کے ساتھ بغض و عناد رکھتا ہے وہ اہل بدعت میں سے ہے حوالہ ملاحظہ فرمائیں

قال: قال عبد العزيز بن أبي رواد: بيننا وبين الناس أبو حنيفة فمن

أحبه وتولاه علمنا أنه من أهل السنة ومن أبغضه علمنا أنه من أهل البدعة قلت:

عبد العزيز هذا من شيوخ أبي حنيفة المكيين قد أكثر عنه في مسنده. (۱)

ہمارے اور لوگوں کے درمیان امام ابوحنیفہ گسوٹی ہیں جو ان سے محبت اور
دوستی رکھتا ہے ہم سمجھتے ہیں کہ وہ اہل سنت میں سے ہے اور جو ان سے بغض رکھتا ہے ہم
سمجھ جاتے ہیں کہ وہ اہل بدعت میں سے ہے اور شیخ عبدالعزیز بن ابی رواد امام ابوحنیفہ
کے ان مکی شیوخ میں سے ہیں جن سے انہوں نے اپنی مسند میں اکثر حدیثیں لی ہیں۔
(۳) امام مالک اکثر اوقات وہ بات کرتے تھے جو امام ابوحنیفہ کرتے تھے یا کہتے تھے

يقول: كان مالك بن انس كثيرا ما كان يقول بقول أبي حنيفة

ويتفقده وإن لم يكن يظهره. (۲)

اور بسا اوقات مسائل میں ابوحنیفہ کے قول کا اعتبار کرتے تھے جیسا کہ مناقب میں ہے:

مالك ربما اعتبر قول أبي حنيفة في المسائل (۳)

(۴) ابن ابی لیلیٰ امام ابوحنیفہ کے بارے میں فرماتے ہیں کہ میں نے فقہ اور علم میں ان سے بڑھ
کر کوئی نہیں دیکھا:

(۱) المرجع السابق - قال عبد العزيز بن أبي رواد من أحب أبا حنيفة..... الخ - ۲/۳۲ - مكتبة اسلاميه

(۲) المرجع السابق - كان الإمام مالك يعتبر بقول الإمام الأعظم ۲/۳۳

(۳) المرجع السابق - ۲/۳۳

فلقینی ابن ابی لیلی فقال یایعقوب کیف صاحبک فقلت صالح فقال

لی الزمه فانک لم ترمثله فقها وعلما (۱)

(۵) مسعر ابن کدام بھی امام ابوحنیفہؒ کی تکریم کرتے تھے جب امام ابوحنیفہؒ گود دیکھتے تو اٹھ جاتے تھے

حالانکہ وہ ان کے استاد تھے امام ابوحنیفہؒ شاگرد ہیں جیسا کہ مناقب میں ہے:

عن ابن المبارک قال کان مسعرا ذارای اباحنیفه قام له واذا

جلس معه جلس بین یدیه وکان مجلاله مانلا الیه مثنیا علیہ قلت

وکان مسعرا بن کدام احد مفاخر الکوفه فی حفظه وزهدہ وکان من

شیوخ ابي حنیفة روى عنه فی مسنده (۲)

(۶) تحکی ابن آدم کے اقوال:

یحییٰ ابن آدم قال اتفق اهل الفقه والبصر انه لم یکن احد

افقه من ابي حنیفة : ویحییٰ بن آدم یقول کان کلام ابي حنیفة فی

الفقه لله ولو کان لیثوبه شنی من امر الدنیا (۳)

تحکی ابن آدم کہتے ہیں کہ اہل فقہ اور بصیرت کا اتفاق ہے کہ ابوحنیفہؒ جیسا

بڑا کوئی فقیہ نہیں ہے آپ کا کلام محض اللہ کے لئے ہوتا۔

(۷) علی ابن مدینی یقول کان یحییٰ بن آدم عالما بالناس وبقاویلهم

کثیرا لحديث والفقه وکان یمیل الی ابي حنیفة میلا شدیداً (۴)

باقی امام ابوحنیفہؒ پر شیعیت کا الزام ان کے مذہب اہل السنۃ میں شکوک و شبہات پیدا کرنے کی ناکام

سعی بلاشبہ غلط اور بلا دلیل ہے کیونکہ کسی کا مذہب کیسا ہے؟ اس کا ثبوت قرآن و حدیث میں تو نہیں ہوگا کیونکہ یہ

اس کا شخصی اور نجی معاملہ ہے لہذا اس کے ثبوت کیلئے اقرار یا شہادت تاریخی کا ہونا ضروری ہے مگر مدعی کے پاس

(۲) المرجع السابق - ۳۷/۲

(۱) المرجع السابق - ۳۵/۲

(۳) المرجع السابق - اقوال یحییٰ بن آدم فی جلالۃ شان الإمام ۳۱/۲

(۴) المرجع السابق - ۳۱/۲

ان میں سے کوئی ایک بھی نہیں ہے۔

امام صاحب کا مسلمان ہونا جس تواتر سے امت میں مسلم ہے، اسی تواتر سے ان کا اہل سنت ہونا بھی مسلم ہے، اگر متواترات کا انکار ہونے لگے تو صدیقؑ، فاروقؑ اور عثمانؑ کی صحابیت بھی ثابت نہ ہو سکے گی جیسا کہ بد بخت شیعوں کا و طیرہ ہے۔

امام صاحب کی عقائد کی کتاب فقہ اکبر موجود ہے اور پھر عقیدۃ الطحاویہ میں سب عقائد اہل سنت والجماعہ کے ہیں اور شیعہ کے عقائد کی مخالفت ہے اعمال میں وضوء نماز سے لے کر میراث تک اور زکوٰۃ وغیرہ کے مسائل میں شیعہ کے خلاف ہے۔

پھر انہوں نے اپنی کتاب الوصیۃ میں اپنے بیٹے کو (۱۷) نمبر وصیت میں یوں فرمایا:

ان تتمسک بمذہب اہل السنة والجماعة (۱)

ترجمہ: اہل سنت کے مذہب کو منطبوطی سے تھامے رکھنا۔

امام صاحب سے منقول متواتر عقائد اور اعمال میں شیعوں کی مخالفت ہے صرف ابوالفضل سلیمانی نے ہی بعض محدثین کے بارے میں لکھا ہے کہ وہ حضرت علیؑ کو حضرت عثمانؑ سے افضل جانتے تھے چنانچہ میزان الاعتدال میں ہے:

وذكر اسامي الشيعة من المحدثين الذين يقدمون عليا علي

عثمان الاعمش النعمان بن ثابت، شعبة بن الحجاج، عبدالرزاق،

عبدالله بن موسى، عبد الرحمن بن ابي حاتم (۲)۔

لیکن یہ بات غلط ہے کیونکہ یہ بات نہ تو فقہ اکبر میں ہے اور نہ ہی احناف کی کسی مستند کتاب میں ہے بلکہ ابوالفضل سلیمانی نے محض بے سند لکھا ہے پھر متواترات کے خلاف تو صحیح سند بھی شاذ کہلاتی ہے اور مردود ہے چہ جائیکہ بے سند بات کو متواترات کے خلاف کہا جائے۔

(۱) مجموعہ وصایا الامام الأعظم - السابع عشر - وصیۃ الإمام لابنہ حماد - ص ۲۲ - ط: إدارة المعارف

(۲) میزان الاعتدال فی نقد الرجال - حروف العین - ترجمة عبد الرحمن بن أبي حاتم - ۵۸۸/۲ -

رقم الترجمة: ۴۹۶۵ - ط: دار المعرفة بیروت.

پھر یہ بات بھی قابل غور ہے کہ صحابہ کے منکرین کو اصل میں ”رافضی“ کہا جاتا ہے، رافضیوں نے عوام میں اپنے آپ کو ”شیعہ“ کہنا شروع کر دیا اور اس کا پروپیگنڈہ خوب کیا تا کہ ایسے حوالوں سے لوگوں کو دھوکہ دیا جاسکے۔

امام ابوحنیفہؒ سے جب اہل سنت والجماعۃ کے مذہب کے متعلق دریافت کیا گیا تو انہوں نے مندرجہ ذیل الفاظ میں جواب دیا:

وسئل ابوحنیفۃ عن مذهب اهل السنة والجماعة فقال هو أن
يفضل الشيخين یعنی أبابكر وعمر علی سائر الصحابة، وأن يحب
الختين یعنی عثمان وعلی، وأن یری المسح علی الخفین (۱)
”امام ابوحنیفہؒ سے مذہب اہل سنت کے بارے میں پوچھا گیا تو فرمایا کہ
(اس کی خاص علامت) یہ ہے کہ شیخین کو یعنی ابوبکر و عمر رضی اللہ عنہما کو تمام صحابہ پر
فوقیت اور فضیلت دے اور آنحضرت ﷺ کے دامادوں یعنی حضرت عثمانؓ اور حضرت
علیؓ سے محبت رکھے اور موزوں پر مسح کرے۔“

”الفقہ الاکبر“ میں امام ابوحنیفہؒ نے تمام انبیاء علیہم الصلوٰۃ والسلام اور حضور ﷺ کے بعد افضل الناس
حضرت ابوبکر صدیقؓ کو قرار دیا اور خلیفہ اول بلا فصل بھی حضرت ابوبکر صدیق رضی اللہ عنہ کو قرار دیا اور حضرت علی
رضی اللہ عنہ کو چوتھا خلیفہ تسلیم کیا ہے اور یہی عقیدہ تمام اہل سنت والجماعۃ کا ہے جبکہ شیعوں کا عقیدہ اس کے
برعکس ہے کیونکہ وہ حضرت علی کرم اللہ وجہہ کو خلیفہ اول بلا فصل مانتے ہیں جس سے ثابت ہوا کہ امام ابوحنیفہ اہل
سنت والجماعۃ کے عقائد رکھتے ہیں نہ کہ شیعیت کے چنانچہ حضرت الامامؒ اپنے رسالہ فقہ اکبر میں لکھتے ہیں:

وافضل الناس بعد النبین علیہم الصلوٰۃ والسلام ابوبکر

الصدیقؓ، ثم عمر بن الخطابؓ، ثم عثمان بن عفانؓ ذو النورینؓ، ثم

(۱) حاشیۃ الہدایۃ لعبد الحی اللکنوی (المتوفی: ۱۳۰۴ھ) عن النہایۃ - باب المسح علی الخفین -

علی بن ابی طالب المرتضیٰ رضوان اللہ علیہم اجمعین (۱)
ترجمہ: آنحضرت ﷺ کے بعد سب سے افضل حضرت ابوبکر صدیقؓ اس کے بعد
حضرت عمرؓ اس کے بعد حضرت عثمانؓ اور اس کے بعد حضرت علیؓ ہیں۔
ملا علی قاریؒ تحریر فرماتے ہیں:

واما الخليفة فليس لهم ان يولوا الخلافة الا افضلهم وهذا
في الخلفاء خاصة وعليه اجماع الامة انتهى (۲)
البتہ خلافت کا معاملہ یہ ہے کہ خلیفہ اسے بنایا جاتا ہے جو ان سب میں سے
افضل ہو اور یہ صرف خلفاء کے ساتھ مخصوص ہے اور اس پر اجماع ہے۔
وتفضيل أبي بكر وعمر رضي الله عنهما متفق عليه بين اهل
السنة وهذا الترتيب بين عثمان وعلي رضي الله عنهما هو ما عليه أكثر
اهل السنة (۳)

حضرت ابوبکرؓ اور حضرت عمرؓ کی افضلیت اہل سنت کے مابین متفق علیہ ہے
اور حضرت عثمانؓ اور حضرت علیؓ کے درمیان بھی یہی ترتیب ہے اور جمہور اہل سنت
کا یہی عقیدہ ہے۔

روافض اور اکثر معتزلہ حضرت علیؓ کو حضرت ابوبکرؓ پر فضیلت دیتے ہیں جو اہل سنت والجماعہ کے
عقائد کے خلاف ہے جیسا کہ شرح فقہ اکبر میں ہے:

ثم اعلم ان جميع الروافض واكثر المعتزلة يفضلون عليا
علي ابي بكر والصحيح ما عليه جمهور اهل السنة وهو الظاهر من

(۱) شرح کتاب الفقہ الاکبر للامام الاعظم ابی حنیفۃ النعمان بن ثابت الکوفیؒ (المتوفی: ۱۵۰ھ) - بحث

فی أن الفضل الناس بعده عليه الصلوة والسلام الخلفاء الاربعة - ص ۱۰۸ تا ۱۱۳ - ط: دار الکتب العلمیہ .

(۲) شرح کتاب الفقہ الاکبر - ص ۶۳ - ط: قدیمی .

(۳) الفقہ الاکبر مع شرحہ لملا علی القاری - ص ۱۱۳ - ط: دار الکتب العلمیہ .

قول ابی حنیفہ (۱)

واضح ہوا کہ اکثر معتزلہ اور تمام روافض حضرت علیؑ کو حضرت ابوبکرؓ پر فضیلت دیتے ہیں جبکہ صحیح وہ ہے جس پر جمہور اہل سنت ہیں اور حضرت امام ابوحنیفہؒ کے قول سے بھی یہی ظاہر ہوتا ہے۔

الفقہ الاکبر کے دوسرے نسخہ میں جو کہ مکمل المکتبہ کا مطبوعہ ہے اس کے صفحہ ۹۶ پر بجائے حضور صلی اللہ علیہ وسلم کے نام کے ”النبيين عليهم الصلاة والسلام“ کے الفاظ منقول ہیں۔ (۲)

العقيدة الطحاویہ میں جمہور المذہب الاربعہ کا یہ عقیدہ تحریر فرمایا ہے کہ حضرت ابوبکر صدیقؓ کی خلافت بلا فصل تھی ان کے بعد حضرت عمرؓ اور ان کے بعد حضرت عثمان غنیؓ اور چوتھے خلیفہ حضرت علیؓ تھے اور محمد ناصر الدین الالبانی نے وہ احادیث بھی نقل کی ہیں جن سے خلافت کی طرف اشارہ تھا جس کی مکمل تفصیل اور شرح العقيدة الطحاویہ میں دیکھی جاسکتی ہے وہ عبارت ملاحظہ ہو جس کو علامہ ابن ابی العزائمی نے تحریر فرمایا:

قوله ونثبت الخلافة بعد رسول الله صلى الله عليه وسلم أولاً
لأبي بكر الصديق تفضيلاً له وتقديماً على جميع الأمة، ثم لعمر بن
الخطاب، ثم لعثمان، ثم لعلي بن أبي طالب، وهم الخلفاء الراشدون
والائمة المهديون (۳)

آنحضرت صلی اللہ علیہ وسلم کے بعد سب سے پہلے حضرت ابوبکر صدیقؓ کے لئے خلافت ثابت کرتے ہیں کہ وہ تمام امت سے مقدم اور افضل ہیں اس کے بعد عمر بن خطابؓ اور پھر حضرت عثمانؓ اور ان کے بعد حضرت علیؓ کے لئے اور یہی خلفاء راشدین اور ائمہ مہدیین ہیں۔

(۱) المرجع السابق - بحث فی أن افضل الناس بعده عليه الصلوة والسلام الخ - ص ۱۱۳.

(۲) شرح کتاب الفقہ الاکبر - ص ۹۶

(۳) شرح العقيدة الطحاوية للقاضي علي بن علي بن أبي العزيم الدمشقي - ثبوت الخلافة لأبي بكر

بالنص الخ - ص ۶۹۸، ۷۱۰، ۷۱۲، ۷۲۱، ۷۲۶، ط: دار عالم الكتب (رياض)

مذکورہ عبارت کے ذیل میں محمد ناصر الدین الالبانی نے حذیفہ بن الیمان کی حدیث نقل کی ہے جس کے الفاظ مندرجہ ذیل ہیں۔

قال رسول الله ﷺ اقتدوا بالذین من بعدی، ابی بکر و عمر (۱)
..... میرے بعد ابو بکر و عمر کی اقتداء کرو۔

عن عائشة وعن ابیہا قالت دخل علی حتی اکتب

لابی بکر کتابا (۲)

باقی جہاں تک حضرت امام صاحب رحمہ اللہ کی وفات کا تعلق ہے تو حقائق سے آگاہ ہونے کے لئے معلوم ہونا چاہئے کہ امام صاحب کی وفات کے محرکات کچھ اور تھے موصوف کا یہ کہنا کہ امام صاحب کو علویوں کی حمایت میں عباسیوں نے قید کر کے سزا دی اور وہیں جیل میں وفات پائی یہ سراسر غلط اور جہالت پر مبنی ہے اور امام صاحبؒ پر ایک طرح کا الزام ہے کیونکہ امام ابو حنیفہؒ کی وفات کا ایک عجیب و غریب واقعہ ہے جس کو مختصر تاریخ کے حوالہ جات کی مدد سے نقل کیا جاتا ہے امید ہے کہ اباب عقل و دانش کے لئے کافی وافی ہوگا، رہے معاندین تو ان کے لئے اگر دلائل کے انبار بھی اکٹھے کر کے پیش کر دیئے جائیں تو وہ بھی کم رہیں گے، اللہ تعالیٰ ہم سب کو عقل و فہم اور بات سمجھنے کی توفیق عطا فرمائے۔

امام ابو حنیفہؒ کی وفات کا واقعہ کچھ یوں پیش آیا کہ امام ابو حنیفہؒ کو بنی امیہ کے آخری بادشاہ مروان بن محمد الحمار (المتوفی ۱۳۲ھ) کے عہد میں حکومت عراق کے جابر گورنر یزید بن عمرو بن ہبیرہ نے سیاسی طور پر اپنے اقتدار کو مستحکم بنانے اور عوام کا تعاون حاصل کرنے کے لئے عہدہ قضاء پیش کرنا چاہا، مگر امام صاحب نے حکومت وقت کے ظلم و جور اور بے اعتدالیوں و بدعنوانیوں کے باعث یہ عہدہ قبول کرنے سے صاف انکار کر دیا، جس کی پاداش میں ابن ہبیرہ نے ان کے لیے روزانہ دس کوڑوں کی سزا تجویز کی۔

(۱) سنن ابن ماجہ للامام ابی عبد اللہ محمد بن یزید بن ماجہ (المتوفی: ۲۴۳ھ) - المقدمة - فضل ابی بکر الصدیق - ص ۱۰ - ط: قدیمی.

جامع الترمذی - باب فضائل اصحاب النبی صلی اللہ علیہ وسلم - مناقب ابی بکر الصدیق - ۲۰۷/۲.

(۲) شرح العقیلة الطحاویة - ثبوت الخلافة لأبی بکر بالنص - ص ۲۹۹ - ط: دار عالم الکتب ریاض

پہلے تو صرف کوفہ کی قضاء کا عہدہ پیش کیا مگر بعد میں قاضی القضاۃ (چیف جسٹس) کا عہدہ پیش کیا گیا اور تاریخ بتلاتی ہے کہ کئی ایک دفعہ تو قاضی القضاۃ، وزیر خزانہ اور وزیر مالیات کے عہدے بھی ایک ہی شخصیت کے حوالے کئے جاتے تھے، چنانچہ جب امام صاحب کو مذکورہ بالا عہدے پیش کئے گئے تو بادشاہ نے ان کو اختیار دیا کہ یا تو اپنی پشت اور پیٹ پر سزا کے کوڑے برداشت کریں یا پھر یہ عہدہ سنبھالیں امام موصوفؒ نے آخرت کی سزا پر ان کی سزا کو ترجیح دی اور یہ عہدہ قبول نہ کیا حتیٰ کہ ان کی والدہ صاحبہ نے بھی یہ کہا کہ بیٹے یہ عہدہ قبول کر لے، انہوں نے فرمایا کہ اماں جان جس بات کو میں جانتا ہوں آپ نہیں جانتیں

اس کے علاوہ حضرت الامامؒ کے ہمدرد اور خیر خواہ رفقاء نے بھی کچھ اسی طرح کا مشورہ دیا اور اس سے بھی آگاہ کر دیا تھا کہ عہدہ قبول نہ کرنے کی شکل میں مشکلات و مصائب جھیلنا ہوں گی، چنانچہ امام ابو حنیفہؒ کو روزانہ سزا ملتی اور اعلانیہ سزا دی جاتی، بارہ دن تک روزانہ ان کو باہر نکالا جاتا اور منادی کرائی جاتی جب لوگ جمع ہو جاتے تو ان کے سامنے روزانہ دس کوڑے مارے جاتے پھر ان کو گھمایا جاتا اس طرح بارہ دنوں میں ایک سو بیس کوڑے پورے کئے گئے لیکن یہ سلسلہ چلتا رہا۔

جب بنو امیہ کا دور ختم ہوا اور عباسی دور کا آغاز ہوا اور عباسی خلیفہ سفاح (المتوفی ۱۳۶ھ) کے بعد ابو جعفر منصور (المتوفی ۱۵۸ھ) کا عہد شروع ہوا تو اس کو بھی اپنی حکومت و سلطنت کے استحکام اور عوام و خواص کو اپنی طرف مائل کرنے کی غرض سے امام موصوفؒ کی علمی اور عملی شہرت کو اپنے لئے آلہ کار بنانے کی ضرورت پیش آئی اس نے بھی امام صاحب کو عہدہ قضاء پیش کرنا ضروری سمجھا اس نے بھی یہی پیش کش کی مگر امام صاحب نے اس سے انکار کر دیا، چنانچہ امام صاحب کو اس نے بھی قید کر دیا اور ان کو تیس کوڑوں کی سزا دی یہاں تک کہ ان کے بدن سے خون نکل کر ان کی ایڑیوں سے بہتا رہا۔

مناقب صدرالائمہ ص ۲۱۵ ج ۲ پر لکھا ہے کہ امام صاحب کے عہدہ قضاء کے انکار پر ان کے جسم کو زنگا کر کے تیس کوڑوں کی سزا دی یہاں تک کہ ان کی پیٹھ سے خون نکل کر ان کی ایڑیوں سے بہتا رہا ظالموں نے ظلم کی انتہاء کر دی مگر امام ابو حنیفہؒ کے پائے استقلال میں ذرہ بھر لغزش نہیں آئی، چنانچہ ابو جعفر منصور نے یہ حربہ استعمال کیا کہ امام صاحب کو جیل میں زہر دلویا، ثم سقاہ سما فمات، (تاریخ بغداد ص ۳۳ ج ۱۲) جس سے ان کی وفات ہو گئی، امام صاحبؒ نے جب زہر کا اثر محسوس کیا تو سجدے میں گر گئے اور

اسی حالت میں روح مبارک قفس عنصری سے پرواز کر گئی۔ مندرجہ بالا واقعات کے حوالہ کے لئے ملاحظہ ہوں:
تاریخ بغداد کے صفحہ ۳۲۸ ج ۱۳ میں ہے:

حکم ابن ہبیرۃ اباحنیفۃ ان یلیٰ لہ قضاء الکوفۃ فابی علیہ فضر بہ
مائۃ سوط وعشرۃ اسواط، فی کل یوم عشرۃ اسواط وهو علی الامتناع (۱)
ابن ہبیرہ نے امام ابوحنیفہؒ سے کہا کہ وہ کوفہ کی قضاء کا عہدہ قبول کر لیں مگر
آپ نے انکار فرما دیا جس پر اس نے آپ کو ایک سو دس کوڑے مارے جانے کا حکم دیا
روزانہ دس کوڑے لگتے تھے مگر آپ مسلسل انکار کرتے رہتے۔

مناقب موفق میں ہے:

حبس ابوحنیفۃ فی السجن ایاماً یطلب منه ان یکون قاضی
القضاۃ فامتنع (۲)

امام صاحب کو مقید کیا گیا اور عہدہ قضاء قبول کرنے پر اصرار کیا مگر انہوں نے اسے قبول نہ کیا۔
اسی کتاب کے دوسرے صفحہ پر ہے:

.....سمعت أبا یوسف یقول علق أبوحنیفۃ بین العقابین
وضرب عشرۃ اسواط علی ان یلیٰ القضاء فابی (۳)
ابو یوسفؒ فرماتے ہیں کہ امام صاحب کو الٹا لٹکا کر روزانہ دس کوڑے مارے
جاتے اور عہدہ قضاء پیش کیا جاتا مگر آپ مسلسل انکار کرتے جاتے۔

مناقب موفق میں ہے:

طلب منه ان یتولی القضاء ویخرج القضاۃ من تحت یدہ الی

(۱) تاریخ بغداد للحافظ أبی بکر احمد بن علی الخطیب البغدادی (المتوفی: ۴۶۳ھ) - ذکر من اسمه

النعمان - ذکر قدوم أبی حنیفۃ بغداد وموتہ بها - ۱۳ / ۳۳۱ - ط: دار الکتب العلمیۃ بیروت .

(۲) مناقب الامام الاعظم أبی حنیفۃ للموفق (م ۵۶۸ھ) - ۲ / ۱۷۳ - ط: مکتبہ اسلامیہ کوئٹہ

(۳) المرجع السابق - ۲ / ۱۷۳

جميع كور الاسلام واعتل عليه بعلل ولم يقبل (۱)۔
 ان سے کہا گیا کہ قاضی القضاۃ کا عہدہ قبول کریں تاکہ باقی تمام اسلامی
 شہروں میں قاضی آپ کے حکم اور نگرانی میں مقرر کئے جائیں۔
 مناقب موفق میں ہے کہ امام صاحب کو وزیر خزانہ کا عہدہ پیش کیا گیا مگر آپ نے اس کے قبول
 کرنے سے انکار کر دیا۔ چنانچہ مناقب موفق میں ہے:

وخیّرہ السلطان علی ان یوجع ظہرہ و بطنہ او یجعل مفاتیح

خزائن الاموال بیدہ فاختر عذابہم علی عذاب الاخرۃ (۲)۔

بادشاہ نے آپ کو اختیار دیا کہ یا تو اپنی پیٹھ کو اذیت کے لئے تیار رکھیں یا پھر
 وزارت خزانہ کی چابیاں سنبھال لیں مگر آپ نے ان کی دنیاوی تکلیف کو آخرت کے
 مواخذہ پر ترجیح دی۔

”الخیرات الحسان“ میں لکھا ہے:

قال الربیع ارسلنی لاحضارہ یزید بن عمر و بن ہبیرۃ متولی

العراق لمروان بن محمد آخر ملوک بنی امیۃ فارادہ علی بیت

المال فابی فضر بہ اسواط و بسط هذه القصة..... الخ (۳)۔

عہدہ قضاء کو قبول نہ کرنے کی وجہ یہ فرمائی کہ:

فکیف و هو یرید ان یکتب بضر ب عنق رجل مسلم (۴)۔

یہ کیسے ہو سکتا ہے؟ کیا وہ چاہتا ہے کہ وہ کسی انسان کے قتل کا پروانہ لکھے اور

(۱) مناقب الامام الاعظم للکردری - الباب الثامن والعشرون فی ذکر انکار القضاء وسبب وفاته - ۱۷۲/۲۔

(۲) المرجع السابق - وفاة الإمام رضی اللہ عنہ - ۱۷۷/۲۔

(۳) الخیرات الحسان فی مناقب الامام الاعظم ابی حنیفۃ النعمان لابن حجر الہیثمی المکی - الفصل

الثامن والعشرون فی محنتہ..... الخ - ص ۱۳۷ - ط: ایچ ایم سعید

(۴) المرجع السابق .

وہ میرے نام لکھا جائے؟

اور عقود الجمان میں یوں لکھا ہے:

وهو يريد ان يكتب بضرب عنق رجل واختم انا على ذلك

الكتاب فوالله لا ادخل في ذلك ابداً. (۱)

کیا وہ چاہتا ہے کہ وہ کسی انسان کے قتل کا پروانہ لکھے اور میں اس پر مہر

تصدیق لگاؤں واللہ میں کبھی بھی اس (ہلاکت کی وادی) میں داخل نہیں ہوں گا۔

جب ابن ہبیرہ نے مذکورہ بالا جواب سنا تو سخت غصے سے اس کا چہرہ لال سرخ ہو گیا اور ابن صیاد کی طرح

غصے میں کہنے لگا بخدا میں اپنے ارادے کو عملی جامہ پہنا کر رہوں گا اور ابو حنیفہ کو سخت سزا دوں گا۔

مگر اس پر حضرت امام ابو حنیفہؒ ذرہ بھر متاثر نہ ہوئے بلکہ فرمایا:

فقال ضربه لي في الدنيا اسهل علي من مقامع الحديد في

الآخرة والله لا فعلت ولو قتلني (۲)

حضرت امام ابو حنیفہؒ نے فرمایا کہ ان کی دنیا کی مار میرے لئے آخرت کے

گرزوں سے زیادہ بہتر ہے بخدا میں کبھی بھی ایسا نہیں کروں گا چاہے وہ مجھے قتل کر دے۔

مناقب کردری ص ۲۶ ج ۲ کے الفاظ مندرجہ ذیل ہیں:

فقال ضربه لي في الدنيا اهن من معالجة مقامع الحديد في

الآخرة والله لا افعل وان قتلني.... الخ (۳)

فرمایا اس کی دنیا کی مار میرے لئے آخرت کے لوہے کے گرزوں سے زیادہ آسان

ہے واللہ میں ایسا نہ کروں گا چاہے وہ مجھے قتل بھی کر دیں۔

(۱) مناقب الامام الاعظم - الباب الثامن في ذكر اخباره مع ابن هبيرة ۲/۲۴.

(۲) المرجع السابق - ۲/۲۲.

(۳) مناقب الامام الاعظم للکردی للامام حافظ الدين محمد بن محمد بن شهاب المعروف بابن

البراز الكردي الحنفي صاحب الفتاوى البرازيه (المتوفى: ۸۲۷ھ) - ۲/۲۶ - ط: مكتبة اسلاميه كوثه.

قاضی ابن ابی لیلی، ابن شبرمہ اور داؤد بن ابی ہند وغیرہ کا ایک وفد ابوحنیفہ سے ملا اور سب نے حکومت کے عزائم اور ارادوں سے ان کو آگاہ کیا اور حالات کی انتہائی نزاکت سے باخبر کیا اور سب نے یک زبان ہو کر مخلصانہ اور ناصحانہ انداز میں کہا:

انا ننشدک اللہ ان تہلک نفسک فانا اخوانک وکلنا

کارہ لہذا الامر ولم نجد بدا من ذلک فقال ابوحنیفہ لو ارادنی ان

اعدلہ ابواب مسجد واسط لم ادخل فی ذلک (۱)

بلاشبہ ہم سب آپ کو اللہ کا واسطہ دیتے ہیں اور ہم آپ کے بھائی ہیں اور ہم

بھی اس عہدہ قضاء کو ناپسند کرتے ہیں مگر اس کے سوا کوئی چارہ بھی تو نہیں اس لئے

اپنے آپ کو ہلاکت میں نہ ڈالیں اور یہ عہدہ قبول فرمالیں مگر امام صاحب نے فرمایا

اگر وہ مجھ سے یہ چاہیں کہ مسجد واسط کا فیصلہ کروں تو اس کے لئے بھی تیار نہیں۔

امام ابوحنیفہ کو روزانہ منادی کر کے علی الاعلان سزا دی جاتی تھی جیسا کہ مناقب موفق میں ہے:

کان یخرج کل یوم ینادی علیہ حتی یجتمع الناس فیضرب

عشرة اسواط ثم یطاف بہ حتی ضرب مائة وعشرين سوطا فی اثنی عشر

یوما فیضرب کل یوم عشرة اسواط ویطاف بہ فی الاسواق (۲)

انہیں ہر روز نکالا جاتا اور منادی کی جاتی یہاں تک کہ لوگ جمع ہو جاتے تو

انہیں دس کوڑے مارے جاتے پھر انہیں بازار میں پھیرایا جاتا یہاں تک کہ بارہ دنوں

میں ایک سو بیس کوڑے پورے ہوئے۔

ابو جعفر نے امام ابوحنیفہ کو عہدہ قضاء قبول کرنے کی دعوت دی مگر وہ نہ مانے تو اس نے ان کو قید کر دیا

(۱) مناقب الامام الاعظم للموفق - ۲/۲۳۷

مناقب الامام الاعظم للکردری - ۲/۲۷۷

الخیرات الحسان - الفصل الثامن والعشرون - ص ۱۳۷ - ط: ایچ ایم سعید

(۲) مناقب الامام الاعظم للموفق - وفاة الإمام فی رجب سنة ۱۵۰ھ - ۲/۱۷۵، ۱۷۶

تاریخ بغداد میں ہے:

دعا ابو جعفر اباحنیفۃ الی القضاء فابی علیہ فحبسہ (۱)
ابو جعفر نے قاضی کا عہدہ پیش کیا مگر امام ابو حنیفہؒ نے انکار کر دیا تو اس نے بھی قید کر دیا۔
ملا علی قاری لکھتے ہیں:

ان المنصور لما عرض علیہ القضاء وامتنع ضربه ثلاثین
سوطا حتی سال الدم علی عقبیہ (۲)

بے شک منصور نے جب حضرت امام کو عہدہ قضاء قبول کرنے کی پیش کش
کی اور آپ نے انکار کیا تو اس نے آپ کو تیس کوڑے لگوائے یہاں تک کہ آپ کا خون
نکل کر ایڑیوں کی جانب سے بہنے لگا۔
امام ابو حنیفہؒ کو تنگ کر کے یہ سزا دی گئی تھی چنانچہ امام موفق الدینؒ لکھتے ہیں:

لما ضرب المنصور اباحنیفۃ ثلاثین سوطا علی القضاء بعد
ما جرد من ثیابه فسال الدم علی عقبیہ (۳)

جب منصور نے حضرت الامام کو عہدہ قضاء قبول نہ کرنے پر تنگی پیٹھ پر تیس
درے لگوائے تو آپ کے جسم سے خون نکل کر ایڑیوں کی جانب بہنے لگا،
امام ابو حنیفہؒ پر کھانے پینے اور قید میں انتہائی تنگی کی گئی۔

ضيقوا علیہ الامر فی الطعام والشراب والحبس (۴)
حضرت الامام پر حالت قید میں کھانے اور پینے کے معاملہ میں نہایت سختی کی گئی

(۱) تاریخ بغداد - ذکر عداوة بن هبيرة أبا حنيفة علي ولاية القضاء - ۳۲۹/۱۳.

(۲) ذیل الجواهر المضية للإمام ملا علی القاری (متوفی ۱۰۴۱ھ) امتناع الإمام عن القضاء -
۴۹۲/۲ - ط: میر محمد .

(۳) مناقب الامام الاعظم للموفق المکی - جواب الامام عن ثلاث مسائل الخ - ۲۱۵/۱ - ط: کوئٹہ

(۴) المرجع السابق - باب وفاة الإمام - ۱۷۴/۲ .

امام ابوحنیفہ کو جیل میں زہر دیا گیا اور اسی حالت میں ان کو پیٹا بھی گیا تاکہ زہر بدن میں جلدی سرایت کر جائے چنانچہ علامہ کردریؒ لکھتے ہیں کہ:

ثم امر المنصور ان يضرب مصلوبا حتى يتفرق السم على
اعضائه ففعل به ذلك (۱)

پھر منصور نے حکم دیا کہ انہیں الٹا لٹکا کر مارا جائے تاکہ زہر جسم کے تمام
اجزاء میں پھیل جائے۔ چنانچہ ایسا ہی کیا گیا۔

امام صاحب کو جو زہر دیا گیا تھا عام مورخین اس واقعہ کو امام صاحب کی لاعلمی پر محمول کرتے ہیں
لیکن محققین کی خاصی جماعت اس رائے سے اختلاف رکھتی ہے۔

وروى جماعة انه رفع اليه قدح فيه سم يشرب فامتنع وقال انى
لا اعلم مافيه ولا اعين على قتل نفسى فطرح فصب فى فيه قهرا فمات (۲)
اور محققین کی ایک جماعت نے نقل کیا ہے کہ حضرت امام نے جب زہر والے
پیالے کو ہاتھ میں لے کر پینا چاہا تو ایک دم رک گئے اور فرمایا کہ میں اچھی طرح جانتا ہوں
کہ اس میں کیا ہے؟ لہذا میں اپنے قتل میں ان کی معاونت نہیں کرنا چاہتا یہ کہہ کر انہوں
نے پیالہ رکھ دیا مگر انہیں لٹا کر جبراً زہر پلایا گیا جس سے ان کی وفات ہو گئی۔

اور امام صدر الائمہ لکھتے ہیں کہ جب ان کے سامنے زہر آلود پیالہ پیش کیا گیا اور بار بار ان کو نوش
کرنے کے لئے کہا گیا تو امام صاحب نے فرمایا کہ:

لا اشرب انى اعلم مافيه ولا اعين على نفسى فطرح ثم صب فى فيه (۳)

امام صاحب نے جب پینے سے انکار کیا تو لٹا کر ان کے منہ میں زہر دستی انڈیل
دیا گیا۔

(۱) مناقب الامام الاعظم للکردری - ۲/۲۵۷.

(۲) الخيرات الحسان - الفصل الحادى والثلاثون فى سبب وفاته - ص ۱۴۵.

(۳) مناقب الامام الاعظم للموفق - الباب التاسع عشر ۲/۲۴۲.

اسی صفحہ پر لکھتے ہیں کہ:

فلما حضر بين يدي المنصور دعا له بسويق وامر ان يشربه
فابى فاكرهه على شربه ثم قام مبادرا فقال منصور ابي ابن فقال حيث
وجهتنى فمضى به الى السجن فمات فيه (۱)

جب آپ کو منصور کے سامنے لایا گیا تو منصور نے آپ کے لئے ستونگہ لایا
اور آپ سے کہنے لگا اے پیچھے آپ نے جب پینے سے انکار کیا تو جبراً آپ کو پلا دیا گیا
اس پر آپ جلدی میں اٹھ کر جانے لگے تو منصور نے کہا کہاں؟ حضرت امام نے فرمایا
جس طرف تم بھیجنا چاہتے تھے جیل تشریف لے گئے اور وہیں انتقال فرما گئے۔

اسی صفحہ پر یہ بھی لکھا ہے: ثم سقاه السم فمات .

مناقب موفق میں راشد الواسطی یہ فرماتے ہیں:

قال كنت شاهدا في الايام التي كان أبو حنيفة يعذب ليلي
القضاء فكان يخرج كل يوم فيضرب عشرة اسواط ضرباً وجيعاً يوثر
في سرتة اثرا ظاهرا ثم يعاد الى موضعه حتى ضرب مائة سوط
وعشرة اسواط يقال له كل يوم اقبل فيقول لا اصلح وجعل يبكى حين
تتابع عليه الضرب وسمعه يقول خفيا اللهم ادفع عني شرهم
بقدرتك فلما أبى عليهم ضيقوا عليه الامر في الطعام والشراب
والحبس فلما أبى عليهم دسوا اليه فسموه وقتلوه (۲)

فرماتے ہیں میں ان دنوں وہاں موجود تھا جب امام ابوحنیفہ کو عہدہ قضاء
قبول نہ کرنے کے سلسلہ میں سزا دی جا رہی تھی چنانچہ روزانہ انہیں نکال کر لایا جاتا اور
انہیں اس شدت سے دس کوڑے مارے جاتے کہ ان سے ان کی ناف کی جگہ زخم

(۱) مناقب الامام الاعظم للکوردی - ۲/۲۴۲ .

(۲) مناقب الامام الاعظم للموفق - ۲/۱۷۴ .

ہو گئے پھر واپس جیل لے جایا جاتا یہاں تک کہ ایک سو دس کوڑے پورے کئے گئے
 انہیں ہر روز کہا جاتا دیکھو یہ عہدہ قضاء قبول کر لو آپ فرماتے مجھ میں اس کی صلاحیت
 نہیں اور مسلسل کوڑے لگنے کی وجہ سے روتے اور نہایت عاجزی سے اپنے اللہ سے
 دعا کرتے کہ اے اللہ! اپنی قدرت سے ان کے شر کو مجھ سے دفع فرما پھر جب امام
 صاحب نے انکار کیا تو ان پر کھانے پینے اور جس وغیرہ کی سختی برتی جاتی بالآخر آپ کو
 زہر پلا کر شہید کر دیا گیا۔“

مذکورہ بالا حوالہ جات سے ثابت ہوا کہ امام ابوحنیفہ کو قاضی القضاۃ کا عہدہ قبول نہ کرنے کی وجہ
 سے ظلم و ستم کا نشانہ بنایا گیا مجموعی طور پر ڈیڑھ سو کوڑے بھی اپنے جسم پر برداشت کئے قید و بند کی زندگی بھی
 برداشت کی، ننگے بدن پر تازیانے بھی کھائے، بازاروں اور شاہراہوں میں آپ کی تشہیر کی گئی بالآخر زبردستی
 زمین پر لٹا کر ظلمناز ہر کا پیالہ ان کے منہ میں انڈیل دیا گیا جس کی وجہ سے روح مبارک قفسِ عنصری سے
 پرواز کر گئی، مگر آج کے ظالم امام ابوحنیفہؒ پر طرح طرح کے بے بنیاد الزامات لگا کر اور واقعات کو توڑ مروڑ
 کر محض سستی شہرت حاصل کرنے کے لئے اپنے خبیث باطن کا اظہار کر رہے ہیں صاحب عقل و بصیرت کے
 لئے اتنا کافی وافی ہے، معاندین کے لئے دفتروں کے دفتر بھی نا کافی ہیں۔ واللہ اعلم وھو الموفق والمعین

کتبہ: عارف حسین شاہ

بینات - رمضان، شوال المکرم ۱۴۱۱ھ

المہند علی المفند

سے متعلق غلط فہمی کا ازالہ

سوال: ایک صاحب کا دعویٰ ہے کہ ”المہند علی المفند“ مرتبہ حضرت مولانا خلیل احمد محدث سہارنپوری رحمہ اللہ علیہ علماء دیوبند کے اجماعی عقائد کے خلاف ہے کیونکہ اس کتاب میں مسئلہ حیات النبی صلی اللہ علیہ وسلم اور مسئلہ توسل واستشفاع اور شد رحال الی زیارت النبی صلی اللہ علیہ وسلم کا ذکر ہے لہذا یہ کتاب عقائد دیوبند کے مطابق نہیں ہے، لیکن میرا نظریہ ہے کہ یہ کتاب بالکل صحیح ہے اور علماء دیوبند کے عین مطابق ہے۔ اب سوال یہ ہے کہ میرا دعویٰ صحیح ہے یا کہ میرے بھائی کا دعویٰ صحیح ہے، اور کیا ”المہند“ علماء دیوبند کے عقائد کے مخالف ہے یا موافق؟

اجواب باسمہ تعالیٰ

اکابر دیوبند کے کئی دور ہوئے ہیں۔

پہلا دور: حضرت نانوتوی، حضرت گنگوہی، حضرت مولانا محمد یعقوب نانوتوی (رحمہم اللہ) اور

ان کے ہم عصر اکابر کا تھا۔

دوسرا دور: ان اکابر کے شاگردوں کا: جن میں شیخ الہند، حضرت مولانا خلیل احمد سہارنپوری،

حضرت حکیم الامت تھانوی (رحمہم اللہ) وغیرہ اکابر شامل ہیں۔

تیسرا دور ان کے شاگردوں کا جن میں حضرت مولانا انور شاہ کشمیری، حضرت مولانا سید حسین احمد

مدنی، حضرت مولانا شبیر احمد عثمانی (رحمہم اللہ) وغیرہ شامل ہیں۔

چوتھا دور ان کے شاگردوں کا: جن میں مولانا محمد یوسف بنوری، حضرت مولانا محمد شفیع صاحب

(رحمہم اللہ) اور ان کے ہم عصر اکابر شامل ہیں۔

اور اب پانچواں دوران کے شاگردوں کا چل رہا ہے۔

”المہند علی المفند“ پر دور ثانی کے تمام اکابر کے دستخط ہیں، یہی عقائد دور اول کے اکابر کے تھے، اور انہی پر دور ثالث اور دور رابع کے اکابر متفق چلے آئے ہیں۔

اس لئے ”المہند“ میں درج شدہ عقائد پر تمام اکابر دیوبند کا اجماع ہے۔ کسی دیوبندی کو ان سے انحراف کی گنجائش نہیں، اور جو ان سے انحراف کرے وہ دیوبندی کہلانے کا مستحق نہیں۔

کتبہ: محمد یوسف لدھیانوی

مدار نجات - ملاہی - آزادی ارواح

سوال (۱) صدق دل کلمہ طیبہ پڑھنے کے بعد کوئی شخص زندگی بھر بے عمل رہا اور قصد نمازیں ترک کیں تو مرنے کے بعد یہ شخص اپنے گناہوں کی سزا پا کر جنت میں داخل ہو جائیگا۔

سوال (۲) کسی مجلس میں مزامیر و موسیقی کے ساتھ اشعار گائے جا رہے ہوں تو موسیقی پر دھیان دیے بغیر اشعار سن لینا چاہئیں یا نہیں۔

سوال (۳) کیا مومن کی روح کو علیین میں جانے کے بعد پھر دنیا میں آنے کی آزادی حاصل ہوتی ہے۔

جواب (۱) جس مسلمان کے عمل میں قصور ہو نماز اور دیگر اسلامی احکام زندگی میں قصد ترک کیا ہو لیکن زندگی میں صدق دل سے کلمہ طیبہ پڑھا ہو تو حید و رسالت پر قائم ہو ضروریات دین کو مانتا ہو ایسا شخص قیامت کے دن اپنی بد اعمالیوں کی سزا بھگتنے کے بعد جنت میں داخل ہو جائیگا البتہ کافر اور مشرک کبھی جنت میں داخل نہیں ہوگا۔ اس کو بخشش اور مغفرت بھی نصیب نہیں ہوگی وہ ابد الابد تک جہنم کا ایندھن بنا رہے گا۔

جواب (۲) جس مجلس میں مزامیر، موسیقی اور دیگر ملاہی اور محرّمات کا ارتکاب ہو رہا ہو ایسی مجلس میں بیٹھنا بھی جائز نہیں اگرچہ اس کی جانب توجہ اور دھیان نہ کیا جائے۔ لقولہ علیہ السلام

استماع الملاہی معصیۃ والجلوس علیہا فسق

لہو میں ڈالنے والی چیزوں کا سننا معصیت ہے اور ان میں بیٹھنا فسق ہے۔

جواب (۳) مومن کی روح کا دنیا میں آزادی سے آنا جانا ثابت نہیں ہے روایات صحیحہ و آثار صحابہ اقوال میں تصریحات فقہا کہیں سے ثابت نہیں البتہ بعض صحابہ حضرت سلیمان وغیرہ رضی اللہ عنہما ثابت ہے کہ مومن کی روح کو برزخ میں آزادی حاصل ہے جہاں چاہے جاسکتی ہے۔

فی کتاب الروح لابن قتیبہ:

وأما قول من قال إن أرواح المؤمنين في برزخ من الارض تذهب

حيث شاءت فهذا مروى عن سلمان الفارسی (۱)

وفیه ایضا: قال سلمان الفارسی ارواح المومنین فی برزخ تذهب

حيث شاءت وارواح الكفار فی سجين (۲).

ابن قیم کی کتاب الروح میں ہے: رہا ان لوگوں کا قول جو اس بات کے

قائل ہیں کہ مومنین کی ارواح زمین کے ایک برزخ میں ہیں وہ جہاں چاہتی ہیں جاتی

ہیں تو یہ حضرت سلمان فارسی سے مروی ہے۔

اسی کتاب میں ہے سلمان فارسی وغیرہ صحابہ سے ثابت ہے کہ مومنین کی

ارواح برزخ میں ہوتے ہوئے جہاں چاہتی ہیں جاتی ہیں اور کافروں کی ارواح سجين

میں رہتی ہیں۔

واللہ تعالیٰ اعلم

کتبہ محمد یوسف لدھیانوی

بینات - شعبان ۱۳۸۵ھ

(۱) کتاب الروح لمحمد بن ابی بکر الجوزی (۴۱۵ھ) - ۱۰۸ - ط: دار الکتب العلمیۃ بیروت.

(۲) المرجع السابق.

جہنمی کلب اور شیطانی ڈنر

یہ معلوم ہو کر انتہائی صدمہ ہوا کہ کراچی کے کسی ہوٹل میں کوئی کلب قائم ہوا ہے جس کا نام ”جہنمی کلب“ رکھا گیا ہے، اور کلب کے ممبروں نے شب کو جو دعوت دی ہے اس دعوت کا نام ”شیطانی ڈنر“ رکھا گیا۔

یہ افسوسناک خبر روزنامہ حریت کراچی ۶ ستمبر ۱۹۶۷ء کے پرچہ میں شائع ہوئی، انا اللہ، یہ تو واقعہ ہے کہ یہ کلب واقعی ”جہنمی“ ہے اور اس کے ممبران واقعی ”شیطان“ ہیں اور اس حیثیت سے یہ اسم با مسمیٰ اور ”زبان خلق نقارہ خدا“ کا مصداق ہے لیکن اس واقعہ میں، جو ہماری معاشرتی زندگی کا بھی جلی عنوان ہے سوچنے کی بات یہ ہے کہ انسانوں کے قلوب خوف خدا سے کس قدر خالی ہو چکے ہیں اور معاصی پر جرأت، بے حیائی اور قلبی قساوت کہاں تک پہنچ گئی ہے، یہ صحیح ہے کہ معصوم صرف انبیاء کرام علیہم السلام کی ہستیاں ہیں عصمت ان کا خاصہ ہے ان کے سوا کون ہے جو معصومیت کا دعویٰ کرے؟ اور سراپا تقصیر انسان سے کیوں کر یہ ممکن ہے کہ ہر معصیت سے دامن بچائے؟ کوتاہی اور لغزش، خطا و تقصیر لوازم بشریت سے ہے لیکن انسانیت ہی کا تقاضہ یہ بھی ہے کہ فرماں بردار اور اطاعت شعار انسان گناہوں کو گناہ سمجھے اور اپنی تقصیر کا اعتراف کرے حضرت سعدیؒ کے دو شعر جو درحقیقت تصوف کا نچوڑ ہے اسی حقیقت کی ترجمانی کرتے ہیں۔

بندہ ہماں بہ کہ ز تقصیر خویش عذر بدر گاہ خدا آورد

ورنہ سزا وار خداوند لیش کس نتواند کہ بجا آورد

انسان با کمال کا یہ کمال ہے کہ ہمیشہ اپنے آپ کو قصور وار سمجھے گناہوں سے استغفار کرے، گناہوں پر ندامت اور شرم محسوس کرے گناہ پر اصرار سے بچے اس کے دل میں حق تعالیٰ کا خوف موجود ہو، مغفرت کی امید رکھتا ہو اور معاصی کے برے انجام سے بے خوف نہ ہو یہی ایمان کی خاصیت ہے

کہ خوف ورجاء (امید و بیم) دونوں ساتھ ساتھ ہوں۔

انسان کی بد نصیبی اس وقت شروع ہوتی ہے جبکہ اسے گناہوں پر اصرار ہو عاقبت کی فکر سے بے نیازی ہو، اور اس سے بڑھ کر شقاوت یہ ہوتی ہے کہ گناہوں کو کمال سمجھا جائے ان پر فخر کیا جائے شرم و حیا اور خجالت و ندامت کا نام و نشان نہ ہو، اور اس سے بھی آگے بد نصیبی کی آخری منزل یہ ہوتی ہے کہ گناہوں سے استہزاء کرے اور شرعی اسلامی حقائق کے ساتھ تمسخر کرے جب نوبت یہاں تک پہنچتی ہے تو انسانی شقاوت اور اس کی قلبی قساوت کی انتہا ہوتی ہے۔

ظاہر ہے کہ جنت، جہنم، ملائکہ، شیاطین وغیرہ وہ کلمات ہیں کہ اللہ تعالیٰ اور اس کے انبیاء و رسل نے شرائع الہیہ و کتب سماویہ میں ان کا ذکر فرمایا ہے اور انبیاء علیہم السلام کی زبانی ان کے حقائق بتلائے گئے ہیں کون مسلمان ہے جو ان حقائق سے بے خبر ہوگا؟ اب اگر کوئی مسخرہ افسانوں، ڈراموں، سینماؤں اور کلبوں میں ان حقائق کو مسخ کر کے ان سے ٹھٹھا کرے تو انتہائی شقاوت بھی ہوگی اور پورے دین اسلام کی توہین بھی، قرآن کریم کا استخفاف بھی ہوگا اور تعلیمات نبویہ کا استہزاء بھی، اور جب کسی اسلامی مملکت میں اس جرم شنیع کا ارتکاب کیا جائے اور پھر اس کی خبریں اور تصویریں اخبارات میں چھاپی جائیں تو اس اسلامی مملکت کی بے حرمتی ہوگی، اور اگر اس حکومت کا مذہب واقعی دین اسلام اور کتاب و سنت ہے تو گویا بیک وقت اسلام اور حکومت دونوں کی توہین ہوگی۔

اس صورت میں سب سے پہلے ایک اسلامی حکومت کا فرض ہوگا کہ ان بد لگاموں کو روکے اور سخت سزا دے اور اگر اس پر سکوت کیا جائے تو مجرمانہ غفلت ہوگی جس کے نتیجہ میں تمام معاشرہ خدا کے قہر کی زد میں آکر برباد ہو سکتا ہے۔

الغرض اگر مدعی اسلام قوم اور معاشرہ میں یہ وباء سراپت کر جائے تو حالات انتہائی خطرناک ہو جاتے ہیں اور عذاب الہی کے آنے کا خطرہ قریب تر ہو جاتا ہے افسوس اس کا ہے کہ ملک میں فواحش و منکرات کے روز افزوں سیلاب نے نوبت یہاں تک پہنچا دی ہے کہ اسلامی اخلاق و اقدار کو بری طرح ذبح کیا جا رہا ہے اندرونی طور پر دلوں سے خوف خدا نکل گیا اور خارج میں حکومت کے نظام سے فواحش و منکرات اور بے حیائیوں پر احتساب ختم ہو گیا، جس کے نتیجہ میں پورا معاشرہ ذوق معصیت سے چور، بے

تمیزیوں میں غرق اور تباہی و بربادی کے آخری کنارے پر کھڑا ہے۔

جب معاشرے میں یہ خرابیاں اس حد تک پہنچ جاتی ہیں تو چند صالح افراد کا صلاح و تقویٰ قوم کو تباہی و بربادی سے نہیں بچا سکتا۔ قرآن کریم میں ارشاد ہے:

وَاتَّقُوا الْفِتْنَةَ لَا تَصِيبُ الَّذِينَ ظَلَمُوا مِنْكُمْ خَاصَّةً وَاعْلَمُوا أَنَّ

اللَّهُ شَدِيدُ الْعِقَابِ (الأنفال: ۲۵)

اللہ تعالیٰ کے اس عذاب سے بچو جو صرف ظالموں پر نہیں پڑے گا اور یقین

جانو کہ اللہ تعالیٰ کا عذاب سخت ہے۔

متعدد احادیث میں یہ مضمون ہے کہ آنحضرت ﷺ سے دریافت کیا گیا کہ کیا امت پر صالحین کے ہوتے ہوئے عذاب آ سکتا ہے، فرمایا ہاں! اگر برائی اور خباثت کی کثرت ہو البتہ صالحین شہادت کی موت میں گئے۔

اگر بالفرض آخرت کی بھلائی اور جنت کی نعمتوں سے استغناء ہے اگرچہ یہ بھی انتہائی بد نصیبی ہے تو دنیا کی خیر منانے کے لئے بھی اس خدا فراموش ناپاک زندگی سے توبہ کرنا ضروری ہے۔

افسوس کہ عقلیں مس ہو گئیں خیر و شر کی تمیز نہی ختم ہو گئی پاکیزہ زندگی کی برکات سے جہاں آخرت کی نعمتیں ملتی ہیں آخرت سے پہلے دنیا میں بھی راحت و سکون قلب نصیب ہوتا ہے اور عذاب الہی سے نجات نصیب ہوتی ہے شہوات کی زندگی میں انہماک کبھی مسلمان قوم کو اس نہیں آیا، جب کبھی مسلمان قوم اس قسم کی حیوانی زندگی میں مبتلا ہوئی اس کے دردناک اور عبرت ناک نتائج سامنے آئے تاریخ کے صفحات اس پر شاہد ہیں اور عرب کی حالیہ تباہی اس کی تازہ ترین عبرت ناک مثال ہے۔ (۱)

ہم اس ملک کے تمام دانشوروں، صحافیوں اور ارباب اقتدار سے نہایت اخلاص، درد اور دلسوزی سے صاف صاف کہنا چاہتے ہیں کہ اگر چند دن اور جینے کی خواہش ہے تو عقل و دانش کا تقاضا یہ ہے کہ خدا

(۱) اس وقت سونامی طوفان کی تباہی ہمارے سامنے ہے اس کے ظاہری اسباب میں فحاشی، عریانی، شراب اور کباب کا گہرا دخل معلوم ہوتا ہے اللہ تعالیٰ نے چند لمحوں میں کئی میلوں تک کی آبادی کو نمونہ عبرت بنا کر رکھ دیا۔ اعاذنا اللہ من عذابہ

کی زمین کو مزید ناپاک ہونے سے بچاؤ خدا کے حلم اور عفو و درگزر کو چیلنج نہ کرو یہ وقت عیش و عشرت فسق و فجور اور خرمستیوں کا نہیں عذاب الہی کے بادل سروں پر منڈلا رہے ہیں اور ہماری بد عملی اور بد عقلی نے پہلی امتوں کا وہی نقشہ پیدا کر دیا ہے جو بالآخر ان کی تباہی و ویرانی پر منتج ہوا ارشاد خداوندی ہے۔

”واذا اردنا ان نهلك قرية امرنا مترفيها ففسقوا فيها فحق

عليها القول فدمرناها تدميرا“ (الاسراء : ۱۶)

جب ہم کسی بستی کو تباہ کرنے کا فیصلہ کرتے ہیں تو (اس کی علامت یہ ہوتی ہے) کہ وہاں کے اہل ثروت فسق و فجور میں مبتلاء ہو جاتے ہیں پس ہمارا فیصلہ اس پر نافذ ہوتا ہے اور ہم اسے پوری طرح تباہ و ویران کر دیتے ہیں۔

اللهم انا نسئلك العفو والعافية في الدنيا والاخرة .

کتبہ: محمد یوسف بنوری

بینات - رجب ۱۴۸۷ھ

جادو کی اقسام اور ان کا حکم

سوال: اخلاقی انحطاط، شاطرانہ چال بازی، بغض و حسد اور عداوت و نفرت، عامۃ الناس کو آمادہ کرتی ہے کہ اپنے مخالف اور دشمن کو بذریعہ جادو ٹونہ، نہ صرف زیر کیا جائے بلکہ عداوت و دشمنی کا دم بھر لیا جائے۔ مستفتی کے ازدواجی حالات جب خرابی بسیار کی بھینٹ چڑھ گئے تو مجبوراً طلاق و تباعد کی نوبت آئی، مطلقہ کے از روئے شرع اسلامی جو حقوق و وصولیات تھیں، ”تسریع بالاحسان“ کے جذبہ سے سرشار ہو کر ادا کر دیئے۔ شوخی قسمت ہے کہ لواحقین مطلقہ ناجائز حقوق اور اکل بالباطل کا مطالبہ کرتے رہے اور مزید پریشانی کو قریب تر کرنے کے لئے مقدمات، کالا جادو اور مختلف قسم کے جادو کا سہارا لیا۔ اور جب ان کے جادو کا توڑ کروایا گیا تو پھر دو بارہ سہ بارہ سفلی اور غلیظ جادو کروانا شروع کر دیا۔ عرصہ چھ سال سے جادو کی تکلیف و وحشت میں مبتلا ہوں، بارہا گناہ کبیرہ سے باز آنے، منع کرنے اور مصالحت کرنے پر بھی وہ اس گندی حرکت سے باز نہیں آتے۔

مفتیان کرام سے التماس ہے کہ فتویٰ صادر فرمادیں کہ آیا بندہ کے لئے اب جائز ہے کہ بطور بدلہ ان لوگوں پر بھی جادو کروایا جائے۔ پتہ درج نہیں کیا جا رہا کیونکہ ہمارے معاشرے میں اس طرح دستور چل نکلا ہے۔

سائل: ریاض الدین

الجواب باسمہ تعالیٰ

سحر کی مختلف اقسام ہیں، بعض تو کفر محض ہیں اور بعض نہیں، جو اقسام، کفر ہیں ان کا استعمال کرنا یا سیکھنا سکھانا ہر حال میں حرام ہے۔ خواہ دفع ضرر کے لئے ہو یا کسی اور غرض کے لئے البتہ جو قسم سحر کی کسی عقیدہ کفر پر مشتمل نہیں اس کو اگر دوسروں کو بلا وجہ نقصان پہنچانے کے لئے استعمال کیا جائے تو وہ بھی حرام ہے اور اگر رد سحر یا دفع ضرر کے لئے کیا جاوے تو یہ قسم جائز ہے۔

تفصیل ان دونوں قسموں کی یہ ہے کہ جس سحر میں شیاطین و جنات وغیرہ سے استعانت و امداد طلب کی جائے اور ان کو متصرف و موثر مانا جائے یا جن میں قرآن شریف یا دوسرے اسلامی شعائر کی توہین کی گئی ہو وہ بھی کفر ہے۔

اور جس میں یہ امور نہ ہوں بلکہ خاص ادویہ وغیرہ سے یا کسی اور خفی طریق سے اثر ڈالا جاتا ہے وہ کفر تو نہیں مگر اس کا استعمال بھی بقصد اضرار (ضرر رسانی) حرام ہے اور بقصد دفع ضرر جائز ہے لہذا دفع ضرر کے لئے قسم دوم کے سحر کا استعمال جائز ہے اگر جان بچنے کی کوئی دوسری صورت نہ ہو تو (ناجائز سمجھتے ہوئے) قسم اول کے استعمال کی گنجائش بھی ہو سکتی ہے مگر خلاف اولیٰ ہے اس کے باوجود یہ ضروری ہوگا کہ دل میں عقیدہ اسلامیہ کے خلاف کوئی عقیدہ نہ رکھے صرف زبان سے کلمات کہے۔

قال الشافعی: وفي الذخيرة الناظر تعلمه فرض لرد ساحر
اهل الحرب وحرام ليفرق به بين المرأة وزوجها وجائز ليوثق بينهما
ثم قال، فهذه انواع السحر الثلاثة قد تقع بما هو كفر من لفظ او
اعتقاد، او فعل وقد تقع بغيره كوضع الاحجار.
وللسحر فصول كثيرة في كتبهم فليس كل ما يسمى سحرا
كفرا اذ ليس التكفير به لما يترتب عليه من الضرر بل لما يقع به مما
هو كفر كاعتقاد انفرادا لكوالك بالربوبية او اهانة قرآن او كلام
مكفرون نحو ذلك (۱). والله اعلم

الجواب صحیح

کتبہ

ولی حسن ٹونگی

محمد شفیق عارف

بینات - ذوالحجہ ۱۴۰۶ھ

محفل میلاد اور اجلاس سیرت النبی ﷺ

حقیقت یہ ہے کہ جب قوم کی اصلی روح نکل جاتی ہے تو وہ اسی قسم کی طفل تسلیوں سے دنیا کو فریب دینے کی کوشش کرتی ہے چنانچہ پورے سال تو حضرت محمد ﷺ کی شریعت و سنت کے ساتھ وہ معاملہ کیا جائے جو ایک شقی دشمن کرتا ہے اور ایک رات سیرت و میلاد کی محفل قائم کر کے محبت رسول کا دعویٰ کیا جائے۔ اس سے بڑھ کر نفاق کیا ہوگا؟

اسلامی تاریخ شاہد ہے کہ جب تک قوم شریعت پر چلنے کی توفیق سے بانصیب تھی تمام امت سراپا شریعت تھی اور ہر شخص اپنی سیرت و صورت اور عمل و کردار سے شریعت اسلامی، محبت رسول اور اتباع سنت کا پیکر تھا اس وقت نہ سیرت کی ان رسمی محفلوں کی حاجت تھی نہ میلاد النبی ﷺ کے جلسوں کی ضرورت۔ چنانچہ عہد صلیبی، عہد فاروقی، عہد عثمانی میں آپ کو کہیں نظر نہیں آئے گا کہ میلاد النبی کے لئے کوئی اجتماع ہوا ہو، کیا خیر القرون کی نسل محبت رسول سے بے بہرہ تھی؟ کیا قرون مشہود لھا بالخیر کے مسلمانوں کے دلوں میں اللہ تعالیٰ اور رسول ﷺ کی محبت نہ تھی؟ کیا ان میں اتباع سنت کا جذبہ نہ تھا؟

یہ مبارک ادوار تو محبت رسول و اتباع سنت، ایمانی حرارت و قوت ایمانی کے بے نظیر قرون ہیں بلکہ تمام صحابہ اور تمام تابعین و ائمہ مجتہدین، فقہاء امت اور محدثین کرام، ارباب قلوب و مکاشفات، اصحاب ریاضات و مجاہدات کے کسی حلقے میں آپ کو نہ سیرت کے اجلاس ملیں گے نہ میلاد کی محفل کا پتہ چلے گا۔

تاریخ اسلام کی مکمل چھ صدیاں ایسی گزریں جن میں سیرۃ الرسول اور بارہ وفات یا میلاد النبی کی محفلوں کا کوئی نام و نشان نہیں، چھٹی صدی ہجری کے اواخر میں ”اربل“ جو موصل کے حکمران تھے ان کے دور میں سیرت کی یادگار منائی جانے لگی، فقراء و مساکین پر ہزاروں اشرفیاں خرچ کی جاتی تھیں، کپڑے تقسیم ہوتے، کھانا کھلایا جاتا، اس طرح حضرت رسول ﷺ کی روح مقدس کے لئے ایصال ثواب کا سلسلہ جاری کیا گیا۔

مگر بعد کے ادوار میں تو یہ بات بھی ختم ہو گئی صرف میلاد کی محفلیں قائم ہونے لگیں، پھر بھی یہ صورت حال خال خال کہیں کہیں نظر آتی تھی لیکن جب شر القرون کی نوبت آئی تو قوم میں اسلام اور دین کا نام نہیں بلکہ قومیت کا نام بن کر رہ گیا اور منافقانہ طور پر ظہور اسلام کا دور شروع ہو گیا، عقیدہ برباد ہو گیا، عملی زندگی تباہ، محبت رسول سے سینے خالی ہو گئے، دماغوں میں اتباع شریعت کا تصور نکل گیا، دلوں میں ایمانی جذبہ سرد پڑ گیا، تو سال میں ایک مرتبہ دعوائے اسلام کیلئے صرف ایک آدھ جشن منانا ہی کافی ہو گیا ٹھیک یہی معاملہ ”قرآن کریم کی یادگار“ کا ہے کہ بس اب عمل کرنے کی حاجت تو ہے نہیں صرف ظاہری رسموں کے ذریعہ چراغاں کیا جائے، مکانات اور مسجدیں آراستہ کی جائیں، لاکھوں روپیہ اسراف و تبذیر پر خرچ کیا جائے خدا را یہ بتائیے یہ کہاں کا انصاف ہے؟

اگر یہ یادگار اس لئے منائی جاتی ہے کہ حق تعالیٰ سے عہد کرنا ہے کہ ہمیں قرآن کریم پر اب عمل کرنا اور اسکو قانون زندگی بنانا ہے، عملی زندگی میں قرآن کریم جاری کرنا ہے، دلوں میں محبت و تعظیم کے ساتھ اپنی معاشرت و نظام زندگی میں اس کو جگہ دینی ہے، گزشتہ بے عملی کی زندگی سے تائب ہونا اور آئندہ کے لئے عزم عمل کا عہد کرنا ہے، تو چلئے بہت اچھا! جشن منانے کے لئے کچھ معنی تو نکل آتے، لیکن یہاں جس طرح کے ارادے ہیں اور جو کچھ کیا جائے گا اس کے اعتبار سے یہ ”جشن قرآن“ اسلام و قرآن کی توہین، عیسائی قوموں کی مضحکہ خیز نقل اور قومی دولت کو بے فائدہ ضائع کرنا ہے ان لا حاصل و بے معنی تقریبات نے قوم کی کمر توڑ ڈالی، ان کی قوت برداشت کو ختم، ان کے تصورات کو مسخ، ان کے جذبہ عمل کو تباہ اور ان کے اعصاب کو مفلوج کر دیا۔

بہر حال ادارہ تحقیقات اسلام کی نگرانی میں لاکھوں روپیہ کے مصارف سے یہ جشن منایا جائیگا اور جہاں تک اندازہ ہے یہ کوشش ہوگی کہ قرآن کریم کے جسم پر کچھ نئے نشتر لگانے کے لئے راستہ نکالا جائے، انا للہ وانا الیہ راجعون، اللہ تعالیٰ اپنے دین کی حفاظت فرمائے اور مسلمانوں کو صحیح سمجھ نصیب فرمائے۔

کتبہ: محمد یوسف بنوری

بینات - رمضان ۱۳۸۷ھ

سایہ رسول ﷺ کی تحقیق

سوال: سرور کائنات صلی اللہ علیہ وسلم کا سایہ تھا یا نہیں، بعض واعظ جو یہ کہتے ہیں کہ آپ صلی اللہ علیہ وسلم کا سایہ نہ تھا اس کا ثبوت ہے یا نہیں؟

الجواب باسمہ تعالیٰ

اگر نقل صحیح سے یہ ثابت ہو جائے کہ بطور معجزہ نبی کریم صلی اللہ علیہ وسلم کا سایہ زمیں پر نہ پڑتا تھا تو کوئی مسلمان اس کے تسلیم کرنے میں تامل نہیں کر سکتا، لیکن نقل صحیح اس باب میں کوئی موجود نہیں حدیث کی کتب متداولہ صحاح ستہ وغیرہ میں اس مضمون کی کوئی حدیث وارد نہیں البتہ ”خصائص کبریٰ“ میں شیخ جلال الدین سیوطیؒ نے اس مضمون کی ایک حدیث مرسلہ روایت کی ہے:

باب المعجزة فی بولہ وغائطہ صلی اللہ علیہ وسلم اخرج
الحکیم الترمذی من طریق عبد الرحمن بن قیس الزعفرانی عن عبد
المملک بن عبد اللہ بن الولید عن ذکوان ان رسول اللہ صلی اللہ علیہ
وسلم لم یکن یری له ظل فی شمس ولا قمر ولا اثر قضاء حاجة (۱)
وقال فی باب الایة فی انه صلی اللہ علیہ وسلم لم یکن یری له
ظل اخرج الحکیم الترمذی عن ذکوان بمثله ثم قال ای السیوطی قال
ابن سبع من خصائصه ان ظله کان لا یقع علی الارض وانه کان نوراً
فکان اذا متی فی الشمس او القمر لا ینظر له ظل، قال بعضهم ویشهد
له حدیث قوله صلی اللہ علیہ وسلم فی دعائه واجعلنی نوراً (۲)

(۱) الخصائص الكبرى للسيوطی (م ۹۱۱ھ) - باب المعجزة فی بولہ الخ - ۱۲۲/۱ - ط: المكتبة الحفانية.

(۲) الخصائص الكبرى للسيوطی - باب الایة فی انه ﷺ لم یکن یری له ظل - ۱۱۶/۱

وبمثلہ ذکرہ فی المواہب نقلاً عن الفخر الرازی (۱)

لیکن یہ روایت بہ چند وجوہ ثابت و معتبر نہیں۔

(۱) اول اس لئے کہ دھوپ اور چاندنی میں چلنے پھرنے اور اٹھنے بیٹھنے کے واقعات جو سفر و حضر میں مجامع صحابہ کرامؓ کے سامنے تمام عمر نبویؐ میں پیش آئے ہیں ظاہر ہے کہ غیر محصور اور نہایت کثیر التعداد ہیں، پھر دیکھنے والے صحابہ کرامؓ ہزاراں ہزار ہیں پھر صحابہ کرامؓ کی عادت سے یہ بھی معلوم ہے کہ وہ حضور صلی اللہ علیہ وسلم کی ذرا ذرا سی بات اور نقل و حرکت اور آثار و حالات کے بیان کرنے کا انتہائی اہتمام فرماتے تھے ان امور کا مقتضی یقینی طور پر یہ ہے کہ اگر یہ واقعہ معجزہ ثابت ہوتا تو اس کی روایات صحابہ کرامؓ کی ایک جم غفیر سے منقول ہوتی اور یقیناً حد تو اتر کو پہنچتی لیکن جب ذخیرہ حدیث پر نظر ڈالی جاتی ہے تو اس بارہ میں صرف ایک حدیث اور وہ بھی مرسل اور وہ بھی سنداً بالکل ضعیف و واهی نکلتی ہے جو قرینہ قویہ اس امر کا ہے کہ یہ بات خلاف واقعہ ہے۔

(۲) یہ حدیث مرسل ہے اور محدثین کی ایک عظیم الشان جماعت مرسل کو حجت نہیں سمجھتی۔

(۳) اس حدیث کا پہلا راوی عبد الرحمن بن قیس زعفرانی بالکل ضعیف و مجروح اور کاذب ناقابل

اعتبار ہے بلکہ بعض حضرات نے یہ بھی کہا ہے کہ جھوٹی حدیثیں وضع کرتا تھا، ملاحظہ ہوں اقوال ذیل:-

قال فی المیزان کذبہ ابن مہدی و ابو ذرعه و قال البخاری

ذهب حدیثہ و قال احمد لم یکن بشئ و خرج له الحاکم حدیثاً منکراً

وصححه (۲) ومثلہ فی التقریب (۳)

(۱) المواہب اللدنیۃ للشیخ احمد بن محمد القسطلانی (المتوفی: ۹۲۳ھ) - المقصد الرابع - الفصل الثانی - فیما خصہ اللہ تعالیٰ بہ من المعجزات و شرفہ بہ علی سائر الانبیاء الخ - ۲/۵۷۲ - ط: دار الکتب العلمیۃ بیروت.

(۲) میزان الاعتدال للذہبی (المتوفی: ۸۴۷ھ) - حرف العین - (عبد الرحمن) - ۳/۲۹۷ - ط: دار الفکر العربی بیروت.

(۳) تقریب التہذیب لابن حجر العسقلانی (المتوفی: ۸۵۲ھ) - حرف العین - ذکر من اسمہ عبد الرحمن - رقم الترجمة: ۲۰۰۳ - ۵۸۸/۱ - ط: قدیمی کتب خانہ.

وقال فی تہذیب التہذیب کان ابن مہدی یکذبہ وقال احمد حدیثہ ضعیف ولم یکن یکن بشئ متروک الحدیث وقال النسائی متروک الحدیث وقال زکریا الساجی ضعیف کتبت عن حوثرۃ المنقری عنہ وقال صالح بن محمد کان یضع الحدیث وقال ابن عدی عامۃ ما یرویہ لا یتابعہ علیہ الثقات قلت قال الحاکم روى عن محمد بن عمرة حماد بن سلمة احادیث منکرۃ منها حدیث من کرامة المؤمن علی اللہ ان یغفر لمشیعیہ قال وهذا عندی موضوع وليس الحمل فیہ الاعلیہ وقال الحاکم ابو احمد ذاہب الحدیث وقال ابو نعیم الاصبہانی لاشئ (۱) اور دوسرا راوی عبد الملک بن عبد اللہ بن عبد الولید بھی مجہول الحال ہے کتب متداولہ میں اس کا حال مذکور نہیں۔

الحاصل اول تو ایک ایسے عامۃ الورد واقعہ میں تمام صحابہ کرامؓ کا سکوت اور صرف ایک حدیث مرسل کا اس میں مذکور ہونا ہی علامت قویہ روایت کے غیر ثابت و غیر معتبر ہونے کی ہے۔

ثانیاً: روایت مرسل ہے۔

ثالثاً: اس کا راوی بالکل کاذب واضح حدیث ہے جس سے اگر حدیث کو موضوع کہدیا جائے تو بعید نہیں۔

اور بعض حضرات نے جو سایہ نہ ہونے پر اس سے استدلال کیا ہے کہ حضور صلی اللہ علیہ وسلم کو حق تعالیٰ نے قرآن میں نور فرمایا ہے (۲) یا آپ اپنی دعاؤں میں اجعلنی نوراً (۳) فرمایا کرتے تھے سو یہ استدلال بالکل ناقابل التفات ہے۔

(۱) تہذیب التہذیب لابن حجر العسقلانی - العین - (عبدالرحمن) - ۲۵۸/۶ - ط: مجلس دائرۃ المعارف

(۲) قد جاءکم من اللہ نور و کتب مبین الایۃ - سورۃ المائدہ: ۱۵ .

(۳) الجامع الصغیر للسیوطی - رقم الحدیث: ۱۴۷۷ - ۱ - ۹۱ - ط: دار الکتب العلمیۃ بیروت .

ولفظہ اللہم اجعل لی نوراً فی قلبی واجعل لی نوراً الخ

ظاہر ہے کہ آیت میں نیز حدیث و دعا میں نور ہونے سے یہ کسی کے نزدیک مراد نہیں کہ عالم عناصر کی کیفیات و آثار آپ میں نہ تھے یا آپ کی دعا و خواہش یہ تھی کہ عالم عناصر کے آثار مخصوصہ سے علیحدہ ہو کر معاذ اللہ ہوا کی طرح غیر مرئی ہو جائیں بلکہ باتفاق عقلاء و علماء مراد یہ ہے کہ جس طرح نور ذریعہ ہدایت و بصیرت ہے اسی طرح نبی کریم صلی اللہ علیہ وسلم ذریعہ ہدایت ہیں اور چونکہ نبی کا انتہائی کمال اسی میں ہے کہ شان نبوت و ہدایت درجہ کمال میں ہو اسی لئے نبی کریم صلی اللہ علیہ وسلم اپنی دعاؤں میں اس کا کمال طلب فرماتے تھے اور اسی معنی کی بناء پر قرآن کو اور تورات کو بنص قرآن نور کہا گیا ہے اسی معنی سے صحابہ کرامؓ کو نجوم ہدایت فرمایا گیا ہے۔

علاوہ بریں یہ دعا ”اجعلنی نورا“ تو تمام امت کو تلقین فرمائی گئی ہے اس میں حضور صلی اللہ علیہ وسلم کی خصوصیت بھی باقی نہیں رہتی۔

بعض حضرات نے سایہ نہ ہونے کی یہ توجیہ کی ہے کہ جس طرف حضور صلی اللہ علیہ وسلم چلتے تھے سر مبارک پر فرشتے یا ابر رحمت سایہ فگن رہتا تھا اگر یہ ثابت بھی ہو تو دوسری صحیح و صریح روایات اس کے معارض موجود ہیں مثلاً صحیح بخاریؒ کی حدیث در بارہ ہجرت بروایت عائشہؓ مذکور ہے:

ان ابابکرؓ قام للناس وجلس رسول الله صلى الله عليه وسلم
صامتا فطفق من جاء من الانصار ممن لم ير رسول الله صلى الله عليه
وسلم يحيى ابابكر حتى اصاب الشمس رسول الله صلى الله عليه
وسلم فاقبل ابوبكرؓ حتى ظلل عليه بردائه فعرف الناس رسول
الله صلى الله عليه وسلم عند ذلك (۱) كذا في المواهب (۲)

وقال الزرقاني في شرح المواهب وعند ابن عقبة عن

الزهري فطفق من جاء من الانصار ممن لم يكن راه يحسبه اياه حتى

(۱) صحيح البخاری - باب بيان الكعبة - باب هجرة النبي صلى الله عليه وسلم - الخ - ۵۵۵/۱

(۲) المواهب اللدنية للشيخ احمد بن محمد القسطلاني (المتوفى: ۹۲۳ھ) - المقصد الاول - هجرته

اصابته الشمس اقبل ابوبکر بشئى اظله به (۱)

ومثله يروى تظليله عليه السلام فى حجة الوداع وهو

مشهور ومذكور فى عامة الكتب .

اس لئے یا تو سایہ نہ ہونے کی حدیث کو بمقابلہ ان روایات کے غیر ثابت قرار دیا جائے یا یہ کہا جائے کہ پہلے ایسا ہوگا، بعد میں یہ صورت نہ رہی، قسطلانی نے مواہب میں اسی صورت کو اختیار کیا ہے چنانچہ حدیث ہجرت مذکور الصدر کو نقل کرنے کے بعد فرمایا ہے:

فظاهر هذا انه عليه الصلوة والسلام كانت الشمس تصيبه

وماتقدم من تظليل الغمام والملائكة له كان قبل بعثته كما هو صريح

فى موضعه. (۲) واللہ اعلم

کتبہ: محمد شفیع دیوبندی

بینات - محرم ۱۴۰۲ھ

(۱) شرح العلامة الزرقانی علی المواہب اللدنیہ سباب ہجرة المصطفیٰ - ۱۵۰/۲ - ط: دار الکتب العلمیہ .

(۲) المرجع السابق - ۱۵۱/۲ - ط: دار الکتب العلمیہ بیروت .

زمین و آسمان بنانے میں چھ دن کیوں لگے؟

سوال: اللہ نے دو دن میں زمین بنائی۔ دو دن میں اس کے اندر قوتیں اور برکت رکھی اور دو دن

میں آسمان بنائے۔ (۱)

”اللہ کسی چیز کو پیدا کرنا چاہتے ہیں تو اس سے کہہ دیتے ہیں کہ ہو جا پس وہ

چیز ہو جاتی ہے۔“ (آل عمران - آیت ۴۷) (حوالہ: تفسیر مولانا اشرف علی تھانوی)

ان آیات کے بارے میں ایک ”شیطانی خیال“ مجھے اک عرصے سے پریشان کر رہا ہے۔ زمین و آسمان کے وجود میں آنے میں ۶ دن کیوں لگے۔ جبکہ ہمارا ایمان ہے کہ زمین و آسمان کو پیدا کرنے کے لئے اللہ کا ایک اشارہ کافی ہوتا اور وہ آنا فانا وجود میں آ جاتا۔ مہربانی فرما کر اس اشکال کو دور کرنے میں میری مدد کیجئے تاکہ میں اس شیطانی خیال سے چھٹکارا پاسکوں۔

اجواب بسمہ تعالیٰ

کسی چیز کا تدریجاً (آہستہ آہستہ) وجود میں آنا اس کی دو وجہیں ہو سکتی ہیں۔ ایک یہ کہ فاعل اسکو دفعۃً وجود میں لانے پر قادر نہ ہو۔ اس لئے وہ مجبور ہے کہ وہ اس چیز کو آہستہ آہستہ وجود میں لائے۔ اور دوسری صورت یہ کہ فاعل تو اس چیز کو دفعۃً وجود میں لانے پر قادر ہے۔ مگر کسی حکمت کی بناء پر وہ اسکو آنا فانا وجود میں نہیں لاتا۔ بلکہ آہستہ آہستہ اک خاص معین مدت کے اندر اسے وجود میں لاتا ہے۔

اللہ تعالیٰ نے جو آسمان و زمین کو دو دو دن میں پیدا فرمایا اس کی وجہ پہلی نہیں تھی بلکہ دوسری تھی۔ اس لئے آپ کا اشکال تو ختم ہو جاتا ہے۔

البتہ یہ سوال ہو سکتا ہے کہ وہ کیا حکمت تھی جسکی بناء پر آسمان و زمین کی تخلیق تدریجاً ہوئی۔ سو اس کا

(۱) حم السجدة: ۹۔ بحوالہ تفسیر عثمانی ص ۶۱۹۔ ط: عالمین پبلشرز لاہور۔

(۲) آل عمران: ۴۷۔ بحوالہ مکمل بیان القرآن۔ المجلد الاول۔ ۲۵۲۔ ط: اشرف المطابع تھانہ بھون۔

جواب یہ ہے کہ افعال الہیہ کی حکمتوں کا احاطہ کون کر سکتا ہے؟ اس میں جو حکمتیں بھی ملحوظ ہوں، وہ سراپا خیر ہوں گی، مثلاً ایک حکمت بندوں کو آہستگی اور تدریج کی تعلیم ہو سکتی ہے کہ جب ہم نے قادر مطلق ہونے کے باوجود اپنی تخلیق میں تدریج ملحوظ فرمائی ہے تو تمہیں تو کوئی کام کرتے ہوئے بدرجہ اولیٰ تدریج سے کام لینا چاہئے یا مثلاً یہ حکمت ہو سکتی ہے کہ اس دنیا کا نظام اسباب و مسببات کے تدریجی سلسلہ کے تحت چلے گا چنانچہ اللہ تعالیٰ قادر ہیں کہ انسان کو ایک لمحہ میں پیدا فرما کر جیتا جاگتا کھڑا کر دے مگر نہیں ان کی حکمت ایک خاص نظام کے تحت تدریجاً اس کی نشوونما کرتی ہے۔ یہی حال نباتات وغیرہ کا بھی اور اگر غور کیا جائے تو اس عالم کی تمام ترقیات تدریج ہی کے تحت چل رہی ہیں کیا عجب ہے کہ آسمان وزمین کی تدریجی تخلیق میں یہ حکمت بھی ملحوظ ہو۔ (۱)

کتبہ: محمد یوسف لدھیانوی

بینات - جمادی الاولیٰ ۱۴۰۲ھ

(۱) وقد ذکر محمد طاهر ابن عاشور فی تفسیرہ التحریر والتبیین حکمة خلق السموات والأرض فی آیام ما نصه: قد اقتضت حکمة الله تعالى أن يكون خلق السموات والأرض مدرجا وأن لا يكون دفعة لأنه جعل العوالم متولدا بعضها من بعض لتكون أتم صنعا مما لو خلق دفعة، وليكون هذا الخلق مظهراً لصنعتي علم الله تعالى وقدرته، فالقدرة صالحة لخلقها دفعة، لكن العلم والحكمة اقتضيا هذا التدریج، وكانت تلك المدة أقل زمنا يحصل فيه المراد من التولد لعظيم القدرة وظاهر الآيات أن الأيام المعروفة للناس التي هي جمع "اليوم" الذي هو مدة تقدر من مبدأ ظهور الشمس في المشرق إلى ظهورها في تلك المكان ثانية، وعلى هذا التفسير فالتقدير فيما يماثل تلك المدة ست مرات، لأن حقيقة اليوم لهذا المعنى لم تتحقق إلا بعد تمام خلق السماء والأرض ليتمكن ظهور نور الشمس على نصف كرة الأرضية وظهور ظلمة على تلك النصف إلى ظهور الشمس مرة ثانية.

(التحریر والتبیین للشیخ محمد طاهر بن عاشور - سورة الاعراف: ۵۴- تحت قوله تعالى ﴿إِنَّ رَبَّكُمُ

الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ﴾ - ۸/ ۱۶۱، ۱۶۲ - ط: بیروت لبنان .)

کلمہ طیبہ والی فٹ بال

کیا فرماتے ہیں علماء کرام اور مفتیان عظام اس مسئلہ کے بارے میں کہ عصر حاضر میں جہاں کفر اسلام اور اہل اسلام کے خلاف ہر طریقے کے پروپیگنڈے کرتا پھر رہا ہے اور مسلمانوں کے معصوم ذہنوں کو نئے نئے طریقوں اور مختلف قسم کے کھیلوں کے ذریعہ کفر کی طرف راغب کر کے لمحہ بہ لمحہ دین اسلام سے دور کرتا جا رہا ہے یہ بات مسلمانوں کے لئے لمحہ فکریہ ہے۔

اسی پروپیگنڈہ کی ایک کڑی ۳۱ مئی ۲۰۰۲ء سے شروع ہونے والا فٹ بال کا ورلڈ کپ ٹورنامنٹ ہے جس کی تشہیر کیلئے چائنا کی ایک کمپنی نے مکڈونلڈ (جو کہ ایک خالص اسرائیلی ریسٹورانٹ ہے) کے اشتراک سے چھوٹے سائز کا ایک فٹ بال بنایا ہے جس میں میکڈونلڈ کے مونوگرام کے ساتھ ان بتیس (۳۲) ممالک کے جھنڈے بھی ہیں جو اس ورلڈ کپ میں حصہ لے رہے ہیں ان ممالک میں سعودی عرب بھی شامل ہے اور یہ بات واضح رہے کہ سعودی عرب کے قومی پرچم پر کلمہ طیبہ کندہ ہوتا ہے اور اس فٹ بال میں دیگر ممالک کے جھنڈوں کی طرح سعودی عرب کا قومی جھنڈا بھی موجود ہے جس پر واضح طور پر کلمہ طیبہ کندہ ہے، اس کے ساتھ ساتھ یہ بات بھی سننے میں آئی ہے کہ مذکورہ بالا فٹ بال سے موجودہ ورلڈ کپ ٹورنامنٹ کا فائنل کھیلا جائے گا اور ایک پاکستانی کمپنی بھی اس کی تشہیر کے لئے یہ فٹ بال چائنا سے منگوا رہی ہے۔

اب سوال یہ ہے کہ ایسے فٹ بال کی خرید و فروخت اور اس کا استعمال از روئے شریعت کیا حکم رکھتا ہے؟ اور اس کے بنانے والے کا کیا حکم ہے؟ اس فٹ بال کی تصویر سوال نامہ کے ساتھ ملحق ہے جس میں ”کلمہ طیبہ“ میکڈونلڈ کے مونوگرام کے ساتھ واضح طور پر نظر آ رہا ہے۔

براہ کرام قرآن و سنت کی روشنی میں جواب عنایت فرمادیں تاکہ امت مسلمہ کو کفار کے اس پروپیگنڈہ کے بارے میں خبردار کیا جاسکے اور روکا جاسکے۔

عبداللہ جان

ڈیفنس ہاؤسنگ اتھارٹی، کراچی

اجواب باسمہ تعالیٰ

واضح رہے کہ غیر مسلم دنیا ہمیشہ سے دین اسلام کی بدترین دشمن چلی آرہی ہے جس کا اظہار وہ ہر محسوس و غیر محسوس انداز میں ہمیشہ کرتی رہتی ہے، شریعت اسلامیہ نے ابتداء ہی سے باخبر رکھا ہے کہ مسلمان اپنے اذلی دشمنوں سے ہوشیار رہیں اور ان کے دوستانہ مراسم کو کبھی صداقت و نیک نیتی کی نگاہ سے نہ دیکھیں۔ مگر افسوس کہ اس تنبیہ سے بہت کم مسلمان ہوشیاری حاصل کرتے ہیں اکثریت اپنی سادگی یا پھر ایمانی کمزوری کی بناء پر دشمنان اسلام کی مکاری کا پوری طرح اور اک نہیں کر سکتی اور ان کے دام تزویر میں اس طرح پھنس کر رہ جاتی ہے کہ اپنی دولت ایمان سے بھی ہاتھ دھو بیٹھتی ہے اور یہی دشمنان اسلام کی تمام تر مساعی اور دوستیوں کا آخری ہدف اور مقصد بھی ہے۔

اس وقت عالمی سطح پر فٹ بال ٹورنامنٹ کھیلا جا رہا ہے، اس کا پس منظر بھی دشمنان اسلام کی گمراہ کن کوششوں سے خالی نہیں، ہمسایہ ملک چائنا نے مکڈونلڈ جیسے یہودی ادارے کی ملی بھگت سے انتہائی عیاری کے ساتھ ورلڈ کپ ٹورنامنٹ کے فائنل میں استعمال ہونے کے لئے جو فٹ بال تیار کی ہے اس پر بظاہر تو ٹورنامنٹ میں شریک ممالک کے قومی پرچموں کی تصویریں بنائی گئی ہیں اور سعودی عرب بھی اس کھیل کا رکن ایک ملک ہے، اس حیثیت سے اس کے قومی پرچم کی تصویر فٹبال پر چھاپی گئی ہے، مگر حقیقت میں معاملہ صرف یہیں ختم نہیں ہوتا بلکہ معاملہ بہت دور تک جا پہنچتا ہے وہ یہ کہ سعودی پرچم پر کلمہ اسلام کلمہ طیبہ۔ ”لا الہ الا اللہ محمد رسول اللہ“ لکھا ہوا ہے یہ وہ کلمہ ہے جس کو پڑھنے سے انسان کفر کی اندھیری سے اسلام کے اجالے میں آجاتا ہے اور اس کے اقرار پر اسلام کا اور انکار پر کفر کا ترتب و مدار ہے، یعنی جس کے پڑھنے سے صد سالہ کافر مسلمان ہو سکتا ہے اور جھٹلانے سے سو سالہ مسلمان کافر ہو کر دائرہ اسلام سے خارج ہو جاتا ہے۔

افسوس کہ اس کا اندازہ عیار و مکار دشمن کو تو ہے مگر لا پرواہ اور سادہ لوح مسلمان کو نہیں ہے چنانچہ سادہ لوح مسلمان دشمن کی اس طرح مکاریوں کو معمولی سمجھتا ہے، حالانکہ اگر مسلمانوں نے دشمن کی ان مکاریوں کو معمولی سمجھا اور کلمہ طیبہ جیسے مقدس کلمات کو پاؤں سے لڑھکائی جانے والی اور لاتوں سے ماری

جانے والی چیزوں پر لکھنے اور چھاپنے کو معمولی جاننا اور اس کی توہین و تحقیر اور تذلیل و بے حرمتی کو برداشت کر لیا، اس کا کوئی نوٹس نہ لیا، اس پر کسی قسم کا احتجاج نہ کیا یا اس فٹ بال کی تشہیر و ترویج میں حصہ دار بنے یا اس کی خرید و فروخت کی یا اس کو استعمال کیا یعنی اس کے ذریعہ فٹ بال کھیلے تو ایسے مسلمان، مسلمان نہیں رہیں گے بلکہ وہ دائرہ اسلام سے خارج ہو کر بہ چند وجوہ کفار کے دام تکفیر کا شکار بن جائیں گے:

۱: شریعت کی توہین کرنے والے مسلمان کا ایمان باقی نہیں رہتا کلمہ طیبہ تو اصل شریعت ہے اگر کوئی اسے فٹ بال جیسی بے حرمتی والی چیز پر لکھتے ہوئے توہین کا مرتکب ہو جائے یا اس کی بے حرمتی کی پرواہ نہ کرتے ہوئے اس فٹ بال کی خرید و فروخت کرنے لگے تو ایسا شخص بھی اصل شریعت کی توہین کی بناء پر کافر ہو جائے گا چنانچہ شرح الفقہ الاکبر میں ہے:

وفي التهمة: من اهان الشريعة او المسائل التي لا بد منها كفر..... الخ (۱)

۲: کلمہ اسلام مقدسات شرعیہ میں سے اول درجہ کا مقدس کلمہ ہے اگر کوئی شقی بد بخت مقدسات شرعیہ کو موضع اہانت میں ڈالنے کی جسارت کرے، اسے معمولی جانے اور اس کا ایمان اس شنیع حرکت پر بھی اسے نہ ٹوکتا ہو تو ایسا شخص ایمان کے دعویٰ کے باوجود بھی مسلمان نہیں رہ سکتا۔ جیسا کہ فتاویٰ شامی میں ہے:

قوله من هزل بلفظ كفر... وان كان (الایمان) موجوداً حقيقة لكنه زائل حكما لان الشارع جعل بعض المعاصي اماراة على عدم وجوده كالهزل المذكور، وكمالو سجد لصنم او وضع مصحفا في قاذورة فانه يكفر وان كان مصدقا لان ذلك في حكم التكذيب... وقتل نبي والاستخفاف به وبالمصحف والكعبة.... الخ (۲)

۳: مقدسات شرعیہ اور دینیات کا استخفاف (ہلکا جاننا قصداً و عمداً) چونکہ کفر صریح ہے اس لئے کسی

(۱) شرح کتاب الفقہ الاکبر للامام الاعظم ابی حنیفہ النعمان بن الثابت الکوفی (المتوفی: ۱۵۰ھ) - فصل من ذلک فی العلم والعلماء - ص ۲۶۲.

(۲) رد المحتار علی الدر المختار - کتاب الجہاد - باب المرتد - فصل فی الجزیة - ۲۲۲/۴.

مسلمان کے قول و عمل سے کسی درجہ میں اس کا صدور ہو جائے یعنی وہ ان کی تعظیم کی بجائے توہین کا مرتکب ہو جائے خواہ بلا ارادہ ہی کیوں نہ ہو تو ایسا شخص بھی دولت ایمان سے محروم ہو جاتا ہے:

كما في الشامية: ثم قال ولا اعتبار التعظيم المنافي
للاستخفاف كفر الحنفية بالفاظ كثيرة والفعال تصدر من المنهكين
لدلائلها على الاستخفاف بالدين كالصلوة بلا وضوء عمدا... قلت
ويظهر من هذا ان ما كان دليل الاستخفاف يكفر به وان لم يقصد
الاستخفاف... الخ (۱)

بناء بریں صورت مذکورہ میں جس قبہال پر کلمہ اسلام کا نقش چھا پا گیا ہے اس قبہال کی خرید و فروخت، تشبیر و ترویج اور استعمال مسلمانوں کے لئے حرام، بلکہ ایمان کا ضیاع ہے اس سے بچنا تمام مسلمانوں پر لازم ہے۔ اگر کوئی مسلمان غفلت و لاپرواہی کی بناء پر بھی اس عمل میں شریک ہوگا تو اس کا ایمان ضائع ہو جائے گا اس لئے مسلمانوں پر لازم ہے کہ وہ اس قسم کے شیطانی حربوں سے ہوشیار رہیں اور دوسرے مسلمانوں کو بھی باخبر کریں اور اس کا فرانہ سازش کے خلاف صدائے احتجاج بلند کریں اور اس طرح کی کفار کی حرکتوں کے خلاف اپنی نفرت کا خوب اظہار کرتے ہوئے اپنے ایمانی جذبہ کا ثبوت دیں بلکہ پوری مسلم دنیا کے حکمرانوں پر لازم ہے کہ وہ عالمی سطح پر اس معاملہ کو اٹھا کر اسلام کے ساتھ اپنے رشتہ و تعلق کا عملی مظاہرہ کریں اور اسلام کے خلاف اس طرح کی حرکتوں کی جسارت کرنے والے ممالک سے اپنے دوستانہ و برادرانہ تعلقات ختم کر لیں اس لئے کہ قرآن کریم کا واضح اعلان ہے کہ جو لوگ مسلمانوں کے دین کو کھیل، تماشہ کی چیز سمجھیں، اس کا مذاق اڑائیں، ایسے لوگوں کے ساتھ مسلمانوں کے دوستانہ تعلقات ناجائز و حرام ہیں۔ چنانچہ ارشاد ہے:

يا ايها الذين آمنوا لا تتخذوا الذين اتخذوا دينكم هزواً ولعباً
من الذين اتوا الكتاب من قبلكم والكفار اولياء واتقوا الله ان كنتم

مؤمنين (المائدة: ۵۷)

(۱) المرجع السابق.

(۲) المائدة: ۵۷

ترجمہ: اے ایمان والو! آپ سے پہلے کتاب دیئے گئے لوگوں (یہودی و نصاری) اور کافروں کو اپنے دوست مت بناؤ جو تمہارے دین کو ہنسی اور کھیل (کا ذریعہ) بناتے ہیں اور اللہ سے ڈرو اگر تم مؤمن ہو۔

اللہ تعالیٰ مسلمانوں کو اپنا خوف نصیب فرمائے، انہیں کفار کی چالوں کو سمجھنے کی استعداد عنایت فرمائے اور صحیح معنوں میں دین کی قدر کرنے کی توفیق مرحمت فرمائے۔ آمین وما ذکرک علی اللہ عزیز

کتبہ
رفیق احمد بالا کوٹی

الجواب صحیح
محمد عبد المجید دین پوری

بینات - جمادی الاولیٰ ۱۴۲۳ھ

”پیری مریدی“

سوال: خاندان میں ایک خاتون ہیں جو ایک پیر صاحب کی مریدہ ہیں ان پیر صاحب کو میں نے دیکھا ہے انتہائی شریف اور قابل آدمی ہیں۔ بہر حال اس خاتون سے کسی بات پر بحث ہوگئی۔ جس میں وہ فرمانے لگیں کہ پیری مریدی تو حضور صلی اللہ علیہ وسلم کے زمانے سے آرہی ہے۔ اور لوگ حضور صلی اللہ علیہ وسلم سے بھی تعویذ وغیرہ لیا کرتے تھے۔

اس کے علاوہ جو شخص اولیاء اللہ اور پیروں فقیروں کی صحبت سے بھاگے گا وہ انتہائی گنہگار ہوگا اور جو نذرو نیاز کا کھانا نہ کھائیں اور درود و سلام نہ پڑھیں وہ کافروں سے بدتر ہیں۔ اور قیامت کے دن حضور صلی اللہ علیہ وسلم تمام مسلمانوں کو بخشوا لیں گے۔

یہ میں نے ان کی ۲۵، ۲۰ منٹ کی باتوں کا نچوڑ بتایا ہے میں نے ان سے یہ بھی کہا کہ ایک دفعہ حضور صلی اللہ علیہ وسلم اپنی والدہ کی بخشش کی دعا فرما رہے تھے تو اللہ تعالیٰ نے انہیں اس بات سے منع فرمایا، تو جب حضور صلی اللہ علیہ وسلم اپنی والدہ کو نہ بخشوا سکے تو ان گنہگار مسلمانوں کی سفارش کیوں کریں گے؟ میں نے خاتون سے کہہ تو دیا لیکن مجھے یہ یاد نہیں آیا کہ یہ بات میں نے کسی حدیث میں پڑھی ہے۔ یا کسی قرآنی آیت کا ترجمہ ہے۔

بہر حال اگر ایسا ہے تو آپ اوپر دی ہوئی تمام باتوں کی تفصیل اگر قرآن سے دیں تو سپارہ نمبر اور آیت کا نام لکھ دیں، اور اگر حدیث میں ہو تو کتاب کا نام اور صفحہ نمبر مہربانی فرما کر لکھ دیں۔

سائل: مسرور حسین

ایس۔ ون، ۲۶۴، سعود آباد کراچی

الجواب باسمہ تعالیٰ

یہ مسائل بہت تفصیل طلب ہیں بہتر ہوگا کہ آپ کچھ فرصت نکال کر میرے پاس تشریف لائیں تاکہ ان مسائل کے بارے میں اسلام کا صحیح نقطہ نظر عرض کر سکوں۔ مختصر یہ ہے کہ:

۱: شیخ کامل جو شریعت کا پابند، سنت نبوی کا پیرو، اور بدعات و رسوم سے آزاد ہو اس سے تعلق قائم کرنا ضروری ہے۔

۲: مشائخ سے جو بیعت کرتے ہیں یہ بیعت توبہ، کہلاتی ہے اور آنحضرت صلی اللہ علیہ وسلم سے یہ ثابت ہے۔

۳: تعویذات جائز ہیں مگر ان کی حیثیت صرف علاج کی ہے۔ صرف تعویذات کے لئے پیری مریدی غلط ہے۔

۴: اولیاء اللہ سے نفرت غلط ہے پیر فقیر اگر شریعت کے پابند ہوں تو ان کی خدمت میں حاضری اکیر ہے ورنہ زہر قاتل۔

۵: نذر و نیاز کا کھانا غریبوں کو کھانا چاہئے، مال دار لوگوں کو نہیں۔ اور نذر و نیاز صرف اللہ تعالیٰ کی جائز ہے۔ غیر اللہ کی نہیں۔

۶: درود و سلام آنحضرت صلی اللہ علیہ وسلم پر عمر میں ایک مرتبہ پڑھنا فرض ہے جس مجلس میں آپ صلی اللہ علیہ وسلم کا نام نامی آئے اس میں ایک بار درود شریف پڑھنا واجب ہے، اور جب بھی آپ صلی اللہ علیہ وسلم کا نام آئے درود پڑھنا مستحب ہے، درود شریف کا کثرت سے ورد کرنا اعلیٰ درجہ کی عبادت ہے اور درود و سلام کی لاؤڈ اسپیکروں پر اذان دینا بدعت ہے، جو لوگ درود و سلام نہیں پڑھتے ان کو محروم کہنا درست ہے مگر کافروں سے بدتر کہنا زیادتی ہے۔

۷: آپ کا یہ فقرہ کہ جب حضور صلی اللہ علیہ وسلم اپنی والدہ کو نہ بخشوا سکے تو گنہگار مسلمانوں کی سفارش کیوں کریں گے، نہایت گستاخی کے الفاظ ہیں ان سے توبہ کیجئے۔

۸: آنحضرت صلی اللہ علیہ وسلم کے والدین شریفین کے بارے میں زبان بند رکھنا ضروری ہے۔

۹: آنحضرت صلی اللہ علیہ وسلم کی شفاعت قیامت کے دن گنہگار مسلمانوں کے لئے برحق ہے اور اس کا

انکار غلط ہے۔

کتبہ: محمد یوسف لدھیانوی

شب برأت

فضائل و برکات، اعمال و عبادات، رسوم و بدعات

افادات: حکیم الامت مولانا محمد اشرف علی تھانویؒ

فضائل و برکات:

”حم والكتاب المبين - الی قوله : انا كنا مرسلين“: حق تعالیٰ فرماتے ہیں کہ ہم نے اس کتاب کو برکت والی رات میں نازل کیا ہے۔ ایک قول پر لیلۃ مبارکہ کی تفسیر شعبان کی پندرہویں شب سے کی گئی ہے لیکن اگر یہ تفسیر ثابت بھی نہ ہو تب بھی اس رات کی فضیلت کچھ اس آیت پر موقوف نہیں احادیث سے اس کی فضیلت ثابت ہے۔ (۱)

سواں تفسیر محتمل پر حق تعالیٰ نے قسم کھا کر ارشاد فرمایا ہے کہ: ہم نے کتاب مبین (قرآن) کو اس برکت والی رات میں نازل کیا۔ اس واسطے کہ ہم منذر یعنی ڈرانے والے تھے“ اسی انذار کے لئے قرآن نازل فرمایا۔ آگے اس رات کے بابرکت ہونے کی علت کی طرف اشارہ فرمایا ہے کہ اس رات کی شان یہ ہے کہ: ”اس میں فیصلہ کیا جاتا ہے ہر امر حکمت والے کا کہ وہ ہمارے پاس سے ہوتا ہے، اور حکیم کی قید واقعی ہے احترازی نہیں کیونکہ حق تعالیٰ کے تمام امور با حکمت ہی ہیں ان میں کوئی بے حکمت نہیں۔

مطلب یہ کہ تمام امور کا فیصلہ اس رات میں ہوتا ہے، یہ بھی ایک برکت کی رات ہے، کہ اس شب میں تمام امور کا فیصلہ ہو جاتا ہے۔ تمام امور میں سب چیزیں آگئیں، صرف نماز روزہ ہی نہیں بلکہ دنیوی امور بھی اس میں داخل ہیں، مثلاً اس کھیت میں اتنا پیدا ہوگا، جنگ ہوگی، فتح ہوگی، اتنا پانی بر سے گا، یہ سب اس برکت میں داخل ہو گیا، سوا یک فرد تو یہ ہے برکت کا۔ دوسری برکت دینی ہے جو احادیث میں مذکور ہے کہ جب شعبان میں پندرہویں رات ہوتی ہے تو حق تعالیٰ اول شب سے ہی آسمان دنیا پر نزول فرماتے

(۱) تفسیر روح المعانی - سورة الدخان: ۳-۱۱۰/۹-ط: دار الفکر بیروت

ہیں، یہ خصوصیت اس رات میں بڑھی ہوئی ہے یعنی اور راتوں میں تو پچھلے اوقات میں نزول ہوتا ہے، اور اس شب میں شروع ہی سے نزول فرماتے ہیں۔ (۱)

یہ بھی وجہ برکت میں سے ایک وجہ ہے برکت کی، اس کی قدر وہ کرے گا جس میں اس کو ایک لمحہ غنیمت معلوم ہوگا، وہ تو محبوب کی طرف سے پانچ منٹ بڑھا دینے کو بھی بہت غنیمت سمجھے گا، یہاں تو دو ثلث شب کے بڑھ گئے، یہاں اضافہ اصل سے بھی زیادہ ہو گیا، مجموعہ سے بھی بڑھ گیا۔ چنانچہ یہ رات جو آنے والی ہے بہت قابل قدر ہے اس سے محروم نہ رہنا چاہئے۔ بلکہ اگر باعتبار معنی لغوی لیا جائے تو ہر رات لیلة القدر ہے جیسا کہ کسی نے کہا ہے:-

اے خواجه چہ پرسی ز شب قدر نشانی ہر شب، شب قدر است اگر قدر بدانی
صاحبو! ہر روز نعمت اور ہر رات دولت ہے، حدیث شریف میں ہے کہ ہر روز نصف شب کے بعد خدا تعالیٰ آسمان دنیا پر تجلی فرما کر بندوں کی طرف متوجہ ہوتے ہیں، دنیا ہمارا گھر ہے اور زمین فرش ہے اور آسمان اول گویا دنیا کی چھت ہے، اور سقف بیت جز محبت کہلاتی ہے۔ تو گویا حق سبحانہ تعالیٰ ہمارے گھر تشریف لاتے ہیں اور ہم کو یہ شرف نصیب ہوتا ہے کہ:-

امروز شاہ شاہان مہمان شدہ است مارا جبریل باملائک درباں شدہ است مارا
اب بات قابل غور یہ ہے کہ کون سے حصہ شب میں جاگنا افضل ہے؟ اس کا فیصلہ قرآن سے بھی ہوتا ہے، اور حدیث سے بھی۔ کیونکہ قرآن سے معلوم ہوتا ہے کہ آخر شب میں جاگنا اشد ہے چنانچہ ارشاد فرماتے ہیں: ”اننا نشاء اللیل ہی اشد وطاً (۲) (بیشک رات کے جاگنے میں دل اور زبان کا خوب میل ہوتا ہے) اور ناشاء اللیل سونے کے بعد متحقق ہوتا ہے (کذا فی الجلالین) (۳)۔

القیام بعد النوم: جب ہی وہ اشد ہوا کیونکہ اس کے اختیار کرنے سے نفس پر مشقت کا اثر زیادہ ہوتا ہے تو وہی افضل ہوگا، آخر سورۃ سے بھی یہ معلوم ہوتا ہے کہ یہ اشد ہے چنانچہ فرماتے ہیں: علم ان

(۱) سنن ابن ماجہ - کتاب الصلوۃ - باب ماجاء فی لیلة النصف من شعبان - ص ۹۹ - ط: قدیمی

(۲) سورۃ المزمل: ۶

(۳) تفسیر الجلالین - سورۃ المزمل: ۲۹، ص ۸۷، ولفظہ: ”القیام بعد النوم“ ط: قدیمی

لن تحصوه“۔ اس کو معلوم ہے کہ تم ضبط نہیں کر سکتے، یہ عدم احصاء آخر شب میں ہو سکتا ہے، قرآن سے معلوم ہوا۔ (۱)

حدیث سے بھی اس کا افضل ہونا معلوم ہوتا ہے، چنانچہ آخر شب کی فضیلت میں کثرت احادیث وارد ہیں، اور قواعد عقلیہ بھی اس پر شاہد ہیں، کیونکہ وہ وقت سونے کا ہے اور عمل کرنا مشکل ہے، اور ایک حدیث میں ہے کہ ”جو شخص رات کو اٹھ کر التجا کرتا ہے تو (حق تعالیٰ فرماتے ہیں کہ) میں اس سے بہت خوش ہوتا ہوں اس لئے کہ میری وجہ سے اس نے اپنی بیوی اور گرم بستر چھوڑ دیا۔ (۲)

اس سے یہ بھی معلوم ہوتا ہے کہ آخر حصہ رات کا افضل ہے۔ لیکن اگر کسی کو اس حصہ میں جاگنا دشوار ہو وہ اول حصہ میں ہی کچھ کر لے کیونکہ اور راتوں میں تو خدا تعالیٰ کا نزول آخر شب میں ہوتا ہے اور اس رات میں اول شب سے ہی نزول ہو جاتا ہے اس لئے جن لوگوں کو آخر شب میں عبادت کرنا دشوار ہے، اول شب میں ہی عبادت کر کے فضیلت حاصل کر لیں، جس کا ادنیٰ درجہ یہ ہے کہ عشاء سے ہی عبادت میں مشغول رہیں۔

عبادات:

رہی یہ بات کہ اس شب میں کونسی عبادت کرنا چاہئے تو اس کی بابت حدیث میں کوئی عبادت خاص معین نہیں کہ نوافل ہی پڑھے، یا قرآن شریف ہی تلاوت کرے، وغیرہ وغیرہ جو کسی عبادت میں سہولت معلوم ہوا اختیار کر لے۔

مستحب اس شب کے متعلق تین حکم ہیں جو حدیث میں وارد ہیں دو قولی حدیث میں ”صوموا نہارھا وقوموا لیلھا“ (۳) اس کے لئے دن میں روزہ رکھو اور رات میں شب بیداری کرو۔

(۱) تفسیر الجلالین - سورة المزمل : ۲۹ - ص ۴۷۹ - ولفظه : ”أی اللیل لتقوموا فیما یحب القیام فیہ الا بقیام جمیعہ وذلک یشق علیکم“ - ط: قدیمی .

(۲) مشکوٰۃ المصابیح - باب القصة فی العمل - الفصل الثانی - ص ۱۱۰ - ط: قدیمی کراچی .

(۳) سنن ابن ماجہ - باب ماجاء فی لیلة النصف من شعبان - ص ۹۹ - ط: قدیمی کراچی .

وکذا فی البیہقی فی شعب الایمان ۲/۳۷۸ : رقم الحدیث ۳۸۲۲ - ط: دار الکتب العلمیۃ بیروت .

اور ایک فعلی حدیث میں وہ یہ کہ آپ بعد عشاء بقیع الغرقد میں (جو مدینہ منورہ میں ایک قبرستان ہے) تشریف لے گئے اور وہاں مردوں کے لئے دعائے مغفرت فرمائی، حضرت عائشہؓ کے پوچھنے پر آپ نے فرمایا کہ میرے پاس جبریلؑ آئے تھے انہوں نے کہا کہ وہاں جا کر مردوں کے لئے دعائے مغفرت کریں۔ (۱)

ایک حدیث شریف میں ہے کہ اللہ میاں اس رات میں آسمان دنیا پر نزول فرماتے ہیں (جس قسم کا نزول ان کی شان کے موافق ہو ہمارے جیسا نزول مراد نہیں) اور فرماتے ہیں: ”ہل من داع فاستجیب له ہل من مستغفر فاغفر له“۔ صبح تک یہی کیفیت رہتی ہے۔ (۲)

غرض صبح کو روزہ رکھو رات کو عبادت کرو مردوں کو نفع پہنچاؤ، اور بہتر یہ ہے کہ اسی طریق پر نفع پہنچاؤ جس طور پر جناب رسول مقبول صلی اللہ علیہ وسلم سے منقول ہے۔ یعنی بعد عشاء کے قبرستان میں جا کر مردوں کیلئے دعا کرو، پڑھ کر بخشو، مگر فرداً فرداً جاؤ، جمع ہو کر مت جاؤ، اور اس کو تہوار مت بناؤ، عجیب لطف حق ہے کہ پندرہویں شب میں ہمیشہ چاندنی ہوتی ہے قبرستان جانے میں وحشت بھی نہ ہوگی۔

رسوم و بدعات:

غرض عبدیت تو یہ ہے کہ جیسے حکم ہو ویسے کرے، مگر لوگوں نے اس شب میں برکات چھوڑ کر بیہودہ حرکات اختیار کر رکھی ہیں، چنانچہ آتش بازی ایسی منکر حرکت ہے نام ہی میں اس کے متکبر ہونے کا اقرار ہے، کہ نام بھی ایسا ایجاد کیا گیا جس میں آتش بھی ہے، اور بازی بھی۔ نام ہی سے معلوم ہوتا ہے کہ خطرہ کی چیز ہے اور لہو و لعب ہے، بھلا آتش سے تلبس ہونا بھی کوئی اچھی بات ہے۔

حدیث شریف میں تو یہاں تک ارشاد ہے کہ سوتے وقت چراغ کو گل کر دو۔ (۳) جو کہ عادتِ دور ہی رکھا جاتا ہے، پھر تلبسِ قریب سے تو ممانعت کیوں نہ ہوگی؟ واقعی بڑی خطرہ کی چیز ہے، چنانچہ بہت سے

(۱) شعب الایمان للبیہقی - باب ماجاء فی لیلة النصف من شعبان - رقم الحدیث: ۳۸۲۵۔

۳/۳۷۹ - ط: دار الکتب العلمیۃ بیروت۔

(۲) سن ابن ماجہ - کتاب الصلوۃ - ص ۹۹ - ط: قدیمی۔

(۳) مشکوۃ المصابیح - کتاب الاطعمۃ - باب تغطیۃ الاوانی - ص ۳۷۲۔

واقعات اس کی بدولت ہر سال پیش آتے ہیں، کسی کا ہاتھ جل گیا، کسی کی جان جاتی رہی، کسی کا مکان سیاہ ہو گیا، اور اگر فرضاً کچھ بھی نہ ہوا تو اتلاف مال تو ضرور ہی ہے، جس کی وہی مثل ہے کہ ”گھر پھونک تماشہ دیکھ“ یہاں پر ایک صاحبزادے کا ہاتھ جل گیا، ہم کو اُمید تھی کہ اب یہ حرکت چھوٹ جائے گی، اللہ و رسول کی مخالفت بھی ہے، اور دنیا کا مالی و جانی نقصان بھی ہوتا ہے، لیکن بہادر لوگ نہیں باز آئے۔

زیادہ تر پیرانِ نابالغ پر تعجب ہے جن کے دل میں تو یہ ہوتا ہے کہ ہم خود تماشہ دیکھیں مگر چونکہ وقار کے خلاف ہے اس لئے بچوں کو آڑ بناتے، اور یہ عذر کرتے ہیں کہ بچے نہیں مانتے، تماشوں میں بچوں کو ساتھ لے جاتے ہیں۔

صاحبو! ان بچوں کو کیوں بدنام کرتے ہو، بلکہ تمہاری ہی گود میں ایک بچہ ہے جس کو نفس کہتے ہیں۔ وہ تم کو لے جاتا ہے، اگر سچ مچ وہی ضد کرتے ہیں، تب بھی یہ عذر قابل قبول ہے دیکھو! اگر تمہارا بچہ باغیوں میں شامل ہو کر گولہ چھوڑنے لگے تو تم اس کو روکے گے یا نہیں؟ ضرور روکے گے اگر نہ مانے گا تو جبراً روکو گے، اسی طرح یہاں کیوں نہیں روکا جاتا؟ بس یوں کہو کہ گناہ اس کو نہیں سمجھتے، اگر تم خود معصیت کو بُرا سمجھتے تو بچوں کو اس کی عادت کیوں ڈالتے۔ بھلا اگر بچے تم سے سانپ مانگنے لگیں تو کیا دے دو گے؟ پھر جس کو خدا اور رسول نے مضر کہا ہے کیا وجہ ہے کہ اس کی عادت ڈالی جاتی ہے؟

معلوم ہوا کہ خدا اور رسول کے فرمانے کی وقعت نہیں، پھر یہ کہ یہ مال تمہارا کہاں ہے؟ سب خدا ہی کی ملک ہے، تم محض خزانچی ہو چنانچہ ارشاد ہے ”وللہ خزائن السموات والارض“ (۱) ہمیں یہ اجازت نہیں کہ جیسے چاہیں خرچ کریں، خدا کا مال ہے اس کی مرضی کے بغیر قیامت میں سوال ہوگا کہ تم نے کہاں سے کمایا اور کہاں کہاں خرچ کیا؟ پس جب بچوں کو آتش بازی کے لئے پیسے دینا شرعاً حرام ہے تو تم دینے والے کون ہو؟ ہرگز مت دو، اور ضد کرنے دو، اور کھیل تماشہ میں بھی ان کو مت کھڑے ہونے دو۔ (مخلص از وعظ ”شعبان“)

شبِ برأت کی اتنی اصل ہے کہ پندرہویں رات اور پندرہواں دن اس مہینے کا بہت بزرگی اور

برکت کا ہے، ہمارے پیغمبر صلی اللہ علیہ وسلم نے اس رات کو جاگنے کی اور اس دن روزہ رکھنے کی عادت دلائی ہے، اور اس رات میں ہمارے حضرت صلی اللہ علیہ وسلم مدینہ کے قبرستان میں تشریف لے گئے مردوں کے لئے بخشش کی دعا مانگی ہے، تو اگر اس تاریخ میں مردوں کو کچھ بخش دیا کرے، چاہے درود شریف پڑھ کر، چاہے نقد دے کر، چاہے ویسے ہی دعا بخشش کی کر دے، تو یہ طریقہ سنت کے موافق ہے، اس سے زیادہ جتنے بکھیرے لوگ کر رہے ہیں اس میں حلوے کی قید لگا رکھی ہے اور اس طریقہ سے فاتحہ دلاتے ہیں اور خوب پابندی سے یہ کام کرتے ہیں یہ سب واہیات ہیں۔

شب برأت میں یا شادی میں انار پٹاخے اور آتش بازی چھڑانے میں کئی گناہ ہیں:

اول: مال فضول برباد جاتا ہے قرآن شریف میں مال کے فضول اُڑانے والوں کو شیطان کا بھائی فرمایا ہے (۱) اور ایک آیت میں فرمایا ہے کہ مال فضول اُڑانے والوں کو اللہ تعالیٰ نہیں چاہتے، یعنی ان سے بیزار ہیں۔ (۲)

دوسرے: ہاتھ پاؤں جلنے کا اندیشہ یا مکان میں آگ لگ جانے کا خوف۔ اول جان یا مال کو ایسی ہلاکت اور خطرے میں ڈالنا خود شرع میں بُرا ہے۔

تیسرے: لکھے ہوئے کاغذ آتش بازی کے کام میں لاتے ہیں، خود حروف بھی ادب کی چیز ہیں، اس طرح کے کاموں میں ان کو لانا منع ہے۔ بلکہ بعض بعض کاغذوں پر قرآن کی آیتیں یا حدیثیں یا نبیوں کے نام لکھے ہوتے ہیں تلاؤ تو سہی ان کے ساتھ بے ادبی کرنے کا کتنا بڑا وبال ہے؟ تم اپنے بچوں کو ان کاموں کے واسطے کبھی پیسے مت دو۔ (۳)

(۱) بہشتی زیور۔ حصہ ششم۔ آتش بازی کا بیان۔ ص ۵۔ ط: مکتبۃ الایمان اردو بازار کراچی

(۲) سورۃ بنی اسرائیل: ۲۷

(۳) سورۃ الاعراف: ۳۱۔

ماہ صفر کا آخری بدھ

کیا فرماتے ہیں علماء دین و مفتیان شرع متین دریں مسئلہ کہ صفر الخیر کے آخری بدھ کے متعلق مشہور ہے کہ اس روز آپ صلی اللہ علیہ وسلم نے مرض سے صحت پائی تھی، لوگ اس خوشی میں کھانا اور شیرینی وغیرہ تقسیم کرتے ہیں، سیر کو جاتے ہیں، شریعت کے نزدیک آخری بدھ کے بارے میں کیا تصور ہے؟

عبدالناصر خان - شاہراہ فیصل کراچی

اجواب بسمہ تعالیٰ

ماہ صفر کے آخری بدھ کے بارے میں لوگوں کا یہ عقیدہ کہ اس روز آپ صلی اللہ علیہ وسلم مرض سے صحت یاب ہو گئے تھے اس لئے عید کی طرح خوشیاں مناتے ہیں، خصوصاً مزدور طبقہ مالکان سے چھٹی مانگتا ہے مٹھائی کے پیسے اور عیدی طلب کرتا ہے یہ محض بے اصل اور بدعت ہے کھانے پینے کی غرض سے لوگوں نے اسکو ایجاد کیا ہے بلکہ حقیقت یہ ہے کہ صفر کے آخری بدھ کو رسول اللہ صلی اللہ علیہ وسلم کے مرض وفات کی ابتداء ہوئی تھی، (دیکھئے تاریخ ابن اثیر، تاریخ طبری، البدایہ والنہایہ، (۱))

لہذا جن لوگوں میں یہ رواج جاری ہے ان کو چاہئے کہ اس بدعت کو چھوڑ دیں، شریعت اسلامیہ کے احکام کی پیروی کریں۔

(۱) الکامل لابن الاثیر الجزری - ذکر مرض رسول اللہ ﷺ ووفاته - ۲/۲۱ ط ۱۳۳۹ھ

تاریخ الطبری - ۳/۱۸۳ - ط: دار المعارف مصر. ولفظہ: "قال الواقدي، بدی رسول اللہ صلی اللہ علیہ وسلم وجعه لليلتين بقیتا من صفر".

البدایہ والنہایہ لابن کثیر - فصل فی الآیات وکیف ابتدئ رسول اللہ صلی اللہ علیہ وسلم

بمرضہ الذی مات فیہ - ۳/۱۹۷ - ط: دار الریان للتراث مصر، ۱۴۰۳ھ

شریعت اسلامیہ کے نزدیک ماہ صفر بھی دوسرے مہینوں کی طرح ایک مہینہ ہے، ایام جاہلیت میں اس ماہ صفر کے بارے میں جو تصور تھا کہ یہ نجاست کا مہینہ ہے، اسلام نے اس کو رد کیا ہے، جیسا کہ بخاری و مسلم اور دوسری کتب میں واضح الفاظ میں ”لا صفر ولا طيرة“ وغیرہ سے ایام جاہلیت کے عقائد فاسدہ کی سختی کے ساتھ تردید کی گئی ہے۔ اس لئے لوگوں کو چاہئے کہ اس بدعت قبیحہ کو ترک کر دیں اور ایسے عقائد فاسدہ سے توبہ کریں۔

الجواب صحیح

ولی حسن ٹونکی

کتبہ

محمد عبدالسلام عفا اللہ عنہ

بینات - صفر ۱۴۰۸ھ

دارالعلوم امجدیہ کافتوی

جواب: یہ واقعہ غلط ہے آخر صفر میں حضور صلی اللہ علیہ وسلم کی طبیعت زیادہ خراب ہو گئی تھی۔ واللہ اعلم

وقار الدین غفرلہ

دارالعلوم نعیمیہ کافتوی

جواب: آخری چہار شنبہ کی شرعاً کوئی اصلیت نہیں، اس دن سید المرسلین صلی اللہ علیہ وسلم کی صحت یابی کا بھی شرعاً کوئی ثبوت نہیں ملتا۔ بلکہ جس مرض میں نبی کریم علیہ الصلوٰۃ والتسلیم کی وفات ہوئی، اس کی ابتداء اس دن سے بتائی جاتی ہے۔ واللہ اعلم

محمد اطہر نعیمی ۲۱/۱۱/۸۳ء

فقط واللہ اعلم

قبروں کے پھول

روزنامہ جنگ ۱۲ دسمبر ۱۹۸۰ء کے جمعہ ایڈیشن میں راقم الحروف نے ایک سوال کے ضمن میں قبروں پر پھول چڑھانے کو خلاف سنت لکھا تھا۔ توقع نہ تھی کہ کوئی صاحب علم، جو سنت کے مفہوم سے واقف ہوں، اس کی تردید و تعلیٰ کی زحمت فرمائیں گے۔ مگر مجھے افسوس ہوا کہ ہمارے مخدوم جناب تراب الحق صاحب قادری زید مجدہم نے اس کو اپنے معتقدات کے خلاف سمجھا۔ اور ۱۹ دسمبر ۱۹۸۰ء کے جمعہ ایڈیشن میں اس کی نہ صرف پُر جوش تردید فرمائی بلکہ ایسا لکھنے والے پر ”علم دین کی کتب احادیث و فقہ سے نابلد اور سخت جہالت میں مبتلا“ کا فتویٰ بھی صادر فرمایا۔ اس لئے ضروری ہوا کہ نہ صرف اس مسئلہ پر دلائل کی روشنی میں غور کیا جائے۔ بلکہ خود سنت کے مفہوم کو بھی واضح کر دیا جائے۔

چنانچہ راقم الحروف نے ۲ جنوری کے جمعہ ایڈیشن میں ”مسئلہ کی تحقیق“ کے عنوان سے اس مسئلہ پر طرفین کے دلائل کا جائزہ پیش کیا تھا۔ اور جناب شاہ صاحب نے جس حدیث سے اس کا استنباط فرمایا تھا اس کے بارے میں دلائل سے عرض کیا تھا کہ اس سے قبروں پر پھول چڑھانے کا سنت ہونا ثابت نہیں ہوتا۔ محترم شاہ صاحب نے ۱۶ جنوری کی اشاعت میں ”مسئلہ کی تحقیق کا جواب“ پھر زیب رقم فرمایا ہے۔ نفس مسئلہ کی تحقیق کے لئے تو بجز اللہ سابق تحریر ہی کافی و شافی ہے۔ اہل فہم دونوں تحریروں کا مطالعہ کر کے خود ہی فیصلہ کر سکتے ہیں کہ قبروں پر پھول چڑھانے کا ثبوت حدیث نبوی سے کہاں تک ہوتا ہے۔ البتہ جناب شاہ صاحب نے جو نئے نکات اٹھائے ہیں ان کی مختصر سی وضاحت کر کے بحث کو ختم کرتا ہوں۔

۱۔ کسی عمل کو ”سنت“ قرار دینے کے معنی یہ ہیں کہ ہم اسے آنحضرت صلی اللہ علیہ وسلم کی طرف منسوب کرتے ہیں۔ اور یہ نسبت اسی وقت صحیح ہو سکتی ہے جب کہ آنحضرت صلی اللہ علیہ وسلم نے قولایا عملاً امت کو اس عمل کی ترغیب دی ہو اور آپ صلی اللہ علیہ وسلم کی اس ترغیب کے نتیجے میں وہ عمل صحابہ و تابعین کے درمیان معمول بہ رہا ہو۔ کسی ایسی چیز کو ”سنت“ کہہ کر آنحضرت صلی اللہ علیہ وسلم کی طرف منسوب کرنا

جس کی آپ صلی اللہ علیہ وسلم نے ترغیب نہیں دی۔ اور نہ صحابہ و تابعین نے..... جو اتباع سنت کے سب سے زیادہ حریص تھے..... اس پر عمل کیا، بہت بڑی سنگین بات ہے۔ ہمارے زیر بحث مسئلہ میں خود شاہ صاحب بھی جانتے ہیں کہ آنحضرت صلی اللہ علیہ وسلم نے کبھی قبروں پر پھول نہیں چڑھائے۔ نہ کبھی قولاً اس کی ترغیب دی۔ نہ صحابہ و تابعین نے اس پر عمل کیا۔ نہ ائمہ مجتہدین میں سے کسی نے قیاس و اجتہاد سے اس کے استحسان کا فتویٰ دیا..... لے دے کر یہ بعض متأخرین شافعیہ کا استنباط ہے، جو نہ مجتہد تھے اور نہ ان کے استنباط سے دین کی کوئی سنت ثابت ہو سکتی ہے۔ اور پھر محققین شافعیہ و حنفیہ اور مالکیہ نے شد و مد سے ان کے استنباط کی تردید بھی کر دی ہے۔ اور اسکو بے اصل، بدعت اور غیر معتبر عند اہل العلم قرار دیا ہے، اندریں صورت قبروں پر پھول چڑھانے کو سنت کہنا اور اس پر اصرار کرنا آنحضرت صلی اللہ علیہ وسلم کی طرف ایک غلط بات کو منسوب کرنے کے مترادف ہے۔ میں نہیں سمجھتا کہ ایک ایسے محدث فعل کو سنت کہنے پر شاہ صاحب کیوں اصرار فرماتے ہیں اور آنحضرت صلی اللہ علیہ وسلم کی طرف ایک غلط بات منسوب کرنے پر کیوں ضد کرتے ہیں۔

۲۔ اس سے بڑھ کر تعجب یہ ہے کہ محترم شاہ صاحب نے اس مسئلہ کو عملی و فروعی مسائل سے

نکال کر عقائد میں شامل فرمالیا ہے۔ چنانچہ ارشاد فرماتے ہیں:

”حقیقت حال یہ ہے کہ اخبارات و رسائل میں ایسے استفسارات و مسائل

کے جواب دیئے جائیں جس سے دوسروں کے جذبات مجروح نہ ہوں اور ان کے

معتقدات کو ٹھیس نہ پہنچے۔“

گویا شاہ صاحب کے نزدیک قبروں پر پھول چڑھانا بھی دین حنفی کے معتقدات میں شامل

ہے۔ اور اس ناکارہ نے اس کو خلاف سنت کہہ کر گویا اسلامی عقائد کی نفی کر ڈالی۔

راقم الحروف نے اسلامی عقائد اور مل و نخل کی جن کتابوں کا مطالعہ کیا ہے ان میں کہیں یہ نظر سے

نہیں گزرا کہ قبروں پر پھول چڑھانا بھی ”اہل سنت والجماعت“ کے معتقدات میں شامل ہے۔ کیا میں

جناب شاہ صاحب سے بہ ادب دریافت کر سکتا ہوں کہ ”قبروں کے پھول“ دین اسلام کے معتقدات میں

کب سے شامل ہوئے ہیں۔ اور پھر عقائد کا ثبوت تو نص قطعی سے ہوا کرتا ہے، قبروں پر پھول چڑھانے کا

عقیدہ آخر کس نص قطعی سے ثابت ہے؟ اور جب ایسی بدعات کو دینی عقائد میں شامل کر لیا جائے جن کو اکابر

امت لا طائل، غیر معتبر، بے اصل اور ”در صدر اول نہ بودہ“ فرمائیں تو اس دین کا خدا ہی حافظ ہے۔

۳۔ جناب شاہ صاحب نے اصل موضوع پر روشنی ڈالنے کے علاوہ اس ناکارہ کی ”کتاب فہمی“ کا جائزہ لینا بھی ضروری سمجھا ہے۔ اور بطور نمونہ عمدۃ القاری کی ایک عبارت کا ترجمہ جو راقم الحروف نے کیا تھا۔ اسکو نقل کر کے ارشاد فرمایا ہے:

”راقم الحروف (شاہ صاحب) اہل علم کے سامنے اصل عربی عبارت پیش

کر رہا ہے اور انصاف کا طالب ہے کہ لدھیانوی صاحب نے اس عبارت کا مفہوم صحیح پیش کیا ہے، بلکہ ترجمہ بھی درست کیا ہے یا نہیں؟“۔

غالباً قبلہ شاہ صاحب اپنے قارئین کو باور کرانا چاہتے ہیں کہ ایک ایسا اناڑی شخص جو عربی کی معمولی عبارت کا مفہوم تک نہیں سمجھتا۔ بلکہ ایک سطری عبارت کا ترجمہ بھی صحیح نہیں کر سکتا، اس نے بڑے بڑے اکابر کی عبارتیں جو قبروں پر پھول ڈالنے کے خلاف سنت ہونے پر نقل کی ہیں ان کا کیا اعتبار ہے۔ اس ناکارہ کو نہ علم کا دعویٰ ہے، نہ کتاب فہمی کا، اپنی ہچمدانی کا اعتراف پہلے ہی کر چکا ہے۔ اور طالب علموں کی صفِ نعال میں جگہ مل جانے کو فخر و سعادت سمجھتا ہے۔

گرچہ از نیکاں نیم لیکن بہ نیکاں بستہ ام در ریاض آفرینش رشتہ گلستہ ام

جناب شاہ صاحب کو اس ناکارہ طالب علم کی کتاب فہمی میں کوئی سقم نظر آیا تھا تو ان کے شاہانہ اخلاق سے توقع تھی کہ خود ہی اس کی نشاندہی کر کے اصلاح فرما دیتے، اور یہ ناکارہ ان کی اصلاح پر ان کا سو سو شکر بجالاتا۔ اہل علم کو منصفانہ فیصلہ کی زحمت دینے کی ضرورت نہ تھی۔ اگرچہ اپنی صفائی خود کرتے ہوئے غیرت آتی ہے تاہم اس کا تعلق چونکہ اصل مسئلہ سے بھی ہے، اس لئے اس سلسلہ میں بھی چند امور جناب شاہ صاحب کے گوش گزار کرتا ہوں۔

اول: ”عمدۃ القاری“ کی عبارت کا میں نے جو ترجمہ کیا تھا۔ اور اتنے حصے عبارت کا جو ترجمہ شاہ صاحب نے فرمایا ہے کہ ان دونوں کو بیک نظر دیکھ لیا جائے۔

شاہ صاحب کا ترجمہ:

”اور اسی طرح (اس کا بھی انکار کیا ہے) جو اکثر لوگ کرتے ہیں۔ یعنی تر

اشیاء مثلاً پھول اور سبزیاں وغیرہ قبروں پر ڈال دیتے ہیں۔ یہ کچھ نہیں۔ اور بے شک سنت گاڑنا ہے۔“

راقم الحروف کا ترجمہ:

”اسی طرح جو فعل کہ اکثر لوگ کرتے ہیں یعنی پھول اور سبزہ وغیرہ رطوبت

والی چیز قبروں پر ڈالنا، یہ کچھ نہیں، سنت اگر ہے تو صرف شاخ کا گاڑنا ہے۔“ (۱)

اس امر سے قطع نظر کہ ان دونوں ترجموں میں سے کونسا سلیس ہے اور کس میں گنجلک ہے۔ کونسا اصل عربی عبارت کے قریب تر ہے اور کونسا نہیں۔ آخر دونوں کے مفہوم میں بنیادی فرق کیا ہے۔ دونوں سے یہی سمجھا جاتا ہے کہ شاخ کا گاڑنا تو سنت ہے۔ مگر پھول اور سبزہ وغیرہ ڈالنا کوئی سنت نہیں۔ اس سچے مدعا کے ترجمہ میں شاہ صاحب کو کیا سقم نظر آیا جس کے لئے وہ اہل علم سے انصاف طلبی فرماتے ہیں۔

دوم: اس عبارت کے آخری جملہ ”وانما السنة الغرز“ کا ترجمہ موصوف نے یہ فرمایا ”اور بے شک سنت گاڑنا ہے۔“ حالانکہ عربی کے طالب علم جانتے ہیں کہ ”انما“ کا لفظ حصر کے لئے ہے، جو بیک وقت ایک شئی کی نفی اور دوسری شئی کے اثبات کا فائدہ دیتا ہے۔ اسی حصر کے اظہار کے لئے راقم الحروف نے یہ ترجمہ کیا ہے کہ ”سنت اگر ہے تو صرف شاخ کا گاڑنا ہے۔“ جس کا مطلب یہ ہے کہ پھول اور سبزہ وغیرہ تر اشیاء ڈالنا کوئی سنت نہیں۔ صرف شاخ کا گاڑنا سنت ہے۔ لیکن شاہ صاحب ”انما“ کا ترجمہ ”بے شک“ فرماتے ہیں۔

سوم: جس عبارت کا میں نے ترجمہ نقل کیا تھا شاہ صاحب نے اس کے ماقبل و مابعد کی عبارت بھی نقل فرمادی۔ حالانکہ اس کو ”قبروں پر پھول“ کے زیر بحث مسئلہ سے کوئی تعلق نہیں تھا۔ لیکن ان سے افسوسناک تسامح یہ ہوا ہے کہ انہوں نے ”وکذلك ما يفعله اکثر الناس“ سے لیکر آخر عبارت

(۱) عمدة القاری - کتاب الوضوء - باب من الكبائر ان لا یستر فی بولہ - ۶۰۲/۲ - ط: دار الفکر

لفظها: و كذلك ما يفعله اکثر الناس من وضع مافیه رطوبة من الرياحین والبقول ونحوهما علی

القبور لیس بشئ وإنما السنة الغرز

”فافہم“ تک کو امام خطابی کی عبارت سمجھ لیا حالانکہ یہ امام خطابی کی عبارت نہیں بلکہ علامہ عینی کی عبارت ہے۔ امام خطابی کا حوالہ انہوں نے صرف ”وضع الیاس الجرید“ کے لئے دیا ہے۔

حدیث کے کسی طالب علم کے سامنے یہ عبارت رکھ دیجئے اس کا فیصلہ یہی ہوگا۔ کیونکہ اول تو ہر مصنف کا طرز نگارش ممتاز ہوتا ہے۔ امام خطابی جو چوتھی صدی کے شخص ہیں ان کا یہ طرز تحریر ہی نہیں۔ بلکہ صاف طور پر یہ علامہ عینی کا انداز نگارش ہے۔ علاوہ ازیں امام خطابی کی معالم السنن موجود ہے جن جن حضرات نے امام خطابی کا حوالہ دیا ہے وہ ”معالم“ ہی سے دیا ہے شاہ صاحب تھوری سی زحمت اس کے دیکھنے کی فرما لیتے تو انہیں معلوم ہو جاتا کہ امام خطابی نے کیا لکھا ہے۔ اور حافظ عینی نے ان کا حوالہ کس حد تک دیا ہے۔ ان تمام امور سے قطع نظر کرتے ہوئے اگر ”و کذلک ما یفعلہ اکثر الناس“ کی عبارت کو ”انکر الخطابی“ کے تحت داخل کیا جائے (جیسا کہ شاہ صاحب کو خوش فہمی ہوئی ہے) تو عبارت قطعی بے جوڑ بن جاتی ہے۔ شاہ صاحب ذرا مبتداء و خبر کی رعایت رکھ کر اس عبارت پر ایک بار پھر غور فرمائیں اور حدیث کے کسی طالب علم سے بھی استصواب فرمائیں۔

چہارم: یہ تو شاہ صاحب کے جائزہ کتاب فہمی کی بحث تھی۔ اب ذرا ان کے ”صحیح ترجمہ“ پر بھی غور فرمایا جائے۔ حافظ عینی کی عبارت ہے:

”ومنہا انہ قیل ہل للجرید معنی یختصہ فی الغرز علی القبر لتخفیف

العذاب؟ والجواب انہ معنی یختصہ، بل المقصود ان یکون مافیہ رطوبة من ای

شجر کان، ولہذا انکر الخطابی ومن تبعہ وضع الیاس الجرید“ (۱)

شاہ صاحب اس کا ترجمہ یوں کرتے ہیں:

”اس حدیث سے متعلق مسائل میں سے یہ بھی ہے کہ بعض حضرات یہ دریافت کرتے

ہیں کہ تخفیف عذاب کے لئے قبر پر خصوصی طور پر شاخ ہی کا گاڑنا ہے؟ تو جواب یہ

ہے کہ شاخ کی کوئی خصوصیت نہیں۔ بلکہ ہر وہ چیز جس میں رطوبت ہو مقصود ہے۔

خطابی اور ان کے تبعین نے خشک شاخ کے قبر پر رکھنے کا انکار کیا ہے۔ الخ“۔

شاہ صاحب کا یہ ترجمہ کس قدر پر لطف ہے اس کا اصل ذائقہ عربی دان ہی اٹھا سکتے ہیں۔ تاہم چند لطیفوں کی طرف اشارہ کرتا ہوں۔

الف: علامہ عینیؒ نے اس حدیث سے متعلق احکام و مسائل صفحہ نمبر ۸۷۴ سے ۸۷۷ تک ”بیان استنباط الاحکام“ کے عنوان سے بیان فرمائے ہیں۔ اور صفحہ نمبر ۸۷۷ سے ۸۷۹ تک ”الاسئلة والاجوبة“ کا عنوان قائم کر کے اس حدیث سے متعلق چند سوال و جواب ذکر کئے ہیں۔ انہی میں سے ایک سوال و جواب وہ ہے جو شاہ صاحب نے نقل کیا ہے۔ آپ ”منہا“ کا ترجمہ فرماتے ہیں ”اس حدیث سے متعلق مسائل میں سے یہ بھی ہے“۔ شاہ صاحب غور فرمائیں کہ کیا یہاں ”حدیث کے مسائل“ ذکر کئے جا رہے ہیں؟

ب: آنحضرت صلی اللہ علیہ وسلم نے معذب قبروں پر ”جرید“ نصب فرمائی تھی اور ”جرید“ شاخ ٹرما کو کہا جاتا ہے۔ علامہ عینیؒ نے جو سوال اٹھایا وہ تو یہ تھا کہ کیا شاخ کھجور میں کوئی ایسی خصوصیت ہے جو دفع عذاب کے لئے مفید ہے۔ جس کی وجہ سے آپ صلی اللہ علیہ وسلم نے اسے نصب فرمایا؟ یا یہ مقصود ہر درخت کی شاخ سے حاصل ہو سکتا تھا؟

علامہ عینیؒ جواب دیتے ہیں کہ نہیں! شاخ کھجور کی کوئی خصوصیت نہیں۔ بلکہ مقصود یہ ہے کہ تر شاخ ہو، خواہ کسی درخت کی ہو، یہ تو تھا علامہ عینیؒ کا سوال و جواب۔ ہمارے شاہ صاحب نے سوال و جواب کا مدعا نہیں سمجھا۔ اس لئے شاہ صاحب سوال و جواب کا ترجمہ یوں کرتے ہیں:

”بعض حضرات یہ دریافت کرتے ہیں کہ تخفیف عذاب کیلئے قبر پر خصوصی طور پر شاخ ہی کا گاڑنا ہے؟ تو جواب یہ ہے کہ شاخ میں کوئی خصوصیت نہیں۔ بلکہ ہر وہ چیز جس میں رطوبت ہو، مقصود ہے۔“

اگر شاہ صاحب نے مجمع البحار (۱) یا لغت حدیث کی کسی اور کتاب میں ”جرید“ کا ترجمہ دیکھ لیا ہوتا۔ یا شاہ عبدالحق محدث دہلویؒ کی شرح مشکوٰۃ (۲) سے اس حدیث کا ترجمہ ملاحظہ فرمایا ہوتا تو ان کو علامہ عینیؒ

(۱) مجمع بحار الانوار - حرف الجیم - بابہ مع الرءاء - ۱ / ۳۱ - مکتبۃ دار الایمان

(۲) اشعة اللمعات - کتاب الطہارۃ - باب آداب الخلاء - ۱ / ۲۰۰ - ط: کتب خانہ مجیدیہ

کے سوال و جواب کے سمجھنے میں اُلجھن پیش نہ آتی۔ اور وہ یہ ترجمہ نہ فرماتے۔ اور اگر شدت مصروفیت کی بناء پر انہیں کتابوں کی مراجعت کا موقعہ نہیں ملا تو کم از کم اتنی بات پر تو غور فرمالیتے کہ اگر علامہ عینی کا مدعا یہ ہوتا کہ شاخ میں کوئی خصوصیت نہیں بلکہ ہر رطوبت والی چیز سے یہ مقصد حاصل ہو جاتا ہے تو اگلے ہی سانس میں وہ پھول وغیرہ ڈالنے کو لیس بشنی کہہ کر اس کی نفی کیوں کرتے؟ ترجمہ کرتے ہوئے یہ تو سوچنا چاہئے تھا کہ علامہ کے یہ دونوں جملے آپس میں ٹکرا کیوں رہے ہیں؟۔

ج: چونکہ شاہ صاحب کے خیال مبارک میں علامہ عینی شاخ کی خصوصیت کی نفی کر کے ہر رطوبت والی چیز کو مقصود قرار دے رہے ہیں اسلئے انہوں نے علامہ کی عبارت سے ”من ای شی کان“ کا ترجمہ ہی غائب کر دیا۔

و: پھر علامہ عینی نے ”ولہذا انکر الخطابی“ کہہ کر اپنے سوال و جواب پر تفریع پیش کی تھی شاہ صاحب نے ”لہذا“ کا ترجمہ بھی حذف کر دیا۔ جس سے اس جملہ کا ربط ہی ماقبل سے کٹ گیا۔

ہ: ”وکذلک ما یفعله اکثر الناس“ سے علامہ عینی نے اس سوال و جواب کی دوسری تفریع ذکر فرمائی تھی۔ ہمارے شاہ صاحب نے اسے امام خطابی کے انکار کے تحت درج کر کے ترجمہ یوں کر دیا ”اور اسی طرح اس کا بھی انکار کیا ہے جو اکثر لوگ کرتے ہیں“۔ اس ترجمہ میں ”اس کا بھی انکار کیا ہے“ کے الفاظ شاہ صاحب کا اضافہ ہے۔

و: علامہ عینی نے قبروں پر پھول ڈالنے کو ”لیس بشنی“ (یہ کوئی چیز نہیں) کہہ کر فرمایا تھا ”انما السنة الغرز“ یعنی سنت صرف شاخ کا گاڑنا ہے“ اس پر ایک اعتراض ہو سکتا تھا اس کا جواب دے کر اس کے آخر میں فرماتے ہیں ”فافہم“ جس میں اشارہ تھا کہ اس جواب پر مزید سوال و جواب کی گنجائش ہے۔

مگر ہمارے شاہ صاحب چونکہ یہ سب کچھ امام خطابی کے نام منسوب فرما رہے ہیں۔ اس لئے وہ بڑے جوش سے فرماتے ہیں:

”پھر بے چارے خطابی نے بحث کے اختتام پر ”فافہم“ کے لفظ کا بھی

اضافہ کیا مگر افسوس کہ مولانا صاحب موصوف نے اس طرف توجہ نہ فرمائی۔“

یہ ناکارہ جناب شاہ صاحب کے توجہ دلانے پر تشکر ہے۔ کاش! شاہ صاحب خود بھی توجہ کی زحمت

فرمائیں کہ وہ کیا سے کیا سمجھ اور لکھ رہے ہیں۔ شاید علامہ عینیؒ کا یہ ”فافہم“ بھی الہامی تھا۔ حق تعالیٰ شانہ کو معلوم تھا کہ علامہ عینیؒ کے ۵۴۵ سال بعد ہمارے شاہ صاحب علامہ کی اس عبارت کا ترجمہ فرمائیں گے۔ اس لئے ان سے ”فافہم“ کا لفظ لکھوا دیا۔ تاکہ شاہ صاحب علامہ کی اس وصیت کو پیش نظر رکھیں۔

پنجم: ”کتاب فہمی“ اور ”صحیح ترجمہ“ کے بعد اب شاہ صاحب کے طریق استدلال پر بھی نظر ڈال لی جائے۔ موصوف نے علامہ عینیؒ کی مندرجہ بالا عبارت سے چند فوائد اس تمہید کے ساتھ اخذ کئے ہیں: ”مذکورہ بالا ترجمہ سے لدھیانوی صاحب کی کتاب فہمی اور طریق استدلال کا اندازہ ہو جائے گا۔ لیکن ناظرین کیلئے چند امور درج ذیل ہیں۔“

۱۔ شاہ صاحب کے تحت لکھتے ہیں:

”شاخ لگانا ہی مسنون نہیں۔ اس چیز کو تر ہونا چاہئے۔ لہذا خشک شاخ کا

لگانا مسنون نہیں۔ البتہ شاخیں سبز اور پھول تر ہونے کے باعث مسنون ہیں۔“

پھول ڈالنے کا مسنون ہونا علامہ عینیؒ کی عبارت سے اخذ کیا جا رہا ہے۔ جب کہ ان کی عبارت کا

ترجمہ خود شاہ صاحب نے یہ کیا ہے:

”اور اسی طرح اس کا بھی انکار کیا ہے جو اکثر لوگ کرتے ہیں یعنی تراشیاں

مثلاً پھول اور سبزیاں وغیرہ قبروں پر ڈال دیتے ہیں۔ یہ کچھ نہیں۔ اور بے شک سنت

گاڑنا ہے۔“

پھول اور سبزہ وغیرہ تراشیاں قبر پر ڈالنے کو علامہ عینیؒ خلاف سنت اور لیس بھنی فرماتے ہیں،

لیکن شاہ صاحب کا اچھوتا طریق استدلال اس عبارت سے پھول کا مسنون ہونا نکال لیتا ہے۔ شاہ

صاحب کی اصطلاح میں ”لیس بھنی“ (کچھ نہیں۔ کوئی چیز نہیں) کے معنی ہیں مسنون چیز۔

۲۔ شاہ صاحب کا فائدہ نمبر ۱۲ اس سے بھی زیادہ دلچسپ ہے کہ:

”وضع یعنی ڈالنا مسنون نہیں۔ بلکہ غرز یعنی گاڑنا مسنون ہے۔ اور خطابی

نے انکار پھولوں اور سبزیوں کے ڈالنے کا کیا ہے۔ نہ کہ گاڑنے کا۔ جیسا کہ اگلی

عبارتوں سے ظاہر ہے۔ اس طرح دو بنیادی اشیاء مسنون ہیں۔ ایک تو رطب ہونا

دوسرے غرز۔

شاہ صاحب کی پریشانی یہ ہے کہ علامہ عینیؒ (اور شاہ صاحب کے بقول امام خطابی) تو پھولوں کے ڈالنے کو لیس بشنی اور غیر مسنون فرما رہے ہیں۔ اور شاہ صاحب کو بہر حال پھولوں کا مسنون ہونا ثابت کرنا ہے۔ اس لئے اپنے مخصوص انداز استدلال سے ان کے قول کی کیا خوبصورت تاویل فرماتے ہیں کہ خطابی کے بقول پھولوں کا ڈالنا تو مسنون نہیں۔ ہاں ان کا گاڑنا ان کے نزدیک بھی مسنون ہے۔ اللہ الصمد۔

شاہ صاحب نے کرنے کو تو تاویل کر دی۔ لیکن اول تو یہ نہیں سوچا کہ ہماری بحث بھی تو پھولوں کے ڈالنے ہی سے متعلق ہے، اور اس کا غیر مسنون ہونا جناب نے خود ہی رقم فرمادیا۔ اگر اس ناکارہ نے قبر پر پھول ڈالنے کو خلاف سنت کہا تھا تو کیا جرم کیا۔ پھر اس پر بھی غور نہیں فرمایا کہ جو حضرات اولیاء اللہ کے مزارات پر پھول ڈال کر آتے ہیں، وہ تو آپ کے ارشاد کے مطابق بھی خلاف سنت فعل ہی کرتے ہیں، کیونکہ سنت ہونے کے لئے آپ نے وہ بنیادی شرطیں تجویز فرمائی ہیں، ایک اس چیز کا رطب یعنی تر ہونا۔ اور دوسرے اس کا گاڑنا، نہ کہ ڈالنا۔ پھر اس پر بھی غور نہیں فرمایا کہ قبر پر گاڑی تو شاخ جاتی ہے۔ پھولوں اور سبزیوں کو قبر پر کون گاڑا کرتا ہے۔ انکو تو لوگ بس ڈالا ہی کرتے ہیں۔ پس جب پھولوں کا گاڑنا عادتہ ممکن ہی نہیں۔ اور نہ کوئی ان کو گاڑتا ہے۔ اور خود ہی شاہ صاحب بھی لکھ رہے ہیں کہ کسی چیز کا قبر پر گاڑنا سنت ہے۔ ڈالنا سنت نہیں۔ تو جناب کے اس فقرے کا آخر کیا مطلب ہوگا کہ:

”خطابی نے انکار پھولوں اور سبزیوں کے ڈالنے کا کیا ہے۔ نہ کہ گاڑنے کا۔“

کیا کسی ملک میں شاہ صاحب نے قبر پر پھولوں کے گاڑنے کا دستور دیکھا ہے؟ سنا بھی ہے؟ اور کیا یہ ممکن بھی ہے؟ اگر نہیں تو بار بار غور فرمائیے کہ آخر آپ کا یہ فقرہ کوئی مفہوم محض رکھتا ہے؟ پھر جیسا کہ اوپر عرض کیا گیا شاہ صاحب یہ ساری باتیں امام خطابی سے زبردستی منسوب کر رہے ہیں۔ ورنہ امام خطابی کی عبارت میں پھولوں کے گاڑنے اور ڈالنے کی باریک منطق کا دور دور کہیں پتہ نہیں۔ مناسب ہے کہ یہاں امام خطابی کی اصل عبارت پیش خدمت کر دوں۔ شاہ صاحب اس پر غور فرمالیں۔

حدیث ”جرید“ کی شرح میں امام خطابی لکھتے ہیں:

”واما غرسه شق العسیب علی القبر وقوله لعله يخفف عنهما ما لم
يبسا. فانه من ناحية التبرک باثر النبی صلی اللہ علیہ وسلم ودعائه
بالتخفيف عنهما. وکانه صلی اللہ علیہ وسلم جعل مدة بقاء الندوة فيهما
حدا لما وقعت به المسئلة من تخفيف العذاب عنهما. وليس ذلك من
اجل ان في الجريد الرطب معنى ليس في اليابس. والعامه في كثير من البلد
ان تفرش الخوص في قبور موتاهم. واراہم ذهبوا الى هذا. وليس لما
تعاطوه من ذلك وجه. واللہ اعلم. (معالم السنن) (۱)

ترجمہ: ”رہا آنحضرت صلی اللہ علیہ وسلم کا شاخ خرما کو چیر کر قبر پر گاڑنا اور یہ فرمانا کہ
”شاید ان کے عذاب میں تخفیف ہو جب تک کہ یہ شاخیں خشک نہ ہوں“ تو یہ تخفیف
آنحضرت صلی اللہ علیہ وسلم کے اثر اور آپ کی دعائے تخفیف کی برکت کی وجہ سے
ہوئی، اور ایسا لگتا ہے کہ آپ نے جو ان قبروں کے حق میں تخفیف عذاب کی دعاء کی تھی
ان شاخوں میں تری باقی رہنے کی مدت کو اس تخفیف کے لئے حد مقرر کر دیا گیا تھا۔
اور اس تخفیف کی یہ وجہ نہیں تھی کہ کھجور کی تر شاخ میں کوئی ایسی خصوصیت پائی جاتی ہے
جو خشک میں نہیں پائی جاتی۔ اور بہت علاقوں کے عوام اپنے مردوں کی قبروں میں کھجور
کے پتے بچھا دیتے ہیں۔ اور میرا خیال ہے کہ وہ اسی کی طرف گئے ہیں (کہ تر چیز میں
کوئی ایسی خصوصیت پائی جاتی ہے جو تخفیف عذاب کے لئے مفید ہے) حالانکہ جو عمل
کہ یہ لوگ کرتے ہیں اس کی کوئی اصل نہیں۔ واللہ اعلم۔“

شاہ صاحب نے تیسرا افادہ یعنی ”کی عبارت سے یہ اخذ کیا ہے کہ:

”قبروں پر پھول ڈالنے کا سلسلہ کوئی نیا نہیں۔ بلکہ خطابی کے زمانہ سے چلا

(۱) معالم السنن مع مختصر سنن أبی داؤد - باب الاستبراء من البول - رقم الحديث: ۱۹ -

آتا ہے۔ اور یہ بھی نہیں کہ بعض لوگ ایسا کرتے ہوں بلکہ خطابی کا بیان ہے کہ یہ فعل ”اکثر الناس“ کا ہے۔

شاہ صاحب اس نکتہ آفرینی سے یہ ثابت کرنا چاہتے ہیں کہ خطابی کے زمانے سے قبروں پر پھول چڑھانے پر سوادِ اعظم کا اجماع ہے۔ اور اس ”اجماع“ کے خلاف لب کشائی کرنا گویا الحاد و زندقہ ہے۔ جس سے سوادِ اعظم کے معتقدات کو ٹھیس پہنچی ہے۔ مگر قبلہ شاہ صاحب اس نکتہ آفرینی سے پہلے مندرجہ ذیل امور پر غور فرما لیتے تو شاید انہیں اپنے طرز استدلال پر افسوس ہوتا۔

اولاً: وہ جس عبارت پر اپنے اس نکتہ کی بنیاد جمار ہے ہیں، وہ امام خطابی کی نہیں بلکہ علامہ عینی کی ہے۔ اسلئے قبروں پر پھول چڑھانے کو امام خطابی کے زمانہ کے ”اکثر الناس“ کا فعل ثابت کرنا بناء الفاسد علی الفاسد ہے۔ ہاں یوں کہیے کہ امام خطابی کے زمانہ کے ”عوام“ کھجور کے ترپتے بچھایا کرتے تھے، علامہ عینی کے زمانے تک یہ سلسلہ کھجور کے پتوں سے گذر کر پھول چڑھانے تک پہنچ گیا۔

ثانیاً: جب سے یہ سلسلہ عوام میں شروع ہوا اسی وقت سے علماء امت نے اس پر تکیر کا سلسلہ بھی شروع کر دیا۔ خطابی نے ”اس کی کوئی اصل نہیں“ کہہ کر اس کے بدعت ہونے کا اعلان فرمایا۔ اور علامہ عینی نے ”ولیس بشئ“ کہہ کر اسکو خلاف سنت قرار دیا کاش کہ جناب شاہ صاحب بھی حضرات علماء امت کے نقش قدم پر چلتے۔ اور عوام کے اس فعل کو بے اصل اور خلاف سنت فرماتے۔ بہر حال اگر جناب شاہ صاحب خطابی یا عینی کے زمانے کے عوام کی تقلید فرما رہے ہیں تو اس ناکارہ کو بحول اللہ و قوتہ اکابر علماء امت اور ائمہ دین کے نقش قدم پر چلنے کی سعادت حاصل ہے۔ اور وہ امام خطابی اور علامہ عینی کی طرح اس عامیانہ فعل کے خلاف سنت ہونے کا اعلان کر رہا ہے۔ جناب شاہ صاحب کو اگر تقلید عوام پر فخر ہے۔ تو یہ بیچ میدان ائمہ دین کے اتباع پر نازاں ہے اور اس پر شکر بجالاتا ہے۔ یہ اپنا اپنا نصیب ہے کہ کسی کے حصے کیا آتا ہے۔

ع ”ہر کسے را بہر کارے ساختند“۔

ثالثاً: جناب شاہ صاحب نے علامہ عینی کی عبارت خطابی کی طرف منسوب کر کے یہ سراغ تو نکال لیا کہ پھولوں کو چڑھانا خطابی کے زمانہ سے چلا آتا ہے۔ کاش وہ کہیں سے یہ بھی ڈھونڈ لاتے کہ چوتھی صدی (خطابی کے زمانہ) کے عوام نے جو بدعتیں ایجاد کی ہوں وہ چودہویں صدی میں نہ صرف سنت بن

جاتی ہیں۔ بلکہ اہل سنت کے عقائد و شعار میں بھی ان کو جگہ مل جاتی ہے۔ انا للہ وانا الیہ راجعون۔
جناب شاہ صاحب نے اگر میرا پہلا مضمون پڑھا ہے تو امام شہیدؒ کا ارشاد بھی ان کی نظر سے گذرا ہوگا جو امام ربانی مجدد الف ثانیؒ نے ”فتاویٰ غیاثیہ“ سے نقل کیا ہے کہ:

”متاخرین (جن کا زمانہ چوتھی صدی سے ہوتا ہے) کے استحسان کو ہم نہیں لیتے۔“

غور فرمائیے جس دور کے اکابر اہل علم کے استحسان سے بھی کوئی سنت ثابت نہیں ہوتی شاہ صاحب اس زمانے کے عوام کی ایجاد کردہ بدعات کو ”سنت“ فرما رہے ہیں۔ اور اصرار کیا جا رہا ہے کہ ان بدعات کے بارے میں اس زمانے کے اکابر اہل علم نے خواہ کچھ ہی فرمایا ہو۔ ہمیں اس کے دیکھنے کی ضرورت نہیں۔ چونکہ صدیوں سے عوام اس بدعت میں ملوث ہیں لہذا اس کو خلاف سنت کہنا روا نہیں۔ میں نہیں سمجھتا کہ اس لا جواب منطق سے شاہ صاحب نے اپنے ضمیر کو کیسے مطمئن کر لیا۔

رابعاً: ہمارے شاہ صاحب تو امام خطابی کے زمانے کے عوام کو بطور حجت و دلیل پیش فرما رہے ہیں اور علماء امت کی نکیر کے علی الرغم ان کے فعل سے سند پکڑ رہے ہیں۔ آئیے! میں آپ کو اس سے بھی دو صدی پہلے کے ”عوام“ کے بارے میں اہل علم کی رائے بتاتا ہوں۔ صاحب درمختار نے باب الاعتکاف سے ذرا پہلے یہ مسئلہ ذکر کیا ہے کہ اکثر عوام جو مردوں کے نام کی نذر و نیاز مانتے ہیں۔ اور اولیاء اللہ کی قبور پر روپے پیسے اور شمع، تیل وغیرہ کے چڑھاوے ان کے تقرب کی غرض سے چڑھاتے ہیں یہ بالاجماع باطل اور حرام ہے الا یہ کہ فقراء پر صرف کرنے کا قصد کریں۔

اس ضمن میں انہوں نے ہمارے امام محمد بن الحسن الشیبانی مدون مذہب نعمانی رحمہ اللہ تعالیٰ (المتوفی ۱۸۹ھ) کا ارشاد نقل کیا ہے:

”ولقد قال الامام محمد: لو كانت العوام عبیدی لاعتقتهم

واسقطت ولانی وذلك لانهم لا يهتدون. فالكل بهم يتعيرون“۔ (۱)

”ترجمہ: اور امام محمدؒ نے فرمایا کہ اگر عوام میرے غلام ہوتے تو میں ان کو آزاد کر دیتا اور

(۱) الدر المختار - کتاب الصوم - فصل فی العوارض المبیحة لعدم الصوم - ۲/۳۴۰۔

ان کو آزاد کرنے کی نسبت بھی اپنی طرف نہ کرتا۔ کیونکہ وہ ہدایت نہیں پاتے۔ اس لئے ہر شخص ان سے عار کرتا ہے۔“

علامہ شامیؒ اس کے حاشیہ میں لکھتے ہیں:

”اہل فہم پر مخفی نہیں کہ امامؒ کی مراد اس کلام سے عوام کی مذمت کرنا اور اپنی طرف ان کی کسی قسم کی نسبت سے دوری اختیار کرنا ہے، خواہ ولاء (نسبت آزادی) کے ساقط کرنے سے ہو، جو ایک قطعی طور پر ثابت ہے۔ اور یہی اظہار برأت کا سبب عوام کا جہل عام ہے۔ اور ان کا بہت سے احکام کو تبدیل کر دینا۔ اور باطل و حرام چیزوں کے ذریعہ تقرب حاصل کرنے کی کوشش کرنا۔ پس ان کی مثال انعام کی سی ہے کہ اعلام واکا بران سے عار کرتے ہیں۔ اور ان عظیم شاعتوں سے برأت کا اظہار کرتے ہیں۔“ (۱)

یہ امام محمدؒ کے زمانے کے عوام ہیں جن کے افعال و بدعات سے امام محمدؒ اور دیگر اعلام واکا برأت کا اظہار فرماتے ہیں..... لیکن اس کے دو صدی بعد کے عوام کی عادت ہمارے شاہ صاحب کے لئے عین دین بن جاتی ہیں۔ اور بڑے اطمینان کے ساتھ فرماتے ہیں کہ پھول چڑھانے کا سلسلہ تو امام خطابی کے دور سے چلا آتا ہے۔ اور یہ نہیں سوچتے کہ یہ وہی عوام ہیں جن کے جہل عام اور تغیر کی شکوہ سخی ہمارے اعلام واکا بر کرتے چلے آئے ہیں۔

کتبہ: محمد یوسف لدھیانوی

بینات ۱۴۰۲ھ

(۱) رد المحتار - کتاب الصوم - مطلب فی النذر الذی یقع الاموات من اکثر العوام..... الخ

مروجہ حیلہ اسقاط کا حکم

کیا فرماتے ہیں علماء کرام درج ذیل مسائل کے بارے میں:

۱: مروجہ حیلہ اسقاط جو کہ جنازہ کے بعد فوراً ایک آدمی قرآن مع کچھ نقد رقم ملا کر کئی بار دائرے میں گھما کر آخر میں تقسیم کرتا ہے، کیا اس حیلہ اور فقہاء کرام نے حیلہ کا جو طریقہ لکھا ہے کے درمیان فرق ہے یا نہیں؟

۲: حیلہ اسقاط کیلئے میت کی وصیت شرط ہے یا نہیں؟ نیز حیلہ اسقاط کا ثبوت قرآن و حدیث سے ہے یا نہیں؟

۳: کچھ لوگ آدمی کے مرنے کے بعد تیسرے دن اور سات ہفتے لگا تار ہر شب جمعہ کو خیرات کرتے ہیں، یعنی دیگیں پکاتے ہیں، اسی طرح چہلم اور سال مناتے ہیں۔ آیا اس کا ثبوت قرآن و حدیث میں ہے یا نہیں؟ اور اس کا حکم کیا ہے مدلل ذکر کریں۔

مستفتی۔ محمد ابراہیم۔ نارتھ ناظم آباد کراچی

الجواب باسمہ تعالیٰ

۱۔ واضح رہے کہ مروجہ حیلہ اسقاط مبتدعین کی ایجاد کردہ بدعت ہے، اس کا ثبوت نہ قرآن کریم میں ہے، اور نہ احادیث مبارکہ میں، اور نہ ہی فقہاء کرام میں سے کسی فقیہ سے اس کا کوئی ثبوت ملتا ہے۔ اس حیلہ میں اور فقہاء کرام کے لکھے ہوئے حیلہ میں بہت بڑا فرق ہے۔

فقہاء نے جو حیلہ کی صورت لکھی ہے، وہ صرف اس شخص کے لئے ہے کہ جس کے مرنے کے بعد اس کا ترکہ اس کی فوت شدہ نمازوں اور روزوں وغیرہ کی ادائیگی کا متحمل نہ ہو اور ورثاء اس کی طرف سے فدیہ ادا کرنا چاہیں تو اس کے لئے حیلہ کی صورت لکھی ہے۔

چنانچہ مراقی الفلاح میں ہے:

”اراد احد التبرع بقليل لا يكفى فحيلته لبراء ذمة الميت عن جميع ما عليه ان يدفع ذلك المقدار اليسير بعد تقديره لشيء من صيام او صلاة او نحوه ويعطيه للفقير بقصد اسقاط ما يرد عن الميت فيسقط عن الميت بقدره ثم بعد قبضه يهبه الفقير للولي او للاجنبي ويقبضه لتتم الهبة وتملك ثم يدفعه الموهوب له للفقير بجهة الاسقاط متبرعاً به عن الميت فيسقط عن الميت بقدره ايضاً ثم يهبه الفقير للولي او للاجنبي ويقبضه ثم يدفعه الولي للفقير متبرعاً عن الميت وهكذا يفعل مراراً حتى يسقط ما كان يظنه على الميت من صلاة وصيام“ (۱)

اور آج کل غریب تو غریب مال داروں کے لئے بھی حیلہ اسقاط کیا جاتا ہے، حالانکہ مرنے والے کے ترکہ سے اس کا فدیہ ادا کرنا آسانی سے ممکن ہے لہذا یہ حیلہ آج کل درست نہیں ہے۔ فقہاء کرام نے جو صورت لکھی ہے وہ بھی صرف مباح کی حد تک ہے، جبکہ آج کل اس کو ایک مستقل عبادت سمجھ کر التزام کے ساتھ کیا جاتا ہے۔

نیز فقہاء کرام کے حیلے میں قرآن کریم گھمانے کی کوئی تصریح نہیں ہے، جبکہ آج کل سارا امدار اسی پر ہے اور قرآن مجید کے بغیر یہ حیلہ کرتے ہی نہیں۔ فقہاء کرام کے ذکر کردہ حیلہ اسقاط سے اکثر لوگ بلکہ بعض علماء بھی ناواقف ہیں نیز فقہاء کے عمل سے صرف مباح ہونا معلوم ہوتا ہے، نہ کہ واجب یا سنت وغیرہ، جبکہ آج کل لوگ اس کو ضروری قرار دے کر نہ کرنے والوں پر طعن و تشنیع اور انہیں ملامت کرتے رہتے ہیں اور کوئی مباح عمل جب اس حد تک پہنچ جائے تو اس کا ترک کرنا لازم ہوتا ہے۔ جیسا کہ ”مرقاۃ المفاتیح“ میں ہے:

”من اصر علی امر مندوب وجعله عزماً ولم يعمل بالرخصة

فقد اصاب منه الشيطان من الاضلال فكيف من اصر علی بدعة او منکر“ (۲)

(۱) حاشیۃ الطحطاوی علی مراقی الفلاح - فصل فی اسقاط الصلوة والصوم - ص ۲۳۹ - ط: قدیمی .

(۲) مرقاۃ المفاتیح شرح مشکوٰۃ المصابیح - باب الدعاء فی التشہد - الفصل الاول - الاصرار علی

المندوب وجعله عزماً قبلہ فضلاً عن الاصرار علی بدعة - ۲ / ۳۵۳ - ط: مکتبہ امدادیہ ملتان

۲- حیلہ اسقاط کے لئے میت کا وصیت کرنا شرط نہیں۔ نیز مروجہ حیلہ اسقاط کا ثبوت قرآن و حدیث میں نہیں ہے۔

۳- واضح رہے کہ جب کسی کی وفات ہو جائے تو اس کے گھر والے چونکہ صدمہ میں مبتلا ہوتے ہیں، اس لئے اہل محلہ اور رشتہ داروں کو حکم ہے کہ اہل میت کے لئے ایک دن ایک رات کا کھانا تیار کریں۔ جیسا کہ فتاویٰ شامی میں ہے:

”وباتخاذ طعام لهم (قال فی الفتح : ويستحب لجيران اهل

المیت والاقرباء الابعاد تهیئة طعام لهم یشبعهم یومهم ولیلتهم لقوله

صلی اللہ علیہ وسلم ”اصنعوا لال جعفر طعاماً فقد جاء هم

مایسغلمهم“ حسنه الترمذی، وصححه الحاکم، ولانه بر ومعرف،

ویلح علیهم فی الاکل لان الحزن یمنعهم من ذلک فیضعفون“ (۱)

واضح رہے کہ میت کے رشتہ داروں کو میت کے لئے ایصالِ ثواب کرنا چاہیئے۔ یہ ان پر ایک اخلاقی ذمہ داری ہے اور میت کو اس سے بہت زیادہ فائدہ ہوتا ہے، جیسا کہ حدیث شریف میں ہے کہ میت سمندر میں ڈوبنے والے کی مانند ہے اگر کوئی شخص ثواب پہنچاتا ہے تو اس کو سہارا مل جاتا ہے اور وہ غرق ہونے سے بچ جاتا ہے۔ جیسا کہ ”شرح الصدور“ میں ہے:

”عن ابن عباس قال: قال رسول الله صلى الله عليه وسلم:

ماللمیت فی قبره الاشبه الغریق المتغوث ینتظر دعوة تلحقه من اب اوام

او ولد او صديق ثقة فاذا الحقته كانت احب الیه من الدنيا وما فیها وان

الله تعالیٰ لیدخل علی اهل القبور من دعاء اهل الارض امثال الجبال

وان هدیة الاحیاء الی الاموات الاستغفار لهم. قال البیهقی: قال ابو علی

الحسین بن علی الحافظ: هذا حدیث غریب من حدیث عبد الله

(۱) رد المحتار - کتاب الصلوة - باب الجنائز - مطلب فی الثواب علی المصیبة - ۲/۲۴۰

ابن المبارک“ (۱)

البتہ شریعت نے ایصالِ ثواب کے لئے کوئی دن یا کوئی خاص عمل مقرر نہیں کیا، بلکہ جس دن بھی ممکن ہو ایصالِ ثواب کرنا جائز ہے اور اس کے لئے کوئی خاص عبادت بھی مخصوص نہیں ہے، کسی بھی نیک کام کا ایصالِ ثواب کرنا جائز ہے، لہذا ایصالِ ثواب کے لئے تیسرے دن یا ہفتے یا چہلم یا سال (برسی) منانا قرآن و سنت سے ثابت نہ ہونے کی وجہ سے بدعت ہیں۔ اس کو ترک کرنا لازم ہے۔ چنانچہ فتاویٰ شامی میں ہے:

”عن جریر بن عبد اللہ قال : کنا نعد الاجتماع الی اهل الميت

وصنعة الطعام من النیاحۃ“ (۲)

فتاویٰ بزازیہ میں ہے:

”ویکره اتخاذ الطعام فی الیوم الاول والثالث وبعدا لاسبوع

والاعیاد“ (۳)

فتح القدیر میں ہے:

”ویکره اتخاذ الضیافۃ من الطعام من اهل الميت لانه شرع

فی السرور لا فی الشرور وھی بدعة مستقبحة“ (۴)

(۱) شرح الصدور بشرح حال الموتی والقبور للإمام جلال الدین السيوطی - باب ما ینفع الميت فی قبره - ص ۱۳۲ - ط: مطابع الرشید بالمدينة المنورة .

(۲) رد المحتار - کتاب الصلوة - باب الجنائز - مطلب فی کراهة من اهل الميت - ۲/۴۴۰ .
وفی سنن ابن ماجه - کتاب الصلوة - ابواب ماجاء فی الجنائز - باب ماجاء فی النهی عن الاجتماع الی اهل الميت وصنعة الطعام - ص ۱۱۶ - ط: قدیمی کتب خانہ .

(۳) البرازیة علی هامش الهندیة - کتاب الصلوة - الخامس والعشرون فی الجنائز وفيه الشہید - نوع آداب الی المصلی قبل الجنائز ینتظر بها الخ - ۲/۸۱ - ط: مکتبہ رشیدیہ کوئٹہ .

(۴) فتح القدیر - کتاب الجنائز - ۲/۱۰۲ - ط: المکتبۃ الرشیدیة کوئٹہ .

وايضاً فی حاشیة الطحطاوی علی مراقی الفلاح - ص ۳۳۹ - ط: قدیمی کراچی .

ابن حجر ہیثمی شافعیؒ سے سوال کیا گیا کہ:

”سئل عما یعمل یوم ثالث من موته من تهيئة اكل و اطعامه

للفقراء و غیرهم و عما یعمل یوم السابع“

تو اس نے جواب میں تحریر فرمایا:

”جميع ما یفعل مما ذکر فی السؤال من البدع

المذمومة یعنی السؤال“ (۱)

مغنی المحتاج الی معرفة معانی الفاظ المنہاج للنووی الشافعی میں ہے:

”اما اصلاح اهل الميت طعاماً و جمع الناس علیه فبدعة

غیر مستحب روى احمد و ابن ماجه باسناد صحيح عن جرير بن عبد الله

قال : كنا نعد الاجتماع على اهل الميت و صنعهم الطعام النياحة“ (۲)

ابن امیر الحاج المالکی رحمہ اللہ ”المدخل“ میں تحریر فرماتے ہیں:

و اما اصلاح اهل الميت طعاماً و جمع الناس علیه فلم ينقل

فيه شیء و هو بدعة غیر مستحب.

وقال ايضاً: (و كذلك) يحذر مما احدثه بعضهم من فعل

الثالث للميت و عملهم الاطعمة فيه صار عندهم كانه امر معمول به“ (۳)

ابن قدامة حنبلی رحمہ اللہ نے ”المغنی“ میں لکھا ہے:

”فاما صنع اهل الميت طعاماً للناس فمكروه لان فيه زيادة

(۱) الفتاویٰ الکبریٰ الفقہیۃ للعلامة ابن حجر المکی - کتاب الصلوة - باب الجنائز - ۲/۷ - ط:

عبد الحمید حنفی مصر.

(۲) مغنی المحتاج الی معرفة معانی الفاظ المنہاج للعلامة یحیٰ بن شرف النووی - کتاب

الجنائز - مسائل منشورة - ۲/۳۶۸ - ط: دار احیاء التراث العربی بیروت لبنان.

(۳) المدخل لابن الحاج - فصل فی استحباب اطعام اهل الميت - ۳/۲۸۸ - ۲۹۲ - ط: مصر.

على مصيبتهم وشغلآلهم الى شغلهم وتشبها بصنع اهل الجاهلية“ (۱)
لہذا صورت مسئلہ میں مذکورہ تمام امور بدعت ہیں، ان کو ترک کرنا واجب اور ضروری ہے۔

الجواب صحیح	الجواب صحیح	کتبہ
محمد عبد المجید دین پوری	محمد انعام الحق	عبد اللہ حسن زئی

بینات - ذوالحجہ ۱۴۲۳ھ

(۱) المعنى للإمام موفق الدين وشمس الدين ابني قدامة - مسألة استحباب صنع الطعام لأهل الميت - ۳۱۳/۲ - ط: دار الفكر بيروت.

حیاء انبیاء علیہم الصلوٰۃ والسلام

از حضرت مولانا سید یوسف بنوری

”مسئلہ حیات انبیاء اور اس کے متعلقات پر حضرت مولانا محمد سرفراز صاحب شیخ الحدیث نصرۃ العلوم کی تازہ تالیف ”تسکین الصدور فی تحقیق احوال الموتی فی البرزخ والقبور“ شائع ہوئی ہے، ذیل کا مضمون اس کی تائید و تقریط میں لکھا گیا۔“۔ مدیر

بسم الله الرحمن الرحيم

الحمد لله وكفى وسلام على عباده الذين اصطفى خصوصاً على

سيدنا محمد المصطفى وآله وصحبه ما كفى وشفى أما بعد!

انبیاء کرام علیہم الصلوٰۃ والسلام کی حیات بعد الحیات کا مسئلہ صاف اور متفقہ مسئلہ تھا۔ شہداء کی حیات بھس قرآن ثابت تھی اور دلالت النص سے انبیاء کرام کی حیات قرآن سے ثابت تھی۔ اور احادیث نبویہ سے عبارت النص کے ذریعہ ثابت تھی، لیکن بُرا ہوا اختلافات اور فتنوں کا کہ ایک مسلمہ حقیقت زیر بحث آ کر مشتبہ ہو گئی۔ کتنی ہی تاریخی بدیہیات کو کج بحثوں نے نظری بنالیا، کتنے ہی حقائق شرعیہ کو کج فہمی نے مسخ کر کے رکھ دیا۔

یہ دُنیا ہے اور دُنیا کے مزاج میں داخل ہے کہ یہاں ہر دور میں کج فہم، کج رو اور کج بحث موجود ہوتے ہیں۔ زبان بند کرنا تو اللہ تعالیٰ کی قدرت میں ہے، ملاحظہ و زنادقہ کی زبان کب بند ہو سکی؟ کیا اس دور میں امام حسین رضی اللہ عنہ کی شہادت کو افسانہ نہیں بتایا گیا اور کہا گیا کہ یہ واقعہ ہے ہی نہیں؟

اور کیا امام حسین رضی اللہ عنہ کو باغی اور واجب القتل اور یزید بن معاویہ رضی اللہ عنہ کو امیر المؤمنین اور خلیفہ برحق ثابت نہیں کیا گیا؟

کسی صحیح حدیث کو ضعیف بنانے کے لئے کسی راوی کے بارے میں کتب رجال میں جرح کا کوئی کلمہ دیکھ لینا بس کافی ہے کہ اس پر بنیاد قائم کی جائے؟

اگر عقل سلیم سے کام نہ لیا جائے اور صرف کسی کتاب میں جرح کو دیکھا جائے تو امام ابوحنیفہؒ، امام شافعیؒ، امام احمدؒ، امام مالکؒ تمام کے تمام ائمہ مجروح ہو کر دین کا سرمایہ ختم ہو جائے گا۔

الغرض حیات انبیاء کرام علیہم السلام کا مسئلہ بھی تقریباً اسی قسم کی کج بحثیوں میں الجھ کر اچھا خاصہ فتنہ بن گیا۔ عصمت تو انبیاء کا خاصہ ہے، (۱) علماء معصوم تو ہیں نہیں، کچھ حضرات نے دانستہ یا نادانستہ حدیثی و کلامی بحثیں پیدا کر دیں اور سمجھایہ کیا۔ یا سمجھایا گیا کہ اس طرح تو سل بالاموات اور استعانت بغیر اللہ وغیرہ وغیرہ بہت سی بدعات کا خاتمہ ہو جائے گا۔ گویا علاج یہ تجویز کیا گیا کہ حیات انبیاء سے انکار کرنے ہی سے یہ مفسد ختم ہو سکتے ہیں، اس کی مثال تو ایسی ہوئی کہ بارش سے بچنے کے لئے پرنا لے کے نیچے جا کر بیٹھ گئے۔

بہر حال ان تفصیلات میں جانے کی حاجت نہیں، خلفشار کو ختم کرنے کے لئے ارباب فکر و خلوص نے چند حضرات کے نام تجویز کئے کہ اس اختلاف کو، جس نے فتنہ کی شکل اختیار کر لی ہے، ختم کرنے کی کوشش کریں، راقم الحروف کا نام بھی انہیں میں شامل تھا، تجویز یہ ہوئی کہ موضوع پر ایک محققانہ کتاب موثر انداز میں لکھی جائے اور تشکیک پیدا کرنے والے حضرات کے شبہات کا جواب بھی دیا جائے اور مسئلہ کے تمام گوشوں پر سیر حاصل تبصرہ بھی کیا جائے۔

باتفاق رائے اس کام کی انجام دہی کے لئے جناب برادر گرامی مآثر مولانا ابوالزاہد محمد سرفراز صاحب منتخب ہو گئے، جن کے دماغ میں بحث و تمحیص کی صلاحیت ہے اور قلم میں پختگی بھی، علوم دینیہ اور

(۱) یہاں یہ تنبیہ ضروری ہے کہ بدلائل شرعیہ امت من حیث المجموع خطا سے محفوظ ہے یعنی شرعیہ ناممکن ہے کہ آنحضرت صلی اللہ علیہ وسلم کی امت مرحومہ سب کی سب کسی مسئلہ میں۔ معاذ اللہ۔ غلطی پر متفق ہو جائے ہمارے یہاں کے ملاحدہ نے ”عصمت انبیاء کرام کا خاصہ ہے“ کے نعرہ کو کلمۃ حق ارید بہ الباطل کے طور پر دین کے قطعی متواتر اور اجماعی مسائل کے ابطال بلکہ پورے دین ہی کو ”عجمی سازش“ قرار دینے کیلئے ڈھال بنالیا۔ ۱۲ مدیر (حاشیہ بینات)

حدیث و رجال سے اچھی اور قابل قدر مناسبت بلکہ عمدہ بصیرت بھی ہے مختلف مظان سے غرر نقول جمع کرنے کی پوری قدرت بھی ہے اور حسن ترتیب کی پوری اہلیت بھی۔

الحمد للہ کہ برادر موصوف نے توقع سے زیادہ مواد جمع کر کے تمام گوشوں کو خوب واضح کر دیا اور تحقیق کا حق ادا کر دیا ہے۔ میرے ناقص خیال میں اب یہ تالیف اس مسئلہ میں جامع ترین تصنیف ہے اور اس دور میں جتنی تصانیف اس مسئلہ پر لکھی گئی ہیں ان میں جامع، واضح، عالمانہ بلکہ محققانہ ہے، اللہ تعالیٰ موصوف کی اس خدمت کو قبول کرے اور اس قسم کی مزید خدمات کی توفیق عطا فرمائے۔

عرصہ ہوا کہ میرے رفیق محترم، جناب مولانا سید احمد رضا بجنوری، جن کو حضرت امام العصر مولانا محمد انور شاہ رحمہ اللہ سے نہ صرف تلمذ حاصل ہے، بلکہ فرزند نسبتی ہونے کا شرف بھی حاصل ہے، جن کے قلم سے صحیح بخاری کی محققانہ اردو شرح ”انوار الباری“ وجود میں آرہی ہے، اور اب سے اکتیس بتیس سال قبل مصر و استنبول کے علمی سفر میں میرے رفیق طریق رہے ہیں، ان کے ایک خط کے جواب میں ۱۳۹۷ھ میں، میں نے اس موضوع پر قلم برداشتہ نہایت عجلت میں جو کچھ لکھا تھا نا مناسب نہ ہوگا کہ یہاں اس خط کا کچھ اقتباس نقل کر دیا جائے، تاکہ اس مسئلہ میں میری قدیم ذاتی رائے بھی معلوم ہو جائے، اگرچہ وہ مجمل اشارات ہیں اور مخاطب ایک عالم تھے، تفصیل کی حاجت نہیں تھی، لیکن اس موضوع پر ایک جامع اور منقح فیصلہ کی حیثیت سے ایک متن ہے، تشریح جتنی چاہے کر لیجئے۔ واللہ المستعان

محولہ بالا طویل مکتوب کے چند اقتباسات

(۱) شہداء کے لئے بنص قرآن ”حیات“ حاصل ہے اور مزید دفع تجویز کے لئے ”یرزقون“ کا ذکر بھی کیا گیا ہے جیسے آج کل محاورہ بھی ہے ”فلان حسی یرزق“ عام اہل برزخ سے ان کی حیات ممتاز ہے۔

(۲) جب انبیاء کا درجہ شہداء سے اعلیٰ و ارفع ہے تو بدلالة النص یا بالاولیٰ خود قرآن کریم سے ان کی حیات ثابت ہوئی ”علیہم الصلوٰات والتسلیمات اور جب مرتبہ اعلیٰ و ارفع ہے تو حیات بھی اقویٰ و اکمل ہوگی۔

(۳) اس حیات کی اکملیت کے بارے میں دو حدیثیں آئی ہیں:

”ان الله حرم على الأرض أن تأكل أجساد الأنبياء (۱)“

اور حدیث ”الأنبياء أحياء في قبورهم يصلون (۲)“

اور اس کے علاوہ بھی روایات ہیں اور ان احادیث کے شواہد کے طور پر دیگر احادیث صحیحہ موجود ہیں، مثلاً موسیٰ علیہ السلام کا تلبیہ حج۔

(۳) روح کے تعلقات، اجساد سے پانچ قسم کے ہیں:

۱- فی حالة الجنين.

۲- بعد الولادة في الدنيا اور اس کی دو صورتیں ہیں حالت نوم میں اور حالت یقظہ میں۔

۳- بعد الموت في البرزخ

۵- بعد البعث في المحشر

ضعیف ترین اول و رابع ہے قومی ترین خاص اور متوسط ذنیوی ہے کما حقہ المتکلمون

وابن القيم فی کتاب الروح (۳) والقاری فی شرح الفقه الاکبر (۴).

(۵) انبیاء کرام علیہم السلام کی نوم جیسے ممتاز ہے عام نوم سے ”ان عینای تنامان ولا ینام

(۱) سنن ابی داؤد - کتاب الصلوٰۃ - باب تفریع ابواب الجمعة - ۱ / ۵۰ - ط: میر محمد کتب خانہ.

(۲) فیض الباری للعلامة انور شاه (المتوفی ۱۳۵۲ھ) - کتاب الصلوٰۃ - باب رفع الصوت - ۲ / ۶۳ -

ط: مطبعة حجازی. قاهرة.

(۳) کتاب الروح لابن القيم (المتوفی: ۷۵۱ھ) - المسألة السادسة - ص: ۴۳، ۴۴ - ط: مکتبة

ومطبعة محمد علی صبیح بمیدان الأزهر مصر. وعبارته: ”وسر ذلك ان الروح لها بالبدن خمسة

أنواع من التعلق متغايرة الأحكام: (أحدها) تعلقها به في بطن الأم جنينا، (الثاني) تعلقها به بعد

خروجه إلى وجه الأرض، (الثالث) تعلقها به في حال النوم، (الرابع) تعلقها به في البرزخ،

(الخامس) تعلقها به يوم بعث الأجساد الخ“.

(۴) شرح الفقه الاکبر لملا علی القاری - تعلق الروح بالبدن علی خمسة أنواع - ص: ۱۵۰ - ط: محمد

سعید اینڈ سنز.

قلبی“ (۱) اسی طرح ان کی موت کی حالت بھی عام اموات جیسی نہیں، النوم أخو الموت (۲) اور عام موتی میں تحقیق موت کے لئے۔ انقطاع الروح عن الجسد بالکلیہ ہوتا ہے۔ اور یہاں بالکل نہیں ہوتا اور پھر علوم مرتبہ جتنا ہوتا ہے اتنا ہی تعلق قوی ہوگا۔

(۶) مفارقت الروح عن الجسد سے مفارقت تعلق الروح عن الجسد لازم نہیں آتا۔
(۷) اگر نبی کریم صلی اللہ علیہ وسلم کے جسد مبارک کو ”تروح“ کی کیفیت حاصل ہو جیسے معراج میں جسد پر روح کی کیفیت طاری ہوئی ”تجدد ارواح“ اور ”تروح اجساد“ دونوں کی نظیریں عالم شہادت میں ہیں تو عالم ارواح میں کیوں استبعاد کیا جائے جبکہ اس کا تعلق عالم غیب سے ہے۔

(۸) دنیا میں صوفیاء کرام کے یہاں ابدان مثالیہ کے تعدد وقت واحد میں، متعدد امکانہ میں ظہور اور آثار کے ثبوت پر مشہور واقعات ہیں انبیاء کرام کی نقل و حرکت بالاجساد المتروحة اس کی نظیر ہوگی۔

(۹) الغرض انبیاء کرام کے لئے حیاۃ، بقائے اجساد، نقل و حرکت، ادراک و علم سب چیزیں حاصل ہیں۔
(۱۰) یہ حیات دنیوی حیات کے مماثل بلکہ اس سے اقویٰ ہے دنیا میں ہمیشہ جسد کو روح کی خاصیت حاصل نہیں ہوتی اور برزخ میں ہوتی ہے اب اگر اس کو حیات دنیوی سے بعض حضرات نے تعبیر کیا ہے۔ تو اس حقیقت کو واضح کرنے کے لئے کیا ہے، بہر حال وہ حیات دنیوی بھی ہے اور حیات برزخی بھی۔ صرف حیات برزخی نہیں، جس میں عام شہداء یا اموات بھی شریک ہوں بلکہ اقویٰ و اکمل ہے، اس لئے حیات دنیوی کے مماثل ہے بلکہ اس سے بھی اقویٰ ہے۔

اختلاف تعبیرات میں نزاع لفظی ہے اس دنیا سے رسمی تعلق منقطع ہونے کے بعد برزخی دور شروع ہوتا ہے اب جو چاہے اطلاق کیا جائے۔

(۱) شمائل الترمذی لمحمد بن عیسیٰ - باب ماجاء فی عبادۃ رسول اللہ صلی اللہ علیہ وسلم - ص ۱۸ - ط: ایچ ایم سعید و عبارتہ: ”عن أبی سلمة..... قال یا عائشة عینی تنامان ولاینام قلبی“.

(۲) شعب الإیمان للبیہقی - الباب الثالث والثلاثون - فصل فی ذم کثرة النوم - ۱۸۳/۴ - ط: دار الکتب العلمیۃ بیروت، و عبارتہ: ”سأل رجل رسول الله أينام أهل الجنة؟ قال النوم أخو الموت ولايموت أهل الجنة“.

(۱۱) اگر احادیث و نصوص میں حیات کا ثبوت ہے اور پھر عدم نکاح بالازواج المطہرات اور عدم توریث وغیرہ کی علت اصل حیات کو کہا جائے تو درست ہے بہر حال حکم شرعی کی کوئی علت ہوتی ہی ہے۔ اور یہاں تو علت از قبیل العلل المعتمرة کے ہوگی نہ کہ علل مرسلہ کی قسم سے اور اس علت کی تنقیح، اصولی ”تنقیح المناط“ اور ”تحقیق المناط“ سے زیادہ قطعی ہوگی۔ واللہ اعلم بالصواب

بینات - شعبان المعظم ۱۳۸۸ھ

مسئلہ حیات النبی ﷺ

بسم اللہ الرحمن الرحیم

الحمد للہ وسلام علی عبادہ الذین اصطفیٰ

جناب محترم مولانا محمد یوسف لدھیانوی صاحب!

السلام علیکم!

گزارش ہے کہ چند روز قبل مجھے بھینس کالونی کمرشل ایریا کی گول مسجد میں درس قرآن سننے کا اتفاق ہوا۔ اپنے درس کے دوران مسجد کے پیش امام صاحب نے عذاب قبر پر درس دیتے ہوئے فرمایا کہ رسول اللہ صلی اللہ علیہ وسلم اپنی قبر میں بقید حیات ہیں اور دلائل دیتے ہوئے فرمایا کہ آپ نے فرمایا ہے کہ ”جو شخص میرے روضہ اقدس پر حاضری دے گا تو میں قیامت کے دن اس کے لیے شفاعت کروں گا۔“ (مولانا موصوف کا تعلق دیوبند مسلک سے ہے) جب کہ میں نے خود شیخ القرآن مولانا غلام اللہ خان صاحب سے سنا ہے کہ حضور اکرم صلی اللہ علیہ وسلم وفات پا چکے ہیں اور اس پر حضرت صاحب نے ایک کتاب ”وفات النبی“ بھی لکھی ہے کہ حضور اکرم صلی اللہ علیہ وسلم کو دنیا کا کوئی علم نہیں ہے۔

جناب والا سے قرآن و حدیث کی روشنی میں تفصیلاً معلوم کرنا چاہتا ہوں کہ:

- ۱۔ کیا حضور صلی اللہ علیہ وسلم اپنی قبر میں زندہ ہیں؟
 - ۲۔ کیا دنیاوی معاملات کا آپ کو علم ہے؟
- کیا رسول اکرم صلی اللہ علیہ وسلم کے روضہ مبارک پر حاضری دینا ضروری ہے جبکہ حج کے تمام ارکان مکہ معظمہ میں تکمیل کو پہنچتے ہیں۔

سائل زمر د خان

شیریں جناح کالونی، کلفٹن کراچی

اجواب باسمہ تعالیٰ

آپ کے سوال میں چند مسائل قابل تحقیق ہیں:

پہلا مسئلہ: ”مسئلہ حیات النبی صلی اللہ علیہ وسلم“ اس ضمن میں چند امور کا سمجھ لینا ضروری ہے۔

اول: یہ کہ محل نزاع کیا ہے؟ یہ بات تو ہر عامی سے عامی بھی جانتا ہے کہ آنحضرت صلی اللہ

علیہ وسلم دنیا سے رحلت فرما گئے ہیں؟ اور یہ کہ آپ اپنے روضہ مطہرہ و مقدسہ میں مدفون ہیں۔ اس لیے حیات النبی صلی اللہ علیہ وسلم کے مسئلہ پر گفتگو کرتے ہوئے کسی کے ذہن میں یہ بات نہیں ہوتی اور نہ ہونی چاہیے کہ آنحضرت صلی اللہ علیہ وسلم کی دنیوی حیات زیر بحث ہے۔

نہیں! بلکہ گفتگو اس میں ہے کہ دنیا سے رخصت ہونے کے بعد برزخ میں آنحضرت صلی اللہ علیہ وسلم کو جو حیات حاصل ہے اس کا تعلق جسد اطہر سے ہے یا نہیں؟ اس تنقیح سے معلوم ہوا ہوگا کہ یہاں تین چیزیں ہیں:

- ۱۔ دنیا کی حیات کا نہ ہونا۔
 - ۲۔ برزخ کی حیات کا حاصل ہونا۔
 - ۳۔ اور اس برزخی حیات کا جسد اطہر سے تعلق ہونا یا نہ ہونا۔
- پہلے دو نکتوں میں کسی کا اختلاف نہیں۔ اختلاف صرف تیسرے نکتے میں ہے۔ ہمارے اکابر جسد المہر کو ایک خاص نوع حیات کے ساتھ متصف مانتے ہیں۔

دوم: اہل حق کا عقیدہ ہے کہ قبر کا عذاب و ثواب برحق ہے۔ چنانچہ شرح عقائد نسفی میں ہے:

”وعذاب القبر للكافرين ولعصاة المومنین وتنعيم اهل

الطاعة في القبر وسؤال منكر ونكير ثابت بالدلائل السمعية.“ (۱)

”کافروں اور بعض گناہ گار اہل ایمان کو قبر میں عذاب ہونا اور قبر میں اہل

طاعت کو نعمت و ثواب کا ملنا اور منکر نکیر کا سوال کرنا یہ یہ تمام امور برحق ہیں دلائل سمعیہ

(۱) شرح العقائد النسفیة - مبحث عذاب القبر - ص ۹۹، ۱۰۰ - ط: قدیمی کراچی .

سے ثابت ہیں۔“

عقیدہ طحاویہ میں ہے:

”ونؤمن بعذاب القبر من كان له اهل وسوال منكرو

نكير للميت في قبره عن ربه ودينه على ما جاءت به اثار عن النبي

صلى الله عليه وسلم وعن اصحابه. والقبر روضة من رياض الجنة او

حفرة من حفر النار“ (۱)

”اور ہم ایمان رکھتے ہیں کہ قبر میں اس شخص کو عذاب ہوگا جو اس کا مستحق

ہو اور منکر نکیر قبر میں میت سے سوال کرتے ہیں، اس کے رب، اس کے دین اور اس

کے نبی صلی اللہ علیہ وسلم کے بارے میں جیسا کہ آنحضرت صلی اللہ علیہ وسلم اور صحابہ

کرام رضوان اللہ علیہم اجمعین سے اس پر احادیث وارد ہیں اور قبر جنت کے باغوں

میں سے ایک باغ ہے یا دوزخ کے گڑھوں میں سے ایک گڑھا ہے۔“

حضرت امام ابو حنیفہؒ کے رسالہ فقہ اکبر میں ہے:

وسوال منكر ونكير في القبر حق كائن واعادة الروح الى

جسد العبد في قبره حق وضغطة القبر وعذابه حق كائن للكفار كلهم

ولبعض عصاة المسلمين (۲)

”اور قبر میں منکر و نکیر کا سوال کرنا برحق ہے اور قبر میں روح کا لوٹایا جانا اور

میت کو قبر کا بھینچنا اور تمام کافروں کو اور بعض مسلمانوں کو قبر میں عذاب ہونا برحق ہے

ضرور ہوگا۔“

قبر کے عذاب پر قرآن کریم کی آیات اور آنحضرت صلی اللہ علیہ وسلم کی احادیث متواترہ وارد

ہیں اور سلف صالحین صحابہ و تابعین رضوان اللہ علیہم اجمعین کا اس پر اجماع ہے۔ چنانچہ شرح عقائد میں چند

(۱) العقيدة الطحاوية للامام ابی جعفر احمد بن محمد الطحاوی الحنفی (م ۳۲۱) ص ۱۲، ط: قدیمی .

(۲) شرح فقه الاکبر - بحث فی أن عذاب القبر حق - ۱۳۷، ۱۳۹ - ط: دار الکتب .

آیات واحادیث کا حوالہ دینے کے بعد لکھا ہے:

”وبالجملة الاحادیث فی هذا المعنی وفي كثير من احوال

الآخرة متواترة المعنی وان لم يبلغ احادها حد التواتر.“ (۱)

”حاصل یہ ہے کہ عذاب و ثواب قبر اور بہت سے احوال آخرت میں

احادیث معنی متواتر ہیں اگرچہ فرداً فرداً آحاد ہیں۔“

شرح عقائد کی شرح ”نبراس“ میں ہے:

ثم قد روى احادیث عذاب القبر وسواله عن جمع عظیم من

الصحابه فمنهم عمر بن الخطاب وعثمان بن عفان وانس بن مالک

والبراء وتمیم الداری، وثوبان، وجابر بن عبد اللہ، وحذیفہ، وعبادۃ

بن الصامت، وعبد اللہ بن رواحہ، وعبد اللہ بن عباس، وعبد اللہ بن

عمر، وعبد اللہ بن مسعود، وعمر بن العاص، ومعاذ بن جبل،

وابوامامہ، وابو الدرداء، وابو ہریرہ، وعائشہ رضی اللہ عنہم ثم روى

عنہم اقوام لا یحصى عددهم. (۲)

”قبر کے عذاب و ثواب اور سوال کی احادیث صحابہ کرام رضوان اللہ علیہم کی

ایک بڑی جماعت سے مروی ہیں جن میں مندرجہ ذیل حضرات بھی شامل ہیں:

حضرت عمر، حضرت عثمان، حضرت انس، حضرت براء، حضرت تمیم داری، حضرت ثوبان،

حضرت جابر، حضرت حذیفہ، حضرت عبادۃ، حضرت عبد اللہ بن رواحہ، حضرت عبد اللہ

بن عباس، حضرت عبد اللہ بن عمر، حضرت عبد اللہ بن مسعود، حضرت عمرو بن عاص،

حضرت معاذ بن جبل، حضرت ابوامامہ، حضرت ابو الدرداء، حضرت ابو ہریرہ، حضرت

عائشہ رضی اللہ عنہم۔ پھر ان سے اتنی قوموں نے روایت کی ہے جن کی تعداد کا شمار نہیں

(۱) شرح العقائد النسفیة - ص ۱۰۱.

(۲) النبراس شرح شرح العقائد - ص ۲۰۸ - ط: مکتبہ حقانیہ ملتان.

کیا جاسکتا۔“

امام بخاریؒ نے عذاب قبر کے باب میں قرآن کریم کی تین آیات اور آنحضرت صلی اللہ علیہ وسلم کی چھ احادیث ذکر کی ہیں جو مندرجہ ذیل پانچ صحابہؓ سے مروی ہیں۔ حضرت براء بن عازبؓ، حضرت عمرؓ، حضرت عائشہؓ، حضرت اسماءؓ اور حضرت انس بن مالک رضی اللہ عنہم۔ (۱)

اس کے ذیل میں حافظ الدین ابن حجر عسقلانی لکھتے ہیں:

وقد جاء في عذاب القبر هذه الاحاديث منها عن أبي هريرة
وابن عباس وأبي ايوب وسعد وزيد بن ارقم وأم خالد في الصحيحين
او أحدهما، وعن جابر عند ابن ماجة، وأبي سعيد عند ابن مردويه،
وعمر، وعبد الرحمن بن حسنة وعبد الله بن عمرو عند أبي داود، وابن
مسعود عند الطحاوي، وأبي بكره واسماء بنت يزيد عند نسائي، وام
مبشر عند أبي شيبة وعن غيرهم (۲)

”اور عذاب قبر میں ان مذکورہ بالا احادیث کے علاوہ اور احادیث بھی وارد
ہیں چنانچہ ان میں حضرت ابو ہریرہؓ، ابن عباسؓ، ابو ایوبؓ، سعدؓ، زید بن ارقمؓ اور ام خالدؓ کی
احادیث تو صحیحین میں یا ان میں سے ایک میں موجود ہیں۔

حضرت جابرؓ کی حدیث ابن ماجہ میں ہے، حضرت ابوسعیدؓ کی حدیث ابن
مردویہ نے روایت کی ہے اور حضرت عمرؓ، عبد الرحمن بن حسنةؓ اور عبد اللہ بن عمروؓ کی
ابوداؤدؓ میں ہیں۔ حضرت ابن مسعودؓ کی حدیث طحاویؓ میں ہے، حضرت ابوبکرؓ اور اسماءؓ
بنت یزیدؓ کی احادیث نسائیؓ میں ہیں اور حضرت ام مبشرؓ کی حدیث مصنف ابن ابی شیبہؓ
میں ہے اور ان کے علاوہ دوسرے صحابہؓ سے بھی احادیث مروی ہیں۔

یہ قریباً تیس صحابہ کرامؓ کے اسماء گرامی کی فہرست ہے جو میں نے عجلت میں مرتب کی ہے اور جن

(۱) صحیح البخاری - کتاب الجنائز - باب ماجاء فی عذاب القبر - ۱/۸۳ - ط: قدیمی کراچی.

(۲) فتح الباری شرح صحیح البخاری - کتاب الجنائز - باب ماجاء فی عذاب القبر - ۳/۲۴۰.

سے عذاب قبر کی احادیث مروی ہیں اس لیے قبر کے عذاب و ثواب کے متواتر ہونے میں کوئی شبہ نہیں۔

سوم: جب یہ ثابت ہوا کہ قبر کا عذاب و ثواب برحق ہے اور یہ اہل حق کا اجماعی عقیدہ ہے تو اب اس سوال پر غور کرنا باقی رہا کہ قبر کا یہ عذاب و ثواب صرف روح سے متعلق ہے یا میت کے جسم غصری کی بھی اس میں مشارکت ہے؟ اور یہ کہ اس عذاب و ثواب کا محل آیا یہی حسی گڑھا ہے جسکو عرف عام میں ”قبر“ سے موسوم کیا جاتا ہے یا برزخ میں کوئی جگہ ہے جہاں میت کو عذاب و ثواب ہوتا ہے اور اسی کو عذاب قبر کے نام سے یاد کیا جاتا ہے؟

اس سوال کا جواب یہ ہے کہ آنحضرت صلی اللہ علیہ وسلم کے ارشادات کے تتبع سے بالبداہت معلوم ہوتا ہے کہ قبر کا عذاب و ثواب صرف روح کو نہیں ہوتا بلکہ میت کا جسم بھی اس میں شریک ہے اور یہ کہ عذاب و ثواب کا محل یہی حسی قبر ہے جس میں مردہ کو دفن کیا جاتا ہے۔ مگر چونکہ یہ عذاب و ثواب دوسرے عالم کی چیز ہے اسلئے میت پر جو حالات قبر میں گذرتے ہیں زندوں کو انکا ادراک و شعور عموماً نہیں ہوتا (عموماً اسلئے کہ بعض اوقات بعض امور کا انکشاف بھی ہو جاتا ہے) جس طرح نزع کے وقت مرنے والا فرشتوں کو دیکھتا ہے اور دوسرے عالم کا مشاہدہ کرتا ہے مگر پاس بیٹھنے والوں کو ان معاملات کا ادراک و شعور نہیں ہوتا جو نزع کی حالت میں مرنے والے پر گزرتے ہیں۔ ہمارے اس دعویٰ پر کہ عذاب و ثواب اسی حسی قبر میں ہوتا ہے اور یہ کہ میت کا بدن بھی عذاب و ثواب سے متاثر ہوتا ہے احادیث نبویہ سے بہت سے شواہد پیش کئے جاسکتے ہیں مگر چونکہ ان شواہد کا استیعاب نہ تو ممکن ہے اور نہ ضروری ہے۔ اسلئے چند عنوانات کے تحت ان شواہد کا نمونہ پیش کرتا ہوں۔

۱- حدیث جرید

”عن ابن عباس رضی اللہ عنہ قال: مرّ النبی صلی اللہ علیہ

وسلم بحائط من حیطان المدینة او مکة فسمع صوت انسانین

يعذبان فی قبورهما فقال: انهما ليعذبان وما يعذبان فی کبیر ثم قال:

بلی، کان أحدهما لا یستتر من بوله وکان الآخر یمشی بالنميمة ثم

دعاب جریده فکسرھا کسرتین فوضع علی کل قبر منهما کسرة
فقیل له یا رسول اللہ لم فعلت هذا قال لعله ان یخفف عنھما ما لم
تیسما (۱)

”حضرت ابن عباس رضی اللہ عنہ سے روایت ہے کہ آنحضرت صلی اللہ علیہ
وسلم دو قبروں کے پاس سے گزرے تو آپ نے دو آدمیوں کی آواز سنی؛ جنکو قبر میں
عذاب ہو رہا تھا۔ آپ نے فرمایا کہ ”ان دونوں قبر والوں کو عذاب ہو رہا ہے اور عذاب
بھی کسی بڑی بات پر نہیں ہو رہا ہے (کہ جس سے بچنا مشکل ہو) پھر فرمایا۔ ہاں (وہ
بڑا گناہ ہی ہے) ان میں سے ایک پیشاب سے نہیں بچتا تھا۔ اور دوسرا چغل خور تھا“
پھر آپ نے (کھجور کی) ایک شاخ لی اور اسکو بچ سے آدھوں آدھ چیرا انہیں ایک ایک
کر کے دونوں قبروں پر رکھ دیا۔ پوچھا گیا یا رسول اللہ! آپ نے ایسا کیوں کیا؟ آپ
نے فرمایا شاید (اس عمل سے) ان کے عذاب میں (اس وقت تک کے لئے) تخفیف
ہو جائے جب تک یہ شاخیں خشک نہ ہوں۔“

یہی مضمون حضرت ابن عباس رضی اللہ عنہما کے علاوہ مندرجہ ذیل صحابہ کرام سے بھی مروی ہے:

۱- حضرت ابوبکر (۲) ۲- حضرت ابو ہریرہ (۳) ۳- حضرت انس (۴)

(۱) صحیح البخاری - کتاب الوضوء - باب من الکبائر ان لا یستر من بولہ - ۳۵/۱، ط: قدیمی کراچی

سنن ابن ماجہ - ابواب الطہارۃ - باب التشدید فی البول - ۲۹ - ط: قدیمی

مجمع الزوائد ومنبع الفوائد - کتاب الجنائز - باب فی عذاب القبر - ۵۷/۳ - ط: دار الکتب العلمیہ

فتح الباری - کتاب الوضوء - باب من الکبائر ان لا یستر من بولہ - ۳۲۱/۱ - ط: رئاسة ادارة البحوث

(۲) مصنف ابن ابی شیبہ - کتاب الجنائز - باب فیما یخفف به عذاب القبر، ۳۷۶/۳ - ط: ادارة القرآن

موارد الظمان إلی زوائد بن حبان - کتاب الجنائز - باب الراحة فی القبر وعذاب القبر.....

(۳) مجمع الزوائد - باب فی عذاب القبر - ۵۷/۱ - ط: دار الکتب، بیروت، لبنان

(۴) مجمع الزوائد - کتاب الطہارۃ - باب فی العذاب فی القبر - ۵۶/۱ - ط: دار الکتب، بیروت، لبنان

- ۴- حضرت جابر (۱) ۵- حضرت ابو رافع (۲) ۶- حضرت ابو امامہ (۳)
 ۷- حضرت عائشہ (۴) ۸- حضرت ابن عمر (۵) ۹- یعلیٰ بن شیبہ (۶)
 ۱۰- اسی نوعیت کا ایک اور واقعہ حضرت جابر رضی اللہ عنہ سے صحیح مسلم میں منقول ہے۔ (۷)
 ۱۱- اور اسی نوعیت کا ایک اور واقعہ حضرت ابو ہریرہؓ سے مسند احمد میں بسند صحیح منقول ہے۔ (۸)
 ۱۲- اور اسی نوعیت کا ایک اور واقعہ مصنف ابن ابی شیبہ اور مسند میں حضرت یعلیٰ بن شیبہ سے منقول ہے۔ (۹)

ان احادیث میں ہمارے دعویٰ پر درج ذیل شواہد ہیں:

آنحضرت صلی اللہ علیہ وسلم کا ان دونوں قبروں کے پاس سے گذرتے ہوئے عذاب قبر کو محسوس فرمانا اور جن دو شخصوں کو عذاب قبر ہو رہا تھا ان کی آواز سننا، دونوں قبروں پر شاخ خرما کا گاڑنا اور دریافت کرنے پر یہ فرمانا کہ شاید ان کے عذاب میں کچھ تخفیف ہو جائے جب تک کہ یہ شاخیں خشک نہ ہوں۔
 اگر یہ گڑھا جسکو قبر کہا جاتا ہے۔ عذاب قبر کا محل نہ ہوتا تو ان شاخوں کو قبروں پر نصب نہ فرمایا جاتا اور اگر میت کے بدن کو عذاب نہ ہوتا تو آپ صلی اللہ علیہ وسلم ان دو شخصوں کی آواز سنتے، اور نہ قبر..... کے پاس سے گذرتے ہوئے عذاب قبر کا احساس ہوتا۔

- (۱) فتح الباری بحوالہ سنن ابن ماجہ - کتاب الوضوء - باب من الكبائر ان لا یستتر من بولہ - ۲۴۰/۳. و مجمع الزوائد ۵۵/۳.
 (۲) فتح الباری بحوالہ نسائی - حوالہ بالا - ۲۴۰/۳.
 (۳) مجمع الزوائد ومنبع الفوائد - باب فی العذاب فی القبر - ۵۶/۳.
 فتح الباری - کتاب الوضوء - باب من الكبائر ان لا یستتر من بولہ - ۲۴۰/۳.
 (۴) مجمع الزوائد - باب الاستنزاہ من البول - ۲۰۷/۱.
 (۵) مجمع الزوائد - باب فی العذاب فی القبر - ۵۷/۳.
 (۶) مصنف ابن ابی شیبہ - باب فیما یخفف بہ عذاب القبر - ۲۷۶/۳.
 مجمع الزوائد - باب فی العذاب فی القبر - ۵۷/۳.
 (۷) صحیح مسلم - کتاب الزہد - باب حدیث جابر الطویل وقصة أبی الیسر - ۴۱۸/۲ - ط: قدیمی
 (۸) مجمع الزوائد - باب فی العذاب فی القبر - ۵۷/۳.
 (۹) مجمع الزوائد - باب فی العذاب فی القبر - ۵۷/۳.

(۲) آنحضرت صلی اللہ علیہ وسلم کا عذاب قبر کو سننا

اوپر حضرت ابن عباس رضی اللہ عنہما کی حدیث میں آیا ہے۔

”فسمع صوت انسانین یعذبان فی قبورہما“۔ (۱)

آنحضرت صلی اللہ علیہ وسلم نے دو آدمیوں کی آواز سنی جن کو قبر میں عذاب

ہورہا تھا۔

یہ مضمون بھی متعدد احادیث میں آیا ہے۔

۱۔ ”عن ابی ایوب رضی اللہ عنہ قال خرج رسول اللہ صلی اللہ

علیہ وسلم وقد وجبت الشمس فسمع صوتا، فقال: یہود تعذب فی

قبورہا“۔ (۲)

”حضرت ابوایوب انصاری رضی اللہ عنہ سے روایت ہے کہ آنحضرت صلی اللہ علیہ وسلم غروب

آفتاب کے بعد باہر نکلے تو آواز سنی فرمایا، یہود کو ان کی قبروں میں عذاب ہورہا ہے۔

۲۔ ”عن انس رضی اللہ عنہ قال بینما رسول اللہ صلی اللہ علیہ

وسلم فی نخل لابی طلحة یرز لحاجتہ. قال وبلال وراءہ، یکرّم نبی اللہ

صلی اللہ علیہ وسلم ان یمشی انی جنبہ، فمر نبی اللہ صلی اللہ علیہ وسلم

بقبر فقام حتی تم الیہ بلال. قال ویحک یا بلال! هل تسمع ما اسمع، قال

ما اسمع شیئا. قال: صاحب القبر یعذب فسأل عنہ فوجد یہود یا“۔ (۳)

(۱) صحیح البخاری - کتاب الرضوء - باب من الکبائر ان لا یستتر من بولہ - ۱/۳۴.

(۲) صحیح البخاری - کتاب الجنائز - باب التعوذ من عذاب القبر - ۱/۱۸۴.

صحیح مسلم - کتاب الجنة وصفة نعيمها وأهلها..... الخ - باب عرض مقعد الميت من الجنة والنار علیہ - ۲/۳۸۶.

(۳) مجمع الزوائد - باب فی العذاب فی القبر - ۳/۵۵، ۵۶.

المستدرک علی الصحیحین - کتاب الايمان - باب مجيء ملائكة الموت..... عند قبض

الروح - رقم الحديث: ۱۲۵، ۱/۲۰۳ واللفظ للهيثمي ط: دار المعرفة بيروت.

”حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم، حضرت ابو طلحہؓ کے کھجوروں کے باغ میں قضائے حاجت کے لئے تشریف لے جا رہے تھے، حضرت بلالؓ آپ صلی اللہ علیہ وسلم کے پیچھے چل رہے تھے۔ ادب کی بناء پر برابر نہیں چل رہے تھے۔ آنحضرت صلی اللہ علیہ وسلم ایک قبر کے پاس سے گزرے تو کھڑے ہو گئے، یہاں تک کہ حضرت بلالؓ بھی آپہنچے، فرمایا بلال! کیا تم بھی سن رہے ہو جو میں سن رہا ہوں؟ عرض کیا، میں تو کچھ نہیں سن رہا۔ فرمایا صاحب قبر کو عذاب ہو رہا ہے، آپ صلی اللہ علیہ وسلم نے اس قبر کے بارے میں دریافت فرمایا کہ یہ کس کی قبر ہے؟ تو معلوم ہوا کہ یہودی کی قبر ہے۔“

۳۔ ”عن انس رضی اللہ عنہ قال اخبرنی من لا اتهم من اصحاب النبی صلی اللہ علیہ وسلم قال: بینما رسول اللہ صلی اللہ علیہ وسلم وبلال یمشیان بالبقیع، اذ قال رسول اللہ صلی اللہ علیہ وسلم: یا بلال هل تسمع ما اسمع، قال واللہ یا رسول اللہ ما اسمع، قال الا تسمع اهل هذه القبور یعذبون فی قبورهم. یعنی قبور اهل الجاہلیۃ“۔ (۱)

”حضرت انس رضی اللہ عنہ فرماتے ہیں کہ مجھے آنحضرت صلی اللہ علیہ وسلم کے صحابہؓ میں سے کسی صاحب نے بتایا کہ آنحضرت صلی اللہ علیہ وسلم اور حضرت بلال رضی اللہ عنہ بقیع میں چل رہے تھے اچانک آنحضرت صلی اللہ علیہ وسلم نے فرمایا بلال! جو کچھ میں سن رہا ہوں کیا تم بھی سن رہے ہو؟ عرض کیا، اللہ کی قسم، یا رسول اللہ! میں اسکو نہیں سن رہا۔ فرمایا کہ تم اہل قبور کو سنتے نہیں ہو؟ ان کو قبروں میں عذاب ہو رہا ہے۔“

۴۔ ”عن جابر بن عبد اللہ رضی اللہ عنہ قال دخل رسول اللہ صلی اللہ علیہ وسلم محلا لبني النجار، فسمع اصوات رجال من

(۱) مجمع الزوائد - باب فی العذاب فی القبر - ۵۶۳۔

النجار ماتوا فی الجاهلیة یعذبون فی قبورهم، فخرج رسول الله صلی

الله علیہ وسلم فزعاً فامر اصحابه ان يتعوذوا من عذاب القبر“۔ (۱)

”حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم بنونجار

کی ایک جگہ میں داخل ہوئے تو بنو نجار کے چند مردوں کی آواز سنی جو جاہلیت کے

زمانے میں مرے تھے اور انکو قبروں میں عذاب ہو رہا تھا۔ آنحضرت صلی اللہ علیہ وسلم

وہاں سے گھبرا کر نکلے اور اپنے صحابہؓ کو حکم فرمایا کہ عذاب قبر سے پناہ مانگیں۔“

ان احادیث میں قبروں کے پاس جا کر آنحضرت صلی اللہ علیہ وسلم کا عذاب قبر کو سننا مذکور ہے۔ اگر

یہ گڑھے (جنگو قبریں کہا جاتا ہے) عذاب کا محل نہ ہوتے اور قبروں میں مدفون ابدان کو عذاب نہ ہوتا تو اس

عذاب قبر کا قبروں کے پاس سننا نہ ہوتا۔

(۳) آنحضرت ﷺ کے علاوہ دوسروں کے لئے بھی عذاب قبر کا سننا ممکن ہے۔

متعدد احادیث میں یہ مضمون بھی وارد ہوا ہے کہ اگر یہ اندیشہ نہ ہوتا کہ تم مردوں کو دفن کرنے کی

ہمت نہیں کر سکو گے تو میں اللہ تعالیٰ سے دعا کرتا کہ قبر کا جو عذاب میں سنتا ہوں وہ تم کو بھی سنا دیتے۔

۱- ”عن زید بن ثابت قال: بینما النبی صلی اللہ علیہ وسلم فی

حائط لبنی النجار علی بغلة له ونحن معه اذ حادت به فکادت تلقیه و اذا

اقبر ستة او خمسة او اربعة قال: کذا کان یقول الجریری فقال: من یعرف

اصحاب هذه الا قبر فقال رجل: انا. قال: فمتی مات هؤلاء قال: ماتوا فی

الا شرک فقال: ان هذه الامة تبتلی فی قبورها: فلولان لاتدافنوا

لדعوت الله ان یسمعکم من عذاب القبر الذی اسمع منه“ (الحديث)۔ (۲)

(۱) مجمع الزوائد - حوالہ بالا - ۵۵/۳، کشف الاستار عن زوائد البزار علی الكتب الستة - کتاب

الجنائز - باب السؤال فی القبر - رقم الحديث ۸۷۱، ۱۲/۱ ط: مؤسسة الرسالة.

(۲) صحیح مسلم - کتاب صفة المنافقین واحکامهم - باب عرض مقعد المیت من الجنة - ۳۸۶/۲ ط: قديمی

”حضرت زید بن ثابت فرماتے ہیں کہ ایک روز آنحضرت صلی اللہ علیہ وسلم اپنے خچر پر سوار ہو کر بنونجار کے ایک باغ میں تشریف لے گئے، ہم بھی آپ صلی اللہ علیہ وسلم کے ہمراہ تھے۔ اچانک خچر بدک گیا قریب تھا کہ آپ صلی اللہ علیہ وسلم گر جاتے، وہاں کوئی چار، پانچ یا چھ قبریں تھیں۔ آپ نے فرمایا ان قبروں کو کوئی پہچانتا ہے؟ ایک آدمی نے عرض کیا جی ہاں! میں جانتا ہوں! آپ صلی اللہ علیہ وسلم نے فرمایا یہ کب مرے تھے؟ اس نے عرض کیا حالت شرک میں، پھر آپ صلی اللہ علیہ وسلم نے فرمایا یہ لوگ اپنی قبروں میں عذاب دیئے جاتے ہیں اور اگر مجھے یہ اندیشہ نہ ہوتا کہ تم اپنے مردے دفن کرنا چھوڑ دو گے تو میں اللہ تعالیٰ سے دعا کرتا کہ وہ تمہیں بھی عذاب قبر سنا دیتے جس طرح میں سنتا ہوں۔“

۲۔ یہی حدیث صحیح ابن حبان میں حضرت ابوسعید خدری رضی اللہ عنہ سے مروی ہے۔ (۱)

۳۔ ”عن انس رضی اللہ عنہ ان النبی صلی اللہ علیہ وسلم سمع صوتا من قبر، فقال: متى مات هذا قالوا: مات فی الجاہلیۃ، فسر بذلك وقال: لولا ان لا تداءنوا الدعوت اللہ ان یسمعکم عذاب القبر۔“ (۲)

”حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم نے ایک قبر سے آواز سنی تو فرمایا یہ کب مرا تھا؟ آپ صلی اللہ علیہ وسلم کو بتلایا گیا کہ زمانہ جاہلیت میں۔ اس پر آپ صلی اللہ علیہ وسلم خوش ہوئے اور فرمایا اگر مجھے یہ اندیشہ نہ ہوتا کہ تم اپنے مردے دفن کرنا چھوڑ دو گے تو میں اللہ تعالیٰ سے دعا کرتا کہ تمہیں بھی عذاب قبر ہوتا ہوا سنائی دیتا۔“

۴۔ ”عن انس رضی اللہ عنہ قال: دخل رسول اللہ صلی اللہ علیہ

(۱) موارد الظمآن الی زوائد ابن حبان ص ۱۹۹، ج ۱ رقم الحدیث ۷۸۵۔

(۲) سنن النسائی - کتاب الجنائز - باب عذاب القبر - ۲۹۰/۱۔

الصحيح لمسلم - کتاب الجنة وصفة نعيمها - باب عرض مقعد الميت - ۳۸۶/۲۔

وسلم خر بالبنی النجار کانه یقضى حاجته فخرج وهو مذکور، فقال: لو

لا ان لا تدافنوا الدعوت الله ان یسمعکم من عذاب القبر ما اسمعنی“ (۱)

”حضرت انس رضی اللہ عنہ سے روایت ہے کہ آنحضرت صلی اللہ علیہ وسلم بنو

نجار کے ویرانے میں قضائے حاجت کے لئے تشریف لے گئے تو گھبرا کر نکلے اور فرمایا

اگر یہ اندیشہ نہ ہوتا کہ تم مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ

تمہیں بھی وہ عذاب قبر سنا دے جو میں سنتا ہوں۔“

مندرجہ بالا احادیث ہمارے مدعا پر تین وجہ سے شاہد ہیں:

۱: آنحضرت صلی اللہ علیہ وسلم کا عذاب قبر کو خود سننا۔

۲: اور یہ فرمانا کہ میں اللہ تعالیٰ سے دعا کرتا کہ تمہیں بھی عذاب قبر سنا دیں۔ جو میں سن رہا

ہوں۔ جس سے معلوم ہوا کہ عذاب قبر کا سننا ہمارے حق میں بھی ممکن ہے، اگر عذاب کا تعلق قبر کے گڑھے

سے نہ ہوتا تو قبروں کے اس عذاب کے سننے کی کوئی وجہ نہ تھی۔

۳: اور یہ فرمانا کہ اندیشہ یہ ہے کہ خوف کی وجہ سے تم مردوں کو دفن کرنا چھوڑ دو گے۔ اگر

عذاب کا تعلق قبر کے گڑھے سے نہ ہوتا تو اس اندیشہ کی کوئی وجہ نہ تھی۔

بہائم کا عذاب قبر کو سننا

اوپر حضرت زید بن ثابت اور ابوسعید خدری رضی اللہ عنہما کی احادیث میں عذاب قبر کے سننے سے جانور

کا بدکننا مذکور ہے۔ یہ مضمون بھی متعدد احادیث میں آیا ہے کہ مردے کو قبر میں جو عذاب ہوتا ہے اس کو جن وانس

کے عذاوہ قریب کے سب حیوانات سنتے ہیں۔ اس سلسلہ میں درج ذیل احادیث کے الفاظ ملاحظہ فرمائیں:

۱- حدیث انس رضی اللہ عنہ: ثم یضرب بطرقۃ من حديد

(۱) کنز العمال فی سنن الاقوال والافعال - کتاب الرابع من حرف الميم من قسم الاقوال - کتاب الموت

واحوال تقع بعده - باب سوال القبر وعذابه - رقم الحديث: ۴۲۹۴۳ - ۵ / ۴۰، ط: مؤسسة الرسالة بیروت

ضربة بين اذنيه فيصيح صيحة يسمعها من يليه الا الثقلين“ (۱)
 ”پھر اس (مردے) کو لوہے کے ہتھوڑے سے اس کے کانوں کے
 درمیان مارا جاتا ہے۔ جس سے مردہ ایسی چیخ مارتا ہے، جسے جن وانس کے علاوہ
 قریب کے تمام حیوانات سنتے ہیں۔“

۲- حدیث ابو ہریرہ رضی اللہ عنہ:

”فیفتح له باب من جهنم ثم يضرب ضربة تسمع كل دابة الا الثقلين“ (۲)
 ”پھر اس کے لئے جہنم کا ایک دروازہ کھول دیا جاتا ہے، پھر اس کو ماری جاتی
 ہے ایسی مار کہ اس کو سنتے ہیں تمام جانور سوائے جن وانس کے۔“

۳- حضرت ابوسعید خدری رضی اللہ عنہ:

ثم يفتح له باب إلى النار ثم يقمعه قمعة بالمطراق يسمعها
 خلق الله كلهم غير الثقلين (۳)
 ”پھر اس (کافر مردے) کے لئے دوزخ کی طرف دروازہ کھول
 دیا جاتا ہے پھر فرشتہ اسکو ایسا گرز مارتا ہے جس کو جن وانس کے علاوہ اللہ تعالیٰ کی

(۱) صحیح البخاری، کتاب الجنائز، باب الميت يسمع خفق النعال، ۱/۷۸، ط: قدیمی کراچی۔

وسنن ابی داؤد، کتاب السنة، باب فی المسألة فی القبر وعذاب القبر ۲/۶۵۳، ط: میر محمد۔

وسنن النسائی، کتاب الجنائز، باب مسئلة الكافر ۱/۲۸۸، ط: قدیمی کراچی۔

ومسند احمد، حدیث انس بن مالک رضی اللہ عنہ، رقم الحدیث ۱۲۲۱۱، ۱/۴۰۶، ورقم،

۱۳۳۸۱، ۱/۱۸۳، دار الحدیث القاہرہ۔

(۲) مجمع الزوائد - باب السؤال فی القبر - ۳/۵۳ - ط: دار الكتاب العربی۔

كشف الاستار عن زوائد البزار - ۱/۴۱۴ - رقم الحدیث: ۸۷۴ -

(۳) المسند للإمام احمد بن حنبل - مسند ابی سعید الخدری رضی اللہ عنہ - ۱۰/۱۰ - رقم الحدیث: ۱۰۹۴۲۔

كشف الاستار رقم الحدیث ۸۷۲، ۱/۴۱۳۔

مجمع الزوائد - کتاب الجنائز - باب السؤال فی القبر ۳/۴۸

ساری مخلوق سنی ہے۔“

۴- حدیث براء بن عازب رضی اللہ عنہ

”فیضربه ضربة یسمعها ما بین المشرق والمغرب إلا الثقلین فیصیر

ترا بآ قال ثم تعاد فیہ الروح“ (۱)

”پس فرشتہ اسکو ایسی ضرب لگاتا ہے، جس کو جن وانس کے سوا مشرق و

مغرب کے درمیان کی ساری مخلوق سنی ہے وہ اس ضرب سے مٹی ہو جاتا ہے۔ فرمایا

پھر اس میں دوبارہ روح لوٹائی جاتی ہے۔“

۵- حدیث عائشہ رضی اللہ عنہا:

”انہم یعذبون عذاباً تسمعه البہائم کلہا“ (۲)

”مردوں کو قبروں میں ایسا عذاب دیا جاتا ہے جسکو سب چوپائے سنتے ہیں۔“

۶- حدیث ام میسر رضی اللہ عنہا:

”عن ام میسر قالت: دخل علی رسول اللہ صلی اللہ علیہ

وسلم وانا فی حائط من حوائط بنی النجار فیہ قبور منهم، وهو یقول:

استعیدوا باللہ من عذاب القبر فقلت: یا رسول اللہ وللقبر عذاب؟

قال: نعم، انہم لیعذبون فی قبورہم تسمعه البہائم“ (۳)

”حضرت ام میسر رضی اللہ عنہا فرماتی ہیں کہ میں ایک دن بنو نجار کے باغ میں

تھی کہ آنحضرت صلی اللہ علیہ وسلم تشریف لائے، وہاں بنو نجار کی کچھ قبریں تھیں (انہیں

(۱) سنن ابی داؤد - المرجع السابق - ۶۵۳/۲

(۲) صحیح البخاری - کتاب الدعوات - باب التعوذ من عذاب القبر - ۹۴۲/۲

الصحيح لمسلم - کتاب المساجد - باب استحباب التعوذ من عذاب القبر - ۲۱۷/۱

(۳) مجمع الزوائد - باب فی العذاب فی القبر - ۵۶/۳

موارد الزمان - ص ۲۰۰ - رقم الحديث: ۷۸۷

دیکھ کر) آپ صلی اللہ علیہ وسلم نے فرمایا اللہ تعالیٰ سے عذاب قبر سے پناہ مانگو، میں نے عرض کیا یا رسول اللہ! کیا قبر میں عذاب دیا جاتا ہے؟ آپ صلی اللہ علیہ وسلم نے فرمایا ہاں، بے شک انہیں اپنی قبروں میں عذاب دیا جا رہا ہے۔ جسے تمام جانور سنتے ہیں۔“

۷- حدیث حضرت عبداللہ بن مسعود رضی اللہ عنہ:

”ان الموتی لیعذبون فی قبورهم حتی ان البہائم تسمع

اصواتهم“۔ (۱)

”آنحضرت صلی اللہ علیہ وسلم نے فرمایا کہ مردوں کو ان کی قبروں میں عذاب ہوتا ہے، یہاں تک کہ چوپائے ان کی آواز سنتے ہیں۔“

۸- حدیث ابی سعید خدری رضی اللہ عنہ:

”كنت مع رسول الله صلى الله عليه وسلم في سفر وهو يسير

على راحلته فنفرت، قلت: يا رسول الله، ما شان راحلتك، نفرت؟ قال

انها سمعت صوت رجل يعذب في قبره فنفرت لذلك“۔ (۲)

”ایک سفر میں، میں آنحضرت صلی اللہ علیہ وسلم کے ساتھ تھا۔ آپ صلی اللہ

علیہ وسلم اپنی ناقہ (اونٹنی) پر تشریف لے جا رہے تھے کہ اچانک سواری بدک گئی، میں

نے عرض کیا یا رسول اللہ! آپ کی سواری کو کیا ہوا یہ بدک گئی۔ فرمایا، اس نے ایک

ایسے شخص کی آواز سنی جس کو قبر میں عذاب دیا جا رہا ہے۔ اس وجہ سے بدک گئی۔

ان احادیث میں جن وانس کے علاوہ باقی حیوانات کا عذاب قبر کو سننا مذکور ہے ان احادیث سے

ثابت ہوتا ہے کہ عذاب قبر ایک حسی چیز ہے جس کو نہ صرف اس عالم میں محسوس کیا جاسکتا ہے بلکہ جن وانس کو

جو ادراک نہیں ہوتا اس میں حکمت یہ ہے کہ ان کا ایمان، ایمان بالغیب رہے دوسری حکمت وہ ہے جو اوپر

بیان ہوئی ہے کہ اگر عذاب قبر کا انکشاف انسانوں کو عام طور پر ہو جایا کرتا تو کوئی شخص مردوں کو قبرستان میں

(۱) مجمع الزوائد، باب فی العذاب فی القبر - ۵۳/۳۔

(۲) مجمع الزوائد - المرجع السابق۔

دفن کرنے کی ہمت نہ کرتا۔ بہر حال اس عذاب کا محسوس ہونا اس امر کی دلیل ہے کہ عذاب قبر اسی گڑھے میں ہوتا ہے اور یہ کہ میت کے بدن کو بھی ہوتا ہے۔

عذاب قبر کے مشاہدہ کے واقعات

عذاب قبر انسانوں اور جنات کی نظر سے پوشیدہ رکھا گیا ہے۔ لیکن بعض اوقات خرق عادت کے طور پر عذاب قبر کے کچھ آثار کا مشاہدہ بھی کرادیا جاتا ہے، اس نوعیت کے بے شمار واقعات میں سے چند واقعات ذیل میں درج کئے جاتے ہیں۔

۱- ”عن قبيصة بن ذؤيب (رضي الله عنه) قال: اغار رجل من اصحاب رسول الله صلى الله عليه وسلم على سرية من المشركين فانهزم فغشي رجل من المسلمين رجلاً من المشركين وهو منهزم فلما اراد ان يعلوه بالسيف قال الرجل: لا اله الا الله فلم ينزع عنه حتى قتله ثم وجد في نفسه من قتله فذكر حديثه لرسول الله صلى الله عليه وسلم، فقال رسول الله صلى الله عليه وسلم: فهلا نقت عن قلبه..... فلم يلبثوا الا قليلا حتى توفي ذلك الرجل القاتل فدفن، فاصبح على وجه الارض فجاء اهله فحدثوا رسول الله صلى الله عليه وسلم فقال: ادفنوه فدفنوه فاصبح على وجه الارض ثلاثا فقال رسول الله صلى الله عليه وسلم ان الارض قد ابت ان تقبله فاطر حوه في غار من الغيران“ (۱)

(۱) دلائل النبوة ومعرفۃ احوال صاحب الشریعہ - تکملة ابواب جماع الغزوات - باب ذکر الرجل الذی قتل بعد ما شهد بالحق - ۳۰۹/۳ - ط: دار الکتب العلمیۃ بیروت.

الخصائص الكبرى للسيوطی - باب معجزته فیمن مات ولم تقبله الارض - ۱۳۰/۲ - ط: حقانیۃ پشاور.
المصنف لعبد الرزاق - کتاب اللقطة - باب فی الکفر بعد الایمان - ۱۰/۱۷۳ - رقم الحدیث: ۱۸۷۲۰،
المکتب الاسلامی بیروت.

کنز العمال - کتاب القصاص والقتل والدیات..... الخ - فصل فی ترهیب القتل - رقم
۴۰۳۵۴ - ۱۵/۱۲۸، ۱۲۷ - ط: مؤسسة الرسالة، بیروت.

”حضرت قبیصہ بن ذویب رضی اللہ عنہ سے روایت ہے کہ آنحضرت صلی اللہ علیہ وسلم کے صحابہ نہیں سے ایک صاحب نے مشرکین کے ایک دستہ پر حملہ کیا۔ اس دستہ کو شکست ہوئی، پھر ایک مسلمان نے مشرکوں کے ایک آدمی کو بھاگتے ہوئے جالیا۔ جب اس پر تلوار اٹھانے کا ارادہ کیا تو اس شخص نے ”لا الہ الا اللہ“ پڑھا، لیکن مسلمان کلمہ سن کر بھی ہٹا نہیں۔ یہاں تک کہ اسے قتل کر دیا۔ پھر اس کے ضمیر نے اس کے قتل پر ملامت کی، چنانچہ اس نے اپنا قصہ رسول اللہ صلی اللہ علیہ وسلم کی خدمت میں ذکر کیا۔ رسول اللہ صلی اللہ علیہ وسلم نے سن کر فرمایا ”تو نے اس کا دل کرید کر کیوں نہ دیکھ لیا؟“ تھوڑی مدت گزری تھی کہ اس قاتل کا انتقال ہو گیا، اسے دفن کیا گیا مگر اگلے دن دیکھا گیا کہ وہ کھلی زمین پر پڑا ہے۔ اس کے گھر کے لوگوں نے یہ قصہ رسول اللہ صلی اللہ علیہ وسلم کی خدمت میں پیش کیا۔ آنحضرت صلی اللہ علیہ وسلم نے فرمایا ”اسکو دفن کر دو۔“ دوبارہ دفن کیا گیا تو پھر دیکھا گیا کہ زمین پر پڑا ہے۔ تین بار یہی ہوا، آنحضرت صلی اللہ علیہ وسلم نے فرمایا ”زمین نے اسکو قبول کرنے سے انکار کر دیا ہے۔ اسے کسی غار میں ڈال دو۔“

۲۔ ”عن انس بن مالک رضی اللہ عنہ قال: کان منا رجل من بنی النجار قد قرأ البقرة وآل عمران وکان یکتب لرسول اللہ صلی اللہ علیہ وسلم فانطلق هارباً حتی لحق باهل الکتاب قال: فرفعوه قالوا: هذا قد کان یکتب لمحمد فاعجبوا به فما لبث ان قصم اللہ عنقه فیهم فحفروا له فواروه فاصبحت الارض قد نبذته علی وجهها ثم عادوا فحفروا له فواروه فاصبحت الارض قد نبذته علی وجهها فترکوه منبوذاً“ (۱)

(۱) صحیح البخاری - کتاب المناقب - باب علامات النبوة فی الاسلام - ۵۱۱/۱۔

الصحيح لمسلم - کتاب صفة المنافقين واحکامهم - ۳۷۰/۲۔

المسند للإمام احمد - مسند انس بن مالک - ۱۴۸/۱ - رقم الحديث: ۱۳۲۵۷۔

موارد الظمان - کتاب الحدود - باب فیمن ارتد عن الاسلام - ۳۶۵/۱ - رقم الحديث: ۱۵۲۱۔

الخصائص الكبرى للسيوطی - باب معجزته فیمن مات ولم تقبله الارض - ۱۳۰/۲۔

”حضرت انس رضی اللہ عنہ سے روایت ہے کہ ایک شخص ہم سے یعنی بنو النجار سے تھا۔ اس نے سورۃ بقرہ اور سورۃ آل عمران پڑھی ہوئی تھی اور رسول اللہ صلی اللہ علیہ وسلم کے لئے وحی لکھا کرتا تھا۔ پھر وہ بھاگ کر اہل کتاب سے جا ملا، انہوں نے اس کو خوب اچھالا، اور کہا یہ محمد صلی اللہ علیہ وسلم کے لئے وحی لکھا کرتا تھا، وہ لوگ اس پر بہت خوش ہوئے۔ کچھ ہی دنوں بعد اللہ تعالیٰ نے اس کی گردن توڑ دی، (یعنی مر گیا) انہوں نے گڑھا کھود کر اسے دفن کر دیا، صبح ہوئی تو زمین نے اسکو باہر پھینک دیا۔

انہوں نے اسے پھر دفن کیا، زمین نے اسے پھر باہر پھینک دیا، انہوں نے سہ بارہ دفن کیا زمین نے اسے پھر اگل دیا، عاجز ہو کر انہوں نے اسے بغیر دفن کے پڑا رہنے دیا۔“

۳۔ ”عن اسامة بن زيد قال بعث رسول الله صلى الله عليه وسلم رجلاً فكذب عليه فدعا عليه رسول الله صلى الله عليه وسلم فوجد ميتاً قد انشق بطنه ولم تقبله الارض“ (۱)

”حضرت اسامہ بن زید رضی اللہ عنہ سے روایت ہے کہ رسول اللہ نے ایک شخص کو (کسی کام سے) بھیجا، اس نے آپ سے منسوب کر کے ایک جھوٹ بولا، آنحضرت نے اس کے حق میں بددعا کی، اس کے نتیجہ میں وہ مردہ حالت میں پایا گیا۔ اس کا پیٹ پھٹا ہوا تھا، اور زمین نے اسے قبول نہیں کیا۔“

۴۔ ”عن عمران شهدت رسول الله صلى الله عليه وسلم وقد بعث جيشاً من المسلمين الى المشركين الى قوله فلم يلبث الا سيراً حتى مات فدفناه، فاصبح على ظهر الارض، فقالوا لعل عدواً نبشه فدفناه ثم امرنا غلماننا يحرسونه، فاصبح على ظهر

(۱) دلائل النبوة - جماع ابواب دعوات نبينا ﷺ المستجابة - باب ماروی فی دعائه ﷺ علی من کذب

علیه - ۲۳۵/۶ - ط / دار الکتب العلمیة .

الخصائص الكبرى للسيوطی - باب معجزته فيمن مات ولم تقبله الارض - ۱۳۰/۲ .

الارض فقلنا لعل الغلمان نعسوا، فدفنناه ثم حرسناه بانفسنا فاصبح
على ظهر الارض، فالقيناه في بعض تلك الشعاب. وفي رواية فنبذته
الارض فاخبر النبي صلى الله عليه وسلم قال: ان الارض لتقبل من هو
اشر منه ولكن الله احب ان يريكم تعظيم حرمة لاله الا الله“ (۱)

”حضرت عمران بن حصین رضی اللہ عنہما سے روایت ہے کہ آنحضرت صلی اللہ علیہ وسلم نے مسلمانوں کا ایک لشکر کافروں سے جہاد کے لئے بھیجا (اس کے بعد ایک شخص کے قتل کا واقعہ ذکر کیا) پھر وہ قاتل چند ہی دنوں کے بعد مر گیا۔ ہم نے اس کو دفن کیا تو صبح کو کھلی زمین پر پڑا تھا، ہم نے سوچا شاید کسی دشمن نے اسکو اکھاڑ پھینکا ہے۔ ہم نے دوبارہ دفن کر دیا اور اس پر اپنے غلاموں (لڑکوں) کا پہرہ لگا دیا، اگلے دن پھر زمین کی سطح پر پڑا تھا، ہم نے سوچا شاید غلام (لڑکے) سو گئے ہوں گے، ہم نے تیسری بار دفن کیا اور خود پہرہ دیا۔ لیکن اگلے دن پھر زمین پر پڑا تھا۔ بالآخر ہم نے اسے ایک غار میں ڈال دیا۔ اور ایک روایت میں ہے کہ زمین نے اسے باہر پھینک دیا۔ آنحضرت صلی اللہ علیہ وسلم کو اس کی خبر کی گئی تو فرمایا زمین اس سے بھی برے لوگوں کو قبول کر لیتی ہے۔ لیکن اللہ تعالیٰ نے یہ چاہا کہ تمہیں یہ دکھائیں کہ لا الہ الا اللہ کی حرمت کس قدر بڑی ہے۔“

۵- عن الحسن البصري ان محمدا لما جلس بين يديه عليه
الصلوة والسلام قال: امنته ثم قتلته؟ ثم دعا عليه، قال الحسن: فو
الله ما مكث محمداً الا سبعة ايام حتى مات فلفظته الارض ثم دفنوه فلفظته
الارض ثم دفنوه فلفظته الارض، فرضوا عليه من الحجارة حتى

(۱) سنن ابن ماجہ، ابواب الفتن، باب الکف عن من قال لا الہ الا اللہ، ص ۲۸۱، ط: قدیمی کراچی۔

دلایل النبوة - جماع ابواب نزول الوحي على رسول الله ﷺ - باب ما ظهر على من ارتد عن الاسلام

فی وقت النبی ﷺ - ۱۲۸/۷

واروه ، فبلغ رسول الله صلى الله عليه وسلم فقال ان الارض لتطابق
على من هو شر منه ولكن الله اراد ان يعظكم في حرم ما بينكم لما
اراكم منه“ (۱)

”حضرت حسن بصریؒ سے روایت ہے کہ محکم (ایک مسلمان کو قتل کر کے)
جب آنحضرت صلی اللہ علیہ وسلم کے سامنے بیٹھا تو آپ صلی اللہ علیہ وسلم نے فرمایا تو
نے اسے امن دینے کے بعد قتل کر دیا؟“ پھر اس کے حق میں بددعا فرمائی۔ حضرت
حسنؒ فرماتے ہیں کہ محکم اس واقعہ کے ایک ہفتہ بعد مر گیا تو زمین نے اس کو اُگل دیا۔
لوگوں نے اسے پھر دفن کیا تو زمین نے اسے پھر اُگل دیا۔ بالآخر لوگوں نے اس کے
گرد پتھر جمع کر کے اسے چھپا دیا آنحضرت صلی اللہ علیہ وسلم کو اس کی خبر پہنچی تو فرمایا کہ
زمین تو اس سے بھی برے لوگوں کو چھپا لیتی ہے۔ لیکن اللہ تعالیٰ نے اس کا یہ منظر تم کو
دکھا کر یہ چاہا کہ تمہاری آپس کی حرمتوں کے بارے میں تم کو نصیحت و عبرت دلائیں۔“

۶- عن ابن عمر رضى الله عنهما قال: بينما اسير بجنابات بدراذ
خرج رجل من حفرة في عنقه سلسلة فناداني يا عبد الله، اسقني فلا
ادري اعرف اسمي او دعاني بدعاية العرب وخرج رجل في ذلك
الحفير في يده سوط فناداني لا تسقه فانه كافر ثم ضربه بالسوط
حتى عاد الى حفرة فاتيت النبي صلى الله عليه وسلم مسرعا فاخبرته
فقال لي او قد رايتہ، قلت: نعم قال ذاك عدوا لله ابو جهل بن هشام
وذاک عذابه الى يوم القيامة“ (۲)

”حضرت ابن عمر رضی اللہ عنہما فرماتے ہیں کہ دریں اثناء کہ میں بدر کے

(۱) البدایة والنہایة- السریة التي قتل فيها محکم بن جثامة - ۲۲۵/۴- ط: دار الريان للتراث. مصر.

مجمع الزوائد - کتاب الفتن - باب حرمة دماء المسلمین واحوالهم - ۲۹۴/۷- ط: دار الکتاب، العربی

(۲) مجمع الزوائد - باب فی العذاب فی القبر - ۵۷/۳.

قریب سے گزر رہا تھا اتنے میں ایک گڑھے سے ایک شخص نکلا جسکے گلے میں زنجیر تھی، اس نے مجھے پکار کر کہا ”اے عبد اللہ! مجھے پانی پلاؤ“۔ مجھے معلوم نہیں کہ آیا اسے میرا نام معلوم تھا، یا عرب کے دستور کے مطابق اس نے ”عبد اللہ“ (اللہ کا بندہ) کہہ کر پکارا، اس گڑھے سے ایک اور آدمی نکلا جسکے ہاتھ میں کوڑا تھا۔ اس نے مجھے پکار کر کہا کہ ”اسکو پانی نہ پلانا، یہ کافر ہے“۔ پس اس نے پہلے شخص کو کوڑا مارا اور مار مار کر گڑھے کی طرف واپس لے گیا۔ میں جلدی سے آنحضرت صلی اللہ علیہ وسلم کی خدمت میں حاضر ہوا اور یہ سارا قصہ عرض کیا، آپ صلی اللہ علیہ وسلم نے فرمایا: ”کیا تو نے واقعی اسکو دیکھا ہے؟“ عرض کیا جی ہاں! فرمایا، ”یہ اللہ کا دشمن ابو جہل تھا۔ اور قیامت تک اس کی یہی سزا ہے“۔ نعوذ باللہ من ذالک۔

۷۔ (وقال) ابن ابی الدنیا: حدثنا ابی، حدثنی موسیٰ بن داؤد، حدثنا حماد بن سلمة، عن هشام بن عروة، عن ابیہ، قال: بینما راکب یسیر بین مکة والمدینة اذ مر بمقبرة فاذا برجل قد خرج من قبر یلتهب ناراً مصفداً فی الحديد فقال: یا عبد اللہ، انضح، یا عبد اللہ انضح، قال: وخرج آخر یتلوہ فقال: یا عبد اللہ لا تنضح، یا عبد اللہ لا تنضح، قال: وغشی علی الراكب، وعدلت به راحلته الی العرج، قال: واصبح قد ابیض شعره، فاخبر عثمان بذلك، فنهی ان یسافر الرجل وحده: (۱)

”ابن ابی الدنیا کہتے ہیں کہ مجھ سے بیان کیا میرے والد نے وہ کہتے ہیں کہ ہم سے بیان کیا حماد بن سلمہ نے وہ روایت کرتے ہیں هشام بن عروہ سے، وہ اپنے والد سے کہ دریں اثناء کہ ایک سوار مکہ و مدینہ کے درمیان جا رہا تھا کہ ایک قبرستان سے گزرا، اچانک ایک شخص قبر سے نمودار ہوا جو آگ سے بھڑک رہا تھا اور

(۱) کتاب الروح - فی الکلام علی ارواح الاموات والاحیاء - المسئلة السابعة - فصل ان النار اتی فی

القبر والحفرة لیست من نار الدنیا - ص ۸۸ - ط: دار الکتب العلمیة بیروت .

لوہے کی بیڑیوں میں جکڑا ہوا تھا۔ اس نے کہا اے بندہ خدا! مجھے پانی دو، اے بندہ خدا! مجھے پانی دو۔ اور ایک اور شخص اس کے پیچھے نکلا، اس نے پکار کر کہا اے بندہ خدا! اے پانی نہ دینا، اے بندہ خدا! اے پانی نہ دینا۔ اس منظر سے سوار پر غشی طاری ہو گئی اور اس کی سواری اس کو موضع ”عرج“ لے گئی، اور اس صدمہ سے اس شخص کے بال سفید ہو گئے، حضرت عثمان رضی اللہ عنہ کو اس کی اطلاع کی گئی تو آپؓ نے آدمی کے تنہا سفر کرنے سے منع فرما دیا۔“

۸- ”وقد ذکر ابن ابی الدنیا فی ”کتاب القبور“: عن الشعبي انه ذکر رجلاً قال للنبي صلى الله عليه وسلم: مررت ببدر فرأيت رجلاً يخرج من الارض فيضربه رجل بقمعة حتى يغيب في الارض ثم يخرج فيفعل به ذلك، فقال رسول الله صلى الله عليه وسلم: ذلك ابو جهل بن هشام يعذب الى يوم القيامة“ (۱)

”ابن ابی الدنیا نے ”کتاب القبور“ میں امام شعبی سے نقل کیا ہے کہ ایک شخص نے آنحضرت صلی اللہ علیہ وسلم سے عرض کیا کہ میں بدر سے گزر رہا تھا، میں نے ایک شخص کو دیکھا کہ زمین سے نکلتا ہے تو دوسرا آدمی اسکو ہتھوڑے سے مارتا ہے، یہاں تک کہ وہ زمین میں غائب ہو جاتا ہے۔ وہ پھر نکلتا ہے تو وہ دوسرا اس کے ساتھ یہی کرتا ہے۔ یہ سن کر رسول اللہ صلی اللہ علیہ وسلم نے فرمایا، یہ ابو جہل بن ہشام ہے اسے قیامت تک یہی عذاب ہوتا رہے گا۔“

۹- ”(و ذکر) من حدیث حماد بن سلمة عن عمرو بن دينار، عن سالم بن عبد الله، عن ابيه، قال: بينا انا اسير بين مكة والمدينة على راحلة وانا محقب اداة اذ مررت بمقبرة فاذا رجل خارج من قبره يلتهب ناراً وفي عنقه سلسلة يجرها فقال: يا عبد الله انضح، يا عبد الله

(۱) کتاب الروح فی الکلام علی ارواح الاموات والاحياء-المسئلة السابعة فصل ان النار..... الخ ص ۸۸.

انضح ، فوالله ما ادرى اعرفنى باسمى ام كما تدعوا الناس؟ قال:
فخرج آخر فقال: يا عبد الله لا تنضح، يا عبد الله لا تنضح، ثم اجتذب
السلسلة فاعاده فى قبره“۔ (۱)

”اور ابن ابی الدنیا نے حماد بن سلمہ کی روایت سے انہوں نے عمرو بن دینار سے انہوں نے
سالم بن عبد اللہ سے انہوں نے اپنے والد عبد اللہ بن عمر رضی اللہ عنہما سے روایت کیا ہے کہ
انہوں نے فرمایا کہ دریں اثنا کہ میں مکہ اور مدینہ کے درمیان اونٹنی پر سوار ہو کر جا رہا تھا۔ میری
سواری پر پانی کا مشکیزہ بھی تھا۔ ایک قبرستان سے گزرا تو دیکھا کہ ایک شخص اپنی قبر سے نکل رہا
ہے، جس پر آگ بھڑک رہی ہے اور اس کی گردن میں زنجیر ہے جس کو وہ گھسیٹ رہا ہے۔
اس نے مجھے پکار کر کہا کہ ”اے عبد اللہ! مجھ پر پانی چھڑک دو۔ اے عبد اللہ! مجھ پر پانی چھڑک
دو۔“ پس اللہ کی قسم! مجھے معلوم نہیں کہ وہ میرے نام کو جانتا تھا یا جس طرح لوگ سی کو بندہ خدا
کہہ کر پکارتے ہیں اسی طرح اس نے مجھے بھی پکارا، پھر اس کے پیچھے ایک اور شخص نکلا، اس
نے مجھے پکار کر کہا کہ اے عبد اللہ! اس پر پانی نہ چھڑکنا، اے عبد اللہ! اس پر پانی نہ چھڑکنا، پھر
وہ پہلے شخص کی زنجیر کھینچ کر اسے دوبارہ قبر میں لے گیا۔“

حافظ ابن قیمؒ نے ”کتاب الروح“ میں اس نوعیت کے مزید اٹھارہ واقعات نقل کرنے کے بعد

لکھا ہے:

”وهذه الاخبار واضعافها واضعاف اضعافها مما لا يتسع لها

الكتاب مما اراه الله سبحانه وتعالى لبعض عباده من عذاب القبر

ونعيمه عياناً. واما رؤية المنام فلو ذكرناها لجاءت عدة اسفار“۔ (۲)

”یہ واقعات اور اس سے دو گنے چو گنے واقعات، جو اس کتاب میں نہیں

سماکتے ایسے ہیں جن میں اللہ تعالیٰ نے بعض بندوں کو قبر کے عذاب و ثواب کا مشاہدہ

(۱) الروح - المرجع السابق - ص ۷۸۔

(۲) المرجع السابق۔

کرادیا۔ جہاں تک خواب کے واقعات کا تعلق ہے، اگر ہم انہیں ذکر کرنے میں نہیں تو ان کے لئے کئی دفتر چاہیں۔“

قبر میں پیش آنے والے حالات واقعات

احادیث شریفہ میں ان حالات و واقعات کو بڑی تفصیل سے ذکر کیا گیا ہے جو میت کو قبر میں پیش آتے ہیں، ان میں غور کرنے سے معلوم ہوتا ہے کہ یہ حالات اسی قبر میں پیش آتے ہیں اور یہ کہ ان حالات کا تعلق میت کے جسم سے بھی ہے۔ یہاں چند احادیث ذکر کی جاتی ہیں، ان کے بعد قبر میں پیش آنے والے حالات کا ایک خاکہ پیش کیا جائے گا۔

۱۔ ”عن انس بن مالک رضی اللہ عنہ ان رسول اللہ صلی اللہ علیہ وسلم قال: ان العبد اذا وضع فی قبره، وتولی عنه اصحابه، انه لیسمع قرع نعالهم، اذا انصرفوا: اتاه ملکان، فیکعدان له، فیکولان له: ما کنت تقول فی هذا الرجل، محمد؟ فاما المؤمن فیکول اشهد انه عبد اللہ ورسوله، فیکال له: انظر الی مقعدک من النار، ابدلک اللہ به مقعداً من الجنة، قال النبی صلی اللہ علیہ وسلم: فیراهما جمیعاً، قال قتادہ: وذكر لنا انه یفسح له فی قبره، ثم رجع الی حدیث انس، واما الکافر، او المنافق، وفی رواية: واما الکافر والمنافق، فیکول: لا ادری، کنت اقول ما یقول الناس فیہ، فیکال: لا دریت، ولا تلیت، ثم یضرب بطرقة من حديد ضربة بین اذنیہ فیضح صیحة یسمعها من یلیہ الا الثقلین“ (۱)

(۱) صحیح البخاری - کتاب الجنائز - باب المیت یسمع ۱/۷۸۸

الصحيح لمسلم - کتاب الجنة وصفة نعيمها - باب عرض مقعد الميت من الجنة والنار - ۲/۳۸۶

سنن أبی داؤد - کتاب السنة - باب فی المسئلة فی القبور وعذاب القبر - ۲/۶۵۳

سنن النسائی - کتاب الجنائز - باب مسئلة الکافر ۱/۲۸۸

شرح السنة - کتاب الجنائز - باب السؤال فی القبر - ۵/۲۱۵

”حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ بندے کو جب اس کی قبر میں رکھا جاتا ہے اور اس کو دفن کرنے والے اس کے دفن سے فارغ ہو کر لوٹتے ہیں تو وہ ان کے جوتوں کی آہٹ سنتا ہے۔ تب اس کے پاس دو فرشتے آتے ہیں، اس کو بٹھاتے ہیں پھر اس سے کہتے ہیں کہ تو اس شخص یعنی محمد (صلی اللہ علیہ وسلم) کے بارے میں کیا کہتا تھا؟ پس اگر مردہ مومن ہو تو کہتا ہے کہ میں شہادت دیتا ہوں کہ آپ صلی اللہ علیہ وسلم اللہ کے بندے اور اس کے رسول ہیں، پھر اس سے کہا جاتا ہے کہ اپنے دوزخ کے ٹھکانے کی طرف دیکھ! اللہ تعالیٰ نے تجھے اس کے بدلے میں جنت کا ٹھکانہ عطا فرمایا ہے! آنحضرت صلی اللہ علیہ وسلم نے ارشاد فرمایا کہ ”پس وہ جنت اور دوزخ دونوں میں اپنے ٹھکانوں کو دیکھتا ہے۔“ قنادہ کہتے ہیں کہ ہم سے یہ ذکر کیا گیا کہ پھر اس کی قبر کشادہ کر دی جاتی ہے۔ لیکن کافر اور منافق، وہ فرشتوں کے سوال کے جواب میں کہتا ہے کہ میں نہیں جانتا (کہ یہ کون ہیں) میں تو ان کے بارے میں وہی بات کہتا تھا جو دوسرے (کافر) لوگ کہتے تھے، پس اس سے کہا جاتا ہے کہ نہ تو نے خود جانا اور نہ کسی جاننے والے کے پیچھے چلا، پھر لوہے کے ہتھوڑے سے اس کے کانوں کے درمیان مارا جاتا ہے، جس سے وہ ایسا چلاتا ہے کہ جن وانس کے علاوہ قریب کی ساری مخلوق سنتی ہے۔“

۲۔ ”عن سمرة بن جندب رضي الله عنه انه قال: كان النبي صلى الله عليه وسلم اذا صلى صلاة اقبل علينا بوجهه فقال: من راي منكم الية رؤيا؟ قال فان راي احد قصها فيقول ما شاء الله، فسالنا يوماً فقال: هل راي منكم احد رؤيا؟ قلنا: لا، قال، لكني رايت الليلة رجلين اتيانني فاخذا بيدي واخرجانني الى ارض مقدسة، فاذا رجل جالس ورجل قائم بيده، قال بعض اصحابنا عن موسى بيده كلوب من حديد، يدخله في شدة حتى يبلغ قفاه، ثم يفعل بشدة الاخر مثل ذلك ويلتئم شدة هذا، فيعود فيصنع مثله، قلت: ما هذا؟ قال:

انطلق، فانطلقنا حتى اتينا على رجل مضطجع على قفاه ورجل قائم على راسه بفهر، او صخرة، فيشدخ بها راسه، فاذا ضربه، تدهده الحجر فانطلق اليه لياخذه، فلا يرجع الى هذا حتى يلتئم راسه وعاد راسه كما هو، فعاد اليه فضربه، فقلت: ما هذا؟ قالا، انطلق فانطلقنا حتى اتينا الى نقب مثل التنور، اعلاه ضيق واسفله واسع تتوقد تحته نار، فاذا فتر ارتفعوا حتى كادوا يخرجون منها، فاذا خمدت رجعوا فيها، (وفيها) رجال ونساء عراة فقلت: ما هذا؟ قالا: انطلق فانطلقنا حتى اتينا على نهر من دم فيه رجل قائم وعلى شط النهر رجل بين يديه حجارة، فاقبل الرجل الذي فى النهر، فاذا اراد ان يخرج رمى الرجل بحجر فى فيه فرده حيث كان؛ فجعل كلما جاء ليخرج، رمى فى فيه بحجر فيرجع كما كان، فقلت: ما هذا؟..... فقلت لهما: انكما قد طوفتما الى الليلة فاخبرانى عما رايت؟ قالا: نعم، اما الرجل الذى رايت يشق شذقه، فكذاب يحدث بالكذبة فتحمل عنه حتى تبلغ الافاق، فيصنع به ما ترى الى يوم القيامة، والذى رايت يشدخ راسه فرجل علمه الله القرآن فنام عنه بالليل ولم يعمل بما فيه بالنهار، يفعل به الى يوم القيامة، والذى رايت فى النقب فهم الزناة والذى رايت فى النهر اكل الربو". (١)

(١) صحيح البخارى - كتاب الجنائز - باب بعد باب ما قيل فى اولاد المشركين - ١٨٥/١.

صحيح البخارى - كتاب التعبير - باب تعبير الرؤيا بعد صلوة الصبح - ١٠٢٣/٢.

جامع الترمذى - ابواب الرؤيا عن رسول الله ﷺ باب بلا ترجمه، قُبيل ابواب الشهادات ٥٥/٢.

موارد الظمان - كتاب التعبير - باب فيماراه النبى، رقم الحديث، ١٨٠٠، ٢٢٥/١.

كنز العمال - حرف القاف ذكر اهل النار ووصفتهم ذيل اهل النار من الاكمال - ٥٣٤/١٣.

المستدرک على الصحيحين - كتاب تعبير الرؤيا - مثلة ومثل امته فى رؤياه..... ٥٢٦/٥ - رقم الحديث ٨٢٦١

جناب رسول اللہ صلی اللہ علیہ وسلم کی عادت شریف تھی کہ فجر کی نماز پڑھ کر اپنے یار و اصحاب کی طرف متوجہ ہو کر فرمایا کرتے تھے کہ تم میں سے رات کو کسی نے کوئی خواب تو نہیں دیکھا؟ اگر کوئی دیکھتا تو عرض کر دیا جاتا تھا۔ آپ صلی اللہ علیہ وسلم کچھ تعبیر ارشاد فرمادیا کرتے تھے۔ عادت کے موافق ایک بار سب سے پوچھا کہ کسی نے کوئی خواب دیکھا ہے۔ سب نے عرض کیا کوئی نہیں دیکھا۔ آپ صلی اللہ علیہ وسلم نے فرمایا کہ میں نے آج رات ایک خواب دیکھا ہے کہ دو شخص میرے پاس آئے اور میرا ہاتھ پکڑ کر مجھ کو ایک زمین مقدس کی طرف لے چلے۔ دیکھتا کیا ہوں کہ ایک شخص بیٹھا ہوا ہے اور دوسرا کھڑا ہے اور اس کے ہاتھ میں لوہے کی زنجیر ہے۔ اس بیٹھے ہوئے کے کتے کو اس سے چیر رہا ہے یہاں تک کہ گدی تک جا پہنچتا ہے۔ پھر دوسرے کتے کے ساتھ یہی معاملہ کر رہا ہے اور پھر وہ کلا اس کا درست ہو جاتا ہے پھر اس کے ساتھ ایسا ہی کرتا ہے۔ میں نے پوچھا کہ یہ کیا بات ہے؟ وہ دونوں شخص بولے آگے آگے چلو، ہم آگے چلے یہاں تک کہ ایک ایسے شخص پر گزر ہوا۔ جس کے سر پر ایک شخص ہاتھ میں بڑا بھاری پتھر لئے کھڑا ہے۔ اس سے اس کا سر نہایت زور سے پھوڑتا ہے۔ جب وہ پتھر اس کے سر پر دے مارتا ہے پتھر ٹھک کر دور جا گرتا ہے۔ جب وہ اُس کے اٹھانے کے لئے جاتا ہے تو اب تک لوٹ کر اس کے پاس نہیں آنے پاتا کہ اس کا سر پھر اچھا خاصا جیسا تھا ویسا ہی ہو جاتا ہے اور وہ پھر اس کو اسی طرح پھوڑتا ہے۔ میں نے پوچھا یہ کیا ہے؟ وہ دونوں بولے آگے چلو۔ ہم آگے چلے۔ یہاں تک کہ ہم ایک غار میں پہنچے جو مثل تنور کے تھا نیچے سے فراخ تھا اور اوپر سے تنگ۔ اس میں آگ جل رہی ہے اور اس میں بہت سے ننگے مرد اور عورت بھرے ہوئے ہیں جس وقت وہ آگ اوپر کو اٹھتی ہے اس کے ساتھ وہ سب اٹھ آتے ہیں یہاں تک کہ قریب نکلنے کے ہو جاتے ہیں پھر جس وقت بیٹھتی ہے وہ بھی نیچے چلے جاتے ہیں۔ میں نے پوچھا یہ کیا ہے وہ دونوں بولے آگے چلو۔ ہم آگے چلے۔ یہاں تک کہ ایک خون کی نہر پر پہنچے۔ اس کے بیچ میں

ایک شخص کھڑا ہے اور نہر کے کنارے پر ایک شخص کھڑا ہے اور اس کے سامنے بہت سے پتھر پڑے ہیں۔ وہ نہر کے اندر والا شخص نہر کے کنارہ کی طرف آتا ہے جس وقت ٹکنا چاہتا ہے کنارہ والا اس شخص کے منہ پر ایک پتھر اس زور سے مارتا ہے کہ پھر اپنی جگہ جا پہنچتا ہے۔ پھر جب کبھی وہ ٹکنا چاہتا ہے اسی طرح پتھر مار کر اس کو ہٹا دیتا ہے۔ میں نے پوچھا یہ کیا ہے؟..... میں نے ان دونوں شخصوں سے کہا کہ تم نے مجھ کو تمام رات پھرایا اب بتاؤ کہ یہ سب کیا اسرار تھے۔ انہوں نے کہا کہ وہ شخص جو تم نے دیکھا تھا کہ اس کے گلے چیرے جاتے تھے وہ شخص جھوٹا ہے کہ جھوٹی باتیں کہا کرتا تھا اور وہ باتیں تمام جہاں میں مشہور ہو جاتی تھیں اس کے ساتھ قیامت تک یوں ہی کرتے رہیں گے۔ اور جس کا سر پھوڑتے ہوئے دیکھا۔ وہ شخص ہے کہ اللہ تعالیٰ نے اس کو علم قرآن دیا۔ رات کو اس سے غافل ہو کر سو رہا اور دن کو اس پر عمل نہ کیا۔ قیامت تک اس کے ساتھ یہی معاملہ ہوگا۔ اور جن کو تم نے آگ کے غار میں دیکھا وہ زنا کرنے والے لوگ ہیں اور جس کو خون کی نہر میں دیکھا وہ سود کھانے والا ہے۔ (۱)

۳- ”عن البراء بن عازب رضی اللہ عنہ قال: ”خرجنا مع رسول اللہ صلی اللہ علیہ وسلم فی جنازة رجل من الانصار، فانتھینا الی القبر ولما یلحد بعد، فجلس رسول اللہ صلی اللہ علیہ وسلم وجلسنا حوله کانما علی رؤوسنا الطیر، وبیدہ عود ینکت بہ فی الارض، فرفع راسہ فقال: تعوذوا باللہ من عذاب القبر. مرتین، او ثلاثاً. زاد فی روایة: وقال: ”ان المیت لیسمع خفق نعالہم اذا ولوا مدبرین حین یقال لہ: یا ہذا، من ربک؟ وما دینک؟ ومن نبیک؟“۔ وفی روایة: ”ویاتیہ ملک، فیجلسانہ، فیقولان لہ: من ربک؟ فیقول، ربی اللہ، فیقولان لہ: ما دینک؟ فیقول: دینی الاسلام، فیقولان لہ: ما ہذا الرجل الذی بعث

(۱) بہشتی زیور - حصہ اول - ص ۴۸ - حکایت نمبر ۴ - ط: المکتبۃ المدینہ.

وسلم کے گرد بیٹھ گئے۔ گویا ہمارے سروں پر پرندے تھے۔ آنحضرت صلی اللہ علیہ وسلم کے ہاتھ میں ایک لکڑی تھی جس کے ساتھ زمین کرید رہے تھے جیسا کہ گہری سوچ میں آدمی ایسا کیا کرتا ہے۔ پھر سر مبارک اوپر اٹھا کر فرمایا کہ عذاب قبر سے اللہ تعالیٰ کی پناہ مانگو۔ دو مرتبہ یا تین مرتبہ فرمایا۔ پھر فرمایا کہ جب لوگ میت کو دفن کر کے لوٹتے ہیں تو وہ ان کے جوتوں کی آہٹ سنتا ہے اور اس کے پاس دو فرشتے آتے ہیں۔ اس کو بٹھاتے ہیں اور اس سے کہتے ہیں کہ تیرا رب کون ہے؟ وہ کہتا ہے کہ میرا رب اللہ ہے۔ وہ کہتے ہیں کہ تیرا دین کیا ہے؟ وہ کہتا ہے کہ میرا دین اسلام ہے۔ وہ کہتے ہیں کہ یہ آدمی کون تھا جو تم میں بھیجا گیا تھا؟ وہ کہتا ہے کہ وہ محمد رسول اللہ صلی اللہ علیہ وسلم ہیں، فرشتے کہتے ہیں کہ تجھے کیسے معلوم ہوا؟ وہ کہتا ہے کہ میں نے اللہ تعالیٰ کی کتاب پڑھی۔ میں اس پر ایمان لایا اور میں نے آنحضرت صلی اللہ علیہ وسلم کی تصدیق کی حق تعالیٰ شانہ کے ارشاد ”یثبت اللہ الذین امنوا بالقول الثابت فی الحیوة الدنیا و فی الاخرة“۔ (اللہ تعالیٰ ایمان والوں کو اس کی بات (یعنی کلمہ طیبہ کی برکت) سے دنیا اور آخرت میں مضبوط رکھتا ہے) (ترجمہ حضرت تھانویؒ) (۱) میں جس تثبیت کا ذکر ہے اس سے مردے کا منکرین کے سوال و جواب میں ثابت قدم رہنا مراد ہے۔ پھر ایک منادی آسمان سے آواز دیتا ہے کہ میرے بندے نے سچ کہا، اس کے لئے جنت سے فرش بچھاؤ، اس کو جنت کا لباس پہناؤ اور اس کے لئے جنت کی طرف دروازہ کھول دو چنانچہ (اس کے لئے جنت کا دروازہ کھول دیا جاتا ہے) پس اس کو جنت کی ہوا اور خوشبو آتی ہے، اور حد نظر تک اس کی قبر کشادہ کر دی جاتی ہے۔ پھر آپ صلی اللہ علیہ وسلم نے کافر کی موت کا ذکر کرنے کے بعد اس کی قبر کے حالات کو ذکر کرتے ہوئے فرمایا کہ اس کی روح اس کے بدن میں لوٹا دی جاتی ہے۔ اور دو فرشتے اس کے پاس آتے ہیں، وہ اسکو بٹھاتے ہیں، پھر اس سے کہتے ہیں کہ تیرا رب

(۱) تفسیر بیان القرآن از حکیم الامت مولانا اشرف علی تھانوی - ۱/۵۱۷، ۵۱۸ - سورۃ ابراہیم: ۲۷ - ط: تاج کمپنی لمیٹڈ

کون ہے؟ وہ کہتا ہے، ہاہ ہاہ میں نہیں جانتا۔ وہ کہتے ہیں کہ تیرا دین کیا ہے؟ وہ کہتا ہے ہاہ ہاہ میں نہیں جانتا۔ وہ کہتے ہیں کہ یہ کون آدمی تھا جو تم میں سے بھیجا گیا؟ وہ کہتا ہے ہاہ ہاہ میں نہیں جانتا۔ پس آسمان سے ایک منادی آواز دیتا ہے کہ یہ جھوٹ بولتا ہے۔ اس کے لئے آگ کافر ش بچھاؤ، اس کو آگ کا لباس پہناؤ، اور اس کے لئے دوزخ کی طرف دروازہ کھول دو چنانچہ دوزخ کی طرف دروازہ کھول دیا جاتا ہے۔ پس اس کو دوزخ کی گرمی اور اس کی لو پہنچتی ہے۔ اور اس کی قبر تنگ ہو جاتی ہے یہاں تک کہ پسلیاں ایک دوسری میں نکل جاتی ہیں۔ (نعوذ باللہ)۔ پھر اس پر ایک اندھا بہرا فرشتہ مقرر کر دیا جاتا ہے۔ جسکے ہاتھ میں لوہے کا گرز ہوتا ہے، اگر وہ گرز پہاڑ پر مار دیا جائے تو وہ مٹی ہو جائے۔ وہ کافر مردے کو اس گرز سے ایسی مار مارتا ہے جس کو جنوں اور انسانوں کے سوا مشرق و مغرب کے درمیان کے سارے حیوان سنتے ہیں، وہ گرز لگنے سے مٹی ہو جاتا ہے پھر اس میں دوبارہ روح لوٹائی جاتی ہے۔

۴۔ ”عن ابی ہریرۃ عن النبی صلی اللہ علیہ وسلم قال: ان المیت یسمع خفق نعالہم اذا ولوا مدبرین فان کان مؤمنا کانت الصلوۃ عند راسہ وکان الصوم عن یمینہ وکانت الزکوۃ عن یسارہ وکان فعل الخیرات من الصدقة الصلوۃ والصلة والمعروف والاحسان الی الناس عند رجلیہ فیؤتی من قبل رأسہ فتقول الصلوۃ ما قبلی مدخل ویؤتی من عن یمینہ فیقول الصوم ما قبلی مدخل ویؤتی من عن یسارہ فتقول الزکوۃ ما قبلی مدخل ویؤتی من قبل رجلیہ فیقول فعل الخیرات ما قبلی مدخل فیقال له اقعد فیقعد و تمثل له الشمس قد دنت للغروب فیقال له ما تقول فی هذا الرجل الذی کان فیکم وما تشہد بہ، فیقول دعونی اصلی، فیقولون انک ستفعل، ولكن اخبرنا عما نسالک عنہ، قال وعم تسألونی عنہ، فیقولون

اخبرنا عما نسالك عنه فيقول دعوني اصلى فيقولون انك ستفعل
ولكن اخبرنا عما نسالك عنه قال وعم تسألوني فيقولون اخبرنا ما
تقول. في هذا الرجل الذى كان فيكم وما تشهد به عليه فيقول
محمد (صلى الله عليه وسلم)، اشهد انه عبد الله وانه جاء بالحق من
عند الله فيقال له على ذلك حييت، وعلى ذلك مت، وعلى ذلك
تبعث ان شاء الله، ثم يفتح له باب من قبل النار، فيقال له انظر الى
منزلك والى ما اعد الله لك لو عصيت، فيزداد غبطة وسروراً ثم
يفتح له باب من قبل الجنة، فيقال له انظر الى منزلك والى ما اعد
الله لك، فيزداد غبطة وسروراً وذلك قول الله تبارك وتعالى
”يثبت الله الذين امنوا بالقول الثابت فى الحياة الدنيا وفى الآخرة
ويضل الله الظالمين ويفعل الله ما يشاء“. قال وقال ابو الحكم عن
ابى هريرة فيقال له ارقد رقدة العروس الذى لا يوقظه الا اعزاهله اليه
او احب اهله اليه ثم رجع الى حديث ابى سلمة عن ابى هريرة قال
وان كان كافرا اتى من قبل راسه، فلا يوجد شئ، ويؤتى عن يمينه،
فلا يوجد شئ، ثم يؤتى عن يساره، فلا يوجد شئ، ثم يؤتى من قبل
رجليه فلا يوجد شئ، فيقال له اقعد، فيقعد خائفاً مرعوباً، فيقال له ما
تقول فى هذا الرجل الذى كان فيكم وما ذا تشهد به عليه؟ فيقول اى
رجل؟ فيقولون الرجل الذى كان فيكم قال فلا يهتدى له، قال
فيقولون: محمد، فيقول سمعت الناس قالوا فقلت كما قالوا، فيقولون
على ذلك حييت، وعلى ذلك مت، وعلى ذلك تبعث ان شاء
الله، ثم يفتح له باب من قبل الجنة فيقال له انظر الى منزلك والى ما
اعد الله لك لو كنت اطعته، فيزداد حسرة وثوراً قال: ثم يضيق

علیہ قبرہ حتی تختلف اضلاعه، قال وذلك قوله تبارک وتعالیٰ
 ”وان له معیشتہ ضنکاً ونحشرہ یوم القیامۃ اعمیٰ“ (۱)

”حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم
 نے ارشاد فرمایا کہ جب لوگ مردے کو دفن کر واپس لوٹتے ہیں تو مردہ ان کے جوتوں
 کی آہٹ سنتا ہے۔ پھر اگر مردہ مومن ہو تو اس کی نماز اس کے سر کی طرف ہوتی ہے،
 روزہ دائیں طرف ہوتا ہے۔ زکوٰۃ بائیں جانب ہوتی ہے اور دوسری نفلی عبادتیں مثلاً
 صدقہ، نماز، صلہ رحمی، لوگوں کے ساتھ بھلائی اور حسن سلوک کرنا اس کی پائنتی کی طرف
 ہوتے ہیں، اگر کوئی اس کے سر کی طرف آنا چاہے تو نماز کہتی ہے کہ ادھر سے کوئی راستہ
 نہیں، اور اگر دائیں جانب سے آنا چاہے تو روزہ کہتا ہے کہ ادھر سے کوئی راستہ نہیں
 اور اگر بائیں جانب سے آنا چاہے تو زکوٰۃ کہتی ہے کہ ادھر سے کوئی راستہ نہیں اور پاؤں
 کی طرف سے آنا چاہے تو نفلی عبادتیں کہتی ہیں کہ ادھر سے کوئی راستہ نہیں۔ پھر فرشتے
 (منکر نکیر) اسکو کہتے ہیں کہ اٹھ کر بیٹھ، وہ بیٹھ جاتا ہے تو اسکو ایسا لگتا ہے گویا سورج
 غروب ہونے کے قریب ہے، فرشتے اس سے کہتے ہیں تو اس شخص کے بارے میں کیا
 کہتا ہے جو تم میں تھا اور تو اس کے بارے میں کیا گواہی دیتا ہے؛ مردہ کہتا ہے، ٹھہرو!
 میں ذرا نماز پڑھ لوں، فرشتے کہتے ہیں کہ نماز خیر تم پڑھتے رہنا، ہم جو کچھ تجھ سے

(۱) المستدرک علی الصحیحین للإمام ابی عبد اللہ محمد بن عبد اللہ الحاکم النیسابوری - کتاب
 الجنائز ۱۴ - باب المیت یسمع خفق نعالہم ۵۲۸ - ۱/ ۷۱۴، ۷۱۶ - رقم الحدیث: ۱۴۴۳ - ط: دار
 المعرفۃ بیروت.

ابن حبان - کتاب الجنائز - فصل فی احوال المیت فی قبرہ - ذکر الخبر المدخض ۲۵/۵ - رقم: ۳۱۰۳.
 موارد الظمان - کتاب الجنائز - باب فی المیت یسمع ویسأل ۳۳ - ص ۱۹۶، ۱۹۷. ج ۱ رقم
 الحدیث: ۷۷۷، دار الصمیعی.

ابن ماجہ - ابواب الزہد - ذکر القبر والبلی - ص ۳۱۵. ط: قدیمی.

جامع الترمذی - ابواب الجنائز - باب ماجاء فی عذاب القبر - ۲۰۵/۱ - ط: قدیمی.

پوچھتے ہیں اس کا جواب دے، وہ کہتا ہے تم مجھ سے کیا پوچھتے ہو؟ وہ کہتے ہیں یہی جو ہم نے سوال کیا ہے اس کا جواب دو، وہ کہتا ہے ذرا ٹھہرو! میں نماز پڑھ لوں، وہ کہتے ہیں یہ تو خیر تم کرتے رہو گے۔ ہم تجھ سے جو کچھ پوچھتے ہیں وہ ہمیں بتاؤ، وہ کہتا ہے، ”اور تم مجھ سے پوچھتے کیا ہو؟ وہ کہتے ہیں ہمیں یہ بتا کہ یہ شخص جو تم میں تھا اس کے بارے میں تو کیا کہتا ہے اور کیا شہادت دیتا ہے؟ وہ کہتا ہے کہ تمہاری مراد حضرت محمد صلی اللہ علیہ وسلم سے ہے؟ میں گواہی دیتا ہوں کہ وہ اللہ تعالیٰ کے بندے ہیں۔ آپ صلی اللہ علیہ وسلم ہمارے پاس اللہ تعالیٰ کے پاس سے حق اور سچا دین لے کر آئے۔ پھر اس سے کہا جاتا ہے کہ تو اسی عقیدے پر جیا، اسی پر مرا، اور انشاء اللہ اسی پر اٹھایا جائے گا۔ پھر اس کے لئے دوزخ کی طرف دروازہ کھول کر بتایا جاتا ہے کہ دیکھ اگر تو نافرمان ہوتا تو دوزخ میں تیرا ٹھکانا تھا، اور اللہ تعالیٰ نے تیری سزا کے لئے یہ سامان تیار کر رکھا تھا۔ اس سے اس کی مسرت اور شادمانی میں اضافہ ہو جاتا ہے۔ پھر اس کے لئے جنت کی طرف دروازہ کھول کر بتایا جاتا ہے کہ دیکھ اب جنت میں یہ تیرا گھر ہے اور اللہ تعالیٰ نے تیری راحت کا یہ سامان تیار کر رکھا ہے اور حق تعالیٰ شانہ کے مندرجہ ذیل ارشاد کا یہی مطلب ہے: ”يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ“ (ابراہیم: ۲۷)۔ ”اللہ تعالیٰ ایمان والوں کو اس کی بات (یعنی کلمہ طیبہ کی برکت) سے دنیا اور آخرت میں مضبوط رکھتا ہے۔“ (ترجمہ حضرت تھانویؒ) پھر اس سے کہا جاتا ہے کہ سو جاؤ، جیسے دلہن سو جاتی ہے کہ اس کو اس کی محبوب ترین شخصیت کے سوا کوئی نہیں جگا سکتا۔ اگر مردہ کافر ہو تو اگر اس کے سر کی طرف آنا چاہیں تو کوئی روکنے والا نہیں دائیں طرف سے آنا چاہیں تو وہاں بھی کوئی چیز موجود نہیں۔ بائیں طرف سے آنا چاہیں تو ادھر بھی کوئی چیز موجود نہیں، اور اگر پابنتی کی طرف سے آنا چاہیں تو اس جانب بھی کوئی روکنے والی چیز موجود نہیں۔ چنانچہ فرشتے اس کو کہتے ہیں بیٹھ جاؤ، وہ خوفزدہ اور مرعوب ہو کر بیٹھ جاتا ہے۔ فرشتے کہتے ہیں یہ شخص

کون تھا جو تم میں موجود تھا اور تو اس کے بارے میں کیا گواہی دیتا ہے، وہ کہتا ہے کون سا آدمی؟ فرشتے کہتے ہیں کہ یہی شخص جو تم میں تھا؟ لیکن وہ نہیں سمجھتا کہ کس آدمی کے بارے میں پوچھ رہے ہیں، پھر فرشتے (آنحضرت صلی اللہ علیہ وسلم کا نام نامی لے کر) کہتے ہیں کہ محمد صلی اللہ علیہ وسلم کے بارے میں کیا کہتے ہو؟ وہ کہتا ہے کہ میں نے لوگوں کو ان کے بارے میں ایک بات کہتے ہوئے سنا تو میں نے بھی وہی بات کی (کہ نعوذ باللہ، آپ سچے نہیں) فرشتے کہتے ہیں کہ تو اسی عقیدے پر جیا، اسی پر مرا اور انشاء اللہ اسی پر اٹھایا جائے گا۔ پھر اس کے لئے جنت کی طرف دروازہ کھول کر اس سے کہا جاتا ہے کہ دیکھ! اگر تو فرمانبردار ہوتا تو تیری یہ جگہ تھی۔ اور اللہ تعالیٰ نے تری راحت کا یہ یہ سامان تیار کر رکھا تھا، پس اس کی حسرت و ہلاکت میں اضافہ ہو جاتا ہے۔ پھر اس کی قبر تنگ کر دی جاتی ہے۔ یہاں تک کہ اس کی پسلیاں ایک دوسری میں سے نکل جاتی ہیں اور یہی مطلب ہے حق تعالیٰ شانہ کے اس ارشاد کا: ”وَانْ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ اَعْمٰی“ (طہ: ۱۲۳)۔ ”اور جو شخص میری اس نصیحت سے اعراض کرے گا تو اس کے لئے تنگی کا جینا ہوگا اور قیامت کے روز ہم اسکو اندھا کر کے (قبر) سے اٹھائیں گے۔“ (ترجمہ حضرت تھانوی)

۵۔ ”عن ابی سعید قال دخل رسول اللہ صلی اللہ علیہ وسلم مصلاہ فرای ناسا کانہم یکتثرون قال اما انکم لو اکثرتم ذکر ہاذم اللذات لشغلکم عما ری الموت فاکثروا من ذکر ہاذم اللذات الموت فانہ لم یات علی القبر یوم الا تکلم فیہ فیقول انا بیت الغربۃ وانا بیت الوحلۃ وانا بیت التراب وانا بیت الدود فاذا دفن العبد المؤمن قال لہ القبر مرحبا واهلا اما ان کنت لاحب من یمشی علی ظہری الی فاذا ولیتک الیوم وصرت الی فستری صنیعی بک قال فیتسع لہ مد بصرہ ویفتح لہ باب الی الجنة واذا دفن العبد الفاجر او الکافر اُقال لہ القبر لا

مرحبا ولا اهلا اما ان كنت لا بغض من يمشى على ظهري الى
فاذوليتك اليوم وصرت الى فستري صيغى بك قال فيلتام عليه حتى
يلتقى عليه وتختلف اضلاعه قال قال رسول الله صلى الله عليه وسلم
باصابعه فادخل بعضها في جوف بعض قال ويقبض الله له سبعين تينالوان
واحدا منها نفخ في الارض ما انتبت شيئا ما بقيت الدنيا فينهشنه
ويخدشه حتى يفضى به الى الحساب قال قال رسول الله صلى الله عليه
وسلم انما القبر روضة من رياض الجنة او حفرة من حفر النار قال ابو
عيسى هذا حديث حسن غريب لا نعرفه الا من هذا الوجه“ (۱)

ترجمہ: ”حضرت ابوسعید خدری رضی اللہ عنہ سے روایت ہے کہ ایک بار آنحضرت صلی
اللہ علیہ وسلم اپنے مصطفیٰ پر تشریف لائے تو دیکھا کہ کچھ لوگ ہنس رہے ہیں، یہ دیکھ کر فرمایا
کہ سنو! اگر تم لذتوں کو چور چور کرنے والی چیز کو کثرت سے یاد کیا کرتے تو وہ تم کو اس
حالت سے مشغول کر دیتی جو میں دیکھ رہا ہوں۔ پس لذتوں کو توڑنے والی چیز یعنی موت کو
کثرت سے یاد کیا کرو۔ کیونکہ قبر پر کوئی دن نہیں گذرتا ہے۔ جس میں یہ بات نہ کہتی ہو
کہ میں بے وطنی کا گھر ہوں، میں تنہائی کا گھر ہوں، میں مٹی کا گھر ہوں، میں کیڑوں کا گھر
ہوں۔ پھر جب بندہ مومن اس میں دفن کیا جاتا ہے تو قبر اسکو خوش آمدید کے بعد کہتی ہے
کہ میری پشت پر جتنے لوگ چلتے تھے تو ان میں مجھے سب سے زیادہ محبوب تھا، آج جب
کہ تو میرے سپرد کیا گیا ہے اور مجھ تک پہنچا ہے تو تو دیکھ لے گا کہ میں تجھ سے کیسا اچھا
برتاؤ کرتی ہوں۔ چنانچہ وہ اس کے حد نظر تک کشادہ ہو جاتی ہے اور اس کے لئے جنت کی
طرف ایک دروازہ کھول دیا جاتا ہے۔ اور جب بدکاریا (فرمایا کہ) کافر دفن کیا جاتا ہے تو
قبر کہتی ہے کہ تیرا آنا نامبارک ہے۔ میری پشت پر جتنے لوگ چلتے پھرتے تھے تو ان میں
مجھے سب سے زیادہ مبغوض تھا۔ آج جب کہ تو میرے حوالے کیا گیا ہے اور میرے پاس

پہنچا ہے تو تو دیکھ لے گا کہ میں تجھ سے کیسا برا سلوک کرتی ہوں۔ پس قبر اس پر مل جاتی ہے یہاں تک کہ اسکو اس قدر بھینچ دیتی ہے کہ ادھر کی ہڈیاں ادھر نکل جاتی ہیں (اسکو سمجھانے کے لئے) آنحضرت صلی اللہ علیہ وسلم نے ہاتھوں کی انگلیاں ایک دوسری میں ڈالیں فرمایا۔ اور اس پر ستر زہریلے سانپ مسلط کر دیئے جاتے ہیں (یہ سانپ اس قدر زہریلے ہیں کہ) اگر ان میں سے ایک زمین پر پھونک مارے تو رہتی دنیا تک زمین پر کوئی سبزہ نہ اُگے۔ پس وہ سانپ اسے ہمیشہ نوچتے اور کاٹتے رہتے ہیں یہاں تک کہ اسے قیامت کے دن حساب کے لئے پیش کیا جائے گا۔ حضرت ابوسعید خدری رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا کہ قبر یا تو جنت کے باغوں میں ایک باغ ہے یا دوزخ کے گڑھوں میں سے ایک گڑھ ہے۔“

مندرجہ بالا چند احادیث بطور نمونہ ذکر کی ہیں۔ ان میں جو مضامین ذکر فرمائے گئے ہیں، ان کا خلاصہ درج ذیل عنوانات کے تحت پیش کیا جاتا ہے۔

اول: میت کا دفن کرنے والے کے جوتوں کی آہٹ سننا:

یہ مضمون درج ذیل میں احادیث میں آیا ہے:

۱: حضرت انس رضی اللہ عنہ کی حدیث پہلے گزر چکی ہے، جس میں یہ الفاظ ہیں:

”قال: العبد، اذا وضع فی قبره وتولی وذهب أصحابه حتی

أنه لیسمع قرع نعالمهم“۔ (۱)

(۱) صحیح البخاری - کتاب الجنائز - باب المیت یسمع خفق النعال - ۱/۷۸ - واللفظ له .

الصحيح لمسلم - کتاب الجنة وصفة نعيمها - باب عرض مقعد ۲/۳۸۶ .

سنن أبی داؤد - کتاب السنة - باب فی المسئلة فی القبر وعذاب القبر - ۲/۶۵۴ - ط: میر محمد .

السنن المجتبى - کتاب الجنائز - المسئلة فی القبر - ۱/۲۸۸ - ط: قدیمی .

الإحسان بترتيب ابن حبان - کتاب الجنائز - فصل فی أحوال المیت فی قبره - ذکر الاخبار عما

يعمل المسلم والكافر - ص ۴۹ - رقم الحديث ۳۱۱۰ - ط: دار الكتب العلمية .

شرح السنة ، کتاب الجنائز ، باب السؤال فی القبر ، ۵/۱۱۵ ، ط: المكتب الاسلامی بیروت .

ترجمہ: ”مردہ جب قبر میں رکھ دیا جاتا ہے اور اسکو دفن کرنے والے واپس لوٹتے

ہیں یہاں تک کہ وہ ان کے جوتوں کی آہٹ سنتا ہے تو.....

۲: حضرت ابو ہریرہ رضی اللہ عنہ کی حدیث کے الفاظ یہ ہیں:

”قال: فيجلس قال ابو هريرة: فانه يسمع قرع نعالهم“ (۱)

”ترجمہ: اسے بٹھایا جاتا ہے، حضرت ابو ہریرہ فرماتے ہیں کہ پھر وہ (دفن کر کے لو۔ ٹنے

والوں کے) قدموں کی آہٹ سنتا ہے۔“

مسند احمد کے الفاظ یہ ہیں:

”قال ان الميت ليسمع خفق نعالهم إذا ولوا مدبرين“ (۲)

”ترجمہ: جب لوگ مردہ کو دفن کر کے واپس لوٹتے ہیں تو وہ ان کے قدموں کی آہٹ

سنتا ہے۔“

حضرت ابو ہریرہ رضی اللہ عنہ کی ایک دوسری روایت کے الفاظ یہ ہیں:

”ان الميت ليسمع خفق النعال إذا ولوا عنه الناس مدبرين“ (۳)

(۱) المصنف لعبد الرزاق - كتاب الجنائز - باب الصبر والبكاء والنياحة - ۵۶۷/۳ - رقم الحديث: ۶۷۰۳.

ط: المكتب الاسلامی بیروت

(۲) المسند للإمام أحمد - مسند أبي هريرة - ۲۹۸/۹ - رقم الحديث: ۶۷۰۳، ۲۹۸/۹، ط: دار

الحديث القاهرة

المستدرک علی الصحیحین - کتاب الجنائز - باب الميت یسمع خفق نعالهم - ۱/۵۱ - ط: دار

المعرفة بیروت

ابن حبان - کتاب الجنائز - فصل فی أحوال الميت فی قبره - ۴۵/۵.....

موارد الظمآن - کتاب الجنائز - باب فی الميت یسمع ویسأل - ص ۱۹۶ - رقم الحديث ۷۷۷ -

مجمع الزوائد - باب السؤال فی القبر - ۵۴/۳ - ط: دار الكتاب بیروت.

تحف السادة المتقين - شرح احياء علوم الدين، کتاب ذکر الموت وما بعده، الباب السابع بیان

سؤال منکرو نکیر و صورتہما ۱۴/۳۶۳..... ط: دار الکتب العلمیہ بیروت.

(۳) شرح السنة - کتاب الجنائز - باب السؤال فی القبر - ۵/۴۱۳ - ط: المكتب الاسلامی.

ترجمہ: ”بے شک میت جو توں کی آہٹ کو بھی سنتا ہے جب لوگ اسے دفن کر کے واپس لوٹتے ہیں۔“

۳: حضرت براء بن عازب رضی اللہ عنہ کی حدیث کے الفاظ یہ ہیں:

”قال: وانه ليسمع خفق نعالهم إذا ولوا مدبرين“ (۱)

ترجمہ: ”اور بے شک وہ ان کے قدموں کی چاپ سنتا ہے، جب لوگ اسے دفن کر کے واپس لوٹتے ہیں۔“

۴: حضرت عبداللہ ابن عباس رضی اللہ عنہما کی حدیث کے الفاظ یہ ہیں:

”إذا دفن الميت سمع خفق نعالهم إذا ولوا مدبرين“ (۲)

ترجمہ: ”میت کو جب دفن کر کے لوٹتے ہیں تو وہ (میت) ان کے جوتوں کی آہٹ سنتا ہے۔“

۵: حضرت معاذ بن جبل رضی اللہ عنہ کی روایت کے الفاظ یہ ہیں:

”حتى يسمع صاحبكم خبط نعالكم“ (۳)

ترجمہ: ”یہاں تک کہ تمہارا ساتھی (میت) تمہارے جوتوں کی آہٹ سنتا ہے۔“

(۱) المصنف لعبد الرزاق - كتاب الجنائز - باب فتنة القبر ۵۸۱ / ۳ - رقم الحديث: ۶۷۳۷. ط: المكتب الاسلامی.

مسند احمد بن حنبل - حديث البراء بن عازب - ۲۲۵ / ۱۳ - رقم الحديث: ۱۸۵۲۱ - ط: دار الحديث القاهرة سنن أبي داود - ۶۵۴ / ۲ - ط: مير محمد کراچی.

(۲) المرجع السابق - ۵۴ / ۳.

کنز العمال - الكتاب الرابع من حرف الميم من قسم الاقوال كتاب الموت الخ - الفصل السادس في الدفن - ۶۰۰ / ۱۵ - رقم الحديث: ۳۲۳۷۹.

اتحاف السادة المتقين - بيان سوال منکرو نکیر الخ - ۳۶۵ / ۱۳.

الدر المنثور في التفسير الماثور - تحت قوله: يثبت الله الذين امنوا الاية - ۳۱ / ۵.

(۳) المصنف لعبد الرزاق - كتاب الجنائز - باب فتنة القبر - ۵۸۳ / ۳ - رقم الحديث: ۶۷۳۹.

عبداللہ بن عبید بن عمیر رضی اللہ عنہ کی روایت کے الفاظ یہ ہیں:

”قال: ان الميت يقعد وهو يسمع خطو مشيعيه“ (۱)

ترجمہ: ”میت کو بٹھایا جاتا ہے اور وہ اپنے رخصت کرنے والے کے قدموں کی چاپ کو سنتا ہے۔“

منکر نکیر کا آنا

یہ مضمون متواتر احادیث میں وارد ہوا ہے کہ جب میت کو دفن کیا جاتا ہے تو دو فرشتے اس کے پاس آتے ہیں، اسکو بٹھاتے ہیں اور اس سے سوال و جواب کرتے ہیں۔ ان کے سوال و جواب کو ”فتنة القبر“ (قبر میں مردے کا امتحان) فرمایا گیا ہے۔

حافظ سیوطیؒ شرح صدور میں اور علامہ زبیدی شرح احیاء میں لکھتے ہیں:

”جاننا چاہئے کہ ”فتنة قبر“ دو فرشتوں کے سوالوں کا نام ہے، اور اس بارے میں مندرجہ ذیل صحابہؓ سے متواتر احادیث مروی ہیں۔ ابو ہریرہؓ، براءؓ، تمیم داریؓ، عمر بن الخطابؓ، انسؓ، بشیر بن الالؓ، ثوبانؓ، جابر بن عبداللہؓ، حذیفہؓ، عبادہ بن صامتؓ، ابن عباسؓ، ابن عمرؓ، ابن عمروؓ، ابن مسعودؓ، عثمان بن عفانؓ، عمرو بن عاصؓ، معاذ بن جبلؓ، ابوامامہؓ، ابوالدرداءؓ، ابورافعؓ، ابوسعید خدریؓ، ابوقنادہؓ، ابوموسیٰؓ، اسماءؓ، عائشہؓ۔ رضی اللہ عنہم“۔ (۲)

اس کے بعد ان دونوں حضرات نے ان تمام روایات کی تخریج کی ہے، یہاں پہلے ان احادیث کے مآخذ کی طرف اشارہ کرتا ہوں جنکو ان دونوں حضرات نے ذکر فرمایا ہے، اس کے بعد مزید احادیث کا اضافہ کروں گا اور جن مآخذ تک ہماری رسائی نہیں وہاں شرح صدور اور شرح احیاء کے حوالہ سے مآخذ ذکر

(۱) اتحاف السادة المتقين - بیان کلام القبر للمیت - ۳۳۲ / ۱۴

(۲) شرح الصدور شرح حال الموتی والقبور للامام جلال الدین السيوطی - ص ۹۴ - ط: مطابع الرشيد بالمدينة المنورة.

اتحاف السادة المتقين - بیان سوال منکر و نکیر - ۳۵۹ / ۱۴ - حوالہ سابقہ

کئے جائیں گے۔

۱: حدیث انس رضی اللہ عنہ پہلے گزر چکی ہے جس کے الفاظ یہ ہیں:

”اتاه ملکان فاقعداه فيقولان له“۔ (۱)

”ترجمہ: اس کے پاس دو فرشتے آتے ہیں اور اسے بٹھلاتے ہیں.....“

۲: حدیث عبداللہ ابن عمر رضی اللہ عنہما، جس کے الفاظ یہ ہیں:

”اذا مات عرض عليه مقعده بالغداة والعشي ان كان من اهل

الجنة فمن اهل الجنة وان كان من اهل النار فمن اهل النار فيقال هذا

مقعدك“۔ (۲)

”ترجمہ: جب آدمی مر جاتا ہے (تو قبر میں سوال و جواب کے بعد) اس کے سامنے

اس کا اصل ٹھکانہ صبح و شام پیش کیا جاتا ہے۔ اگر وہ اہل جنت میں سے ہو تو جنت میں

اس کا ٹھکانہ پیش کیا جاتا ہے اور اگر دوزخی ہو تو دوزخ میں اس کا ٹھکانہ پیش کیا جاتا

ہے۔ پھر اس کو بتایا جاتا ہے کہ یہ تیرا ٹھکانہ ہے۔“

(۱) صحیح البخاری - کتاب الجنائز - باب الميت يسمع خفق النعال - ۱/۸۷ - قدیمی، وایضاً

۱/۸۴ کتاب الجنائز باب ماجاء فی عذاب القبر۔

صحیح مسلم - کتاب الجنة وصفة نعيمها واهلها - باب عرض مقعد الميت - ۲/۳۸۶۔

سنن ابی داؤد - کتاب السنة باب ماجاء فی المسئلة فی القبر وعذاب القبر - ۲/۶۵۳۔ ط: میر محمد

کتب خانہ کراچی۔

سنن النسائی - کتاب الجنائز - باب المسئلة فی القبر - ۱/۲۸۸ - ط: قدیمی کتب خانہ کراچی۔

(۲) صحیح البخاری - کتاب الجنائز - باب الميت يعرض عليه مقعده بالغداة والعشي - ۱/۸۴ - ط:

قدیمی کراچی۔

جامع الترمذی - کتاب الجنائز - باب ماجاء فی عذاب القبر - ۱/۲۰۵ - ط: قدیمی کراچی۔

سنن النسائی - کتاب الجنائز - باب وضع الجريدة علی القبر - ۱/۲۹۲ - ط: قدیمی کراچی۔

سنن ابن ماجہ - ابواب الزهد - باب ذکر القبر والہلی - ص ۳۱۵۔

اتحاد السادة المتقين شرح احياء علوم الدين میں دیلمی کی ”مسند الفردوس“ سے یہ الفاظ نقل کئے ہیں:

”الظلو ألسنتكم قول لا اله الا الله وان محمداً رسول الله، وان

الله ربنا والاسلام ديننا ومحمداً نبينا فانكم تسئلون عنها في قبوركم“ (۱)

”ترجمہ: ”اپنی زبانوں کو کلمہ ”لا اله الا الله محمد رسول الله“ کا عادی بناؤ..... اور یہ بات

بہ کثرت کہا کرو کہ اللہ تعالیٰ ہمارا رب ہے، اسلام ہمارا دین ہے اور محمد صلی اللہ علیہ وسلم

ہمارے نبی ہیں، کیونکہ تم سے ان امور کے بارے میں قبروں میں سوال کیا جاتا ہے۔

۳: حدیث براء بن عازب رضی اللہ عنہ کے الفاظ یہ ہیں:

”قال اذا اقعده المؤمن في قبره اتى.....“ (۲)

”ترجمہ: فرمایا، جب مومن کو اس کی قبر میں بٹھایا جاتا ہے تو اس کے پاس فرشتوں کی

آمد ہوتی ہے۔“

۴: حضرت اسماء بنت ابی بکر رضی اللہ عنہما کی حدیث کے الفاظ یہ ہیں:

”يقال ما علمك بهذا الرجل فاما المومن او الموقن لا

ادري ايهما قالت اسماء، فيقول هو محمد هو رسول الله جاءنا

بالبينات والهدى فاجبنا واتبعناه هو محمد ثلاثاً“ (۳)

(۱) اتحاد السادة المتقين - بيان سوال منكر ونكير - ۳۶۶/۱ - حوالہ سابقہ - ط: دار الكتب العلمیہ

(۲) صحيح البخاری - كتاب الجنائز - باب ما جاء في عذاب القبر - ۱۸۳/۱ - ط: قديمی کراچی.

الصحيح لمسلم - كتاب الجنة وصفة نعيمها وأهلها - باب عرض المقعد - ۳۸۶/۲ - ط: قديمی.

السنن المجتبى للنسائي - كتاب الجنائز - باب المسئلة في القبر - ۲۹۰/۱ - ط: قديمی.

سنن أبي داود - كتاب السنة - باب ما جاء في المسئلة في القبر وعذاب القبر - ۲۵۴/۲ - ط: مير محمد

مصنف لابن أبي شيبة - كتاب الجنائز - باب في المسئلة في القبر - ۳۷۷/۳ - ط: ادارة القرآن کراچی

(۳) صحيح البخاری - كتاب العلم - باب فضل العلم - ۱۸/۱.

الصحيح لمسلم - كتاب الكسوف - باب فضل صلاة الكسوف - ۲۹۸/۱.

موطا امام مالك للامام مالك بن انس (المتوفى: ۷۹ھ) - ما جاء في صلاة الكسوف - ص ۱۷۷.

”ترجمہ: میت سے کہا جاتا ہے کہ تم اس شخص (یعنی آنحضرت صلی اللہ علیہ وسلم) کے بارے میں کیا جانتے ہو؟ تو مومن جواب دیتا ہے کہ حضرت محمد رسول اللہ (صلی اللہ علیہ وسلم) ہیں جو ہمارے پاس واضح احکام اور ہدایت لے کر آئے، ہم نے آپ (صلی اللہ علیہ وسلم) کو قبول کیا اور آپ (صلی اللہ علیہ وسلم) کی پیروی کی۔ تین مرتبہ کہتا ہے کہ یہ محمد (صلی اللہ علیہ وسلم) ہیں۔

۵: حدیث ابو ہریرہ رضی اللہ عنہ پہلے گزر چکی ہے، اس کے الفاظ یہ ہیں:

”اذا قبر الميت او قال احدكم اتاه ملكان اسودان ازرقان يقال لاحدهما المنكر والآخر النكير“۔ (۱)

”ترجمہ: جب میت کو قبر میں رکھا جاتا ہے تو اس کے پاس دو فرشتے آتے ہیں سیاہ رنگ اور نیلی آنکھوں والے، ایک کو منکر اور دوسرے کو نکیر کہا جاتا ہے۔

۶: حدیث عمرو بن عاص رضی اللہ عنہ کے الفاظ یہ ہیں:

”فاذا دفنتموني فسنوا على التراب سنأثم اقيموا حول قبري قدر ما تنحر الجزور ويقسم لحمها حتى استانس بكم وانظر ماذا اراجع به رسل ربی“۔ (۲)

(۱) جامع الترمذی - کتاب الجنائز - باب ماجاء فی عذاب القبر - ۲۰۵/۱۔

سنن ابن ماجہ - ابواب الزهد - باب القبر والبلى - ص ۳۱۵۔ مستدرک حاکم، کتاب الجنائز، باب الميت يسمع خفق نعالهم ۷۱/۱۔

الاحسان بترتيب ابن حبان - كتاب الجنائز - فصل في احوال الميت في قبره - ذكر الاخبار عن اسم الملكين - ۴۷/۵ - رقم الحديث: ۳۱۰۷۔ ط: دار الكتب۔

(۲) الصحيح لمسلم - كتاب الايمان - باب كون الاسلام يهلم ما كان قبله..... الخ - ۷۶/۱۔ ط: قديمي السنن الكبرى للبيهقي للإمام أبي بكر احمد بن الحسين بن علي البيهقي (المتوفى: ۴۵۸ هـ) - كتاب الجنائز - باب ما يقال بعد الدفن..... ۵۶/۲۔ ط: نشر السنة ملتان

”ترجمہ: جب مجھے دفن کر چکو تو مجھ پر مٹی ڈالنا، پھر میری قبر کے گرد اتنی دیر تک کھڑے رہنا کہ اونٹ کو ذبح کر کے اس کا گوشت تقسیم کیا جائے، تاکہ مجھے تمہاری موجودگی سے انس ہو اور میں یہ دیکھوں کہ اپنے رب کے فرستادوں کو کیا جواب دیتا ہوں۔“

۷: حدیث عثمان بن عفان رضی اللہ عنہما کے الفاظ یہ ہیں:

”فقال استغفروا لآخرکم واسألوا له بالتشیت فانه الآن یسأل“ (۱)
 ”ترجمہ: فرمایا، اپنے بھائی کے لئے استغفار کرو اور اس کے لئے ثابت قدمی کی دعا کرو، کیونکہ اب اس سے سوال و جواب ہو رہا ہے۔“

۸: حدیث جابر بن عبد اللہ رضی اللہ عنہ کے الفاظ یہ ہیں:

”اذا ادخل المومن قبره وتولى عنه اصحابه جاءه ملك
 شدید الانتہار فیقول ما کنت تقول فی هذا الرجل“ (۲)

(۱) سنن ابی داؤد - کتاب الجنائز - باب الاستغفار عند القبر للمیت فی وقت الانصراف - ۱/۴۵۹ ط: میر محمد کتب خانہ کراچی

المستدرک للحاکم.....

مشکوۃ المصابیح - کتاب الایمان - باب اثبات عذاب القبر - الفصل الثانی - ۱/۲۶
 کنز العمال - کتاب الثالث من حرف الشین الشمائل من قسم الاقوال - الباب الرابع فی شمائل تتعلق بالاخلاق والافعال دفن المیت - ۱۵۸/۷، رقم، ۱۸۵۱۴
 السنن الکبری للبیہقی - ۵۶/۴

(۲) مجمع الزوائد - کتاب الجنائز - باب السؤال فی القبر - ۳/۴۸

مسند احمد - مسند جابر بن عبد اللہ الانصاری - ۱۱/۵۲۴، ۵۲۵ - رقم: ۱۴۶۵۷ - ط: دار الحدیث القاہرہ

مصنف عبدالرزاق - کتاب الجنائز - باب فتنۃ القبر - ۳/۵۸۵ - رقم الحدیث: ۶۷۴۴ ط: المكتبة الاسلامی بیروت

الاحسان بترتیب ابن حبان - کتاب الجنائز - فصل فی احوال المیت فی قبره - ذکر الاخبار عن اسم الملكین اللذین یسألان الناس فی قبورهم (عن ابی ہریرۃ) ۵/۴۷، ۴۸، رقم ۳۱۰۷ ط: دار الکتب العلمیہ

ترجمہ: ”جب مومن کو قبر میں داخل کیا جاتا ہے اور اسکو دفن کرنے والے لوٹتے ہیں تو اس کے پاس فرشتہ آتا ہے نہایت جھڑکنے والا، وہ کہتا ہے کہ تو اس شخص کے (یعنی آنحضرت صلی اللہ علیہ وسلم) کے بارے میں کیا کہتا تھا؟

۹: حدیث عائشہ رضی اللہ عنہا کے الفاظ یہ ہیں:

”فاما فتنة القبر ففي تفتنون وعني تسألون. فاذا كان الرجل الصالح اجلس في قبره غير فزع ولا مشعوف ثم يقال له فيم كنت فيقول في الاسلام“ (۱)

ترجمہ: رہی قبر کی آزمائش! سو تم سے میرے بارے میں امتحان لیا جاتا ہے اور میرے بارے میں تم سے سوال کیا جاتا ہے، پس جب مردہ نیک آدمی ہو تو اسے قبر میں بٹھایا جاتا ہے، در آنحالیکہ نہ وہ گھبرایا ہوا ہوتا ہے اور نہ حواس باختہ ہوتا ہے پھر اس سے کہا جاتا ہے کہ تو کس دین میں تھا، وہ کہتا ہے، اسلام میں!

۱۰: حضرت عبداللہ بن مسعود رضی اللہ عنہ کی حدیث کے الفاظ یہ ہیں:

إذا دخل الرجل قبره فان كان من اهل السعادة ثبتته الله بالقول الثابت فيسأل ما أنت؟ فيقول أنا عبد الله حياً وميتاً (الحدیث) (۱)

ترجمہ: جب آدمی کو قبر میں داخل کیا جاتا ہے تو اگر اہل سعادت میں سے ہو تو اللہ تعالیٰ اسے قول ثابت کے ساتھ ثابت قدم رکھتے ہیں چنانچہ اس سے سوال کیا جاتا ہے کہ تم کون ہو؟ تو

(۱) المسند للإمام احمد بن حنبل (المتوفى: ۲۴۱ھ) - حدیث السيدة عائشةؓ - ۵۰۶/۱ - رقم الحدیث: ۲۹۷۰ ط: دار الحديث قاهرة.

مجمع الزوائد ومنبع الفوائد - باب السؤال في القبر - ۳/۴۸ - ط: دار الكتاب العربي بيروت.

(۲) مصنف ابن ابی شیبہ - کتاب الجنائز - باب في المسألة في القبر - ۳/۳۷۷ - ط: ادارة القرآن کراچی

اتحاف السادة المتقين کتاب ذکر الموت وما بعده، بیان سوال منکرو نکیر ۳۶۶/۱۳ حوالہ سابقہ

مجمع الزوائد - باب السؤال في القبر - ۳/۵۴ - ط: دار الكتاب العربي بيروت

وہ جواب میں کہتا ہے کہ میں زندگی میں بھی اللہ تعالیٰ کا بندہ تھا اور مرنے کے بعد بھی۔

۱۱: حضرت ابو موسیٰ اشعری رضی اللہ عنہ کی حدیث کے الفاظ بھی یہی ہیں:

۱۲: حضرت عبید بن عمیر رضی اللہ عنہ کی موقوف حدیث کے الفاظ یہ ہیں:

وذكر منكراً ونكيراً يخرجان في افواههما واعينهما النار..... فقالا
من ربك؟ (۱)

ترجمہ: اور آپ صلی اللہ علیہ وسلم نے منکر نکیر کا تذکرہ فرمایا کہ ان کے منہ سے اور
آنکھوں سے آگ کے شعلے نکلتے ہیں اور وہ کہتے ہیں ”تیرا رب کون ہے؟“۔

۱۳: حدیث ابورافع رضی اللہ عنہ کے الفاظ یہ ہیں:

فقال رسول الله صلى الله عليه وسلم لا ولكني افقت من صاحب هذا
القبر الذي سئل عني فشك في (۲)

ترجمہ: پس رسول اللہ صلی اللہ علیہ وسلم نے فرمایا، نہیں! (میں نے تم پر اف نہیں کی)
بلکہ اس قبر والے پر اف کی ہے جس سے میرے بارے میں سوال کیا گیا تو اس نے
میرے بارے میں شک کا اظہار کیا۔“

۱۴: حدیث عبداللہ بن عباس رضی اللہ عنہما کے الفاظ یہ ہیں:

إن الميت يسمع خفق نعالهم حين يولّون قال ثم يجلس فيقال له من

(۱) المصنف لعبد الرزاق - كتاب الجنائز - باب فتنة القبر - ۵۹۰/۳، ۵۹۱ - رقم الحديث ۶۷۵۸ ط: المكتب الاسلامي بيروت.

(۲) مجمع الزوائد ومنبع الفوائد، للشيخ نور الدين الهيثمي (المتوفى: ۸۰۷ھ) - كتاب الجنائز - باب السؤال في القبر - ۵۳/۳ - ط: دار الكتاب العربي.

كنز العمال - الكتاب الرابع من حرف الميم - كتاب الموت - الفصل الثاني في عذاب القبر (الاكمال) - ۶۳۱/۱۵ - رقم الحديث ۴۲۵۳۲.

اتحاف السادة المتقين ۳۶۸/۱۴ - المرجع السابق.

ربک؟ فيقول الله (الحديث) (۱)

ترجمہ: میت کو دفن کرنے والے جب واپس لوٹتے ہیں تو وہ ان کے جوتوں کی چاپ سنتا ہے فرمایا، پھر اس کو بٹھلایا جاتا ہے پس اس سے کہا جاتا ہے کہ تیرا رب کون ہے؟ وہ کہتا ہے میرا رب اللہ ہے۔

۱۵: حدیث ابو درداء رضی اللہ عنہ کے الفاظ یہ ہیں:

فجاءك ملكان ازرقان جعدان يقال لهما منكر ونكير فقالا من ربك ومادينك ومن نبيك..... الخ (۲)

ترجمہ: پھر تیرے پاس دو فرشتے آئیں گے جن کی آنکھیں نیلی اور بال مڑے ہوئے ہوں گے ان کو منکر نکیر کہا جاتا ہے وہ دونوں کہیں گے کہ تیرا رب کون ہے؟ تیرا دین کیا ہے؟ تیرا نبی کون ہے؟۔

۱۶: حضرت بشیر بن اکال المعوی کی حدیث کے الفاظ یہ ہیں:

انی مررت بقبر وهو يسأل عني فقال لا ادرى فقلت لا دريت (۳)
ترجمہ: بے شک میں ایک قبر کے پاس سے گزرا تھا جس سے میرے بارے میں سوال کیا جا رہا تھا اس نے جواب دیا کہ میں نہیں جانتا اس پر میں نے کہا کہ تم نے نہ تو خود جانا (نہ کسی جاننے والی کی بات مانی)۔

(۱) مجمع الزوائد کتاب الجنائز، باب السؤال فی القبر ۴۸/۳ ط: دارالکتاب العربی

اتحاف السادة المتقين - ۳۶۷/۱۴ - المرجع السابق.

(۲) اتحاف السادة المتقين - ۳۶۵/۱۴، ۳۶۶ - المرجع السابق.

شرح الصدور - ص ۵۵ - المرجع السابق.

(۳) کنز العمال - المرجع السابق - ۶۴۲/۱۵ - رقم الحديث: ۴۲۵۳۳.

مجمع الزوائد - المرجع السابق - ۴۸/۳.

شرح الصدور - المرجع السابق - ص ۵۰.

۱۷: حضرت ابو قتادہ رضی اللہ عنہ کی حدیث کے الفاظ یہ ہیں:

إِنَّ الْمُؤْمِنَ إِذَا مَاتَ اجْلَسَ فِي قَبْرِهِ فَيَقَالُ لَهُ مِنْ رَبِّكَ فَيَقُولُ اللَّهُ تَعَالَى..... الْحَدِيثُ (۱)

ترجمہ: ”جب مومن مر جاتا ہے تو اسے اس کی قبر میں بٹھایا جاتا ہے پھر اس سے کہا جاتا ہے کہ تیرا رب کون ہے؟ وہ کہتا ہے کہ اللہ تعالیٰ۔“

۱۸: حضرت معاذ بن جبل رضی اللہ عنہ کی حدیث کے الفاظ یہ ہیں:

فَإِذَا وَضِعَ فِي قَبْرِهِ وَسُيَ عَلَيْهِ وَتَفَرَّقَ عَنْهُ أَصْحَابُهُ أَتَاهُ مُنْكَرٌ وَنَكِيرٌ لِيَجْلِسَانَهُ فِي قَبْرِهِ (۲)

ترجمہ: جب مردے کو قبر میں رکھا جاتا ہے اور اس پر مٹی ڈال دی جاتی ہے اور اس کو دفن کرنے والے رخصت ہوتے ہیں تو اس کے پاس منکر اور نکیر آتے ہیں، پس اسے قبر میں بٹھاتے ہیں۔“

۱۹: حضرت عمر بن خطاب رضی اللہ عنہ کی حدیث کے الفاظ یہ ہیں:

كَيْفَ أَنْتَ فِي أَرْبَعِ أَذْرَعٍ فِي ذِرَاعَيْنِ وَرَأَيْتَ مُنْكَرًا وَنَكِيرًا؟ قُلْتُ يَا رَسُولَ اللَّهِ وَمَا مُنْكَرٌ وَنَكِيرٌ قَالَ فَتَنَانَا الْقَبْرِ (۳)

ترجمہ: چار ہاتھ لمبی اور دو ہاتھ چوڑی جگہ (قبر) میں تیری کیا حالت ہوگی؟ جب تم منکر اور نکیر کو دیکھو گے میں نے عرض کیا یا رسول اللہ منکر اور نکیر کون ہیں؟ فرمایا قبر میں

(۱) اتحاف السادة المتقين - ۱۴/۳۶۸ - المرجع السابق.

شرح الصدور - ص ۵۵.

(۲) اتحاف السادة المتقين - ۱۴/۳۶۷ - المرجع السابق.

شرح الصدور - ص ۵۴.

(۳) اتحاف السادة المتقين - ۱۴/۳۶۲.

شرح الصدور - ص ۵۴.

امتحان لینے والے فرشتے۔“

۲۰۔ حضرت ابو درداء رضی اللہ عنہ کی حدیث کے الفاظ یہ ہیں:

”ثم سدوا عليك من اللبسن واكثروا عليك من التراب

فجاك ملكان ازرقان جعدان يقال لهما منكرو نكير“..... (۱)

ترجمہ:..... تیری اس وقت کیا حالت ہوگی جب تمہیں قبر میں رکھ کر تمہارے اوپر اینٹیں پجن دیں گے اور ڈھیر ساری مٹی ڈال دیں گے، پھر تیرے پاس کیری آنکھوں اور ڈراؤنی شکل کے دو فرشتے آئیں گے جنہیں منکر و نکیر کہا جاتا ہے۔

۲۱۔ حضرت ابو امامہ رضی اللہ عنہ کی حدیث کے الفاظ یہ ہیں:

”فان منكراً ونكيراً ياخذ كل واحد منهما بيد صاحبه ويقول

انطلق بنا“..... (۲)

ترجمہ: جب (مردہ سوالوں کے جواب صحیح دے دیتا ہے تو) منکر و نکیر ایک دوسرے کا ہاتھ پکڑ کر کہتے ہیں کہ بس اب یہاں سے چلیے۔

(۱) کتاب الزہد لابن المبارک (المتوفی ۱۸۱ھ) - الجزء الحادی عشر - ص ۵۵۴ - الرقم: ۱۵۹۰ - ط: مجلس احیاء المعارف ہند.

مصنف ابن ابی شیبہ - کتاب الجنائز - باب فی المسئلة فی القبر - ۳/۳۷۸، ۳۷۹.

اتحاف السادة المتقين - ۱۴ - ۳۶۷ - المرجع السابق.

شرح الصدور ص ۵۵ - المرجع السابق.

(۲) مجمع الزوائد - کتاب الجنائز - باب تلقین الميت بعد دفنه - ۳/۴۵۳.

کنز العمال - کتاب الرابع من حرف الميم من قسم الاول - کتاب الموت واحوال تقع بعده ، الباب الاول ، الفصل السادس ، فی الدفن (التلقين من الاكمال) ۱۵/۶۰۵ رقم الحديث ۴۴۴۰۵
شرح الصدور - باب ما يقال عند الدفن والتلقين - ص ۴۴.

اتحاف السادة المتقين - باب بيان زيارة القبور والدعاء للميت وما يتعلق به - ۲۸۰، ۲۸۱.

۲۲۔ حدیث حذیفہ رضی اللہ عنہ کے الفاظ یہ ہیں:

”ان الملك ليمشي معه الى القبر فاذا سوى عليه سلك فيه فذالك

حين يخاطب“۔ (۱)

ترجمہ: بے شک فرشتہ جنازہ کے ہمراہ قبر کی طرف جاتا ہے پس جب میت کو قبر میں رکھ کر اس پر مٹی ڈال دی جاتی ہے تو فرشتہ اس قبر میں چلا جاتا ہے اور اس سے مخاطب ہوتا ہے۔

۲۳۔ حضرت تمیم واری رضی اللہ عنہ کی حدیث کے الفاظ یہ ہیں:

”ويبعث الله اليه ملكين ابصارهما كالبرق الخاطف واصواتهما

كالرعد القاصف“..... (۲)

ترجمہ: (کافر) میت کو جب قبر میں رکھا جاتا ہے تو اللہ تعالیٰ اس کے پاس دو فرشتے (منکیر و نکیر) بھیجتے ہیں جن کی آنکھیں چندھیا دینے والی بجلی کی طرح چمکتی ہوں گی اور آواز کڑکتی بجلی کی طرح ہوگی۔

۲۴۔ ۲۵۔ حضرت عبادہ بن صامت رضی اللہ عنہ کی مروی حدیث کے علاوہ اس مضمون پر حضرت عطاء بن یسار رضی اللہ عنہ کی مرسل بھی ہے۔

فتنة القبر

قبر میں میت کے پاس منکیر و نکیر کے پاس کا آنا اور سوال و جواب کرنا، اس کو حدیث شریف میں ”فتنة القبر“ (یعنی قبر میں مردے کا امتحان) فرمایا گیا ہے مندرجہ ذیل احادیث میں اس کا ذکر ہے۔

۱۔ حضرت عائشہ رضی اللہ عنہا کی حدیث کے الفاظ یہ ہیں:

انهم يعذبون عذاباً تسمعه البهائم كلها، فما رأيت بعد في صلوة

(۱) شرح الصدور - باب معرفة الميت من يغسله ويجهز الخ ص ۴۰.

اتحاف السادة المتقين - الباب السابع - فصل في فوائد متورة - ۳۷۵/۱۴.

(۲) اتحاف السادة المتقين - كتاب ذكر الموت وما بعده - الباب الثالث في سكرات

الموت الخ ۹۶، ۹۵/۱۴.

الاتعوذ من عذاب القبر“۔ (۱)

ترجمہ: آنحضرت صلی اللہ علیہ وسلم نے فرمایا کہ لوگوں کو قبر میں عذاب ہوتا ہے۔ جس کو تمام چوپائے سنتے ہیں۔ حضرت عائشہ رضی اللہ عنہا فرماتی ہیں اس کے بعد آنحضرت صلی اللہ علیہ وسلم نماز میں عذاب قبر سے ضرور پناہ مانگتے تھے۔

صحیح مسلم کی حدیث کے الفاظ یہ ہیں:

”كان يدعو بهؤلاء الدعوات اللهم فاني اعوذ بك من فتنة النار

وعذاب النار وفتنة القبر“۔ (۲)

ترجمہ: آنحضرت صلی اللہ علیہ وسلم ان الفاظ کے ساتھ دعا کیا کرتے تھے ”اے اللہ! میں آپ کی پناہ چاہتا ہوں دوزخ کے فتنہ اور عذاب سے اور قبر کے فتنہ سے۔

مسند حمیدی کی روایت کے الفاظ یہ ہیں:

”انکم تفتنون فی قبورکم“ (۳)

(۱) صحیح البخاری - کتاب الدعوات - باب التعوذ من عذاب القبر - ۹۴۲/۲، ۹۴۳۔

وایضاً - کتاب الجنائز - باب ماجاء فی عذاب القبر - ۱۸۳/۱۔

سنن النسائی - کتاب الجنائز - باب التعوذ من عذاب القبر - ۲۹۱/۱ - ط: قدیمی

(۲) الصحیح لمسلم - کتاب الذکر - باب الدعوات والتعوذ - ۳۴۷/۲ - ط: قدیمی

جامع الترمذی - ابواب الدعوات - باب ماجاء فی جامع الدعوات - ۱۸۷/۲۔

سنن ابن ماجہ - ابواب الدعاء - باب ماتعوذ منه رسول الله صلى الله عليه وسلم - ۲۷۲ - ط: قدیمی

المسند للإمام احمد بن حنبل - حدیث السيدة عائشة - ۲۸۷/۱ - رقم الحديث: ۲۴۱۸۲

مصنف عبدالرزاق - کتاب الجنائز - باب فتنة القبر - ۵۸۹/۳ - رقم الحديث: ۶۷۵۵ - ط:

المكتبة الاسلامية بيروت

شرح السنة - کتاب الدعوات - باب الاستعاذة - ۱۵۷/۵ -

(۳) المسند للحمیدی للإمام ابی بکر عبد الله بن زبیر الحمیدی - کتاب الايمان - احادیث

عائشة - ۹۴/۱ - رقم الحديث: ۱۷۹ - ط: دار الكتب العلمية بيروت.

المسند للإمام احمد - حدیث السيدة عائشة - ۲۸۷/۱ - رقم الحديث: ۲۴۱۸۹ - ط: دار الحديث

ترجمہ: قبروں میں تمہارا امتحان (یعنی تم سے سوال و جواب) ہوتا ہے۔

۲۔ حضرت انس بن مالک رضی اللہ عنہ کی حدیث کے الفاظ یہ ہیں:

”اللهم انی اعوذ بک من العجز والكسل والجبن والهرم واعوذ بک

من عذاب القبر واعوذ بک من فتنة المحيا والممات“۔ (۱)

ترجمہ: اے اللہ! میں آپ کی پناہ چاہتا ہوں عجز و کسل سے، بزدلی اور انتہائی بڑھاپے

سے، اور میں آپ کی پناہ چاہتا ہوں زندگی اور موت کے فتنوں سے۔

مسند احمد کی روایت کے الفاظ یہ ہیں:

”قال تعوذوا بالله من عذاب القبر وعذاب النار وفتنة الدجال

قالوا وما ذاك يا رسول الله قال ان هذه الامة تبلى في قبورها“۔ (۲)

ترجمہ: فرمایا! اللہ کی پناہ مانگو عذاب قبر سے، اور دوزخ کے عذاب سے اور فتنہ دجال

سے۔ صحابہؓ نے عرض کیا یا رسول اللہ! فتنہ قبر کیا چیز ہے، فرمایا قبر میں اس امت کا

امتحان لیا جاتا ہے۔

ایک اور حدیث کے الفاظ یہ ہیں:

”فان مات او قتل غفرت له ذنوبه كلها واجير من عذاب القبر“۔ (۳)

(۱) صحیح البخاری - کتاب الدعوات - باب التعوذ من عذاب القبر - ۹۴۲/۲۔

الصحيح لمسلم - كتاب الذكر - باب الدعوات والتعوذ - ۳۴۷/۲۔

جامع الترمذی - ابواب الدعوات - باب جامع الدعوات - ۱۸۶/۲۔

سنن النسائی - كتاب الاستعاذة - باب الاستعاذة من البخل - ۳۱۳/۲۔

المسند للإمام احمد - مسند انس بن مالک - ۸۴/۶ - رقم الحديث: ۱۳۰۱۰ - ط: دار الحديث

مصنف ابن ابی شیبہ - كتاب الجنائز - باب في عذاب القبر - ۳۷۵/۳ - ط: ادارة القرآن کراچی

(۲) المسند للإمام احمد - مسند انس بن مالک - ۱۸۳/۱۱ - رقم الحديث: ۱۳۳۸۱ - ط: دار الحديث

(۳) مجمع الزوائد، كتاب الجهاد، باب ما جاء في الشهادة وفضلها ۲۹۱/۵

ترجمہ: پس مرابط اگر مر جائے یا شہید ہو جائے تو اس کے تمام گناہ بخش دیئے جاتے ہیں اور اسے عذاب قبر سے بچالیا جاتا ہے۔

۳۔ حضرت ابو ہریرہ رضی اللہ عنہ کی حدیث کے الفاظ یہ ہیں:

”کان رسول اللہ صلی اللہ علیہ وسلم یدعو: اللہم انی اعوذ بک من

عذاب القبر ومن عذاب النار“۔ (۱)

ترجمہ: آنحضرت صلی اللہ علیہ وسلم یہ دعا کیا کرتے تھے، اے اللہ! میں آپ کی پناہ چاہتا ہوں عذاب قبر سے اور عذاب دوزخ سے۔

ترمذی شریف کی روایت کے الفاظ یہ ہیں:

”استعیدوا باللہ من عذاب القبر“ (۲)

ترجمہ: اللہ تعالیٰ کی پناہ مانگو عذاب قبر سے۔

سنن ابن ماجہ کی روایت کے الفاظ یہ ہیں:

”من مات مرابطاً فی سبیل اللہ اجر علیہ اجر عملہ الصالح الذی

کان یعمل واجری علیہ رزقاً وامنأ من الفتان“۔ (۳)

(۱) صحیح البخاری - کتاب الجنائز - باب التعوذ من عذاب القبر - ۱/۱۸۴ - ط: قدیمی۔

سنن النسائی - کتاب الجنائز - باب التعوذ من عذاب القبر - ۱/۲۹۰ - ط: قدیمی۔

المستدرک علی الصحیحین - کتاب الامامة وصلاة الجماعة - الدعاء بعد الصلوة -

۱/۵۶۱ - رقم الحديث: ۱۰۳۹ - ط: دار المعرفة بیروت۔

کنز العمال - کتاب الثانی من حرف الهمزة من قسم الاقوال (کتاب الايمان والاسلام) الباب

الثامن فی الدعاء - الفصل السادس فی جوامع الادعية - ۲/۱۹۰ - رقم الحديث: ۳۶۹۵۔

(۲) جامع الترمذی - ابواب الدعوات - باب جامع الدعوات - ۲/۲۰۰ - ط: قدیمی۔

(۳) سنن ابن ماجہ - ابواب الجهاد - باب فضل الرباط فی سبیل اللہ - ص ۱۹۸ - ط: قدیمی۔

کنز العمال - کتاب الجهاد - من قسم الاقوال - الباب الاول - ۲/۲۹۳، ۲۹۴ - رقم الحديث:

۱۰۵۵۹ - ط: مؤسسة الرسالة۔

ترجمہ: جو شخص اللہ تعالیٰ کے راستہ میں پہرہ دیتے ہوئے مر جائے، اس کے وہ تمام اعمال جاری رہتے ہیں جو وہ کیا کرتا تھا اور اس کا رزق جاری رکھا جاتا ہے، اور وہ قبر میں امتحان لینے والوں سے محفوظ رہتا ہے (اس سے سوال و جواب نہیں ہوتا) ۴۔ حضرت اسماء رضی اللہ عنہا کی حدیث (جو پہلے گزر چکی ہے) کے الفاظ یہ ہیں:

”قام رسول اللہ صلی اللہ علیہ وسلم خطیباً فذكر فتنه القبر“ (۱)

ترجمہ: آنحضرت صلی اللہ علیہ وسلم نے خطبہ دیا، اس میں فتنہ قبر کا ذکر فرمایا۔

مسند احمد کی روایت کے الفاظ یہ ہیں:

”انه قد اوحى الى انكم تفتنون في القبور“ (۲)

ترجمہ: مجھے وحی کی گئی ہے کہ تم سے قبروں میں امتحان ہوتا ہے۔

۵۔ حضرت سعد بن ابی وقاص رضی اللہ عنہ کی حدیث کے الفاظ یہ ہیں:

”اللهم انى اعو ذبك من البخل واعو ذبك من الجبن واعو ذبك من ان اردالى ارذل العمر واعو ذبك من فتنه الدنيا واعو ذبك من عذاب القبر“ (۳)

(۱) صحيح البخارى - كتاب الجنائز - باب ماجاء فى عذاب القبر - ۱/ ۱۸۳ - ط: قديمى.

سنن النسائى - كتاب الجنائز - باب التعوذ من عذاب القبر - ۱/ ۲۹۰ - ط: قديمى.

مشکوٰۃ المصابيح - كتاب الايمان - باب اثبات عذاب القبر - الفصل الثالث - ۱/ ۲۶.

(۲) المسند للإمام احمد (م ۲۴۱ ھ) - حديث اسماء بنت ابى بكر الصديق - ۱۸/ ۳۶۷، رقم الحديث ۲۶۸۰۳.

(۳) صحيح البخارى - كتاب الدعوات - باب الاستعاذة من الجبن والكسل - ۲/ ۹۴۲، ۹۴۳.

ايضا - باب الاستعاذة من ارذل العمر - ۲/ ۹۴۲ - ط: قديمى.

سنن النسائى - كتاب الاستعاذة - باب الاستعاذة من الجبن - ۲/ ۳۱۳ - ط: قديمى.

مصنف ابن ابى شيبه - كتاب الجنائز - باب فى عذاب القبر - ۳/ ۳۷۵ - ط: ادارة القرآن.

ترجمہ: اے اللہ! میں آپ کی پناہ چاہتا ہوں بزدلی سے اور میں آپ کی پناہ چاہتا ہوں کہ میں نکمی عمر کی طرف اٹھایا جاؤں اور میں آپ کی پناہ چاہتا ہوں دنیا کے فتنہ سے اور میں آپ کی پناہ چاہتا ہوں عذاب قبر سے۔

۶۔ حضرت ام خالد بنت خالد بن سعید بن العاص رضی اللہ عنہما کی حدیث کے الفاظ یہ ہیں:

”سمعت النبی صلی اللہ علیہ وسلم وهو يتعوذ من عذاب القبر“ (۱)

ترجمہ: میں نے نبی کریم صلی اللہ علیہ وسلم کو عذاب قبر سے پناہ مانگتے ہوئے سنا۔

مصنف ابن شیبہ کی روایت کے الفاظ یہ ہیں:

”قد اوحی الی انکم تفتنون فی القبور“ (۲)

ترجمہ: مجھے وحی کی گئی ہے کہ قبروں میں تمہارا امتحان ہوتا ہے۔

کنز العمال بحوالہ طبرانی کی روایت کے الفاظ یہ ہیں:

”استجیروا باللہ من عذاب القبر“ (۳)

ترجمہ: عذاب قبر سے اللہ کی پناہ مانگو۔

۷۔ حضرت زید بن ثابت رضی اللہ عنہ کی حدیث کے الفاظ یہ ہیں:

(۱) صحیح البخاری - ابواب الدعاء - باب التعوذ من عذاب القبر - ۲/۹۴۲، وایضاً کتاب الجنائز

باب التعوذ من عذاب القبر، ۱/۱۸۴۔

مصنف ابن ابی شیبہ کتاب الدعاء ۱۰/۱۹۳۔

المسند للامام احمد، حدیث ام خالد بنت خالد..... الخ ۱۸/۴۰۹، رقم الحدیث ۲۶۹۳۵۔

کنز العمال - کتاب الموت من قسم الافعال - سوال القبر وعذابه - ۱۵/۷۳۷ - رقم

الحدیث: ۳۹۳۵۔

(۲) مصنف ابن ابی شیبہ - کتاب الجنائز - باب فی عذاب القبر - ۳/۳۷۵ - ط: إدارة القرآن

(۳) کنز العمال - کتاب الرابع من حرف المیم من قسم الاول - کتاب الموت واحوال تقع

بعده - الباب الثالث الفصل الثانی فی عذاب القبر ۱۵/۶۳۸، رقم الحدیث ۲۶۹۳۵۔

”فقال: تعوذوا بالله من عذاب القبر فقالوا نعوذ بالله من عذاب القبر“ (۱)

ترجمہ: آنحضرت صلی اللہ علیہ وسلم نے فرمایا! اللہ کی پناہ مانگو عذاب قبر سے، پس صحابہ

کرامؓ کہنے لگے ہم اللہ سے پناہ مانگتے ہیں عذاب قبر سے۔

۸۔ حضرت عبداللہ ابن عباس رضی اللہ عنہما کی حدیث کے الفاظ یہ ہیں:

”اللهم انی اعوذ بک من عذاب جہنم ومن عذاب القبر“ (۲)

ترجمہ: اے اللہ! میں آپ سے پناہ چاہتا ہوں، جہنم کے عذاب سے اور قبر کے عذاب

سے۔

۹۔ حضرت سلمان فارسی رضی اللہ عنہ کی حدیث کے الفاظ یہ ہیں:

”رباط یوم و ليلة خیر من صیام شهر و قیامہ وان مات جرى

علیه عملہ الذی کان یعملہ و اجرى علیہ رزقہ

(۱) الصحيح لمسلم - کتاب الجنة و صفة نعيمها - باب عرض مقعد الميت..... الخ - ۳۸۶/۲.

شرح السنة - ابواب الدعوات باب الاستعاذة - ۱۶۱، ۱۶۲.

مصنف ابن ابی شیبہ - کتاب الجنائز - باب فی عذاب القبر - ۳۷۳/۳ - ط: ادارة القرآن.

کنز العمال - کتاب الاذکار من قسم الافعال - باب فی الاستغفار والتعوذ - ۲۶۳/۲ - رقم

الحديث: ۳۹۷۵ - ط: مؤسسة الرسالة بيروت.

(۲) جامع الترمذی - ابواب الدعوات - باب جامع الدعوات - ۱۸۷/۲ - ط: قديمی.

سنن النسائی - کتاب الجنائز - باب التعوذ من عذاب القبر - ۲۹۰/۱ - ط: قديمی.

ابن ماجه - ابواب الدعاء - باب ما تعوذ منه رسول الله ﷺ - ۲۷۳، ۲۷۴ - ط: قديمی.

مسند احمد - مسند عبدالله بن عباس رضي الله عنه - ۲۳۴/۳ - رقم الحديث: ۲۷۷۹ - ط: دار

الحديث القاهرة.

کنز العمال - کتاب الاذکار من قسم الافعال من الكتاب الثاني من حرف الهمزة - تحقيق لفظة

دبر - ۲۶۳/۲ - رقم الحديث: نمبر ۳۹۷۶ - ط: مؤسسة الرسالة بيروت.

وامن الفتان“ (۱)

ترجمہ: ایک دن رات اسلامی سرحد کا پہرہ دینا ایک مہینے کے قیام و صیام سے افضل ہے۔ اور اگر وہ شخص مر جائے تو جو عمل وہ کیا کرتا تھا وہ اس کے لئے برابر جاری رکھا جائے گا اور اس کا رزق بھی جاری رکھا جائے گا اور یہ شخص قبر کے امتحان سے مامون رہے گا۔

ایک اور روایت کے الفاظ یہ ہیں:

”رباط یوم فی سبیل اللہ افضل وربما قال خیر من صیام شہر و قیامہ ومن مات فیہ وقی فتنۃ القبر ونمی لہ عملہ الی یوم القیمہ“ (۲)

ترجمہ: ایک دن اللہ کے راستے میں پہرہ دینا ایک مہینے کے قیام و صیام سے افضل ہے اور جو شخص اس حالت میں مر جائے اسے قبر کے سوال و جواب سے بچایا جائے گا اور اس کا عمل تا قیامت بڑھتا رہے گا۔

(۱) الصحیح لمسلم - کتاب الامارۃ - باب فضل الرباط فی سبیل اللہ عزوجل - ۱۴۲/۲۔ السنن الکبریٰ للبیہقی - کتاب السیر - باب ما یدأ بہ من سد اطراف المسلمین بالرحال - ۳۸/۹ ط: نشر السنۃ

کنز العمال - کتاب الجہاد - الباب الاول - ۲۹۴/۳ - رقم الحدیث: ۱۰۵۶۳ مسند احمد - حدیث سلمان الفارسی - ۹۲/۱۷ - رقم الحدیث: ۲۳۶۱ ط: دار الحدیث مشکوٰۃ المصابیح - کتاب الجہاد - الفصل الاول - ۳۶۹/۲ ط: قدیمی (۲) جامع الترمذی - ابواب فضائل الجہاد - باب ما جاء ای الناس افضل - ۲۹۶/۲ ط: قدیمی کنز العمال - کتاب الجہاد - الباب الاول - فصل الرباط من الإكمال - ۳۲۶/۳، ۳۲۷ - رقم الحدیث: ۱۰۷۳۳، ۱۰۷۳۴، ۱۰۷۳۵ ط: مؤسسة الرسالة مجمع الزوائد ومنبع الفوائد للحافظ نور الدین الہیثمی - کتاب الجہاد - باب فی الرباط - ۲۹۰/۵ ط: دار الکتاب العربی بیروت لبنان

ایک روایت کے الفاظ یہ ہیں:

”من مات مرابطاً جیر من فتنہ القبر“ (۱)

ترجمہ: جو راہ خدا میں پہرہ دیتے ہوئے مرے اسے فتنہ قبر سے پناہ میں رکھا جائے گا۔

۱۰۔ حضرت زید بن ارقم رضی اللہ کی حدیث کے الفاظ یہ ہیں:

”کان يقول: اللهم انی اعوذ بک من العجز والكسل والجبن والبخل

والهرم وعذاب القبر“ (۲)

ترجمہ: آنحضرت صلی اللہ علیہ وسلم یہ دعا کیا کرتے تھے، اے اللہ! میں آپ کی پناہ چاہتا

ہوں عاجز ہونے سے، کسندی، بزدلی سے، بخل سے، انتہائی بڑھاپے سے، اور قبر

کے عذاب سے۔

ترمذی کی حدیث کے الفاظ یہ ہیں:

”انه کان يتعوذ من الهرم وعذاب القبر“ (۳)

ترجمہ: آنحضرت صلی اللہ علیہ وسلم پناہ مانگتے تھے انتہائی بڑھاپے سے اور قبر کے عذاب سے۔

(۱) المستدرک علی الصحیحین، کتاب الجہاد، (باب) من رابط يوماً وليلة فی سبیل اللہ..... الخ

۴۰۰/۲ ط: دارالمعرفة بیروت لبنان.

مصنف ابن ابی شیبہ - کتاب الجہاد - باب ما ذکر فضل الجہاد والحث علیہ - ۴۲۷/۵

ط: إدارة القرآن کراچی.

اتحاف السادة المتقين - الباب السابع فی حقيقة الموت وما یلقاه المیت فی القبر. ۳۰۵/۱۴

ط: إدارة القرآن کراچی.

(۲) الصحیح لمسلم - کتاب الذکر - باب فی الادعية - ۳۵۰/۲ ط: قدیمی.

سنن النسائی - کتاب الاستعاذة - باب الاستعاذة من العجز - ۳۱۴/۲ ط: قدیمی.

مصنف ابن ابی شیبہ - کتاب الجنائز - باب فی عذاب القبر - ۳۷۴/۳ ط: إدارة القرآن کراچی

(۳) جامع الترمذی - ابواب الدعوات - باب ما جاء فی فضل التوبة والاستغفار وما ذکر من رحمة

اللہ لعباده - ۱۹۷/۲ ط: قدیمی.

۱۱۔ حضرت ابو بکرہ رضی اللہ عنہ کی حدیث کے الفاظ یہ ہیں:

”اللهم انی اعوذ بک من الهم والكسل وعذاب القبر“ (۱)

ترجمہ: اے اللہ! میں پناہ چاہتا ہوں دنیوی افکار سے، کسمندی سے اور عذاب قبر سے۔

۱۲۔ حضرت عمر بن خطاب رضی اللہ عنہ کی حدیث کے الفاظ یہ ہیں:

”ان النبی صلی اللہ علیہ وسلم کان يتعوذ من الجبن والبخل وارذل

العمر وعذاب القبر وفتنة الصدر“ (۲)

ترجمہ: نبی کریم صلی اللہ علیہ وسلم پناہ مانگتے تھے بزدلی سے، بخل سے، نکمی عمر، عذاب

قبر سے اور سینے کے فتنے سے۔

(۱) جامع الترمذی - ابواب الدعوات - باب ماجاء فی جامع الدعوات عن رسول اللہ ﷺ ۱۸۸/۲۔

سنن النسائی کتاب الاستفادۃ باب الاستعاذۃ من العجز ص ۳۱۴، ج ۲، ط: قدیمی۔

مسند احمد - حدیث ابی بکرۃ - ۱۲۲/۱۵ - رقم الحدیث: ۲۰۳۰۹ دار الحدیث القاہرۃ۔

المستدرک علی الصحیحین - کتاب الدعاء والتکبیر..... الخ - ۲۲۲/۲ - رقم الحدیث:

۱۹۹۷ ط: دار المعرفۃ

مصنف ابن ابی شیبہ حوالہ سابقہ

کنز العمال - کتاب الثانی من حرف الهمزة - من قسم الاقوال (کتاب الایمان والاسلام) -

الباب الثامن فی الدعاء - الفصل السادس فی جوامع الادعیۃ - ۱۸۱/۲ - رقم الحدیث: ۳۶۳۲۔

(۲) سنن النسائی - کتاب الاستعاذۃ - باب الاستعاذۃ من فتنة الدنيا - ۳۱۶/۲ ط: قدیمی۔

مسند احمد - مسند عمر بن الخطاب - ۲۲۸/۱ - رقم الحدیث: ۱۴۵۔ وایضاً ص ۳۲۵، ج ۱، رقم

الحدیث ۳۸۸ ط: دار الحدیث القاہرۃ۔

سنن ابن ماجہ - ابواب الدعاء - باب ماتعوذ منه رسول اللہ ﷺ - ص ۲۷۳ ط: قدیمی۔

المستدرک علی الصحیحین - کتاب الدعاء والتکبیر والتہلیل والتسبیح والذکر - التعوذ من

الجبن وغیرہ..... ۲۱۸/۲ - رقم الحدیث: ۱۹۸۶ ط: دار المعرفۃ۔

مصنف ابن ابی شیبہ - المرجع السابق۔

۱۳۔ حضرت مقدم بن معدیکرب رضی اللہ عنہ کی حدیث کے الفاظ یہ ہیں:

”لشہید عند اللہ ست خصال یغفر لہ فی اول دفعة ویرى مقعده من

الجنة ویجار من عذاب القبر“ (۱)

ترجمہ: شہید کو چھ انعام ملتے ہیں (۱) اول مرتبہ میں اس کی بخشش ہو جاتی ہے (۲) جنت

میں اس کو اس کا ٹھکانہ دکھایا جاتا ہے (۳) اور اسے عذاب قبر سے بچایا جاتا ہے۔

۱۴۔ حضرت عبداللہ بن مسعود رضی اللہ عنہ کی حدیث کے الفاظ یہ ہیں:

”لو سالت اللہ ان یعافیک من عذاب فی النار وعذاب فی القبر لکان

خیر ألك“ (۲)

ترجمہ: اگر تم اللہ تعالیٰ سے یہ درخواست کرتی کہ تمہیں دوزخ کے عذاب سے اور قبر

کے عذاب سے عافیت میں رکھیں تو یہ تمہارے لئے بہتر ہوتا۔

ترمذی شریف کی حدیث کے الفاظ یہ ہیں:

”اللہم انی اعوذ بک من فتنة النار و عذاب النار و عذاب القبر“ (۳)

ترجمہ: اور میں آپ کی پناہ چاہتا ہوں دوزخ کے عذاب سے اور قبر کے عذاب سے۔

(۱) جامع الترمذی - ابواب فضائل الجہاد - باب ماجاء ای الناس افضل - ۲۹۵/۱ - ط: قدیمی.

سنن ابن ماجہ - ابواب الجہاد - باب فضل الشهادة فی سبیل اللہ - ص ۲۰۱ - ط: قدیمی.

مسند احمد - حدیث المقدم بن معدیکرب - ۲۹۳/۱۳ - رقم الحدیث: ۱۷۱۱۶ - ط: دار الحدیث

مشکوۃ - کتاب الجہاد - الفصل الثانی - ۳۳۳/۲ - ط: قدیمی.

کنز العمال - کتاب الجہاد - الباب الخامس - الفصل الاول فی الشهادة الحقیقیة - ۴۰۵/۴ -

رقم الحدیث ۱۱۱۳۲.

(۲) الصبیح لمسلم - کتاب القدر - باب بیان أن الاجال والارزاق الخ - ۳۳۸/۲.

مسند احمد - مسند عبداللہ بن مسعود - ۱۴۹/۴ - رقم الحدیث: ۴۱۱۹ - ط: دار الحدیث

مصنف ابن ابی شیبہ - کتاب الجنائز - باب فی عذاب القبر - ۳۷۳/۳ - ط: ادارة القرآن

شرح السنة - ابواب الدعوات - باب الاستعاذة - ۱۶۲/۵، ۱۶۳ - ط: المکتب الاسلامی

(۳) جامع الترمذی - ابواب الدعوات - باب ماجاء فی جامع الدعوات عن رسول اللہ - ۱۸۷/۲.

حاکم کی روایت کے الفاظ یہ ہیں:

”اللهم انی اعوذ بک من فتنة الدجال وعذاب القبر“ (۱)

ترجمہ: اے اللہ! میں آپ کی پناہ چاہتا ہوں..... دجال کے فتنہ سے اور عذاب قبر سے۔

۱۵۔ فضالہ ابن عبید رضی اللہ عنہ کی حدیث کے الفاظ یہ ہیں:

”الذی مات مرابطا فی سبیل اللہ فانہ ینمی لہ عملہ الی یوم القیمة و

یا من فتنة القبر“ (۲)

ترجمہ: جو شخص راہ خدا میں پہرہ دیتے ہوئے مر جائے قیامت تک اس کا عمل بڑھتا

رہتا ہے اور وہ قبر کے فتنہ سے مامون رہتا ہے۔

۱۶۔ حضرت براء بن عازب رضی اللہ عنہ کی حدیث جو پہلے گزر چکی ہے کے الفاظ یہ ہیں:

”قال ویاتیہ ملکآن فی جلسانہ فیقولان لہ من ربک“ (۳)

(۱) المستدرک علی الصحیحین للامام الحاکم نيسابوری (المتوفی: ۴۰۵ھ) - کتاب الدعاء

والتکبیر الخ - ۲/۲۲۳ - رقم الحدیث: ۲۰۰۰ - ط: دار المعرفة بیروت

(۲) جامع الترمذی - کتاب الجہاد - باب ماجاء فی فضل من مات مرابطا - ۱/۲۹۱ - ط: قدیمی

سنن أبی داود - کتاب الجہاد - باب فی فضل الرباط - ۱/۳۳۸ - ط: میر محمد کراچی

مشکوۃ المصابیح - کتاب الجہاد - الفصل الثانی - ۲/۳۳۲ - ط: قدیمی

المستدرک للحاکم - کتاب قسم الفی - باب الذی مات مرابطا فی سبیل اللہ..... الخ -

۲/۳۸۵ - رقم الحدیث: ۲۶۸۴ - ط: دار المعرفة بیروت

مسند احمد - حدیث فضالہ بن عبید الانصاری - ۱/۱۸۱ - ط: دار الحدیث القاہرہ

موارد الظمان - کتاب الجہاد - باب ماجاء فی الرباط - ص ۳۹۱ - رقم الحدیث: ۱۶۲۴

اتحاف السادة - الباب السابع فی حقیقة الموت - ۱۴/۳۰۵ - ط: مکتبہ بیروت لبنان

(۳) سنن أبی داود - کتاب السنہ - باب ماجاء فی المسئلة فی القبر فی عذاب القبر - ۲/۶۵۳

المصنف لعبد الرزاق الصنعانی (المتوفی: ۲۱۱ھ) - کتاب الجنائز - باب فتنة

القبر - ۳/۵۸۱ - رقم الحدیث: ۶۷۳۷ - ط: المکتب الاسلامی بیروت

مصنف ابن ابی شیبہ - کتاب الجنائز - باب فی المسئلة فی القبر - ۲/۳۷۷ - ط: ادارة القرآن

ترجمہ: اور میت کے پاس دو فرشتے آتے ہیں پس اس کو بٹھاتے ہیں اور اس سے یہ سوال کرتے ہیں کہ تیرا رب کون ہے؟

(۱۷) حضرت عمرو بن میمون رضی اللہ عنہ کی حدیث کے الفاظ یہ ہیں:

”إن رسول الله صلى الله عليه وسلم كان يتعوذ بهن دبر الصلوة اللهم
إني أعوذ بك من الجبن وأعوذ بك من البخل وأعوذ بك من
أرذل العمر وأعوذ بك من فتنة الدنيا وعذاب القبر“ (۱)
ترجمہ: ”آنحضرت صلی اللہ علیہ وسلم ہر نماز کے بعد ان چیزوں سے پناہ مانگا کرتے اور
فرماتے اے اللہ! میں آپ سے بزدلی، بخل، ارذل عمر دنیا کی آزمائش اور عذاب قبر
سے پناہ مانگتا ہوں۔“

۱۸: حضرت سلیمان بن صرد اور خالد بن عرفطہ کی حدیث کے الفاظ یہ ہیں:

”من قتله بطنه لم يعذب في قبره“ (۲)

ترجمہ: ”جو شخص پیٹ کے مرض میں فوت ہوا اسے عذاب قبر نہیں ہوگا۔“

۱۹: حضرت علی کرم اللہ وجہہ کی حدیث کے الفاظ یہ ہیں:

(۱) جامع الترمذی - ابواب الدعوات - باب فی دعاء النبی ﷺ وتعوذه الخ - ۱۹۷/۲.

سنن النسائي، كتاب الاستعاذه، باب الاستعاذه من فتنة الدنيا ۲/۳۱۵، ۳۱۶ - ط: قديمی

سنن ابن ماجه - ابواب الدعاء - باب ماتعوذ منه رسول الله ﷺ - ۲۷۲ - ط: قديمی

(۲) جامع الترمذی للامام الترمذی - ابواب الجنائز - باب ماجاء فی الشهداء من هم - ۲۰۴/۱.

سنن النسائي - كتاب الجنائز - باب من قتله بطنه - ۲۸۸/۱ - ط: قديمی

کنز العمال - کتاب الجہاد من قسم الاقوال - الباب الخامس - الفصل الثانی فی الشہادۃ

الحقیقۃ - ۴۲۴/۴ - رقم الحدیث: ۱۱۲۳۰.

مسند احمد - حدیث سلیمان بن صرد - ۱۳۳/۱۴، رقم الحدیث ۱۸۲۲۶ و ۳۳۱۱۶، رقم

الحدیث ۲۲۳۹۹ ط: دار الحدیث القاہرۃ

موارد الظمآن - زوائد ابن حبان للحافظ نور الدین علی بن ابی بکر الہیثمی کتاب الجنائز -

باب فی المبطلون - ص ۱۸۶ - ط: عباس احمد الباز

”اللهم انی اعوذ بک من عذاب القبر ووسوسة الصدر“۔ (۱)

ترجمہ: اے اللہ! میں آپ کی پناہ چاہتا ہوں قبر کے عذاب سے اور سینے کے وسوسے سے۔

۲۰: حضرت عمرو بن شعیب عن ابیہ عن جدہ کی حدیث کے الفاظ یہ ہیں:

”اللهم انی اعوذ بک من الکسل..... واعوذ بک من عذاب القبر

واعوذ بک من النار“۔ (۲)

ترجمہ: ”اے اللہ! میں آپ کی پناہ چاہتا ہوں سستی سے قبر کے عذاب اور آگ

سے۔“

۲۱: حضرت ابو مسعود رضی اللہ عنہ کی حدیث کے الفاظ یہ ہیں:

”کان النبی صلی اللہ علیہ وسلم يتعوذ من خمس من البخل والجبن

وسوء العمر وفتنة الصدر وعذاب القبر“۔ (۳)

ترجمہ: ”آنحضرت صلی اللہ علیہ وسلم ان پانچ چیزوں سے پناہ مانگا کرتے بخل، بزدلی،

بری عمر، سینے کے فتنہ اور عذاب قبر سے۔“

۲۲: حضرت راشد بن سعد عن رجل من اصحاب النبی صلی اللہ علیہ وسلم کی روایت کے الفاظ یہ ہیں:

”قال یا رسول اللہ ما بال المؤمنین یفتنون فی قبورهم الا الشہید“۔ (۴)

ترجمہ: یا رسول اللہ! کیا شہید کے علاوہ تمام مومنوں کو قبر میں آزمایا جائے گا؟۔

(۱) جامع الترمذی - ابواب الدعوات - باب ماجاء فی جامع الدعوات - ۱۹۲/۲ - ط: قدیمی.

کنز العمال - الكتاب الثاني من حرف الهمزة من قسم الاقوال (كتاب الايمان) - الباب الثامن

فی الدعاء - الفصل السابع فی جوامع الادعية - ۱۸۰/۲، ۱۸۱ - رقم الحديث: ۳۶۳۷.

(۲) سنن النسائی - کتاب الاستعاذة - باب الاستعاذة من الهمم ۳۱۶/۲ - ط: قدیمی.

مسند احمد - مسند عبد اللہ بن عمرو بن العاص - ۲۸۰/۲ - رقم الحديث: ۶۷۳۲ و ۲۹۰/۲ رقم ۶۷۴۹

(۳) سنن النسائی - کتاب الاستعاذة - باب الاستعاذة من البخل - ۳۱۳/۲ - ط: قدیمی

(۴) سنن النسائی - کتاب الجنائز - باب الشہید - ۲۸۹/۱ - ط: قدیمی

۲۳: حضرت عثمان بن ابوالعاص رضی اللہ عنہ کی حدیث کے الفاظ یہ ہیں:

”اللهم انی اعوذ بک..... ومن فتنة المحيا والممات“ (۱)

”ترجمہ: ”اے اللہ! میں آپ کی پناہ چاہتا ہوں زندگی اور مرنے کے بعد کے فتنہ سے۔“

۲۴: حضرت ام سلمہ رضی اللہ عنہا کی حدیث کے الفاظ یہ ہیں:

”اعوذ بک..... من عذاب القبر..... ومن فتنة الغنى ومن فتنة القبر“ (۲)

ترجمہ: ”اے اللہ! میں پناہ مانگتا ہوں قبر کے عذاب سے دولت کے فتنہ سے اور قبر کی آزمائش سے۔“

۲۵: حضرت جابر بن عبد اللہ رضی اللہ عنہ کی حدیث کے الفاظ یہ ہیں:

”ان هذه الامة تبلى في قبورها.....“ (۳)

ترجمہ: ”بے شک یہ امت قبروں میں آزمائی جاتی ہے۔“

مصنف عبد الرزاق کی روایت کے الفاظ یہ ہیں:

”قامر اصحابه ان يتعوذوا من عذاب القبر“ (۴)

ترجمہ: ”آنحضرت صلی اللہ علیہ وسلم نے اپنے صحابہ کرام کو فرمایا کہ عذاب قبر سے پناہ مانگا کرو۔“

(۱) سنن النسائی - کتاب الاستعاذۃ - باب الاستعاذۃ من الہرم - ۳۱۶/۲ - ط: قدیمی

(۲) المستدرک علی الصحیحین للحاکم النیسابوری (م ۴۰۵ھ) - کتاب الدعاء والتکبیر..... الخ - باب دعاء ابی بکر الصدیق - ۲۰۹/۲ - رقم الحدیث: ۱۹۶۵ - ط: دار المعرفۃ

(۳) مسند احمد - مسند انس بن مالک - ۱۸۳/۱ - رقم الحدیث: ۱۳۳۸۱ - ط: دار الحدیث

کنز العمال - کتاب الرابع من حرف المیم - کتاب الموت - الباب الثالث - الفصل الاول -

۶۳۶/۱۵ - رقم الحدیث: ۴۲۵۰۸

مجمع الزوائد - کتاب الجنائز - باب السوال فی القبر - ۴۸/۳

(۴) المصنف لعبد الرزاق الصنعانی - کتاب الجنائز - باب فتنة القبر - ۵۸۴/۳ ، ۵۸۵ رقم

الحدیث: ۶۷۴۲ - ط: المکتب الاسلامی

۲۶: حضرت ابوسعید خدری رضی اللہ عنہ کی حدیث جو گزر چکی ہے، کے الفاظ یہ ہیں:

”ان هذه الامة تبلى في قبورها“۔ (۱)

ترجمہ: ”بے شک یہ امت اپنی قبروں میں آزمائی جاتی ہے۔“

مجمع الزوائد کی روایت کے الفاظ یہ ہیں:

”من توفي مرابطا وفي فتنه القبر“۔ (۲)

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ عذاب قبر سے محفوظ رہے گا۔“

مواردالظمان کی روایت کے الفاظ یہ ہیں:

”لو لا ان تدافنوا لدعوت الله ان يسمعكم عذاب القبر الذي اسمع

منه ان هذه الامة تبلى في قبورها“۔ (۳)

ترجمہ: ”اگر یہ اندیشہ نہ ہوتا کہ تم مردوں کو دفن کرنا چھوڑ دو گے تو میں اللہ تعالیٰ سے دعا

کرتا کہ تمہیں بھی عذاب قبر سنا دے جو میں سُننا ہوں۔“

اتحاف السادة المتقين شرح احياء علوم الدين کے الفاظ یہ ہیں:

”من توفي مرابطا وفي فتنه القبر“۔ (۴)

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ عذاب قبر سے

محفوظ رہے گا۔“

(۱) المسند للإمام احمد بن حنبل - حدیث براء بن عازب رضی اللہ عنہ - ۱۸۳/۱۱ - رقم الحدیث ۱۳۳۸۱.

مصنف ابن ابی شیبہ باب فی المسئلة فی القبر ۳/۳۷۷.

(۲) مجمع الزوائد - کتاب الجہاد - باب فی الرباط - ۵/۲۸۹، ۲۹۰.

(۳) موارد الظمان - کتاب الجنائز - باب الراحة فی القبر وعذابه - ص ۱۹۹ - رقم الحدیث: ۷۸۵.

کنز العمال - کتاب الرابع من حرف الميم من قسم الاقوال - کتاب الموت - الباب الثالث،

الفصل الثاني فی عذاب القبر (الاکمال) ۱۵/۶۳۲ رقم ۴۲۵۳۵.

(۴) اتحاف السادة المتقين - الباب السابع فی حقيقة الموت - ۶/۳۰۶.

۲۷: حضرت ام مبشر رضی اللہ عنہا کی حدیث کے الفاظ یہ ہیں:

”استعیدوا باللہ من عذاب القبر قلت یا رسول اللہ: وللقبر عذاب؟

قال انهم ليعذبون فی قبورهم عذاباً تسمعه البہائم“ (۱)

ترجمہ: ”عذاب قبر سے اللہ کی پناہ مانگا کرو۔ میں نے عرض کیا! یا رسول اللہ کیا قبر میں

عذاب ہوگا؟ فرمایا ہاں! ان (کفار) کو قبر میں ایسا عذاب دیا جا رہا ہے جسے تمام جانور

سنتے ہیں۔“

۲۸: حضرت عقبہ بن عامر رضی اللہ عنہ کی حدیث کے الفاظ یہ ہیں:

”ویوم من من فتان القبر“ (۲)

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ قبر کے عذاب

سے محفوظ رہے گا۔“

۲۹: حضرت وائلہ بن اسقع رضی اللہ عنہ کی حدیث کے الفاظ یہ ہیں:

”الا ان فلان بن فلان فی ذمتک وحبل جوارک فقه فتنة القبر

وعذاب النار“ (۳)

ترجمہ: ”اے اللہ! فلاں بن فلاں آپ کی امان اور آپ کے جوار میں آیا ہے اسے قبر کی

آزمائش سے بچا لیجئے۔“

(۱) مصنف ابن ابی شیبہ - کتاب الجنائز - باب فی عذاب القبر - ۳ - ۳۷۴ ط: إدارة القرآن.

موارد الظمان کتاب الجنائز باب الراحة فی القبر وعذابه - ص ۲۰۰.

مجمع الزوائد - کتاب الجنائز - باب فی عذاب القبر - ۵۶/۳.

(۲) مسند احمد - حدیث عقبہ بن عامر - ۳۵۱/۱۳ - رقم الحدیث: ۱۷۲۹۲.

مجمع الزوائد کتاب الجہاد باب فی الرباط ۲۸۹/۵.

اتحاف السادة المتقين - الباب السابع فی حقيقة الموت - ۳۰۵/۱۴.

(۳) مسند احمد - حدیث وائلہ بن الاسقع - ۴۱۷/۱۲ - رقم ۱۵۹۶۰.

۳۰: جارة النبی صلی اللہ علیہ وسلم کی حدیث کے الفاظ یہ ہیں:

”اللهم انی اعوذ بک من عذاب القبر وفتنة القبر“ (۱)

ترجمہ: ”اے اللہ! میں آپ کی پناہ چاہتا ہوں عذاب قبر اور فتنہ قبر سے۔“

۳۱: حضرت عبادہ بن صامتؓ کی حدیث کے الفاظ یہ ہیں:

”ویجار من عذاب القبر“ (۲)

ترجمہ: ”اور (شہید) عذاب قبر سے محفوظ رہے گا۔“

۳۲: حضرت عمرو بن دینار رضی اللہ عنہ کی حدیث کے الفاظ یہ ہیں:

”کیف بک یا عمر! بفتانی القبر“ (۳)

ترجمہ: ”اے عمر! اس وقت تیرا کیا حال ہوگا جب قبر میں تیرے پاس منکر و نکیر آئیں

گئے۔“

۳۳: حضرت عبدالرحمن بن حسنہ رضی اللہ عنہ کی حدیث کے الفاظ یہ ہیں:

”فقال او ما علمتم ما اصاب صاحب بنی اسرائیل کان الرجل منهم

اذا اصابه الشنی من البول قرضه بالمقراض فناهم عن ذالک فعذب

فی قبره“ (۴)

ترجمہ: ”جانتے نہیں ہو کہ بنی اسرائیل کے اس آدمی کے ساتھ کیا ہوا؟ بنی اسرائیل

میں سے کسی کو اگر کہیں پیشاب لگ جاتا تو اسے مقراض (قینچی) سے کاٹ لیتا مگر اس

شخص نے انکو اس سے روکا جس کی وجہ سے اسے عذاب قبر دیا گیا۔“

(۱) مسند احمد - حدیث امراء جارة النبی ﷺ - ۱۶/۲۷۳ - رقم ۲۲۲۲۸.

(۲) مسند احمد - حدیث مقدم بن معدیکرب - ۱۳/۲۹۳، رقم ۱۷۱۱۶.

مجمع الزوائد - کتاب الجہاد - باب ماجاء فی الشهادة وفضلها - ۵/۳۹۳.

(۳) المصنف لعبدالرزاق - کتاب الجنائز - باب فتنة القبر - ۳/۲۸۲، ط: المكتب الاسلامی.

(۴) مصنف ابن ابی شیبہ - کتاب الجنائز - باب فی عذاب القبر - ۳/۳۷۵، ۳۷۶، ط: ادارة القرآن

۳۴: حضرت یعلیٰ بن شہابہ رضی اللہ عنہ کی حدیث کے الفاظ یہ ہیں:

”ان صاحب هذا القبر يعذب.....“ (۱)

ترجمہ: ”بے شک اس قبر والے کو عذاب ہو رہا ہے۔“

۳۵: حضرت حکم رضی اللہ عنہ کی حدیث کے الفاظ یہ ہیں:

”اللهم انى اعوذ بك من غلبة العدو ومن غلبة الدين وفتنة الدجال

وعذاب القبر“ (۲)

ترجمہ: ”اے اللہ! میں آپ کی پناہ چاہتا ہوں دشمن کے غلبہ سے، قرض کے غلبہ سے،

فتنہ دجال اور عذاب قبر سے۔“

۳۶: حضرت ابو درداء رضی اللہ عنہ کے اثر کے الفاظ یہ ہیں:

”فان بها عذابا من عذاب القبر“ (۳)

ترجمہ: ”بے شک وہاں عذاب قبر کی طرح کا ایک عذاب ہے۔“

۳۷: حضرت عبید اللہ بن عمر رضی اللہ عنہ کی حدیث کے الفاظ یہ ہیں:

”واعوذ بك من عذاب القبر واعوذ بك من عذاب النار“ (۴)

ترجمہ: ”اے اللہ! میں آپ کی پناہ چاہتا ہوں قبر کے عذاب سے اور آگ کے عذاب سے۔“

۳۸: حضرت حسن رضی اللہ عنہ کی حدیث کے الفاظ یہ ہیں:

”حادث عن رجل يضرب فى قبره من اجل النميمة“ (۵)

(۱) مصنف ابن ابی شیبہ - کتاب الجنائز - باب فى عذاب القبر - ۳/۳۷۶ ط: ادارة القرآن.

(۲) مصنف ابن ابی شیبہ - کتاب الدعاء - ۱۰/۱۹۵ - رقم الحديث: ۹۲۰۱.

(۳) مصنف ابن ابی شیبہ - کتاب الجہاد - باب ما ذكر فى فضل الجہاد والحث عليه - ۵/۳۲۶.

(۴) كنز العمال - كتاب الاذكار - الباب الثامن فى الدعاء - الفصل السادس - ۲/۲۱۰ - رقم الحديث: ۳۸۰۰.

(۵) كنز العمال - الكتاب الرابع من حرف الميم - كتاب الموت من قسم الافعال - باب فى اشياء

قبل الدفن، سوال القبر وعذابه، ۱۵/۷۳۹ رقم الحديث ۴۲۹۳۹.

ترجمہ: ”(میرا خچر اس لئے) پد کا ہے کہ ایک شخص کو قبر میں چغل خوری کرنے کی وجہ سے مارا جا رہا ہے۔“

۳۹: حضرت میمونہؓ مولاۃ النبی صلی اللہ علیہ وسلم کی حدیث کے الفاظ یہ ہیں:

”یا میمونہ تعوذی باللہ من عذاب القبر“۔ (۱)

ترجمہ: ”اے میمونہ! اللہ تعالیٰ کی پناہ مانگا کرو عذاب قبر سے۔“

۴۰: حضرت ابوالحجاج ثمالیؒ کی حدیث کے الفاظ یہ ہیں:

”يقول القبر للميت.....الم تعلم اني بيت الظلمة وبيت الفتنة.....“۔ (۲)

ترجمہ: ”قبر میت سے کہتی ہے کہ کیا تمہیں معلوم نہیں تھا کہ میں اندھیرے اور آزمائش کا گھر ہوں۔“

۴۱: حضرت ابوامامہ رضی اللہ عنہ کی حدیث کے الفاظ یہ ہیں:

”من رابط في سبيل الله آمنه الله من فتنة القبر“۔ (۳)

ترجمہ: ”جس شخص نے اسلامی سرحد پر پہرہ دیا اُسے اللہ فتنہ قبر سے محفوظ فرمادیں گے۔“

(۱) کنز العمال - حوالہ سابقہ - ۵/۳۵۷ - رقم الحدیث: ۴۹۹۳۵۔

(۲) کنز العمال - الكتاب الرابع من حرف الميم - الباب الثاني في عذاب القبر، رقم الحدیث: ۴۲۵۶۳۔

حلیۃ الاولیاء لابن نعیم الاصبہانی - ابوبکر الغسانی - ۶/۹۰ - رقم السلسلہ: ۳۳۳ - ط: مطبعة السادة مصر۔

اتحاف السادة المتقين - كتاب آداب الاخوة والصحة، الباب الثاني في حقوق الاخوة والصحة (حقوق المسلم) ۲۶۱/۷ ط: دار الكتب العلمية۔

(۳) مجمع الزوائد - كتاب الجهاد - باب في الرباط - ۵/۲۸۹۔

کنز العمال - كتاب الجهاد - الباب الاول في الترغيب فيه ۲/۲۸۲ رقم ۱۰۴۹۷۔

۴۲: حضرت ابو درداء رضی اللہ عنہ کی حدیث کے الفاظ یہ ہیں:

”رباط یوم وليلة يعدل صیام شهر و قیامہ..... ویوقی الفتان“ (۱)
ترجمہ: ”ایک دن اللہ کے راستے میں پہرہ دینا ایک مہینے کے قیام و صیام سے افضل ہے..... اور جو شخص اس حال میں مرجائے اُسے قبر کے سوال و جواب سے بچالیا جائے گا۔“

۴۳: حضرت عثمان رضی اللہ عنہ کی حدیث کے الفاظ یہ ہیں:

”من مات مرابطا فی سبیل اللہ..... امن من الفتان و یبعثہ اللہ تعالیٰ آمنا من الفرع الاکبر“ (۲)

ترجمہ: ”جو شخص اللہ کے راستے میں پہرہ دے..... اللہ تعالیٰ اُسے منکر و نکیر کے سوال و جواب سے محفوظ رکھے گا اور قیامت کے دن گھبراہٹ سے بھی وہ مامون رہے گا۔“

۴۴: حضرت ثابت بنانی رضی اللہ عنہ کی حدیث کے الفاظ یہ ہیں:

”اذا وضع الميت فی قبره احتوشته اعماله الصالحة وجاء ملک العذاب فیقول له بعض اعماله الیک عنه. فلو لم یکن الا انا لما وصلت الیه“ (۳)

ترجمہ: ”جب میت کو قبر میں رکھا جاتا ہے تو اس کے اعمال صالحہ اسے گھیر لیتے ہیں اور جب فرشتہ عذاب آنے لگتا ہے تو اس کے اعمال صالحہ میں سے ایک عمل کہتا ہے اس سے دور رہیے اگر میں اکیلا ہی ہوتا تب بھی آپ اس کے قریب نہیں آ سکتے تھے۔“

(۱) کنز العمال - کتاب الجہاد - الباب الاول - (فصل فی الرباط من الاکمال) ۳۲۷/۴ - رقم: ۱۰۷۴۰

مجمع الزوائد - کتاب الجہاد - باب فی الرباط - ۲۹۰/۵

(۲) اتحاف السادة المتقين، الباب السابع فی حقيقة الموت - ۳۰۶/۱۴

(۳) حلیۃ الاولیاء - سلام بن ابی مطیع - ۱۸۹/۶ - رقم السلسلہ - ۳۶۰

۴۵: حضرت ام سلمہ رضی اللہ عنہا کی ایک اور حدیث کے الفاظ یہ ہیں:

”اللهم اغفر لابی سلمة وارفع درجته..... اللهم افسح له فی قبره ونور له فيه“ (۱)

ترجمہ: ”اے اللہ ابو سلمہ کی مغفرت فرما اور اس کے درجات بلند فرما..... اے اللہ اس

کی قبر کو کشادہ فرما اور اس کو منور فرما۔

۴۶: حضرت عوف ابن مالک کی حدیث کے الفاظ یہ ہیں:

”اللهم اغفر له..... واعذه من عذاب القبر“ (۲)

ترجمہ: ”اے اللہ اس کی مغفرت فرما اور اسے عذاب قبر سے نجات عطا فرما۔

منکر اور نکیر میت کو قبر میں بٹھاتے ہیں:

احادیث شریفہ میں جہاں میت کے پاس منکر نکیر کے آنے اور سوال و جواب کرنے کا ذکر آتا ہے

وہاں یہ مضمون بھی متواتر احادیث میں وارد ہے کہ نکیرین میت کو بیٹھنے کا حکم دیتے ہیں اور وہ سوال و جواب

(۱) الصحيح لمسلم - كتاب الجنائز - فصل في القول الخیر عند المحتضر - ص ۳۰۱/۱

جامع الاصول فی احادیث الرسول للامام محمد بن الاثیر الجزری (المتوفی: ۶۰۶ھ) -

الكتاب الخامس فی الموت وما يتعلق به - الباب الثاني - الفصل الاول - فی مقدمات الموت

ونزوله - ۸۴/۱۱ - ط: مطبعة الملاح، بیروت

سنن أبی داؤد - كتاب الجنائز - باب تغميض الميت - ۴۴۵/۱ - ط: میر محمد

مسند احمد - حدیث ام سلمة زوج النبی ﷺ - ۲۵۶، ۲۵۵/۱۸ - رقم: ۲۶۲۲۲ - ط: دار الحديث

سنن الکبری للامام البیهقی - ۳۸۴/۳

شرح السنة - كتاب الجنائز - باب اغماض الميت - ۳۰۰/۵ - ط: المکتب الاسلامی

اتحاف السادة - كتاب الاذکار والدعوات - الباب الخامس فی الادعية الماثورة - ۳۶۸/۵

(۲) الصحيح لمسلم - كتاب الجنائز - فصل فی الدعاء للميت - ۳۱۱/۱ - ط: قدیمی

سنن النسائي - كتاب الجنائز - باب فی الدعاء - ۲۸۱/۱ - ط: قدیمی

مسند احمد - حدیث عوف بن مالک الاشجعی - ۱۸۹/۱۷ - رقم: ۲۳۸۵۷

کے لئے قبر میں اٹھ کر بیٹھ جاتا ہے۔ اس سلسلہ میں درج ذیل احادیث کا حوالہ دینا کافی ہوگا:

۱: حضرت انس رضی اللہ عنہ کی حدیث میں ہے:

”اتاه ملکان فاقعداه“۔ (۱)

ترجمہ: ”قبر میں میت کے پاس دو فرشتے آتے ہیں اور اسے بٹھلاتے ہیں۔

۲: حضرت براء بن عازب رضی اللہ عنہ کی حدیث میں ہے:

”اذا اقعد المؤمن فی قبره“۔ (۲)

ترجمہ: ”مومن کو جب قبر میں بٹھایا جاتا ہے۔

(۱) صحیح البخاری - کتاب الجنائز - باب الميت یسمع خفق النعال - ۱/۱۷۸ - وایضاً. کتاب

الجنائز. باب ماجاء فی عذاب القبر ۱/۱۸۳. ط: قدیمی.

الصحيح لمسلم - کتاب التوبة - باب عرض مقعد الميت من الجنة والنار - ۲/۳۸۶. ط: قدیمی

سنن النسائی - کتاب الجنائز - باب المسئلة فی القبر - ۱/۲۸۸

الاحسان بترتیب ابن حبان - کتاب الجنائز - فصل فی احوال الميت فی قبره ذکر الاخبار عما یعمل المسلم

والکافر - ۵/۴۹ - رقم الحديث: ۳۱۱۰. ط: دار الکتب العلمیة

شرح السنة - کتاب الجنائز - باب السؤال فی القبر - ۵/۴۱۵.

کنز العمال - کتاب الرابع من حرف الميم من قسم الاقوال - کتاب الموت - الباب الثالث

فی امور بعد الدفن - الفصل الاول فی سوال القبر ۱۵/۶۳۴، رقم ۲۵۰۳. ط: مؤسسة الرسالة

مشکوٰۃ المصابیح - کتاب الايمان - باب اثبات عذاب القبر - الفصل الاول - ۱/۲۴.

(۲) صحیح البخاری - کتاب الجنائز - باب ماجاء فی عذاب القبر - ۱-۱۸۳ - ط: قدیمی

ابو داؤد - کتاب السنة باب فی المسئلة فی القبر وعذاب القبر - ۲/۶۵۴ - ط: میر محمد

مصنف ابن ابی شیبہ - کتاب الجنائز - باب فی نفس المومن کیف تخرج ونفس

الکافر - ۳/۳۸۱ - ط: ادارة القرآن

مشکوٰۃ المصابیح - کتاب الايمان - باب اثبات عذاب القبر - الفصل الثاني - ۱/۲۵ - ط: قدیمی

مسند احمد میں ان کی روایت کے الفاظ یہ ہیں:

”فیاتیہ ملکان فی مجلسانہ“۔ (۱)

ترجمہ: ”پس اس میت کے پاس دو فرشتے آتے ہیں اور اسے بٹھلاتے ہیں:

۳: حضرت ابو ہریرہ رضی اللہ عنہ کی حدیث کے الفاظ یہ ہیں:

”ان الميت یصیر الی القبر فیجلس الرجل الصالح فی قبره

غیر فزع ولا مشغوف..... الی قوله..... ویجلس الرجل السوء فی قبره

فزعاً مشغوفاً“۔ (۲)

ترجمہ: ”بلاشبہ میت کو جب قبر میں رکھا جاتا ہے تو نیک صالح آدمی کو بٹھایا جاتا ہے،

اس وقت نہ وہ گھبرایا ہوا ہوتا ہے اور نہ پریشان..... اور بُرے آدمی کو اس کی قبر میں

بٹھایا جاتا ہے، اس وقت وہ نہایت گھبرایا ہوا پریشان ہوتا ہے۔

مستدرک حاکم کی روایت میں یہ الفاظ ہیں:

”فیقال له اقعد فیقعد وتمثل له الشمس“۔ (۳)

(۱) المسند للإمام احمد بن حنبل ، حدیث البراء بن عازب من قسم الاقوال ، کتاب الموت الخ ،

الباب الثالث فی امور بعد الدفن الفصل الاول فی سوال القبر ۱۴ / ۲۰۲ ، رقم ۱۸۳۳۳ .

کنز العمال کتاب الرابع من حرف المیم - ۱۵ / ۶۲۷ - رقم الحدیث : ۴۲۴۹۴ .

(۲) سنن ابن ماجہ - ابواب الزهد - باب ذکر القبر والبلى - ۳۱۵ - ط: قدیمی .

موارد الظمان - کتاب الجنائز - باب فی الميت یسمع ویسئل - ۱۹۷ - رقم الحدیث : ۷۸۱

کنز العمال - ۱۵ / ۲۳۰ ، ۲۳۱ ، رقم الحدیث : ۴۲۴۹۶

شرح الصدور بشرح حال الموتی والقبور للإمام جلال الدین السیوطی (م ۹۱۱ھ) ، باب فتنۃ

القبر وسوال الملکین ص ۵۸ ، ط: مطابع الرشید بالمدينة المنورة

مشکوۃ المصابیح - کتاب الایمان - باب اثبات عذاب القبر - الفصل الثالث - ۲۶ / ۱ .

(۳) المستدرک للحاکم - کتاب الجنائز - باب الميت یسمع خفق نعالهم - ۷۱ / ۵ .

ترجمہ: ”میت کو کہا جاتا ہے کہ بیٹھ جا۔ پس وہ (اٹھ کر) بیٹھ جاتا ہے اور اسے سورج (غروب ہوتا ہوا) نظر آتا ہے۔“

مجمع الزوائد میں بروایت طبرانی ان کی روایت کے الفاظ یہ ہیں:

”فیقال له اجلس فيجلس وقد مثلت له الشمس للغروب“۔ (۱)

ترجمہ: ”پس اسے (میت سے) کہا جاتا ہے کہ اٹھ کر بیٹھ جا پس وہ بیٹھ جاتا ہے اور اسے سورج غروب ہوتا ہوا نظر آتا ہے۔“

۴: حضرت ابوسعید خدری رضی اللہ عنہ کی حدیث میں ہے:

”فاذا الانسان دفن فتفرق عنه اصحابه جاء ملك في يده مطراق فاقعده.....“۔ (۲)

ترجمہ: ”پس جب کسی انسان کو دفن کر کے اس کے دفن کرنے والے وہاں سے منتشر ہو جاتے ہیں تو اس کے پاس ایک فرشتہ آتا ہے جس کے ہاتھ میں ایک گرز ہوتا ہے پس وہ اسکو بٹھلاتا ہے.....“

۵: حضرت اسماء بنت ابی بکر رضی اللہ عنہما کی حدیث میں ہے:

”قال فينا ديه قال فيجلس فيقول له.....“۔ (۳)

(۱) مجمع الزوائد - كتاب الجنائز - باب السؤال في القبر - ۵۱/۳

(۲) مسند احمد - مسند ابی سعید الخدری - ۱۰۱۱/۱۰ - رقم الحديث: ۱۰۹۴۲ . ط: دار الحديث .

مجمع الزوائد - كتاب الجنائز - باب السؤال في القبر - ۴۷/۳ .

کنز العمال - ۶۳۷/۱۵ - رقم الحديث: ۴۲۵۰۹ .

اتحاف السادة المتقين - ۱۴ - ۳۶۹ .

شرح الصدور - باب فتنة القبر وسؤال الملكین - ص ۵۵ .

(۳) مسند احمد - حديث اسماء بنت ابی بکر الصديق - ۳۸۳/۱۸ - رقم الحديث: ۲۶۸۵۵ ط: دار الحديث

مجمع الزوائد - كتاب الجنائز - باب السؤال في القبر - ۵۱/۳ .

کنز العمال - ۶۳۵/۱۵ - رقم الحديث: ۴۲۵۰۶ .

اتحاف السادة المتقين - باب بيان سوال منکر و نکیر - ۱۴ - ۳۶۹ .

ترجمہ: ”فرمایا قبر میں میت کے پاس ایک فرشتہ آتا ہے اور وہ اسے آواز دیتا ہے اور اسے بٹھلا دیتا ہے اور اسے کہتا ہے.....“

کنز العمال میں ایک دوسری روایت میں حضرت اسماء کی حدیث کے الفاظ یوں ہیں:

”ان المومن يقعد في قبره“ (۱)

ترجمہ: ”بلاشبہ مومن کو قبر میں بٹھلایا جاتا ہے۔“

۶: حضرت عائشہ رضی اللہ عنہا کی حدیث کے الفاظ یہ ہیں:

”لماذا كان الرجل الصالح اجلس في قبره غير فزع ولا مشغوف.....“ (۲)

ترجمہ: ”جب میت نیک صالح ہو تو اس کو قبر میں بٹھلایا جاتا ہے اور اس وقت اسے کوئی گھبراہٹ اور پریشانی نہیں ہوتی۔“

۷: حضرت جابر بن عبد اللہ رضی اللہ عنہ کی حدیث میں ہے:

”اما المنافق فيقعد اذا تولى عنه اهله.....“ (۳)

ترجمہ: ”رہا منافق تو جب اس کے دُفن کرنے والے چلے جاتے ہیں تو اس کو (قبر میں) بٹھلایا جاتا ہے۔“

(۱) شرح الصدور - ص ۵۹

(۲) مجمع الزوائد - کتاب الجنائز - باب السؤال في القبر - ۳/۴۸ ط: دار الكتب العلمية بيروت

مسند احمد - حديث السيدة عائشة - ۱/۵۰۶، ۵۰۷ - رقم الحديث: ۲۴۹۷۰ ط: دار الحديث

اتحاف السادة - ۱۳/۳۶۹

شرح الصدور - باب فتنة القبر وسؤال الملكين - ص ۵۹

(۳) مسند احمد - مسند جابر بن عبد الله رضي الله عنه - ۱۱/۵۲۵ - رقم الحديث: ۱۴۶۵۷

ط: دار الحديث القاهرة

کنز العمال - ۱۵/۶۳۶ - رقم الحديث: ۴۲۵۰۸

اتحاف السادة المتقين - ۱۳/۳۶۵

شرح الصدور - ص ۵۰

سنن ابن ماجہ میں ان کی روایت کے الفاظ یہ ہیں:

”اذا ادخل الميت مثلت الشمس عند غروبها فيجلس يمسح عينيه.....“ (۱)

ترجمہ: ”جب میت کو قبر میں دفن کیا جاتا ہے تو اسے سورج غروب ہوتا ہوا دکھائی

دیتا ہے پھر اسے بٹھلایا جاتا ہے اور وہ آنکھیں ملتے ہوئے اٹھ کر بیٹھ جاتا ہے۔

۸: حضرت عبداللہ بن مسعود رضی اللہ عنہ کی حدیث میں ہے:

”ان المومن اذا مات اجلس في قبره فيقال من ربك“ (۲)

ترجمہ: ”مومن جب مر جاتا ہے تو اسے قبر میں بٹھلایا جاتا ہے اور اسے کہا جاتا ہے کہ

تیرا رب کون ہے؟

۹: حضرت ابو درداء رضی اللہ عنہ کی موقوف حدیث میں ہے:

”ثم جاءك ملكان اسود ان ازرقان جعدان اسمائهما منكرو نكير

فاجلساك ثم سألاك.....“ (۳)

ترجمہ: ”پھر تیرے پاس سیاہ رنگ کیری آنکھوں میں ڈراؤنی شکل والے دو فرشتے

آئیں گے جنکے نام منکر اور نکیر ہیں پھر وہ تمہیں بٹھائیں گے اور تم سے سوال کریں گے۔

۱۰: حضرت عبداللہ بن عباس رضی اللہ عنہ کی حدیث کے الفاظ یہ ہیں:

”ان الميت يسمع خفق نعالهم حين يولون قال ثم يجلس فيقال له.....“ (۴)

(۱) سنن ابن ماجہ - ابواب الزہد - باب ذکر القبر والبلى - ۳۱۵ ط: قدیمی.

(۲) مجمع الزوائد - کتاب الجنائز - باب السؤال في القبر - ۵۳/۳.

اتحاف السادة المتقين - ۳۶۶/۱۴.

شرح الصدور - ص ۵۳.

(۳) مصنف ابن ابی شیبہ - کتاب الجنائز - باب في المسئلة في القبر - ۳۷۹/۳، ۳۷۸ ط: ادارة القرآن.

(۴) اتحاف السادة المتقين - ۳۶۵/۱۴، ۳۶۶.

شرح الصدور - ص ۵۲.

ترجمہ: ”بلاشبہ میت دفن کر کے واپس جانے والوں کے جوتوں کی آہٹ سنتا ہے فرمایا

پھر اسکو بٹھایا جاتا ہے اور اسے کہا جاتا ہے.....“۔

۱۱: حضرت ابو قتادہ رضی اللہ عنہ کی حدیث کے الفاظ یہ ہیں:

”ان المؤمن اذا مات اجلس فی قبره.....“ (۱)

ترجمہ: ”بلاشبہ جب کوئی مؤمن مر جاتا ہے تو اسے قبر میں بٹھایا جاتا ہے۔

۱۲: حضرت معاذ رضی اللہ عنہ کی حدیث کے الفاظ یہ ہیں:

اتاه منکر ونکیر فیجلسا نہ فی قبره..... (۲)

ترجمہ: ”میت کے پاس منکر اور نکیر آتے ہیں اور اسے قبر میں بٹھاتے ہیں“۔ (۳)

میت کا جنازہ اٹھانے والوں کے کندھوں پر بولنا

جب کسی کا انتقال ہو جاتا ہے اور اس کی میت اٹھا کر قبرستان لے جانی جا رہی ہو، میت اگر نیک

صالح ہو تو کہتی ہے مجھے میرے ٹھکانے پر جلدی لے جاؤ، اور اگر وہ بدکار ہو تو کہتی ہے کہ ہائے افسوس مجھے

کہاں لے جا رہے ہو؟ مندرجہ ذیل احادیث میں اس کا ذکر ہے:

عن أبی سعید رضی اللہ عنہ یقول قال رسول اللہ صلی اللہ علیہ

وسلم إذا وضعت الجنازة فاحتملها الرجال علی اعناقهم فإن كانت

صالحة قالت قدمونی قدمونی وان كانت غیر صالحة قالت یا ویلها

(۱) اتحاف السادة المتقين - باب بیان سوال منکر نکیر - ۳۶۸/۱۲.

مجمع الزوائد - کتاب التفسیر - سورة ابراهيم - ۴۴/۷.

شرح الصدور - ص ۵۵، ۵۶ (ابن ابی حاتم، طبرانی فی الاوسط، ابن مندہ)

(۲) اتحاف السادة المتقين - ۳۶۸/۱۲.

شرح الصدور - ص ۵۴.

(۳) حیات الانبیاء علیہم السلام کے موضوع پر یہ تفصیلی مقالہ یہاں تک ”ماہنامہ بینات“ میں گیارہ قسطوں میں شائع

ہوا تھا بقیہ قسطیں ماہنامہ کی بجائے ”آپ کے مسائل اور ان کا حل“ کی دسویں جلد میں شامل کی گئی تھیں۔ ہم نے

یہاں پورا مقالہ شامل کرنے کے لئے مقالہ کی بقیہ قسطیں ”آپ کے مسائل اور ان کا حل“ سے لی ہیں (مرتب)

این تذهبون بها یسمع صوتها کل شیء الا الانسان ولو سمعها

الانسان لصعق (۱)

ترجمہ..... حضرت ابوسعید رضی اللہ عنہ سے روایت ہے کہ فرمایا رسول اللہ صلی اللہ علیہ وسلم نے جب جنازہ رکھا جاتا ہے پس لوگ اس کو اپنے کندھوں پر اٹھا لیتے ہیں تو اگر وہ نیک ہوتا ہے تو کہتا ہے کہ مجھے جلدی لے جاؤ مجھے جلدی لے جاؤ، اور اگر نیک نہیں ہوتا تو کہتا ہے کہ ہائے میری ہلاکت تم اس جنازہ کو کہاں لے جا رہے ہو؟ اس کی آواز کو ہر چیز سنتی ہے سوائے انسان کے اور اگر اس کو انسان سن لیتا تو بے ہوش ہو جاتا۔“

”عن عبد الرحمن بن مهران أن أبا هريرة قال سمعت رسول

الله صلى الله عليه وسلم إذا وضع الرجل الصالح على سريرته قال

قدموني قدموني وإذا وضع الرجل يعنى السوء على سريرته قال

يا ويلتى اين تذهبون بى (۲)۔

ترجمہ..... ”حضرت ابو ہریرہ رضی اللہ عنہ سے روایت ہے کہ میں نے آنحضرت ﷺ

سے سنا کہ ایک نیک آدمی کی میت کو جنازہ کی چار پائی پر رکھا جاتا ہے تو وہ کہتی ہے کہ

(۱) صحیح البخاری - کتاب الجنائز - باب حمل الرجال الجنائز دون النساء - ۱/۲۷۵، ۲۷۶،

وایضاً باب کلام المیت علی الجنائز قد مونی. ۱/۱۸۳. ط: قدیمی.

مسند احمد - مسند ابی سعید الخدری - ۱۰/۱۳۲ - رقم الحدیث: ۱۱۳۱۱ ط: دار الحدیث القاہرہ

سنن النسائی - کتاب الجنائز - باب السرعة بالجنائز - ۱/۲۷۰ ط: قدیمی کتب خانہ.

السنن الكبرى للبيهقي - کتاب الجنائز - جماع ابواب المشی بالجنائز - باب الاسراع فی

المشی بالجنائز - ۴/۲۱ ط: نشر السنة ملتان پاکستان.

شرح السنة للبعوی - کتاب الجنائز - باب الاسراع بالجنائز - ۵/۳۲۵ ط: المكتب الاسلامی

کنز العمال.

(۲) سنن النسائی - کتاب الجنائز - باب السرعة بالجنائز - ۱/۲۷۰ ط: قدیمی.

السنن الكبرى للبيهقي - کتاب الجنائز - جماع ابواب المشی بالجنائز - باب الاسراع فی المشی

بالجنائز - ۴/۲۱ ط: نشر السنة ملتان.

مجھے (جلدی) آگے لے چلو، (جلدی) آگے لے چلو اور جب کسی بدکار آدمی کی میت کو جنازہ کی چارپائی پر رکھا جاتا ہے تو وہ کہتی ہے کہ اے میری ہلاکت! مجھے کہاں لے جا رہے ہو؟

قبر کا بھینچنا

میت کو جب دفن کیا جاتا ہے، اس کے پاس منکر و نکیر آتے ہیں اور سوال جواب کرتے ہیں، اور پھر مردے کے ساتھ اس کے اعمال کے مطابق معاملہ کیا جاتا ہے۔

بعض اوقات قبر مردے کو بھینچتی ہے اس کو ”ضغطة القبر“ فرمایا گیا ہے مندرجہ ذیل حدیث میں اس کا ذکر ہے۔

حدیث ابن عمرؓ

حضرت عبداللہ بن عمر رضی اللہ تعالیٰ عنہما کی حدیث کے الفاظ یہ ہیں۔

قال هذا الذي تحرك له العرش وفتحت له ابواب السماء

وشهده سبعون الفا من الملائكة لقد ضم ضمة ثم فرج عنه (۱)

ترجمہ..... فرمایا یہ وہ تھے جن کی موت پر عرش بھی ہل گیا تھا اور اس (کی روح) کے لئے آسمان کے دروازے کھول دیئے گئے تھے اور اس کے جنازہ میں ستر ہزار ملائکہ نازل ہوئے تھے مگر اسے بھی قبر نے بھینچا مگر بعد میں وسیع ہو گئی۔

(۱) سنن النسائی - کتاب الجنائز - باب ضمة القبر وضغطته - ۲۸۹/۱ ط: قدیمی

اتحاف السادة المتقين - باب بيان سوال منكر ونكير - فصل في فوائد المنشورة تتعلق بالسوال - ۱۲ - ۳۷۵.

مصنف ابن ابی شیبہ - کتاب الجنائز - ۳۷۷/۳.

کنز العمال - ذکرهم متفرقین علی ترتیب حروف المعجم - حرف السين - (سعد بن معاذ)

۲۸۶/۱۱ - رقم الحديث: ۳۳۳۱۵ ط: مؤسسة الرسالة بيروت.

شرح الصدور - باب ضمة القبر لكل أحد - ۴۵.

المعتصر من المختصر.

حدیث عائشہؓ

حضرت عائشہ رضی اللہ عنہا کی حدیث کے الفاظ یہ ہیں:

”ان للقبر ضغطة ولو كان احد ناجيا منها نجامنها سعد بن معاذ (۱)

ترجمہ..... بلاشبہ قبر کے لئے بھینچنا ہے، اگر اس سے کسی کو نجات ہوتی تو (حضرت)

سعد بن معاذ ضرور اس سے بچ جاتے۔“

حدیث جابرؓ

حضرت جابر بن عبد اللہ رضی اللہ عنہ کی حدیث کے الفاظ یہ ہیں:

”قال لقد تضایق علی هذا العبد الصالح قبره حتی فرجه الله

(۱) المعتصر من المختصر من مشکل الآثار للقاضی ابی المحاسن یوسف بن موسی الحنفی - فی فتنة القبر - ۱/۱۱۵ - ط: حیدر آباد دکن .

الاحسان بترتیب ابن حبان - کتاب الجنائز - فصل فی احوال المیت فی قبره - ذکر البیان بان ضغطة القبر لا ینجو منها احد..... الخ ۵/۴۴، ۴۳ - رقم الحدیث: ۳۱۰۲ ط: دار الکتب العلمیة مسند احمد - حدیث السیدة عائشة بنت ابی بکر الصدیق - ۱/۲۸۲ - رقم الحدیث: ۴۴۱۶۴، ورقم: ۲۴۵۴۳، ۱/۳۹۷ ط: دار الحدیث القاہرہ

مجمع الزوائد ومنبع الفوائد للحافظ نور الدین علی بن ابی بکر الہیثمی (م ۸۰۷ھ) - کتاب الجنائز - باب فی ضغطة القبر - ۳/۴۶ ط: دار الکتب بیروت کنز العمال - کتاب الرابع من حرف المیم من قسم الاقوال - کتاب الموت..... الخ الباب الثالث فی امور بعد الدفن - الفصل الثانی فی عذاب القبر ۱۵/۶۳۲ - رقم الحدیث: ۴۲۵۳۷ ط: مؤسسة الرسالة بیروت.

اتحاف السادة - باب بیان سوال منکر ونکیر - فصل فی فوائد المنشورة تتعلق - ۱۴/۳۷۵

البدایة والنهاية - وفاة سعد بن معاذ - ۲/۴/۱۳۰ دار الریان للتراث مصر.

شرح الصدور - باب ضمة القبر لكل احد - ص ۴۵ .

عز وجل عنه (۱)

ترجمہ..... فرمایا بلاشبہ اس نیک اور صالح آدمی پر اس کی قبر تنگ ہو گئی تھی یہاں تک کہ اللہ تعالیٰ نے کشادگی فرمادی۔“

حدیث ابو ہریرہؓ

حضرت ابو ہریرہ رضی اللہ عنہ کی حدیث کے الفاظ یہ ہیں:

”یضیق علیہ قبرہ حتی تلتقی اضلاعه (۲)“

ترجمہ..... اس پر قبر تنگ کر دی جاتی ہے یہاں تک کہ اس کی پسلیاں ایک دوسرے میں گھس جاتی ہیں۔“

(۱) مسند احمد - مسند جابر بن عبد اللہ الانصاری رضی اللہ عنہ - ۱۲ / ۱ - رقم الحدیث

۱۴۸۰۹ ط: دار الحدیث القاہرہ

مشکوۃ المصابیح - کتاب الایمان - باب اثبات عذاب القبر الفصل الثالث - ۱ / ۲۶ ط: قدیمی

کنز العمال - (۶۴۴)

مجمع الزوائد - حوالہ سابقہ - ۳ - ۴۲

شرح الصدور - ص ۴۵ حوالہ سابقہ حاشیہ نمبر ۸

البدایہ والنہایہ (۴ / ۱۲۸)

(۲) مصنف عبدالرزاق (۳ / ۵۶۸)

موارد الظمان إلی زوائد ابن حبان - کتاب الجنائز - باب فی المیت یسمع ویسأل - ۱۹۸ -

رقم الحدیث: ۷۸۱ ، ط: دار الکتب العلمیہ

الاحسان بترتیب ابن حبان للامیر علاؤ الدین علی بن بلبان الفارسی (م ۷۳۹ھ) - کتاب

الجنائز - فصل فی احوال المیت فی قبرہ - ۵ / ۴۶ - رقم الحدیث: ۳۱۰۳ ، ط: دار الکتب العلمیہ

اتحاف السادة المتقين (۱۰ / ۴۰۴)

حدیث ابوسعیدؓ:

حضرت ابوسعید خدری رضی اللہ تعالیٰ کی حدیث کے الفاظ یہ ہیں:

قال يضيق عليه قبره حتى تختلف اضلاعه (۱)

ترجمہ..... فرمایا اس پر قبر تنگ کر دی جاتی ہے یہاں تک کہ اس کی پسلیاں ایک دوسرے میں گھس جاتی ہیں۔

حدیث ابن عمرؓ:

حضرت عبداللہ بن عمرو رضی اللہ تعالیٰ عنہما کی حدیث کے الفاظ یہ ہیں:

ثم يوم ربه في قبره فيضيق عليه حتى تختلف اضلاعه (۲)

ترجمہ..... پھر حکم کیا جاتا ہے اس کے بارے میں اس کی قبر میں، پس قبر تنگ ہو جاتی ہے اس پر یہاں تک کہ پسلیاں ایک دوسرے میں نکل جاتی ہیں۔“

حدیث حذیفہؓ:

حضرت حذیفہ بن یمان رضی اللہ عنہ کی حدیث کے الفاظ یہ ہیں:

عن حذيفة بن يمان قال كنا مع النبي صلى الله عليه وسلم في

جنازة فلما انتهينا إلى القبر قعد على شقته فجعل يردد بصره فيه ثم

قال يضغط فيه المؤمن ضغطة تزول منها حمائله ويملا على

(۱) مصنف عبدالرزاق - ۵۸۳/۳

مجمع الزوائد - ۳۷/۳

(۲) مصنف عبدالرزاق - ۵۸۳/۳

مجمع الزوائد - ۳۷/۳

الکافر ناراً (۱)

ترجمہ..... حضرت حذیفہ رضی اللہ عنہ سے روایت ہے کہ ہم ایک جنازہ میں آنحضرت صلی اللہ علیہ وسلم کے ساتھ تھے، پس جب ہم قبر تک پہنچے تو آنحضرت صلی اللہ علیہ وسلم اس کے کنارے بیٹھ گئے اور اس میں نظر مبارک پھرانے لگے، پھر فرمایا کہ اس میں مومن کو ایسا بھیجا جاتا ہے کہ اس سے اس کے کندھے اور سینہ ہل جاتے ہیں اور کافر کی قبر آگ سے بھر جاتی ہے۔

حدیث ابن عباس رضی اللہ عنہما:

حضرت عبداللہ بن عباس رضی اللہ عنہما کی حدیث کے الفاظ یہ ہیں۔

وعن ابن عباس ان النبی صلی اللہ علیہ وسلم یوم دفن سعد بن معاذ وهو قاعد علی قبره قال لونیجا احد من فتنۃ القبر او مسئلة القبر لنجا سعد بن معاذ ولقد ضم ضمة ثم ارخا عنه رواہ الطبرانی فی الکبیر ورجاله موثقون (۲)

ترجمہ..... حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم جس دن سعد بن معاذ رضی اللہ تعالیٰ عنہ کو دفن کیا ان کی قبر کے کنارے پر بیٹھے تھے آپ صلی اللہ علیہ وسلم نے ارشاد فرمایا ”اگر کوئی شخص قبر کی آزمائش سے یا فرمایا قبر کے

(۱) مجمع الزوائد - المرجع السابق - ۳/۴۶۳.

اتحاف السادة - المرجع السابق - ۱۴/۳۷۵.

کنز العمال - ۱۵/۶۳۳ - المرجع السابق - رقم الحدیث: ۴۲۵۴۱.

شرح الصدور - ۴۵.

(۲) مجمع الزوائد - کتاب الجنائز - المرجع السابق - ۳/۴۶۳.

کنز العمال حوالہ سابقہ - ۱۵/۶۴۰ - رقم الحدیث: ۴۲۵۴۴.

شرح الصدور - ص ۴۵ - المرجع السابق.

سوال سے نجات پاتا تو البتہ سعد بن معاذ رضی اللہ تعالیٰ عنہ نجات پاتے البتہ تحقیق ایک دفعہ تو ان کو بھی بھینچا گیا، پھر ان سے کشائش کر دی گئی۔“

حدیث انسؓ:

حضرت انس رضی اللہ تعالیٰ عنہ کی حدیث کے الفاظ یہ ہیں۔

عن انس قال توفيت زينب بنت رسول الله صلى الله عليه وسلم فخرجنا معه فرأينا رسول الله صلى الله عليه وسلم مهتما شديدا الحزن فجعلنا لا نكلمه حتى انتهينا الى القبر فإذا لم يفرغ من لحده فقعده رسول الله صلى الله عليه وسلم وقعدنا حوله فحدث نفسه هنيعة وجعل ينظر الى السماء ثم فرغ من القبر فنزل رسول الله صلى الله عليه وسلم فيه فرأيت يزداد حزنه ثم انه فرغ فخرج فرأيت سرى عنه وتبسم صلى الله عليه وسلم فقلنا يا رسول الله رأيناك مهتما حزينا فلم نستطع ان نكلمك ثم رأيناك سرى عنك فلم ذلك؟ قال كنت اذكر ضيق القبر وغمه وضعف زينب فكان ذلك يشق على فدعوت الله عز وجل ان يخفف عنها ففعل ولقد ضغطها ضغطة سمعها من بين الخافقين (۱).

ترجمہ..... حضرت انس رضی اللہ عنہ سے روایت ہے کہ آنحضرت صلی اللہ علیہ وسلم کی صاحبزادی حضرت زینب رضی اللہ عنہا کی وفات ہوئی تو ہم آنحضرت صلی اللہ علیہ وسلم

(۱) مجمع الزوائد - المرجع السابق - ۳/۲۷

کنز العمال - ۶۴۲/۱۵ - رقم الحديث: ۴۲۵۳۶.

اتحاف السادة - كتاب الاذکار والدعوات - فضيلة التسبیح والتحمید - ۳۷۶/۱۲

شرح الصدور حوالہ سابقہ - ص ۴۵

کے ساتھ نکلے، ہم نے دیکھا کہ رسول اللہ صلی اللہ علیہ وسلم نہایت ہی غمگین ہیں، پس ہم آپ صلی اللہ علیہ وسلم سے بات نہیں کرتے تھے یہاں تک کہ قبر پر پہنچ گئے تو دیکھا کہ ابھی ان کی لحد سے فراغت نہیں ہوئی، آنحضرت صلی اللہ علیہ وسلم بیٹھ گئے اور ہم بھی آپ کے ارد گرد بیٹھ گئے اور وہ تھوڑی دیر دل میں کچھ سوچتے رہے اور آپ آسمان کی طرف دیکھتے رہے پھر قبر سے فراغت ہو گئی تو آنحضرت صلی اللہ علیہ وسلم قبر میں بہ نفس نفیس اترے، پس میں نے دیکھا کہ آپ کا غم بڑھ رہا ہے، پھر آپ فارغ ہو گئے، پس باہر نکلے تو میں نے دیکھا کہ آپ کی وہ کیفیت زائل ہو گئی اور آنحضرت صلی اللہ علیہ وسلم نے تبسم فرمایا، پس ہم نے کہا یا رسول اللہ ہم نے آپ کو دیکھا کہ آپ شدید غمگین اور فکر مند ہیں، اس لئے ہم آپ سے بات نہیں کر سکے، پھر ہم نے دیکھا کہ آپ کی وہ کیفیت زائل ہو گئی، فرمایا: اس کی وجہ یہ تھی کہ میں قبر کی تنگی اور غم کو اور زینب کے ضعف کو یاد کرتا تھا، پس یہ چیز مجھ پر شاق گزرتی تھی، پھر میں نے اللہ تعالیٰ سے دعا کی کہ ان سے تخفیف فرمادیں پس اللہ نے ایسا ہی کیا، قبر نے اس کو ایسا بھیںچا تھا کہ مشرق و مغرب کے لوگ اس کو سنتے۔“

حدیث ابن مسعودؓ

حضرت عبداللہ بن مسعود رضی اللہ عنہ کی روایت کے الفاظ یہ ہیں۔

”عن عبد اللہ قال اذا ادخل الرجل قبره فان كان من اهل السعادة ثبتہ اللہ بالقول الثابت فيسأل ما انت فيقول انا عبد اللہ حيا وميتا واشہد ان لا اله الا اللہ واشہد ان محمدا عبده ورسوله قال فيقال كذلك كنت فيوسع عليه قبره ماشاء اللہ ويفتح له باب الى الجنة..... الخ (۱)

(۱) مصنف ابن ابی شیبہ - کتاب الجنائز - باب فی المسئلة فی القبر - ۳/۳۷۷ ط: ادارة القرآن

اتحاف السادة - بيان سوال منکر و نکیر - ۱۴/۳۶۶.

ترجمہ..... حضرت عبداللہ بن مسعود رضی اللہ عنہ سے روایت ہے کہ جب آدمی کو اس کی قبر میں داخل کیا جاتا ہے تو اگر وہ اہل سعادت میں سے ہوتا ہے تو اللہ تعالیٰ اس کو قول ثابت کے ساتھ ثابت قدم رکھتے ہیں پس اس سے پوچھا جاتا ہے کہ تو کون ہے؟ پس وہ کہتا ہے کہ میں اللہ کا بندہ ہوں، زندگی میں بھی اور مرنے کے بعد بھی اور میں گواہی دیتا ہوں کہ اللہ تعالیٰ کے سوا کوئی معبود نہیں اور میں گواہی دیتا ہوں کہ حضرت محمد صلی اللہ علیہ وسلم اس کے بندے اور رسول ہیں، فرمایا پس اس کو کہا جاتا ہے تو ایسا ہی تھا، پس اس پر اس کی قبر کشادہ کر دی جاتی ہے جتنی کہ اللہ کو منظور ہے اور اس کے لئے جنت کا دروازہ کھول دیا جاتا ہے۔ الخ

حدیث براء بن عازبؓ

حضرت براء بن عازب رضی اللہ عنہ کی روایت کے الفاظ یہ ہیں۔

فینادی مناد من السماء ان کذب عبدی فافرشوا له من النار
وافتحوا له باباً فی النار فیاتیہ حرها ولمومها ویضیق علیہ قبرہ حتی
تختلف اضلاعه (۱)

ترجمہ..... دوزخی کے حالات کا ذکر کرتے ہوئے فرمایا پس آسمان سے ایک منادی اعلان کرتا ہے کہ میرا بندہ جھوٹ بولتا ہے پس اس کے لئے آگ کا بچھونا بچھاؤ اور اس کے لئے آگ کی طرف دروازہ کھول دو، پس اس شخص کو آگ کی تپش اور لو پہنچتی ہے اور قبر اس پر تنگ ہو جاتی ہے یہاں تک کہ اس کی پسلیاں ادھر سے ادھر نکل جاتی ہیں۔

(۱) کنز العمال - المرجع السابق - ۱۵ / ۶۲۹ - رقم الحدیث: ۳۲۳۹۵

مصنف ابن ابی شیبہ - کتاب الجنائز - باب فی نفس المؤمن کیف تخرج الخ - ۳ / ۳۸۲

حدیث معاذؓ:

حضرت معاذ رضی اللہ عنہ کی حدیث کے الفاظ یہ ہیں:

”الضمة فی القبر كفارة لكل مو من لكل ذنب بقى عليه ولم يغفر له (۱)
ترجمہ..... ”قبر میں بھینچنا ہر مومن کے لئے کفارہ ہے ہر اس گناہ کے لئے جو اس پر باقی
ہو اور اس کی مغفرت نہ ہوئی ہو۔“

حدیث عبید بن عمیرؓ:

حضرت عبید بن عمیرؓ کی حدیث کے الفاظ یہ ہیں:

”ثم يسلب كفنه فيبدل ثيابا من نار ويضيق عليه حتى تختلف
فيه اضلاعه (۲)

ترجمہ..... ”پھر اس کا کفن چھین لیا جاتا ہے اور اس کے بجائے آگ کے کپڑے بدل
دیئے جاتے ہیں، اور قبر اس پر تنگ کر دی جاتی ہے، یہاں تک کہ اس میں اس کی
پسلیاں ادھر سے ادھر نکل جاتی ہیں۔“

حدیث صفیہ بنت ابی عبیدؓ:

حضرت صفیہ بنت ابی عبیدؓ کی روایت کے الفاظ یہ ہیں:

وعن نافع قال أتينا صفية بنت أبي عبید فحدثنا أن رسول الله
صلى الله عليه وسلم قال ان كنت لأرى لو أن احدا اعفى من ضغطة
القبر لعفى سعد بن معاذ ولقد ضم ضمة (۳)

ترجمہ..... حضرت نافع فرماتے ہیں کہ ہم حضرت صفیہ بنت ابی عبیدؓ کی خدمت میں

(۱) کنز العمال - المرجع السابق - ۱۳۹/۱۵ - رقم الحديث: ۴۲۵۱۹.

(۲) مصنف عبد الرزاق - ۵۹۱/۳.

(۳) مجمع الزوائد - المرجع السابق - ۴۷/۳.

حاضر ہوئے (یہ حضرت عبداللہ بن عمرؓ کی اہلیہ تھیں) تو انہوں نے ہم سے بیان کیا کہ رسول اللہ صلی اللہ علیہ وسلم نے ارشاد فرمایا کہ میرا خیال یہ تھا کہ اگر کسی کو قبر کے بھینچنے سے معافی مل جائے گی تو حضرت سعد بن معاذ رضی اللہ عنہ کو ضرور معافی ملے گی، اور البتہ تحقیق ایک دفعہ تو ان کو بھی بھینچا گیا۔“

حدیث ابویوبؓ:

حضرت ابویوب انصاری رضی اللہ عنہ کی روایت کے الفاظ یہ ہیں۔

وعن ابی ایوب ان صبا دفن فقال رسول الله صلى الله عليه وسلم لو افلت احد من ضمة القبر لافلت هذا الصبي رواه الطبرانی فی الكبير ورجاله رجال الصحيح. (۱)

ترجمہ..... حضرت ابویوب انصاری رضی اللہ عنہ سے روایت ہے کہ ایک بچہ دفن کیا گیا تو رسول اللہ صلی اللہ علیہ وسلم نے ارشاد فرمایا کہ اگر قبر کی بھینچنے سے محفوظ رہتا تو یہ بچہ ضرور محفوظ رہتا۔

احادیث واقعہ قلیب بدر

مسلمانوں کا عقیدہ ہے کہ مرنے کے بعد اس کی روح کا اس کے بدن کے ساتھ تعلق ہوتا ہے جس سے اس کو ثواب و عذاب کا احساس ہوتا ہے، چنانچہ غزوہ بدر کے موقع پر کفار کے ستر سردار مارے گئے، تو آنحضرت صلی اللہ علیہ وسلم نے حکم فرمایا کہ ان سب کو گڑھے میں ڈال دیا جائے، جب سب کو گڑھے میں ڈال دیا گیا تو آنحضرت صلی اللہ علیہ وسلم اس گڑھے پر تشریف لے گئے اور فرمایا اے اللہ قلیب! کیا تم نے وہ چیز پائی جس کا تم سے ہمارے رب نے وعدہ کیا تھا؟ کیونکہ میں نے تو وہ چیز پالی جس کا میرے رب نے مجھ سے وعدہ کیا تھا، حضرت عمرؓ نے فرمایا آپ ایسے جسموں سے کلام کر رہے ہیں جن میں روئیں نہیں؟ آپ صلی اللہ علیہ وسلم

(۱) مجمع الزوائد - المرجع السابق - ۴/۳۔

کنز العمال - المرجع السابق - ۱۵/۶۴۰ - رقم الحدیث ۴۲۵۲۳۔

نے ارشاد فرمایا میں ان کو جو کچھ کہہ رہا ہوں، تم ان سے زیادہ نہیں سنتے، مندرجہ ذیل احادیث میں اس کا ذکر ہے۔

هل وجدتم ما وعد ربكم حقاً؟

حدیث عائشہؓ

حضرت عائشہ رضی اللہ تعالیٰ عنہا کی روایت کے الفاظ یہ ہیں:

”عن عائشہ قالت لما أمر رسول الله صلى الله عليه وسلم بالقتلى أن يطرحوا في القلب فطرحوا فيه إلا ما كان من أمية ابن خلف فإنه انتفخ في درعه فملاها فذهبوا ليخرجوه فتزائل (لحمه) فاقروه والقوا عليه ما غيبه من التراب والحجارة فلما القاهم في القلب وقف عليهم رسول الله صلى الله عليه وسلم فقال يا اهل القلب هل وجدتم ما وعدكم ربكم حقاً فاني قد وجدت ما وعدني ربي حقاً. (۱)

ترجمہ..... حضرت عائشہ رضی اللہ تعالیٰ عنہا فرماتی ہیں کہ آنحضرت صلی اللہ علیہ وسلم نے بدر کے مقتولین کے بارے میں یہ حکم فرمایا کہ ان کو ایک گڑھے میں ڈال دیا جائے، چنانچہ ان کو ڈال دیا گیا مگر یہ کہ امیہ بن خلف زرہ میں پھول گیا تھا، پس اس نے اس کو بھر دیا تھا، اس کو حرکت دینے لگے تو وہ اور زیادہ بڑھتا جاتا، پس اس کو ویسا ہی رکھا اور اس پر کوئی ایسی چیز ڈال دی جو اس کو چھپا دے یعنی مٹی اور پتھر، پس جب صحابہ نے ان کو اس قلب (گڑھے) میں ڈالا تو رسول اللہ صلی اللہ علیہ وسلم ان پر

(۱) مسند احمد - مسند السيدة عائشة - ۱۸ / ۲۰۳ - رقم الحديث: ۲۶۲۳۹ ط: دار الحديث،

وايضاً ۶ / ۲۷، ط: المكتب الاسلامی

صحيح البخارى - كتاب الجنائز - باب ماجاء في عذاب القبر وقول الله الخ - ۱ / ۱۸۳ ط: قديمی

الصحيح لمسلم - كتاب الجنائز - فصل ان الميت لا يعذب بكاء اهله عليه الا الخ - ۱ / ۳۰۳ ط: قديمی

البدایة والنہایة - طرح رؤس الکفر فی بنو یوم بدر - ۳ / ۲۹۲ - ط: دار الریان للتراث .

کھڑے ہوئے، پس ارشاد فرمایا کہ اے اہل قلب! کیا تم نے وہ چیز پالی جس کا تم سے تمہارے رب نے وعدہ کیا تھا میں نے تو وہ چیز پالی جس کا مجھ سے میرے رب نے وعدہ کیا تھا۔ الخ

حدیث انسؓ

حضرت انس رضی اللہ تعالیٰ عنہ کی روایت کے الفاظ یہ ہیں۔

عن انس قال كنا مع عمر بين مكة والمدينة أخذ يحدثنا عن اهل بدر فقال ان رسول الله صلى الله عليه وسلم ليرينا مصارعهم بالامس قال هذا مصرع فلان ان شاء الله غدا قال عمر والذي بعثه بالحق ما اخطوه تيك فجعلوه في بير فاتاهم النبي صلى الله عليه وسلم فنادى يا فلان بن فلان يا فلان بن فلان هل وجدتم ما وعد ربكم حقا؟ فاني وجدت ما وعدني الله حقا فقال عمر تكلم اجسادا لا ارواح فيها؟ فقال ما انتم باسمع لما اقول منهم“ (۱)۔

- (۱) سنن النسائی - کتاب الجنائز - باب ارواح المومنین - ۱/۲۹۳ - قدیمی
مصنف ابن ابی شیبہ - کتاب المغازی - باب غزوة الكبرى ومتى كانت -
۱۲/۳۷۸، ۳۷۹ - رقم الحديث ۱۸۵۵۶ ط: ادارة القرآن
الصحيح لمسلم - كتاب الجنة وصفتها ونعيمها - باب عرض مقعد الميت من الجنة
والنار..... الخ - ۲/۳۷۶، ۳۸۷ ط: قدیمی
مسند احمد - مسند انس بن مالك - ۱۱/۲۶۸ رقم الحديث ۱۳۷۰۷، ۱۳۹/۱۱، رقم
الحديث ۱۳۲۲۹، ۱۰/۴۶۸، رقم الحديث ۱۲۴۱۰، ۱۱/۲۸، رقم ۱۲۸۰۸، مسند
عمر بن الخطاب رضي الله عنه، ۱/۲۴۱، رقم ۱۸۲، ط: دار الحديث القاهرة.....
دلائل النبوة ومعرفة احوال صاحب الشريعة لابی بكر احمد بن حسين البيهقي (م ۴۵۸ هـ) - جماع
ابواب مغازی رسول الله ﷺ - باب ماجاء في دعاء النبي صلى الله عليه وسلم على المشركين
..... الخ - ۳/۳۸ ط: دار الكتب العلمية بيروت
الدر المنثور في التفسير الماثور - سورة الروم: ۵۲-۵۰/۵۰۰، ۵۰۱ - ط: دار الفكر للطباعة.

ترجمہ..... حضرت انس رضی اللہ تعالیٰ عنہ سے روایت ہے وہ فرماتے ہیں کہ ہم حضرت عمر رضی اللہ تعالیٰ عنہ کے ساتھ مکہ اور مدینہ کے درمیان تھے تو آپ ہم سے اہل بدر کے بارے میں بیان کرنے لگے، پس فرمایا کہ رسول اللہ صلی اللہ علیہ وسلم شام کے وقت ہمیں ان کی قتل گاہیں دکھا رہے تھے اور فرما رہے تھے کہ یہ انشاء اللہ کل فلاں آدمی کی قتل گاہ ہوگی، حضرت عمر فرماتے ہیں کہ قسم ہے اس ذات کی جس نے آپ کو حق دے کر بھیجا اور وہ لوگ ان جگہوں سے ادھر ادھر نہیں ہوئے، پس ان کو ایک گڑھے میں ڈال دیا گیا، پھر آنحضرت صلی اللہ علیہ وسلم ان کے پاس تشریف لائے، پس پکار کر فرمایا اے فلاں بن فلاں! اے فلاں بن فلاں! کیا تم نے پایا ہے جو تمہارے رب نے وعدہ کیا تھا حق کیونکہ اللہ تعالیٰ نے جو مجھ سے وعدہ کیا تھا تو میں نے حق پایا، پس حضرت عمرؓ نے کہا آپ ایسے جسموں سے کلام فرماتے ہیں جن میں روئیں نہیں ہیں؟ پس ارشاد فرمایا میں ان کو جو کچھ کہہ رہا ہوں تم ان سے زیادہ نہیں سنتے۔“

حدیث عبداللہ بن عمرؓ

حضرت عبداللہ بن عمر رضی اللہ عنہما کی روایت کے الفاظ یہ ہیں۔

حدثني نافع عن ابن عمر قال قال اطلع النبي صلى الله عليه

وسلم على اهل القليب فقال هل وجدتم ما وعد ربكم حقا فقل له

تدعوا امواتا؟ قال ما انتم باسمع منهم ولكن لا يجيبون (۱)

(۱) صحیح البخاری - کتاب الجنائز - باب عذاب القبر - ۱/۸۳ ط: قدیمی

الصحيح لمسلم - كتاب الجنائز - فصل ان الميت لا يعذب الخ - ۱/۳۰۳ ط: قدیمی

سنن النسائي - كتاب الجنائز - باب ارواح المؤمنين - ۱/۲۹۳ ط: قدیمی

مسند احمد - مسند عبدالله بن عمر بن الخطاب - ۵/۳۹۳ - رقم الحديث: ۶۱۴۵

ط: دار الحديث القاهرة

مصنف ابن ابی شیبہ - کتاب المغازی - باب غزوة بدر الكبرى ومتى كانت - ۱۲/۳۷۷ -

رقم الحديث/ ۱۸۵۵۲ ط: ادارة القرآن

ترجمہ..... ”حضرت ابن عمر رضی اللہ عنہما سے روایت ہے کہ آنحضرت صلی اللہ علیہ وسلم نے اس گڑھے کی طرف جھانکا جس میں بدر کے کافر مقتول ڈال دیئے گئے تھے، پس فرمایا کیا تم نے پایا اس چیز کو جس کا تم سے تمہارے رب نے وعدہ کیا تھا سچ؟ پس عرض کیا گیا کہ آپ بے جان مردوں کو پکارتے ہیں؟ فرمایا تم میری بات کو ان سے زیادہ نہیں سنتے لیکن وہ جواب نہیں دیتے۔“

حدیث ابن عباسؓ

حضرت عبداللہ بن عباس رضی اللہ عنہما کی روایت کے الفاظ یہ ہیں:

”اخرج ابو سهل السري ابن سهل الجند نيسابوري الخامس من حديثه من طريق عبد القدوس عن ابي صالح عن ابن عباس في قوله فبانك لاتسمع الموتى وما انت بمسمع من في القبور قال كان النبي صلى الله عليه وسلم يقف على القتلى يوم بدر ويقول هل وجدتم ما وعد ربكم حقا (۱)“

ترجمہ..... ”حضرت ابن عباس رضی اللہ عنہما سے ”لاتسمع الموتى اور وما انت بمسمع من في القبور (بے شک آپ نہیں سنا سکتے مردوں کو) اور ”نہیں سنانے والے ان لوگوں کو جو قبروں میں ہیں) کی تفسیر میں منقول ہے کہ آنحضرت صلی اللہ علیہ وسلم کھڑے ہوئے تھے مقتولین پر بدر کے دن اور یوں فرماتے تھے کہ جو وعدہ تم سے تمہارے رب نے کیا تھا وہ تم نے سچ پایا یا نہیں؟ الخ۔“

حدیث ابو طلحہؓ

حضرت ابو طلحہ انصاری رضی اللہ عنہ کی روایت کے الفاظ یہ ہیں:

”عن ابي طلحة ان نبي الله صلى الله عليه وسلم امر يوم بدر باربعة“

(۱) الدر المنثور فی التفسیر الماثور - سورة فاطر: ۲۲ - ۱۸/۷ - ط: دار الفكر للطباعة والنشر.

وعشرين رجلا من صناديد قریش فقدفوا فی طوی من اطواء بدر
 خبیث مخبث و كان إذا ظهر علی قوم اقام بالعرصة ثلاث لیل فلما
 كان ببدر الیوم الثالث امر براحلته فشد علیها رحلها ثم مشی واتبعه
 اصحابه وقالوا مانری یطلق الا لبعض حاجته حتی قام علی شفة
 الرکی فجعل ینادیهم باسمائهم واسماء آبائهم یا فلان بن فلان
 ویافلان بن فلان ایسرکم انکم اطعتم الله ورسوله فانا قد وجدنا
 ما وعدنا ربنا حقا فهل وجدتم ما وعد ربکم حقا قال فقال عمر یا رسول
 الله ماتکلم من اجساد لا ارواح لها فقال النبی صلی الله علیه وسلم
 والذي نفس محمد بیده ما انتم باسمع لما اقول منهم (۱)

ترجمہ..... حضرت ابو طلحہ رضی اللہ تعالیٰ عنہ سے روایت ہے کہ آنحضرت صلی اللہ علیہ
 وسلم نے بدر کے دن چوبیس آدمیوں کے بارے میں جو قریش کے رئیس تھے حکم فرمایا
 کہ ان کو بدر کے گندے اور خبیث گڑھے میں ڈال دیا جائے اور آنحضرت صلی اللہ
 علیہ وسلم جب کسی قوم پر غالب آتے تھے تو اس میدان میں تین دن ٹھہرتے تھے، جب
 تیسرا دن ہوا تو اپنی سواری (تیار کرنے) کے بارے میں حکم فرمایا پس اس کا کجاوہ کسا
 گیا، پھر تشریف لے گئے اور آپ کے صحابہ آپ کے ساتھ تھے اور ہم نہیں جانتے تھے مگر
 یہ کہ آپ کسی کام کے لئے تشریف لے جا رہے ہیں، یہاں تک کہ کھڑے ہوئے اس
 گڑھے کے کنارے پر، پس ان کا اور ان کے باپوں کا نام لے کر پکارنے لگے کہ اے
 فلاں بن فلاں اور اے فلاں بن فلاں! کیا تم کو یہ بات اچھی لگتی ہے کہ تم نے اللہ اور
 اس کے رسول کی بات مان لی ہوتی؟ کیونکہ ہم نے تو جو ہم سے ہمارے رب نے وعدہ
 کیا تھا اس کو سچا پایا، پس کیا تم نے پایا ہے جو تمہارے رب نے تم سے وعدہ کیا تھا

(۱) الصحيح للبخاری - کتاب المغازی - باب قتل ابی جہل - ۵۶۶/۲ ط: قدیمی

مسند احمد - حدیث ابی طلحہ (زید بن سہل الانصاری) - ۵۳۲/۱۲ - رقم الحدیث:

حق؟ راوی کہتے ہیں کہ پس حضرت عمرؓ نے عرض کیا یا رسول اللہ! آپ ایسے جسموں سے گفتگو فرماتے ہیں جن میں روح نہیں پس آنحضرت صلی اللہ علیہ وسلم نے ارشاد فرمایا قسم ہے اس ذات کی کہ محمد صلی اللہ علیہ وسلم کی جان اس کے قبضہ میں ہے تم میری بات کو ان سے زیادہ نہیں سنتے۔“

حدیث موسیٰ بن عقبہؓ

حضرت موسیٰ بن عقبہ رضی اللہ عنہ کی روایت کے الفاظ یہ ہیں:

”وامر رسول صلی اللہ علیہ وسلم بقتلی قریش من المشرکین فالقوا فی قلب بدر ولعنهم وهو قائم یسمیہم باسمائهم غیر ان امیة ابن خلف کان رجلا مسما فانتفخ فی یومہ فلما ارادوا ان یلقوه فی القلب تفقا فقال رسول اللہ صلی اللہ علیہ وسلم دعوه وهو یلعنہم هل وجدتم ما وعد ربکم حقا“ (۱)

ترجمہ..... اور رسول اللہ صلی اللہ علیہ وسلم نے مقتولین قریش کے بارے میں حکم فرمایا تو ان کو بدر کے گڑھے میں ڈال دیا گیا اور ان پر لعنت فرمائی اور آپ کھڑے تھے ان کا اور ان کے باپوں کا نام لے رہے تھے سوائے امیہ بن خلف کے کہ وہ موٹا تازہ آدمی تھا پس اس دن پھول گیا، پس جب لوگوں نے اس کو گڑھے میں ڈالنے کا ارادہ کیا تو پھٹ گیا، آنحضرت صلی اللہ علیہ وسلم نے فرمایا اس کو چھوڑ دو اور آپ ان پر لعنت فرما رہے تھے ”جو وعدہ تم سے تمہارے رب نے کیا تھا تم نے اس کو سچ پایا یا نہیں۔“

لاتؤذ صاحب القبر

قبر مٹی کا ڈھیر نہیں، بلکہ جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے قبر والے کو نہ صرف یہ کہ قبر کے ثواب و عذاب کا احساس ہوتا ہے بلکہ قبر پر چڑھنے سے بھی اس کو

(۱) دلائل النبوة - جماع ابواب المغازی - باب سیاق قصۃ بدر عن مغازی موسیٰ بن عقبہ - ۱۱۷/۳

ایذا ہوتی ہے، چنانچہ آنحضرت صلی اللہ علیہ وسلم نے قبرستان جانے کے آداب بیان فرمائیں ہیں۔ مندرجہ ذیل احادیث میں اس کا ذکر ہے:

”عن زیاد بن نعيم ان ابن حزم ابا عمارة او ابا عمرو قال راني النبي صلى الله عليه وسلم وأنا متكى على قبر فقال: قم لا تؤذ صاحب القبر او يؤذيك (۱)“

ترجمہ..... حضرت ابوعمارہ یا ابوعمرو فرماتے ہیں کہ آنحضرت صلی اللہ علیہ وسلم نے دیکھا کہ میں قبر کے ساتھ ٹیک لگا کر بیٹھا ہوا تھا، آپ نے فرمایا: اٹھ جاؤ، قبر والے کو ایذا نہ دو، یا فرمایا کہ قبر سے ٹیک نہ لگاؤ کہ یہ تیرے لیے عذاب کا سبب ہوگا۔“

”عن عمرو بن حزم قال رأى النبي صلى الله عليه وسلم وأنا متكى على قبر، قال لا تؤذ صاحب القبر.“ (۲)

ترجمہ..... عمرو بن حزم فرماتے ہیں کہ آنحضرت صلی اللہ علیہ وسلم نے دیکھا کہ میں قبر کے ساتھ ٹیک لگائے بیٹھا تھا، آپ نے فرمایا قبر والے کو ایذا نہ پہنچاؤ۔

”عن عمرو بن حزم قال رأى رسول الله صلى الله عليه وسلم جالسا على قبر قال انزل عن القبر لا تؤذ صاحب القبر ولا يؤذيك (۳)“

(۱) کنز العمال - الكتاب الرابع من حرف الميم الخ - الباب الرابع في فضيلة طول العمر ، كتاب الموت من قسم الافعال ، باب في الدفن وامور تقع بعده (الزيارة وآدابها) ۱۵ / ۷۵۹ ، رقم الحديث ۴۲۹۸۸ ط: مؤسسة الرسالة

(۲) کنز العمال حوالہ بالا - ۱۵ / ۷۶۰ - رقم الحديث: ۴۲۹۹۰

(۳) شرح معانی الآثار - باب الجلوس على القبور - ۱ / ۳۲۸ ، ۳۲۹ - ط: المكتبة الحقانية ملتان .
کنز العمال - الكتاب الرابع من حرف الميم الخ ، الباب الثالث في امور بعد الدفن الخ - باب زيارة قبر النبي صلى الله عليه وسلم ۱۵ / ۶۵۷ ، رقم الحديث: ۴۲۶۰۵ . ط: مؤسسة الرسالة بيروت
مجمع الزوائد - كتاب الجنائز - باب البناء على القبور والجلوس وغير ذلك - ۳ / ۶۱ ط: دار الكتاب

ترجمہ..... حضرت عمرو بن حزم سے روایت ہے کہ آنحضرت صلی اللہ علیہ وسلم نے مجھے قبر پر بیٹھے دیکھا تو فرمایا قبر والے کو ایذا نہ دے قبر سے اتر جا، تاکہ تیرا یہ عمل تیرے لئے عذاب آخرت کا سبب نہ بنے۔

ان احادیث سے ثابت ہوا کہ:

الف..... عذاب و ثواب قبر برحق ہے۔

ب..... عذاب و ثواب کا تعلق اسی گڑھے سے ہے جس کو عرف عام میں قبر کہا جاتا ہے، چنانچہ حدیث میں صراحت فرمائی گئی ہے ”القبر روضة من رياض الجنة او حفرة من حفر النار“ (قبر جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے)۔

ج..... اور یہ بھی ثابت ہوا کہ عذاب و ثواب قبر کی احادیث متواتر ہیں اور ان کا انکار ایک مسلمان کے لئے (جو اللہ تعالیٰ اور اس کے رسول ﷺ پر ایمان رکھتا ہو) ممکن نہیں۔

د..... چونکہ برزخ کے معاملات عام لوگوں کے احساس و مشاہدہ سے ماوراء ہیں، اس لئے عذاب و ثواب قبر کا انکار محض اپنے احساس و مشاہدہ کی بناء پر قطعاً غلط ہے، اس لئے ہمیں رسول ﷺ کے ارشادات اور مشاہدات پر ایمان رکھنا ضروری ہے، اور وہ بقدر ضرورت اوپر آچکے ہیں، جو ایک مومن کے لئے کافی و شافی ہیں۔

چہارم..... اب تک ہم نے عام اموات کے بارے میں گفتگو کی ہے اور یہ بتایا گیا ہے کہ ان کا عذاب و ثواب متواتر ہے جس میں کسی قسم کے شک و شبہ کی گنجائش نہیں، اس پر ایمان لانا فرض ہے، اور اس کے منکر کے حق میں اندیشہ کفر ہے۔

اب ہم اس پر گفتگو کریں گے کہ حضرات انبیاء کرام علیہم الصلوٰۃ والسلام بالخصوص سید الانبیاء سیدنا حضرت محمد رسول اللہ ﷺ کا اپنی قبر شریف میں حیات ہونا اور حیات کے تمام لوازم کے ساتھ متصف ہونا برحق اور قطعی ہے اور اس پر امت کا اجماع ہے، چنانچہ مذکورہ بالا تقریباً ایک سو پچاس احادیث سے حضرات انبیاء کرام کی حیات (جو عام اموات، شہداء اور صدیقین سے افضل ہیں) دلالت النص سے بطریق اولیٰ ثابت ہوتی ہے، چنانچہ محدث العصر حضرت مولانا سید محمد یوسف بنوری قدس سرہ اپنے رفیق خاص حضرت

مولانا سید احمد رضا بجنوریؒ کے نام لکھے گئے ایک مکتوب میں تحریر فرماتے ہیں۔

۱..... شہداء کے لئے بنص قرآن ”حیات“ حاصل ہے اور مزید دفع تجویز کے لئے ”یرزقون“ کا ذکر بھی کیا گیا ہے۔ جیسے آج کل محاورہ بھی ہے ”فلان حسی برزق“ عام اہل برزخ سے ان کی حیات ممتاز ہے۔

۲..... جب انبیاء کا درجہ عام شہداء سے اعلیٰ وارفع ہے تو بدلالة النص یا بالاولیٰ خود قرآن کریم سے ان کی حیات ثابت ہوئی (علیہم الصلوٰات والتسلیمات) اور جب مرتبہ اعلیٰ وارفع ہے تو حیات بھی اقویٰ واکمل ہوگی۔

۳..... اس حیات کی اکملیت کے بارے میں دو حدیثیں آئی ہیں..... ”ان الله حرم علی الارض ان تاكل اجساد الانبياء“ اور حدیث ”الانبياء احياء فی قبورهم یصلون“ اور اس کے علاوہ بھی روایات ہیں..... اور ان احادیث کے شواہد کے طور پر دیگر احادیث صحیحہ موجود ہیں مثلاً موسیٰ علیہ السلام کا تلبیہ حج۔

۴..... روح کے تعلقات اجساد سے پانچ قسم کے ہیں (۱) فی حالة الجنین (۲) بعد الولادة فی الدنيا اس کی دو صورتیں ہیں (۳) حالت نوم میں اور حالت یقظہ میں (۴) بعد الموت فی البرزخ (۵) بعد البعث فی المحشر۔

ضعیف ترین اول و رابع ہے، قوی ترین خامس اور متوسط دنیوی ہے ”کما حققه المتکلمون وابن القيم فی کتاب الروح والقاری فی شرح الفقه الاکبر“

۵..... انبیاء کرام علیہم السلام کی نوم جیسے ممتاز ہے عام نوم سے (ان عینای تنامان ولا ینام قلبی) اسی طرح ان کی موت کی حالت بھی عام اموات جیسی نہیں ”النوم اخ الموت“ اور ”عام موتی میں تحقیق موت کے وقت انقطاع الروح عن الجسد بالکلیہ ہوتا ہے اور یہاں بالکلیہ نہیں ہوتا اور پھر علوم مرتبہ جتنا ہوتا ہے اتنا ہی تعلق قوی ہوگا۔

۶..... مفارقة الروح عن الجسد سے مفارقت تعلق الروح عن الجسد لازم نہیں آتا۔

۷..... نبی کریم ﷺ کے جسد مبارک کو تروح کی کیفیت حاصل ہے، جیسے معراج میں جسد پر روح

کی کیفیت طاری ہوئی، تجسد ارواح اور تروح اجساد دونوں کی نظیریں عالم شہادت میں ہیں تو عالم ارواح میں کیوں استبعاد کیا جائے جبکہ اس کا تعلق عالم غیب سے ہے۔

۸..... دنیا میں صوفیاء کرام کے یہاں ابدان مثالیہ کا تعدد وقت واحد میں متعدد امکانہ میں ظہور اور آثار کے ثبوت پر مشہور واقعات ہیں، انبیاء کرام کی نقل و حرکت بالا جساد المتز وجہ اس کی نظیر ہوگی۔

۹..... الغرض انبیاء کرام کے لئے حیات و بقائے اجساد، نقل و حرکت، ادراک و علم سب چیزیں حاصل ہیں۔

۱۰..... یہ حیات، دنیوی حیات کے مماثل بلکہ اس سے اقویٰ ہے، دنیا میں ہمیشہ جسد کو روح کی خاصیت حاصل نہیں ہوتی اور برزخ میں ہوتی ہے اب اگر اس کو حیات دنیوی سے بعض حضرات نے تعبیر کیا ہے تو اس حقیقت کو واضح کرنے کے لئے کیا ہے، بہر حال وہ حیات دنیوی بھی ہے اور حیات برزخی بھی، صرف حیات برزخی نہیں جس میں عام شہداء یا اموات بھی شریک ہوں، بلکہ اقویٰ و اکمل ہے اس لئے حیات دنیوی کے مماثل ہے، بلکہ اس سے بھی اقویٰ ہے۔

اختلاف تعبیرات میں نزاع لفظی ہے اس دنیا سے رسمی تعلق ختم ہونے کے بعد برزخی دور شروع ہوتا ہے اب جو چاہے اطلاق کیا جائے۔

۱۱..... اگر احادیث و نصوص میں حیات کا ثبوت ہے اور پھر عدم نکاح بالا زواج المطہرات اور عدم توریث وغیرہ کی علت اصل حیات کو کہا جائے تو درست ہے، بہر حال حکم شرعی کی کوئی علت ہی ہوتی ہے اور یہاں تو علت از قبیل العلل المعتمرہ کے ہوگی نہ کہ علل مرسلہ کی قسم سے اور اس علت کی تنقیح، اصول تنقیح المناط اور تحقیق المناط سے زیادہ قطعی ہوگی۔

خیر القرون سے لے کر چودہ صدیوں تک اس مسئلہ میں کسی قسم کا کوئی اختلاف و افتراق نہیں تھا بلکہ تمام اکابر امت نے اپنی اپنی تصنیفات میں اپنے اپنے انداز میں اس مسئلہ کو واضح فرمایا، یہاں تک کے اکابر اسلاف میں سے بعض حضرات نے اس موضوع پر مشتمل رسائل تصنیف فرمائے اور ثابت کیا کہ حیات انبیاء کا مسئلہ بالکل واضح، بے غبار اور امت کا اجماعی عقیدہ رہا ہے اور جس طرح شہداء کرام کی حیات قرآن کریم سے ثابت ہے، اسی طرح حضرات انبیاء کرام کی حیات بھی بطور دلالت النص قرآن کریم سے

ثابت ہے، لیکن ناس ہو تو خود رائی و خود روی اور اسلاف بیزاری کا کہ اس نے تحقیق کے نام پر جہالت، اور سنت کے نام پر بدعت کو رواج دیا، جس کی وجہ سے نام نہاد محققین نے جہاں دوسرے بعض اجماعی مسائل سے انحراف کیا وہاں اس عقیدہ کا بھی انکار کر دیا، چنانچہ محدث العصر حضرت بنوری تحریر فرماتے ہیں۔

”انبیاء کرام علیہم الصلوٰات والسلام کی حیات بعد الممات کا مسئلہ صاف اور متفقہ مسئلہ تھا شہداء کی حیات نص قرآن ثابت تھی اور دلالتہ النص سے انبیاء کرام کی حیات قرآن سے ثابت تھی اور احادیث نبویہ سے عبارتہ النص کے ذریعہ ثابت تھی لیکن برا ہوا اختلاف اور فتنوں کا کہ ایک مسلمہ حقیقت زیر بحث آ کر مشتبہ ہوگی، کتنی ہی تاریخی بدہیات کو کج بحثوں نے نظری بنالیا اور کتنے ہی حقائق شرعیہ کو کج فہمی نے مسخ کر کے رکھ دیا، یہ دنیا ہے اور دنیا کے مزاج میں داخل ہے کہ یہاں ہر دور میں کج فہم، کجرو اور کج بحث موجود ہوتے ہیں زبان بند کرنا تو اللہ تعالیٰ ہی کی قدرت میں ہے، ملاحظہ و مذاقہ کی زبان کب بند ہو سکی؟ کیا اس دور میں امام حسینؑ کی شہادت کو افسانہ نہیں بنایا گیا؟ اور یہ کہا گیا کہ یہ واقعہ ہے ہی نہیں؟ اور کیا امام حسینؑ کو باغی اور واجب القتل اور یزید (بن معاویہؓ) کو امیر المومنین اور خلیفہ برحق ثابت نہیں کیا گیا؟ کسی صحیح حدیث کو ضعیف بنانے کے لئے کسی راوی کے بارے میں کتب رجال میں جرح کا کوئی کلمہ دیکھ لینا بس کافی ہے کہ اس پر بنیاد قائم کی جائے؟ اگر عقل سلیم سے کام نہ لیا جائے اور صرف کسی کتاب میں جرح کو دیکھا جائے تو امام ابوحنیفہؒ امام مالکؒ، امام شافعیؒ، امام احمد تمام کے تمام ائمہ مجروح ہو کر دین کا سرمایہ ختم ہی ہو جائے گا۔

الغرض حیات انبیاء کرام علیہم السلام کا مسئلہ بھی تقریباً اسی قسم کی کج بحثوں میں الجھ کر اچھا خاصا فتنہ بن گیا عصمت تو انبیاء کرام کا خاصہ ہے، علماء معصوم تو ہیں نہیں، کچھ حضرات نے دانستہ یا نادانستہ حدیثی و کلامی بحثیں پیدا کر دیں اور سمجھایہ گیا یا سمجھایا گیا کہ اس طرح تو سل بالاموات اور استعانت بغیر اللہ وغیرہ وغیرہ بہت سی بدعات کا خاتمہ ہو جائے گا، گویا علاج یہ تجویز کیا گیا کہ حیات انبیاء سے انکار

کرتے ہی یہ مفاسد ختم ہو سکتے ہیں، اس کی مثال تو ایسی ہوئی کہ بارش سے بچنے کے لئے پرنا لے کے نیچے جا کر بیٹھ گئے، بہر حال ان تفصیلات میں جانے کی حاجت نہیں خلفشار کو ختم کرنے کے لئے ارباب فکر و خلوص نے چند حضرات کے نام تجویز کئے کہ اس اختلاف کو جس نے فتنہ کی شکل اختیار کر لی ہے، ختم کرنے کی کوشش کریں اور راقم الحروف کا نام بھی انہیں میں شامل تھا، تجویز یہ ہوئی کہ اس موضوع پر ایک محققانہ کتاب موثر انداز میں لکھی جائے اور تشکیک پیدا کرنے والے حضرات کے شبہات کا جواب بھی دیا جائے، اور مسئلہ کے تمام گوشوں پر سیر حاصل تبصرہ بھی کیا جائے باتفاق رائے اس کام کی انجام دہی کے لئے جناب برادر گرامی مآثر مولانا ابوالزہد مولانا سرفراز صاحب منتخب ہو گئے جن کے دماغ میں بحث و تمحیص کی صلاحیت بھی ہے اور قلم میں پختگی بھی، علوم دینیہ اور حدیث و رجال سے اچھی اور قابل قدر مناسبت بلکہ عمدہ بصیرت بھی ہے، مختلف مکان سے غرر نقول جمع کرنے کی پوری قدرت بھی ہے اور حسن ترتیب کی پوری اہلیت بھی، الحمد للہ کہ برادر موصوف نے توقع سے زیادہ مواد جمع کر کے تمام گوشوں کو خوب واضح کر دیا اور تحقیق کا حق ادا کر دیا میرے ناقص خیال میں اب یہ تالیف (تسکین الصدور فی تحقیق احوال الموتی فی البرزخ والقبور) اس مسئلہ میں جامع ترین تصنیف ہے اور اس دور میں جتنی تصانیف اس مسئلہ پر لکھی گئی ہیں ان سب میں جامع، واضح، عالمانہ بلکہ محققانہ ہے، اللہ تعالیٰ موصوف کی اس خدمت کو قبول سے نوازے اور اس قسم کی مزید خدمت کی توفیق عطا فرمائے۔ آمین

اس تمہید کے بعد اب ہم بالترتیب قرآن و سنت اور اجماع امت کے حوالہ سے حیاۃ النبی پر چند گزارشات پیش کریں گے اس سے پہلے ملاحظہ ہو حیات الانبیاء قرآن کریم کی روشنی میں:

حیاء الانبیاء قرآن کی روشنی میں

قرآن کریم میں بیشتر مقامات پر حیات الانبیاء کا ثبوت اشارتاً و دلالتاً اور اقتضاً ملتا ہے، ان سب کا احصاء مشکل بھی ہے اور موجب طول بھی اس لئے اختصار کے پیش نظر چند آیتوں کے ذکر پر اکتفا کیا جاتا ہے:

۱..... واسئل من أرسلنا من قبلك من رسلنا أجعلنا من دون

الرحمن إلهة يعبدون ۵ (الزخرف: ۴۵)

ترجمہ..... ”اور آپ ان سب پیغمبروں سے جن کو ہم نے آپ سے پہلے بھیجا ہے، پوچھ لیجئے کہ کیا ہم نے خدائے رحمن کے سوا دوسرے معبود ٹھہرا دیئے تھے کہ ان کی عبادت کی جائے؟“

اس آیت کے ذیل میں صاحب ”زاد المسیر“ لکھتے ہیں:

”انه لما أسرى به جمع الأنبياء فصلى بهم ثم قال له جبريل:

سل من أرسلنا قبلك الآية فقال: لا أسأل قد اكتفيت رواه عطاء عن

ابن عباس وهذا قول سعيد بن جبير والزهرى وابن زيد قالوا: جمع له

الرسول ليلة أسرى به فلقيهم وأمر أن يسألهم فماشك ولا سأل (۱)

ترجمہ..... جب آنحضرت صلی اللہ علیہ وسلم کو معراج پر پہنچایا گیا تو آپ

کے لئے تمام انبیاء کو جمع کیا گیا، آپ نے نماز میں ان سب کی امامت فرمائی، پھر

حضرت جبریل نے آپ کی خدمت میں عرض کیا۔ ”آپ ان سب پیغمبروں سے

پوچھئے جن کو ہم نے آپ سے پہلے بھیجا ہے..... الخ۔“ پس آپ نے فرمایا مجھے سوال

کی ضرورت نہیں، میں نے اس پر اکتفا کیا (جو مجھے بتلایا گیا) حضرت سعید بن

جبیر، زہری اور ابن زید فرماتے ہیں کہ معراج کی رات آپ کے لئے تمام انبیاء کرام کو

(۱) زاد المسیر فی علم التفسیر لأبى الفرج جمال الدين عبد الرحمن بن على بن محمد الجوزى

القرشى البغدادى (۵۹۷ھ) - ۳۱۹ ط: المكتب الإسلامى، الطبعة الثالثة ۱۴۰۴ھ

جمع کیا گیا، اس موقع پر آپ کی ان سے ملاقات ہوئی اور آپ کو حکم ہوا کہ آپ ان سے پوچھئے، پس آپ کو نہ تو شک تھا اور نہ آپ نے پوچھا۔“

”تفسیر کبیر“ میں ہے:

قال عطاء عن ابن عباس رضی اللہ عنہ لما أُسرى به صلى الله عليه وسلم إلى المسجد الأقصى بعث الله له آدم وجمع المرسلين من ولده فاذن جبريل ثم أقام فقال: يا محمد! تقدم فصل بهم فلما فرغ رسول الله صلى الله عليه وسلم من الصلاة قال له جبريل عليه السلام: واسأل يا محمد من أرسلنا من قبلك من رسلنا..... الآية، فقال صلى الله عليه وسلم لا أسأل لأنى لست شاكاً فيه. (۱)

ترجمہ..... حضرت عطاء حضرت ابن عباسؓ سے نقل فرماتے ہیں کہ جب آنحضرت ﷺ کو معراج پر لے جایا گیا اور جب آپ مسجد اقصیٰ میں پہنچے تو اللہ تعالیٰ نے حضرت آدم علیہ السلام اور تمام انبیاء علیہم السلام جو ان کی اولاد میں سے تھے سب کو جمع کیا پس حضرت جبریل نے اذان اور اقامت کہی اور عرض کیا یا محمد! آگے بڑھیے اور ان کو نماز پڑھائیے، جب آپ نماز سے فارغ ہوئے تو حضرت جبریل نے فرمایا اے محمد! اور پوچھئے ان سے جن کو ہم نے آپ سے پہلے رسول بنا کر بھیجا ہے، پس آپ ﷺ نے فرمایا میں ان سے کچھ نہیں پوچھتا کہ مجھے اس میں کوئی شک نہیں۔“

”تفسیر قرطبی“ میں اس کی مزید تفصیلات یوں بیان کی گئی ہیں:

”لما أُسرى برسول الله صلى الله عليه وسلم من المسجد الحرام إلى المسجد الأقصى - وهو مسجد بيت المقدس - بعث الله له آدم ومن ولده من المرسلين وجبريل مع النبي صلى الله عليه وسلم

(۱) التفسير الكبير للرازي - تحت قوله تعالى: واسئل من أرسلنا... الآية - ۲۷/۲۱ ط: قاہرہ مصر

فأذن جبریل صلی اللہ علیہ وسلم ثم أقام الصلوة ثم قال: یا محمد! تقدم فصل بهم فلما فرغ رسول اللہ صلی اللہ علیہ وسلم قال له جبریل صلی اللہ علیہ وسلم: سل یا محمد من أرسلنا من قبلك من رسلنا أجمعنا من دون الرحمن آلهة يعبدون فقال رسول اللہ صلی اللہ علیہ وسلم: لا أسأل قد اكتفيت. قال ابن عباس: وكانوا سبعين نبياً منهم إبراهيم وموسى وعيسى عليهم السلام فلم يسألهم لأنه كان أعلم بالله منهم، في غير رواية ابن عباس: فصلوا خلف رسول اللہ صلی اللہ علیہ وسلم سبعة صفوف، المرسلون ثلاثة صفوف والنبیون أربعة وكان يلي ظهر رسول اللہ صلی اللہ علیہ وسلم إبراهيم خليل اللہ وعلى يمينه إسماعيل وعلى يساره إسحاق ثم موسى ثم سائر المرسلين فأمهم ركعتين، فلما انقضى قام فقال: ان ربي أوحى الي ان أسألك هل أرسل أحد منكم يدعو الى عبادة غير الله؟ فقالوا: یا محمد! انا نشهد انا أرسلنا أجمعين بدعوة واحدة أن لا اله الا الله وأن ما يعبدون من دونه باطل، وأنك خاتم النبیین وسيد المرسلين، قد استبان ذلك لنا بإمامتك إيانا وأن لا نبی بعدك إلى يوم القيامة إلا عيسى بن مريم فانه مأمور أن يتبع أثرک. (۱)

ترجمہ:..... ”جب آنحضرت صلی اللہ علیہ وسلم کو مسجد حرام سے مسجد اقصیٰ تک معراج پر لے جایا گیا تو اللہ تعالیٰ نے حضرت آدم علیہ السلام اور جو ان کی اولاد میں سے انبیاء تھے سب کو اکٹھا فرمایا، جبریل علیہ السلام بھی آپ ﷺ کے ہمراہ تھے، پس جبریل نے اذان و اقامت کہی اور عرض کیا: اے محمد! آگے بڑھیے اور ان کو نماز پڑھائیے، جب آپ فارغ ہوئے تو حضرت جبریل نے عرض کیا: آپ سوال کیجیے

(۱) الجامع لأحكام القرآن للقرطبي - ۶/۱۲۹، ۹۵، ط: مصر

ان رسولوں سے جو آپ سے پہلے بھیجے گئے تھے کہ کیا ہم نے اللہ کے علاوہ کوئی معبود بنائے تھے کہ جن کی پوجا کی جاتی تھی؟ پس آپ ﷺ نے فرمایا: مجھے سوال کی ضرورت نہیں کہ میں نے اس پر کفایت کی (جو مجھے بتایا گیا)۔

ابن عباسؓ فرماتے ہیں کہ وہاں ستر نبی تھے، جن میں حضرت ابراہیم، حضرت موسیٰ اور حضرت عیسیٰ علیہم السلام بھی تھے، پس آپؐ نے ان سے کوئی سوال نہیں کیا، اس لیے کہ آپؐ ان سب سے زیادہ اللہ کی جانب سے علم رکھتے تھے، ابن عباسؓ کی روایت کے علاوہ دوسری روایت میں ہے کہ: پس آپؐ کے پیچھے نماز پڑھنے والوں کی سات صفیں تھیں، جن میں سے تین صفیں رسولوں کی اور چار انبیاء کی تھیں، آپؐ کے پیچھے متصل حضرت ابراہیم علیہ السلام، دائیں جانب حضرت اسماعیل علیہ السلام اور بائیں جانب حضرت اسحق علیہ السلام پھر موسیٰ علیہ السلام، پھر عیسیٰ علیہ السلام اور پھر تمام انبیاء تھے، آپؐ نے ان کو دو رکعتیں نماز پڑھائی، جب آپؐ نماز پڑھا کر فارغ ہوئے تو کھڑے ہو گئے اور فرمایا: بے شک میرے رب نے میری طرف وحی بھیجی ہے کہ میں آپؐ سے سوال کروں کہ کیا تم میں سے کوئی ایک ایسا رسول بھیجا گیا تھا جو لوگوں کو غیر اللہ کی عبادت کی طرف بلاتا ہو؟ ان سب نے کہا: اے محمد! بے شک ہم گواہی دیتے ہیں کہ ہم بھیجے گئے ایک (اللہ) کی طرف دعوت دینے کے لئے اور یہ کہ نہیں کوئی معبود سوائے اللہ تعالیٰ کے اور یہ کہ جو لوگ اللہ کے سوا کسی اور کی عبادت کرتے ہیں وہ سب باطل ہے، بے شک آپؐ خاتم النبیین اور تمام رسولوں کے سردار ہیں اور یہ بات اس سے واضح ہو گئی ہے کہ آپؐ نے ہماری امامت فرمائی ہے اور یہ کہ آپؐ کے علاوہ قیامت تک کوئی دوسرا نبی نہیں آئے گا، سوائے عیسیٰ ابن مریم کے کہ بے شک وہ اس پر مامور ہے کہ وہ آپؐ کی اتباع کرے۔“

اسی طرح اس آیت سے حیات الانبیاء پر استدلال کرتے ہوئے خاتمة الحمد ثین علامہ سید انور

شاہ کشمیریؒ فرماتے ہیں کہ:

يستدل به على حياة الأنبياء (۱)

۲- ولقد اتينا موسى الكتاب فلا تكن في مرية من لقائه (الم سجدة: ۲۳)

ترجمہ..... اور ہم نے موسیٰ کو کتاب دی تھی سو آپ اس کے ملنے پر شک نہ

کیجئے۔

اس آیت کی تفسیر میں حضرت شاہ عبد القادر صاحب فرماتے ہیں:

”معراج کی رات ان سے ملے تھے اور بھی کئی بار۔“ (۲)

اور ملاقات بغیر حیات ممکن نہیں، لہذا اس آیت میں اقتضاء النص سے حیات النبی کا ثبوت ہوتا ہے، یہاں اصول فقہ کا یہ مسئلہ بھی پیش نظر رہنا چاہئے کہ جو حکم اقتضاء النص سے ثابت ہوتا ہے وہ بحالت انفرادیت و استدلال میں عبارت النص کے مثل ہوتا ہے۔

اسی طرح علامہ آلوسی رحمہ اللہ فرماتے ہیں:

”وأراد بذلك لقائه صلى الله عليه وسلم إياه ليلة الإسراء

(۱) مشکلات القرآن للكشمیری (المتوفی: ۱۳۵۲ھ) - ص ۲۳۴ - ط: اداره تالیفات اشرفیہ ملتان

الدر المنثور فی التفسیر الماثور لعبد الرحمن جلال الدین السیوطی (المتوفی: ۹۱۱ھ) - ۳۸۱/۷

ط: دارالکتب العلمیہ بیروت۔

روح المعانی للعلامة الآلوسی - ۸۶/۲۵ ط: ادارة الطباعة المنيرية.

جمل علی الجلالین المسماة بالفتوحات الإلهية لسليمان الجمل - ۸۸/۴ الطبعة الأولى

۱۴۱۷ھ، ۱۹۹۷ء. ط: المكتبة الإسلامية.

شيخ زاده لمحمد بن مصلح الدين القوجوی الحنفی (المتوفی: ۹۵۱ھ) - ۴۷۰/۷، ۷۷۱

ط: دارالکتب العلمیہ الطبعة الأولى ۱۴۱۹ھ، ۱۹۹۹ء.

خفاجی حاشیة الشهاب المسماة بعناية القاضي وكفاية الراضي للقاضي شهاب الدين احمد بن

محمد بن عمر الخفاجی (المتوفی: ۱۰۶۹ھ) - ۳۹۳/۸. ط: دارالکتب العلمیہ.

(۲) موضح القرآن للشاه عبد القادر المحدث الدهلوی (المتوفی: ۱۲۳۰ھ) - ص ۵۴۰

ط: ایچ. ایم. سعید کمپنی کراچی.

كما ذكر في الصحيحين وغيرهما، وروى نحو ذلك عن قتادة
وجماعة من السلف..... وكان المراد من قوله تعالى "فلا تكن في
مربة من لقائه" على هذا وعده تعالى نبيه عليه السلام بلقاء موسى
وتكون الآية نازلة قبل الاسراء" (۱)

ترجمہ..... اس سے مراد یہ ہے کہ معراج کی رات آنحضرت ﷺ کی
حضرت موسیٰ علیہ السلام سے ملاقات ہوئی تھی، جیسا کہ صحیحین وغیرہ میں ہے، اور اسی
طرح کی ایک اور روایت حضرت قتادہؓ اور سلف کی ایک جماعت سے بھی منقول
ہے..... اور اللہ تعالیٰ کا ارشاد "سو آپ اس کے ملنے میں شک نہ کیجئے۔" کا معنی یہ ہے
کہ اللہ تعالیٰ نے اپنے نبی ﷺ کے ساتھ حضرت موسیٰ علیہ السلام سے ملاقات کا وعدہ
فرمایا۔ اس اعتبار سے یہ آیت واقعہ معراج سے پہلے نازل ہوئی ہے۔
تفسیر "زاد المسیر" میں ہے:

"والثاني من لقاء موسى ليلة الاسراء قاله ابو العالیه ومجاهد
وقتادة وابن السائب" (۲)

ترجمہ..... "دوسری بات یہ ہے کہ آپ ﷺ کی حضرت موسیٰ علیہ السلام
سے ملاقات معراج کی رات ہوئی تھی۔"
تفسیر "بحر محیط" میں اس آیت کے ذیل میں لکھا ہے:

أى من لقائك موسى أى فى ليلة الاسراء، أى شاهدته
حقيقة وهو النبى الذى اوتى التوراة وقد وصفه الرسول فقال طوال
جَعِدْ كَأَنَّهُ مِنْ رِجَالِ شَنْوَةَ حِينَ رَأَاهُ لَيْلَةَ الْإِسْرَاءِ..... (۳)

(۱) روح المعانی للعلامة الآلوسی - ۲۱/۳۸ ط: إدارة الطباعة المنيرية.

(۲) زاد المسیر لابن الجوزی - ۲/۳۴۳.

(۳) البحر المحيط لمحمد بن يوسف الشهير بابی حیان الأندلسی الغرناطی (المتوفی: ۷۵۴ھ) -

۲۰۵/۷ ط: دار الفکر، الطبعة الثانية ۱۳۸۹ھ، ۱۹۷۸ء

ترجمہ..... ”یعنی آپ معراج کی رات حضرت موسیٰ علیہ السلام کی ملاقات میں شک نہ کیجئے، یعنی آپؑ نے واقعتاً ان کو دیکھا ہے اور وہ وہی نبی تھے جن کو تورات دی گئی تھی اور تحقیق آپؑ نے ان کا حلیہ بیان کیا اور فرمایا: وہ لمبے قد کے گھنگریالے بالوں والے تھے، جیسے قبیلہ شنؤہ کے آدمی ہوتے ہیں.....“

۳- ”وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِنْ لَا تَشْعُرُونَ“ (البقرة: ۱۵۴)

ترجمہ..... اور جو لوگ اللہ کی راہ میں قتل کئے جاتے ہیں ان کی نسبت یوں نہ کہو کہ وہ مردے ہیں بلکہ وہ لوگ زندہ ہیں لیکن تم حواس سے ادراک نہیں کر سکتے۔
۴- ”بَلْ أحيَاءٌ عِنْدَ رَبِّهِمْ يَرْزُقُونَ، فَرَحِينَ بِمَا آتَاهُمُ اللَّهُ مِنْ فَضْلِهِ“ (آل عمران: ۱۶۹)

ترجمہ..... ”بلکہ وہ لوگ زندہ ہیں اپنے پروردگار کے مقرب ہیں، ان کو رزق بھی ملتا ہے وہ خوش ہیں اس چیز سے جو ان کو اللہ تعالیٰ نے اپنے فضل سے عطا فرمائی ہے۔“
ان دونوں آیتوں کے متعلق حافظ ابن حجر رحمہ اللہ فرماتے ہیں:

”وَإِذَا ثَبِتَ أَنَّهُمْ أحيَاءٌ مِنْ حَيْثُ النُّقْلُ فَإِنَّهُ يَقْوِيهِ مِنْ حَيْثُ النَّظَرُ
كون الشهداء أحياء بنص القرآن والأنبياء أفضل من الشهداء (۱)
یعنی جب نقل کے اعتبار سے یہ بات ثابت ہو چکی ہے کہ شہداء زندہ ہیں تو عقل کے اعتبار سے بھی یہ بات پختہ ہو جاتی ہے کہ انبیاء کرامؑ زندہ ہیں اور حضرات انبیاء کرام علیہم السلام تو شہداء سے ہر حال میں افضل ہیں اس لئے اس آیت سے ان کی حیات بطریق اولیٰ ثابت ہوتی ہے۔“

(۱) فتح الباری بشرح صحيح البخارى للحافظ احمد بن على بن حجر العسقلانى

(المتوفى: ۸۵۲ھ) - كتاب الأنبياء - باب قول الله تعالى: واذكر في الكتب مريم الخ - ۶/۲۸۸

ط: رئاسة إدارات البحوث العلمية بالمملكة العربية السعودية.

غور فرمائیے کہ حافظ الدنیا کس قدر قوت کے ساتھ آیت کریمہ سے بدلالة النص بلکہ بدرجہ اولویت حیات الانبیاء کو ثابت فرما رہے ہیں۔

۵۔ ”فلما قضینا علیہ الموت ما دلہم علی موتہ إلا دابة الأرض

تاکل منسأته فلما خرت بینت الجن“..... (الآیۃ السبا: ۱۲)

ترجمہ..... ”پھر جب ہم نے ان پر موت کا حکم جاری کر دیا تو کسی چیز نے ان کے مرنے کا پتہ نہ بتلایا مگر گھن کے کیڑے نے کہ وہ سلیمان علیہ السلام کے عصا کو کھاتا تھا، سو جب وہ گر پڑے تب جنات کو حقیقت معلوم ہوئی۔“

اس آیت سے بھی بطریق دلالت النص حیات الانبیاء کا عقیدہ ثابت ہوتا ہے، اس لیے کہ جب کیڑوں نے مضبوط اور سخت ترین عصا سلیمانی کو کھالیا تو جسم غصری کا کھانا اس سے کہیں سہل اور آسان تھا مگر اس کے باوجود جسم کا انکار ہنا بلکہ محفوظ ہونا حیات کی صریح دلیل ہے۔

اسی طرح آیت میں ذکر شدہ ”خرو سلیمان“ سے بھی حضرات انبیاء کی حیات مبارکہ پر استدلال کیا جاسکتا ہے کہ اللہ تبارک و تعالیٰ نے حضرت سلیمان علیہ السلام کے جسد اطہر کے زمین پر آ جانے کو ”خرو“ کے لفظ کے ساتھ تعبیر فرمایا مگر اس کو سقط سے تعبیر نہیں فرمایا کیونکہ ”خرو“ کا لفظ قرآن مجید اور احادیث مبارکہ میں جہاں کہیں بھی مذکور ہے وہ زندہ انسان کے جھک جانے یا گر جانے کے لئے ارشاد فرمایا گیا ہے، مثلاً:

الف..... وخر والہ سجداً (یوسف: ۱۰۰)

ترجمہ..... ”سجدہ میں گر پڑے اور رجوع ہوئے۔“

ب..... فلما تجلی ربہ للجبل جعلہ دکاً وخر موسیٰ صعقاً (الاعراف: ۱۴۳)

ترجمہ..... ”پس ان کے رب نے جو اس پر تجلی فرمائی، تجلی نے ان کے پر نچے اڑا

دیئے اور موسیٰ بے ہوش ہو کر گر پڑے۔“

لہذا حضرت سلیمان علیہ السلام کے جسد اطہر کے سلامت زمین پر آنے سے حیات بعد الوفات کا جو بھی انکار کرتا ہے وہ قرآن کے معارف و علوم سے ناواقف ہے۔

۶۔ ”وإذا جاءک الذین یؤمنون بأیاتنا فقل سلام علیکم کتب

ربکم علی نفسہ الرحمة“ (الانعام: ۵۴)

ترجمہ..... ”اور جب یہ لوگ آپ کے پاس آویں جو کہ ہماری آیتوں پر ایمان رکھتے ہیں تو یوں کہہ دیجئے کہ تم پر سلامتی ہے، تمہارے رب نے مہربانی فرمانا اپنے ذمہ مقرر کر لیا ہے۔“

مطلب یہ ہے کہ ہر وہ شخص جو ایمان کی دولت کے ساتھ بارگاہ نبوت پر حاضر ہو، اس کے لئے خداوند قدوس کا اپنے رسول رحمت ﷺ کو حکم ہے کہ آپ اس کو السلام علیکم کی دعا کے ساتھ رب کی رحمت و مغفرت کا پیغام پہنچائیے، تو حق تعالیٰ کا یہ حکم دونوں حالتوں میں (ما قبل الموت و ما بعد الموت) کے لئے عام ہے، یعنی رہتی دنیا تک کے لئے یہ حکم باقی ہے، جس طرح قرآن کریم کی دیگر آیات کے بارے میں یہ اصول مسلم ہے کہ اگرچہ ان کے نزول کا واقعہ خاص ہے، لیکن ان کا حکم قیامت تک کے لئے جاری و باقی ہے، اسی طرح اس آیت مبارکہ میں بھی یہ حکم قیامت تک کے لئے ہے۔

۷۔ ”ولو أنهم إذ ظلموا أنفسهم جاءوك فاستغفروا الله

واستغفر لهم الرسول لوجدوا الله تواباً رحيماً“ (النساء: ۶۴)

ترجمہ..... ”اور اگر جس وقت اپنا نقصان کر بیٹھے تھے اس وقت آپ کی

خدمت میں حاضر ہو جاتے پھر اللہ تعالیٰ سے معافی چاہتے اور رسول بھی ان کے لئے اللہ

تعالیٰ سے معافی چاہتے تو ضرور اللہ تعالیٰ کو توبہ قبول کرنے والا رحمت کرنے والا پاتے۔“

علماء امت کی تصریحات سے ثابت ہے کہ حیات نبویؐ کی ظاہری حیثیت ختم ہونے کے بعد بھی جو

مؤمن بارگاہ نبوت میں حاضر ہو کر خداوند قدوس سے مغفرت طلب کرے گا وہ حضور ﷺ کی طرف سے دعاء

مغفرت کا مستحق ہوگا چنانچہ ”تفسیر قرطبی“ میں ہے:

”عن علیؑ قال: قدم علينا أعرابي بعد ما دفنا رسول صلى الله

عليه وسلم بثلاثة أيام، فرمى بنفسه على قبر رسول الله صلى الله عليه

وسلم وحشا على رأسه من ترابه، فقال: قلت يا رسول الله فسمعنا

قولك ووعيت عن الله فوعينا عنك وكان فيما انزل الله عليك ولو

أنهم إذ ظلموا أنفسهم..... الآية وقد ظلمت نفسي وجئتك تستغفر

لی فنودی من القبر انه قد غفر لک (۱)

یعنی حضرت علی رضی اللہ عنہ سے منقول ہے کہ رسول اللہ ﷺ کے دفن کے

تین روز بعد ایک بدوی نے روضہ اقدس پر حاضر ہو کر آیت کریمہ کے حوالے سے

مغفرت طلب کی، روایت ہے کہ مرقد اطہر سے صدا آئی ”انه قد غفر لک“

ان ارشادات ربانی کے مطابق رحمت العالمین ﷺ کی ذات گرامی عالم دنیا کی حیات ظاہری ختم

ہونے کے بعد بھی حاضری دینے والے امتی کو سلام علیکم کے جواب سے نوازتی ہے اور آپ اس کو رب کی

رحمت و مغفرت کا پیغام پہنچانے اور ان کیلئے دعائے مغفرت کرنے پر خداوند قدوس کی طرف سے مامور

ہیں، یہ بھی آپ کی حیات جاودانی اور اسی مدینہ والی قبر میں حیات پر قرآنی دلیل اور واضح ثبوت ہے اس کے

بعد بھی اگر کوئی انکار کرے تو منکر کو یہی کہا جاسکتا ہے کہ: ع اگر تو نہ مانے تو بہانے ہزار۔

حياة الانبياء حدیث کی روشنی میں

۱- عن أنس رضي الله عنه قال: قال رسول الله صلى الله عليه وسلم: الأنبياء

أحياء في قبورهم يصلون. رواه أبو يعلى البزار ورجال أبي يعلى ثقات (۲)

(۱) تفسیر القرطبی الجامع لأحكام القرآن - ۵/۲۶۵، ۲۶۶ ط: الهيئة المصرية العامة للكتاب.

(۲) مجمع الزوائد - کتاب فیہ ذکر الانبیاء - باب ذکر الانبیاء - ۸/۲۱۱ ط: مجمع الزوائد.

لسان المیزان للعلامة ابن حجر العسقلانی - حرف الحاء حسن بن قتیبة، رقم السلسلة

۱۰۳۳، ط: إدارة تالیفات اشرفیة ملتان - ۲/۲۴۶.

مسند أبي يعلى - باب الجنائز - ۳/۳۷۹ - رقم الحديث: ۳۴۱۲ ط: مؤسسة علوم القرآن بيروت.

فتح الباری - کتاب احادیث الانبیاء - باب قول الله واذکر فی الکتاب مریم - ۶/۳۸۷ ط: رئاسة إدارة البحوث العلمية

المطالب العالية للعلامة ابن حجر العسقلانی - کتاب احادیث الانبیاء - باب حياة الانبياء فی

قبورهم - ۸/۳۱۳ - رقم الحديث: ۳۸۰۴ ط: مؤسسة قرطبة مكة المكرمة.

الأحاديث الصحيحة للألبانی - ۲/۱۸۷ - رقم الحديث: ۶۲۱ ط: المكتب الاسلامی.

تكملة فتح الملهم للشيخ محمد تقی العثماني - کتاب الفضائل - مسئلة حياة الانبياء عليهم

السلام - ۵/۲۸ ط: مكتبة دارالعلوم كراتشي

(بقية صفحہ آئندہ پر)

علامہ جلال الدین سیوطیؒ اپنی مشہور زمانہ تصنیف ”الحاوی للفتاویٰ“ میں حیات انبیاء سے متعلق اپنا عقیدہ بیان کرتے ہوئے لکھتے ہیں:

ترجمہ..... حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا کہ (حضرات) انبیاء کرام اپنی قبروں میں زندہ ہیں اور نماز ادا فرماتے ہیں۔ اس حدیث کو روایت کیا ہے ابو یعلیٰ اور مسند بزار نے اور ابو یعلیٰ کے تمام راوی ثقہ ہیں۔

”حیاسة النبی صلی اللہ علیہ وسلم فی قبرہ ہو وسائر الانبیاء معلومة

عندنا علماً قطعياً كما قام عندنا من الأدلة فی ذلك وتواترت (به) الأخبار (۱)“

ترجمہ..... ”آنحضرت صلی اللہ علیہ وسلم اور تمام انبیاء کرام کا اپنی اپنی قبروں

میں حیات ہونا ہمارے نزدیک علم قطعی سے ثابت ہے، اس لئے کہ اس سلسلہ میں

ہمارے نزدیک دلائل و اخبار درجہ تواتر کو پہنچے ہوئے ہیں۔“

مزید اس سلسلہ میں فرماتے ہیں:

قال البيهقي في كتاب الاعتقاد: الأنبياء بعد ما قبضوا ردت

إليهم أرواحهم فهم أحياء عند ربهم كالشهداء، وقال القرطبي في

التذكرة في حديث الصعقة نقلاً عن شيخه: الموت ليس بعدم محض

إنما هو انتقال من حال إلى حال (۲)

ترجمہ..... امام بیہقی کتاب الاعتقاد میں فرماتے ہیں کہ انبیاء کی ارواح قبض

(بقیہ صفحہ گذشتہ) حیلۃ الانبیاء صلوات اللہ علیہم بعد وفاتہم للبیہقی - ص ۷۲. حدیث انس،

ط: مکتبۃ العلوم والحکم المدینۃ المنورۃ

الحاوی للفتاویٰ - أنباء الأذکیاء بحیاء الانبیاء..... ۱۳۹/۲،

الخصائص الکبریٰ - باب حیاتہ صلی اللہ علیہ وسلم فی قبرہ وصلاتہ فیہ وتوکیل ملک بقبرہ

یبلغہ السلام علیہ وردہ علی من سلم علیہ. ۳۹۰/۲ ط: المکتبۃ الحقانیۃ پشاور

(۱) الحاوی للفتاویٰ فی الفقہ وعلوم التفسیر - مسئلہ: ۶۱ - أنباء الأذکیاء بحیاء الانبیاء - ۱۳۹/۲.

(۲) الحاوی للفتاویٰ - مسئلہ: ۶۱ - أنباء الأذکیاء بحیاء الانبیاء - مبحث النبوات - ۱۴۱/۲.

ہو جانے کے بعد ان کی طرف لوٹا دی جاتی ہیں، پس وہ اپنے رب کے ہاں شہداء کی طرح زندہ ہیں۔ علامہ قرطبی نے ”تذکرہ“ میں ”حدیث صعقہ“ کے ذیل میں اپنے شیخ سے نقل کرتے ہوئے لکھا ہے کہ موت کا معنی عدم محض نہیں بلکہ ایک حال سے دوسرے حال میں منتقل ہونے کا نام موت ہے۔“

مزید آگے چل کر لکھتے ہیں:

”قال المتكلمون المحققون من أصحابنا: أن نبينا صلى

الله عليه وسلم حي بعد وفاته“ (۱)

ترجمہ..... ہمارے اصحاب میں سے محقق متکلمین فرماتے ہیں کہ بے شک ہمارے نبی صلی اللہ علیہ وسلم اپنی وفات کے بعد زندہ ہیں۔“

آگے مزید لکھتے ہیں:

”وقال الشيخ تقى الدين السبكي: حياة الأنبياء والشهداء في القبر

كحياتهم في الدنيا ويشهد له صلوة موسى في قبره فان الصلاة تستدعي جسداً حياً“ (۲)

ترجمہ..... ”شیخ تقی الدین سبکی فرماتے ہیں کہ انبیاء اور شہداء کی قبر کی حیات ان کی دنیاوی حیات کی مانند ہے اور اس کا ثبوت یہ ہے کہ حضرت موسیٰ علیہ السلام اپنی قبر میں نماز پڑھ رہے تھے، کیونکہ نماز پڑھنا زندہ جسم کا تقاضا کرتا ہے۔“

حضرت مجدد الف ثانی، حضرت انسؓ کی اس روایت سے استدلال کرتے ہوئے فرماتے ہیں۔

”برزخ صغریٰ چوں از یک جہاز موطن دنیوی است گنجائش ترقی دارد و احوال اس موطن نظر

باشخاص متفاوت تفاوت فاحش دارد“ ”الانبياء يصلون في القبور“ ”شہید باشد“ (۳)

(۱) الحاوی للفتاویٰ - مسئلہ: ۶۱ - مبحث النبوات - ۲/ ۱۴۱ - ط: المكتبة الرشيدية کوئٹہ.

(۲) الحاوی للفتاویٰ - ۲/ ۲۴۳ - المرجع السابق.

(۳) مکتوبات امام ربانی للشیخ احمد سرہندی مجدد الف ثانی - حصہ ششم - دفتر دوم - مکتوب شانزدہم - ص ۴۳ - ط: شیخ عبدالعزیز منیجر روز بازار پریس واقع امرتسر.

ترجمہ..... چھوٹا برزخ (یعنی قبر) جب ایک وجہ سے دنیوی جگہوں میں سے ہے تو یہ ترقی کی گنجائش رکھتا ہے۔ اور مختلف اشخاص کے اعتبار سے اس جگہ کے حالات خاصے متفاوت ہیں، آپ نے یہ تو سننا ہی ہوگا کہ حضرات انبیاء کرام علیہم السلام اپنی قبر میں نماز پڑھتے ہیں۔

۲..... عن ابی ہریرہ رضی اللہ عنہ قال: قال رسول اللہ صلی اللہ علیہ وسلم: من صلی علی عند قبری سمعته ومن صلی علی نائياً أبلغته " رواہ البیہقی فی شعب الایمان (۱)۔

ترجمہ..... حضرت ابو ہریرہ رضی اللہ عنہ سے روایت ہے، فرماتے ہیں کہ حضور ﷺ نے فرمایا کہ: جس نے میری قبر کے پاس سے مجھ پر درود شریف پڑھا، میں خود اس کو سنتا ہوں اور جو دور سے مجھ پر درود و سلام پڑھتا ہے وہ مجھے پہنچایا جاتا ہے۔

حدیث کی سند پر اشکال کا جواب:

امام ابوالحسن علی بن محمد بن عراقی الکناکی (المتوفی ۹۶۳ھ) اس حدیث کی سند کے ضعف و ثقاہت پر بحث کرتے ہوئے لکھتے ہیں:

”حدیث من صلی علی عند قبری سمعته، ومن صلی علی نائياً“

- (۱) مشکوٰۃ المصابیح - کتاب الصلوٰۃ - باب الصلوٰۃ علی النبی الفصل الثالث ۸۷/۱۔
الخصائص الکبریٰ للسیوطی - باب حیاته ﷺ فی قبره و صلوٰۃ فیہ - ۴۸۹/۲ - المکتبۃ الحقانیۃ
کنز العمال - کتاب الثانی من حرف الهمزة من قسم الأقوال - الباب السادس فی الصلوٰۃ
علیہ و علیٰ آلہ علیہ الصلوٰۃ والسلام - ۴۹۲/۱ - رقم الحدیث: ۲۱۶۵ ط: مؤسسة الرسالة
اتحاف السادة المتقين - کتاب أسرار الصلوٰۃ و مهماته - الباب الخامس فی فضل الجمعة
الدر المنثور - سورة الاحزاب: ۵۶ - ۶۵۴/۲ - ط: دار الفکر بیروت..
فتح الباری - کتاب احادیث الأنبياء - باب قول الله و اذکر فی الکتب مریم - ۴۸۸/۶ - رقم
الحدیث: ۳۴۴۷ - ط: دار الفکر بیروت۔

الحاوی للفتاویٰ - ۱۴۰/۲ ط: مکتبۃ رشیدیہ کوئٹہ

وکل الله بها ملكاً يبلغني وكفى أمر دنياه وآخرته و كنت له شهيداً
 وشفيعاً (خط) من حديث أبي هريرة ولا يصح فيه محمد بن مروان وهو
 السدي الصغير، وقال العقيلي: لا أصل لهذا الحديث (تعقب) بأن
 البيهقي أخرجه في الشعب من هذا الطريق وتابع السدي عن الأعمش
 فيه أبو معاوية أخرجه أبو الشيخ في الثواب، قلت: وسنده جيد كما
 نقله السخاوي عن شيخه الحافظ ابن حجر والله تعالى أعلم وله
 شواهد من حديث ابن مسعود وابن عباس وأبي هريرة أخرجهما
 البيهقي ومن حديث أبي بكر الصديق أخرجه الديلمي ومن حديث
 عمار أخرجه العقيلي من طريق علي بن القاسم الكندي، وقال: علي
 بن قاسم شيعي فيه نظر لا يتابع علي حديثه. انتهى

وفى لسان الميزان ان ابن حبان ذكر علي بن القاسم في الثقات
 وقد تابعه عبدالرحمن بن صالح وقيصة بن عقبة أخرجهما الطبراني (۱).
 ترجمہ..... حدیث من صلی علی..... الخ یعنی جس نے میری قبر کے پاس درود
 شریف پڑھا تو میں خود سنتا ہوں اور جس نے دور سے پڑھا تو اللہ تعالیٰ نے اس کے
 لئے فرشتہ مقرر کیا ہے جو مجھے پہنچاتا ہے اور اللہ تعالیٰ اس کے دنیا و آخرت کے کام
 پورے کرتا ہے اور میں اس کے حق میں گواہ اور شفیع ہوں گا، (خطیب بغدادی نے یہ
 حدیث نقل کی ہے) یہ حدیث حضرت ابو ہریرہؓ سے مروی ہے اور صحیح نہیں، کیونکہ اس
 کی سند میں محمد بن مروان السدی الصغير ہے اور امام عقيليؒ کہتے ہیں کہ اس حدیث کی کوئی
 اصل نہیں (عقيليؒ کی اس بات پر گرفت کی گئی ہے کہ) امام بیہقی نے شعب الایمان
 میں اس طریق سے اس کی تخریج کی ہے اور ابو معاویہ، اعمشؒ سے روایت کرنے میں
 سدی کا متابع ہے اس کی تخریج امام ابوالشیخ نے ”کتاب الثواب“ میں کی ہے، میں

(۱) تنزیہ الشریعة المرفوعة عن الأخبار الشیعة الموضوعة للکنانی - کتاب المناقب والمثالب -

باب فیما یتعلق بالنبی ﷺ - الفصل الثانی - ۳۳۵/۱ - رقم الحدیث : ۲۱ ط : القاہرہ

کہتا ہوں کہ ابوالشیخ کی سند جید ہے، جیسا کہ علامہ سخاویؒ نے اپنے استاد حافظ ابن حجرؒ سے نقل کیا ہے، واللہ تعالیٰ اعلم۔ اور اس حدیث کے حضرت ابن مسعودؓ، حضرت ابن عباسؓ اور حضرت ابو ہریرہؓ سے شواہد موجود ہیں جن کی تخریج امام بیہقی نے کی ہے اور حضرت ابوبکر صدیقؓ کی حدیث بھی شاہد ہے اس کی تخریج امام دیلمی نے کی ہے اور حضرت عمارؓ کی حدیث بھی اس کا شاہد ہے جس کی تخریج علی بن القاسم الکندی کے طریق سے امام عقیلیؒ نے کی ہے اور کہا ہے کہ یہ راوی شیعہ ہے اس میں کلام ہے اور اس کی حدیث کی متابعت نہیں کی گئی مگر لسان المیزان (ج ۴، ص ۲۴۹) میں ہے کہ امام ابن حبان نے علی بن قاسم کو ثقات میں لکھا ہے اور عبد الرحمن بن صالح اور قبیصہ بن عقبہ اس کے متابع موجود ہیں۔

۳۔ عن أوس بن أوس رضي الله عنه عن النبي صلى الله عليه وسلم قال: إن من أفضل أيامكم يوم الجمعة فيه خلق آدم عليه السلام وفيه قبض وفيه النفخة وفيه الصعقة فأكثروا على من الصلوة فإن صلواتكم معروضة على، قالوا: يا رسول الله! كيف تعرض صلاتنا عليك وقد أرمت؟ أي يقولون قد بليت، قال: إن الله عز وجل قد حرم على الأرض أجساد الأنبياء عليهم السلام“ (۱)۔

(۱) سنن النسائی - کتاب الجمعة - باب اکثار الصلوة علی النبی ﷺ ۲۰۳، ۲۰۴۔ ط: قدیمی کراچی المستدرک للحاکم - کتاب الجمعة - ۵۶۸/۱ - رقم الحدیث: ۱۰۶۸ - ط: دار المعرفة۔ سنن أبی داؤد - کتاب الصلوة - باب فی الإستغفار - ۲۱۴/۱۔ ط: میر محمد کتب خانہ السنن الکبریٰ للبیہقی - کتاب الجمعة - باب ما یؤمر به فی لیلۃ الجمعة ویومها ۲۴۸/۳ - ط: نشر السنۃ ملتان۔

سنن الدارمی - کتاب الصلوة - باب فضل الجمعة - ۴۰۶/۱ - رقم الحدیث ۱۵۷۲ - ط: دار الحدیث القاہرۃ - ط: المطبع النظامی کانپور۔ مسند أحمد - حدیث أوس بن أوس الشقیفی - ۴۷۴/۲ - رقم الحدیث ۱۶۱۰۷ - ط: دار الحدیث القاہرۃ۔

(بقیہ صفحہ آئندہ)

ترجمہ..... حضرت اوس بن اوس رضی اللہ عنہ آنحضرت ﷺ سے روایت کرتے ہیں کہ بے شک دنوں میں سے افضل دن جمعہ ہے کہ اسی دن حضرت آدم علیہ السلام کی تخلیق ہوئی اور اسی دن ان کا انتقال ہوا، اسی میں صور پھونکا جائے گا اور اسی دن دوبارہ زندہ کیا جائے گا، پس (جمعہ کے دن) مجھ پر کثرت سے درود پڑھا کرو، بے شک تمہارا درود مجھ پر پیش کیا جاتا ہے، صحابہ نے عرض کیا: یا رسول اللہ! ہمارا صلوٰۃ و سلام آپ کے انتقال کے بعد آپ کو کیسے پہنچے گا؟ حالانکہ آپ تو اس وقت مٹی میں مل جائیں گے؟ یعنی آپ بوسیدہ ہو جائیں گے، آنحضرت ﷺ نے فرمایا: بے شک اللہ عزوجل

(بقیہ صفحہ گذشتہ)

صحیح ابن خزیمہ - باب فضل الصلوٰۃ علی النبی ﷺ - يوم الجمعة - ۱۱۸/۳ رقم الحديث: ۱۷۳۳ - ط: المكتب الاسلامی .

صحیح ابن حبان - باب ذکر وفاته ودفنه صلی اللہ علیہ وسلم - ص: ۱۱۸ الاحسان بترتيب ابن حبان كتاب الرقاق - باب الادعية - ذکر الیاء بأن صلوٰۃ من صلی علی المصطفی الخ - ۱۳۲/۲ - رقم الحديث: ۹۰۷ - ط: دار الکتب العلمیہ بیروت .
کتاب الروح للإمام ابن القيم الجوزی - المسئلة السادسة - أن الروح هل تعاد إلى الميت الخ - ص ۵۲ . ط: دار الکتب العلمیہ

کنز العمال - کتاب الصلوٰۃ من قسم الأفعال - الباب السادس فی صلوٰۃ الجمعة وما يتعلق بها - ۳۶۸/۸ - رقم الحديث ۲۳۳۰۱ ط: مؤسسة الرسالة ، بیروت .

الترغيب والترهيب للمنذرى - کتاب الجمعة الترغيب فی صلوٰۃ الجمعة والسعی إليها الخ - ۱۱/۲ - رقم الحديث: ۱۱۶ ، وايضاً فی باب اکتثار الصلوٰۃ علی النبی ﷺ - ۱۶۳/۳ رقم الحديث: ۲۷، ۲۸ - ط: مصطفى البابي الحلبي مصر .

نیل الأوطار شرح منتقى الأخبار للشوكاني - باب فضل يوم الجمعة وفضل الصلوٰۃ علی رسول اللہ صلی اللہ علیہ وسلم فیہ - ۲۸۱، ۲۸۰/۳ - رقم الحديث ۱۰ - ط: مصطفى البابي مصر .
مصنف ابن أبي شيبة - کتاب الصلوٰۃ - باب فی ثواب الصلوٰۃ علی النبی ﷺ - ۵۱۶/۲ .
سنن ابن ماجه - أبواب إقامة الصلوٰۃ والسنة فیہا - فرض الجمعة - ۷۶/۱ . وايضاً أبواب الجنائز الخ - ص ۱۱۸ - ط: قديمی .

شرح الصدور - باب نتن الميت وبلاء جسده إلا الانبياء - ص ۳۶۱ ط: دار الکتب العلمیہ بیروت .

نے زمین پر اس کو حرام قرار دیا ہے کہ وہ انبیاء علیہم السلام کے جسموں کو کھائے۔“

۴- عن ابن مسعود رضی اللہ عنہ قال: قال رسول اللہ صلی اللہ علیہ

وسلم: إن لله ملكة سياحين في الارض يبلغوني عن أمتي السلام“ (۱)

ترجمہ..... ”حضرت عبداللہ بن مسعود رضی اللہ عنہ سے روایت ہے کہ آنحضرت ﷺ

نے فرمایا کہ بے شک زمین میں اللہ تعالیٰ کی جانب سے ایسے ملائکہ مقرر ہیں جو مجھے

میری امت کا سلام پہنچاتے ہیں۔“

۵- عن أبي الدرداء رضي الله عنه قال: قال رسول الله صلى

الله عليه وسلم: أكثرُوا الصلوة على يوم الجمعة فإنه مشهود تشهد

الملككة وإن أحدا لن يصلي على إلا عرضت على صلواته حتى يفرغ

(۱) سنن النسائی - کتاب السہو - باب التسليم على النبي ﷺ - ۱/۱۸۹ ط: قدیمی کراچی

مسند أحمد - حدیث عبداللہ بن مسعود رضی اللہ عنہ - ۳/۵۳۶ - رقم الحدیث: ۳۶۶۶ ط:

دار الحدیث القاہرہ.

مصنف ابن ابی شیبہ - کتاب الصلوة - باب فی ثواب الصلوة على النبي ﷺ - ۲/۵۱۷.

موارد الظمان - کتاب الأدعية - باب الصلوة على النبي ﷺ - ص ۵۹۴، ۵۹۵ - رقم الحدیث:

۲۳۹۳ ط: دارالکتب العلمیہ

مشکوۃ المصابیح - کتاب الصلوة - باب الصلوة على النبي ﷺ - الفصل الثانی - ۱/۸۶.

البداية والنهاية - باب ذکر خلق الملائكة وصفاتهم - ۱/۴۸. وایضاً فی ما أصاب المسلمین

من المصيبة بوفاته ﷺ ۳/۲۴۱ - ط: دار الریان

الجامع الصغير فی احادیث البشیر النذیر - ۱/۱۴۲ - رقم الحدیث: ۲۳۵۵ - دار الکتب العلمیہ

الخصائص الکبریٰ - باب حیاته ﷺ فی قبره وصلواته فیہ - ۲/۴۸۹ - ط: المكتبة الحقانیة.

الإحسان بترتيب ابن حبان - ذکر البیان بان سلام المسلم الخ - ۲/۱۳۴ - رقم الحدیث: ۹۱۰ -

ط: دار الکتب العلمیہ بیروت.

المصنف للحافظ عبدالرزاق - باب الصلوة على النبي ﷺ - ۲/۲۱۵ - رقم الحدیث: ۳۱۱۶ -

ط: المجلس العلمی داهیل.

منہا، قال: قلت: وبعد الموت؟ قال: وبعد الموت، إن الله حرم على الأرض أن تاكل أجساد الأنبياء فنبى الله حتى يرزق“ (۱)

ترجمہ..... حضرت ابو درداء رضی اللہ عنہ سے روایت ہے کہ آنحضرت ﷺ نے فرمایا کہ جمعہ کے دن مجھ پر کثرت سے درود پڑھا کرو، اس لئے کہ جمعہ کے دن ملائکہ حاضر ہوتے ہیں اور جب تم میں سے کوئی شخص مجھ پر درود پڑھتا ہے تو اس کے پڑھتے ہی اس کا درود مجھ پر پیش کیا جاتا ہے، حضرت ابو درداء فرماتے ہیں کہ میں نے عرض کیا: اور موت کے بعد؟ فرمایا: اور موت کے بعد بھی، بے شک اللہ تعالیٰ نے حرام قرار دیا ہے زمین پر اس بات کو کہ وہ انبیاء کے اجسام کو کھائے، پس اللہ کا نبی زندہ ہوتا ہے اسے رزق دیا جاتا ہے۔“

۶- عن أبي هريرة رضي الله عنه أن رسول الله صلى الله عليه وسلم قال: ما من أحد يسلم على إلا رد الله على روحه حتى أُرَد عليه السلام“ (۲)

(۱) سنن ابن ماجہ - آخر کتاب الجنائز - (قبیل ابواب ماجاء فی الصیام) باب ذکر وفاته..... الخ ص ۱۱۸ .
الترغیب والترہیب - کتاب الجمعة - باب الترغیب فی صلوة الجمعة - ۱۱/۲ - رقم الحديث: ۱۶ - ط: مصطفى البابی الحلبي مصر .
نیل الاوطار - باب فضل يوم الجمعة وفضل الصلوة علی رسول اللہ ﷺ - رقم الحديث: ۱۰ - ۲۸۱/۳ - ط: مصطفى البابی الحلبي مصر ..
شرح الصدور - باب نفن الميت..... الخ - ص ۳۱۶ - ط: دار الكتب العلمية بيروت .
(۲) سنن أبي داود - کتاب المناسک - باب زیارة القبور - ۲۷۹/۱ - ط: میر محمد کتب خانہ .
مسند احمد - مسند أبي هريرة - ۵۷۵/۹ - رقم الحديث: ۱۰۷۵۹ - ط: دار الحديث، القاهرة .
سنن الكبرى للبيهقي - کتاب الحج - باب زیارة قبر النبی ﷺ - ۲۳۵/۵ - ط: نشر السنة .
کنز العمال - الباب السادس فی الصلوة علیہ السلام - ۳۹۸/۱ - رقم الحديث: ۲۲۰۰ - ط: مؤسسة الرسالة .

فیض القدير شرح الجامع الصغير للعلامة عبد الرؤف المناوي - ۴۶۷/۵ - رقم الحديث: ۷۹۸۶ . ط: مطبع مصطفى محمد، مصر. ۱۳۵۶ھ

مجمع الزوائد - کتاب الأدعية - باب الصلوة علی النبی ﷺ فی الدعاء وغيره - ۱۰/۱۶۲ . (وقال فيه عبد الله بن يزيد الإسكندراني ولم أعرفه ومهدى بن جعفر ثقة وفيه خلاف وبقية رجاله ثقات.)

ترجمہ..... حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا کہ جب کوئی شخص مجھ پر درود شریف پڑھتا ہے تو اللہ تعالیٰ میری روح کو میری طرف لوٹا دیتے ہیں یہاں تک کہ میں اس سلام کہنے والے کے سلام کا جواب دیتا ہوں۔“

۷- عن أبي هريرة رضي الله عنه قال: سمعت رسول الله صلى الله عليه وسلم يقول: وصلوا على فإن صلوتكم تبلغني حيث كنتم“ (۱)۔
ترجمہ..... ”حضرت ابو ہریرہ رضی اللہ عنہ سے روایت ہے وہ فرماتے ہیں کہ میں نے آنحضرت ﷺ سے سنا آپ نے فرمایا کہ: مجھ پر درود پڑھو، کیونکہ مجھ تک تمہارا درود پہنچتا ہے، چاہے تم جہاں بھی ہو۔“

۸- عن أبي هريرة رضي الله عنه قال: سمعت رسول الله صلى الله عليه وسلم يقول: والذي نفس أبي القاسم بيده! لينزلن عيسى ابن مريم..... ثم لنن قام على قبري فقال يا محمد! لأجته. قلت: هو في الصحيح باختصار“۔ ”رواه أبو يعلى ورجاله الصحيح“ (۲)۔

(۱) سنن أبي داؤد - کتاب المناسک - باب زیارة القبور - ۲۷۹/۱۔ ط: میر محمد کتب خانہ۔
الخصائص الكبرى - ۹۴۹/۲ مسئلہ: ۶۱ - سابقاً و ”لفظه“ من صلى على عند قبري سمعته.... الخ - ط: مكتبة رشيدية۔

مشکوۃ المصابیح - کتاب الصلوۃ - باب الصلوۃ علی النبی - الفصل الثانی - ۸۶/۱۔ ط: قدیمی
فتح الباری - کتاب احادیث الانبیاء - باب قول الله واذکر فی الکتب مریم ۲۸۸/۶ - رقم
الحديث: ۳۴۴۷ - ط: رئاسة ادارات البحوث العلمية۔

(۲) مسند أبي يعلى الموصلي (متوفى ۳۰۷ھ) - مسند أبي هريرة - ۱۰۱/۶۔ رقم الحديث
۶۵۵۳ - ط: مؤسسة علوم القرآن بيروت۔

مجمع الزوائد - کتاب فیہ ذکر الانبیاء - باب ذکر الانبیاء - ۲۱۱/۸ - ط: دار الکتب۔
المطالب العالیۃ بزوائد المسانید الثمانية - کتاب المناقب - باب حیاته فی قبره - ۱۵۸/۷ -
رقم الحديث: ۴۴۳۶ - و کتاب الفتح - باب علامات الساعة - ۱۰۷/۱۰ - رقم
الحديث: ۵۹۵۰ - ط: مؤسسة قرطبة بيروت۔

الحاوی للفتاویٰ - مبحث النبوات - انباء الأذکیاء بحیة الانبیاء - ۱۴۰/۲ - ط: مكتبة رشيدية
الخصائص الكبرى - باب حیاته ﷺ فی قبره وصلوته فیہ - ۴۹۰/۲ - ط: المكتبة الحفانية

ترجمہ..... حضرت ابو ہریرہ رضی اللہ عنہ سے روایت ہے، فرماتے ہیں کہ میں نے حضور صلی اللہ علیہ وسلم کو یہ فرماتے ہوئے سنا کہ قسم ہے اس ذات کی جس کے قبضہ میں ابوالقاسم کی جان ہے کہ البتہ نازل ہوں گے حضرت عیسیٰ بن مریم..... پھر اگر وہ میری قبر پر کھڑے ہو کر یہ کہیں گے یا محمد! تو میں ان کو جواب دوں گا۔

علامہ آلوسیؒ تو یہاں تک فرماتے ہیں کہ:

..... انه (عیسیٰ) علیہ السلام یاخذ الأحکام من نبینا صلی اللہ علیہ وسلم شفاهاً بعد نزوله وهو (صلی اللہ علیہ وسلم) فی قبرہ الشریف علیہ الصلوٰۃ والسلام و أید بحديث أبی یعلیٰ والذی نفسی بیدہ لینزلن عیسیٰ ابن مریم ثم لئن قام علی قبری وقال یا محمد! لأجینہ“ (۱)۔

ترجمہ..... حضرت عیسیٰ علیہ السلام نازل ہونے کے بعد ہمارے نبی ﷺ کی قبر شریف پر حاضر ہو کر آپ سے براہ راست احکام حاصل کریں گے، جبکہ آپ ﷺ اپنی قبر شریف میں استراحت فرما ہوں گے اور اس کی تائید ابو یعلیٰ کی اس حدیث سے ہوتی ہے جس میں ہے کہ اگر حضرت عیسیٰ علیہ السلام میری قبر پر آ کر یا محمد کہیں گے تو میں اس کا جواب دوں گا۔

حضرات انبیاء کرامؑ سے ملاقات

حدیث ابو ہریرہؓ:

عن أبی ہریرہ رضی اللہ عنہ قال: قال النبی صلی اللہ علیہ وسلم: لیلۃ أسری بی لقیث موسیٰ قال: فنعته فإذا رجل حسبتہ قال: مضطرب رجل الرأس كأنه من رجال شنوءة قال: ولقیث عیسیٰ فنعته النبی صلی اللہ علیہ وسلم فقال: ربعة أحمر كأنما خرج من

(۱) روح المعانی - سورة الأحزاب - تحت قوله تعالى: ما كان محمد اباحد..... الآية - ۲۲/۳۵۔

دیماس یعنی الحمام ورأیت ابراهیم وأنا أشبه ولده به“ (۱)

ترجمہ..... ”حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا کہ شب معراج میں حضرت موسیٰ علیہ السلام سے میری ملاقات ہوئی (حضرت ابو ہریرہ نے) فرمایا کہ پھر آپ ﷺ نے حضرت موسیٰ علیہ السلام کا حلیہ بیان فرمایا اور کہا پس وہ جوان تھے، میرا خیال ہے آپ نے فرمایا کسی قدر گھنگریالے بالوں والے تھے، ایسے جیسے کہ قبیلہ شنوءہ کے مرد ہوتے ہیں، فرمایا اور میں عیسیٰ علیہ السلام سے ملا، پھر آپ نے ان کا حلیہ بیان فرمایا اور کہا: وہ چوڑے جسم کے سرخ رنگ کے تھے ایسا محسوس ہوتا تھا کہ جیسے ابھی ابھی غسل خانہ سے نکل کر آئے ہیں، اور میں نے حضرت ابراہیم کو دیکھا اور میں ان کی اولاد میں سے سب سے زیادہ ان سے مشابہ ہوں۔

حدیث ابن عمرؓ

”عن ابن عمر رضی اللہ عنہ قال: قال النبی صلی اللہ علیہ وسلم: رأیت عیسیٰ وموسیٰ وإبراهیم فأما عیسیٰ فأحمر جعد عریض الصدر وأما موسیٰ فأدم جسیم سبط كأنه من رجال الزُّط“ (۲)

(۱) صحیح البخاری - کتاب الأنبیاء، باب قول اللہ واذکر فی کتاب مریم..... ۳۸۹/۱

وایضاً ۳۸۱/۱ وایضاً ۶۸۳/۲

صحیح مسلم - ۹۶/۱

سنن الترمذی - أبواب التفسیر سورة بنی اسرائیل..... ۱۴۵/۲ ط: قدیمی

مصنف عبدالرزاق - ۳۲۹/۵

مسند أحمد - مسند أبی ہریرہ - ۳۷۷، ۳۷۶/۷ - رقم الحدیث: ۷۷۷۷. ط: دار الحدیث القاہرہ

سنن النسائی - ۳۲۹/۲

الإحسان بترتیب صحیح ابن حبان - کتاب الاسراء - ذکر وصف المصطفیٰ ﷺ موسیٰ.....

الخ - ۱۳۳/۱ - رقم الحدیث: ۵۱. ط: دار الکتب العلمیہ

(۲) صحیح البخاری - ۳۸۹/۱ - المرجع السابق.

ترجمہ..... حضرت عبداللہ بن عمر رضی اللہ عنہ سے روایت ہے کہ آنحضرت ﷺ نے فرمایا کہ (شب معراج میں) میں نے حضرت عیسیٰ، حضرت موسیٰ اور حضرت ابراہیم علیہم السلام کو دیکھا، پس حضرت عیسیٰ علیہ السلام تو سرخ رنگ، پر گوشت جسم اور چوڑے سینے والے تھے اور حضرت موسیٰ علیہ السلام گندمی رنگ اور موزوں ساخت والے تھے، وہ ایسے تھے جیسے (سوڈان) کے طویل القامہ زط ہوتے ہیں۔

انبیاء کی امامت

حدیث ابو ہریرہؓ:

”.....وقد رأيتني في جماعة من الأنبياء فإذا موسى عليه السلام قائم يصلي..... وإذا عيسى بن مريم عليه السلام قائم يصلي..... وإذا إبراهيم عليه السلام قائم يصلي..... فحانت الصلوة فامتهم فلما فرغت من الصلوة..... قال قائل: يا محمد! هذا مالك صاحب النار فسلم عليه.....“ (۱)

ترجمہ..... میں نے اپنے آپ کو انبیاء کی جماعت میں دیکھا، پس اچانک کیا دیکھتا ہوں کہ حضرت موسیٰ علیہ السلام کھڑے نماز پڑھ رہے ہیں..... اور پھر اچانک دیکھتا ہوں کہ حضرت عیسیٰ علیہ السلام کھڑے نماز ادا کر رہے ہیں..... حضرت ابراہیم کھڑے نماز پڑھ رہے ہیں..... پس اتنے میں نماز کا وقت ہو گیا تو میں نے ان کو نماز پڑھائی، پس جب میں نماز سے فارغ ہوا..... تو کسی نے کہا کہ اے محمد (ﷺ) یہ جہنم کے داروغے مالک ہیں، ان سے سلام کیجئے.....

(۱) صحیح مسلم - کتاب الإیمان باب الاسراء برسول اللہ صلی اللہ علیہ وسلم..... الخ - ۱/۹۶.

ط: قدیمی، کراچی.

مشکوٰۃ المصابیح - کتاب الفتن - باب فی المعراج - الفصل الاول - ۲/۵۳۰ ط: قدیمی

حضرت موسیٰؑ کا قبر میں نماز پڑھنا:

حضرات انبیاء کرام علیہم السلام اپنی قبروں میں نہ صرف حیات ہیں بلکہ وہ نماز تلمذ بھی ادا فرماتے ہیں، مندرجہ ذیل حدیث میں حضرت موسیٰ علیہ السلام کا اپنی قبر میں نماز پڑھنے کا ذکر ہے۔ چنانچہ حضرت انس رضی اللہ عنہ آنحضرت ﷺ کا ارشاد نقل فرماتے ہیں۔

”عن أنس بن مالك رضي الله عنه أن رسول الله صلى الله عليه وسلم قال: مررت على موسى ليلة أسرى بي عند الكتيب الأحمر وهو قائم يصلي في قبره“ (۱)

ترجمہ..... حضرت انس رضی اللہ عنہ سے روایت ہے، وہ فرماتے ہیں کہ آنحضرت ﷺ نے فرمایا کہ میرا معراج کی رات حضرت موسیٰ علیہ السلام پر گزر رہا تھا وہ سرخ ٹیلے کے پاس اپنی قبر میں کھڑے نماز پڑھ رہے تھے۔

حیات انبیاءؑ کا صحابہ کی روشنی میں

۱- وعن عائشة رضي الله عنها قالت: كنت أدخل بيتي الذي فيه

- (۱) صحیح مسلم - کتاب الفضائل - باب من فضائل موسیٰ - ۲/۲۶۸ ط: قدیمی
مسند احمد - حدیث بعض اصحاب النبی ﷺ - ۱۵/۲۵۹ رقم الحدیث: ۲۰۳۷۵
و ۱۶/۵۱۲ ورقم ۲۲۹۸۸، ۵۲۱/۱۶ - رقم الحدیث: ۲۲۹۵۷ ط: دار الحدیث القاہرہ
مسند احمد - مسند انس بن مالک - ۱۰/۲۸۰ - رقم الحدیث: ۲۳۳۳ و ۱۱/۲۲۵ رقم: ۱۳۵۲۷
سنن النسائی - کتاب قیام اللیل و تطوع النہار - باب ذکر صلوة النبی ﷺ - ۱/۲۳۲ ط: قدیمی
کنز العمال - کتاب الفضائل من قسم الأفعال الباب الثانی فی فضائل سائر الأنبیاء. الفصل الثانی - ذکر موسیٰ علیہ السلام - ۱۱/۵۱۱. رقم الحدیث: ۳۲۳۸۶
تلخیص الحییر تخریج احادیث الرافعی الکبیر لابن حجر العسقلانی - کتاب الجنائز - ۲/۶۸۵ ط: مکتبۃ نزار مصطفیٰ الباز مکة المکرمہ.

الإحسان بترتيب صحيح ابن حبان - كتاب الوحي - ذكر الموضع الذي فيه رأى المصطفى ﷺ رقم الحدیث: ۵۰ . ۱/۱۳۱ ط: دار الكتب

رسول الله صلى الله عليه وسلم وإنني واضع ثوبی وأقول إنما هو زوجی
وأبی فلما دفن عمر رضی الله عنه معهم فوالله ما دخلته إلا وأنا
مشدودة علی ثیابی حیاء من عمر“ (۱)

ترجمہ..... ”حضرت عائشہ رضی اللہ عنہا سے روایت ہے فرماتی ہیں کہ میں
اپنے اس کمرے میں جس میں کہ حضور ﷺ مدفون ہیں، بلا حجاب داخل ہو جاتی تھی اور
میں سمجھتی تھی کہ ایک تو میرے شوہر ہیں اور دوسرے میرے والد ماجد، پس جب ان
کے ساتھ حضرت عمر رضی اللہ عنہ کی تدفین ہوئی تو اللہ کی قسم میں اس حجرہ میں حضرت عمرؓ
سے حیاء کی وجہ سے بغیر پردہ کبھی نہ جاتی تھی۔“
اس حدیث کی وضاحت کرتے ہوئے حاشیہ ”مشکوٰۃ“ میں ہے۔

حیاء من عمر أوضح دلیل علی حیاة المیت (۲)
ترجمہ..... (حیاء من عمر) کے الفاظ میت کی زندگی پر واضح دلیل ہیں۔“
اس پر طبی شارح مشکوٰۃ لکھتے ہیں:

”قال الطیبی : انه يجب احترام اهل القبور وتنزيه كل منهم
ما هو عليه فی حیاته من مرعاة الأدب معهم علی قدر مراتبهم“ (۳)
ترجمہ..... علامہ طیبی نے کہا ہے کہ اس (حدیث) میں اس امر کی دلیل ہے
کہ میت کا احترام بھی اس طرح کیا جائے جس طرح زندگی میں کیا جاتا ہے۔

۲- عن سعيد بن المسيب قال: لم ازل أسمع الأذان والإقامة فی
قبر رسول الله صلى الله عليه وسلم أيام الحرة حتى عاد الناس“ (۴)

(۱) مشکوٰۃ المصابیح - آخر کتاب الجنائز - باب زیارة القبور - الفصل الثالث - ج. ۱، ص ۱۵۴.

(۲) حاشیة مشکوٰۃ - رقم: ۷ حوالہ بالا

(۳) شرح الطیبی - باب زیارة القبور - ۳/ ۸۱ - رقم الحدیث: ۱۷۷۱ - ط: إدارة القرآن کراچی
وایضا قال قبلہ صفحتین: اعلم أن زیارة المیت کزیارته فی حال حیاته ویحترمه کما کان
یحترمه فی الحیاة“ - ۳/ ۲۶۱ - رقم الحدیث: ۱۷۶۵.

(بقیہ صفحہ آئندہ)

(۴) الخصائص الکبریٰ - ۲/ ۴۹۰ -

ترجمہ..... حضرت سعید بن مسیب سے روایت ہے، فرماتے ہیں کہ واقعہ حرہ کے دنوں میں، میں حضور ﷺ کی قبر شریف سے اذان اور اقامت کی آواز سنتا رہا یہاں تک کہ لوگ واپس آ گئے۔

شیخ الاسلام حضرت مولانا شبیر احمد عثمانی قدس سرہ لکھتے ہیں:

أن النبي صلى الله عليه وسلم حتى كما تقرر وأنه يصلي في قبره بأذان وإقامة (۱)

ترجمہ..... بے شک نبی اکرم ﷺ (اپنی قبر شریف میں) زندہ ہیں جیسا کہ ثابت ہو چکا اور بے شک آپ اپنی قبر میں اذان و اقامت کے ساتھ نماز ادا فرماتے ہیں۔

عقیدہ حیات النبی وائمہ مذاہب اربعہ

حنفیہ کرام

فضل اللہ بن حسین تورپشتی الحنفی المتوفی ۶۳۰ھ

”وازاں جملہ آنست کہ بدانند کہ کالبدوے رازمین نخورد و بوسیدہ نشود و چوں زمین ازوئے شگافتہ شود کالبدوے بحال خود باشد و حشروے و دیگر انبیاء چنین باشد و حدیث درست است کہ ان الله حرم على الارض اجساد الانبياء هم

(بقیہ صفحہ گذشتہ) الحاوی للفتاویٰ - ۱۲۰/۲.

شرح العلامة الزرقانی علی المواہب اللدنیۃ بالمنح المحمدیۃ للعلامة القسطلانی (م ۹۲۳ھ) الفصل الثانی فی زیارة قبرہ الشریف ومسجدہ المنیف ص ۲۰۷ جلد نمبر ۱۲، ط: دارالکتب العلمیۃ بیروت

(۱) فتح الملہم بشرح صحیح مسلم للعلامة شبیر احمد عثمانی - کتاب الحج - باب فضل مکة والمدينة وایہما افضل - ۳/۲۱۹..... ط: بہاندہ پریس جالندھر (ہند)

أحياء في قبورهم يصلون واول ہمہ پیغمبر مابریخیز وازگور“۔ (۱)

ترجمہ: ان خصوصیات میں سے ایک یہ بھی جانی چاہیے کہ آپ کے جسم مبارک کو زمین نہیں کھاتی اور نہ وہ ریزہ ریزہ ہوگا اور (قیامت کو) جب زمین شق ہوگی تو آپ کا جسم مبارک اپنی حالت میں محفوظ ہوگا اور اسی وجود مبارک کے ساتھ آپ اور دیگر انبیاء علیہم السلام کا حشر ہوگا اور صحیح احادیث میں آتا ہے کہ اللہ تعالیٰ نے زمین پر انبیاء علیہم السلام کے اجسام حرام کر دیئے ہیں، انبیاء علیہم السلام اپنی قبروں میں زندہ ہیں اور نماز پڑھتے ہیں اور سب سے پہلے قبر مبارک سے ہمارے پیغمبر ﷺ اٹھیں گے۔

ملا علی قاری رحمہ اللہ:

”فمن المعتقد المعتقد أنه صلى الله عليه وسلم حتى في قبره
كسائر الأنبياء في قبورهم وهم أحياء عند ربهم وأن لأرواحهم تعلقاً
بالعالم العلوي والسفلي كما كان في الحال الدنيوي فهم بحسب
القلب عرشيون وباعتبار القلب فرشيون“۔ (۲)

ترجمہ: ”عقیدہ جس پر پورا اعتماد ہے وہ یہی ہے کہ حضور اپنی قبر مبارک میں زندہ ہیں اور اسی طرح تمام انبیاء اپنی قبروں میں زندہ ہیں اور ان کی ارواح قدسیہ کو عالم علوی اور عالم سفلی کے ساتھ ایک تعلق بھی ہوتا ہے جیسا کہ دنیاوی حالت میں تھا پس وہ قلوب کے اعتبار سے عرشی اور جسم کے اعتبار سے فرشی ہیں۔“

علامہ ابن ہمام المتوفی ۶۸۱ھ:

”.....تستقبل القبر بوجهك، ثم تقول: السلام عليك أيها النبي

ورحمة الله وبركاته..... وذلك انه عليه السلام في القبر الشريف المكرم

(۱) المعتقد في المعتقد - باب: ۲، فصل: ۳ - ص: ۱۰۷ - ط: مطبع مظهر العجائب مدراس ۱۲۸۸ھ

(۲) شرح الشفاء لعلی القاری علی هامش نسیم الریاض فی شرح الشفاء، ۳/۴۹۹۔

علی شقہ الأيمن مستقبل القبلة..... ثم يسئل النبي الشفاعة فيقول: يا رسول الله! أسألك الشفاعة يا رسول الله! أسألك الشفاعة وليكثر دعائه بذلك في الروضة الشريفة عقيب الصلوة وعند القبر ويجتهد في خروج الدمع فانه من أمارات القبول وينبغي أن يتصدق بشئ على جيران النبي ثم ينصرف متباكياً متحسراً على فراق الحضرة الشريفة النبوية والقرب منها“ (۱)

ترجمہ..... ”تم حضور انور کی قبر شریف کے سامنے ہو کر السلام علیک ایہا النبی ورحمۃ اللہ علیہ عرض کرو اور یہ اس لئے کہ حضور علیہ الصلوٰۃ والسلام اپنی قبر شریف میں دائیں کروٹ قبلہ کی طرف رخ کئے ہوئے ہیں..... پھر حضور انور سے شفاعت کرنے کی التجا بھی کرے اور کہے کہ یا رسول اللہ! میں شفاعت کے لئے سوال عرض کرتا ہوں..... روضہ شریفہ میں درود شریف کے بعد..... اور قبر کے پاس پھر کثرت سے دعا کرے اور آنسو آ جانے کی حد تک زاری کرے، کیونکہ یہ قبولیت کی علامات میں سے ہے اور چاہئے کہ روضہ اطہر کے مجاورین پر کچھ صدقہ بھی کرے، پھر روتا ہوا اور آپ کے قرب اقدس سے جدا ہونے کا غم ساتھ لیتے ہوئے واپس ہو۔“

شرح بخاری علامہ عینی المتوفی ۸۵۵ھ:

”ومذهب أهل السنة والجماعة أن في القبر حياة وموتاً فلا بد

من ذوق الموتين لكل أحد غير الانبياء“ (۱)

ترجمہ..... پورے اہل سنت والجماعت کا یہی مذہب ہے کہ قبر میں حیات اور پھر موت یہ دونوں سلسلے ہوتے ہیں پس ہر ایک کو دو موتوں کا ذائقہ چکھنے سے چارہ نہیں، ماسوائے

(۱) فتح القدیر للامام کمال الدین محمد بن عبدالواحد، کتاب الحج، مسائل منشورہ، باب زیارة

قبر النبی ﷺ - ۳/۹۵، ۹۷، ط: مکتبہ رشیدیہ کوئٹہ

(۲) عمدة القاری - کتاب المناقب - باب قول النبی ﷺ سدوا الأبواب الابواب ابی بکر -

۱۸۵/۸ - رقم الحديث: ۱۶۷. ط: دار الفكر، بیروت

انبیاء کے (کہ وہ اپنی قبروں میں زندہ رہتے ہیں، ان پر دوبارہ موت نہیں آتی)۔
علامہ عینیؒ ایک اور جگہ لکھتے ہیں:

”فانهم لا يموتون في قبورهم بل هم أحياء (۲)“

ترجمہ..... ”یقیناً انبیاء کرامؑ اپنی قبور شریفہ میں مردہ نہیں ہوتے بلکہ وہ وہاں زندہ ہوتے ہیں۔“

علامہ بدرالدین محمود بن احمد العینیؒ الحنفیؒ اللہ تعالیٰ کے اس ارشاد ”امتنا اثین..... الآية“ کی تفسیر کرتے ہوئے رقم فرماتے ہیں:

”أراد بالموتين الموت في الدنيا والموت في القبر وهما الموتان المعروفان المشهورتان فلذلك ذكرهما بالتعريف وهما الموتان الواقعتان لكل أحد غير الأنبياء عليهم الصلوة والسلام فإنهم لا يموتون في قبورهم بل هم أحياء وأما سائر الخلق فإنهم يموتون في القبور ثم يحيون يوم القيامة“ (۱)

ترجمہ..... ”دو موتوں سے ایک وہ موت مراد ہے جو دنیا میں آتی ہے اور دوسری وہ ہے جو قبر میں آتی ہے یہی معروف و مشہور موتیں ہیں (اس لئے ان کو الف و لام حرف تعریف سے ذکر کیا ہے) ہاں حضرات انبیاء علیہم السلام اس سے مستثنیٰ ہیں، وہ اپنی قبروں میں نہیں مرتے بلکہ وہ زندہ ہی رہتے ہیں بخلاف دیگر مخلوق کے کہ (حساب و کتاب کے بعد) وہ قبروں میں وفات پا جاتے ہیں اور پھر قیامت کے دن وہ زندہ ہوں گے۔“

امام ملا علی قاریؒ المتوفی ۱۰۱۴ھ:

”ان الأنبياء أحياء في قبورهم فيمكن لهم سماع صلوة من

(۱) عمدة القاری - المرجع السابق.

(۲) عمدة القاری - المرجع السابق.

صلی علیہم۔“ (۱)

ترجمہ..... بے شک انبیاء کرام اپنی قبروں میں زندہ ہوتے ہیں یہاں تک کہ وہ سن سکتے ہیں، اس شخص کو جوان پر درود پڑھے۔“

حضرت شیخ عبدالحق محدث دہلوی المتوفی ۱۰۵۲ھ:

”حیات انبیاء متفق علیہ است، ہیچ کس را در وے خلاف نیست۔“ (۲)

ترجمہ..... حضور انور کی حیات ایک متفق علیہ اجماعی مسئلہ ہے، کسی کا (اہل حق میں سے) اس میں اختلاف نہیں۔

علامہ شرنبلالی المتوفی ۱۰۶۹ھ:

”ومما هو مقرر عند المحققين انه صلى الله عليه وسلم حي

يرزق ممتع بجميع الملاذ والعبادات غير انه حجب عن أبصار

القاصرين عن شريف المقامات..... ينبغي لمن قصد زيارة النبي صلى

الله عليه وسلم أن يكثر الصلوة عليه فإنه يسمعها وتبلغ إليه“ (۳)

ترجمہ..... محققین کے نزدیک یہ طے شدہ ہے کہ حضور انور زندہ ہیں، آپ کو رزق بھی

ملتا ہے اور عبادات سے آپ لذت بھی اٹھاتے ہیں، ہاں اتنی بات ہے کہ ان کاموں

سے پردے میں ہیں جو ان مقامات تک پہنچنے سے قاصر رہتی ہیں..... جو شخص حضور

اکرم کی زیارت کرنے کے لئے آئے، اُسے چاہئے کہ کثرت سے درود عرض کرے،

کیونکہ آپ اُسے خود سن رہے ہوتے ہیں، اور (دور سے) آپ کو پہنچایا بھی جاتا ہے۔

(۱) مرقاة المفاتیح - کتاب الصلوة - باب الجمعة - الفصل الثانی - ۳۵۴/۳ - رقم الحدیث: ۱۳۶۱ -

وایضاً: باب الصلوة علی النبی ﷺ وفضلها - ۱۲/۳ - رقم الحدیث: ۹۲۳ - المكتبة الرشيدية .

(۲) اشعة اللمعات ترجمہ فارسی مشکوٰۃ - کتاب الصلوة - باب الجمعة - الفصل الثانی - ۶۱۳/۱ -

ط: نول کشور لکھنؤ.

(۳) حاشیۃ الطحطاوی علی مراقی الفلاح - فصل فی زیارة النبی ﷺ - ۳۰۵ . ط: قدیمی، کراچی

علامہ طحطاویؒ المتوفی ۱۲۳۳ھ:

”(فانه يسمعها) أى إذا كانت بالقرب منه صلى الله عليه

وسلم (وتبلغ إليه) أى يبلغها الملك إذا كان المصلى بعيداً“ (۱)

ترجمہ..... آپ صلوٰۃ وسلام کو اس وقت خود سنتے ہیں جب قریب سے عرض کیا جا رہا ہو اور فرشتے اس وقت پہنچاتے ہیں جب یہ دور سے پڑھا جا رہا ہو۔

علامہ ابن عابدین شامیؒ المتوفی ۱۲۵۲ھ:

فقد أفاد في الدر المنقى أنه خلاف الإجماع قلت: وأما

مانسب إلى الإمام الأشعري إمام أهل السنة والجماعة من إنكار

ثبوتها بعد الموت فهو افتراء وبهتان والمصرح به في كتبه وكتب

أصحابه خلاف مانسب إليه بعض أعدائه لأن الأنبياء عليهم الصلوة

والسلام أحياء في قبورهم وقد أقام النكير على افتراء ذلك الإمام

العارف أبو القاسم القشيري.....“ (۲)

ترجمہ..... پس تحقیق در منقہ میں ہے کہ (حضور ﷺ کی رسالت آپ کی وفات شریف

کے بعد اب بھی حقیقتاً باقی ہے اور اسے صرف حکماً باقی کہنا) خلاف اجماع

ہے۔ میں کہتا ہوں کہ امام اہل سنت امام اشعریؒ کی طرف جو بات منسوب کی گئی ہے وہ

آنحضرت کی وفات کے بعد آپ کی حقیقتاً رسالت کے بقا کے منکر تھے، یہ ان پر افتراء

اور بہتان ہے کیونکہ ان کی اور ان کے تلامذہ کی کتابوں میں صراحۃً اس کے برعکس

مذکور ہے، دراصل یہ بات ان کے دشمنوں نے ان کی طرف منسوب کر دی ہے، کیونکہ

(۱) حاشیۃ الطحطاوی علی مرقی الفلاح - فصل فی زیارۃ النبی ﷺ - ۴۰۵ - المرجع السابق.

(۲) رد المحتار علی الدر المختار لابن عابدین الشامی - کتاب الجہاد، باب المنعم وقسمته،

مطلب فی ان رسالۃ صلی اللہ علیہ وسلم باقیۃ بعد موتہ، ۴/۱۵۱ ط: ایچ ایم سعید

انبیاء علیہم السلام اپنی قبروں میں زندہ ہیں۔ اس افتراء کے خلاف امام عارف ابوالقاسم
قشیریؒ نے اپنی کتاب میں رد کیا ہے۔
ایک دوسری جگہ لکھتے ہیں:

”ان المنع هنا لانتفاء الشرط وهو إما عدم وجود الوارث
بصفة الوارثية كما اقتضاه الحديث وإما عدم موت المورث بناءً على
أن الأنبياء أحياء في قبورهم كما ورد في الحديث“ (۱)
ترجمہ..... ”بے شک منع یہاں انتفاء شرط کی وجہ سے ہے اور وہ یا تو وارث وجود صفت
وراثیت کے ساتھ نہ ہونا ہے جیسا کہ حدیث اس کا تقاضا کرتی ہے اور یا مورث کی
موت کا نہ ہونا اس بنا پر کہ انبیاء اپنی قبروں میں زندہ ہیں جیسا کہ حدیث میں وارد ہے۔“
علامہ ابن عابدین شامیؒ امام ابوالحسن اشعریؒ کی طرف غلط منسوب عقیدہ کی تردید کرتے ہوئے لکھتے ہیں:
”لأن الأنبياء عليهم الصلوة والسلام أحياء في قبورهم وقد
أقام النكير على افتراء ذلك الإمام العارف أبو القاسم القشيري في
كتابه شكايه السنة“ (۲)
ترجمہ..... اس لئے کہ حضرات انبیاء کرام علیہم السلام اپنی قبروں میں زندہ ہیں اور امام
ابوالقاسم القشیریؒ نے اپنی کتاب شکایۃ السنۃ میں اس افتراء کی سختی سے تردید کی ہے۔
ایک دوسری جگہ لکھتے ہیں:

ان الأنبياء أحياء في قبورهم كما ورد في الحديث (۳)
ترجمہ..... ”حضرات انبیاء کرام علیہم السلام اپنی قبروں میں زندہ ہیں جیسا کہ حدیث

(۱) رسائل ابن عابدین الرحیق المختوم شرح قلائد المنظوم - فصل فی موانع الارث - ۲۰۲/۲

ط: سہیل اکیڈمی لاہور پاکستان

(۲) رد المحتار - مطلب فی أن رسالته ۱۵۱/۳ باقیہ بعد موتہ

(۳) رسائل ابن عابدین - المرجع السابق

شریف میں آیا ہے۔“

علامہ محمد عابد السندی المتوفی ۱۲۵۷ھ:

”اما هم (ای الانبیاء) فحیاتهم لا شک فیہ ولا خلاف لأحد من

العلماء فی ذلك..... فهو صلی اللہ علیہ وسلم حی علی الدوام۔“ (۱)

ترجمہ..... انبیاء کرام کی حیات میں کوئی شک نہیں اور نہ علماء میں سے کسی کا اس سے

اختلاف ہے، پس آپ ﷺ اب دائمی طور پر زندہ ہیں۔“

نواب قطب الدین دہلوی المتوفی ۱۲۸۹ھ:

”زندہ ہیں انبیاء علیہم السلام قبروں میں۔ یہ مسئلہ متفق علیہ ہے، کسی کو اس

میں خلاف نہیں کہ حیات ان کو وہاں حقیقی جسمانی دنیا کی سی ہے۔“ (۲)

حضرات مالکیہ

امام مالک المتوفی ۱۷۹ھ:

”نقل عن الإمام مالک انه كان يكره أن يقول رجل: زرت قبر

النبي صلی اللہ علیہ وسلم، قال ابن رشد من اتباعه: ان الكراهة لغلبة

الزيارة في الموتى وهو صلی اللہ علیہ وسلم أحياء الله تعالى بعد موته

حياة تامة واستمرت تلك الحياة وهي مستمرة في المستقبل وليس

هذا خاصة به صلی اللہ علیہ وسلم بل يشاركه الأنبياء عليهم السلام فهو

(۱) رسالہ مدنیہ - ص ۴۱ - بحوالہ مقام حیات المسمی بمدارک الاذکیاء فی حیاة الانبیاء -

الفصل الثالث - شواہد الحیات شہادات اجماع - ص ۲۱۵ - ط: مکتبہ پیام اسلام لاہور.

(۲) مظاہر حق - نواب محمد قطب الدین خان - کتاب الصلوۃ - باب الجمعة - الفصل الثانی

تحت رواية اوس بن اوس . ۸۹۱ / ۱ . ط: دار الاشاعت کراچی

حي بالحياة الكاملة مع الاستغناء عن الغذاء الحسى الدنيوى“ (۱)۔
ترجمہ..... امام مالکؒ سے منقول ہے کہ وہ اسے ناپسند کرتے تھے کہ کوئی شخص یوں کہے
کہ: ”میں نے حضورؐ کی قبر کی زیارت کی۔“ امام مالکؒ کے مقلدین میں سے ابن رشد اس
کی تشریح یہ کرتے ہیں کہ اس ناپسندگی کی وجہ یہ ہے کہ زیارت کا لفظ عام طور پر مردوں
کے متعلق استعمال ہوتا ہے اور حضورؐ وفات شریفہ کے بعد اب حیات تامہ سے زندہ ہیں
اور یہ حیات آئندہ بھی اسی طرح رہے گی۔ یہ صرف آپؐ ہی کا خاصہ نہیں، بلکہ تمام
انبیاء کرام اس وصف میں آپؐ کے ساتھ شریک ہیں پس آپؐ غذائے حسی دنیوی سے
استغناء کے باوجود حیات کاملہ سے زندہ ہیں۔“

علمائے مالکیہ میں سے امام قرطبیؒ (تفسیر قرطبی ج ۵ ص ۲۶۵) امام ابو حیان اندلسی (بحر المحیط ج ۱ ص
۲۸۳) علامہ ابن الحاج علامہ ابن رشد اندلسی اور ابن ابی جریر وغیرہم نے ان مسائل کا خوب تذکرہ کیا ہے۔

علامہ سمہودی المتوفی ۹۱۱ھ:

”لا شک فی حیاته صلی اللہ علیہ وسلم بعد وفاته و کذا سائر

الانبیاء علیہم الصلوٰۃ والسلام أحياء فی قبورهم حياة أكمل من حياة

الشهداء التي أخبر الله تعالى بها فی كتابه العزيز“ (۲)۔

ترجمہ..... وفات کے بعد آنحضرت ﷺ کی حیات میں کوئی شک نہیں اور اسی طرح

باقی تمام انبیاء علیہم الصلوٰۃ والسلام بھی اپنی قبروں میں زندہ ہیں اور ان کی حیات شہداء

کی اس حیات سے جس کا ذکر اللہ تعالیٰ نے قرآن کریم میں کیا ہے بڑھ کر ہے۔“

(۱) نور الإیمان بزیارة آثار حبيب الرحمن - ص ۱۴. مولانا عبدالحلیم فرنکی محلی، وکذا الک

فی وفاء الوفاء بأخبار دار المصطفى - الباب الثامن فی زیارة النبی ﷺ - الفصل الثانی فی بقية

ادلة الزیارة..... الخ - ۱۳۵۲/۴ - ط: مصر

(۲) وفاء الوفاء - حوالہ بالا - ۱۳۵۲/۴.

ایک دوسرے مقام پر لکھتے ہیں:

”وأما أدلة حياة الأنبياء فمقتضاها حياة الأبدان كحالة الدنيا

مع الاستغناء عن الغذاء.“ (۱)

ترجمہ..... ”بہر کیف حضرات انبیاء علیہم السلام کی حیات کے دلائل اس کے مقتضی ہیں کہ یہ حیات ابدان کے ساتھ ہو جیسا کہ دنیا میں تھی مگر خوراک سے وہ مستغنی ہیں۔“

حضرات شوافع

شوافع میں سے امام بیہقیؒ اور امام سیوطیؒ نے حیات انبیاء کے عنوان پر مستقل تصانیف سپرد قلم کی ہیں، علامہ طیبیؒ اور حافظ ابن حجر عسقلانیؒ کے متعدد حوالے، مباحث حدیثیہ کے ضمن میں آپ کے سامنے آچکے ہیں، اور علامہ سبکیؒ نے بھی انہی حقائق کی تصدیق فرمائی ہے۔

علامہ تاج الدین السبکیؒ (المتوفی ۷۷۷ھ) حضرت انسؓ کی حدیث مذکورہ کا حوالے دیتے ہوئے لکھتے ہیں:

”عن أنس قال قال رسول الله صلى الله عليه وسلم الأنبياء

أحياء في قبورهم يصلون فإذا ثبت أن نبينا صلى الله عليه وسلم حي

فالحى لابد من أن يكون إما عالماً أو جاهلاً ولا يجوز أن يكون النبی

صلى الله عليه وسلم جاهلاً.“ (۲)

ترجمہ..... حضرت انس رضی اللہ عنہ سے روایت ہے کہ آنحضرت ﷺ نے فرمایا

حضرات انبیاء علیہم السلام اپنی قبروں میں زندہ ہیں اور وہ نماز پڑھتے ہیں جب یہ بات

ثابت ہو گئی کہ حضرت محمد ﷺ زندہ ہیں تو زندہ کے لئے لازم ہے کہ یا تو وہ عالم

(۱) وفاء الوفاء - حوالہ بالا - ۱۳۵۵/۲۔

(۲) الطبقات الشافعية الكبرى - ترجمة الشيخ أبي الحسن الأشعري - ذكر رسالة القشيري إلى

بلاد شكاية أهل السنة - ۴۱۱/۳ - رقم الترجمة - ۲۲۲ - ط: دار أحياء الكتب العربية.

ہو یا جاہل اور یہ بات ہرگز جائز نہیں کہ آنحضرت ﷺ جاہل ہوں (معاذ اللہ! تو لامحالہ آپ عالم ہوں گے۔)
دوسرے مقام پر لکھتے ہیں۔

لأن عندنا رسول الله صلى الله عليه وسلم حي يحس ويعلم
وتعرض عليه أعمال الأمة ويبلغ الصلوة والسلام على مابينا“ (۱)
ترجمہ..... ہمارے نزدیک آنحضرت ﷺ زندہ ہیں حس و علم سے موصوف ہیں، اور
آپ پر امت کے اعمال پیش کئے جاتے ہیں اور آپ کو صلوٰۃ و سلام پہنچائے جاتے
ہیں جس طرح کہ ہم بیان کر آئے ہیں۔
نیز علامہ سبکیؒ اپنا عقیدہ بیان کرتے ہوئے لکھتے ہیں:

”ومن عقائدنا أن الأنبياء عليهم السلام أحياء في قبورهم،
فأين الموت؟ إلى أن قال: وصنف البيهقي رحمه الله جزءاً، سمعناه في
”حياة الانبياء عليهم السلام في قبورهم“ واشتد نكير الأشاعرة على
من نسب هذا القول إلى الشيخ“ (۲)

ترجمہ..... ہمارے عقیدے میں یہ بات داخل ہے کہ انبیاء علیہم السلام اپنی قبروں میں
زندہ ہیں تو پھر ان پر موت کہاں؟ (پھر آگے فرمایا کہ) امام بیہقی نے حضرات انبیاء
علیہم السلام کی قبروں میں حیات پر ایک رسالہ تصنیف فرمایا ہے جو خود ہم نے سنا ہے
اور جن لوگوں نے امام ابوالحسن الاشعری کی طرف یہ غلط بات منسوب کی ہے اشاعرہ
نے سختی سے اس کا رد کیا ہے۔

حافظ ابن حجر المتوفی ۸۵۲ھ:

”ان حياته صلى الله عليه وسلم في القبر لا يعقبها موت بل

(۱) الطبقات الشافعية الكبرى - المرجع السابق - ۳/۲۱۲

(۲) الطبقات الشافعية الكبرى - حوالہ بالا - ۳/۳۸۳، ۳۸۵

یستمر حياً والأنبياء أحياء فی قبورهم (۱)۔

ترجمہ..... آنحضرت ﷺ کی قبر مبارک میں زندگی ایسی ہے جس پر پھر موت وارد نہیں ہوگی بلکہ آپ ہمیشہ زندہ رہیں گے کیونکہ حضرات انبیاء علیہم السلام اپنی قبروں میں زندہ ہیں۔ ایک دوسری جگہ لکھتے ہیں:

”وإذا ثبت أنهم أحياء من حيث النقل فإنه يقويه من حيث

النظر كون الشهداء أحياء بنص القرآن والأنبياء أفضل من الشهداء“ (۲)۔

ترجمہ..... اور جب نقل کے لحاظ سے ان کا زندہ ہونا ثابت ہے تو دلیل عقلی اور قیاس بھی ان کی تائید کرتا ہے اور وہ یہ کہ شہداء نص قرآن کی رو سے زندہ ہیں اور حضرات انبیاء علیہم السلام تو شہداء سے اعلیٰ اور افضل ہیں۔ (تو بطریق اولیٰ ان کو حیات حاصل ہوگی)۔

حضرات حنابلہ

ابن عقیلؒ:

قال ابن عقیل من الحنابلة هو صلى الله عليه وسلم حتى في

قبره يصلى (۱)۔

ترجمہ..... (حنابلہ کے مشہور بزرگ) ابن عقیلؒ فرماتے ہیں کہ حضور انورؐ اپنی قبر شریف میں زندہ ہیں اور نمازیں بھی پڑھتے ہیں۔

(۱) فتح الباری - کتاب فضائل اصحاب النبی ﷺ - باب قول النبی ﷺ - لو كنت متخذاً

خليلاً - ۲۹/۷ - رقم الحديث : ۳۶۶۸ - ط: رئاسة ادارات البحوث العلمية السعودية .

(۲) فتح الباری - کتاب احادیث الانبياء - باب قول الله واذكر في الكتب مريم الخ -

۲/۸۸ - رقم الحديث : ۳۴۴۷ - ط: رئاسة ادارات البحوث العلمية

(۳) الروضة البهية - ص: ۱۴ - بحوالہ مقام حیات - الفصل الثانی - مذاهب اربعہ در حیات

نبویه - حنابلہ کرام - ص ۱۹۹ .

عقیدہ حیات النبی ﷺ اور اکابرین امت

امام عبدالقادر البغدادی المتوفی ۴۲۹ھ

”وأجمعوا على أن الحياة شرط في العلم والقدرة والإرادة
والرؤية والسمع وأن من ليس بحي لا يصح أن يكون عالماً قادراً مريداً
سامعاً مبصراً وهذا خلاف قول الصالحين وأتباعه من القدرية في
دعواهم جواز وجود العلم والقدرة والرؤية والإرادة في الميت“ (۱)
ترجمہ..... ”اہل سنت والجماعت اس بات پر متفق ہیں کہ علم، قدرت، ارادہ، دیکھنے اور
سننے کے لئے حیات شرط ہے اور اس امر پر بھی اہل سنت کا اجماع ہے کہ جو ذات
حیات سے متصف نہ ہو وہ عالم قادر، مرید اور سننے اور دیکھنے والی نہیں ہو سکتی، منکرین
تقدیر میں صالحی اور اس کے پیروکاروں کا قول اس کے خلاف ہے، ان کا یہ دعویٰ ہے
کہ علم و قدرت دیکھنا اور ارادہ کرنا حیات کے بغیر بھی جائز ہو سکتا ہے۔“

امام بیہقی المتوفی ۴۵۸ھ

ان الله جل ثنائه رد إلى الأنبياء أرواحهم فهم أحياء عند ربهم

كالشهداء..... الخ (۲)

(۱) الفرق بين الفرق للامام عبدالقادر بن طاهر بن محمد البغدادي (م ۴۲۹ھ) - الفصل الثالث في بيان

الأصول التي اجتمع عليها أهل السنة..... الخ - ص ۳۳۷ ط: دار المعرفة بيروت

(۲) حیات الانبياء للبيهقي - بيان وجه الاستشهاد بهذين الحديثين - ص ۱۱۱ ط: مكتبة العلوم

والحكم، المدينة المنورة

وفاء الوفاء للسهمودي - الباب الثامن في زيارة النبي ﷺ - الفصل الثامن في بقية أدلة

الزيارة ۲/ ۱۳۵ ط: مطبعة السعادة مصر

الزرقاني على المواهب اللدنية - القسم الرابع ما يختص به صلى الله عليه وسلم من الفضائل

والكرامات - ومنها أنه حي في قبره - ۵/ ۳۳۲ ط: المطبعة الأزهرية المصرية

ترجمہ: بے شک اللہ تعالیٰ نے حضرات انبیاء کرام علیہم السلام کے ارواح اُن کی طرف لوٹا دیئے ہیں، سو وہ اپنے رب کے ہاں شہیدوں کی طرح زندہ ہیں۔

امام شمس الدین محمد بن عبدالرحمن السخاوی المتوفی ۹۰۲ھ

’نحن نؤمن ونصدق بأنه صلى الله عليه وسلم حي يرزق في

قبره وأن جسده الشريف لا تاكله الأرض والإجماع على هذا‘ (۱)

ترجمہ:..... ہم اس بات پر ایمان لاتے ہیں اور اس کی تصدیق کرتے ہیں کہ آنحضرت صلی اللہ علیہ وسلم اپنی قبر میں زندہ ہیں اور آپ کو رزق ملتا ہے اور آپ کے جسد اطہر کو زمین نہیں کھا سکتی اور اسی پر اجماع منعقد ہے۔

علامہ جلال الدین سیوطی المتوفی ۹۱۱ھ:

”حياة النبي صلى الله عليه وسلم في قبره هو وسائر الأنبياء معلومة

عندنا علماً قطعياً لما قام عندنا من الأدلة في ذلك وتواترت به الأخبار

الدالة على ذلك“ (۲)

ترجمہ:..... آنحضرت صلی اللہ علیہ وسلم کی اپنی قبر مبارک میں اور اسی طرح دیگر حضرات انبیاء علیہم الصلوٰۃ والسلام کی حیات ہمارے نزدیک قطعی طور پر ثابت ہے کیونکہ اس پر ہمارے نزدیک دلائل قائم ہیں اور تواتر کے ساتھ اخبار موجود ہیں جو اس پر دلالت کرتے ہیں۔

علامہ سیوطی حیات النبی کے تواتر کا دعویٰ کرتے ہوئے لکھتے ہیں۔

ان من جملة ما تواتر عن النبي صلى الله عليه وسلم حياة

(۱) القول البديع في الصلوة على الحبيب الشفيع - الباب الرابع - السابعة رسول الله حي على

الدوام - ص ۱۶۷ ط: مطبعة الإنصاف، بيروت، ۱۳۸۳ھ، ۱۹۶۳ء

(۲) الحاوی للفتاویٰ - أنباء الأذکياء بحياة الأنبياء ۱۳۹/۲ - ط: مكتبة رشيدية كونته

الأنبياء في قبورهم“ (۱)۔

ترجمہ..... یعنی جو چیزیں آنحضرت صلی اللہ علیہ وسلم سے تواتر کے ساتھ مروی ہیں ان میں یہ بھی ہے کہ انبیاء علیہم السلام اپنی قبروں میں زندہ ہوتے ہیں۔

علامہ عبدالوہاب شعرانیؒ المتوفی ۹۷۳ھ:

عقیدہ حیات النبیؐ کے تواتر کا دعویٰ کرتے ہوئے لکھتے ہیں۔

”قد صحت الأحادیث أنه صلى الله عليه وسلم حي في قبره

يصلی بإذان وإقامة“ (۲)

ترجمہ: بلاشبہ صحیح احادیث سے ثابت ہے کہ آنحضرت ﷺ اپنی قبر میں زندہ ہیں اور اذان و اقامت سے نماز پڑھتے ہیں۔

ملا علی قاریؒ المتوفی ۱۰۱۴ھ:

فمن المعتقد المعتمد أنه صلى الله عليه وسلم حي في قبره

كسائر الأنبياء في قبورهم وهم أحياء عند ربهم وأن لأرواحهم تعلقاً بالعالم العلوی والسفلی كما كانوا في الحال الدنیوی فهم بحسب القلب عرشیون وباعتبار القلب فرشیون“ (۳)۔

ترجمہ..... قابل اعتماد عقیدہ یہ ہے کہ آنحضرت ﷺ اپنی قبر میں زندہ ہیں جس طرح دیگر انبیاء کرام علیہم الصلوٰۃ والسلام اپنی قبروں میں، اور اپنے رب کے ہاں زندہ ہیں اور ان کے ارواح عالم علوی اور سفلی دونوں سے تعلق ہوتا ہے جیسا کہ دنیا میں تھا سو وہ قلب کے لحاظ سے عرشی اور جسم کے اعتبار سے فرشی ہیں۔

(۱) النظم المتناثر من الحديث المتواتر - كذا في شرح البوستوي، ص: ۴، ط: مصر

(۲) منح المنه - ص: ۹۲، ط: مصر

(۳) شرح الشفاء - الباب الرابع في حكم الصلوة عليه صلى الله عليه وسلم - فصل في تخصيصه عليه الصلوة والسلام بتبليغ صلاة من صلى عليه..... الخ - ۲/ ۱۴۲، ط: قاہرہ، مصر

شیخ عبدالحق محدث دہلوی المتوفی ۱۰۵۲ھ:

”حیات انبیاء متفق علیہ است پہنچ کسی را دروے خلائے نیست“۔ (۱)
ترجمہ: حیات متفق علیہ ہے کسی کا اس میں کسی قسم کا کوئی اختلاف نہیں ہے۔

عبداللہ بن محمد بن عبدالوہاب نجدی المتوفی ۱۲۰۶ھ:

”والذی نعتقد أن رتبة نبينا صلى الله عليه وسلم على مراتب المخلوقين على الإطلاق وأنه حيّ في قبره حياة مستقرة أبلغ من حياة الشهداء المنصوص عليها في التنزيل إذ هو أفضل منهم بلاريب وأنه يسمع من يسلم عليه“۔ (۲)

ترجمہ..... جس چیز کا ہم اعتقاد کرتے ہیں وہ یہ ہے کہ آنحضرت ﷺ کا درجہ مطلقاً ساری مخلوق سے بڑھ کر ہے اور آپ اپنی قبر مبارک میں حیات دائمی سے متصف ہیں، جو شہداء کی حیات سے اعلیٰ و ارفع ہے جس کا ثبوت قرآن کریم سے ہے کیونکہ آنحضرت ﷺ بلاشبہ شہداء سے افضل ہیں اور جو شخص آپ پر (عند القمر) سلام کہتا ہے، آپ سنتے ہیں۔

علامہ قاضی شوکانی المتوفی ۱۲۵۵ھ:

”وقد ذهب جماعة من المحققين إلى أن رسول الله صلى الله عليه وسلم حيّ بعد وفاته وأنه يسر بطاعات أمته وإن الأنبياء لا يملون مع أن مطلق الإدراك كالعلم والسماع ثابت بسائر الموتى، إلى أن قال: وورد النص في كتاب الله في حق الشهداء أنهم أحياء يرزقون وأن

(۱) أشعة اللمعات - كتاب الصلوة - باب الجمعة - الفصل الثاني - ۶۱۳/۱ ط: منشی نول کشور لکھنؤ

(۲) تحائف النبلاء - بحوالہ مقام حیات الفصل الثانی - مذاہب اربعہ در حیات نبویہ - اکابر فرقہ اہل حدیث

الحیاء فیہم متعلقة بالجسد فكیف بالأنبیاء والمرسلین وقد ثبت فی
الحديث أن الأنبیاء أحياء فی قبورهم، رواه المنذری وصححه البیهقی
وفی صحیح مسلم عن النبی صلی اللہ علیہ وسلم قال مررت بموسیٰ
لیلۃ أسری بی عند الکثیر الأحمر وهو قائم یصلی فی قبره“ (۱)
ترجمہ..... بے شک محققین کی ایک جماعت اس طرف گئی ہے کہ آنحضرت ﷺ اپنی
وفات کے بعد زندہ ہیں اور آپ اپنی امت کی طاعات سے خوش ہوتے ہیں اور یہ کہ
انبیاء کرام علیہم السلام کے اجسام بوسیدہ نہیں ہوتے، حالانکہ مطلق ادراک جیسے علم اور
سماع وغیرہ تو یہ سب مردوں کے لئے ثابت ہے (پھر آگے کہا) اور اللہ تعالیٰ کی کتاب
میں شہداء کے بارے میں نص وارد ہوئی ہے کہ وہ زندہ ہیں اور ان کو رزق ملتا ہے اور ان
کی حیات جسم سے متعلق ہے تو حضرات انبیاء اور مرسلین علیہم السلام کی حیات جسم سے
کیوں متعلق نہ ہوگی؟ اور حدیث سے یہ بھی ثابت ہے کہ انبیاء علیہم السلام اپنی قبروں
میں زندہ ہیں، امام منذریؒ نے اس کو روایت کیا ہے اور امام بیہقیؒ نے اس کی تصحیح کی ہے
اور صحیح مسلم میں ہے کہ آنحضرت ﷺ نے فرمایا کہ میں نے معراج کی رات سرخ رنگ
کے ٹیلے کے پاس حضرت موسیٰ علیہ السلام کو قبر میں کھڑے نماز پڑھتے دیکھا ہے۔

نواب قطب الدین خان صاحب المتوفی ۱۲۷۹ھ:

”زندہ ہیں انبیاء علیہم السلام قبروں میں یہ مسئلہ متفق علیہ ہے کسی کو اس میں

خلاف نہیں کہ حیات ان کو وہاں حقیقی جسمانی دنیا کی سی ہے“۔ (۲)

(۱) نیل الاوطار - ص ۳۰۵، ج ۳ ط: دار الفکر بیروت

(۲) مظاهر حق - کتاب الصلوٰۃ - باب صلوٰۃ الجمعة - الفصل الثانی ۱ / ۸۹۱ ط: دار الاشاعت

کراچی (جدید و قدیم کے الفاظ کے فرق کے ساتھ)

مولانا شمس الحق عظیم آبادی المتوفی ۱۳۲۹ھ

”ان الأنبياء في قبورهم أحياء“ (۱)

ترجمہ: حضرات انبیاء کرام علیہم السلام اپنی اپنی قبروں میں زندہ ہیں۔

مولانا ابوالعتیق عبدالہادی محمد صدیق نجیب آبادی الحنفی:

”انهم اتفقوا على حيواته صلى الله عليه وسلم بل حياة

الأنبياء عليهم الصلوة والسلام متفق عليها لا خلاف لأحاديثها“ (۲)

ترجمہ..... ”محدثین کرام“ اس بات پر متفق ہیں کہ آنحضرت ﷺ زندہ ہیں بلکہ تمام حضرات انبیاء کرام علیہم الصلوٰۃ والسلام کی حیات متفق علیہا ہے، اس میں کسی کا کوئی اختلاف نہیں ہے۔“

اکابر علماء دیوبند کی تصریحات

”السؤال الخامس ما قولكم في حياة النبي عليه الصلوة والسلام في قبره الشريف، هل ذلك أمر مخصوص به أم مثل سائر المؤمنين رحمة الله عليهم حياة برزخية“

الجواب : عندنا وعند مشائخنا حياة حضرة الرسالة صلى الله عليه وسلم حتى في قبره الشريف وحيوته صلى الله عليه وسلم دنيوية من غير تكليف وهي مختصة به صلى الله عليه وسلم وبجميع الأنبياء صلوات الله عليهم والشهداء لابرزخية كما هي حاصلة لسائر المؤمنين بل لجميع الناس كما نص عليه العلامة السيوطي في رسالته

(۱) عون المعبود لحل مشكلات سنن أبي داود للمحدث شمس الحق عظیم آبادی - کتاب

الصلوة - باب تفریع ابواب الجمعة - باب فضل يوم الجمعة - ۱/ ۲۰۵ - نشر السنة ملتان

(۲) أنوار المحمود علی سنن أبي داود - کتاب المناسک - باب زیارة القبور - ۱/ ۶۱۰ -

أنباه الاذكياء بحياة الانبياء“ حيث قال: قال الشيخ تقي الدين السبكي: حياة الأنبياء والشهداء في القبر كحياتهم في الدنيا ويشهد له صلوة موسى عليه السلام في قبره فان الصلوة تستدعي جسداً حياً إلى آخر ما قال. فثبت بهذا أن حياته دنيوية برزخية لكونها في عالم البرزخ. ولشيخنا شمس الاسلام والدين محمد قاسم العلوم على المستفيدين قدس الله سره العزيز في هذا المبحث رسالة مستقلة دقيقة المأخذ بديعة المسلك لم يُر مثلاً قد طبعت وشاعت في الناس واسمها ”آب حیات“ أي ماء الحياة..... الخ (۱)

ترجمہ..... پانچواں سوال..... کیا فرماتے ہو: جناب رسول اللہ ﷺ کی قبر میں حیات کے متعلق کہ کوئی خاص حیات آپ کو حاصل ہے یا عام مسلمانوں کی طرح برزخی حیات ہے؟

جواب..... ہمارے اور ہمارے مشائخ کے نزدیک حضور ﷺ اپنی قبر مبارک میں زندہ ہیں اور آپ کی حیات دنیا کی سی ہے، بلا مکلف ہونے کے، اور یہ حیات مخصوص ہے آنحضرت ﷺ اور تمام انبیاء علیہم السلام اور شہداء کے ساتھ، برزخی نہیں ہے جو حاصل ہے تمام مسلمانوں بلکہ سب آدمیوں کو، چنانچہ علامہ سیوطی نے اپنے رسالے ”انباء الأذکیاء فی حیوة الانبیاء“ میں بتصریح لکھا ہے، چنانچہ فرماتے ہیں کہ علامہ تقی الدین سبکی نے فرمایا ہے کہ انبیاء علیہم السلام و شہداء کی قبروں میں حیات ایسی ہے جیسی دنیا میں تھی اور موسیٰ علیہ السلام کا اپنی قبر میں نماز پڑھنا اس کی دلیل ہے کیونکہ نماز زندہ جسم کو چاہتی ہے..... الخ۔ پس اس سے ثابت ہوا کہ حضرت ﷺ کی حیات دنیوی ہے اور اس معنی کو برزخی بھی کہ عالم برزخ میں حاصل ہے اور ہمارے شیخ مولانا محمد قاسم صاحب

(۱) المہند علی المفند للعلامة المحدث خلیل احمد السہارنپوری - السؤال الخامس - ص

۲۱، ۲۲، ط: دار الاشاعت کراچی

عقائد علماء دیوبند اور حسام الحرمین، ص: ۲۲۱، ط: دار الاشاعت کراچی

قدس سرہ کا اس بحث میں ایک مستقل رسالہ بھی ہے، نہایت ہی دقیق اور انوکھے طرز کا بے مثل جو طبع ہو کر لوگوں میں شائع ہو چکا ہے، اس کا نام ”آب حیات“ ہے۔“

مولانا احمد علی صاحب سہارنپوریؒ الحنفی المتوفی ۱۲۹۷ھ:

”والأحسن أن يقال ان حياته صلى الله عليه وسلم لا يتعقبها

موت بل يستمر حياً والأنبياء أحياء في قبورهم.“ (۱)

ترجمہ..... بہتر بات یہ ہے کہ کہا جائے کہ آنحضرت ﷺ کی حیات ایسی ہے کہ اس کے بعد موت وارد نہیں ہوتی، بلکہ دوامی حیات آپ کو حاصل ہے اور باقی حضرات انبیاء کرام علیہم السلام بھی اپنی قبروں میں زندہ ہیں۔“

قطب الاقطاب حضرت مولانا رشید احمد گنگوہیؒ المتوفی ۱۲۲۳ھ:

”قبر کے پاس..... انبیاء کے سماع میں کسی کو اختلاف نہیں۔“ (۲)

حضرت مولانا خلیل احمد سہارنپوریؒ المتوفی ۱۳۲۶ھ:

”ان نبی الله صلى الله عليه وسلم حتى في قبره كما ان الانبياء

عليهم السلام أحياء في قبورهم.“ (۳)

ترجمہ..... آنحضرت ﷺ اپنی قبر مبارک میں زندہ ہیں جس طرح کہ دیگر

حضرات انبیاء کرام علیہم السلام اپنی قبروں میں زندہ ہیں۔“

(۱) حاشیۃ البخاری مولانا احمد علی السہارنپوری (م ۱۲۹۷ھ) - ۱/۵۱ ط: قدیمی کراچی۔

(۲) فتاویٰ رشیدیہ - کتاب العلم - اہل قبور سے استعانت - ۱۲۳ ط: محمد علی کارخانہ اسلامی کتب اردو بازار کراچی

(۳) بذل المجہود فی حل ابی داؤد للشیخ الامام خلیل احمد السہارنپوری - باب التشہد -

۱/۱۷ ط: معہد الخلیل بہادر آباد کراتشی

حضرت مولانا سید محمد انور شاہ المتوفی ۱۳۵۲ھ:

”وقد يتخايل ان رد الروح ينافي الحيوة وهو يقررها فان الرد

إنما يكون إلى الحي لا إلى الجماد كما وقع في حديث ليلة التعريس

يريد بقوله الأنبياء مجموع الأشخاص لا الأرواح فقط..... الخ (۱)

ترجمہ..... ”کبھی یہ خیال کیا جاتا ہے کہ روح کالوٹانا حیات کے منافی ہے

حالانکہ رد روح حیات کو ثابت کرتا ہے کیونکہ روح زندہ کی طرف لوٹائی جاتی ہے نہ کہ

جماد کی طرف، جیسا کہ لیلۃ التعریس کی حدیث میں ہے (جب سب حضرات سو گئے

تھے اور سورج چڑھنے کے بعد بیدار ہوئے اور اس میں زندہ روح کا ذکر ہے، بخاری

ج ۱ ص ۸۳) اور انبیاء احياء سے حضرات انبیاء کے مجموع اشخاص مراد ہیں نہ کہ فقط

ارواح (یعنی وہ اپنے اجسام کے ساتھ زندہ ہیں)۔“

ایک اور جگہ لکھتے ہیں:

”ان كثيراً من الأعمال قد ثبتت في القبور كالأذان والإقامة

عند الدارمي وقرأة القرآن عند الترمذي..... الخ“ (۲)

ترجمہ..... قبروں میں بہت سے اعمال کا ثبوت ملتا ہے، جیسے اذان و اقامہ کا

ثبوت دارمی کی روایت میں اور قرأت قرآن کا ترمذی کی روایت میں۔

حضرت مولانا اشرف علی تھانوی المتوفی ۱۳۶۲ھ:

بیہقی وغیرہ نے حدیث انسؓ سے روایت کیا ہے کہ رسول ﷺ نے فرمایا کہ

انبیاء علیہم السلام اپنی قبروں میں زندہ ہوتے ہیں اور نماز پڑھتے ہیں کذا فی

المواہب ف: یہ نماز تکلفی نہیں بلکہ تلذذ کے لئے ہے اور اس حیات سے یہ نہ سمجھا

(۱) تحیۃ الاسلام - ص ۳۵، ۳۶ مدینہ پریس بجنور، یوپی (ہند)

(۲) فیض الباری - ج ۱، ص ۸۳ کتاب العلم، باب من اجاب الفتیاء ط: ڈربھیل

جائے کہ آپ کو ہر جگہ پکارنا جائز ہے..... الخ۔ (۱)

اور ایک اور مقام پر لکھتے ہیں:

”آپؐ نبص حدیث قبر میں زندہ ہیں“۔ (۲)

شیخ الاسلام حضرت مولانا شبیر احمد عثمانیؒ المتوفی ۱۳۶۹ھ

”ان النبی صلی اللہ علیہ وسلم حیّ کما تقرر وانه یصلی فی

قبرہ بأذان وإقامة“۔ (۳)

ترجمہ..... آنحضرت صلی اللہ علیہ وسلم زندہ ہیں جیسا کہ اپنی جگہ یہ ثابت

ہے اور آپؐ اپنی قبر میں اذان و اقامت کے ساتھ نماز پڑھتے ہیں۔

حضرت مولانا سید حسین احمد مدنیؒ المتوفی ۱۳۷۷ھ:

”آپؐ کی حیات نہ صرف روحانی ہے جو کہ عام شہداء کو حاصل ہے بلکہ

جسمانی بھی اور از قبیل حیات دنیوی بلکہ بہت وجوہ سے اس سے قوی تر۔ (۴)

ایک دوسری جگہ لکھتے ہیں:

”وہ (وہابی) وفات ظاہری کے بعد انبیاء علیہم الصلوٰۃ کی حیات جسمانی اور

بقائے علاقہ بین الروح والجسم کے منکر ہیں اور یہ (علماء دیوبند) حضرات صرف اس

کے قائل ہی نہیں بلکہ مثبت بھی ہوئے اور بڑے زور شور سے اس پر دلائل قائم کرتے

متعدد رسائل اس کے بارے میں تصنیف فرما کر شائع کر چکے ہیں۔ (۵)

(۱) نشر الطیب فی ذکر النبی الحسینؑ - للعلامة حکیم الامہ مولانا اشرف علی التھانویؒ فصل نمبر ۲۸: آپؑ کے عالم برزخ

میں تشریف رکھنے کے متعلق بعض احوال و فضائل میں - روایت: ۳ عن انس بن مالک ص ۲۳۸ - ط: مطبع انتظامی کانپور

(۲) التکشف عن مہات التصوف - التوسل - ص ۴۱۵ - ط: کتب خانہ مظہری.

(۳) فتح الملہم بشرح صحیح مسلم للعلامة شبیر احمد عثمانیؒ (المتوفی: ۱۳۶۹ھ) - کتاب

الحج - باب فضل مکة والمدينة الخ - ۳/ ۴۱۹ - ط: مطبعة؟؟؟ ندہ پریس جالندھر (ہند)

(۴) مکتوبات شیخ الاسلام (مولانا سید حسین احمد مدنی) - مکتوب: ۴۴ - ۱/ ۱۲۰.

(۵) نقش حیات - رسالہ حسام الحرمین کی حقیقت - ۱۲۰۱ھ - المیزان لاہور

عقیدہ حیات النبی پر اجماع

علامہ سخاوی المتوفی ۹۰۲ھ:

نحن نؤمن ونصدق بانه صلى الله عليه وسلم حي يرزق في قبره وان جسده الشريف لا تاكله الارض والاجماع على هذا^(۱).
ترجمہ..... ہمارا ایمان ہے اور ہم اس کی تصدیق کرتے ہیں کہ حضور اکرم صلی اللہ علیہ وسلم اپنی قبر شریف میں زندہ ہیں آپ کو وہاں رزق بھی ملتا ہے اور آپ کے جسد اطہر کو زمین بھی نہیں کھاتی اور اس عقیدہ پر اہل حق کا اجماع ہے۔

منکرین حیات کا حکم:

شیخ الاسلام حضرت علامہ عینی المتوفی ۸۵۵ھ فرماتے ہیں:

”من انكر الحياة في القبور وهم المعتزلة ومن نحا نحوهم وأجاب اهل السنة عن ذلك“^(۲).

ترجمہ: جن لوگوں نے آنحضرت صلی اللہ علیہ وسلم کی قبر کی زندگی کا انکار کیا اور وہ معتزلہ اور ان کے ہم عقیدہ ہیں اہل سنت نے ان کے دلائل کے جوابات دیے ہیں۔
حافظ ابن حجر عسقلانی المتوفی ۸۵۲ھ نے بھی اسی انداز میں بیان کو اختیار فرمایا ہے کہ منکرین حیات اہل سنت میں سے نہیں۔

”قد تمسك به من انكر الحياة في القبر واجيب عن اهل السنة . ان حيوته صلى الله عليه وسلم في القبر لا يعقبها موت بل

(۱) القول البدیع فی الصلوۃ علی الحبيب الشفیع للإمام شمس الدین السخاوی الشافعی (المتوفی: ۹۰۲ھ)۔

الباب الرابع - السادسة رسول الله حي على الدوام - ص ۱۶۷ - ط: مطبعة الانصاف بيروت.

(۲) عمدة القاری شرح صحيح البخاری - کتاب فی فضائل اصحاب النبی ﷺ - باب قول النبی

صلى الله عليه وسلم لو كنت متخذاً خليلاً - ۱۳ / ۲۵۴ - ط: مصطفى البابي الحلبي .

یستمر حیا“ (۱)

ترجمہ..... منکر حیات فی القبر اس حدیث سے استدلال کرتے ہیں اور اہل سنت کی طرف سے ان کا جواب دیا جاتا ہے کہ حضور ﷺ کی قبر کی زندگی ایسی ہے کہ دوبارہ اس پر موت نہیں اور آپ اب دائمی طور پر زندہ ہیں۔

حضرت مولانا احمد علی صاحب محدث سہارنپوری نے بھی اس عبارت کو حاشیہ بخاری پر نقل اور تسلیم کیا ہے۔

اب تک کی گزارشات سے واضح ہوا ہوگا کہ قرآن و سنت اور اکابر علماء امت کی تصریحات کی روشنی میں یہ عقیدہ اہل سنت کا بنیادی عقیدہ ہے اس سے دور حاضر کے بعض تجدد پسندوں کے علاوہ کسی نے اختلاف نہیں کیا وہاں یہ بھی واضح ضروری ہوتا ہے کہ اکابرین دیوبند نے ”المہند علی المہند مرتب فرما کر امت کے سامنے یہ حقیقت بھی واضح کر دی کہ علماء دیوبند اہل سنت کا عقیدہ اس سلسلہ میں بھی وہی ہے جو اسلاف امت کا تھا۔ مگر بایں ہمہ جب شذوۃ قلیلہ نے اس اجماعی عقیدہ سے اختلاف کرنے کی کوشش کی تو نہ صرف اس سے بیزاری کا اظہار کیا گیا بلکہ دور حاضر کے اساطین امت نے اس مسئلہ کی اہمیت اور حقیقت کو واضح کرتے ہوئے درج ذیل تحریر فرما کر مشہر فرمائی اور متفقہ اعلان فرمایا۔

مسئلہ حیات النبی کے متعلق

دور حاضر کے اکابر دیوبند کا مسلک اور ان کا متفقہ اعلان:

”حضرت اقدس نبی کریم ﷺ اور سب انبیاء کرام علیہم الصلوٰۃ والسلام کے

بارے میں اکابر دیوبند کا مسلک یہ ہے کہ وفات کے بعد اپنی قبروں میں زندہ ہیں، اور

ان کے ابدان مقدسہ بعینہا محفوظ ہیں اور جسد غصری کے ساتھ عالم برزخ میں ان کو

(۱) فتح الباری شرح صحیح البخاری - کتاب فضائل اصحاب النبی ﷺ - باب قول النبی ﷺ

لو كنت متخذاً - ۲۹/۷ - رقم الحديث: ۳۶۶۷ - ط: رئاسة ادارات البحوث العلمية السعودية

(۲) صحیح البخاری - باب قول النبی صلی اللہ علیہ وسلم سدوا الأبواب إلا باب أبي بكر - حاشیة

تحت قول أبي بكر: لا يذيقك الله الموتين أبداً - ۵۱۷/۱ - ط: قدیمی کراتشی

حیات حاصل ہے اور حیات دنیوی کے مماثل ہے۔ صرف یہ ہے کہ احکام شرعیہ کے وہ مکلف نہیں ہیں، لیکن وہ نماز بھی پڑھتے ہیں اور روضہ اقدس میں جو درود پڑھا جاوے بلا واسطہ سنتے ہیں، اور یہی جمہور محدثین اور متکلمین اہل سنت والجماعت کا مسلک ہے، اکابر دیوبند کے مختلف رسائل میں یہ تصریحات موجود ہیں، حضرت مولانا محمد قاسم صاحب نانوتویؒ کی تو مستقل تصنیف حیات انبیاء پر ”آب حیات“ کے نام سے موجود ہے۔ حضرت مولانا خلیل احمد صاحب جو حضرت مولانا رشید احمد گنگوہیؒ کے ارشد خلفاء میں سے ہیں ان کا رسالہ ”المہند علی المفند“ بھی اہل انصاف اور اہل بصیرت کے لیے کافی ہے، اب جو اس مسلک کے لئے دعویٰ کرے اتنی بات یقینی ہے کہ ان کا اکابر دیوبند کے مسلک سے کوئی واسطہ نہیں۔

واللہ یقول الحق وهو یہدی السبیل.

- | | |
|----------------------------------|---|
| (۱) حضرت مولانا محمد یوسف بنوریؒ | مدرسہ عربیہ اسلامیہ کراچی نمبر ۵ |
| (۲) مولانا عبدالحقؒ | مہتمم دارالعلوم حقانیہ اکوڑہ خشک |
| (۳) مولانا محمد صادقؒ | سابق ناظم محکمہ امور مذہبیہ بھاو پور |
| (۴) مولانا ظفر احمد عثمانیؒ | شیخ الحدیث دارالعلوم اسلامیہ ٹنڈوالہ یار سندھ |
| (۵) مولانا شمس الحق افغانیؒ | صدر وفاق المدارس العربیہ پاکستان |
| (۶) مولانا محمد ادریس کاندھلویؒ | شیخ الحدیث جامعہ اشرفیہ لاہور |
| (۷) مولانا مفتی محمد حسنؒ | مہتمم جامعہ اشرفیہ لاہور |
| (۸) مولانا رسول خانؒ | جامعہ اشرفیہ نیلا گنبد لاہور |
| (۹) مولانا مفتی محمد شفیعؒ | مہتمم دارالعلوم کراچی |
| (۱۰) مولانا احمد علی لاہوریؒ | امیر نظام العلماء و امیر خدام الدین لاہور (۱) |

(تلك عشرة كاملة)

الغرض میرا اور میرے اکابر کا عقیدہ یہ ہے آنحضرت صلی اللہ علیہ وسلم اپنے روضہ مطہرہ میں حیات جسمانی کے ساتھ حیات ہیں، یہ حیات برزخی ہے مگر حیات دنیوی سے زیادہ قوی تر ہے، جو لوگ اس مسئلہ کا انکار کرتے ہیں، ان کا اکابر علماء ذیو بندار و اساطین امت کی تصریحات کے مطابق علماء ذیو بند سے تعلق نہیں ہے، اور میں ان کو اہل حق میں سے نہیں سمجھتا، اور وہ میرے اکابر کے نزدیک گمراہ ہیں، ان کی اقتدا میں نماز پڑھنا جائز نہیں، اور ان کے ساتھ کسی قسم کا تعلق روا نہیں۔

واللہ یقول الحق وھو یھدی السبیل۔

کتبہ: محمد یوسف لدھیانوی

وَقَالَ